



॥ श्रीः ॥

# न्यायकुसुमाञ्जलिः

न्याय-सिद्धा-न्तर्गत-न्याय-विहितः ।

महामहोपाध्यायरुचिदत्तकृतमकरन्दोद्भालिः-  
महामहोपाध्यायवर्द्धमानोपाध्यायप्रणीतप्रकाशसहितः

NYĀYA KUSUMĀNJALI,

BY

NYĀYĀCHĀRYA SRI UDAYANĀCHĀRYA,  
With the Commentary of Mahāmaho-  
pādhyāya Vardhamanopādhyāya,  
And the Gloss

of Mahāmahopādhyāya Ruchi datta,  
Edited by

Pandit Lāman Shāstri Desai  
Professor, Government Sanskrit College, Calcutta.

Published and Sold by H. D. Gupta & Sons,  
PROPRIETORS,  
THE CHOWKHAMBA SANSKRIT BOOK DEPOT,  
BENARES CITY:

Printed by Jai Krishna Das Gupta,  
at the Vidya Vilas Press,  
BENARES.

1912

२३९.९

उदय

# वीर सेवा मन्दिर दिल्ली



क्रम संख्या

काल नं०

स्थान







॥ श्रीः ॥

# न्यायकुसुमाञ्जलिः

न्यायाचार्यपदाङ्कितश्रीमदुदयनाचार्यविरचितः ।

महामहोपाध्यायरुचिदत्तकृतमकरन्दोद्भासित-  
महामहोपाध्यायवर्द्धमानोपाध्यायप्रणीतप्रकाशसहितः

NYÂYA KUSUMÂNJALI,

BY

NYÂYÂCHÂRYA SRI UDAYANÂCHÂRYA,  
With the Commentary of Mahâmaho-  
pâdhyâya Varddhamânopâdhyâya,  
And the Gloss

of Mahâmahopâdhyâya Ruchi datta,

Edited by

Pandit Laxman Shastri Dravid

Professor, Government Sanskrit College, Calcutta.

*Published and Sold by H. D. Gupta & Sons,*

PROPRIETORS,

THE CHOWKHAMBA SANSKRIT BOOK DEPOT.

BENARES CITY:

*Printed by Jai Krishna Das Gupta,  
at the Vidya Vilas Press.*

BENARES.

1912



न्यायकुसुमाञ्जलिग्रन्थस्य ।

## भूमिका ।

अहोधन्योऽस्ति सर्वनियंता सच्चिदानन्दघनः परमात्मा साक्षीचेनाकेवलोनिर्गुणश्च सर्वपरिच्छेदवर्जितः पूर्णः स्वयंज्योतिः सर्वगन्धः सर्वरसः सर्वकर्ता स्वमायया विवर्तभूतः सर्वप्रपञ्चोत्पादकः स्थितिकर्त्ता संहारकर्त्ता चाभिन्ननिमित्तोत्पादानकारणोल्लासतन्तुरिव स्वप्नवच्च योगीवत्स्वेच्छयामायावीवासङ्गश्च येन च सर्वमुमुक्षुपचिकीर्षया महर्षिद्वारानानाविधानिशास्त्राणि वेदावेदाङ्गाश्चैतिहासपुराणादीनि प्रकाशितानि तेषु च आत्मा वारेणोत्पद्यमानो भवति श्रुतिस्मृतिमूत्रभाष्यानुमाराधकतया मुमुक्षुबुद्धिर्वैशद्यार्थं तर्कशास्त्रं गौतमकणादद्वारा प्रकाशितं शरीरादिभ्यो भिन्नश्चात्मा ईश्वरश्चास्ति सर्वशक्तिमान् सर्वफलदानाच्चेत्यनुमानेन साधितो नास्तिकपक्षनिरासाय परलोकमाधनभूतधर्माधर्मनिर्णयाय चोद्देश्यलक्षणपरीक्षाद्वारा पदार्थसाधर्म्यवैधर्म्यद्वारा च निःश्रेयसाभिगमाय प्रमाणादयोऽर्थावात्स्यायनमहर्षिभिर्द्वीगप्रकाशिताः इत्यन्तं, तथाहि प्रमाणतोऽर्थप्रतिपत्तौ प्रवृत्तिमान् धर्मादर्थवत् प्रमाणम् । प्रमाणमन्तरणनार्थप्रतिपत्तिः । नार्थप्रतिपत्तिमन्तरणं प्रवृत्तिसामर्थ्यम् । प्रमाणेन खल्वयं ज्ञाता, ऽर्थमुपलभ्य तमर्थमभीप्सति जिहासति च । तस्वेप्सा जिहासा प्रयुक्तस्य समीहा प्रवृत्तिरित्युच्यते सामर्थ्यं पुनरस्याः फलेनाभिसम्बन्धः । समीहमानस्तमर्थमभीप्सन् जिहासन् वा तमर्थमाप्नोति जिहाति वा । अर्थस्तु मुखं मुखहेतुर्दुःखहेतुश्च सोऽयं प्रमाणार्थः प्राणभृद्भेदस्योपाधिनाऽपि सख्यत्वाद् परिसंख्येयः । अर्थवति च प्रमाणे प्रमाताऽन्नः करणावच्छिन्नः प्रमेव प्रमिति रित्यर्थवन्ति भवन्ति, तस्मादन्यतमापायेऽर्थ-

स्यानुपपत्तेश्च तत्रयस्येप्साप्रयुक्तस्य प्रवृत्तिः, सप्रमाता चिद्रूपः ।  
 सयेनार्थं प्रमिणोति तत्प्रमाणं, प्रमायाः करणञ्चक्षुरादयः च  
 क्षुराद्यवच्छिन्नं चैतन्येन योऽर्थः प्रमीयते तत्प्रमेयं यथार्थज्ञा-  
 नविषयपरमार्थं तोमिथ्याभूतमपि स्थूलाविचारिणां सत्यवद्भाति  
 व्यावहारिकसत्यं प्रातीतिकंवा इतिवेदान्ते अत्रापितदेवार्थो गौ-  
 तमाभिप्रेतः, तथा चोक्तं तद्विद्यैश्च महमयोगःइति मोपानारोहण-  
 न्यायेन सहकारितामेव निदिशेषशुद्धमच्चिदानन्दस्वरूपब्रह्म वा-  
 दिनोभजन्तेसर्वे । ननु कथं सर्वेषां दर्शनानां निविशेषाद्वतवाद-  
 सहकारित्वं परस्परार्विरुद्धत्वात् इति चेद्विध्यं तथाहि बन्ध-  
 स्याज्ञानकार्यत्वं ज्ञानैकनिवर्त्यत्वञ्चेत्ययमेवार्थः परमसिद्धान्त  
 त्वेन प्रतिपिपादयिपितोवेदान्तानां सर्वोपनिषदां सचसाक्षा-  
 त्परस्परयावातदानुगुण्येन सर्वतीर्थकराणामहर्षीणामभिप्रेत-  
 एवेतिसुस्पष्टं मेवावगम्यते, यथाह भगवानक्षपादाचार्यः सू० २  
 दुःखजन्मप्रवृत्तिदोषमिथ्याऽज्ञानानां मुत्तरोत्तराऽपाये तद न-  
 न्तरापायादपवर्गः इति । दुःखादिपुपूर्वपूर्वस्योत्तरोत्तर कार्य  
 त्वान्मिथ्याऽज्ञानस्य संसारहेतुत्वं, तन्नाशे, (विवेकेनवाधे,) संसा-  
 रबाध इति तुल्यमन्यत्राभिनिवेशात् । दोषनिमित्तस्यमिथ्या  
 ऽज्ञानस्य स्वरूपं स एवाह दोषनिमित्तरूपादयोविषयाः सङ्कल्प-  
 कृता इति । तन्निमित्तत्वव्यव्यभिमान इति च, तन्नाशोपायमि-  
 त्यं पुनरमुत्रयत् मिथ्योपलब्धेर्विनाशस्तत्त्वज्ञानात्स्वप्नविषयो-  
 पलब्धि प्रणाशवत्प्रबोध इति, अत्ररूपादिविषयोपस्थापन द्वारा  
 दोषादिजनकस्य सङ्कल्परूप मिथ्याज्ञानस्य निःसङ्कल्पतालक्षणेन  
 ब्रह्मात्मैक्यज्ञानेनवा, तत्त्वज्ञानेननिवृत्तिर्बोध्यतेनिवृत्तिर्नाम ब्रह्म-  
 भिन्नस्यत्रैकालिकान्यन्ताभावनिश्चयलक्षणोवाधःइत्यभिप्रेतोऽस्ति  
 तत्त्वदृशामिति। एवङ्गुणभक्षपक्षेपिसवासनांमिथ्याऽज्ञानं संसारमूलं

दग्धेन्यनान लवत्तदु पशमोमोक्ष इति चतुल्यमेव सर्वेषां दर्शनानां  
वेदान्तसहकारित्वं वेदान्तस्य सर्वश्रेष्ठत्वं तथा चोक्तमुदयनाचा-  
र्येण । आत्म तत्त्वविवेके विज्ञानवादिदूषणोपसंहारे ॥ नग्राह्यभेद-  
मवधूयधियोस्तिष्ठति स्तद्वाधकेवलनिवेदनयेजयश्रीः । नोचे-  
दानिन्यमिदमीदृशमेव विश्वं तथ्यं तथागतमतस्य तु कोऽवकाश  
इति, अस्यार्थः । ग्राह्यभेदं घटादि बाह्यार्थं तिरस्कृत्य घटादिरूपा-  
काराभिन्न रूपेण ज्ञानस्य वृत्तिः ( संवन्धः ) कापि नास्ति तद्वाधके  
घटादिवहिरर्थवाधकेऽद्वैत ब्रह्मरूपाधिष्ठानसाक्षात्कारे जाते तु ब-  
लिनि, सर्वेभ्यो द्वैतवादिभ्यो बलवति, ( वेदनये वेदान्तदर्शने ) जयश्री-  
र्जयोत्कर्षकाष्टा । बौद्धमतापेक्षया तार्किकमते जयस्तदपेक्षया सां-  
ख्यमते जयस्तन्मते आत्मनोऽसङ्गत्वादिस्वीकारान्, तदपेक्षयापि  
वैदिकमते यतो द्वैतमिथ्यात्वादिस्वीकारात् । अतो जयोत्कर्षकाष्टा,  
यदितु निष्कामकर्माननुष्ठानाच्चित्तं न शुद्धं, तदा वेदान्तश्रवणादौ-  
सत्यपितादृशसाक्षात्काराऽभावेन विश्वमनित्यतया प्रतीयमानमपि  
तथ्यमेव मनुतेऽविवेकी व्यावहारिकमत्यत्वात्, तत्रापाततस्तार्कि-  
कादिभिर्विश्वं ब्रह्मवत् परमार्थसत्यमिति वक्तुं शक्यं, तथागतस्य तु  
बौद्धस्य तु मतस्य ज्ञानादत्यन्तभिन्नं जगदलीकमित्येवरूपस्य कोऽव-  
काश इति भावः । एवं परमाणु भेदादिमत्यत्वेऽपि न तात्पर्य-  
म् । यदर्थविज्ञानं सा प्रमितिः । चतसृषु चैवं विधास्वर्थतत्त्वं  
समाप्यतेऽन्वेषाम्प्रमाणानामन्वेवान्तर्भावः । किंपुन स्त-  
त्वं तदाह सतश्च सद्भावोऽसतश्चाऽसद्भावः । सत्सदिति गृह्यमाणं-  
यथा भूतमविपरीतं तत्त्वं भवति । अस दमादिति गृह्यमाणम्  
यथा भूतं विपरीतमिथ्याभूतं तत्त्वं भवति, कथमुत्तरस्य  
प्रमाणेणोपलब्धिरिति सत्यप्युपलभ्यमाने, तदनुपलब्धेः, प्रदीपवत्  
यथा दर्शकेन दीपेन दृश्ये गृह्यमाणे, न दिवयन्न गृह्यते तन्नास्ति-

यद्यभविष्यदिदमिव व्यज्ञास्यत विज्ञानाभावान्नास्तीति । एवं प्रमाणेन सतिगृह्यमाणे तदिव यन्न गृह्यते तन्नास्ति, तदेवं सतः प्रकाशकं प्रमाणमसदपि प्रकाशयतीति । सच्च खलु न्याय-  
मते प्राचीनतमेषोऽष्टशतव्यूहमुपदिश्यते तासां खल्वासां सद्वि-  
धानान्तत्त्वज्ञाने ऽपवर्गेन्यायमते तथाहि प्रमाणप्रमेयसंशय  
प्रयोजनदृष्टान्त मिद्धान्तावयवतर्कनिर्णय वादजल्पवितंडा-  
हेत्वाभामच्छलजाति निग्रहस्थानानां तत्त्वज्ञानान्निः श्रेयमा-  
धिगमः।इति । एतावन्तोविद्यमानार्थाव्यावहारिकाः। विचारकाणा-  
मिति एषामविपरीतं ज्ञानार्थमिदोपदेशः । सोऽयमनवयवेनतन्त्रार्थ  
उद्दिष्टोवेदितव्यः । आत्मादेः प्रमेयस्य द्वादशविधस्य तत्त्वज्ञाना-  
न्निः श्रेयमाधिगमोन्यायशास्त्रे । द्वयं तस्य निवर्तकं हानमा-  
त्यन्तिकं तस्योपायोऽधिगन्तव्य इत्येतानिचत्वात्यर्थे पदानि-  
सम्यग् बुध्वा तत्तच्छास्त्रेभ्यस्तद्गुरुसङ्गेन परम्परयासाक्षाद्वा-  
निःश्रेयसमाधिगच्छतिमुच्यं परमार्थमोक्षस्तु सर्वदुःखनिवृत्तिः परमा-  
नन्दावाप्तिश्चेतिमुस्पष्टं तत्र संशयादीनां पृथग् वचनमनर्थकं संशया-  
दयो यथा सम्भवं वेदान्ते प्रमाणेषु प्रमेयेषु चान्तर्भवन्तो न  
व्यतिरिच्यन्ते तथापि स्थूलदृष्ट्यापृथगुक्ताः । इमास्तु चतस्रो-  
स्पष्टमेवविद्याः पृथक् प्रस्थानाः प्राणभूतामनुग्रहाय परंपरयोपदिश्य-  
न्ते यासांश्चतुर्थीयमान्वाक्षिकीन्यायविद्या, तस्याः पृथक् प्रस्थानाः  
संशयादयः पदार्थाः । तेषां पृथग् वचनमन्तरेणाध्यात्मवि-  
द्यामात्रमियं स्याद् यथापनिपदूब्रह्मविद्या इति । तस्मात्सं-  
शयादिभिः पदार्थः पृथक् प्रस्थाप्यते तत्र नानुपलब्धैरर्थो  
निर्णीयतेऽर्थन्यायः प्रवर्तते एतेन तर्कोनस्वतन्त्रप्रमाणमिति ध्व-  
नितं, तत्त्वज्ञानदृढीकरणार्थम् । स एवन्यायः संशयितेर्थे प्रव-  
र्तते यथोक्तं विमृश्य पक्षप्रतिपक्षाभ्यामर्थवधारणं निर्णय इति

विमर्शः संशयः । पक्षप्रतिपक्षौन्यायवृत्तिः । अर्थावधारणं निर्णयस्तत्त्वज्ञानमिति सचायं किं स्विदितिवस्तुविमर्शमात्रमन-  
 वधारणं ज्ञानं संशयः । प्रमेयेभवन्नेवमर्थं पृथगुच्यते स्पष्टा-  
 र्थम् । प्रयोजनन्तु येन प्रयुक्तः प्रवर्तते तत् प्रयोजनम् ।  
 यमर्थमभिप्सन् जिहासन् वा कर्मारभते तेनानेन सर्वेप्राणिनः  
 सर्वाणिकर्माणि सर्वाश्चविद्याव्याप्ताः तदाश्रयश्चन्यायः प्रवर्तते ।  
 कः पुनरयं न्यायः । प्रमाणैरर्थपरीक्षणं न्यायः प्रत्यक्षागमा-  
 श्रित मनुमानं सान्वीक्षा प्रत्यक्षागमाभ्यामी क्षितस्यान्वीक्षण-  
 मन्वक्षा न्याप्रवर्तत इत्यान्वीक्षिकी न्याय विद्या, न्याय-  
 शास्त्रम् । यत्पुनरनुमानं प्रत्यक्षागम विरुद्धं तन्न्यायाभासः  
 स इति तत्रवादजल्पौ सप्रयोजनौ वितंडान् परीक्ष्यते,  
 वितण्डया प्रवर्तमानो वैतण्डिको यथा वैतण्डिकोपि ब्रह्मा  
 द्वैतस्थायुकोद्वर्षमिश्रः परमार्थतत्त्ववित्पाण्डित्योपि वैतण्डिकवे-  
 दविरुद्धजल्मक गर्वमर्दनायेति । स प्रयोजन मनुयुक्तोयदि  
 प्रतिपद्यतेसोऽस्यपक्षः सोऽस्यसिद्धान्तइतिवैतण्डिकत्वं जहा-  
 ति । अथ न प्रतिपद्यते । नायं लौकिकोन परीक्षक  
 इत्या पद्यते, अथापिपरपक्षप्रतिषेधकंप्रयोजनं ब्रवीति एत-  
 दपितादृगेव । यो ज्ञापयति योजानाति यच्चज्ञाप्यते एत-  
 च्चप्रतिपद्यते पर पक्ष प्रतिषेधज्ञापनं प्रयोजन मित्येतद-  
 स्य वाक्यमनर्थकं भवति । स्ववाक्यपर पक्षस्थापनाहीनो  
 वितण्डा । तस्य यद्यभिधेयंप्रतिपद्यते सोऽस्यपक्षः स्था-  
 पनीयो भवति । अथ न प्रति पद्यते प्रलापमात्र मनर्थकंभवति  
 वितण्डात्वं, निवर्तते, दृष्टान्तः-प्रत्यक्षविषयार्थः, यत्रलौकिक  
 परीक्षकाणां दर्शनंनव्याहन्यते तत्प्रमेयं तस्यपृथग्वचनश्च  
 तदाश्रयावनुमाना गमौ ॥ तस्मिन् सतिस्यातामनु माना ग-



मावमति चनस्याताम् । तदाश्रयाचन्यायप्रवृत्तिः ।  
दृष्टान्ताऽविरोधेन चपरपक्ष प्रतिषेधा वचनीयोभवति ।  
दृष्टान्त समाधिनाचसपक्षः साधनीयोभवति, नास्तिकश्चदृष्टा-  
न्तमभ्युपगच्छन्नास्तिकत्वंजहाति । अनभ्युपगच्छन्किंसा ध्ये-  
त्परमुपालभेतेति, निरुक्तेन दृष्टान्तेनशक्यमभिधातुम् । साध्य  
साधर्म्यात् । तद्धर्मभावीदृष्टान्त उदाहरणंनद्विपरीताद्विपरीतमिति  
अस्ययमित्यनुज्ञायमानोऽर्थः सिद्धान्तः । सचप्रमेयं तस्यपृथ-  
ग्वचनम् । सत्सुसिद्धान्तभेदेषुवादजल्प वितण्डाः प्रवर्तन्ते ना-  
तोऽन्यथेतिसाधनीयार्थोभवति शब्दसमूहे सिद्धिः परिस-  
माप्येततस्यपञ्चावयवाः प्रतिज्ञादयः समूहमपेक्ष्यावयवा उच्य-  
न्ते तेषुप्रमाणसमतायै आगमः प्रतिज्ञाहेतुरनु मानम् । उदा-  
हरणं प्रत्यक्षम् । उपनयनमुपमानं सर्वेषामेकार्थसमवायेसा-  
मर्थ्यं प्रदर्शनं निगमनमिति सोऽयंपरमोन्याय इति एतेन वा-  
दजल्पवितण्डाः प्रवर्तन्ते नातोऽन्यथेति तदा श्रया च तत्त्व-  
व्यवस्था तएतेऽवयवाः शब्द विशेषाः मन्तः, प्रमेयेऽन्तर्भूता  
एवमर्थाः पृथगुच्यन्त इति तर्कोन प्रमाण संशुद्धीतो नप्रमाणान्तरं  
प्रमाणानामनुग्राह कस्तत्त्वज्ञानायकल्पते तस्योदाहरणं किमिदंज-  
न्मकृतकेनहेतुनानिर्वर्त्यते आहोस्विदकृतकेन अथाकस्मिकमि-  
ति एवमविज्ञातेऽर्थकारणोपपत्त्या ऊहः प्रवर्तते यदि कृतके-  
नहेतुनानिर्वर्त्यतेहेतूच्छेदस्याशक्यत्वादनुपपन्नोऽयं जन्मोच्छेदः ।  
अथाऽकृतकेनहेतुनाततोहेतूच्छेदस्याशक्यत्वादनुपपन्नेदं जन्मो-  
च्यते । अथाकस्मिकमतोऽकस्मान्निर्वर्त्यमानं नपुनर्निर्येत्यार्थस्य  
प्रतीति निवृत्तिकारणनोपपद्यते तेन जन्मानुच्छेद इति । एत-  
स्मिस्तर्कविषयेकर्मनिमित्तजन्मेति प्रमाणानि वर्तमानानितर्काणा-  
मनुगृह्यन्तेतत्त्व ज्ञानविषयस्वावभागात्तत्त्वज्ञानायकल्पनेतर्क इति ।

सोयमित्थंभूतस्तर्कः प्रमाणसहितो वादे ( तन्व बुभुत्सुकथारूपे ) साधनायोपालम्भायवार्थस्य भवतीत्येवमर्थं पृथगुच्यते प्रमेयान्तर्भूतोपीति । निर्णयस्तत्त्वज्ञानं प्रमाणानां फलान्तदवसानोवाद्दः तस्य रक्षणार्थं जल्पवितण्डेतावेतौतर्कनिर्णयौ लोकयात्रां बहव इति सोयंनिर्णयः प्रमेयान्तर्भूत एवमर्थं पृथगुद्दिष्ट इति वादः खलु नानाप्रवक्तृकः प्रत्यधिकरण साधनोऽन्यतराधिकरणनिर्णयावसानोवाक्यसमूहः पृथगुद्दिष्ट उपलक्षणार्थम् । उपलक्षितेन व्यवहारस्तत्त्वज्ञानायभवतीतितद्विशेषाजल्पवितण्डे तत्त्वाध्यवसाय संरक्षणार्थमित्युक्तम् । निग्रहस्थानेभ्यः पृथगुद्दिष्टाहेत्वाभासा वादे चोदनीया भविष्यन्तीति । तेषांद्वाविं शतिर्भेदाः । जल्पवितण्डयोस्तु निग्रहस्थानानीति, छलजातिनिग्रहस्थानानां पृथगुपदेश उपलक्षणार्थः । उपलक्षितात्स्ववाक्येपरिवर्जनं । छलजातिनिग्रहाणाम्परवाक्येपर्यनुयोगः । जातिश्चतुर्विंशतिः । असदुत्तरं जातिः समानप्रसवावा । जातेश्चपरेण प्रयुज्यमानायाः सुलभः समाधिः स्वयश्चसुकरः प्रयोग इति । सेयमान्वीक्षिकीप्रमाणादिभिः पदार्थैर्विभज्यमाना प्रदीपः सर्वविद्यानामुपायः सर्वकर्मणाम् । आश्रयः सर्व धर्माणांविद्योद्देशेप्रकीर्तिता, तदिदं तत्त्वज्ञानंनिः श्रेयसाधिगमार्थं यथाविद्यंतत्तद्गुरुभ्यो वेदितव्यम् । नवीतमतेद्रव्यगुणकर्म सामान्यविशेष समवायाभावाख्याः मत्प्रपदार्थाः पदार्थसाधर्म्य वैधर्म्य लक्षण परीक्षोद्देशद्वारानिरूपितामोक्षज्ञानायपरंपरया इति पृथिव्यादयो नव द्रव्याणि रूपादयोगुणाश्चतुर्विंशतिः । उत्क्षेपणादीनि पंचकर्माणिपरम परंच द्विविधं सामान्यंपरंसत्ता अपरंजातिः विशेषा स्त्वनंताः ॥ सर्वनिर्वाहकाः निन्यसंबन्धः समवायत्त्वंकः संयोगादयो पिवोऽध्याः ॥ प्राग-

भावादि भेदेनाभवाश्चतुर्विधाः । एवं सर्वं न्यायरहस्य भूतोमतम  
तान्तरसहितो न्यायकुसुमाञ्जलिनाम ग्रंथो हि परमरमणीयोऽस्ति पद-  
वाक्यप्रमाण पारावारीण परमार्थ तत्त्वविद् उदयनाचार्यवर्य-  
विरचितः सर्वजनोप कारायमर्षो परिवरीवर्त्ति । तेनैवोक्ताः  
कुसुमाञ्जलौ मतभेदाः स्वच्छतया वर्तन्ते तथाहि इह यद्यपि यकम-  
पि पुरुषार्थमर्थयमानाः शुद्धबुद्धस्वभावा इत्योपनिषदाः । आ-  
दि विद्वान् सिद्धइति, कापिलाः, क्लेशकर्मविपाका शरैरपरामृष्टो,  
निर्वाण कायमधिष्ठायसंप्रदाय प्रद्योतकोऽनुग्राहकश्चेति पातञ्जलाः  
लोकवेद विरुद्धैरपि निर्लेपः स्वतंत्रश्चेति महापाशुपताः, शिवइति  
शैवाः, पुरुषोत्तम इति वैष्णवाः । पितामह इति पौराणिकाः,  
यज्ञपुरुष इति याज्ञिकाः, निरावरण इति दिगम्बराः । उपास्यत्वेन  
देशितइति मीमांसकाः । परमाणुसत्यवादिन इति नैयायिकाः लोक-  
व्यवहारसिद्धइति चार्वाकाः, किंवदुना कारवोपियमपि किञ्च कर्मेषु  
पासंते तस्मिन्नेव जाति गोत्रप्रवर चरण कुलधर्मा दिवोदास मारं  
मसिद्धा नुभावे भगवति मंदेह एव कुतः ? किं निरूपणीयमिति  
श्रुतो हि भगवान् बहुशः श्रुति स्मृती निहाम पुगा गेष्विदानीं  
मन्तव्यो भवति श्रोतव्यो मन्तव्य इति श्रुतेरिति ॥ सोऽयं कु-  
सुमाञ्जलिग्रंथः प्रकाशनकरं द्रव्याख्यायुतो नाद्यापि मुद्रितः  
सोऽयं परमपरिश्रमेण हरिदास श्रेष्ठि गुप्तत्पजनजय कृष्ण दासेन  
निज विद्याविलामर्माजीजयंत्रा लये मुद्रापयित्वा सर्वजन सौल-  
भ्यार्थं प्रकाशितोऽस्ति तस्माच्चरन्तु न्याय शास्त्ररमिका  
अपूर्वं ग्रंथप्राप्तयेति शमा शासे

सर्वमुमुक्षुहितैषी

प्रज्ञानानन्द सरस्वती स्वामी

कैवल्यधामनिवासी

ब्रह्माघाट बनारस ।

कुसुमाञ्जलिप्रकरणीयकारिकानामकारादिक्रमेण

## प्रतीकसूची

( अ )			स्तवके,	पृष्ठे, पंक्तौ	
१	अनियम्यस्य नायुक्तिः		३	८२	१६
२	अनैकान्तःपरिच्छेदे		३	६०	१०
३	अवच्छेदग्रहध्रौव्यात्		३	१०५	२५
( आ )					
४	आगमादेः प्रमाणत्वे	...	३	१६	३
( इ )					
५	इत्येषास्तहकारिशक्तिः	...	१	९०	४
६	इष्टसिद्धि-	...	३	१५	१४
( ए )					
७	एकस्थानक्रमः कापि	...	१	३१	१७
( क )					
८	कर्तृधर्मानियन्तारः	...	१	७१	१६
९	कारंकारमलौकिकाद्भुत	...	२	७०	६
( च )					
१०	चिरध्वस्तं	...	१	३७	२३
( ज )					
११	जयेतरनिमित्तस्य	...	१	६१	१७
१२	जन्मसंस्कार	...	२	५६	१५
( ढ )					
१३	दुष्टोपलम्भ-	...	३	१४	२७
१४	दृष्ट्यदृष्ट्योः	...	२	१७	१४
( न )					
१५	न्यायचर्चयम्	...	१	५	१४
१६	निमित्तभेद	...	१	६०	२५

१७ नवैजात्यम्	...	...	...	१	७७	६
१८ नान्यदृष्टम्	...	...	...	१	७५	५
१९ निर्णीतशक्तेः	...	...	...	३	६८	६
२० न प्रमाणमनाप्तोक्तिः	...	...	...	३	६८	२
२१ नचासौकचिदेकान्तः	...	...	...	३	८१	६

( प )

२२ प्रवाहोनादिमान्	...	...	...	१	२०	१७
२३ पूर्वभावोहि हेतुत्वं	...	...	...	१	८६	४
२४ प्रमायाः परतन्त्रत्वात्	...	...	...	२	१	८
२५ परस्परविरोधेहि	...	...	...	३	४४	१८
२६ प्रतिपत्तेः	...	...	...	३	९१	१
२७ प्रतियोगिनि	...	...	...	३	१००	२४
२८ प्रत्यक्षादिभिः	...	...	...	३	१०७	१

( भ )

२९ भावो यथा	...	...	...	१	४१	१३
-------------	-----	-----	-----	---	----	----

( य )

३० योग्यादृष्टिः	...	...	...	३	१	१०
------------------	-----	-----	-----	---	---	----

( व )

३१ विफलाविश्ववृत्तिः	...	...	...	१	३४	१३
३२ वर्षादिवद्भवोपाधि	...	...	...	२	५०	११
३३ व्यावर्त्याभाववत्तैव	...	...	...	३	१३	६
३४ व्यस्तपुंदूयणाशङ्कैः	...	...	...	३	७०	२०

( श )

३५ शङ्काचेदनुमास्त्येव	...	...	...	३	२३	१३
३६ श्रुतान्वयादनाकाङ्क्ष	...	...	...	३	५२	१३

( स )

३७ सत्पक्षप्रसरः	...	...	...	१	१	१
३८ स्वर्गापवर्गयोः	...	...	...	१	१	४
३९ सापेक्षत्वादनादित्वात्	...	...	...	१०	१	२१
४० संस्कारः पुंसः	...	...	...	१	५४	१३
४१ स्थैर्यदृष्टयोः	...	...	...	१	८५	६

४२ साधर्म्यमिव ... ..	३	४७	४
४३ सम्बन्धस्यपरिच्छेदः ... ..	३	४६	२१
४४ सादृश्यस्यानिमित्तत्वात् ... ..	३	५०	१७
( ह )			
४५ हेतुभूति ... ..	१	१५	१८
४६ हेतुशक्तिमनादृत्य... ..	१	८७	५
४७ हेत्वभावेफलाभावात् ... ..	३	८१	२५
( अ )			
४८ अव्याप्तेरधिक ... ..	४	१	१६
४९ अनैकान्त्यात् ... ..	४	११	१५
५० अर्थेनैवविशेषः ... ..	४	१२	५
५१ अतिप्रसङ्गाच्च ... ..	५	१०६	११
५२ असत्त्वादप्रवृत्तेश्च... ..	५	१२१	१७
५३ अस्माकन्तुनिसर्गसुन्दर ... ..	५	१४९	१७
( आ )			
५४ आक्षेपलभ्ये ... ..	५	९५	११
( इ )			
५५ इष्टहानेरनिष्टामेः ... ..	५	८१	१९
५६ इत्येवं श्रुतिर्नाति ... ..	५	१४९	६
५७ इत्येष नीतिकुसुमा ... ..	५	१४९	२५
( उ )			
५८ उद्देश एव तात्पर्यम् ... ..	५	७१	१
( क )			
५९ कार्य्यायोजन ... ..	५	१	६
६० कार्य्यत्वान्निरुपाधित्वं ... ..	५	६०	१२
६१ कृताकृतविभागेन ... ..	५	८३	२
६२ कृत्स्न एव हि वेदोऽयम् ... ..	५	१३९	२६
( त )			
६३ तर्काभासतयाऽन्येषाम् ... ..	५	९१	२
( न )			
६४ नबाधोऽस्योपजीव्यत्वात् ... ..	५	१	९

( ४ )

( प )				
६५	प्रवृत्तिः कृतिरेवात्र	...	...	५ ८० २९
( भ )				
६६	भावनैवहियत्नात्मा	...	...	५ ८९ ४
( म )				
६७	मितिः सम्यक्परिच्छिति	...	...	४ २५ १३
( व )				
६८	विधिर्वक्तुरभिप्रायः	...	...	५ १३६ १८
( स )				
६९	स्वभावनियमाभावात्	...	...	४ १० ५
७०	साक्षात्कारणित्ययोगिनि	...	...	४ २८ १८
७१	स्वातन्त्र्येजडताहानिः	...	...	५ ५४ २७
७२	स्यामभूवंभविष्यामि	...	...	५ १४४ ७
( ह )				
७२	हेतुत्वादनुमानाच्च	...	...	५ १२१ २३

इति कुसुमाञ्जलिकारिकासूची समाप्तिमगमन् ॥

श्रीशिवः शरणम् ।

न्यायकुसुमाञ्जलिप्रकरणस्य प्रस्तावक्रमेण

विषयसूची ।

प्रथमस्तबके ।

	...	...	...	पृष्ठे,	पङ्क्तौ,
१	मङ्गलाचरणम्	...	...	१	१
२	ईश्वरे वादिनां मतानि	...	...	४	२९
३	ईश्वरविषये विप्रतिपत्तयः	...	...	१०	१५
४	कार्यकारणभावव्यवस्थापनम्	...	...	१०	२१

५	आकस्मिकत्ववादखण्डनम्	...	१०	२६
६	स्वभाववादखण्डनम्	... ..	१६	१८
७	कार्यकारणप्रवाहस्यानादित्वव्यवस्थापनम्		२०	१७
८	तृणारणिमणीनां वह्निकारणत्वाविचारः		२१	७
९	शक्तिपदार्थखण्डनविचारः	...	२१	९
१०	दहनसामान्यस्य प्रयोजकरूपणम्	...	२७	३
११	अपूर्वव्यवस्थापनम्	... ..	३४	११
१२	प्रतिबन्धकपदार्थनिर्वचनम्	...	४१	१४
१३	प्रध्वंसस्य व्यापारत्वखण्डनम्	...	५०	१२
१४	उपलक्षणस्य कारणताखण्डनम्	...	५२	२३
१५	परमाणूनां पाकजविशेषेण कार्यविशेषजनकत्वम्		५७	१८
१६	कारणतापदार्थनिर्णयः	... ..	६३	२३
१७	शक्तिपदार्थनिर्णयः	( न्यायमते )	६३	३३
१८	अदृष्टस्य भोक्तृनिष्ठत्वव्यवस्थापनम्	...	६४	९
१९	सांख्यमतप्रक्रिया सांख्यमतखण्डनम्		६७	१९
२०	कार्यकारणयोः समानजातीयत्वनियमो न तु			
	समानधर्मत्वनियमः	... ..	७१	२५
२१	भेदाभेदवादखण्डनम्	... ..	७२	१८
२२	भूतचैतन्यवादः	... ..	७४	३०
२३	भूतचैतन्यवादखण्डनम्	... ..	७५	५
२४	क्षणभङ्गवादः	... ..	७५	२०
२५	क्षणभङ्गवादखण्डनम्	... ..	७५	२०
२६	जातिसांकर्यविचारः	... ..	७९	१७
२७	नित्यविभोः कारणत्वशङ्का	... ..	८८	१०
२८	नित्यविभोः कारणत्वव्यवस्थापनम्	...	८९	४

### द्वितीयस्तबके ।

१	ईश्वरानुमानम्	... ..	१	५
२	प्रामाण्यस्य गुणजन्यत्वव्यवस्थापनम्		१	१०
३	प्रामाण्यस्य परतोग्रहव्यवस्थापनम्	...	१	२७
४	शब्दानित्यत्ववादखण्डनम्	...	१५	२७



५	जातिशक्तिवादखण्डनम्	...	...	४०	१४
६	प्रलयव्यवस्थापनम्	...	...	४८	१६
७	वेदहासव्यवस्थापनं	...	...	५६	१४
८	आचारस्य प्रत्यक्षश्रुतिमूलकत्वव्यवस्थापनम्	...	...	६२	६
९	महाजनपरिश्रहपदार्थनिर्वचनम्	...	...	६४	२६
१०	प्रलयानन्तरं सृष्ट्युपपादनम्	...	...	६६	२६

### तृतीयस्तबके ।

१	अनुपलब्धेरीश्वरबाधकत्वनिरासः	...	...	१	१
२	योग्यानुपलब्धेर भावनिश्चायकं	...	...	...	...
३	व्यवस्थापनम्	...	...	१	१०
४	मनोवैभववादः	...	...	१	२०
५	मनोवैभववादखण्डनम्	...	...	२	४
६	स्थापनिरूपणम्	...	...	९	१२
७	सुषुप्तिनिरूपणम्	...	...	९	१६
८	परमात्मनः परस्यायोग्यत्वव्यवस्थापनम्	...	...	९	१९
९	प्रत्यक्षमात्रप्रमाणवादखण्डनम्	...	...	१७	१४
१०	अनुमानप्रामाण्यव्यवस्थापनम्	...	...	१९	१२
११	अप्रयोजक-निरूपणम्	...	...	३०	६
१२	उपाधिलक्षणम्	...	...	३०	११
१३	अप्रयोजकस्य हेत्वाभासान्तर्भावविचारः	...	...	३९	८
१४	सिद्धसाधनस्य हेत्वाभासान्तर्भावविचारः	...	...	३९	३९
१५	सादृश्यस्यातिरिक्तपदार्थत्वखण्डनम्	...	...	४४	१६
१६	शक्तिमख्यादीनामतिरिक्तपदार्थत्वखण्डनम्	...	...	४५	११
१७	उपमानस्य प्रमाणान्तरत्वव्यवस्थापनम्	...	...	...	...
१८	उपमानस्य लक्षणम्	...	...	५७	२४
१९	शब्दस्य प्रमाणान्तरत्वव्यवस्थापनम्	...	...	५७	२९
२०	अनुपलब्धेः प्रमाणान्तरत्वखण्डनम्	...	...	९०	२९

### चतुर्थस्तबके ।

१	प्रमालक्षणम्	...	...	१	६
२	ज्ञातताखण्डनविचारः	...	...	९	२९

३	क्षणिकत्वविचारः	...	...	१६	२१
<b>पञ्चमस्तबके ।</b>					
१	ईश्वरानुमानम्	...	...	१	६
२	परमाण्वादीनामीश्वरशरीरत्व- व्यवस्थापनम्	...	...	४५	७
३	ईश्वरस्यापि शरीरपरिग्रहः	...	...	६१	२९
४	वेदलक्षणम्	...	...	६२	२४
५	अणुकपरिमाणादीनां संख्याजन्यत्वव्यवस्थापनम्	...	...	६६	२८
६	विधिविचारः	...	...	८०	७२
७	स्यन्तस्थानुभवरूपत्वव्यवस्थापनम्	...	...	१४६	१

इतिकुसुमाञ्जलिप्रकरणसूची समाप्ता ।

### कुसुमाञ्जलि-प्रकाशस्य सन्दर्भानुसारेण-

#### विषयसूची ।

#### प्रथमस्तबके ।

	पृष्ठ,	पङ्क्तौ
१ मङ्गलाचरणम् ... ..	१	१
२ स्वपितृपरिचयः ... ..	१	१०
३ ग्रन्थस्य प्रयोजनाभिधेयसम्बन्धाः ...	१	१३
४ न्यायशब्दस्य तात्पर्यार्थः ... ..	१	१४
५ पदगुणशब्दस्य सागर्थः ... ..	२	२
६ पदयुगशब्दस्य विकल्पार्थः ... ..	२	११
७ पदयुगशब्दस्य शब्दानुमानानिरिक्तत्व- व्यवस्थापनम् ... ..	२	१४
८ न्यायानामनघत्वव्यवस्थापनम् ...	२	१६
९ अमृतेत्यादि विशेषणस्य तात्पर्यार्थः	२	३०
१० अमृतेत्यादिविशेषणस्य तात्पर्यार्थं सतर्कता	३	६
११ मोक्षविषये सन्देहः ... ..	३	२४
१२ ईश्वरमननस्य मोक्षहेतुत्वे शङ्का ...	३	२७

१३ परिणामिनित्यत्वकथनम् ... ..	६	४
१४ कापिलमते “आदिविद्वान्” इति शब्दस्य तात्पर्यमाह ६	६	
१५ तत्रमिश्राणां सम्मतिः ... ..	६	७
१६ क्लेशपदार्थकथनम् ... ..	६	६
१७ विपाकपदार्थकथनम् ... ..	६	११
१८ आशयपदार्थकथनम् ... ..	६	११
१९ अनादिवेदस्य भगवताद्योतनम् ... ..	६	१४
२० अस्मदाद्यदृष्टैर्भगवच्छरीरनिष्पत्तिः ... ..	६	१४
२१ मिथ्याज्ञानवतः कर्मजन्यमदृष्टं न तत्त्वज्ञानिनः	६	२१
२२ प्रवरपदार्थकथनं ... ..	७	१२
२३ सिद्धसाधनस्य स्वार्थानुमानेऽदोषत्वम्	७	२४
२४ पाठक्रमादर्थक्रमस्य बलवत्त्वम् ... ..	७	२७
२५ सिद्धसाधनस्य हेत्वाभासताव्यवस्थापनं	८	१७
२६ सिद्धसाधनस्य दशाविशेषे दोषत्वम् ... ..	९	१५
२७ सिद्धसाधनस्य पृथग्दूषणत्वाभावः ... ..	९	१६
२८ संशयं विनापि न्यायावतारः ... ..	९	२५
२९ अलौकिकविप्रतिपत्तौ सावधानता ... ..	११	४
३० अलौकिके विप्रतिपत्तिः ... ..	११	५
३१ अदृष्टे विप्रतिपत्तिः ... ..	११	१४
३२ अदृष्टविप्रतिपत्तौ यद्वाकल्पः ... ..	११	१५
३३ स्वर्गे विप्रतिपत्तिः ... ..	११	१२
३४ नरके विप्रतिपत्तिः ... ..	११	१९
३५ परलोकमात्रे विप्रतिपत्तिः ... ..	११	२१
३६ साधने विप्रतिपत्तिः ... ..	११	२४
३७ तत्र यद्वाकल्पः ... ..	११	२५
३८ तत्र द्वितीययद्वाकल्पः ... ..	११	२७
३९ साधनविप्रतिपत्तौ तृतीययद्वाकल्पः ... ..	११	२८
४० विशिष्टे विप्रतिपत्तिः ... ..	११	३०
४१ चार्वाकाभिप्रायः ... ..	११	३१
४२ कार्यकारणभावानभ्युपगन्तुं चार्वाकानां युक्तिः	१२	१८
४३ कार्यकारणभावव्यवस्थापनम् ... ..	१२	२६

४४ कार्यकारणभावे प्रत्यक्षप्रमाणप्रदर्शनम्	१३	१
५५ कार्यकारणभावेऽनुमानेन प्रामाण्यप्रदर्शनम्	१३	७
४६ कार्यकारणभावे प्रामाणिक्यनवस्थांगीकारः	१४	२५
४७ अदृष्टसाधनम् ... ..	१४	४
४८ शक्तिपदार्थखण्डनम् ... ..	२७	२७
४९ शक्तौविप्रतिपत्तिः ... ..	३९	१२
५० विशिष्टस्यानर्थान्तरत्वकथनं... ..	४४	१६
५१ प्रतियोगिध्वंसयोरेकत्राजनकत्वम् ...	५२	३४
५२ लाक्षारसावसिक्तबीजस्यारुणपुष्पजनकत्वम्	५९	११
५३ सौरभशैत्ययोरेकाधारत्वाभावः ...	५९	२७
५४ कारणत्वपदार्थविचारः ... ..	६४	२२
५५ उत्पत्तिपदार्थनिरूपणम् ... ..	६४	२५
५६ अन्यथासिद्धिपदार्थनिरूपणम् ...	६५	१४
५७ भेदाभेदवादः ... ..	६४	१६
५८ अन्योन्याभावस्याव्याप्यवृत्तित्वमतम्	६४	१८
५९ भेदाभेदवादखण्डनम् ... ..	७४	२७
६० क्षणिकत्वे विप्रतिपत्तिः ... ..	७६	२५
६१ घटत्वजातेः साङ्कर्यविचारः ... ..	८०	१३
६२ घटत्वजातेः संस्थानवृत्तित्वमतम् ...	८०	१७
६३ गुणगतजातौ साङ्कर्यस्यादोषत्ववादिमतम्	८०	२१
६४ घटत्वजातेर्नानात्वव्यवस्थापनम् ...	८०	२२
६५ घटत्वजातेः संस्थानवृत्तित्वमतखण्डनम्	८०	२८
६६ घटत्वस्योपाधित्वव्यवस्थापनम् ...	८१	१

### द्वितीयस्तबके ।

६७ ज्ञानप्रामाण्ये विप्रतिपत्तिः ... ..	८	२२
६८ प्रतियोगितावच्छेदकभेदेनाभावभेदः	२२	२३
६९ संयोगस्याजत्ववादः ... ..	३७	३१
७० कालस्य षडिन्द्रियवेद्यत्वम् ... ..	४१	२०
७१ पक्षैकदेशस्य दृष्टान्तत्वम् ... ..	५२	२९
७२ स्तुतिनिन्दार्थवादाभ्यां विधिनिषेधवाक्याकरणम् ५०	८	

## तृतीयस्तबके ।

७४ द्रव्यसाक्षात्कारे योग्यविशेषगुणस्य प्रयोजकत्वम्	३	११
७५ व्याप्तिनिरूपणम् ... ..	२७	१
७६ उपमानलक्षणम् ... ..	५८	२२

## चतुर्थस्तबके ।

” धाराबहन्बुद्धौ मानं ... ..	३	७
७८ तत्तालक्षणम् ... ..	८	१७
७९ समवायिकारणस्य कार्यसमानकालत्वम्	१२	२४

## पञ्चमस्तबके ।

८० वेदलक्षणम् ... ..	६५	११
८१ पौरुषेयत्वलक्षणम् ... ..	६५	१७
८२ अपूर्वेकल्पनविचारः ... ..	११७	२०
८३ देवताप्रीतेर्योगव्यापारत्वखण्डनम् ...	११२	२४

इति कुसुमाञ्जलिप्रकाशगतविषयसूची समाप्ता ।

## मकरन्दस्य ग्रन्थक्रमानुसारेण

## विषयसूची ।

## प्रथम स्तबके ।

१ निरन्वयध्वस्तस्यापि जनकत्वम् ...	३९	१७
२ प्रायश्चित्तस्य साक्षात्पापध्वंसजनकत्वम्	३९	२३
३ प्रथमान्यथासिद्धे चतुर्थान्यथासिद्धस्यान्तर्भाव- विचारः ... ..	४५	२१
४ अन्यथासिद्धस्य त्रित्ववादिमतम् ...	६६	५
५ द्वितीयान्यथासिद्धलक्षणविचारः ...	४६	१६
६ तृतीयान्यथासिद्धत्वेऽन्येषामन्तर्भावः	६७	१६
७ संयोगप्रागभावादर्मतभेदेनाव्याप्यवृत्तित्वं व्या- प्यवृत्तित्वञ्च ... ..	५०	१६
८ घटत्वस्योपाधित्वखण्डनम् ... ..	५२	८
९ घटत्वस्य मार्द्दवघटमात्रवृत्तित्वम्	५२	२७

## द्वितीयस्तवके ।

१० प्रयत्नद्वैविध्यखण्डनम् ... ..	२	२८
११ प्रत्यक्ष स्वसमवर्तित्वेन हेतुत्वमतम् ...	६	२१
१२ निराधिकरणाप्यभावप्रतीतिः ...	८	१६
१३ ध्वंसस्यापि सामान्याभावाः ...	९	५

## तृतीयस्तवके ।

१४ अनुपलब्धिचिन्ताः ... ..	१	१
१५ अदृष्टस्य नियामक- त्वदुषणम् । ... ..	२	२०
१६ अनुपलब्धेरभावग्राहकत्वम् ... ..	३	२७
१७ संशयजिज्ञासानिवर्तकत्वं तर्कस्य । ... ..	५	३
१८ मुख्यतर्कोदाहरणम् ... ..	५	२५
१९ उपाधिनिरूपणम् ... ..	७	२
२० उपमाननिरूपणम् ... ..	१२	३१
२१ अर्थापत्तिनिरासः ... ..	१९	१

## चतुर्थस्तवके ।

२२ अनुभवस्याप्रमात्व निरासः ... ..	१	७
२३ ज्ञाततानिरासः ... ..	४	४

## पञ्चमस्तवके ।

२४ ईदवानुमानप क्षतावच्छेदक विचारः ... ..	१	११
२५ उपाधिनिरासः ... ..	३	२०
२६ व्यर्थविशेषणविचारः ... ..	७	२७
२७ परमाणुपरिमा णस्याजनकत्वम् ... ..	८	२८
२८ लिङ्गविचारः ... ..	१२	१

इति कुसुमाञ्जलिप्रकाशक-  
रन्दगतविषयसूची समाप्ता ।



प्रकाशसहितन्यायकुसुमाञ्जलिग्रन्थशुद्ध्यशुद्धीनां

## सूचीपत्रम् ।

अशुद्धम्	शुद्धम्	पृ०	पं०
बहुलवचनाद्वा	बहुलवचनाद्वा	४	२४
मनने श्रद्धा	मनने ऽश्रद्धा	०	४
जन्यस्वविषयक	जन्यजन्यस्वविषयक	११	६
व्याप्यकालसम्बन्धित्वं	व्याप्यकालासम्बन्धित्वं	१४	१६
मुपादेत्त	मुपादत्ते	१८	३०
युक्त, कारणगतैक	युक्तकारणगतैक	२७	२७
लाभादिहेतुत्वे	लाभादिहेतुत्वे	३६	२४
सहकारि	सहकारि	४१	२७
सहानस्थान	सहानवस्थान	४४	२३
विशेषणा	विशेषणा	"	६
प्रागभावादि	प्रागभावादि	४९	६
मपूर्वणेत्यर्थः	मपूर्वणेत्यर्थः	६७	९
तदुपग्रहेण	तदुपग्रहेण	"	१
भिमानाव्या	भिमानव्या	७०	१
तद्धर्मभेद	तद्धर्मभेद	८५	९५
यतिरेका	व्यतिरेक	८९	६
प्रमाप्रम	प्रमाप्रम	७	१
ऽप्रमाण्य	ऽप्रामाण्य	७	१०
दशायमिति	दशायामिति	९	१८
हेतुर्वि	हेतुर्वि	९	१३
व्याघातात्	व्याघातात्	१४	१
तत्प्रमाण्य	तत्प्रामाण्य	१४	७



( २ )

प्रामाण्या	प्रामाण्या	१४	११
"	"	"	२४
तत्प्रामाण्यस्या	तत्प्रामाण्यस्या	"	२९
परम्परादि	परम्परादि	२९	१
गकास्य	गकारस्य	३६	३१
देवादेव	दर्वागेव	४२	१९
देवाधि	वेदाधिक	५०	१
मापोद्धा	मावापोद्धा	५५	२८
नतिक्रमेणेति	नतिक्रमेणेति	५७	२४
वृत्तिः	प्रवृत्तिः	१८	२४
कार्यात्मनौ	कार्यात्मानौ	२२	२
नोपलम्भाय	नोपालम्भाय	२१	७
उपधेय	उपाधेय	५१	३
गोः	गौः	५०	१५
नच	नहि	५५	२३
व्यपारवत्त्व	व्यापारवत्त्वं वा	७४	२२
तद्वाधिका	तद्वाधिका	९६	१७
निधि	विधि	१३६	१९

इति शुद्धशुद्धिपत्रं समाप्तम् ।

श्रीगणेशाय नमः ।

## न्यायकुसुमाञ्जलिः ।

महामहोपाध्यायश्रीमदुदयनाचार्यविरचितः ।

विद्वद्गुरुश्रीवर्द्धमानप्रणीतप्रकाशसहितः ।

प्रथमः स्तवकः ।

सत्पक्षप्रसरः सतां परिमलप्रोद्धोधबद्धोत्सवो  
विम्लानो न विमर्दनेऽमृतरसप्रस्यन्दमाध्वीकभूः ॥  
ईशस्यैष निवेशितः पदयुगे भृङ्गायमाणं भ्रम-  
चेतो मे रमयत्वविघ्नमनघो न्यायप्रसूनाञ्जलिः ॥ १ ॥

ॐ नमो गणेशाय ॥

भक्तानां कामदस्तुष्टो रूपा कामं दहन्नपि ॥  
अपि ज्ञानमयः स्थाणुर्यस्नमीशं स्तुवीमहि ॥ १ ॥  
यतः प्रकाशते ज्योतिरपि वाचाग्रगोचरः ॥  
कायेन मनसा वाचा परां वाचं नमामि ताम् ॥ २ ॥  
न्यायान्मोजपतङ्गाय मीमांसापारदृशने ।  
गङ्गेश्वराय गुरवे पित्रेऽत्रभवते नमः ॥ ३ ॥

सदाचारानुमितश्रुतिबोधितकर्त्तव्यताकं प्रारिप्सितप्रतिबन्धक-  
विघ्नविघातकमिष्टदेवताकीर्त्तनरूपं सच्छब्दप्रयोगरूपञ्च मङ्गलमाच-  
रन्नेव प्रयोजनाभिधेयसम्बन्धानाह ॥ सत्पक्षेति ॥ एषोऽनघो वाक्य-  
दोषग्रहितः । विषयाशुद्धेः पूर्वाद्धेनैव निरासान् । नीयते प्राप्यते  
विवक्षितार्थसिद्धिरनेनेति न्यायः समस्तरूपोपपन्नलिङ्गबोधकवाक्य-  
जातम् । स एवाह्लादकतया प्रसूनम् । तदेवाऽवान्तरवाक्यघटितत्वेन  
अञ्जलिः । मम चेतः, अविघ्नं यथा स्यादेवं रमयतु दुःखसामग्रीहीनं  
करोतु । ईशस्य पदयुगे रमयतु तदेकाग्रं करोत्विति वा । मनः कीदृ-

शम् ? ॥ भृङ्गायमाणम् ॥ भृङ्ग इव मकरन्दे संसारिणां दुःखविगमो-  
पाये सतृष्णम् ॥ भ्रमद् अनुसरत् ॥ दुःखविगमोपायम् इत्यर्थात् ।  
तत्र सतृष्णस्य तद्वन्धानुसरणानौचित्यात् । तत्साधनानुसरणस्यापि  
तदर्थतया तदनुसरणरूपत्वात् । परदुःखं दृष्ट्वा दुःखितस्य कारुणिक-  
स्य तन्निदानोच्छेदे तृष्णा भवत्येवेत्यनुभवसिद्धम् । यद्वा, मम चेतो  
रमयतु सफलयतु । परोपकारकरणाद्, भृङ्गायमाणमुपकारलुब्धम् ।  
भ्रमत् दुःखितमुपकर्तुं व्याप्रियमाणमित्यर्थः । तथापि भूयसो धूमा-  
दिविषयस्य न्यायस्य सत्त्वात् किमनेनेत्यत आह- ईशस्य पदयुगे,  
पद्यते ज्ञायतेऽनेनेति व्युत्पत्त्या प्रत्यायकयुगे प्रमाणतर्करूपे निवेशि-  
तस्तद्विषये उत्पादितः । अन्वयि व्यतिरेकि वा पदयुगम् । वेदस्य  
पौरुषेयत्वे केवलस्य व्यतिरेकिणोऽपि दर्शयिष्यमाणत्वात् । यद्वा,  
पदं ज्ञानं तदयुगं तदुभयोत्पादितम् । निमित्तमप्रमया ज्ञानद्वयार्थ-  
मित्यर्थः । प्रमाणान्तरव्युत्पादनस्याप्यत्र तदर्थत्वादिति भावः । न  
तु शब्दानुमानरूपं पदयुगमत्र विवक्षितम् । श्रुतो हि—इत्यादिना त  
दनीतत्वोपदर्शनविरोधात् । ग्रन्थे च शब्दोपदर्शनस्याऽनुमाने तद-  
ऽविरोधमात्रप्रदर्शनतात्पर्यकत्वात् ॥ अनघत्वं न्यायानामुपपादयन्ना-  
ह ॥ सत्पक्षेति ॥ सति प्रामाणिके, पक्षे सिपाधयिपितसाध्यधर्मके धर्मि  
णि, प्रकर्षेण सरो ज्ञानं यस्मात् । अनेनाश्रयामिद्विवाधसिद्धसाधनस्व-  
रूपासिद्धिभागासिद्धयो निरस्ताः । तर्कपक्षे, मन् निर्दोषः पक्षप्रसरः  
पक्षव्यापकोऽनिष्टप्रसञ्जनरूपस्तर्को यस्मात् । सतां पगमर्शकुशलानां  
परितः सपक्षे सत्तया विपक्षे चासत्तया यो मलः सम्बन्धो व्याप्ति-  
रूपस्तस्य यः प्रोद्बोधः अवाधितप्रतिबन्धनिश्चयः साध्यसाधनयोः  
साध्याभावसाधनाभावयोर्वा, आपाद्यापादकयोश्च । तेन बद्धः स्थिरी-  
कृत उत्सव आनन्दो येन स तथा । नित्यसापेक्षत्वादसमर्थेऽपि स-  
मासः । तेनान्वयव्यतिरेकिणि सपक्षासपक्षयोः सत्त्वासत्त्वे, केवल-  
व्यतिरेकिणि च विपक्षासत्त्वं दर्शितमिति व्याप्यत्वासिद्धिसव्यभि-  
चारविरुद्धनिगसः । विमर्दनं तद्विषयीभूतप्रमाणविरोधिप्रमाणप्रदर्श-  
नम् । तेन न विमलानो न कार्यार्थक्षम इति सत्प्रतिपक्षविरहो दर्शितः ॥  
ननु तथाविधप्रमाणव्युत्पादनं न स्वतः प्रयोजनं, प्रयोजनवत्स-  
न्निधावश्रवणाच्च न तदङ्गमित्यत आह ॥ अमृतेति ॥ अमृतं मोक्षः ।  
तत्र रस इच्छा । रस्यमानममृतमिति यावत् । कृदभिहितो भावो द्रव्य-

चत्प्रकाशते इति न्यायात् । तस्य प्रस्यन्दोऽसम्बद्धसम्बन्धोपहिता क्रिया।उत्पत्तिरिति यावत् । तदेव माध्वीकं मधु । तस्य भूरुत्पत्तिस्थानम् । रसपदेन स्वरूपत इष्यमाणतां दर्शयता, दुःखाभावोऽपि नावेद्यः पुरुषार्थ इति निरस्तम् । माध्वीकपदेन चोत्कटेच्छाविषयत्वं दर्शयता, सुखहानावपि तुल्याऽऽयव्ययतया नायमऽपुरुषार्थ इति दर्शितम् । अमृतं मोक्षः । तस्य रस इच्छा । तस्य प्रस्यन्दः प्रवाह उत्तरोत्तराऽनुवृत्तिः । स एव माध्वीकम् । तस्य भूरुत्पत्तिस्थानम्—इति तु न व्याख्यानम् । मोक्षेच्छायाः पूर्वं मोक्षज्ञानादेव सञ्जातत्वाद्, उत्तरोत्तरानुवृत्तेरपि उत्तरोत्तरज्ञानसाध्यत्वात् । एतावता मोक्षजनकेश्वरविषयानुमिनिकरणलिङ्गपरामर्शविषयलिङ्गप्रतिपादनद्वारा मोक्षानुकूलत्वमस्य दर्शितम् ॥

अथ च, न्याय इव प्रसूनाञ्जलिर्ञ्जलिस्थानि कुसुमानि । तत्रानघत्वं न्यायोपात्तत्वमपर्युपितत्वादि च । रूपकपक्षेऽपि न साधर्म्यं विना नदिति तदुभयसाधर्म्यमाह ॥ सत्पक्षेति ॥ पञ्च व्यक्तीकरणे इति धान्वनुसागत पक्षशब्दो दलवचनः । सत्पक्षाणां प्रसरो यत्र । सतां पक्षेणानुकूलेन रविकिरणादिना विकाशो यस्येति वा । तेन हस्नादिना कलिकाप्रकाशो निषिद्धः । यद्वा, सत्पक्षप्रसरः सदानुकूलविकाशः । सतां सुकृतिनामनुपहतघ्राणानां, परिमलः सौरभविशेषः, तस्य यः प्रोद्बोधः प्रकृष्टज्ञानम् । तेन बद्धः स्थिरीकृत उत्सवो येन स तथा । विमर्दने कण्ठसम्पर्के न विम्लानो नान्यथाभूतसंस्थानः । अमृतप्रायो रसः । तं प्रस्यन्दते इति प्रस्यन्दः । कर्मण्यण् । अमृतरसप्रस्यन्द एव माध्वीकम् । तस्य भूरुत्पत्तिस्थानम् । यद्वा, अमृतमिव रसो यस्य।प्रस्यन्दते इति प्रस्यन्दः।अनयोः कर्मधारयः ॥१॥

ननु कर्मसु विद्यमानेषु जन्मानुच्छेदात्, तेषां चाभुक्तानाम् अक्षयाद् भोगेन च तद्धेतुना पुनः कर्मान्तगर्जनात् क्वाशेषगुणोच्छेदो मोक्षः । नापीश्वरे प्रमाणव्युत्पादनस्य मोक्षहेतुत्वे मानमिति तन्निष्फलम् । किञ्च, ईश्वरमननस्य मोक्षहेतुत्वं मानाभावः । आत्मा वा अरे श्रोतव्यो मन्तव्यो निदिध्यासितव्यः साक्षात्कर्तव्य इति श्रुतौ सामानाधिकरण्याद् यद्विषयकः साक्षात्कारो मोक्षजनकस्तद्विषयकं मननं मोक्षहेतुः । साक्षात्कारश्च न जीवान्ममात्रगोचरो, न वेश्वरविषयकस्तथा । मिथ्याज्ञानध्वंसद्वारा ह्यस्य तद्धेतुत्वम् । न च

भावेन परप्रकाशयत्वानुपपत्तेः । एतदुभयं वेदान्तिसाधारणम् ॥ आ-  
दीति ॥ आदौ प्रथमतो विद्वांश्चिद्रूपः स्वभावतश्चेतनो, न तु प्रकृति-  
वश्चेतनोपरागादौपाधिकं चैतन्यं तस्येत्यर्थः । सिद्धो नित्यो, न तु  
बुद्ध्यादिवत् साध्यः । तेन कूटस्थनित्यो, न तु प्रकृतिवत् परिणामि-  
नित्य इत्यर्थः । एतच्च सकलक्षेत्रज्ञसाधारणत्वाच्च परमात्मोत्कर्षाभि-  
धायकमित्यन्यथा व्याख्येयम् । आदौ सर्गादौ, विद्वान् । सिद्धो योग-  
र्द्धिसम्पदुत्पादिताष्टविधैश्वर्य्यसम्पद्युक्त इत्यर्थः । यथोक्तं तत्त्व-  
कौमुद्यां वाचस्पतिमिश्रेः—सर्गादावादिविद्वानऽनुभवन् कपिलो महा-  
मुनिर्धर्मज्ञानैश्वर्य्यसम्पन्नः प्रादुर्बभूवेति स्मरन्तीति ॥ क्लेशेति ॥  
अविद्यास्मितारागद्वेषाभिनिवेशाः क्लेशाः । कर्म धर्माधर्महेतुर्भावना-  
साध्यं यागहिंसादि । विपाको जात्यायुर्भोगाः । फलपर्य्यन्तमाशेर-  
त इत्याशया धर्माधर्माः । तैरपगामृष्टाऽऽसम्बद्ध इत्यर्थः । शरीरैक-  
निष्पाद्यवेदादिनिर्माणार्थं कायो निर्माणकायः । सम्प्रदीयते गुरुणा  
शिष्यायेति सम्प्रदायो वेदः । स चानादिरेव भगवता द्योत्यते । भगव-  
तश्चादृष्टाभावेऽपि तच्छरीरसाध्यघटादिजन्यभोगजनकास्मदाद्यदृष्टे-  
रेव तन्निष्पाद्यते ॥ अनुग्राहको घटादिनिर्माणे शिश्नाद्वारेत्यर्थः ॥  
लोकेति ॥ लोकविरुद्धैः सर्प-दहनधारणादिभिः, वेदविरुद्धैर्दोरुवन-  
द्विजवधूविध्वंसनैरुपलक्षितः । इत्थम्भूतलक्षणे तृतीया । सोऽयमि-  
त्थम्भूतोऽपि निर्लेपः, पापरूपलेपरहित इत्यर्थः । करणे वा तृतीया ।  
वेदविरुद्धहेतुक-भोगजनकविशेषगुणरहित इत्यर्थः । स च सुखं  
दुःखं धर्माधर्मौ चेति । मिथ्याज्ञानसलिलावसिक्तायामात्मभूमौ  
कर्मबीजं धर्माधर्माङ्कुरमारभते, न तु तत्त्वज्ञाननिदाघनिपीत-  
सलिलतयोपरायामिति भावः ॥ स्वतन्त्रो जगत्कर्त्ता ॥ शिवो निस्त्रै-  
गुण्यः । पुरुषेषूत्तमः सर्वज्ञत्वान् । पितामहो जनकस्यापि जनकः ।  
यज्ञे प्रधानमिज्यं यज्ञपुरुषः । सर्वज्ञः क्षणिकसर्वज्ञः ॥ निरावरण इति ॥  
आवरणमदृष्टमविद्या स्वकर्मोपाज्जितञ्च शरीरमस्य नास्तीत्यर्थः ॥  
उपास्यत्वेनेति ॥ वेदोपदिष्टोपास्यभावः काश्चिन्मन्त्रादिरित्यर्थः ॥ लोके-  
ति ॥ यथा लोके व्यवहियते चतुर्भुजाद्युपेतदेहवान्, नत्वदृश्य इत्यर्थः ।  
यावदुक्तेति ॥ यावदुक्तेषु यदुपपन्नं युक्तिमन् सर्वज्ञत्वादि, तेनोपपन्नः  
सम्पन्न इति मध्यपदलोपी समासस्तत्पुरुषः । यावदुक्तेषु उपपन्नः  
प्रामाणिको धर्मो यस्येति बहुव्रीहिर्वा । न तु यावद्भिरुक्तैरुपपन्नः

सहित इत्यर्थः । अद्वैताद्यनङ्गीकारेण यावद्यथाव्याख्यातार्थस्य नैया-  
यिकैरनङ्गीकारात् । यद्वा, सन्देह एव कुत इत्युपसंहारात् सर्वान्येष्व-  
दर्शनान्येकार्थपरतया व्याख्यायन्ते । शुद्धो दोषहीनः, बुद्धस्वभावो  
घटादिभिन्नत्वे सत्यौपाधिकचैतन्यरहितः, आदौ सर्गादौ, विद्वान्  
ज्ञानवान्, सिद्धो नित्यः, सम्प्रदायप्रद्योतको वेदं प्रणीय सर्गादिस-  
मुत्पन्नाध्यापकः, अनुग्राहकः कुलालादिकृतेऽपि घटादौ सहकारीत्या-  
दिक्रमेण । नचैवमैकमत्येन दर्शनभेदानुपपत्तिः । फलैकमत्येऽपि  
प्रकारभेदात् सर्वथा विरोधाभावे विचारोपयोगिसंशयस्याप्यभाव-  
प्रसङ्गात् । यद्यपि मीमांसकानीश्वरसांख्यमते नेश्वरे सम्प्रतिपत्तिः,  
तथाप्युपास्यत्वेन धर्मिणि सम्प्रतिपत्तिरस्त्येव । कारुः शिल्पी ।  
विश्वं सर्वमुत्पत्तिमत् कर्म कार्यं यस्य स तथा । जातिर्ब्राह्मणादि ।  
गोत्रं काश्यपादि । ऋषय एव यज्ञे ब्रियमाणाः प्रवराः । चरणं शाखा ।  
अनुभावोऽसाधारणं कार्यं वेदादि । अत एव, भवत्यस्मादिति भवः ।  
तथाच, जातिगोत्रादिवत् संसारमभिव्याप्य श्रुत्यादिप्रमाणासिद्धे  
परमात्मनि न सन्देहोऽतस्तत्रेश्वरे किं निरूपणीयमित्यर्थः । तथापि  
धर्मिणि भगवति विहितमनने प्रकाशकाङ्क्षायां तत्र विप्रतिपत्त्या  
सन्देहोऽस्तीति मनसिकृत्य मननरूपोपासनैव क्रियते इति समाध-  
त्ते ॥ तथापीति ॥

न्यायेन चर्चा न्यायचर्चा अनुमितिरूपा, उपासनैवेति सम्बन्धः ।  
श्रवणानन्तरागतेत्यनेन श्रुतिप्रामाण्यग्राहकन्यायनिरूपणमपि सूचि-  
तम् । श्रवणानन्तरागतेति संगृहीतं विवृणोति ॥ श्रुतो हीति ॥ श्रुति-  
मूलकत्वात् स्मृतेरपि तत्समानविषयतया स्वबोधदार्ढ्यार्थं श्रवणे  
उपयोग उक्तः । उत्तमो योग आत्मसाक्षात्कारः । ननु भगवति सन्देहा-  
ऽभावेन सिद्धसाधनान् कथमनुमितिः ? । सिद्धसाधनं स्वार्थानु-  
माने न दोषः । प्रमाणसमग्रवस्य संस्थापनादिति चेद्, न । विनिगमका-  
भावात् । ग्रन्थस्य परार्थानुमानरूपत्वाच्च । यथा अग्निहोत्रं जुहोति,  
यवागूं पचतीत्यत्रार्थेन क्रमेण शाब्दः क्रमो लङ्घ्यते । तथा, श्रोतव्यो  
मन्तव्य इत्यत्रापि मननानन्तरं श्रवणे श्रुतेस्तात्पर्यमिति चेद्, न ।  
दृष्टान्ते, होमे द्रव्यान्तरसाधनत्वं यवागूपाकस्यादृष्टार्थत्वञ्च कल्प्य-  
मिति गौरवान्नाथाऽस्तु, प्रकृते त्वनुपपत्त्यभावः । श्रवणानन्तरं मनन-  
स्यान्यथोपपाद्यत्वात् । श्रवणानन्तरागतेति ग्रन्थविरोधाच्च । श्रोत-

व्यः श्रुतिवाक्येभ्य इति बहुवचनं, कपिञ्जलानालभेतेतिवत् त्रित्वपरम् । अतो रूपान्तरेण मननमविरुद्धमिति चेन्न । श्रोतव्यो मन्तव्य इति सामानाधिकरण्यश्रुतेर्लाघवाच्च येनैव रूपेण श्रवणं तेनैव रूपेण मननस्योचितत्वात् । न वा रूपान्तरेण श्रुतस्य रूपान्तरेण मनने श्रद्धामलक्षालनं शास्त्रव्यापारो निर्वहति । श्रुतस्यामननात् । अत एव, धर्मिस्वरूपे सन्देहाभावेऽपि क्षितिकर्तृत्वादौ धर्मे सन्देहात्तत्रानुमेत्यपास्तम् । तथापि धर्मिणि सन्देहानुपपादनाच्च । न वा, तद्रूपमस्तीश्वरे, यन्न वेदे श्रुतमस्ति । तथाच, श्रोतव्यः श्रुतिवाक्येभ्य इत्यत्रासङ्कोचादीश्वरपरसर्ववाक्येभ्य एव श्रवणे सति कथं मननम् । एतेन, भगवति भवे सन्देह एव किं निरूपणीयमिति, कुतः = पृथिवीतः कर्तृजन्यत्वसंशयात्तत्र संशय एवेत्यपि योजनामात्रमपास्तम् । यन्तु, श्रुतेऽपि भगवति श्रुतेः प्रामाण्यसन्देहात्तत्प्रतिपादितेऽपीश्वरे सन्देह इति । तन्न । श्रोतव्यो मन्तव्य इति सामानाधिकरण्यविरोधात् । मननस्य प्रामाण्यविषयकत्वात् । यदि च श्रुतिर्नवधृतप्रामाण्यैव, तदा कथं ततः श्रवणेऽपि बह्वायाससाध्ये प्रवृत्तिः । तथान्वेऽपि वेदप्रामाण्यानुमानमात्रौचित्यादीश्वरानुमानानुपपत्तिः ॥

अथ सिद्धसाधनं, न हेत्वाभासः । उभयथा हि हेत्वाभासता, करणविघटकत्वाद्विरुद्धानैकान्तिकयोरिव, तद्विघटनमकुर्वतः स्वन एव प्रतिबन्धकत्वाद्वाधप्रतिरोधवत् । सिद्धसाधनन्तु न व्याप्तिविघटकं, न वा स्वत एव प्रतिबन्धकम् । अतो न हेत्वाभासः । नृपकता त्वर्थान्तरान्तर्भावादिति मतम् । तन्न । व्याप्तिज्ञानस्येव पक्षधर्मताज्ञानस्यापि तत्कारणत्वात् तद्विघटकमिद्धसाधनस्यापि तदौचित्यात् । पक्षधर्मताज्ञानं न तत्करणं किन्तु व्याप्तिज्ञानमिति चेन्न । लाघवात् कारणमात्रस्य प्रयोजकत्वात् । श्रुतिबोधितेऽपि भगवति बहुविधकर्तृत्वकौटस्थ्यनिरञ्जनादिश्रुतेः, कुत्र श्रुतिर्मुख्यार्था, कुत्र बोधचरितार्थेति तात्पर्यसन्देहान् सन्देह इति चेन्न । तथापि धर्मिस्वरूपे संशयानुपपादनात् तात्पर्यग्राहकन्यायाभिधानमात्रस्योचितत्वात् । कर्तृत्वादौ सन्देहादुत्कटकोटिको धर्मिण्येव सन्देहोऽन्यथा धर्मी क्वाऽपि संशयविषयो न स्यादिति चेन्न । श्रोतव्यो मन्तव्य इत्यत्रात्मज्ञानस्य मोक्षहेतुत्वं, न तु तद्धर्मिककर्तृत्वादिनिश्चयस्येति तत्सन्देहस्यानुच्छेद्यत्वात् । तथापि निर्धर्मकस्य तस्य ज्ञातुमशक्यत्वात्तद्धर्म-

निश्चयोऽप्यादरणीय इति चेन्न । परस्पराविरुद्धप्रकारेण तच्चिन्तनोप-  
पत्तेरिति दिक् ॥

अत्रोच्यते । साध्यज्ञानं न स्वतः साध्यज्ञानविरोधि । धारावाहि-  
कसत्वात् । नापि साध्यानुमितिविरोधि । प्रत्यक्षाधिगतस्याप्यनुमिति-  
दर्शनात् । किन्तु सिषाधयिषाघटितपक्षत्वविघटनद्वारा । सिषाध-  
यिषा च साध्यज्ञानेच्छा । सा च द्वयी साध्यज्ञानमात्रे तद्विशेषे च । तत्र  
या साध्यज्ञानमात्रेच्छा सा श्रौतज्ञानाभिवर्त्तताम् । यत्किञ्चिद्विशेष-  
सिद्धैव हि सामान्येच्छाविच्छेदः । अन्यथा सकलविशेषसिद्धेरस-  
म्भवेन तद्विच्छेदः क्वापि न स्यादेव । या त्वनुमितिरूपसाध्यज्ञान-  
विशेषेच्छा सा कथं निवर्त्तते । तद्विषयस्य ज्ञानविशेषस्यासिद्धेः ।  
इच्छायाः स्वविषयसिद्धिनिवर्त्यत्वात् । अत्र च, श्रौतव्यो मन्तव्य  
इति श्रुत्या मननस्येष्टसाधनत्वावगतेः श्रौते ज्ञाने वृत्तेऽपि मननस्या-  
ऽसिद्धत्वात् तत्रेच्छा भवत्येवेति न सिषाधयिषाविघटनद्वारकदूषण-  
भावस्य निम्नसाधनस्यावकाशः । इच्छाविषयत्वावच्छेदकरूपतत्सिद्धेः  
सिद्धपदेन विवक्षितत्वात् । अत एव निम्नसाधनं दशाविशेषे दोषः,  
पृथक् च न दूषणम् । असिद्ध्युपजीव्यत्वेऽपि बाधवत् स्वतो दूषक-  
त्वाभावात्, किन्तु दूषकतायामुपाधेरिव परमुखनिरीक्षकत्वात् ।  
भवेदेवं यदि सिषाधयिषाघटितं पक्षत्वम् । तदेव न । तस्य विशेषण-  
तोपलक्षणतयोरुभयत्रापि दोषात् । योग्यतायाश्च तदवच्छेदकरूपपरि-  
चेयत्वादिति चेन्न । सिषाधयिषाविरहसहकृतसाधकप्रमाणाभावस्य  
तत्त्वात् । स च विशिष्टाभावो यत्र साधकप्रमाणसिषाधयिषे स्तः  
तत्र विशेषणाभावात् । यत्रोभयाभावस्तत्र विशेष्याभावात् । यत्र सा-  
धकप्रमाणाभावे सिषाधयिषामात्रमस्ति तत्र द्वयाभावात् सर्वत्रावि-  
शिष्टः । यत्र साधकप्रमाणे सत्यपि सिषाधयिषाया अभावस्तत्र ना-  
स्तीत्यस्मत्पितृचरणाः । तथापि संशयं विना कथं न्यायावतार इति  
चेदित्थम् । संशयो हि न्यायाङ्गं न तावद् न्यायकारणतया । तस्य  
लिङ्गपरामर्शात्मनः संशयं विनाऽपि सम्भवात् । कारणत्वासिद्धौ  
फलवैजात्यस्यापि कल्पने मानाभावात्, अन्योन्याध्याच्च । नापि  
सहकारित्वेन । तद्धि न साक्षात् । लिङ्गपरामर्शादिना तन्नाशात् ।  
शाब्दलिङ्गपरामर्शो तत्कारणत्वाभावाच्च संशयस्य कारणत्वासिद्धौ  
तत्कल्पनेऽपि मानाभावात् । अत एव परम्परयाऽपि सहकारित्वमपा-



स्तम् । नाप्याश्रयावच्छेदकत्वेन । पर्वतत्वादेरेव तथात्वात् । अन्यथा पक्षतावच्छेदक-धर्म-साध्ययोः सामानाधिकरण्यभाननैयत्येन पर्वत-त्वादेरिव सन्निवृत्तत्वस्याप्यनुमितौ भानापत्तेः । अथ संशयेन स्व-योग्यतोपलक्षणात् साधकबाधकमानाभावो न्यायाङ्गमिति चेन्न । त-थापि संशयस्यातत्त्वात् । संशययोग्यतायास्तदङ्गत्वाद् विशिष्टस्य तद्बाहकमानेन विशेषणस्यापि तत्त्वं विषयीकृतमिति चेन्न । मिलिता-भावस्य प्रत्येकसत्त्वेऽपि सत्त्वात् । प्रत्येकञ्च न योग्यताकेवलान्वयि-नि बाधकाप्रसिद्धेऽन्यन्यत्र विस्तरः । तथापि, संशयस्यानुमिति-मात्राहेतुत्वेऽपि जिज्ञासितार्थानुमितौ जिज्ञासाद्वारा संशयस्यानु-मितिहेतुत्वम् । यद्वा, शङ्कशुक्तनानिवृत्तये न्यायोपासनं संशयोऽङ्ग-मिति संशयं विना यो न परिनुष्येत् तं प्रति, श्रोतव्यो मन्तव्य इति श्रुतेरनन्यगत्या भिन्नविषयक एव धर्मविशेषसंशयोऽधर्मिविषयक न्यायप्रवृत्तिहेतुरित्यास्थेयमिति विभावयंस्तत्कारणं विशेषविप्रति-पत्तिमादर्शयति—

तदिह संक्षेपतः पञ्चतर्ग्या विप्रतिपत्तिः । अलौकि-कस्य परलोकसाधनस्याभावात् । अन्यथापि परलोक-साधनानुष्ठानसम्भवात् । तदभावावेदकप्रमाणमङ्गा-वात् सत्त्वेऽपि तस्याप्रमाणत्वात्, तन्माधकप्रमाणा-भावाच्चेति ॥

तत्र न प्रथमः कल्पः । यतः ।

सापेक्षत्वादनादित्वाद्धैचित्र्याद्धिववृत्तितः ॥

प्रत्यात्मनियमाद् भुक्तेरस्ति हेतुरलौकिकः ॥ ४ ॥

न ह्यस्य संमाराऽनेकविधदुःखमयो निरपेक्षो भवितुमर्हति । तदा हि स्यादेव न स्यादेव वा, न तु कदाचित् स्यात् । अकस्मादेव भवतीति चेन्न ।

तदिहेति ॥ तदिति वाक्योपक्रमे । संक्षेपोऽत्रान्तर्गविप्रतिपत्त्यवि-वक्षा । विरुद्धा प्रतिपत्तिज्ञानमभिलाषा वा विप्रतिपत्तिः । विप्रतिपत्तिः

विषयिण्यां विषयस्य प्रयोजकत्वं विवक्षित्वा पञ्चमीनिर्देशः । तत्राऽलौकिके तावत्, साक्षात्कारकारणेन्द्रियसन्निकर्षाश्रयत्वं प्रमेयत्वव्यापकं, न वा ? इन्द्रियस्य तु न सन्निकर्षाश्रयत्वं, किन्तु प्रतियोगित्वमिति न विप्रतिपत्तिः । य एव चक्षुषा रूपस्य संयुक्तसमवायः स एव गुरुत्वस्थापीति तस्यापि लौकिकत्वापत्तेः । किन्तु सामान्यलक्षणप्रत्यासत्त्यजन्ययोगजधर्माजन्यस्वविषयकसविकल्पकाजन्यजन्यसाक्षात्कारविषयत्वं प्रमेयत्वव्यापकं न वा ? अभावसमवाययोस्तादृशप्रतियोगिसंबन्धिसविकल्पकजन्यसाक्षात्कारविषयत्वेऽपि प्रत्यक्षत्वात् तत्संग्रहार्थं स्वविषयेति विशेषणम् । अत्र यद्यपि घटोऽयमिति सविकल्पके घटत्वस्य तत्कारणज्ञानविषयताऽस्ति, तथापि तज्ज्ञानाऽजन्यनिर्विकल्पकविषयताऽप्यस्ति । न हि तज्ज्ञानजन्यज्ञानगोचरत्वं तज्ज्ञानाजन्यज्ञानगोचरताविरोधि । एकत्र ज्ञानद्वयस्य भावादिन्याहुः ॥

अलौकिकविशेषे त्वदृष्टे प्रयत्नकारणात्मविशेषगुणनिरुपाधिविषयकारणात्मविशेषगुणत्वं मानसप्रत्यक्षाविषये वर्तते न वा ? यद्वा, लौकिकप्रत्यक्षाविषयगुणत्वसाक्षाद्याप्यजान्यधिकरणत्वमात्मगुणे वर्तते, न वा ? भावनान्वन्तु न गुणत्वसाक्षाद्याप्यमदृष्टान्वन्तु न जातिः ॥

परलोके तु, समानकार्लानानेकावृत्ति शरीरवृत्तिजातित्वं दुःखाद्यच्छेदकत्वासमानाधिकरणवृत्ति न वा ? इति स्वर्गे । नरके तु दुःखपदस्थाने सुखपदप्रक्षेपात् संशयः । तादृशी च जातिर्बाल्यादिशरीरवृत्तिरसाधारणी चैत्रत्वादिः प्रसिद्धेति विशेषतः । परलोकमात्रे तु सुखदुःखोभयजनक-मच्छरीरातिरिक्तशरीरवानहं न वेति संशयः । चैत्रस्तथा प्रसिद्धः ॥

साधने तु प्रागभावत्वाद्यप्रतियोगि कार्यं प्रतियोगित्वप्रागभावान्यप्रागभावाविषयप्रतीत्यविषयप्रतियोगि, न वा ? यद्वा, कार्यप्रतियोगित्वं प्रतियोगित्वप्रागभावान्यप्रागभावाविषयबुद्ध्यविषयवृत्ति न वा ? द्वयोरपि प्रागभावत्वे प्रसिद्धिः । यद्वा, कार्यपूर्ववर्तिनि तन्नियतत्वं वर्तते, न वा ? यद्वा, तज्जातीयोत्पत्तिप्राक्क्षणत्वप्रतियोगिव्यापकतावच्छेदकत्वमत्यन्ताभावप्रतियोगिवृत्ति न वा ? ॥

विशिष्टे तु, अलौकिके परलोकसाधनत्वं वर्तते, न वा ? परलोकसाधनेऽलौकिकत्वं वर्तते न वेति विप्रतिपत्तिः । तथाच कार्यकारण-

भाषाभावे क्षित्यादिकर्तृत्वाभेदश्वरसिद्धिः । परलोकाभावे च तत्साधनयागादिद्रष्टुरभावे तदुपदेशकतयाऽपि नेश्वरसिद्धिः । अदृष्टाऽसिद्धौ तदधिष्ठातृतयाऽपि नेश्वरसिद्धिरिति चार्वाकाभिप्रायः ॥

अन्यथेति ॥ अदृष्टादिसत्त्वेऽपि वेदानामामोक्तत्वेन प्रामाण्यावधारणं विना तद्बोधितस्वर्गादिसाधनयागादौ बहुवित्तव्ययायाससाध्ये न प्रवृत्तिरित्याप्तो वेदकारः सिद्ध्यतीति नास्ति, अन्यथाऽपि वेदानां नित्यनिर्दोषत्वेन स्वतः प्रामाण्यावधारणात् । परतः प्रामाण्येऽपि कर्मयोगसिद्धसर्वज्ञपूर्वकत्वात्तेषां परलोकसाधनयागाद्यनुष्ठानसम्भवादित्यर्थः ॥ तदभावेति ॥ भवतु वेदानां पौरुषेयत्वाद् योगसिद्धसर्वज्ञपूर्वकत्वेनाश्वासाच्चाप्तोक्तत्वम् । तथापि तत्र, क्षित्यादेः कर्तृजन्यत्वे च प्रत्यक्षादिबाधान्न तत्सिद्धिरित्यर्थः ॥ सत्त्वेऽपीति ॥ बाधकाभावात्तत्सिद्धावपि स न प्रमाणम् । प्रमाणपदं हि भावकरणकर्तृव्युत्पत्त्या प्रमातृत्साधननदाश्रयेषु वर्तते । यथार्थानधिगतार्थाधिगतिश्च प्रमा । तथा च यदीश्वरः कर्त्ता स्यात् प्रमावांस्तत्करणेन्द्रियादिमांस्तन्मवायिकारणञ्च स्यात् । न चायं तथेति विपर्ययानुमानादित्यर्थः । अप्रमाणपुरुषस्य वचः कः श्रद्धास्यतीति भावः ॥ तत्साधकेति ॥ कार्यत्वादेरुपाधिदुष्टत्वात् क्षितिवेदादेः कर्त्तृजन्यत्वसाधकमेव नास्तीत्यर्थः ॥

तत्र चार्वाकस्यायं भावः । कार्यकारणभावे प्रत्यक्षं न तावन्मानं, धर्मिस्वरूपप्रत्यक्षेऽपि तत्र संशयात् । नचान्वयव्यतिरेकानुविधानज्ञानसहकारिविग्रहात् स इति वाच्यम् । तन्मात्रस्य व्यभिचारिसाधारण्यात् । नियमानन्यथासिद्धोश्च शङ्काकलङ्कितत्वेनानवधारणात् । नाप्यनुमानं, तस्य मया मानत्वेनानभ्युपगमात् । तन्मात्रेण क्वचिदऽसिद्धावन्वयिनोऽसम्भवात् । तदप्रसिद्धौ व्यतिरेकाज्ञानात् केवलव्यतिरेक्यनवतारात् । मम त्वप्रमितस्यासत्ख्यात्यभ्युपगमान्न निषेध्याप्रसिद्धिरित्यत आह ॥ तत्रेति ॥ तेषु मध्ये न प्रथमः पक्षः कल्पो यतः, कल्पनाऽसत्ख्यातिस्तद्विषयः । तथाहि, कार्यकारणभावानभ्युपगमे परप्रतिपत्तिफलकवचनप्रयोगानुपपत्तेः । यथा यथा तन्निराकरणाय प्रयत्नस्तथा तथा तस्यैवापत्तेरिति व्याघात पवेत्यर्थः ।

तथापि साधकं विना न तत्सिद्धिरिति चेत्, तत्राह ॥ सापेक्षत्वादिति ॥ विवादपदस्य सापेक्षत्वात् सहापेक्षया वर्तमानत्वात् कादाचित्कत्वादित्यर्थः । तच्च किञ्चित्कालासंबन्धित्वे सति किञ्चित्काल-

संबन्धरूपं कार्य्याणां प्रत्यक्षसिद्धमित्यनन्यथासिद्धमेतत् । अस्माद-  
नन्तरमिदं भवत्येतद्भावे नेति प्रत्यक्षमेव कार्य्यकारणभावे मानम् ।  
अत एव प्रागभावस्य कादाचित्कत्वेऽपि न तत्र तत्सिद्धिः । प्राग-  
सत्त्वस्य विवक्षितत्वाद्वा । अपि च, इदमस्मान्भियतपूर्वसदित्यपि प्र-  
त्यक्षं तत्र मानम् । प्रत्यक्षे चानन्यथासिद्धिनियमांशावधारणहेतु-  
शङ्कानिवर्त्तकस्तर्को दर्शयिष्यतेऽतिभावः । यद्वा, प्रत्यक्षसहकारित्वेना-  
ऽनुमानमेवोपन्यस्तम् । यद्वा, प्रथमतोऽनुमानप्रामाण्यं प्रसाध्य कार्य्यं  
सहेतुकं कादाचित्कत्वात् । यन्नैवं, तन्नैवम् । यथाऽऽकाशम् । न च  
साध्याप्रसिद्धिः । कियद्भागे प्रत्यक्षेणैव तत्सिद्धौ तदविषयेऽनुमाना-  
त् । नचोत्पत्तेः कादाचित्कत्वेऽपि न सहेतुकत्वम् । तथात्वे चोत्पत्तिम-  
त्त्वापत्तावनवस्थेति वाच्यम् । कार्य्यस्याद्यक्षणेन सह स्वरूपसंबन्ध  
एव ह्युत्पत्तिः । कार्य्यक्षणस्वरूपयोश्चोत्पत्तिमत्त्वेन हेतुमत्त्वात् । यद्वा,  
उत्पत्तिगर्भः किञ्चित्समयसंबन्धः कादाचित्कत्वम् । अत एव न  
प्रागभावे व्यभिचारः । न चोत्पत्तेरुत्पत्तिमत्त्वेन हेतुमत्त्वात् स इति  
न तथा व्यभिचारः । एतेनानुमानपक्षे, हेतुरस्ति सापेक्षत्वाद्- इत्यत्र  
हेतोरसिद्धावाश्रयासिद्धिः । सापेक्षत्वस्य कार्य्यधर्मत्वेन हेताववृत्तौ  
स्वरूपासिद्धिश्च । कार्य्यस्यैव पक्षत्वे, सापेक्षत्वादित्यस्य हेतुमत्त्वा-  
दित्यर्थे साध्याविशेषः । कादाचित्कत्वादित्यर्थे च प्रागभावेन व्यभि-  
चार इत्यपास्तम् ॥

ननु हेतुरपि यदि सदातनस्तदा तत्सापेक्षस्य कार्य्यस्यापि तथा  
त्वापत्तिरिति कादाचित्कत्वमहेतोरिवाकाशादेः सहेतोरपि सपक्षात्  
व्यावृत्तमित्यसाधारणं स्यादिति हेतुः कादाचित्को वाच्यः । तथा च  
तस्यापि कादाचित्कत्वं हेत्वपेक्षयेत्यनवस्थापत्तिः । अहेतुकत्वे च  
तद्वदेव कार्य्यमप्यहेतुकं कादाचित्कं स्यादित्यत आह ॥ अनादित्वा-  
दिति ॥ हेतोरपि कादाचित्कत्वं स्वहेतुकादाचित्कत्वादेव । प्रामाणि-  
की चेयमनवस्था बीजाङ्कुरवन्न दोषायेत्यर्थः ॥

ननु कारणमात्रसिद्धावप्येकमेकजातीयं वा कारणमस्तु कार्य्य-  
जातस्य । तच्चास्मदादिनैव शक्यज्ञानमिति न तदर्थमुपदेशो, न वा  
विलक्षणसामग्रीजन्यं कार्य्यं सिद्ध्यतीत्यत आह ॥ वैचित्र्यात् ॥ भिन्न-  
जातीयकारणानन्तरं तथाभूतकार्य्यविषयकं प्रत्यक्षमेव विचित्रे  
साधने मानमुपन्यस्तम् । यद्वा, वैचित्र्यं कार्य्यस्य विचित्रहेतुकत्वे

लिङ्गमेव । उभयत्राप्यभिन्नत्वाभिन्नजातीयत्वयोर्हेत्वोः कार्य्यस्य भेद-  
विजातीयत्वे आकस्मिके स्यातामिति तर्कः सहकारीत्यर्थः ॥

तथापि दृश्यमानविचित्रहेतुकमेव कार्य्यमस्त्विति नादृष्टसिद्धि-  
रित्यत आह ॥ विश्ववृत्तितः ॥ विश्वेषां प्रेक्षावतां परलोकार्थितया  
यागादौ प्रवृत्तिः प्रेक्षावत्प्रवृत्तित्वेन सफला । फलसाधनत्वञ्च यागा-  
देराशुविनाशित्वेन न स्यादिति तज्जन्यफलानुकूलमदृष्टं कल्प्यते  
इत्यर्थः ॥

तथापि तददृष्टं भोग्यनिष्ठमुत भोक्तृनिष्ठम् ? । अन्त्येऽपि किं  
प्रतिभोक्तृनियतं, साधारणं वा ? इत्यत आह ॥ प्रत्यान्मेति ॥ भुक्तेः  
सुखदुःखसाक्षात्कारस्य प्रत्येकात्मनियतत्वाद्वाग्रावाञ्च तदुपपादकं  
प्रतिभोक्तृ नियतमेवादृष्टं कल्प्यते इति, अस्ति हेतुरलौकिक इत्याद्य-  
स्तवकार्यसंग्रहः ॥

यथोक्तप्रत्यक्षानुमानयोरन्यथासिद्धिनिरासाय तर्कमाह ॥ न ह्य-  
यमिति ॥ अनेकविधेति ॥ मुमुक्षुर्वैराग्यार्थं कार्य्यवैचित्र्यस्फोरणार्थं  
वा । तच्च विचित्रादृष्टसाधनोपयुक्तम् । निरपेक्षत्वञ्च किञ्चित्पदार्था-  
ऽवधिकोत्तरगत्याप्यकालसम्बन्धित्वम् । न च प्रतियोग्यप्रसिद्धिः ।  
तस्यासत्त्व्यातिवादिनः सांध्यवहारिकस्य सापेक्षत्वस्यापि स्वीकारात् ॥

ननु, निरपेक्षत्वेनैकेन व्याप्येन स्यादेव, न स्यादेवेतिरूपं व्यापक-  
द्वयं विरुद्धं कथमापाद्यते । न ह्येकं मिथोविरोधिद्वयव्याप्यम् । तु-  
शब्दश्चासङ्गतः । कादाचित्कत्वाभावस्य स्वतन्त्रस्यैवानिष्ठापादनार्थ-  
त्वात् । अत्राहुः । निरपेक्षत्वेन कादाचित्कत्वव्यतिरेक एवापाद्यः । स  
च स्यादेव, न स्यादेवेति पक्षद्वये पर्यवस्यति । अत एव तुशब्दोऽपि  
सङ्गच्छते । यद्वा, कार्य्यं यदि निरपेक्षं स्यात्, स्यादेव नित्यं स्यादा-  
काशवदिति स्वमते । तन्मते तु न स्यादेव केवलान्वय्यत्यन्ताभाव-  
प्रतियोगि स्यात् खपुष्पवत् । उभयत्र तु कादाचित्कत्वं न स्यादिति ।  
यद्वा, एतदुत्तरकालानुत्पत्तिकोऽयं घटो यथेतदुत्तरकालानुत्पत्तिकत्वे  
सत्येतत्पूर्वकालोत्पत्तिकानपेक्षोत्पत्तिकः स्यादेतत्पूर्वकालवृत्तिः स्या-  
त् । यद्वा, यद्ययमेतत्कालीनोत्पत्तिको घटः सहेतुको न स्यादेतत्पूर्व-  
कालीनः स्यात् । यद्वा, घटो यदि घटव्यवहितकालानधिकरणपदा-  
ऽर्थाधिकरणक्षणोत्तरत्वव्याप्योत्पत्तिर्न स्याद्, घटव्यवहितकालः स्यात्  
तत्कालवृत्तिघटादिवदिति तत्र तत्र सत्त्वापादनं स्यादेवेत्यस्यार्थः ।

अन्यकालानुत्पत्तिकोऽयं घटो यद्येतत्पूर्वकालानपेक्षोत्पात्तिकः स्यादे-  
तत्कालोत्पत्तिको न स्यात् ।

यद्वा, सकलकालावृत्तिरयं घटो यदि निरपेक्षः स्यात् किञ्चित्काला-  
ऽवृत्तित्वे सति किञ्चित्कालवृत्तिर्न स्यात् । तेन पक्षविशेषणमहिम्ना-  
ऽलीकत्वं सिद्ध्यति । यद्वा, एतावत्कालपूर्वापरकालावृत्तिर्घटो यद्येता-  
वत्कालपूर्वकालावृत्तित्वे सति एतत्कालाव्यवहितपूर्वकालवृत्तिपदा-  
र्थाधिकरणक्षणोत्तरत्वव्याप्यकालो न स्यादेतावत्कालवृत्तिर्न स्यादि-  
ति, न स्यादेवेत्यस्यार्थः । अत एव कालान्तरावृत्तित्वे सत्येतत्काल-  
वृत्ति स्यादिति कादाचित्कत्वाभावापादनमपीति सम्प्रदायविदः ॥

कार्यकारणभावग्राहकमाने, कादाचित्कभावो निर्हेतुको भाव-  
त्वाद् व्यामवदिति सन्प्रतिषेधं शङ्कते ॥ अकस्मादिति ॥ अत्र किंशब्दो  
यदा हेतुमात्रपक्षस्तदा तस्य नञा सम्बन्धाद्धेतुत्वे भावे भवनं लभ्य-  
ते । यदा तु भवनक्रियाया नञा सम्बन्धस्तदा प्रसज्यप्रतिषेधे  
भवननिषेधोऽर्थः । किंशब्द-समस्यमानेनापि नञा भवनीत्यस्यान्वया-  
त् । असामर्थ्येऽप्यसूर्य्यम्पश्या राजदारो इतिवन् समासः । अ-शब्द-  
स्यैव वाऽयं समासं विना प्रयोगः । अ मा नो ना प्रतिषेधवचना इति  
कोषात् ॥

हेतुभूतिनिषेधो न स्वानुपाख्यविधिर्न च ॥

स्वभाववर्णना नैवमवधेर्निश्चितत्वतः ॥ ५ ॥

हेतुनिषेधे भवनस्यानपेक्षत्वेन सर्वदा भवनम-  
ऽविशेषात् । भवनप्रतिषेधे प्रागिव पश्चादप्यभवनमवि-  
शेषात् । उत्पत्तेः पूर्वं स्वयमसतः स्वोत्पत्तावप्रभुत्वेन  
स्वस्मादिति पक्षानुपपत्तेः । पौर्वापर्य्यनियमश्च कार्य-  
कारणभावः । न चैकं पूर्वमपरश्च । तत्त्वस्य भेदा-  
ऽधिष्ठानत्वात् । अनुपाख्यस्य हेतुत्वे प्रागपि सत्त्वप्र-  
सक्तौ पुनः सदातनत्वापत्तेः ॥

स्यादेतत् । नाकस्मादिति कारणनिषेधमात्रं वा,

भवनप्रतिषेधो वा, स्वात्महेतुकत्वं वा, निरूपाख्य-  
हेतुकत्वं वाऽभिधित्सितमपि त्वनपेक्ष एव कश्चिन्नि-  
यतदेशवन्नियतकालस्वभाव इति, ब्रूमः । निरवधित्वे  
अनियतावधिकत्वे वा कादाचित्कत्वव्याघातात् । न  
ह्युत्तरकालसिद्धित्वमात्रं कादाचित्कत्वं, किन्तु प्राग-  
ऽसत्त्वे सति । सावधित्वे तु स एव प्राच्यो हेतुरित्यु-  
च्यते । अस्तु प्रागभाव एवाऽवधिरिति चेन्न । अन्येषा-  
मपि तत्काले सत्त्वात् । अन्यथा तस्यैव निरूपणा-  
नुपपत्तेः । तथाच न तदेकावधित्वमविशेषात् । इत-  
रनिरपेक्षस्य प्रागभावस्यावधित्वे प्रागपि तदवधेः कार्य-  
सत्त्वप्रज्ञात् । सन्तु ये केचिदवधयो, न तु तेऽपेक्ष्य-  
न्ते इति स्वभावार्थ इति चेत् । नापेक्ष्यन्ते इति को-  
ऽर्थः । किं न नियताः, आहोस्विन्नियता अप्यनुप-  
कारकाः ? । प्रथमे धूमो दहनवद्गर्दभमप्यवधीकुर्यात्,  
नियामकाभावात् । द्वितीये तु किमुपकारान्तरेण,  
नियमस्यैवापेक्षाऽर्थत्वात्, तस्यैव च कारणात्मत्वा-  
त्, ईदृशस्य च स्वभाववादस्येष्टत्वात् । नित्यस्वभा-  
वनियमवदेतत् । न ह्याकाशस्य तत्त्वमाकस्मिकमिति  
सर्वस्य किं न स्यादिति वक्तुमुचितमिति चेन्न । सर्वस्य  
भवतः स्वभावत्वानुपपत्तेः । न ह्येकमनेकस्वभावं  
नाम । व्याघातात् । नन्वेवमिहापि सर्वदा भवतः  
कादाचित्कत्वस्वभावव्याघात इति तुल्यः परिहारः । न  
तुल्यः । निरवधित्वे अनियतावधित्वे वा कादाचित्क-  
त्वव्याघातात् । नियतावधित्वे हेतुवादाभ्युपगमात् ॥

तदुभयं निरस्यति ॥ हेतुभूतीति ॥ अथ हेतुभवनयोर्निषेधस्व

शेषाभ्यनुज्ञाफलकत्वात् पर्युदासनग्रा हेतुव्यतिरिक्ताद्भवनं लभ्यते ।  
अहेतुश्च कार्यस्वरूपमवस्तु च तदा स्वानुपाख्यविधिः । तं निषे-  
धति ॥ स्वानुपाख्येति ॥ स्वं कार्यम् ॥ अनुपाख्यो निर्द्धर्मकोऽली-  
कः । अथाश्चकर्णादिवदव्युत्पन्न एवायमकस्माच्छब्दः, किंशब्दोऽस्व-  
भावपरो वा । तदा स्वभावादेव कार्यस्य कादाचित्कत्वमित्यर्थः ।  
तत्राह ॥ स्वभावेति ॥ सर्वत्र हेतुमाह ॥ अवधेरिति ॥ नियतावधिस-  
म्बन्धित्वेनैव विवादपदस्य कादाचित्कस्य कार्यस्य सतर्केण प्रत्यक्षेण  
विषयीक्रियमाणत्वादित्यर्थः । क्रमेण तर्कमेवाह ॥ हेत्विति ॥ भवनस्य  
सत्त्वस्याविशेषात् सदातनत्वे कार्यस्य कादाचित्कत्वव्याघात इत्य-  
र्थः ॥ भवनेति ॥ भवनस्योत्पत्तेः सदा प्रतिषेधे प्राक् पश्चादिव मध्ये-  
ऽप्यभवनप्रसङ्गात् कदाचिद्भवनग्राहिप्रत्यक्षबाध इत्यर्थः ॥ उत्पत्तेरि-  
ति ॥ स्वोत्पत्तेः पूर्वं यदि स्वं भवेत्, तदा नियतकालोत्पत्तौ हेतुः  
स्यात् ॥ न चैवम् । अमनोऽपि हेतुत्वं प्राक् पश्चादपि कार्यसत्त्वप्र-  
सङ्गेन तदनुपलब्धिविरोध इत्यर्थः । कार्यकारणयोरभेदे विरोधान्तर-  
माह ॥ पौर्वापर्येति ॥ पटार्थिनः पटमेव नोपाददते, किन्तु तत्पूर्वकाल-  
वर्त्तनस्तन्तूनिति लोकव्यवहारसिद्धकार्यकारणभावविरोध इत्यर्थः ॥  
तत्त्वस्य-पौर्वापर्यस्येत्यर्थः ॥ अनुपाख्यस्यार्थक्रियाजनकत्वाभावेऽप्यनि-  
ष्टप्रसङ्गान्तरमाह ॥ अनुपाख्यस्येति ॥ एतत्पटानुत्पत्तिक्षणो यद्येत-  
त्पटोत्पादकानुपाख्योत्तरक्षणः स्याद् एतत्पटाधिकरणं स्यादित्यर्थः ।  
यद्यपि स्वभावः कार्यं तद्धर्मो वा । आद्यः, अकस्मादिति निरासेनै-  
व निरस्तः । अन्ये धर्मस्य कारणत्वमङ्गीकृतमेव । तथापि यथा  
परमाणुतत्कारणयोरकारणत्वेऽपि स्वभावादेव नियतदेशवृत्तित्वं,  
यथा वा कारणत्वाविशेषेऽपि पटस्य तन्तुदेशवृत्तित्वं, न तु वेमादि-  
देशवृत्तित्वमिति स्वभावादेव नियमः । तथा कार्यस्याहेतुकत्वेऽपि  
तत्तत्कारणत्वाभिमतनियतोत्तरकालवृत्तित्वं, न तु कालान्तरवृत्ति-  
त्वमिति स्वभावादेव कादाचित्कत्वं स्यादिति शङ्केते ॥ अपि त्विति ॥  
ये ये निरवधयो दृष्टास्तेषां नियमेन कादाचित्कत्वस्वभावविरहा-  
न्निरवधिकत्वकादाचित्कयोर्विरोधान्निरवधित्वे कादाचित्कत्वस्वभाव  
एव न निर्वहेदित्यभिप्रेत्य परिहरति ॥ निरवधित्वे इति ॥ अयं क्षणो  
यद्येतत्पटध्वंसानाश्रयः सन्नेतत्पटप्रागभावाश्रयो न स्यादेतत्पटा-  
धिकरणं स्यादिति भाव इत्यन्ये ॥



ननुत्तरकालसंसर्गित्वं कादाचित्कत्वम् । तच्च निरवधित्वेऽप्या-  
 ऽऽकाशवत् स्यादित्यत आह ॥ न हीति ॥ तथा सति घटाकाशयोः  
 कादाचित्कत्वाकादाचित्कत्वलोकव्यवहारविरोध इति भावः । न च  
 सावधित्वेऽपि न हेतुमत्त्वस्वीकारः । पर्यायत्वादनयोरित्याह ॥ साव-  
 धित्वे त्विति ॥ नन्वेतावताऽपि प्राचीनोऽवधिः प्रागभाव एव, न तु  
 भावोऽपीति स एव हेतुर्न भाव इति न प्रागभावातिरिक्ते कारणत्वं  
 वर्त्तते इति शङ्कते ॥ अस्त्विति ॥ किं प्रागभावकाले भावस्यासत्त्वादे-  
 बानवधित्वं कार्य्यणानपेक्षित्वाद्वा ? । आद्यं परिहरति ॥ अन्येषाम-  
 पीति ॥ भावानामपि अनन्यथासिद्धान्वयव्यतिरेकवत्तया प्रागभाव-  
 तुल्यत्वादवधित्वमन्यथा प्रागभावस्यापि तच्च स्यादिति भावः । अन्य-  
 थेति ॥ अनिरूपितस्य प्रागभावस्य प्रतिपादयितुमशक्यत्वादवश्यं  
 घटादिप्राक्कालेऽनन्यथासिद्धान्वयव्यतिरेकिणः कपालाद्यस्तन्निरूप-  
 काः स्वीकार्य्या इत्यर्थः । ननु प्रागभावनिरूपकस्य चक्षुरादेर्न कारण-  
 त्वं यथा तथा तन्निरूपकभावान्तरस्याऽपि । न च प्रागभावः प्रति-  
 योमिसमवायिकारणमात्रनिरूप्यस्तच्च कारणमेवेति युक्तम् । शब्दा-  
 ऽभावप्रत्यक्षतायां तस्य निरस्यत्वात् । मैवम् । चक्षुरादेरधिकरणग्रह-  
 एवान्यथासिद्धत्वात् । चक्षुरादिव्यापाराभावेऽप्यनुमितेऽधिकरणे  
 प्रागभावप्रतीतेरिति भावः । अत्रैवार्थे कादाचित्कत्वव्याघातं प्रागुक्तं  
 विपक्षबाधकं स्मारयति ॥ इतरेति ॥ यद्ययं घटः प्रागभावान्यावधि-  
 को न स्यात् सकलकालीनः स्यादित्यर्थः । द्वितीयं शङ्कते ॥ सन्निव-  
 ति ॥ प्रागभावादन्येषाम् अवधित्वेऽपि तैर्घटादिसत्ताया अनियमना-  
 न्न तानि कारणानीत्यर्थः ॥ प्रथम इति ॥ ननु यो दहनव्यभिचारी स  
 रासभानन्तरं भवतीत्यत्रापादकाभावः । स्वयमपि व्याप्तेरनभ्युपगमा-  
 त् । न च धूमत्वं यदि दहनव्यभिचारिवृत्तिः स्याद् दहनासमवहित-  
 सामग्न्युत्तरकालोत्पत्तिकवृत्तिः स्यादित्यर्थः । परस्येष्टापत्तेः । मैवम् ।  
 धूमो यदि रासभसमवधानोत्पत्तिकतावच्छेकरूपवान् स्याद् रासभ-  
 समवधानानन्तरोत्पत्तिकः स्यात् । धूमत्वं वा यदि दहनव्यभिचारि-  
 वृत्तिः स्याद् दहनासमवहितदेशवृत्तिः स्याद् इत्यापादनार्थत्वात् ।  
 वस्तुतो यद्यग्निर्धूमकारणं न स्यात्, तदा कथं धूमार्थी नियमतो-  
 ऽग्निमुपादेत्, न रासभमिति तद्ग्राहि प्रत्यक्षव्याघात इति भावः ॥  
 द्वितीये त्विति ॥ न ह्युपकारव्याप्ता कारणता येन तदभावे न स्यात् ।

उपकारेऽपि कर्तव्ये उपकारान्तरापेक्षयाऽनवस्थितेः । किन्तु स्वरूपविशेषव्याप्ता, तन्निवृत्तावेव निवर्त्तते इत्यर्थः ॥ नियमस्यैवेति ॥ नियतान्वयव्यतिरेकवज्जातीयस्यैवापेक्षणीयपदवाच्यतया लोकप्रसिद्धत्वादित्यर्थः ॥ नित्यस्वभावेति ॥ यथा नित्यस्याकाशस्य यः स्वभावो धर्मः शब्दाश्रयत्वमात्मनश्चात्मत्वमाकाशमिति सर्वस्य तदन्यस्याऽपि धर्मः कुतो न स्यादिति न चक्षुमुचितमप्रामाणिकत्वात् । तथा आकाशमकत्वाविशेषेऽपि सदातनत्वमाकाशादीनां, कादाचित्कत्वं घटादीनां स्वभावो, न त्वन्यस्य धर्मोऽन्यस्येत्यर्थः । यथाऽऽहुः—

नित्यसत्त्वा भवन्त्येके नित्यासत्त्वाश्च केचन ।

विचित्राः केचिदनित्यत्र तत्स्वभावो नियामकः ॥

बहिरुष्णो जलं शीतं समस्पर्शस्तथाऽनिलः ।

केनेदं रचितं तस्मात् स्वभावात्तदवस्थितिः, इति ॥ न च नियतदेशवन्नियतकालस्वभाव इत्यनेनास्य पौनरुक्त्यम् । पूर्वं हि सापेक्षत्वादित्यत्र यथा परमाणुतत्परिमाणार्दीनां निरपेक्षत्वेऽपि नियतदेशवृत्तित्वं तथा घटादीनां नियतकालत्वं स्यादित्यप्रयोजकत्वमुक्तम् । सम्प्रति तु कादाचित्कत्वस्वभावो निर्हेतुकः, स्वभावनियतत्वात् । नित्यस्वभाववदिति सम्प्रतिपक्षत्वमुक्तमित्यर्थभेदात् । पूर्वं यन्नियतं तन्न कारणनियम्यं, यथा ज्ञानेः क्वाचित्कत्वमित्युक्तम् । सम्प्रति तु स्वभावो न नियम्य इत्युच्यते, इत्यपौनरुक्त्यमित्यन्ये ॥ न सर्वस्येति ॥ एकनियतो धर्मः स्वभाव इत्युच्यते । तद् यदि सर्वस्य सम्भवेत् तदा स्वभावत्वमसाधारणत्वं नापपद्यते सत्तादेरिवेति स्वभावत्वव्याघात इत्यर्थः ॥ नन्वेवमिति ॥ यथाकाशस्याकाशत्वं न सर्वस्य नत्वव्याघातादिति विपरीतमनाशङ्कनीयं, तदा कादाचित्कत्वस्वभावस्याहेतुकत्वे सदातनत्वमप्यनाशङ्कनीयम् । कादाचित्कत्वस्वभावमङ्गप्रसङ्गादित्यर्थः । कादाचित्कत्वस्वभावसिद्धौ तद्विपरीतकल्पनायां व्याघातः स्यात् । तत्सिद्धिश्च निरवधित्वस्वभावत्वे वा सावधित्वस्वभावत्वे वा प्रकारान्तर्गभावान् । द्वितीयेऽप्यनियतावधित्वे तद्विपर्यये वा । तत्र प्रथमद्वितीययोराह ॥ निरवधित्व इति ॥ ये ये निरवधयोऽनियतावधयश्च भावा दृष्टास्तेषां नियमतः कादाचित्कत्वस्वभावविरहाद् निरवधिस्वभावस्य अनियतावधिस्वभावस्य वा कादाचित्कत्वस्वभावविरोधः । न हि विरुद्धयोरुष्णशीतयोरैकस्वभावत्व-

म् । तथा च कादाचित्कत्वव्याघातस्तत्स्वभावत्वव्याघात इत्यर्थः ॥

तृतीयमाशङ्क्य सम्प्रतिपत्तिमुत्तरमाह ॥ नियताऽवधित्व इति ॥ वस्तुतोऽस्मिन् सतीदं भवति, असति न भवतीति प्रत्यक्षेण नियत-पूर्वभावस्य ग्रहात् प्रत्यक्षमेव कारणत्वे मानम् । तस्य चानन्यथा-सिद्धत्वग्राहकस्तर्कः, स्यादेवेत्यादिना दर्शित इति रहस्यम् ॥

ननु कादाचित्कत्वं सापेक्षनिरपेक्षाभ्यां व्यावृत्तत्वेनासाधारणम् । तथा हि । न सामग्रीनिरपेक्षं कार्यं, सदातनत्वापत्तेः । नापि तत्सा-ऽपेक्षं, सामग्न्यपि हि न तन्निरपेक्षा । तत्सदातनत्वे तत्कार्यसदातन-त्वापत्तेः । नाऽपि तत्सापेक्षा, अनवस्थानात् । ततः प्रागभाववद् यथा सामग्री निरपेक्षाऽपि कदाचित्की तथा भावोऽपि घटादिः स्यादित्या-शयवानाह—

स्यादेतत् । उत्तरस्य पूर्वः पूर्वस्योत्तरो मध्यमस्य उभयमवधिरस्तु । दर्शनस्य दुरपहवत्वात् । त्वया-ऽप्येतदभ्युपगन्तव्यम् । न हि भाववदभावेऽप्युभया-ऽवधित्वमस्ति । तद्वद्भावेऽप्यनुपलभ्यमानैकैककोटिषु स्यात् । न स्यात् । अनादित्वात् ॥

प्रवाहोनादिमानेष न विजात्येकशक्तिमान् ॥

तत्त्वे यत्नवता भाव्यमन्वयव्यतिरेकयोः ॥ ६ ॥

प्रागभावो ह्युत्तरकालावधिरनादिः, एवं भावोऽपि घटादिः स्यात् । अनुपलभ्यमानप्राक्कोटिकघटादिविषयं नेदमनिष्टमिति चेन्न । तावन्मात्रावधिस्वभावत्वे तद-ऽहर्वत् पूर्वैश्चुरपि तमवधीकृत्य तदुत्तरस्य सत्त्वप्रसङ्गा-त् । अपेक्षणीयान्तराभावात् । एवं पूर्वपूर्वमपि । भावे, तदेव सदातनत्वम् । तदहरेवानेन भवितव्यमित्यस्य स्वभाव इति चेन्न । तस्याप्यहः पूर्वन्यायेन पूर्वमपि स-त्त्वप्रसङ्गात् । तस्मात् तस्यापि तत्पूर्वकत्वमेवं तत्पूर्व-स्यापीत्यनादित्वमेव ज्यायो, न त्वपूर्वानुत्पादे कस्यचि-

दपूर्वस्य सम्भव इति । तथापि व्यक्त्यपेक्षया नियमोऽस्तु,  
न जात्यपेक्षयेति चेन्न । नियतजातीयस्वभावताव्याघा-  
तात् । यदि हि यतः कुतश्चिद् भवन्नेव तज्जातीयस्व-  
भावः स्यात्, सर्वस्य सर्वजातीयत्वमेकजातीयत्वं वा  
स्यात् । एवं तज्जातीयेन यतः कुतश्चिद्भूतवितव्यमित्यस्य  
स्वभावः । तदाऽपि सर्वस्मात् सर्वजातीयमेकजातीयं  
वा स्यात् । कथं तर्हि तृणारणिमणिभ्यो भवन्नाशुशुक्ष-  
णिरेकजातीयः ? । एकशक्तिमत्त्वादिति चेन्न । यदि हि  
विजानीयेष्वप्येकजातीयकार्यकारणशक्तिः समवेयाद्,  
न कार्यात् कारणविशेषः काप्यनुमीयेत । कारणव्या-  
वृत्त्या च न तज्जातीयस्यैव कार्यस्य व्यावृत्तिरवसीयेत ।  
तदभावेऽपि तज्जातीयशक्तिमतोऽन्यस्मादपि तदुत्प-  
त्तिसम्भवात् । यावद्दर्शनं व्यवस्था भविष्यतीति चेन्न ।  
निमित्तस्यादर्शनाद् दृष्टस्य चानिमित्तत्वात् । एतेन  
सूक्ष्मजातीयादिति निरस्तम् । अवहरेरपि तत्सौक्ष्म्याद्  
धूमोत्पत्त्यापत्तेः । कार्यजानिभेदाभेदयोः समवायि-  
भेदाभेदावेव तन्त्रं, न निमित्तासमवायिनी इति चेन्न ।  
तयोरकारणत्वप्रसङ्गात् । न हि सति भावमात्रं तत्,  
किन्तु सत्येव भावः । न च जानिनिमित्तमे समवायि-  
कारणमात्रं निबन्धनमपि तु सामग्री । अन्यथा द्रव्य-  
गुणकर्मणामेकोपादानकत्वे विजानीयत्वं न स्यात् ।  
न च कार्यद्रव्यस्यैषा रीतिरिति युक्तम् । आरब्धदुग्धै-  
रेवावयवैर्दध्यारम्भदर्शनात् ॥

स्यादेतदिति ॥ उत्तरस्य ध्वंसस्य पूर्वो घट एवावधिर्न तु ध्वंसः ।  
पूर्वस्य तु प्रागभावस्य उत्तरः प्रतियोग्येवावधिर्न तु प्रागभावः । म-  
ध्यमस्य तु घटादेः प्रागभावो ध्वंसश्चेत्युभयमवधिर्निरूपकोऽस्त्वि-

त्यर्थः ॥ दर्शनस्येति ॥ सर्वलोकसिद्धत्वादित्यर्थः । दर्शनेन चेत्कारणं सिद्ध्यति, तदा क्षित्यादौ कर्तुरदर्शनाद्धर्मादेश्चादर्शनात्तदसिद्धौ न तदधिष्ठातृसिद्धिरिति निगर्वः । अनङ्गीकारे दण्डमाह ॥ न हीति ॥ अन्यथा प्रागभावध्वंसयोरप्यनुपलभ्यमानपूर्वोत्तरावधिकल्पनप्रसङ्ग इति भावः ॥ तद्वदिति ॥ तथाचावधिसिद्धावपि न तत्प्राच्यत्वानियम-  
सिद्धिरिति न तावतैव कारणसिद्धिरशतः सिद्धसाधनं चेति भावः ॥

प्रवाह इति ॥ एष कार्यकारणप्रवाहोऽनादिमान् तत्तत्सामग्रीमान् तत्तत्सामग्न्यपि स्वसामग्रीपरम्पराऽधीनेति न तज्जन्यकार्यस्यानादित्वप्रसङ्गः । न चानवस्था । बीजाङ्कुरवदनादितया प्रमाणिकत्वादित्यर्थः । प्रागभावध्वंसयोस्तु पूर्वोत्तरकोटिकल्पने भावोन्मज्जनमेव बाधकमिति भावः । अनादित्वं च ध्वंसव्याप्यप्रागभावप्रतियोगित्वम् । तथापि यद्यक्तितो यत्कार्यं सैव व्यक्तिस्तत्र कारणं, न तु तज्जातीयमिति नैतावता कार्यजातीये कर्तृजातीयं कारणम् । अव्यवहितप्राक्कालीनव्यक्तेरेव कारणत्वापत्तौ यागादीनामकारणत्वाभ्रालौकिकसाधनसिद्धिः । अनो न क्षित्यादिकर्तृत्वेनादृष्टाधिष्ठातृत्वेन वेश्वरसिद्धिः । न चैवं नियतजातीयकार्यानुत्पत्तिः । एकजातीयकार्यानुकूलशक्तिमत्त्वेन नदुपपत्तेः । अत्राह ॥ न विजातीयमिति ॥ विलक्षणजातीयेष्वेका या शक्तिस्तद्वान्न प्रवाह इति सम्बन्धः । विजानिर्विरुद्धजानिरेकशक्तिमांश्वेति वा । वक्ष्यमाणयुक्तेरित्यर्थः । तर्हि तृणादौ व्यभिचारेणाग्निकारणत्वं कथं ग्राह्यमिति । तत्राह ॥ तत्त्व इति ॥ सामान्यविशेषाक्रान्तगोचरयोरन्वयव्यतिरेकयोस्तत्त्वंनियतत्वेग्राह्ये यत्त्वतापुरुषेण भाव्यमित्यर्थः ॥

प्रागभावो हीति ॥ यद्यदृष्टप्राक्कोटितयैव भावरूपमपि कार्यं पूर्वाऽवधिशून्यं स्यादिति शेषः । अत्रेष्टापत्तिमाह ॥ अनुपलभ्यमानेति ॥ यत्र प्राक्कोटिः सामग्री नोपलभ्यते, तत्रानादित्वमिष्टमेवेत्यर्थः ॥ तावन्मात्रेति ॥ अदृष्टपूर्वकोटित्वेनानादिभावमात्रावधिस्वभावत्वे यथा तत्र दिवसे तस्य सत्त्वं तथा गतदिवसेऽपि तदित्यनादिभावोत्तरस्य तत्कार्यस्य सत्त्वप्रसङ्गः । एवं तत्पूर्वपूर्वदिनवृत्त्यपि तत्कार्यं स्यादित्यर्थः । तथाचागन्तुकादेव तस्मात् कार्यस्य कादाचित्कत्वं निर्वहतीति भावः ॥ तदहर्बदिति, समासान्तविधेरनित्यत्वात् समाधेयम् । तदवधिस्वभावत्वे यत्र दिनेऽयमध्यक्षस्तत्रैवानेनोत्पत्तव्यमित्येषोऽपि तस्य स्वभाव इति शङ्कते ॥ तदहरेवेति ॥ अत्राहः पदेन कालमात्रमभिप्रे-

तम् । तदनादित्वे तावन्मात्रावधेर्घटादेरप्यनादित्वप्रसङ्गादित्यनाद्य-  
नित्यप्रवाहसिद्धये तथाविध एव कालोपाधिर्वाच्यः । तथाच तस्या-  
ऽप्यनादिरूपादृष्टावधिस्वभावात्वे तदुत्तरस्यापिदिनस्यानादित्वप्रसङ्गो  
घटस्येवेति परिहृति ॥ तस्यापीति ॥ वस्तुतस्तु, उत्पत्तिर्गर्भकादाचित्क-  
त्वानुरोधादवधिस्वीकारः । न चोत्तरेण उत्पत्तिरनियम्यत इत्यवधेः  
प्राच्यत्वनियतत्वसिद्धौ कारणत्वं सिद्धम् । तथाचोत्पत्तिर्यदि किञ्चि-  
दुत्तरत्वनियता न स्यादनादिः स्यादिति निगर्वः ॥ न त्वपूर्वेति ॥  
आगन्तुककारणघटितसामान्यजन्यं कार्यं नियतकालोत्पत्तिकं न  
स्यादित्यर्थः ॥ तथापीति ॥ जात्यपेक्षया कारणत्वे निरस्ते व्यक्त्यपेक्षया  
व्यभिचारेण तत्सुनिरसमिति पूर्वोक्त एवाभिसन्धिः ॥ नियतेति ॥  
कार्यनियतजातीयत्वे कारणजातिनियमस्य हेतुत्वादित्यर्थः ॥  
अथ स्वभावादेव कार्यं नियतजातीयं स्यात्, तत्राह ॥ यदि हीति ॥  
किमयं कार्यस्यैव महिमा, यद्विभ्रजातीयेभ्योऽपि जायमानं सजातीय-  
मेव भवति, हेतोरेव वा यद्विभ्रजातीयमपि सजातीयमेव जनय-  
ति ? । आद्ये कार्यपक्षकं तर्कद्वयमाह ॥ यदि हीति ॥ अयं घटो यदि पट-  
जनकयावज्जन्यः स्यात् पटजातीयः स्यात् । एवं, यदि यावद्धूमजन-  
कजन्यः स्याद् धूमजातीयः स्यात् । एवमन्यजातीयत्वमप्यापाद्यम् ।  
पटादावपि तत्तत्जातीयत्वमापाद्यमिति सर्वजातीयन्यापादनार्थः । घट-  
भिन्नं कार्यं यदि यावद्धटजनकजन्यं स्याद् घटजातीयं स्यादित्येक-  
जातीयत्वापादनार्थः ॥

द्वितीये कारणपक्षकं तर्कद्वयमाह ॥ एवमिति ॥ घटसामग्री यदि  
पटप्रयोजकयावद्रूपवती स्यात् पटजातीयजननी स्यात् । एवं धूमादि-  
जातीयजनकत्वमप्यापाद्यम् । घटान्यकार्यसामग्री यदि घटप्रयोजक-  
यावद्धर्मवती स्याद् घटजातीयजनिका स्यादिति क्रमेणापादनीय-  
म् । ननु, यद्येकजातीयकारणानि प्रमात् कार्यजातिनियमस्तर्हि भिन्न-  
जातीयेभ्यः कारणेभ्यो नाभिन्नजातीयं कार्यं जायेतेत्याह ॥ कथमिति ॥  
अत्र मीमांसकमुत्तरयति ॥ एकेति ॥ कार्यानुपलब्धिर्लङ्घकानुमानद्वय-  
भङ्गप्रसङ्गेन तन्निराकरोति ॥ यदि हीति ॥ यावदिति ॥ यत्र क्लृप्तकारण-  
भावं विनाऽप्यन्यस्मादेकजातीयं दृश्यते तत्र विजातीयेष्वेककार्यानु-  
कूला शक्तिः कल्प्यते, न त्वन्यत्रापि । ततो नोक्तदोष इत्यर्थः ॥ निमित्त-  
स्येति ॥ तृणादिषु कारणतावच्छेकरूपस्यादर्शनात् ॥ न च शक्तिरेव

तथा । अन्योन्याश्रयात् । कारणत्वग्रहे तत्कल्पनम् । अन्यथा रासभेऽपि तदापत्तेः । तत्कल्पनेन च कारणत्वग्रहः । तस्यान्वयव्यतिरेकावच्छेद्यत्वात्, दृष्टस्य च तृणत्वादेरनिमित्तत्वात्कारणतानवच्छेदकत्वादित्यर्थः । तृणादिषु व्यभिचारम् अग्निकुर्बदूपात्वादतीन्द्रियजातिविशेषाद्ये परिहरन्ति, तेऽप्यतएव निरस्ता इत्याह ॥ एतेनेति ॥ ननु, तृणादयोऽग्नौ निमित्तकारणानि । न च तत्साजात्यवैजात्याभ्यां कार्यसाजात्यवैजात्ये, किन्तु समवायिनस्तथात्वात् । तच्चाग्नावस्त्येवेति शङ्कते ॥ कार्येति ॥ तथापि तृणादेर्व्यभिचारेण कारणत्वं न स्यादिति परिहरति ॥ तयोरिति ॥ न हीति ॥ व्यभिचारिणोऽपि कारणत्वापातादिति भावः ॥ किन्त्विति ॥ तृणादौ चैकैकाभावेऽप्यग्नेर्भावात् कारणत्वं न स्यादित्यर्थः । न च समवायिकारणसाजात्यादिकमपि कार्यस्य तथात्वे तन्त्रम् । तद्भावंऽपि कार्यवैजात्यदर्शनादित्याह ॥ न चेति ॥

अपि त्विति ॥ सामग्री च तृणादिघटिता भिन्नैवेति भावः ॥ अन्यथेति ॥ न च समवायिनो द्रव्यस्याभेदेऽपि कारणतावच्छेदकधर्मभेदाद् द्रव्यादीनां जातिभेदः स्यात् । तथा हि द्रव्यजनने स्पर्शवत्त्वमवच्छेदकं, गुणकर्मजनने तु द्रव्यत्वमृत्तत्वे तथेति वाच्यम् । द्रव्यत्वेनैकैव रूपेण संयोगविभागौ प्रति कारणत्वेऽपि तयोर्जातिभेदात्, कारणतावच्छेदकस्याकारणत्वाच्चेति भावः । न च कार्यमात्रगीर्तनं, अपि तु द्रव्यस्य सतः । अतो न द्रव्यादिभिः समानोपादानैर्व्यभिचार इत्याह ॥ न चेति ॥ एवं सति समवाय्यभेदं कार्यद्रव्यं दधिदुग्धरूपं न भिद्येत क्षीरपरमाणवपत्राम्लसंयोगान्नष्टकार्यद्रव्या दध्यारभन्ते । अत एव, क्षीरं नष्टं दधि जातमितिलौकिकोऽयमनुभव इत्याह ॥ आग्ध्वेति ॥

नन्वतीन्द्रियेषु परमाणुषु दर्शनाभावाद् दध्यारम्भको योग्योऽवयवो वाच्यः । तत्र च क्षीरत्वं योग्यानुपलब्धिबाधितम् । प्रत्युतावयवावयविवृत्तिजातित्वेन पृथिवीत्ववद् दधित्वस्य परमाणुवृत्तित्वमनुमेयम् । न च तन्तुत्वेन व्यभिचारः । तस्य पटावयवेऽंशवयविनि वृत्तेरिति वाच्यम् । तदवयविवृत्तित्वे सति तदवयववृत्तित्वस्य विवक्षितत्वात् । इयणुकवृत्तिजातित्वस्य लिङ्गत्वाद्वा । न च दधित्वं न परमाणुवृत्ति पृथिवीत्वव्याप्यजातित्वात् पटत्ववदिति वाच्यम् । व्यञ्जकाभावस्योपाधिन्वात् । पटत्वव्यञ्जकसंस्थानविशेषस्य परमाणावभावाद् दधित्वव्यञ्जकसविशेषस्य च तत्र सत्त्वात् । न च रसविशेषवदवय-

वित्त्वं तद्व्यञ्जकं, गौरवात् । गन्धवद्वयवित्त्वस्य पृथिवीत्वव्यञ्जकत्वे  
तस्यापि परमाणववृत्त्यापत्तेश्च । यद्वा, दधिद्युगुलं दधित्वाश्रयोपा-  
दानकं, कार्यत्वे सति दधित्वात् । स्थूलदधिवत् । न च कार्यत्वं व्यर्थं,  
स्वतोऽनैकान्तिकपरिहारार्थत्वात् । दधिद्युगुलोपादानं वा न क्षीरा-  
रम्भकं, दध्यवयवत्वात् । दध्यारम्भकदध्यवयववत् ॥

अत्रोच्यते । क्षीरपरमाणूनां तत्रावश्यकत्वाद् य एवावयवाः क्षीर-  
मारब्धवन्तस्त एव सहकारिविशेषादध्यारम्भन्ते, लाघवात् । अनुमाने  
चानुकूलतर्काभावः । दधित्वं यदि पार्थिवपरमाणुवृत्तिजातिः स्यात्  
पटवृत्ति स्यादिति प्रतिकूलतर्कप्रतिहतत्वं च । न च लाघवोपकार्य-  
मानाभावः । दध्यारम्भकः परमाणुर्न दधित्वाश्रयः । नित्यपार्थिव-  
त्वात् । पटारम्भकपरमाणुवदित्यनुमानस्य सत्त्वात् । न च व्यञ्जका-  
ऽसत्त्वमुपाधिः । दधित्वाश्रयपरमाणौ च रसविशेषवत्त्वं दधित्वव्य-  
ञ्जकमस्तीति वाच्यम् । प्रतिकूलतर्केण रसविशेषवद्वयवित्त्वस्य  
तद्व्यञ्जकत्वात् । किञ्चैवं दुग्धोत्कर्षापकर्षयोर्दध्युत्कर्षापकर्षप्रयोज-  
कत्वानुपपत्तिः । अनुपादानोत्कर्षादेरनुपादेयोत्कर्षाद्यप्रयोजकत्वात् ।  
न चेन्धनोत्कर्षादिना वह्नेस्तथात्वेन व्यभिचारः । यस्योद्भूतरूपस्यो-  
त्कर्षार्थं तद्वृत्तिद्रव्यत्वव्याप्यजातीयं यदुपादीयते, तत् तदुपादानो-  
पादेयमिति व्याप्तेः । इन्धने तु तद्वृत्तिद्रव्यत्वव्याप्यजातेरभावः ।  
उद्भूतरूपस्येति विशेषणान्नानुद्भूतरूपवह्न्युत्कर्षार्थमुपात्तवह्न्यु-  
त्कर्षेण व्यभिचारः । उपादेयता च साक्षात्परस्परसाधारणी विवक्षि-  
तेति न पटोत्कर्षार्थोपात्ततन्तूत्कर्षेण व्यभिचारः । न च यद्धि न  
तद् दुग्धारभ्यमिति स्थूले दर्शनाद्दधिद्युगुलं न दुग्धत्वाश्रयपरमा-  
णवारभ्यमिति वाच्यम् । दधिद्युगुलारम्भके परमाणौ दुग्धत्वस्या-  
ऽवृत्तेः । सत्ताऽन्यद्रव्यत्वसाक्षाद्याप्यजातेरेव परमाणौ वृत्तेः, द्रव्य-  
त्वस्यापि द्रव्यत्वसाक्षाद्याप्यजातित्वात् । तद्विज्ञतद्याप्याप्यत्वत्वे  
सति तद्याप्यत्वस्यैव साक्षाद्याप्यत्वरूपत्वात् । नचान्ये परमाणव-  
स्तत्रादृष्टादृष्टा दध्यारम्भकाः । तदुत्कर्षाद्यनुविधानानुपपत्तेरुक्तत्वात् ।  
वध्यर्थं दुग्धोपादानानुपपत्तेश्च । अपि च, यद्द्रव्यध्वंसजन्यं यद्द्रव्यं  
भवति तत्तदुपादानोपादेयं यथा महापटध्वंसजन्यः खण्डपट इति  
नियमाद् दुग्धध्वंसजन्यं दधि दुग्धोपादानोपादेयम् । न च प्रति-  
बन्धकद्रव्यध्वंसजन्यद्रव्येण व्यभिचारः । ध्वंसत्वेन कारणत्वस्य



विवक्षितत्वात् । प्रतिबन्धकाभावस्य च संसर्गाभावत्वेन हेतुत्वात् ।  
 न च स्थूलदुग्धध्वंसजन्यं दधि न तदवयवजन्यमिति व्यभिचारः ।  
 परमाणुश्च न तदवयव इति वाच्यम् । साक्षात्परम्परासाधारणोपा-  
 देयत्वस्य विवक्षितत्वात् ॥

रत्नकोषकृतस्तु, रसविशेषवृत्तिरेव दुग्धत्वादिजातिः । द्रव्य-  
 वृत्तित्वेऽपि तद्वज्रकस्य रसस्यावश्यकत्वात् । द्रव्यत्वादिसामाना-  
 धिकरण्यबुद्धिश्च परम्परासम्बन्धात् । तथाच दुग्धारम्भका एवावय-  
 वाः पाकजरसविशेषशालिनो दध्यारम्भका इति न विरोध इत्याहुः ॥

तृणादेरग्निं प्रति तृणाद्यन्यान्यत्वेन कारणत्वं गृह्यते, इति न  
 व्यभिचार इति व्यावृत्तिपदार्थवादिना यत् समाहितं, तत्राप्यनुमान-  
 भङ्ग इत्यादिदिशति ॥

एतेनाऽपोहवादे नियमो निरस्तः । कार्यकारण-  
 भावाद्वेत्यादिविप्लवप्रसङ्गात् । तस्मान्नियतजानीयता-  
 स्वभावभङ्गेन व्यक्त्यपेक्षयैव नियम इति फूत्कारेण  
 तृणादेरेव, निर्मन्यनेनारणेरेव, प्रतिफलिततरणिकिरणै-  
 र्मणेरेवंति प्रकारनियमवत्तेनैव व्यज्यमानस्य कार्य-  
 जातिभेदस्य भावात् । दृश्यते च पावकत्वाविशेषेऽपि  
 प्रदीपः प्रासादोदरव्यापकमालोकमारभते, न तथा  
 ज्वालाजालजटिलोऽपि दारुदहनो, न तराश्च कारीषः ॥

यस्तु तं नाकलयेत्, स कार्यसामान्येन कारण-  
 मात्रमनुमियादिति किमनुपपन्नम् । एवं तर्हि धूमा-  
 दावपि कश्चिदनुपलक्षणीयो विशेषः स्याद् यस्य दहना-  
 ऽपेक्षेति, न धूमादिसामान्याद्वह्निसामान्यादिसिद्धिः ।  
 एतेन व्यतिरेको व्याख्यातः । तथा च कार्यानुप-  
 लब्धिलिङ्गभङ्गे स्वभावस्याप्यसिद्धेर्गतमनुमानेनेति चेत्  
 प्रत्यक्षानुपलम्भगोचरो जातिभेदो न कार्यप्रयोजक  
 इति वदतो बौद्धस्य शिरस्येष प्रहारः । अस्माकन्तु य-

त्सामान्याक्रान्तयोर्ययोरन्वयव्यतिरेकवत्ता तयोस्तथैव हेतुहेतुमद्भावनिश्चयः । तथाचावान्तरविशेषसद्भावेऽपि न नो विरोधः । किं पुनस्तार्णार्णदौ दहनसामान्यस्य प्रयोजकम् ? तृणादीनां विशेष एव नियतत्वादिति चेत्, तेजोमात्रोत्पत्तौ पवनो निमित्तम् । अवयवसंयोगोऽसमवायी, तेजोऽवयवाः समवायिनः । इयमेव सामग्री गुरुत्ववद्द्रव्यसहिता पिण्डितस्य । इयमेव तेजोगत-मुद्भूतस्पर्शमपेक्ष्य दहनं, तत्रापि जलं प्राप्य दिव्यं, पार्थिवं प्राप्य भौमम्, उभयं प्राप्यौर्द्व्यमारभते इति स्वयमूहनीयम् ॥

एतेनेति ॥ नियमोऽविनाभावः । वह्निं विना तदन्यस्मादपि धूम-सम्भवेन ततो वह्न्यनुमानाभावापातात्, तृणादिवदनद्यावृत्त्या तत्रापि कारणत्वग्रहसम्भवादित्यर्थः । कार्यकारणभावासिद्धौ स्वभावनियमोऽपि दुरवगमः । कार्यानुपलब्धिप्रसङ्गरूपविपक्षबाधकसाध्यत्वात्तस्येति भावः । तदेवं गत्यन्तराभावाद् व्यक्तीनामेव कारणत्वमित्युपसंहरति ॥ तस्मादिति ॥ वह्न्यवान्तरजातीयेतृणादीनां प्रत्येकं कारणत्वस्वीकारादेव सर्वं समञ्जसमित्याह ॥ फूत्कारेणेति ॥ प्रकारनियमः । सहकारिनियमः । वह्न्यनुकूलशक्तिमत्त्वेन कारणत्वे मणिफूत्कारादिस्तोमादपि कार्यापत्तेरित्यर्थः । न चानुपलब्धिबाधितं वैजात्यमित्याह ॥ तेनेति ॥ विवादपदम् अग्नयो वह्नित्वव्याप्यजातिमन्तः । नियतसहकार्यनुप्रवेशेन जायमानवह्नित्वात् । प्रदीपदारुदहनवदिति कारणविशेषसंबन्धव्यङ्ग्यत्वात्तज्जातीनामित्यर्थः । न च दृष्टान्तः साध्यविकल इत्याह ॥ दृश्यते चेति ॥ तत्र तैलादिकारणविशेषव्यङ्ग्यत्वं यथा जातीनां, तथाऽत्रापीति नादृष्टचरकल्पनमित्यर्थः । यद्यपि दुरुहत्वाच्चैष विशेष आपाततः स्फुरति, तथापि विशेषानाकलनेऽपि तदनुकूलकारणमात्रमनुमीयते । तदाकलने तु विशेषोऽप्यनुमीयत एवेत्याह ॥ यस्त्विति ॥ नन्वग्न्यवान्तरजातीये तृणादीनां कारणत्वं न युक्तं, कारणगतैकशक्तिरूपमपहाय कार्यगतबहुतरजातिकल्पने गौर-

वात् । तृणादिजन्याग्निष्वचान्तरजातेर्योग्यानुपलम्भबाधितत्वात् । यत्र च तत्तत्कारणप्रयोज्यं प्रदीपादौ वैजात्यमनुभूयते । तत्रैकशक्ति-  
मत्त्वमपि कारणे नास्ति । अत एवानुमानमप्रयोजकम् । अथास्ति  
तृणादीनां फूत्कारादिसहकारिता । तत्र फूत्कारादीनां सहकारित्वं  
तृणत्वाद्यवच्छिन्नं प्रति स्यात् ? तृणादिसाधारणैकशक्तिमन्तं प्रति  
वा । नाद्यः । तृणत्वाद्यवच्छिन्नस्य प्राक्कालनैयत्याभावेन कारणत्वा-  
ऽभावात् तत्सहकारित्वस्य दूरनिरस्तत्वात् । नान्त्यः । तृणादिवाऽरणे-  
रपि फूत्कारसमवहितादन्युत्पत्त्यापत्तेः । न च फूत्कारादिविशिष्टे  
तृणादौ शक्तिर्न केवले इति वाच्यम् । तस्य तृणादिभिन्नत्वे तृणादी-  
नामजनकत्वापत्तेः । तदभिन्नत्वे च यत् तृणं फूत्कारेणोपधीयते, तत्र  
वा शक्तिः, फूत्कारसमवधाने सति वा ? । नाद्यः । फूत्काराद्यसमव-  
धानेऽपि तस्मात् तृणादेरन्युत्पत्त्यापत्तेः । नापरः । तथा सति सैव  
शक्तिस्तृणे फूत्कारादरणौ निर्मन्थनादिति शक्तावनियतहेतुकत्वा-  
पत्तेः । तत्राप्येकशक्तिमत्त्वेन हेतुत्वेऽनवस्थापत्तेरिति ॥

मैवम् । यथा ह्यन्वयव्यतिरेकाभ्यां तृणफूत्कारयोरन्योन्यसह-  
कारित्वं तथैव तच्छक्तयोरपि परस्परसहकारित्वेन बह्वधनुकूलत्वम् ।  
तथैव कार्यदर्शनात् । न तु मणिफूत्कारयोः सहकारित्वमिति, न त-  
च्छक्तयोरपि परस्परसहकारित्वम् । कार्यविशेषात् कारणविशेषाननु-  
मानं तु वह्निवृश्चिकादौ इष्यत एव । निरूपितनियतबह्व्यादिकारणके  
धूमादौ अनुमानं स्यादेव । अन्यथा कार्यवैजात्येऽपि वह्नित्वेन धूम-  
विशेष एव कारणत्वं, न धूममात्रइति शङ्कया तवाप्यनुमानं न स्यादिति ॥

अत्रास्मत्पितृचरणाः । तृणारणिमणिफूत्कारादिव्यक्तीनामनन्त-  
त्वेन प्रतिव्यक्ति भावहेतुजानित्यानन्तशक्तिस्वीकारे गौरवम् । ताव-  
दनन्तव्यक्तिजन्यानन्तवह्निव्यक्तिषु जातित्रयकल्पने लाघवमिति तदेव  
कल्प्यते । न च जातौ योग्यानुपलब्धिबाधः । गोमयवृश्चिकप्रभव-  
वृश्चिकयोरीषच्छधामत्वकपिलत्वव्यङ्ग्यवैजात्यस्य प्रत्यक्षसिद्धत्वात् ।  
तृणादिजन्याग्निष्वपि तृणजन्यत्वज्ञानानन्तरं मणिजन्यव्यावृत्तानुगत-  
बुद्धेर्जातिविषयत्वाद् बाधकाभावात् । ननु तृणादीनामग्नौ कारणत्व-  
ग्रहे शक्तिवैजात्ययोरन्यतरकल्पनम् । तद्ग्रहश्च नान्धयव्यतिरे-  
काभ्याम् । व्यभिचारात् । अथारणिमण्यभाववति स्तोमविशेषे तृणं  
विना न वह्निः । तृणान्वयेऽवश्यं वह्निरित्यन्वयव्यतिरेकाभ्यां, तत्रैव

स्तोमे इतरकारणसमवधाने तृणान्वयेऽवश्यं वह्निरिति नियतेनान्वयेन वा, रासभ्यावृत्तेन तृणादिकारणताग्रह इतिचेन्न । तृणं विनाऽपि वह्निरिति ज्ञाने सनि वह्निनियतपूर्ववर्तित्वस्य कारणत्वस्य ग्रही-  
तुमशक्यत्वात् । अबाधिताभावग्रहे भावग्रहस्याभावात् ॥

मैवम् । उक्तग्राहकैर्वह्निनिष्ठकार्यतानिरूपितकारणतावच्छेदक-  
रूपवत्त्वं तृणस्य । तृणनिष्ठकारणतानिरूपितकार्यतावच्छेदकरूपवत्त्वं  
वह्नेर्वा अकार्यकारणव्यावृत्तं परिच्छिद्यते, न तु तृणत्वेन कारणत्वं,  
वह्नित्वेन कार्यत्वं वा । तच्चोभयथाऽपि सम्भवति । वह्नित्वेन कार्यत्व-  
मेकशक्तिमत्त्वेन कारणतया वा, तृणत्वेन कारणता वह्निविशेषत्वेन  
कार्यतया वा । तत्र च विनिगमकमुक्तमेव । एतेन मण्याद्यजन्यवह्नौ  
तृणादीनां हेतुत्वं गृह्यते इत्यपास्तम् । अन्योन्याश्रयाच्च । मणिजन्य-  
त्वग्रहे हि तदजन्यत्वग्रहः, तृणजन्यत्वेन च तद्ग्रह इति । तथापि  
यत्र कार्यं वैजात्याभावः सामग्रीभेदश्च तत्र का गतिः । यथा द्रव्य-  
नाशः क्वचित् प्रतियोग्याश्रयनाशात्, क्वचिदसमवायिकारणनाशात् ।  
नचाश्रयनाशाजन्यद्रव्यध्वंसत्वावच्छिन्नं प्रत्यसमवायिनाशस्य नि-  
यतत्वात् कारणत्वग्रहः । उक्तरीत्याऽन्योन्याश्रयात् । उच्यते । नि-  
मित्तकारणेतरकारणनाशत्वेन कारणत्वम् । यद्वा, विद्यमानाश्रयद्रव्य-  
नाशे असमवायिनाशो हेतुरेवं साऽसमवायिकारणकद्रव्यनाशे प्र-  
तियोग्याश्रयनाशः । तथाप्युभयजन्ये द्रव्यनाशे का गतिः ? आश्रय-  
नाशाजन्यद्रव्यनाशं प्रत्यसमवायिनाशस्य हेतुत्वात् तस्य चाश्रय-  
नाशजन्यत्वात् । अत्राहुः । तत्रेतरसमवधाने तदुभयभावाभावाभ्यां  
व्यक्तिविशेषभावाभावाद् व्यक्तिविशेषं प्रति तदुभयव्यक्तयोरनन्यथा-  
सिद्धयोः कारणत्वं गृह्यते इत्येषा दिक् ॥

ननु, कार्यवैजात्ये तृणस्य वह्निविशेष इव वह्नित्वेन धूमविशेष  
एव कारणत्वं, न धूममात्रे इति शङ्कया न कार्यात् कारणं काप्यनु-  
मीयेत । यदि चोपस्थितरूपे व्यभिचाराभावात्तेनैव रूपेण कार्यत्व-  
ग्रहस्तर्हि कारणतायामपि यत्रोपस्थितरूपे व्यभिचारस्तत्रैव रूपा-  
न्तरेण कारणताग्रह इति तुल्यमित्याह ॥ एवं तर्हीति ॥ एवं वह्नेर्धूम-  
विशेष एव प्रयोजकत्वाद् वह्निमात्रव्यतिरेकाद् धूममात्रव्यतिरेको  
नानुमीयेतेत्याह ॥ एतेनेति ॥ निषेध्यतयेति शेषः । तथा चेति ॥  
विपक्षबाधकमानवेदनीयो हि स्वभावानियमो बौद्धानाम् । बाधकं च

कार्यानुपलब्धी । ततस्तद्भङ्गे कथमनुपायकः सिद्धेदित्यनुमानमात्र-  
विलयस्त्रिधैव तदुपगमादित्यर्थः । तदेतद् दूषणं बीजत्वसामान्यं  
प्रत्यक्षसिद्धम् अङ्कुरे न प्रयोजकं, किन्तु तद्विशेषः कुर्वद्रूपत्वमतीन्द्रिय-  
मिति वदतो बौद्धस्य, नास्माकमित्याह ॥ प्रत्यक्षेति ॥ अप्रामाणिक-  
बीजकुर्वद्रूपत्ववदप्रामाणिक एव कार्यविशेषो यस्य कारणविशेषा-  
पेक्षेति बौद्धस्य दोष इत्यर्थः । अस्माभिस्त्वप्रामाणिको विशेषो नो-  
पेयते इति भावः । अस्माकं त्विति ॥ यत्र कारणसामान्यं कार्यसामा-  
न्यं व्यभिचारि दृश्यते, तत्रैव विशिष्यकारणताग्रहः । यत्र तु स न  
दृश्यते तत्रोपस्थितसामान्येनैव कार्यकारणताग्रहः । यदि च तृणा-  
दिवद्वह्निविशेषाद् धूमविशेषः स्यादित्युच्यते, तदा नेदमनिष्टमित्यर्थः ॥

ननु, कार्यकारणभावग्रहो न तावद्यत्तयोरेव । स हि व्यक्तिमात्र-  
मपेक्ष्य ? तद्विशेषं वा ? । नाद्यः । यदि घटो यावत्पटजातीयापेक्षणी-  
यापेक्षः स्यात् पटजातीयः स्याद्, घटजातीयो न स्यादित्यत एव  
बाधकात् । विशेषोऽपि पूर्ववर्तित्वमात्रं वा ? तत्तद्यत्किञ्च वा ? ।  
नाद्यः । यावत्पटादिजनकजन्यत्वे घटादिव्यक्तीनामभेदावैजात्यापत्तेः ।  
रासभादिसाधारण्याच्च । अत एव नान्त्यः । व्यक्तयोरेव कार्यकारण-  
भावे पूर्वं तदनिश्चये प्रवृत्त्याद्यनुपपत्तेश्च । नाऽपि जात्यपेक्षया ।  
भक्षितविनष्टबीजादिव्यक्तिष्वप्यापत्तेः । न चेष्टापत्तिः । तस्य सर्वथा  
कार्याजननाच्छिलाशकलतुल्यत्वात् ॥ मैवम् । बीजादिव्यक्तीनामेव  
बीजत्वादिना सामान्येनानन्यथासिद्धान्वयव्यतिरेकवत्त्वेन कारण-  
त्वात् । क्वचित् कार्यव्यतिरेकश्च सहकारिवैकल्यात् । अत एव  
शिलाशकलवैषम्यम् । न हि यस्मिन् सति कार्यं, भवत्येव तत्कारण-  
म् । अपि तु यस्मिन् सत्येव भवति । एतच्च भक्षितविनष्टेऽपि सा-  
मान्यतोऽस्त्येव । न च सामान्येनापि रूपेण या व्यक्तिः कार्यं जनय-  
त्येव सा कारणं, न त्वन्येति वाच्यम् । यागादौ बहुवित्तव्ययायास-  
साध्ये, यागत्वेऽपि किमियं व्यक्तिः स्वर्गजनिका, न वेति संशये  
प्रवृत्त्यभावापत्तेः । यदि सा पापव्यक्तिर्नरकजनिका, तदा कृतेऽपि  
प्रायश्चित्ते नरकं जनयिष्यत्येव । अन्यथा तु प्रायश्चित्तं विनाऽपि  
न नरकमित्युभयथाऽपि प्रायश्चित्ते प्रवृत्त्यनुपपत्तेश्चेति ॥ किं पुनरिति ॥  
दहनगतं सामान्यं दहनसामान्यं तेजस्त्ववह्नित्वादि । तेन नोत्तर-  
विरोधः ॥ तृणादीनामिति ॥ तथा च सामान्यमाकस्मिकं स्यादिति

भावः ॥ तेजोमात्रेति ॥ तेजःपदं कार्यतेजःपरम् । न च सूर्यालोके व्य-  
भिचाराद् न पवनस्तेजोमात्रे निमित्तमिति वाच्यम् । निर्वातस्थितस्य  
दीपस्य चातं विना नाशदर्शनेन तत्र पवननिमित्तकत्वनिश्चयादन्य-  
त्रापि तेजस्त्वेन पवनजन्यत्वानुमानात् । न च वह्नित्वमुपाधिः । तैजस-  
शरीरस्य पाञ्चभौतिकत्वेन पवनजन्यतया तत्र साध्याव्यापकत्वात् ।  
आगमोऽप्यत्रास्त्येवेत्येके । पवनोत्कर्षेण वह्न्युत्कर्षदर्शनात् तेजोमात्रे  
तस्य निमित्तत्वं, न वह्निमात्रे । सामान्यस्य सामान्यं प्रति प्रयोजकत्वे  
विशेषस्योपाधितायामतिप्रसङ्गादित्यन्ये ॥ पिण्डितस्य सुवर्णस्य ॥  
दिव्यमिति दृष्टान्तार्थम् । तत्राप्रश्नात् ॥

एतावता कारणमात्रे सिद्धेऽपि सापेक्षत्वादित्यत्र सिद्धसाधनं  
शङ्कते ।

तथाप्येकमेकजातीयमेव वा किञ्चित् कारणमस्तु,  
कृतं विचित्रेण । दृश्यते ह्यविलक्षणमपि विलक्षणा-  
ऽनेककार्यकारि । यथा प्रदीप एक एव तिमिरापहारी,  
वर्त्तिविकारकारी रूपाऽन्तरव्यवहारकारीति चेन्न ।  
वैचित्र्यात् कार्यस्य ॥

एकस्य न क्रमः कापि वैचित्र्यश्च समस्य न ॥

शक्तिभेदो न चाभिन्नः स्वभावो दुरतिक्रमः ॥ ७ ॥

न तावदेकस्मादनपेक्षादनेकम् । अक्रमात् क्रमव-  
त्कार्यानुपपत्तेः । क्रमवत्तावत्कार्यकारणस्वभावत्वा-  
त्तस्य तत्तथा यौगपद्यवदिति चेत् । अयमपि क्षणभङ्गे  
परिहारो, न तु सहकारिवादे । पूर्वपूर्वानपेक्षायां  
क्रमस्यैव व्याहृतेः । क्रमनियमे त्वनपेक्षाऽनुपपत्तेः ॥

नाप्यनेकमविचित्रम् । यदि ह्यन्यूनमनतिरिक्तं  
वा दहनकारणमदहनस्यापि हेतुर्नासावदहनो दहनो  
वा स्यादुभयात्मको वा स्यात् । न चैवम् । शक्तिभेदा-  
दयमदोष इति चेन्न । धर्मिभेदाभेदाभ्यां तस्यानुपप-

त्तेः । असङ्कीर्णोभयजननस्वभावत्वादयमदोष इति चेद्, न । न हि स्वाधीनमस्यादहनत्वम्, अपि तु तज्जनकस्वभावाधीनम् । तथाच तदायत्तत्वाद्दहनस्यापि तत्त्वं केन वारणीयम् । न हि तस्मिञ्जनयितव्ये नासौ तत्स्वभावः । तस्माद्विचित्रत्वात् कार्यस्य कारणेनापि विचित्रेण भवितव्यम् । न च तत्स्वभावतस्तथा । ततः सहकारिवैचित्र्यानुप्रवेशः । न तु क्षणोऽपि तदनपेक्षस्तथा भवितुमर्हतीति ॥

तथापीति ॥ एकमिति त्रिदण्डमतसमुत्थानम् । तेषां ब्रह्मण एव सकलकारणत्वात् । एकजातीयमिति साङ्ख्यमतम् । तेषां पुरुषाणां भेदात् प्रति पुरुषं च महत्तत्त्वानां भेदेऽपि प्रकृतिविकारत्वात् प्रकृते-  
श्चैकत्वादेकजातीयत्वात् । तथाच कारणस्यैकव्यक्तित्वेनैकजातीय-  
त्वेन वा नेश्वरसिद्धिरस्मदादिनाऽपि तद् द्रष्टुं शक्यत्वादिति प्रकृत-  
सङ्गतिः । न चाविचित्रात् कारणाद्विचित्रं कार्यमदृष्टचरमित्याह ॥  
दृश्यते हीति ॥ तिमिरमालोकाभावः । तदपहार आलोकः । तत्कारी  
दीपः पिण्डितरूपः । रूपान्तरं घटादिरूपम् । प्रदीपे च न स्वरूपभे-  
दसहकारिभेदादित्यर्थः । तथाच तद्दृष्टान्तेनान्येषामपि विचित्रकार्या-  
णामविचित्र-कारणजन्यत्वमनुमेयमिति भावः ॥ न वैचित्र्यादिति ॥  
दृष्टान्तेऽप्यविचित्रकारणजन्यत्वमसिद्धमिति भावः ॥

एकस्येति ॥ एकस्य कारणस्य सम्बन्धी न क्रमः कार्याणाम् ।  
समस्यैकजातीयस्य च कारणस्य सम्बन्धि न वैचित्र्यं कार्याणाम् ।  
शक्तिविशेषो न कार्यवैचित्र्यहेतुः । धर्म्यभिन्नो यतः । चो हेत्वर्थः ।  
विचित्रकार्यजननस्वभावादपि न कार्यवैचित्र्यमुपपाद्यम् । एकत्र कार्ये  
यत्स्वभावो जनकस्तदितरकार्यजननेऽपि तत्स्वभावो वाच्यः । अन्य-  
थैकस्य स्वभावभेदादेकत्वादिहानिप्रसङ्ग इत्येकस्वभावजन्यत्वेन वि-  
जातीयकार्याणामप्यैकजात्यं स्यादित्यर्थः ॥ अक्रमादिति ॥ क्रमप्रयो-  
जकसहकारिविधुरादित्यर्थः ॥ क्रमवदिति ॥ सहकारिविरहेऽपि क्र-  
मिककार्यार्जनशीलत्वादक्रमस्यापि क्रमिककार्यजनकत्वं स्यादित्य-  
र्थः ॥ यौगपद्यवदिति सप्तमीसमर्थाद्वृत्तिः । यथा कार्ययौगपद्ये अयुग-

पतस्वभावोऽपि दीपः कारणमेवमक्रमोऽपि क्रमिककार्येषु कारणं स्यादित्यर्थः ॥ तत् = कार्यम् ॥ तथा - क्रमवदित्यर्थः ॥ अयमपीति ॥ समर्थस्य विलम्बानुपपत्तेरनेकानि क्रमिकाणि कार्याण्युत्पत्त्यन्तरमेव कुर्यादित्यत्र समर्थोऽपि न तथा । क्रमवत्तावत्कार्यकरणस्वभावस्योत्पादादिति न विरुद्धधर्माध्यास इति क्षणभङ्गपक्षे परिहारः सम्भवी । स्थैर्यपक्षे तु क्रमिकसहकार्यपेक्षां विना तादृशः स्वभाव एव न स्यादित्यर्थः ॥

पूर्वपूर्वक्रमिककार्यानपेक्ष उत्तरकार्योत्पादः ? तत्सापेक्षो वा ? । आद्ये, पूर्व्वेति ॥ विलम्बे हेत्वभावादित्यर्थः । अन्त्ये, क्रमेति ॥ तस्यैव द्वितीयस्य कारणस्यापेक्षणादित्यर्थः । एकजातीयं कारणं दहनजनकैकस्वभावं वा ? अदहनजनकैकस्वभावं वा ? उभयजनकस्वभावं वा ? । आद्ये दोषमाह ॥ नाऽसाविति ॥ कारणाभावादित्यर्थः । भवन् वा दहनात्मको भवेदित्याह ॥ दहनो वेति ॥ इतरदहनवत्तद्वेतुस्वभावप्रसूतत्वादित्यर्थः । दहनजनकैकस्वभावस्य अदहनजनकत्वे व्याघातोऽपीति भावः । द्वितीये तु यथाव्याख्यातवैपरीत्यं फक्किकार्थः । नाऽसौ दहनोऽदहनो वा स्यादिति, कृत्वा । तृतीये, उभयात्मक इति ॥ अत्र च पटो यदि यावद्दहनजनकजन्यः स्यात् पटो न स्याद्, दहनो वा स्यादित्यदहनदहनत्वयोरापादनम् । अदहनो वा यदि तथा स्याद् दहनः स्यादित्युभयापादनमिति नाप्रसिद्धिः । ननु, दहनजनकस्यैव धर्मभेदमुपादायादहनजनकत्वाभोक्तदोष इति शङ्कते ॥ शक्तिभेदादिति ॥ स धर्मभेदो न धर्म्यभिन्नः । तथा सति धर्मिणोऽभिन्नत्वात्तदभिन्नस्य शक्तिरूपधर्मस्य भेदानुपपत्तेः । नापि धर्मिभिन्नः । तस्यैव कारणान्तरत्वे प्रतिज्ञातैकजातीयकारणत्वव्याघातापत्तेः । नाऽपि धर्मिणोऽभिन्नाभिन्नो विरोधादिति परिहरति ॥ धर्मिभेदाभेदाभ्यामिति ॥ परस्परविलक्षणानेकजनकस्वभावस्य कारणत्वमिति नोभयात्मकत्वमेकस्येत्याह ॥ असङ्कीर्णेति ॥ जनितादहनस्य दहनेऽपि जनयितव्ये अदहनजनकस्वभावत्वमनुवर्तते ? न वा ? । आद्ये, न हीति ॥ अस्य अदहनत्वेनाभिमतस्य । अन्त्ये पुनरेकजातीयकारणव्याघातः । तस्यैवादहनजनकस्वभावत्वमतिक्रम्य स्वभावान्तरेण दहनजनकत्वादिति भावः ॥ तथा चेति ॥ दहनो यद्यदहनजनकस्वभावजन्यः स्याद्दहनः स्यादिति । एवं विपरीतमप्यापाद्य-



मित्यर्थः॥विचित्रकार्याणां विचित्रकारणजन्यत्वे प्रत्यक्षानुमाने प्रमाण-  
मुपसंहरन्नेवाह ॥ तस्मादिति ॥ ननु स्वरूपमेव विचित्रमस्तु कृतं सह-  
कारिवैचित्र्येणेत्यत आह ॥ न चेति ॥ ननु सहकारिवैचित्र्यानुप्रवेशं  
विनैव तथोत्पन्नक्षणस्वरूपमुपादाय कार्यवैचित्र्यमुपपत्स्यत इत्यत  
आह ॥ न त्विति ॥ तदनपेक्षः सहकार्यनपेक्षः । तथा विचित्रकार्या-  
ऽर्जकः । बौद्धमते सहोत्पन्नविचित्रसहकारिसहितस्यैव विचित्रकार्य-  
जनकत्वादित्यर्थः । तदेवं विलक्षणसामग्री विचित्रकार्यजनिकेति प्र-  
साधितम् ॥

सम्प्रति दृष्टकारणमेलकात्मिकैव सा तथा, तदधिष्ठानं चास्म-  
दादिभिरेव शक्यमिति पुनरपि सिद्धसाधनमित्याक्षिपति—

अस्तु दृष्टमेव सहकारिचक्रं किमपूर्वकल्पनयेनि-  
चेन्न । विश्ववृत्तितः ॥

विफला विश्ववृत्तिर्नो न दुःखैकफलाऽपि वा ॥

दृष्टलाभफला नापि विप्रलम्भोऽपि नेदृशः ॥ ८ ॥

यदि हि पूर्वपूर्वभूतपरिणतिपरम्परामात्रमेवोत्त-  
रोत्तरनिबन्धनं, न परलोकार्थी कश्चिदिष्टापूर्तयोः  
प्रवर्त्तत । न हि निष्फले दुःखैकफले वा कश्चिदेको-  
ऽपि प्रेक्षापूर्वकारी घटते, प्रागेव जगत् । लाभपूजा-  
ख्यात्यर्थमिति चेद्, लाभादय एव किन्निबन्धनाः ? ।  
न हीर्यं प्रवृत्तिः स्वरूपत एव तद्धेतुः । यतो चाऽनेन  
लब्धव्यं, यो वै न पूजयिष्यति । स किमर्थम् । ख्यात्य-  
ऽर्थमनुरागार्थश्च । जनो दातरि मानयितरि च रज्यते ।  
जनानुरागप्रभवा हि सम्पद इति चेद्, न । नीतिनर्म-  
साचिवेष्वेव तदर्थं दानादिव्यवस्थापनात् । त्रैविद्य-  
तपस्विनो धूर्त्तबका एवेति चेन्न । तेषां दृष्टसम्पदं प्रत्य-  
नुपयोगात् । सुखार्थं तथा करोतीति चेन्न । नास्तिकैरपि

तथा करणप्रसङ्गात् । सम्भोगवत् । लोकव्यवहार-  
सिद्धत्वादफलमपि क्रियते वेदव्यवहारसिद्धत्वात् ।  
संध्योपासनवदितिचेद्, गुरुमतमेतन्न तु गुरोर्मतम् ।  
ततो नेदमनवसर एव वक्तुमुचितम् । वृद्धैर्विप्रलब्ध-  
त्वाद् बालानामितिचेन्न । वृद्धानामपि प्रवृत्तेः । न च  
विप्रलम्भकाः स्वात्मानमपि विप्रलभन्ते । तेऽपि वृद्ध-  
तरैरित्येवमनादिरितिचेत् । न तर्हि विप्रलिप्सुः क-  
श्चिदत्र, यतः प्रतारणशङ्का स्यात् । इदम्प्रथम एव  
कश्चिदनुष्ठायापि धूर्तः पराननुष्ठापयतीतिचेत् । कि-  
मसौ सर्वलोकोत्तर एव, यः सर्वस्वदक्षिणया सर्व-  
बन्धुपरित्यागेन सर्वसुखविमुखो ब्रह्मचर्येण तपसा  
श्रद्धया वा केवलपरवश्रनकुतूहली यावज्जीवमात्मान-  
मधसादयति । कथञ्चैनमेकं प्रेक्षाकारिणोऽप्यनुविद-  
धुः । केन वा चिह्नेनायमीदृशस्त्वया लोकोत्तरप्रज्ञेन  
प्रतारक इति निर्णीतः ? । न ह्येतावतो दुःस्वराशोः  
प्रतारणसुखं गरीयः । यतः पाग्वण्डाभिमतेष्वप्येवं  
दृश्यते इतिचेद्, न । हेतुदर्शनादर्शनाभ्यां विशेषात् ।  
अनादौ चैवम्भूतेऽनुष्ठाने प्रतायमाने प्रकारान्तरमा-  
श्रित्यापि बहुवित्तव्ययायासोपदेशमात्रेण प्रतारणा  
स्याद्, न त्वनुष्ठानागोचरेण कर्मणा । अन्यथा प्रमाण-  
विरोधमन्तरेण पाखण्डित्वप्रसिद्धिरपि न स्यात् ॥

अस्त्विति ॥ विश्ववृत्तिः विश्वेषां लोकानां वृत्तेः प्रवृत्तेरदृष्टं  
सिद्ध्यतीत्यर्थः । तदेव प्रपञ्चयति ॥ विफलेति ॥ भूतचैतन्ये भूता-  
नामेव परिणतिभेदाद्व्यसनात् एवात्तरकार्यमिति न परलोकसिद्धिरि-  
त्यत्र दोषमाह ॥ यदि हीति ॥

दृष्टं यागादि, पूर्त्तं तडागादि ॥ न हीति ॥ बलवदनिष्ठाननुबन्धीष्ट-

साधनताज्ञानजन्यत्वात् प्रवृत्तेरिति भावः ॥ प्रागेवेति ॥ निपात-  
समुदायोऽतिशयार्थः ॥ लामेति ॥ तथाच दृष्टेष्टसाधनताज्ञानादेव  
तत्र प्रवृत्तिर्न पारलौकिकेष्टसाधनताज्ञानादिति भावः ॥ न हीति ॥  
चिरातीतायामेव यागादिक्रियायां लाभानुत्पादादिति भावः । यद्वा,  
स्वरूपतो लामादिहेतुत्वे, नास्तिकैरपि तत्करणप्रसङ्गादिति भावः ॥  
यतो वेति ॥ लाभानुद्दिश्य यागादौ प्रवर्त्तमानाय परेण धनदानमदृ-  
ष्टार्थमेवेति तत्सिद्धिरित्यर्थः ॥ ख्यात्यर्थमिति ॥ दृष्टार्थमेव तद्दानमि-  
ति नादृष्टमुद्देश्यमिति भावः ॥ नीतिनर्मेति ॥ राजादिभिः प्रयोजनमु-  
द्दिश्यैव दानाद्वनस्थतपस्विभ्यः प्रयोजनाननुसन्धानेन दानाभावा-  
दित्यर्थः ॥ त्रैविद्येति ॥ त्रिवेदीविदोऽपि तपस्विनः परप्रतारणार्थं  
तपसि प्रवर्तन्त इत्यर्थः ॥ तेषामिति ॥ दृष्टप्रयोजनमुद्दिश्यैव परप्रतार-  
णात् तेषाञ्च दृष्टे निस्पृहत्वात् तदसम्भवः । प्रच्छन्नमपि परोपनीत-  
धननिःस्पृहैस्तपःकरणादित्यर्थः ॥ वेदेति ॥ सन्ध्योपासनमकरणे  
निन्दोपदेशात् प्रायश्चित्तोपदेशाच्च नित्यम् । नित्ये च यदि फला-  
ऽर्थिनः प्रवृत्तिः स्यात् तदा यागवन्नित्यतामङ्गप्रसङ्ग इत्यफलैव तत्र  
प्रवृत्तिः । कार्यताज्ञानं हि तत्र प्रवर्तकम् । तच्च लोके पाकादाविष्ट-  
साधनताज्ञानात् कार्यताऽनुमित्या निर्वहति । वैदिकं च नित्ये कार्य-  
ताज्ञानं वेदार्थानमिति किमिष्टसाधनताज्ञानेन । न च नित्यापूर्वमेव  
फलं, तथापि नित्यतामङ्गात् । काम्यस्थले धर्मिग्राहकमानात् काम्य-  
साधनत्वेनैव सिद्धेर्गौणप्रयोजनतया स्वतःप्रयोजनत्वाभावाच्च । लोके  
प्रवृत्ताविष्टज्ञानान्वयव्यतिरेकाविष्टसाधनताज्ञानजननद्वारा कार्यता-  
ज्ञान एवोपक्षीणायिति फलज्ञानं न प्रवृत्तिहेतुः । न चान्यत्राऽपि  
निष्फले प्रवृत्तिप्रसङ्गः । वेदस्येष्टसाधनत्वस्य वा लिङ्गस्य कार्यज्ञान-  
हेतोरभावादिति जरन्मीमांसकमतं दृष्टान्त इत्यर्थः । अत्र सोपहास-  
माह ॥ गुरुमतमिति ॥ गुरोः प्रभाकरगुरोः, गुरु महद्वा मतमेतद्,  
न त्वस्मद्गुरोर्ममतमित्यर्थः । निष्फले प्रेक्षावतां प्रवृत्तेरनुत्पादनिय-  
मात् । प्रयोजनज्ञानस्य प्रवृत्तिहेतुत्वेन निष्फले कार्यत्वस्यायोग्यतया  
वेदेन बोधयितुमशक्यत्वात् प्रवर्त्तकस्य कार्यत्वज्ञानस्यासम्भवात् ।  
अत एव नेष्टज्ञानं कार्यताज्ञान एवोपक्षीणम् । अनन्यथासिद्धत्वादिति  
भावः ॥ वृद्धेर्गिति ॥ तथाच निष्फल एवान्यैः प्रतारणादाकुमारं  
प्रवृत्तिरिति न तत्र प्रयोजनगवेषणमिति भावः । विप्रलिप्सुरन्यथा-

ज्ञातमर्थमन्यथा बोधयति, भ्रान्तो वा ? । आद्ये, वृद्धानामिति ॥  
अन्त्ये, कथं चैनमिति ॥ प्रत्युतानादिप्रवृत्तितया दृष्टफलनिरपेक्षतया  
चादृष्टफलत्वमेवानुमेयमिति भावः ॥ यत इति ॥ एवं पाखण्डप्रवृत्ति-  
रपि दृष्टफलनिरपेक्षा परलोकसाधनं स्यात् । अन्यथाऽयं परिशेष-  
स्तत्रैव व्यभिचरेदित्यर्थः ॥ हेत्विति ॥ हेतुदर्शनेन कर्मलाघवादिना  
तादृशी तत्प्रवृत्तिरन्यथासिद्धा । अत्र तु ब्रह्मचर्यादिदुःखमयकर्म-  
प्रधानतया न तत्सम्भव इत्यादेर्द्वितीयस्तवके वक्ष्यमाणत्वादित्यर्थः ।  
नन्विष्टापूर्तादीनां हेतुदर्शनशून्यत्वेऽपीदम्प्रथम एव प्रतारकस्तद्-  
बोधकागमस्य प्रामाण्यं भ्रमेण ग्राहयित्वा प्रेक्षावतः प्रवर्त्तयेदित्यत  
आह ॥ अनादाविति ॥ एवम्भूतेऽनादौ अविगीते परलोकसाधने ॥  
प्रकारान्तरं = सादित्वं विगीतत्वञ्च । यदि वैदिकव्यवहारातिरिक्तो-  
ऽनादिर्बिगीतश्च व्यवहारः प्रामाणिकः स्यात्, तदाऽयमाधुनिको  
वैदिकव्यवहारः परप्रतारणपर इति व्यवतिष्ठेत् । यथाऽनादिसिद्धः  
पिपासोपशमनं तोयपानमिति व्यवहारः । अन्नभक्षणं पिपासोपशमन-  
मित्याधुनिक उपदेशः परप्रतारणपर इति निश्चीयते । न त्वेवमित्या-  
ह ॥ न त्विति ॥ तस्मादयमेव व्यवहारः प्रामाणिको, न परप्रतारण-  
पर इत्यभ्युपेयमिति भावः । अनभ्युपगमे त्वप्रामाणिकत्वाविशेषात्  
पाखण्डपाखण्डमतभेदो न स्यात् । तथाच प्रमाणेन खण्डिताः  
पाखण्डा इत्यपि न स्यादित्याह ॥ अन्यथेति ॥

अस्तु दानाध्ययनादिरेव विचित्रो हेतुर्जगद्वैचि-  
त्र्यस्येति चेन्न । क्षणिकत्वादपेक्षितस्य कालान्तरभावि-  
त्वात् ॥

चिरध्वस्तं फलायालं न कर्मानिशयं विना ॥

सम्भागो निर्विशेषाणां न भूतैः संस्कृतैरपि ॥९॥

तस्मादस्त्यतिशयः कश्चित् । ईदृशान्येवैतानि  
स्वहेतुषलायातानि, येन नियतभोगसाधनानीति चे-  
त् । तदिदममीषामतीन्द्रियं रूपं सहकारिभेदो वा ? ।  
न तावदैन्द्रियकस्यातीन्द्रियं रूपम् । व्याघातात् ।

द्वितीये त्वपूर्वसिद्धिः । सिद्ध्यतु भूतघर्म एव गुरुत्वा-  
 दिवदतीन्द्रियः । अवश्यं त्वयाऽप्येतदङ्गीकरणीयम् ।  
 कथमन्यथा मन्त्रादिभिः प्रतिबन्धः । तथाहि । कर-  
 तलानलसंयोगाद् यादृशादेव दाहो दृष्टः, तादृशादेव  
 मन्त्रादिप्रतिबन्धे सति दाहो न जायते । असति तु  
 जायते । तत्र न दृष्टवैगुण्यमुपलभामहे । नापि दृष्ट-  
 सादूगुण्ये अदृष्टवैगुण्यं सम्भावनीयम् । तस्यैताव-  
 न्मात्रार्थत्वात् । अन्यथा, कर्मण्यपि विभागः कदा-  
 चिन्न जायेत । न च प्रतिबन्धकाभावविशिष्टा सामग्री  
 कारणम् । अभावस्याकारणत्वात् । तुच्छो ह्यसौ ।  
 प्रतिबन्धकोत्तम्भकप्रयोगकाले च तेन विनापि कार्यो-  
 त्पत्तेः । प्राक्प्रध्वंसादिविकल्पेन चानियतहेतुक-  
 त्वापातात् । अकिञ्चित्करस्य प्रतिबन्धकत्वायोगात् ।  
 किञ्चित्करत्वे चातीन्द्रियशक्तेः स्वीकारात् । मन्त्रा-  
 दिप्रयोगे चेतरेतराभावस्य सत्त्वेऽपि कार्यानुदयात् ।  
 अतोऽतीन्द्रियं किञ्चिदाहानुगुणमनुग्राहकमग्नेरङ्गीय-  
 ते, यस्यापकुर्वतां प्रतिबन्धकत्वमुपपद्यते । यस्मिन्न-  
 ऽविकले कार्यं जायते । यस्यैकजानीयत्वादनियतहेतु-  
 कत्वं निरस्यते इति ॥

आस्त्विति ॥ न तु तज्जन्यमदृष्टमित्येवकारार्थः । तथाचादृष्टा-  
 ऽधिष्ठातृत्वेन ईश्वरानुमानमाश्रयासिद्धमिति भावः ॥ क्षणिकत्वादिति ॥  
 आशुतरविनाशित्वादित्यर्थः ॥ चिरध्वस्तमिति ॥ फलस्य स्वर्गादेः  
 कालान्तरमावितया न तत्राशुविनाशिनः साक्षात्साधनत्वमिति प्र-  
 तीतसाधनत्वानुपपत्त्या तज्जन्यापूर्वकल्पनमित्यर्थः । अतिशयं विना  
 चिरध्वस्तं कर्म न फलायालं समर्थमिति योजना । साक्षात्साधन-  
 त्वाभावेऽपि साधनत्वस्य फलसमयपर्यन्तस्थायित्वापारज्याप्तत्वा-

दिति भावः । ननु चादृष्टसिद्धावपि भूतधर्म एव तदस्त्वित्यत आह ॥ सम्भोगः समीचीनो नियतो भोगो निर्विशेषाणामदृष्टरूपविशेषरहितानामात्मनां न स्यात् । संस्कृतानां भूतानां साधारणत्वादित्यर्थः । अत्र स्वहेतुबलोत्पन्नस्वरूपविशेषवन्ति शरीरादीनि नियताऽऽत्मभोगसाधनानि सन्तिवति शङ्कते ॥ ईदृशानीति ॥ एतद्विकल्पव्याघाताभिमतसिद्धिभ्यां परिहरति ॥ तदिदमिति ॥ रूपं स्वरूपम्, अतीन्द्रियस्वभावत्वमित्यर्थः । सहकारिभेदोऽतीन्द्रियसहकारी । यद्वा, रूपं धर्मो जातिरूपोऽजातिरूपो वा ? । आद्ये, न तावदिति ॥ व्यक्तियोग्यतयैव जातेर्योग्यत्वादित्यर्थः । अन्त्यं शङ्कते ॥ सिद्धात्विति ॥ नैतावताऽप्यात्मधर्मोऽपूर्वसिद्धिः । भूतवृत्त्यतीन्द्रियधर्मोऽप्यपक्षेति भावः ॥ गुरुत्वादिवदित्यादिपदेन मीमांसकाभिमतशक्तिर्गृह्यते । तत्र शक्तावर्थापत्तिं प्रमाणयति ॥ तथाहीति ॥ शक्तौ विप्रतिपत्तिः । कारणानि स्वजन्यानुकूलाद्विष्ठातीन्द्रियभावभूतधर्मवन्ति, न वा ? आत्मन्यदृष्टं तथा प्रसिद्धम् । यद्वा, कारणतावच्छेदकत्वमतीन्द्रियत्वव्याप्यं न वेति सामान्यतः । विशिष्य तु, वह्निर्वाहानुकूलाद्विष्ठातीन्द्रियभावभूतधर्मवान् वा ? करतलानलसंयोगो वा तादृशधर्मसमवायी न वा ? । आत्मा तथा प्रसिद्धः । अनुकूलत्वञ्च कार्याभावव्याप्याभावप्रतियोगित्वं कारणतदवच्छेदकोभयसाधारणम् इति नापसिद्धान्ताप्रसिद्धी । अर्थापत्तौ दृष्टादृष्टान्यतरवैगुण्येनान्यथोपपत्तिं निराकरोति ॥ तत्रेति ॥ दाहकोष्णस्पर्शस्य पूर्ववत् सत्त्वादित्यर्थः । न च मन्त्रादिना स एव नाश्यते । पुरुषान्तरेणौष्ण्यानुभवादिति भावः ॥ तस्येति ॥ अदृष्टस्य दृष्टसाकल्यमात्रार्थत्वादित्यर्थः ॥

ननु परमाणुकर्मणि, अध्ययनतुल्यत्वेऽप्येकत्र फलाभावे, बन्ध्यासम्प्रयोगे चादृष्टविलम्बो दृष्टोपसंहारे सत्यपि । मैत्रम् । अदृष्टविलम्बो हि न तावन्नाशानुत्पादौ । मण्याद्यपसारणानुपदं दाहाभावापत्तेः । अदृष्टोत्पादकस्य तत्राभावात् । अदृष्टजनकशौचाचमनादेः साधारणस्याप्यत्रान्वयापत्तेः । अशुचरेच च तदुत्पादे शौचे सति तदभावापत्तेः । अदृष्टात्यन्ताभावस्य च तत्राभावात् । कदाचिद्दाहात् । दाहादिकार्यविशेषे यावद्दृष्टसमवधानेऽवश्यमदृष्टसद्भावात्तदभिप्रेत्य एतदुक्तमित्यन्ये ॥

ननु मण्यादिना दाहप्रतिपक्षस्यादृष्टभेदस्योत्पादनादाहस्याभावः स्या-

त् । न चान्यन्तरेणापि तस्य दाहाभावापत्तिः । प्रतिनियतान्निसाध्य-  
दाहप्रतिपक्षस्यैवाहदृष्ट्यानेन जननात् । औषधिलिप्तकाष्ठादिषु लेप-  
कारिपुरुषनिष्ठस्य तस्योत्पादनात् । अदृष्टविशेषार्जितप्रतिपक्षसम्ब-  
धानस्य वा प्रतिबन्धकत्वम् । स च दाहाभावकल्प्यः । मैवम् ।  
तस्योत्तेजकाभावविशिष्टमण्यजन्यत्वे नियमेनादाहार्थिनस्तत्राप्रवृत्त्या-  
पत्तेः । तज्जन्यत्वे तु प्रथमोपस्थितोपजीव्यत्वेन तदुत्पादकस्यैव  
हेतुत्वौचित्यात् । प्रतिबन्धकाभावहेतुत्वस्य तथाप्यभ्युपगमात् ॥

अन्यथेति ॥ अविनश्यदवस्थकर्मण्यपीत्यर्थः । अतो यदभावात्  
कार्याभावस्तद्वद्दाहादवभ्युपेयम् । तेन विना तदभावाधीनदाहाद्य-  
ऽभावानुपपत्त्याऽर्थापत्तेः शक्तिसिद्धिरिति भावः । ननु यत्किञ्चिदाह-  
प्रयोजकाभावस्तत्र सिद्ध्यति, न तूक्तरूपः । यद्भावे दाहाभावस्तदभाव  
एव प्रयोजकोऽस्तु । अन्वयाद्यनुविधानादुभयसिद्धत्वाच्चेत्यत आह ॥  
न चेति ॥ तुच्छो हीति ॥ तुच्छत्वं विधिरूपरहितत्वम् । अत्र कारण-  
त्वं विधित्वव्याप्यमित्याशयात् । न त्वलीकत्वम् । मीमांसकैस्तथा-  
ऽनङ्गीकारात् । एतच्चाग्रे स्फुटम् । व्यतिरेकव्यभिचारमाह ॥ प्रति-  
बन्धकेति ॥ एकप्रतिबन्धकसत्त्वे तदन्यप्रतिबन्धकाभावे कार्यानु-  
व्यादन्वयव्यभिचारोऽपीति भावः । सामान्यतो व्यतिरेकव्यभिचार-  
मुक्त्वा विशिष्य तमाह—

प्रागिति ॥ परस्परव्यभिचारेण प्रतिबन्धकाभावहेतुत्वस्य ग्रहीतु-  
मशक्यत्वाद् न तेनान्यथोपपत्तिरित्यर्थः । तावतामुपसंग्राहकश्चैक  
उपाधिर्नास्तीत्यभिमानः । अत्र प्रागभावेति वक्तव्ये प्रध्वंसपदगम्या-  
भावविशेषणतया प्रागभावस्य प्राप्तेः प्रागित्येतावन्मात्रमुक्तम् । प्रति-  
बन्धकत्वान्यथानुपपत्तिरूपामप्यर्थापत्तिमाह ॥ अकिञ्चिदिति ॥ प्रति-  
बन्धजननं विना प्रतिबन्धकत्वानुपपत्तेरित्यर्थः । अथ शक्तिनाशरूप-  
प्रतिबन्धजनकत्वात्तत्त्वं तत्राह ॥ किञ्चित्करत्वं इति ॥ प्रतिबन्धका-  
भावमात्रकारणत्वे दूषणान्तरमाह ॥ मन्त्रादीति ॥ यदि प्रागभावा-  
दिष्वनुगमकमभावत्वमेव, तदाऽन्योन्याभावेऽपि तदस्तीति प्रति-  
बन्धकसत्त्वेऽपि तदन्योन्याभावमादाय कार्योत्पत्तिप्रसङ्गः । संसर्गा-  
भावत्वञ्च तदव्यावृत्तं निर्वक्तुमशक्यमित्यर्थः । सिद्धमर्थमुपसंहर-  
ति ॥ अतीन्द्रियमिति ॥

ननु अनुगुणत्वं कार्याभावव्याप्याभावप्रतियोगित्वं सहकारिणोऽप्य-

स्तीति शक्तेः सहाकारित्वाभ्युपगमेऽपसिद्धान्तः । शक्तिमत्कारणं न शक्तिरिति स्वीकारादिति विशिनष्टि ॥ अनुग्राहकमिति ॥ कारण-  
तावच्छेदकमित्यर्थः ॥ यस्यापकुर्वतामिति ॥ कर्मणः कारकस्यैव  
सम्बन्धमात्रविवक्षया षष्ठी । यस्येत्यनन्तरं स्वरूपमिति शेष इत्य-  
न्ये । तथाच कारणतावच्छेदकशक्तेः प्रतिबन्धकेन नाशात् सति  
प्रतिबन्धके कार्याभाव उपपद्यते । नित्यानित्यघटितसामग्र्यां नित्य-  
कारणशक्तेरनुत्पन्नभावत्वेनानाशेऽप्यनित्यकारणशक्तिनाशात् कार्या-  
ऽभावः । नचैवं पुरुषान्तरस्यापि ततोऽग्नेर्दाहानुत्पत्तिः । प्रतिनियत-  
करतलानलसंयोगगतदाहानुकूलशक्तेर्नाशादिति भावः । शक्तेः प्रदेशा-  
ऽन्तरेऽप्युपयोगमाह ॥ यस्येति ॥ तृणादीनां व्यभिचारात्कारणत्व-  
मनुपपद्यमानमनुगतसामर्थ्यमतीन्द्रियं कल्पयतीत्यर्थः ॥

अत्रोच्यते ॥

भावो यथा तथाऽभावः कारणं कार्यवन्मनः ॥

प्रतिबन्धो विसामग्री तद्धेतुः प्रतिबन्धकः ॥ १० ॥

न ह्यभावस्याकारणत्वे प्रमाणमस्ति । न हि विधि-  
रूपेणासौ तुच्छ इति स्वरूपेणापि तथा, निषेधरूपा-  
ऽभावे विधेरपि तुच्छत्वप्रसङ्गात् । कारणत्वस्य भाव-  
त्वेन व्याप्तत्वात्तन्निवृत्तौ तदपि निवर्त्तने इति चेन्न ।  
परिवर्त्तप्रसङ्गात् । अन्वयव्यतिरेकानुविधानस्य च  
कारणत्वनिश्चयहेतोर्भाववदभावेऽपि तुल्यत्वात् ।  
अभावस्यावर्जनीयतया सन्निधिर्न तु हेतुत्वेनेति चेत्,  
तुल्यम् । प्रतियोगिनमुत्सारयतस्तस्यान्यप्रयुक्तः स-  
न्निधिरिति चेत्, तुल्यम् । भावस्याभावोत्सारणं स्व-  
रूपमेवेति चेदभावस्यापि भावोत्सारणं स्वरूपान्ना-  
ऽतिरिच्यते । तस्माद्यथा भावस्यैव भावो जनक इति  
नियमोऽनुपपन्नः, तथा भाव एव जनक इत्यपि । को  
ह्यनयोर्विशेषः । प्रतिबन्धकोत्तम्भकप्रयागकाले तु



व्यभिचारस्तदा स्यात्, यदि यादृशो सति कार्यानुदय-  
स्तादृश एव सत्युत्पादः स्यात् । न त्वेवं तदाऽपि प्र-  
तिपक्षस्याभावात् । असत्प्रतिपक्षो हि प्रतिबन्धका-  
भिमनो मन्त्रः प्रतिपक्षः । स च तादृशो नास्त्येव ।  
यस्त्वस्ति, नासौ प्रतिपक्षः । तथापि विशेष्ये सत्येव  
विशेषणमात्राभावस्तत्र स चोत्तम्भकमन्त्र एवेत्य-  
न्यैव सामग्रीति चेत् । न । विशिष्टस्याप्यभावात् । न  
हि दण्डिनि सत्यऽदण्डानामन्येषां नाभावः, किन्तु  
दण्डाभावस्यैव केवलस्येति युक्तम् । यथा हि केवल-  
दण्डसद्भावे उभयसद्भावे द्रव्याभावे वा केवलपुरुषा-  
ऽभावः सर्वत्राविशिष्टः, तथा केवलोत्तम्भकमद्भावे  
प्रतिबन्धकोत्तम्भकमद्भावे द्रव्याभावे वा केवलप्रति-  
बन्धकाभावोऽविशिष्ट इत्यवधार्यताम् । अथैवम्भूत-  
सामग्रीत्रयमेव किं नेष्यते ? कार्यस्य तद्व्यभिचारात् ।  
जातिभेदकल्पनायाश्च प्रमाणाभावात् । यथोक्तेनैवो-  
पपत्तेः । भावे वा काममस्मावस्तु, का नो हानिः । प्राक्  
प्रध्वंसाविकल्पोऽपि नानियतहेतुकत्वापादकः, यस्मिन्  
सति कार्यं न जायते तस्मिन्नसत्येव जायते इत्यत्र  
संसर्गाभावमात्रस्यैव प्रयोजकत्वात् ॥

भाषो यथेति ॥ यथा येन प्रकारेणान्वयाद्यनुविधानेन कारणत्व-  
ग्राहकेन भावः कारणं मतः, तेनैवाभावोऽपि कारणम् । तथात्वेऽपि  
भावत्वव्याप्तं कारणत्वमिति यदि ब्रूयात्तत्राह ॥ कार्यवदिति ॥ तर्ह्यभावो  
नियतोत्तरवर्तित्वेन कार्योऽपि न स्यात् । भावत्वव्याप्यत्वात् कार्यत्व-  
स्य । अथ वैपरीत्यस्यापि सुवचत्वात् तथा, एवमभावः कारणमपि  
तत्त्वस्य भावत्वव्याप्यत्वे मानाभावादित्यर्थः । द्वितीयामर्थोपपत्तिं दूष-  
यति ॥ प्रतिबन्ध इति ॥ सामान्यन्तर्गतमन्त्राद्यभावविनिगमक एव

प्रतियोगिरूपः प्रतिबन्धः । तत्कारणञ्च प्रतिबन्धकः पुरुषो, न तु मण्यादिः । स च किञ्चित्कर एवेत्युभयसिद्धमित्यन्यथोपपत्तिरित्यर्थः । ननु तुच्छत्वमेव तत्र मानमुक्तमित्यत आह ॥ न हीति ॥ तुच्छत्वं हि भावनिषेधरूपत्वमुक्तम् । तच्चाप्रयोजकम् । अन्वयादिरहितत्वस्योपाधित्वात् । न चान्यनिषेधरूपत्वेनैवाकारणत्वं, भावस्याप्यभावनिषेधरूपत्वेनाकारणत्वापातात् । अथाकारणत्वे तन्त्रमस्वरूपत्वम् । भावश्च स्वरूपमेवेति मतं, तर्ह्यभावेऽपि तुल्यमित्यर्थः ॥ परिवर्त्तन्ति ॥ कारणत्वमभावत्वव्याप्यमिति भावः । कारणं न स्यादित्यर्थः । नियतपूर्ववर्त्तित्वमात्रं कारणत्वं, तच्चाभावेऽप्यस्तीति भावः । कारणत्वग्राहकमप्युभयसाधारणमित्याह ॥ अन्वयेति ॥ न च सत्ताविशिष्टस्य कारणत्वं, जात्यादेरप्यतत्त्वापातादित्यर्थः ॥

अभावस्येति ॥ अन्वयाद्यनुविधाने तुल्येऽप्यभावसन्निधिराकाशस्येवाऽन्यथासिद्ध इत्यर्थः ॥ तुल्यमिति ॥ अभावस्यैव कारणत्वे भावसन्निधिस्तथेत्येव किञ्च स्यादित्यर्थः ॥ प्रतियोगिनमिति ॥ विध्युत्सारणप्रयुक्तसन्निधिरभावस्येन्यन्यथासिद्ध इत्यर्थः ॥ तुल्यमिति ॥ भावस्याप्यभावोत्सारणप्रयुक्तः सोऽप्यन्यथामिद्धः स्यादित्यर्थः ॥ अभावस्यापीति ॥ भावाभावयोः स्वरूपमेव मिथोविरोधो, न तूत्सारणमन्यदित्युभयसमानमित्यर्थः । वस्तुतस्तु कुड्यसंयोगाभावस्य गतौ, अनुपलब्धेश्चाभावज्ञाने, विहिताकरणस्य प्रत्यवाये, निर्दोषत्वस्य वेदप्रामाण्यज्ञाने जनकत्वस्य मीमांसकैरपि स्वीकारादभावस्य कारणत्वानभ्युपगमेऽपसिद्धान्त इति रहस्यम् ॥ अनुपपन्न इति ॥ प्रमाणाभावादिति शेषः ॥ प्रतिबन्धकेति ॥ तत्रापि प्रतिबन्धकस्याऽभावो, न तु तत्सद्भाव इति, न व्यतिरेकव्यभिचार इत्यर्थः । ननु प्रतिबन्धकोत्तम्भकसत्त्वे कथं प्रतिबन्धकस्याभाव इत्यत आह ॥ असत्प्रतिपक्षो हीति ॥ उत्तम्भकाभावविशिष्टो यः प्रतिबन्धकस्तस्याभावः कारणम् । स चोभयसद्भावेऽप्यस्तीत्यर्थः ॥ प्रतिबन्धकाभिमत इति ॥ प्रतिबन्ध एव प्रतिबन्धकः । स्वार्थे कः । तत्त्वेनाभिमत इत्यर्थोऽतो न विरोधः ॥ यस्त्विति ॥ कार्याभावोन्नेयं प्रतिपक्षत्वं कार्यसत्त्वे नास्तीत्यर्थः ॥ तथापीति ॥

यत्रोत्तम्भकाभावे सति प्रतिबन्धकस्याभावस्तत्र विशेष्यप्रतिबन्धकस्यैवाभावः कारणम् । यत्र तु प्रतिबन्धकसद्भावे सत्युत्तम्भकसद्भा-

वात् कार्यं, तत्रोत्तम्भकाभावस्य विशेषणस्याभाव एव कारणमिति सामग्रीभेद इत्यर्थः ॥ विशिष्टस्यापीति ॥ विशेषणाद्यभावे सर्वत्र विशिष्टाभावोऽप्यस्तीति स एवानुगतः कारणमित्यर्थः । तदेवोदाहरणेनोपपादयति ॥ न हीति ॥ दण्डिनि सत्यदण्डानां दण्डाभाववतामन्येषाम्नाभावः, किन्तु दण्डाभावस्यैवेति न, किन्त्वभावोऽस्त्येवाभ्येषामपीति लोकसिद्धमित्यर्थः । तदेव स्पष्टयति ॥ यथा हीति ॥ पुरुषे दण्डाभाववैशिष्ट्यं कैवल्यम् । प्रतिबन्धके तूत्तम्भकाभाववैशिष्ट्यम् । यथा केवलदण्डसद्भावे विशेषणविशेष्योभयाभावादण्डपुरुषसद्भावे विशेषणदण्डाभावविरहादुभयाभावे विशेष्यपुरुषाभावात् कैवल्यविशिष्टपुरुषाभावोऽनुगतोऽबाधितव्यवहारबलात् सर्वप्रतीतिसिद्धः, तथा केवलोत्तम्भकसद्भावे विशेषणविशेष्यद्वयाभावादुत्तम्भकप्रतिबन्धकसद्भावे विशेषणोत्तम्भकाभावविरहादुभयाभावे च विशेष्यप्रतिबन्धकाभावाद् उत्तम्भकाभावविशिष्टप्रतिबन्धकाभावोऽनुगतो विशेषणाद्यभावव्यापको दाहकारणमित्यर्थः ॥

ननु विशिष्टं नार्थान्तरं, येन तदभावोऽनुगतः स्यात् । किन्तु विशेषणविशेष्यसम्बन्धा इति तेषां प्रत्येकाभावस्य कारणत्वे सामग्रीभेदस्तदवस्थः । न च व्यासज्ज्यप्रतियोगिकोऽन्य एवायमभावः, केवलप्रतिबन्धकसत्त्वेऽपि तदभावाद्दाहापत्तेः । एकसत्त्वेऽपि द्वयमिह नास्तीति प्रतीतेः । तस्य समुदायविरोधिनो यावत्समुदायिसत्त्वे एव विरहात् । तादृशाभावानभ्युपगमाच्च । व्यासज्ज्यवृत्तिधर्मसमानाधिकरणप्रत्येकपर्यवसितप्रतियोगिकाभावादेव तज्जन्यप्रतीत्युपपत्तेः ॥

अथ विशिष्टविरोधिन्वमेवानुगतं विशेषणाद्यभावानां कारणतावच्छेदकम् । यत्र विशिष्टं न तत्र तदभाव इति सहानस्थाननियमस्य विरोधस्यानुभवसिद्धत्वादिति चेन्न । स हि परस्पराभावरूपतया, परस्पराभावव्याप्यतया वा, तदाक्षेपकतया वा ? । नायः । विशेषणाद्यभावस्य प्रत्येकं विशिष्टाभावतया तत्प्रत्येकाभावाभावस्य विशेषणादेर्विशिष्टत्वापत्तेः । तदभावाभावस्य तत्त्वात् । न चोभयाभावाभाव एवोभयं विशिष्टम् । तथा सत्यऽभावद्वयस्य विशिष्टाभावत्वे प्रत्येकाभावाद्विशिष्टाभावव्यवहारनापत्तेः । नान्त्यौ । विशेषणाद्यभावस्य विशिष्टाभावत्वे तदव्याप्यत्वात्, तदनाक्षेपकत्वाच्च । अभेदे तयोरभावात् ॥

अथ विशिष्टानतिरेकेऽपि प्रतियोगिभेदादिव प्रतियोगितावच्छेदक-  
विशेषणभेदादप्यभावो भिद्यते । यथा वायौ पृथिव्यादित्रयप्रत्येक-  
रूपाभावे निश्चितेऽपि रूपत्वावच्छिन्नस्य तस्याभावानिश्चयाद्वायौ  
रूपं न वेति संशयः । एवमुत्तम्भकाभाववत्त्वेन मण्यादीनामभावः  
प्रतिबन्धकसत्त्वेऽप्युत्तम्भकाभावविरहादस्त्येवेति स एवानुगतो हेतुः  
स्यादिति चेत् । न । एवं क्षणरूपातीतविशेषणावच्छिन्नरूपत्वेन  
प्रतिक्षणं घटादिनाशे क्षणभङ्गापत्तेः प्रत्याभिज्ञानानुपपत्तेश्च । दण्डि-  
त्वावस्थायां केवलोऽयमासीत् पुरुष इत्यादौ विशेष्यवति, सविशे-  
षणे हीति न्यायेन कैवल्याद्यभावस्यैव प्रतीतेः । अत एव विशेषणा-  
वच्छिन्नप्रतियोगिको विशेष्याभाव एव विशिष्टाभावः प्रत्येकाभावानु-  
गतो हेतुरित्यपास्तम् ॥

अत्रास्मत्पितृचरणाः— विशेषणविशेष्ययोःसम्बन्धाद्विशिष्टव्यव-  
हार इति तयोः सम्बन्धाभावाद्विशिष्टाभावव्यवहारः । यत्तु यद्यव-  
हारस्तदभावात्तदभावव्यवहारस्योचितत्वात् । अत एव यत्र यस्य  
सम्बन्धः स एव तत्र तस्य वैशिष्ट्यमिति नाननुगमः । तदिह प्रति-  
बन्धकोत्तम्भकाभावयोः सम्बन्धाभावः प्रत्येकाभावव्यापकोऽनुगतो  
दाहादिहेतुः । सर्वत्र प्रतिबन्धकोत्तम्भकाभावयोः सम्बन्धो नास्तीति  
प्रतीतेः । न चैवं प्रतिबन्धकोत्तम्भकाभावौ यत्र तत्रापि दाहापत्तिः ।  
अभावाधिकरणयोरतिरिक्तसम्बन्धाभावादिति वाच्यम् । तदभावे-  
ऽपि स्वरूपसम्बन्धस्य भावात् । अथ तदुभयस्वरूपाभावस्य हेतुत्वे  
तदुभयाभावोत्तम्भकसत्त्वं एव दाहः स्यात् । प्रतिबन्धकाभावोत्ते-  
जकयोरेव तदुभयाभावरूपत्वादिति चेन्न । सम्बन्धान्तरं विना  
विशिष्टप्रत्ययजननयोग्यत्वस्य स्वरूपसम्बन्धत्वात् तदभावस्य च  
प्रतिबन्धकाभावे प्रतिबन्धकोत्तम्भकसद्भावे तदुभयाभावे वाऽवि-  
शिष्टत्वात् ॥

ननु उत्तम्भकप्रयोगे मणेरभावो न प्रागभावप्रध्वंसात्मा । तयोः  
प्रतियोग्यसमानकालत्वात् । न चोत्तम्भकाभावप्रध्वंसप्रयुक्तेनोत्त-  
म्भकाभाववत्त्वेन मणेरध्वंस एवेति वाच्यम् । क्षणभङ्गापत्तेरुक्तत्वात् ।  
ध्वंसस्यानन्तत्वेनोत्तम्भकापनयेऽपि दाहप्रसङ्गाच्च । नाप्यत्यन्ता-  
भावः । कादाचित्कत्वात् । न च विशेषणाद्यभावप्रत्यासत्तिकादा-  
चित्कत्वात् कादाचित्कप्रतीतिकार्यानुदयाविति वाच्यम् । प्रत्यास-

सित्वावच्छेदकानुगतधर्माभावात् । विशिष्टविरोधित्वस्य च निर-  
स्तत्वात् । मण्यादेः स्वावयववृत्तितया करादौ तदत्यन्ताभावस्य  
सदातनत्वात् । मणिसमवधानेऽपि दाहापत्तेश्च । भैवम् । क्लृप्तसंस-  
र्गाभावत्रयवैधर्म्येऽप्यबाधितप्रतीतेस्तुरीयस्यैव तस्य सिद्धेः । क्लृप्त-  
विशेषबाधतः सामान्यबाधे क्लृप्तानादिसंसर्गाभाववैधर्म्याद् ध्वंस-  
स्याप्यसिद्ध्यापत्तेः । अबाधितसामान्यबुद्धेर्विशेषान्तरमादाय पर्यव-  
सानमिति तु तुल्यम् । यद्वा । इह भूतले घटो नास्तीतिवत् संसर्गा-  
ऽवच्छिन्नप्रतियोगिकाभावविशेषस्य सति प्रतिबन्धके तत्राभावः । स  
च समवायावच्छेदेन संसर्गितयाऽत्यन्ताभाव एव । तादृशश्च मण्या-  
द्यभावो घटाभाव इव भूतले करेऽपि वर्तते । नचैवं प्रागभावप्रध्वंस-  
योरप्यसिद्धिरत्यन्ताभावेनैव कालभेदात् कपाले घटो नास्तीति त-  
ज्जन्यबुद्ध्युपपत्तेरिति वाच्यम् । अत्यन्ताभावस्य घटसत्त्वकालेऽपि  
सत्त्वात्ताऽपि घटो भविष्यतीति घटसत्त्वविरोधिबुद्ध्यापत्तेः, प्रति-  
योगिसत्त्वविरोध्यभावस्वीकारात् । न च मणिसंयुक्तकरेऽपि तत्सं-  
योगात्यन्ताभावोऽस्त्येव तस्याव्याप्यवृत्तित्वादिति तत्रापि दाहाप-  
त्तिः । समानाधिकरणप्रतियोगिसत्त्वविरोधिनस्तस्य हेतुत्वान् । प्रहरं  
मा दहेत्यत्र सावधिमन्त्रपाठे तु मन्त्रनाशेऽप्युद्देश्यत्वज्ञानाहितसं-  
स्कारविषयकालस्य प्रतिबन्धकत्वमिति ॥ अथेति ॥ विशेषणाद्यभाव-  
त्रयघटितं सामग्रीत्रयमेव दाहहेतुरस्तु, किमनुगतं विशिष्टाभावेने-  
त्यर्थः ॥ कार्यस्येति ॥ अन्योन्यव्यभिचारेणान्वयव्यतिरेकयोरशक्य-  
ग्रहत्वादित्यर्थः । ननु तत्तत्कारणप्रयोज्यो दाहे जातिभेद इति न  
व्यभिचार इत्यत आह ॥ जातिभेद इति ॥ दाहे वैजात्यस्य योग्या-  
नुपलब्धिबाधितत्वाद् योग्यव्यक्तौ चायोग्यजात्यभावादित्यर्थः । ननु  
तृणादिजन्याग्निष्विव कारणभेदव्यङ्ग्यो जातिभेदः स्यादित्यत आह ॥  
यथोक्तेनेति ॥ गौरवादिति भावः । तत्सत्त्वेऽपि न सिद्धान्तक्षतिरि-  
त्याह ॥ भावे वेति ॥ विशेषव्यभिचारमपाकरोति ॥ प्रागिति ॥ प्रति-  
बन्धकसंसर्गाभावसत्त्वस्योपाधेरनुगतानतिप्रसक्तस्य सत्त्वादित्यर्थः ॥  
नन्वन्योन्याभावव्यावृत्तस्य संसर्गाभावत्वस्योपाधेरभावात् प्र-  
तिबन्धकसत्त्वेऽपि तदन्योन्याभावात् कार्यं स्यादित्यत आह-

यस्तु संसर्गाभावतादात्म्यनिषेधयोर्विशेषमना-

कलयन् इतरेतराभावेन प्रत्यवतिष्ठते, स प्रतिबोधनीयः । तथाप्यभावेषु जातेरभावात् कथं त्रयाणामुपग्रहः स्यात्, अनुपगृहीतानाञ्च कथं कारणत्वावधारणमिति चेत् । माभूज्जातिः । न हि तदुपगृहीतानामेव व्यवहाराङ्गत्वम् । सर्वत्रोपाधिमद्व्यवहारविलोपप्रसङ्गात् । एतेन प्रतिबन्धके सत्यपि तज्जातीयान्यस्याऽभावसम्भवात् कार्योत्पादप्रसङ्गोऽनुत्पादे वा ततोऽप्यधिकं किञ्चिदपेक्षणीयमस्तीति निरस्तम् । यथा हि तज्जातीये सति कार्यं जायते अर्थादसति न जायते इति स्थिते तद्भावेऽपि तज्जातीयान्तराभावान्न भवितव्यं कार्येणेति, न तथैनदपि । अनुकूलवत् प्रतिकूलेऽपि सति तज्जातीयान्तराभावानामकिञ्चित्करत्वादिति । यत्त्वकिञ्चित्करस्येति । तदप्यसत् । सामग्रीवैकल्यं प्रतिबन्धपदार्थो मुख्यः । स चात्र मन्त्रादिरेव, न त्वमौ प्रतिबन्धकः । ततः किं तस्याकिञ्चित्करत्वेन तत्प्रयोक्तारस्तु प्रतिबन्धारः । ते च किञ्चित्करा एवेति किमसमञ्जसम् ॥

ये तु व्युत्पादयन्ति, कार्यानुत्पाद एव प्रतिबन्ध इति । नैः प्रतिबन्धमकुर्वन्त एव प्रतिबन्धका इत्युक्तं भवति । तथाहि, कार्यस्यानुत्पादः प्रागभावो वा स्यात्, तस्य कालान्तरप्राप्तिर्वा ? न पूर्वः । तस्यानुत्पाद्यत्वात् । न द्वितीयः, कालस्य स्वरूपतोऽभेदात् । तदुपाधेस्तु मन्त्रमन्तरेणापि स्वकारणाधीनत्वात् । प्रागभावच्छेदककालोपाधिस्तदपेक्ष इति चेन्न । मन्त्रात् पूर्वमपि तस्य भावात् ॥

यस्त्विति ॥ प्रतिबोधनीयः प्रतिबन्धा बोधनीय इत्यर्थः । तथाहि  
अन्वयव्यतिरेकाभ्यां व्याप्तिकारणत्वयोर्ग्रहे मीमांसकैरपि संसर्गाभा-  
वस्य कारणत्वाङ्गीकारः । अन्यथा व्यापकसामान्याः सत्त्वेऽपि तद-  
न्योन्याभावाद् व्याप्यकार्याभावापत्तेः । तवापि प्रतिबन्धकाभावेऽपि  
शक्तिरस्तीति प्रतिबन्धकसत्त्वे तदन्योन्याभावमादाय शक्तिसत्त्वप्र-  
सङ्गश्चेति भावः ॥ मा भूदिति ॥ जात्यभावेऽपि संसर्गाभावत्वरूपैको-  
पाधिनैव कारणत्वमित्यर्थः । न च तद् निर्वक्तुमशक्यम् । अधिकरणे  
प्रतियोगिनमारोप्य यत्र निषेधबुद्धिस्तत्र संसर्गाभावो, यत्र तु  
प्रतियोगितावच्छेदकमारोप्य निषेधधीस्तत्र सोऽन्योन्याभाव इत्य-  
ऽस्मद्गुरवः ॥

ननु प्रतिबन्धकाभावो न हेतुः । एकदण्डान्वये घटोत्पत्तिवदेक-  
प्रतिबन्धकसत्त्वेऽपि तदन्योन्याभावात् कार्योत्पत्त्यापत्तेः । न हि  
यावत्कारणत्वावच्छिन्नं तावदन्वये कार्यमित्यत आह ॥ एतेनेति ॥  
अभावकारणत्वाङ्गीकारेण । यथा बीजजातीये सत्यपि बीजान्तगणा-  
मभावादङ्गुणेण न भाव्यमित्युक्तं, तथेदमपीत्यर्थः । प्रतिबन्धकत्वा-  
वच्छिन्नप्रतियोगिकः प्रतिबन्धकसामान्याभावः कारणम् । स च या-  
वद्विशेषाभावनियत इति नैकप्रतिबन्धकसत्त्वे तदन्याभावात् कार्यो-  
त्पत्तिः । यद्वा, प्रतिबन्धकाभावत्वेन न कारणत्वम् । अन्योन्याश्रया-  
त् । कारणीभूताभावप्रतियोगित्वस्य प्रतिबन्धकत्वात् । किन्तु मण्या-  
द्यभावकूटस्य । स च तत्र नास्त्येवेति भावः ॥ मुख्य इति ॥ प्रतिबन्ध-  
पदस्य सामान्यन्तर्गतकारणविगमार्थत्वादित्यर्थः ॥

ये न्विति ॥ तथाच कार्यानुत्पादहेतुतया मन्त्रादिव प्रतिबन्धक  
इत्यस्त्वित्यर्थः ॥ कालस्येति ॥ कालप्रागभावस्वरूपातिरिक्तायास्त-  
त्प्राप्तेरभावात्, स्वरूपस्य च तदजन्यत्वादित्यर्थः । प्रागभावावच्छेद-  
केत्यत्र कर्मधारयः । कालोपाधिमात्रस्य मन्त्राद्यजन्यत्वेऽपीति शेषः ॥

लोके कारणाभावात् कार्याभाव इति हेतुपञ्चमीप्रयोग औपचा-  
रिक इत्याह—

तस्मात्, सामग्रीतत्कार्ययोः पौर्वापर्यनियमा-  
त्तदभावयोरपि पूर्वापरभाव उपचर्यते । वस्तुतस्तु  
तुल्यकालत्वमेवेति नायं पन्थाः । न चेदेवं, शक्ति-

स्वीकारेऽपि कः प्रतीकारः । तथाहि । प्रतिबन्धकेन शक्तिर्वा विनाश्यते, तद्धर्मो वा, धर्मान्तरं वा जन्यते, न जन्यते वा किमपि? इति पक्षाः । तत्राकिञ्चित्करस्य प्रतिबन्धकत्वानुपपत्तेः । विपरीतधर्मान्तरजनने तदभावे सत्येव कार्यमित्यभावस्य कारणत्वस्वीकारः प्रागाभावादिविकल्पावकाशश्च । तद्विनाशे तद्धर्मविनाशे वा पुनरुत्तम्भकेन तज्जननेऽनियतहेतुकत्वं, पूर्वं स्वरूपोत्पादकादिदानीमुत्तम्भकादुत्पत्तेः । न च समानशक्तिकतया तुल्यजातीयत्वान्नैवमिति साम्प्रतम् । विजातीयेषु समानशक्तिनिषेधात् । न च प्रतिबन्धकशक्तिमेवोत्तम्भको विरुणाद्धि, न तु भावशक्तिमुत्पादयति इति साम्प्रतम् । तदनुत्पादप्रसङ्गात् । कालविशेषात्तदुत्पादे तद्वानियतहेतुकत्वमिति ॥

तस्मादिति ॥ मुरागिमिश्रास्तु- न प्रतिबन्धकाभावः कारणं, न वा शक्तिः । किन्तु तत्तत्कालीनदाहविशेषं प्रति तत्तत्कालप्रतिबद्धेतरवहेः कारणत्वमिति प्रतिबन्धकाभावः कारणतावच्छेदको दण्डत्ववत्, न कारणम् । आकाशादौ त्वेकव्यक्तिके क्वचित् प्रतिबन्धेऽप्यन्यत्र शब्दोत्पत्तेरतथात्वेऽपि भेदादेरेव तथान्वेन कारणत्वमित्याहुः ॥ तत्र । दण्डसंयुक्तचक्रत्वेन कारणत्वे सहकार्युच्छेदापत्तेः । अन्वयव्यतिरेकतौल्येनोभयस्यापि हेतुत्वं विनिगमकाभावादित्यस्यापि तुल्यत्वात् । यद्धर्मवस्त्वमवगम्यैव यत्र यदवगमस्तत्र तस्य तदवच्छेदकत्वात् । प्रतिबन्धकाभावमनवगम्यापि बह्वेर्दाहहेतुत्वावगमात् । अन्यथा शक्तिस्वीकारेऽपि त्वदुक्तदोष इत्याह ॥ न चेदेवमिति ॥ तदभावे विपरीतधर्मान्तराभावे ॥ पूर्वमिति ॥ नित्ये नित्यैव सा शक्तिरनित्ये भावहेतुजा \* इति पराभ्युपगमादित्यर्थः ॥ विजातीयेष्विति ॥ शक्त्यनुकूलशक्त्यन्तरपरम्परानुसरणेऽनवस्थानञ्चेति भावः ॥ तदनुत्पादेति ॥ प्रतिबन्धकेन यद्विशक्तिनाशादुत्तेजकेन प्रतिबन्धकशक्तिनाशेऽपि



पुनर्वह्नौ शक्तिर्न स्यात् । पूर्वस्यानाशादन्यस्याश्च हेतोरभावादित्यर्थः ॥

नन्वनुमानमस्तु शक्तौ मानम् । तथाहि । कारणानि स्वजन्यानु-  
कूलाद्विष्टभावभूतातोन्द्रियधर्मवन्ति । कारणत्वात् । आत्मवत् । त-  
आदृष्टं तथा सिद्धम् । नचात्मत्वमुपाधिः । अन्त्यशब्दध्वंसकारण-  
कालाकाशयोः साध्याव्यापकत्वात् । तत्रान्त्यशब्दस्यैव तथात्वादित्य-  
ति सामान्यतः । विशिष्य तु, पिण्डीभूतो वह्निः कार्यानुकूलाद्विष्टा-  
ऽतीन्द्रियधर्मसमवायी । जनकत्वात् । आत्मवत् । नचात्मत्वं नित्यत्वं  
वोपाधिः । स्पर्शैकत्वादिमति द्रव्यणुके साध्याव्यापकत्वात् । करवह्नि-  
संयोगो वा पक्षः । नचात्मत्वं द्रव्यत्वं वोपाधिः । द्रव्यणुकत्व-  
स्पर्शादौ साध्याव्यापकत्वात् । मण्यादिसमवहितो वा वह्निर्दाहजनक-  
दशावृत्तिदाहानुकूलभावभूतधर्मशून्यः । दाहाजनकत्वात् । दाह्या-  
संयुक्ताग्नवत् । अत्रानुकूलत्वं न स्थितिस्थापकेनार्थान्तरवारणाय ।  
तत्र तदभावात् । क्रियाया वेगेनादृष्टवदात्मसंयोगेन वोत्पत्तेः । किन्तु  
तथाभूतो धर्मः सिद्धत्वित्येतदर्थम् । तच्च कारणतदवच्छेदकसाधारणं  
निरुक्तम् । अदृष्टवदात्मसंयोगवारणार्थमद्विष्टेति । न च तज्जनकत्वे  
मानाभावः । कार्यस्यादृष्टजन्यतया व्यधिकरणगुणजन्यत्वात् ।  
तस्य तत्समानाधिकरणगुणजन्यत्वव्याप्तत्वात् । स्पर्शवद्देगवद्द्रव्या-  
भिघातजन्यक्रियायां तथा दर्शनात् । उष्णस्पर्शव्यावर्तनायातीन्द्रिये-  
ति । तत्त्वं च साक्षात्कारनियामकप्रत्यासत्त्यनाश्रयत्वम् । प्रतिबन्धका-  
ऽभावनिवारणाय भावभूतेति ॥

उच्यते ॥ अनुमानानां विपक्षबाधकाभावेनाप्रयोजकत्वम् । उभयसिद्ध-  
प्रतिबन्धकाभावेनैवोपपत्तेः । न च सहचारदर्शनव्यभिचागदर्शनाभ्या-  
मेव व्याप्तिग्रहः । साध्ये शक्त्यतिरिक्तेतिविशेषणात्तेनैव हेतुना त-  
त्सिद्धावेवं तत्तदतिरिक्तेतिविशेषणपरम्परातन्तादृशानन्तधर्मसिद्ध्या-  
पत्तेः । न च घटवत् क्षितिः क्षितिबद्ध इतोऽश्वगनन्त्यवच्छक्त्या-  
नन्त्यम् । कार्यमात्रे नेश्वरत्वेन द्विकर्तृकत्वेन वा कारणता, गौरवा-  
त् । किन्तु कर्तृत्वेनेति तदापादकाभावः । प्रतिकूलतर्कप्रतिघातश्च ।  
शक्तेर्भावहेतुत्वे शक्त्यनुकूलाऽप्यन्या शक्तिरेवं तत्तदनुकूलाऽप्यन्या-  
ऽन्येत्यनवस्थापातात् । भावभूतेति च व्यर्थम् । न च व्यापके न  
व्यर्थविशेषणता । व्याप्यताग्राहक इव व्यापकताग्राहकेऽपि लाघवस्य  
सहकारित्वात् । द्वितीयाद्यनुमानेषु बहिरिन्द्रियाप्रत्यक्षत्वमुपाधिः ।

तुल्ययोगक्षेमत्वेऽपि सन्दिग्धोपाधित्वात् ॥

अस्मत्पितृचरणास्तु, जनकत्वस्य केवलान्वयित्वेन व्यतिरेकाप्र-  
सिद्ध्या नान्वयव्यतिरेकत्वम् । न च शक्तावेव तत्प्रसिद्धिरन्योन्याश्र-  
यात् । नाऽपि पण्डापूर्वपराङ्मसङ्गययोस्तत्प्रसिद्धिः । अप्रत्यक्षयोः  
शब्दैकवेद्ययोस्तयोर्व्याप्तिग्राहकेण प्रत्यक्षेण साध्यहेतुव्यतिरेकस्य  
ग्रहीतुमशक्यत्वादित्याहुः ॥

स्यादेतत् । मा भूत् सहजशक्तिराधेयशक्तिस्तु  
स्यात् । दृश्यते हि प्रोक्षणादिना ब्रीह्यादेरभिसंस्कारः ।  
कथमन्यथा कालान्तरे तादृशानामेव कार्यविशेषोप-  
योगः । न च मन्त्रादीनेव सहकारिणः प्राप्य ते कार्य-  
कारिण इति साम्प्रतम् । तेषु चिरध्वस्तेष्वपि कार्यो-  
त्पादात् । नाऽपि प्रध्वंससहायास्ते तथा । एवं हि  
यागादिप्रध्वंसा एव स्वर्गादीनुत्पादयन्तु, कृतमपूर्व-  
कल्पनया । तेषामनन्तत्वादनन्तफलप्रवाहः प्रसज्यते  
इति चेत्, अपूर्वेऽपि कल्पिते तावानेव फलप्रवाहः  
इति कुतः । अपूर्वस्वाभाव्यादिति चेत्तुल्यमिदमिहा-  
ऽपि । तावताऽपि तत्प्रध्वंसो न विनश्यतीति विशेषः ॥

प्रोक्षणजन्यः कालान्तरकार्यानुकूलोऽतीन्द्रियो धर्मोऽस्तीत्युभय-  
सिद्धम् । स ब्रीहिसमवेतो न वेति नाधेयशक्तौ संशयः । ग्रन्थे प्रथमं  
संस्कारसाधनस्यार्थान्तरतापत्तेः । किन्तु प्रोक्षणं ब्रीहिनिष्ठातीन्द्रिय-  
धर्मजनकं, न वा ? । ब्रीहिरुत्त्वजनके तज्जनकत्वं प्रसिद्धम् । तत्रा-  
धायकं शक्तावाह ॥ दृश्यते हीति ॥ ननु ब्रीहीन् प्रोक्षतीत्येतावन्मात्रं  
श्रूयते, न तु प्रोक्षणस्य संस्काराधायकत्वमपीत्यत आह ॥ कथमिति ॥  
कालान्तरेऽवघातादौ प्रोक्षितस्यैव ब्रीहेर्विनियोगो न स्यादित्यवश्यं  
प्रोक्षणजन्यः संस्कारो ब्रीहिनिष्ठः स्थितोऽभ्युपगन्तव्य इत्यर्थः । नन्व-  
ऽवघातादौ कथं प्रोक्षितस्यैव ब्रीहेरन्वयः । ब्रीहीनवहन्तीत्यस्य ब्रीहि-  
मात्रान्वयेऽप्युपपत्तेः । अथावघाते ब्रीहिविशेषाकाङ्क्षायां प्रोक्षिताना-  
मेवान्वयो व्यक्तिवचनानां सन्निहितविशेषपरत्वमिति न्यायात् । अ-

न्यथा प्रकरणोपस्थितहाने तदन्योपस्थितिकल्पने च गौरवमिति चेत् । तर्ह्येकस्य द्वयं यत्र प्रोक्षणं तत्रावघातो, न तु प्रोक्षणविशिष्टे इति तस्य कारणत्वज्ञानान्न तज्जन्यातिशयकल्पनम् । प्रोक्षिता ब्रीहयोऽवघाताय कल्पन्ते इति वाक्यशेषादिति चेत् । न । तेनाप्यतीत-प्रोक्षणे ब्रीहावघातान्वयो बोध्यते इति प्रोक्षणध्वंसस्य हेतुतापत्तेः । मैवम् । प्रोक्षणमवघातजनकं प्रमाणतस्तदर्थमुपादीयमानत्वाद् ब्रीहिवत् । न च हेत्वसिद्धिः । अप्रोक्षितेऽवघातासम्भवादिति भावः ॥

एतावता तज्जन्यव्यापारमात्रसिद्धावपि न संस्कारः सिद्ध्यति, ध्वंसेनैवोपपत्तेरित्याशङ्क्य निराकरोति ॥ नापीति ॥ तेषामिति ॥ ननु ध्वंसव्यापारत्ववादिनां व्यापारस्य यावत्सत्त्वं फलोत्पादकत्वाप्रसिद्धिः । न च व्यापारकालस्य फलपूर्वत्वनियमेन फलानन्त्यापत्तिः । उत्तरकालीनकीर्तनादिनाश्यापूर्वे व्यभिचारात् ॥ मैवम् ॥ विवादाध्यासितः कालो यदि चैत्रस्वर्गोत्तरत्वे सति तत्स्वर्गजनकयागव्यापारवान् स्यात् तत्स्वर्गाधारः स्यादित्यापादनार्थत्वान् ॥ अपूर्वेति ॥ प्रतिनियतकालावच्छिन्नस्वर्गजनकस्वभावत्वादित्यर्थः ॥ तुल्यमिति ॥ तर्हि तद्ध्वंसस्यापि स एव स्वभाव इत्यग्रे सन्नपि न स्वर्गोत्पादक इत्यर्थः । अथ यागध्वंसो न व्यापारः, प्रतियोगिध्वंसयोरैकत्राजनकत्वादुपजीव्ययागकारणत्वभङ्गापत्तेः । प्रत्युत प्रतिबन्धकत्वापत्तिः । कारणीभूताभावप्रतियोगिन्वादिति मतम् । तदपि तुल्यमिति भावः ।

स्यादेतत् । उपलक्षणं प्रोक्षणादयो, न तु विशेषणम् । तथाचाविद्यमानैरपि तैरुपलक्षिता ब्रीह्यादयस्तत्र तत्रोपयोक्ष्यन्ते । यथा गुरुणा टीका कुरुणा क्षेत्रमिति चेत् । तदसत् । न हि स्वरूपव्यापारयोरभावेऽपि उपलक्षणस्य कारणत्वं कश्चिदिच्छति, अतिप्रसङ्गात् । व्यवहारमात्रन्तु तज्ज्ञानसाध्यं, न तु तत्साध्यम् । तज्ज्ञानमपि स्वकारणाधीनं, न तु तेन निरन्वयध्वस्तेन जन्यते । अस्तु वा तत्राप्यतिशयकल्पना, किञ्चिच्छिन्नम् !! ॥ यद्वा, यागादेरप्युपलक्षणत्वमस्तु

तदुपलक्षितः कालो यज्वा वा स्वर्गादि साधयिष्य-  
ति, कृतमपूर्वेण । न च देवदत्तस्य स्वगुणाऽऽकृष्टाः  
शरीरादयो भोगाय, तद्भोगसाधनत्वात् स्रगादि-  
वदित्यन्वयिबलादपूर्वसिद्धेर्नाविशेष इति साम्प्रतम् ।  
इच्छाप्रयत्नज्ञानैर्यथायोगं सिद्धसाधनात् । न च तद्र-  
हितानामपि भोग इति युक्तिमद्, येन ततोऽप्यधिकं  
सिद्धेत् । नाऽपि स्वगुणोत्पादिता इति साध्यार्थः ।  
मनसाऽनैकान्तिकत्वात् । नाऽपि कार्यत्वे सतीति वि-  
शेषणीयो हेतुः । तथाप्युपलक्षणैरेव सिद्धसाधनात् ।  
असतां तेषां कथमुत्पादकत्वमिति चेत्, तदेतदभि-  
मन्त्रणादिष्वपि तुल्यम् । तस्माद्भावभूतमतिशयं जन-  
यन्त एव प्रोक्षणादयः कालान्तरभाविने फलाय क-  
ल्पन्ते । प्रमाणतस्तदर्थमुपादीयमानत्वात् । यागकृषि-  
चिकित्सावदिति । अन्यथा कृष्यादयो दुर्घटाः प्रसज्ये-  
रन् । बीजादीनामापरमाण्वन्तर्भङ्गात् तेषु चावान्तर-  
जातेरभावाद् नियतजार्तीयकार्यारम्भानुपपत्तेः ॥

स्यादेतदिति ॥ यथाऽन्यत्रातीतेनाप्युपलक्षणेनोपलक्ष्यव्यावृत्तिबुद्धि-  
स्तथा प्रोक्षणेनापि व्रीहेरिति तादृशानामेवोपयोगोऽन्यथासिद्ध इ-  
त्यर्थः ॥ न हीति ॥ अन्यत्राप्यतीतेनोपलक्ष्यव्यावृत्तबोधो न जन्यते ।  
स्वरूपव्यापारयोरसत्त्वात् । किन्तु तज्ज्ञानेनेत्यर्थः । तर्हि तज्ज्ञानमेव,  
तज्ज्ञानं स्यादित्यत आह ॥ तज्ज्ञानमपीति ॥ ननु स्वकारणमपि तदेवे-  
त्यत आह ॥ न त्विति ॥ अनुत्पादितव्यापारध्वस्तेनेत्यर्थः ॥ तत्रापी-  
ति ॥ उपलक्षणाभिमतोऽपीत्यर्थः । स्रगादिस्तन्निर्मितो दृष्टान्तः ॥ स्व-  
गुणाकृष्टा इति ॥ स्वगुणसहकारिण इत्यर्थः, स्वगुणोत्पादिता इति  
वा । आद्ये, इच्छेति ॥ अन्त्यमाशङ्क्य निराचष्टे ॥ नाऽपीति ॥ उपलक्षणै-  
रिति ॥ जन्मान्तरीयज्ञानेच्छाप्रयत्नैरित्यर्थः । सिद्धसाधनपदमन्त्रे-  
हानिपरम् । यथाश्रुतेऽपसिद्धान्तापातात् ॥ तस्मादिति ॥ यद्यपि पुरुष-

निष्ठातिशयेन सिद्धसाधनम्, तथापि ब्रीह्यादिगतेति साध्यं विशेषणीयम् । यो यदुद्देशेनोपादीयते स तत्रातिशयजनक इति व्याप्तेरिति संप्रदायविदः ॥

अस्मत्पितृचरणास्तु— सोऽतिशयो लाघवात् फलसमानाधिकरण इति ब्रीहिनिष्ठ एव । तेन तत्समवहितत्वं ब्रीहेः साक्षात् सम्बन्धात् । पुरुषनिष्ठत्वे ब्रीहीणां साक्षात् सम्बन्धाभावात् परम्परासम्बन्धे गौरवं च । न च विहितत्वेन पुरुषनिष्ठातिशयजनकत्वमनुमेयम् । अप्रयोजकत्वात् । चिकित्सादिना व्यभिचाराच्चेत्याहुः । दृष्टान्तस्य साध्यवैकल्यमपाकरोति ॥ अन्यथेति ॥

प्रोक्षणादिजन्यातिशयसिद्धावपि तस्य ब्रीहिनिष्ठत्वं न सिद्ध्यतीत्याह—

अत्रोच्यते—

संस्कारः पुंस एवेष्टः प्रोक्षणाभ्युक्षणादिभिः ॥

स्वगुणाः परमाणूनां विशेषाः पाकजादयः ॥ ११ ॥

यथा हि देवताविशेषोद्देशेन हुताशने हविराहुतयः समन्त्राः प्रयुक्ताः पुरुषमभिसंस्कुर्वन्ते, न बहिर्नापि देवताः । तथा ब्रीह्याद्युद्देशेन प्रयुज्यमानः प्रोक्षणादिः पुरुषमेव संस्कुरुते, न तम् । यथा च कारीरीजनितसंस्काराधारपुरुषसंयोगाज्जलमुचां सञ्चरणजलक्षरणरूपा क्रिया, तथा ब्रीह्यादीनां तत्तदुत्तरक्रियाविशेषाः । यथा चैकत्र कर्तृकर्मसाधनवैगुण्यात् फलाभावस्तथा परत्रापि । आगामिकत्वस्योभयत्रापि तुल्यत्वात् ॥

न तर्हि बर्हिष इव ब्रीह्यादेः पुनरुपयोगान्तरं स्यात्, उपयोगे वा तज्जातीयान्तरमप्युपादीयेत, अविशेषात् । न । विचित्रा ह्यभिसंस्काराः केचिद्व्याप्रिय-

माणोद्देश्यसहकारिण एव कार्ये उपयुज्यन्ते । किमत्र क्रियतां, विधेर्दुर्लङ्घ्यत्वात् । यथा चाभिचारसंस्कारो यं देहमुद्दिश्य प्रयुक्तस्तदपेक्ष एव तत्संबद्धस्यैव दुःखमुपजनयति, नान्यस्य । न वा तदनपेक्षः । एवमभिमन्त्रणादिसंस्कारा अपि भवन्तो न मनागपि नोपयुज्यन्ते । कथं तर्हि ब्रह्मादीनां संस्कार्यकर्मतेति चेत्, प्रोक्षणादिफलसम्बन्धादेव ॥

संस्कार इति ॥ अतिशयधर्मिग्राहकमानादेव लाघवसहकृतात् स एक एव सिद्ध्यति, पुरुषनिष्ठश्च । तथाहि । ब्रीहिगतत्वे न तावत्सकल-ब्रीहिनिष्ठ एक एव । एकब्रीहिनाशे तन्नाशपत्तेः । न च यावदाश्रय-नाशात्तन्नाशः । लाघवादाश्रयनाशस्यैव तन्त्रत्वात् । वृक्षादौ किञ्चि-दाश्रयनाशात्तन्नाशेऽपि खण्डपटन्यायेन पुनरुत्पत्तिरित्यनेको वाच्यः । नचैवमेकब्रीहिनाशे फलानुदयः । तावत्संस्काराणामभावादिति वा-च्यम् । संस्कारत्वेनैव प्रयोजकत्वात् । किञ्चित्समवधानेऽपि दण्डा-दिवत्कार्यसत्त्वादिति गौरवम् । न च चिनिगमकाभावः । प्रोक्षण-मपूर्वजनकं, दृष्टद्वाराभावे सति कालान्तरभाविफलजनकतया विहि-तत्वात् । यागवत् । न चाऽप्रयोजकत्वम् । यागादीनामपूर्वजनकता-यामुक्तरूपस्यैव प्रयोजकत्वात् । अन्यस्याननुगतत्वादिति भावः । कृष्यादिना व्यभिचाराभावं परोक्तदृष्टान्तस्यासिद्धिं चाह ॥ स्वगुणा इति ॥ तत्र दृष्टद्वारस्यैव सम्भवान्न व्यभिचारः । न वा तत्र परमाणौ अतिशय इति दृष्टान्तः साध्यविकल इत्यर्थः । यद्यपि पाकजा रूपा-दयोऽपि तन्निष्ठातिशया एवेति न साध्यवैकल्यं, तथाप्याधेयशक्त्य-ऽभावमात्रे तात्पर्यम् । न चाधेयशक्तिपाकजयोरतीन्द्रियत्वाविशेषात् कल्पनायामविशेषः । परमाणावयवविरूपादिसजातीयपाकजरूपाद्यु-त्पत्तेरावश्यकत्वात् । तत एव नियतकार्यजननोपपत्तौ शक्त्याधान-कल्पने गौरवादिति भावः ॥

यो यदुद्देशेनोपादीयते इत्यत्र परोक्तानुमाने व्यभिचारमाह ॥ यथा हीति ॥ देवतायाः सिद्धत्वे यथा प्रीतिभागितयोद्देश्यत्वं तथा व्यापारभागितया ब्रीहेरपीत्यर्थः । न च यद्गतफलार्थितया यत्क्रियते

तत् तद्वत्तमेव तदनुकूलमतिशयजनयतीति व्यतिरेकनुमानं स्यादिति वाच्यम् । शश्वदधमुद्दिश्य प्रवर्तितेन ह्येनयागेन व्यभिचारादिति भावः । अथात्मनिष्ठसंस्कारस्य व्रीहिणा सम्बन्धाभावात् मिथः सहकारित्वं स्यादित्यत आह ॥ यथा चेति ॥ संस्कारवदात्मसंयोगे मेघस्येव व्रीहेरपि तुल्य इत्यर्थः ॥

न च परम्परासम्बन्धे गौरवम् । प्रामाणिकत्वादिति भावः । नन्वात्मनोऽनधिकृतस्यापि सम्भवान्न तन्निष्ठः संस्कारः सम्भवतीति व्रीहिनिष्ठ एव स स्यादित्यत आह ॥ यथा चेति ॥ कर्तृवैगुण्ये संस्कारो नोत्पद्यते । तत्साद्गुण्यस्यापि हेतुत्वादित्यर्थः । नचाग्रे प्रधानयागाद्यभावाद् यत्र प्रधानापूर्वाभावस्तत्र प्रोक्षणजन्यापूर्वस्य कथं नाशः । तस्य भोगेतरानाशत्वादिति वाच्यम् । इतराङ्गापूर्वतुल्यत्वादिति भावः ॥ बहिर्ष इवेति ॥ उत्पादिताङ्गापूर्वस्य बहिर्यागस्येव विनियुक्तविनियोगविरोधादित्यर्थः । यद्वा । बहिस्तृणानि बहिर्षि हविरासादयतीति वचनाद्यथा बहिर्षः पुनरुपयोगो, न तथा व्रीहेरिति व्यतिरेके दृष्टान्तः । ननु व्रीहिभिर्यजेतेति यागसाधनत्वेन व्रीहीणां विधानात्तत् स्यादित्यत आह ॥ उपयोगे वेति ॥ विचित्रा हीति ॥ संस्कारमाहात्म्यमेवेदं यन्निष्ठव्यापारेण पुरुषसंस्कारे जनितस्तस्य व्रीह्यादेः संस्कारः सहकारी, नान्यस्येत्यर्थः ॥ विधेरिति ॥ व्रीहीनवहन्तीति विधेः पूर्वोक्तन्यायेन प्रोक्षितव्रीहिष्वेव तात्पर्यादित्यर्थः । प्रोक्षिता व्रीहयोऽवघाताय कल्पन्ते इति वाक्यशेषसहितस्यैव विधेर्दुर्लङ्घ्यत्वादित्यर्थः । व्याप्रियमाणोद्देश्यसहकारित्वं संस्कारस्य नाऽसादृष्टिकमित्याह ॥ यथा चेति ॥ ननु, व्रीहीन् प्रोक्षतीति द्वितीयाश्रुतः क्रियाजन्येष्टफलभागित्वं व्रीहीणां प्रतीयते । न चापूर्वस्य व्रीहिवृत्तित्वं, साक्षात्सम्बन्धस्यौत्सर्गिकत्वादित्याह ॥ कथमिति ॥ प्रोक्षणक्रियाजन्यजलसंयोगेन धात्वर्थावच्छेदकफलेन साक्षात्सम्बन्धाद् व्रीहेः कर्मत्वमित्याह ॥ प्रोक्षणादीति ॥ न च जलसंयोगस्य कृत्स्नव्रीहिस्वभावः, कपिञ्जलन्यायेन व्रीहित्रयजलसंयोगेनैव बहुवचनोपपत्तेः । कालान्तरे कृत्स्नोपादानस्य च कृत्स्नोद्देश्यतामात्रप्रयुक्तत्वात् । अन्यथा शक्त्याधानपक्षेऽपि तुल्यत्वात् । न च विध्यपेक्षितफलभागित्वं द्वितीयाऽर्थः । तदव्युत्पत्तेः । ग्रामं गच्छतीत्यादौ तदभावात् । संयोगस्यापि विध्यपेक्षितत्वाच्च । अन्यथा तदनुपयोगापत्तेः । न च

जलसंयोगावच्छिन्नक्रियाविशेषः प्रोक्षणमिति कथं तदेकदेशस्य त-  
न्साध्यताऽन्वय इति वाच्यम् । संयोगस्योपलक्षणत्वेनापदार्थत्वात् ।  
अन्यथा यत्र नाधेयशक्तिः, सक्तून् प्रोक्षतीत्यादौ, तत्र का गतिः ।  
वस्तुतो ज्ञानाविषययोरिव व्रीहिपुरुषसंस्कारयोः स्वरूपमेव साक्षा-  
त्सम्बन्धो, न तु समवाय इति भावः ॥

पराभिप्रेतमनुमानमुद्भाव्यानैकान्तिकत्वं स्फुटयति-

ननु यदुद्देशेन यत् क्रियते तत्तत्र किञ्चित्करम् ।  
यथा पुत्रेष्टिपितृयज्ञौ । तथा चाभिमन्त्रणादयो व्रीह्या-  
द्युद्देशेन प्रवृत्ता इत्यनुमानमिति चेत्, तन्नाहविस्त्यागा-  
दिभिरनैकान्तिकत्वात् । न हि ते कालान्तरभावि-  
फलानुगुणं किञ्चिद् हुताशनादौ जनयन्ति । किं वा  
न दृष्टमिन्द्रियलिङ्गशब्दव्यापाराः प्रमेयोद्देशेन प्र-  
वृत्ताः प्रमाणैरेव किञ्चिज्जनयन्ति, न प्रमेये इति ॥  
कृषिचिकित्से अप्येवमेव स्यातामिति चेन्न । दृष्टेनैव  
पाकजरूपादिभेदेनोपपत्तावदृष्टकल्पनायां प्रमाणा-  
भावात् । तथा च लाक्षारमावमेको व्याख्यातः ।  
अत एव बीजविशेषस्यापरमाण्वन्तर्भङ्गेऽपि परमाणू-  
नामवान्तरजात्यभावेऽपि प्राचीनपाकजविशेषादेव  
विशिष्टाः परमाणवः, तं तं कार्यविशेषमारभन्ते ।  
यथा हि कलमबीजं यवादेः, नरबीजं वानरादेः, गो-  
क्षीरं माहिषादेर्जात्या व्यावर्त्तते, तथा तत्परमाणवो  
ऽपि मूलभूताः पाकजैरेव व्यावर्त्तन्ते । न ह्यस्ति  
सम्भवो गोक्षीरं सुरभि मधुरं शीतं, तत्परमाणवश्च  
विपरीताः । तस्मात्तथाभूताः पाकजा एव परमाणवो  
यथाभूतैरेव आद्यातिशयोऽन्त्यातिशयोऽङ्कुरादिवैति  
किमत्र शक्तिकल्पनया ? । कल्पादावप्येवमेव ।



इदानीं बीजादिसन्निविष्टानामस्मदादिभिरुपसंपादनं  
तदानीन्तु विभक्तानामदृष्टादेव केवलान्मिथः संसर्ग-  
इति विशेषः । न च वाच्यमिदानीमपि तथैव किं  
न स्यात् ? यतः कृष्यादिकर्म्मोच्छेदे तत्साध्यानां  
भोगानामुच्छेदप्रसङ्गात् । अव्यवस्थाभयाच्च अदृष्टानि  
कर्म्माणि दृष्टकर्म्मव्यवस्थयैव भोगसाधनानीत्युन्नी-  
यते । तस्मात्, पाकजविशेषैः संस्थानविशेषैश्च वि-  
शिष्टाः परमाणवः कार्यविशेषम् आरभन्ते । ते च  
तेजोऽनिलतोयसंमर्गैर्विशेषैः, ते च क्रियया, सा च  
नोदनाभिधानगुरुत्ववेगद्रवत्वाऽदृष्टवदात्मसंयोगेभ्यो  
यथायथमिति न किञ्चिदनुपपन्नम् । निमित्तभेदाश्च  
पाके भवन्ति । तद् यथा । हारीतमांसं हरिद्राजला-  
ऽवमिक्तं हरिद्राग्निप्लुष्टम् उपयोगात् सद्योव्यापा-  
दयति । दशरात्रोपितं कांस्ये घृतञ्चापि विपायते ।  
ताम्रपात्रे पर्युषितं क्षीरमपि निक्तायते इत्यादि ।  
यत्र तर्हि तोये तेजसि वायौ वा न पाकजो विशेष-  
स्तत्र कथमुद्भवानुद्भवद्रवत्वकठिनत्वादयो विशेषाः ?  
कथं वा पार्थिवे प्रतिमाऽऽदौ प्रतिष्ठाऽऽदिना संस्कृते-  
ऽपि विशेषाभावात् पूजनादिना धर्मो, व्यतिक्रमे त्व-  
ऽधर्मोऽप्रतिष्ठिते तु न किञ्चित् ? । न च तत्र यजमान-  
धर्मेणान्यस्य साहायकमाचरणीयम् । अन्यधर्मस्यान्यं  
प्रत्यनुपयोगात् । उपयोगे वा साधारण्यप्रसङ्गात् ॥

नन्वेति ॥ पुत्रेष्टीति ॥ वैश्वानरं द्वादशकपालं चरुं निर्वपेत् पुत्रे जाते  
इति पुत्रजन्मनिमित्तको यागो यस्यायमर्थवादो यस्मिञ्जाते एतामिष्टिं  
निर्वपति स पूत एव तेजस्वी अन्नादः पशुमान् भवतीति ॥ पितृयज्ञः-

पितृप्राद्धादि ॥ ननु साभ्यां पितृपुत्रगतमेवापूर्वं जन्यते । विहितक्रिया-  
या यागस्त्वेव कर्तृगताऽपूर्वजनकत्वात् । न च मुक्ते कर्तरि तद्वदृष्टना-  
शात् पुत्रादौ फलाभावोपपत्तिरिति वाच्यम् । अदृष्टस्य फलनाश्यतया  
पुत्रादिफलाभावेनादृष्टानाशात् । अत्राहुः । फलोपपादकमदृष्टं फला-  
श्रये कल्प्यते । तस्य प्रथमोपस्थितत्वात् । साक्षादुपपादकत्वाच्च ।  
मुक्ते च पितरि भ्रात्रेण दोषाभावान्नादृष्टं जन्यते । न चैवं साङ्गप्राद्ध-  
स्य निष्फलत्वापत्तिः । अदृष्टोत्पत्तौ स्वरूपसतो दोषस्याङ्गस्य वैकल्या-  
त् । अत्र किञ्चित्करत्वमात्रं साध्यम् । अतीन्द्रियत्वेन विशेषितं  
वा ? । आद्ये संयोगजननेन सिद्धसाधनमन्त्ये च ब्रह्मवर्षपूर्वहेतुहविः-  
संयोगेन हविस्स्यागेनानैकान्तिकमित्याह ॥ हविरिति ॥

किं वा नेति ॥ प्राभाकरं प्रत्यनैकान्तिकत्वम् । भाट्टानां प्रमेये ज्ञातता-  
जननात् ॥ कुरीति ॥ प्रोक्षणवदपूर्वद्वैवानागतकार्यहेतू स्याता-  
मित्यर्थः ॥ दृष्टेनैवेति ॥ पाकजानामावश्यकतया तत एव नियत-  
कार्योपपत्तेरित्यर्थः । ननु बीजपूरलाक्षारसावसंकस्याशु रराविनाशिनः  
कालान्तरीयारुणमुष्णजनकत्वं तदाध्ययशक्त्या विना न निर्धहती-  
त्यत आह ॥ तथा चेति ॥ तत्रापि तत्साहित्येनोत्पन्नपाकजादेराव-  
श्यकत्वात् तथेत्यर्थः । अत एव शाल्यादिनियतकार्यारम्भमान्यथाऽनु-  
पपत्त्या परमाणावपि न तत्कल्पनमित्याह ॥ अत एवेति ॥ कार्यस-  
जानीयपाकजवत्त्वं परमाणूनामप्यावश्यकमिति न तत्कल्पनं, येन  
कल्पनायामविशेषः स्यादित्याह ॥ न ह्यस्तीति ॥ शीतमित्युपपत्त्यक-  
जलाभिप्रायम् । सौरभशैत्ययोगेका वास्तवाभावात् । आद्यातिशयो ह्य-  
ऽणुकम्, अन्त्यातिशयोऽङ्कुरादिरित्यभेदेनान्वयः । अन्त्यातिशयो वा-  
ऽङ्कुरादिरिति पाठेऽन्त्यातिशयोऽङ्कुरादिस्मवायिकारणमित्यर्थः । य-  
द्वा । आद्यातिशयो बीजस्योच्छूनत्वमन्त्यातिशय उच्छूनतत्त्वम् ।  
प्रलये कार्यद्रव्याभावेऽपि परमाणुषु नियतकार्योच्चीतस्वभावानां पाक-  
जानामात्मन्यदृष्टस्यैव सद्भावात्तत एव सर्गादावपि नियम इत्याह ॥  
कल्पादाविति ॥ उपसंपादनं सहकारिसमवधानोत्पादनम् ॥ न चेति ॥  
यद्यस्मदादिव्यापारं विना सर्गादावङ्कुरोत्पत्तिरिति शेषः ॥ यत इति ॥  
यद्यपि कृष्यादिसाध्यभोगहेत्वदृष्टबलात् कृषिसंभवेऽपि सर्गादाविवे-  
दानीमपि कृष्यादि विनाऽङ्कुरः स्यादेव, तथापि तथादर्शनबलात् कृ-  
ष्यादिहेत्वदृष्टस्यैव तत्प्रातिबन्धकत्वमुपगृहीयते । यद्वा, सर्गाद्यङ्कुर-

विजातीय एवेदानीमङ्करो यस्य कृष्याद्यपेक्षा । अत एव वैजात्याभावे दूषणमाह ॥ अव्यवस्था इति ॥ व्यभिचारेण कृष्यादीनां कारणत्वव्यवस्थैव न स्यादित्यर्थः । यद्वा भोगानियमप्रसङ्गाच्चेत्यर्थः ॥ अदृष्टानीति ॥ कृष्यादिजन्याङ्कुरजनकमदृष्टं दृष्टकृष्यादिद्वयैव हेतुगित्यर्थः ॥ संस्थानेति ॥ संस्थानपदं संयोगमात्रपरम् । परमाणाववयवसंयोगाभावादित्येके । क्वचित् पाकविशेषं, क्वचिन्परम्पराजन्ये समानजातीयरूपादौ शरीरादौ संस्थानविशेषमपेक्षन्ते परमाणव इत्यन्ये । एतच्च उभयमुपलक्षणम् । तुल्यपाकजसंस्थाने ब्राह्मणादाद्यदृष्टविशेषस्यापि तैरपेक्षणात् । तर्हि पाकजोत्पत्त्यर्थमयाधेयशक्तिरभ्युपेयेत्यत आह ॥ ते चेति ॥ ननु हारीतमांसं हरिद्रजलायसिक्तं हरिद्रानलप्लुष्टं सद्योभोक्तारं ध्यापादयतीत्युभयवासिद्धम् । तत्रावश्यं तेन शक्तिराधेया । नचावश्यकान् पाकजदेवोत्पत्तिः । तस्य पीलालानलसाधितस्याव्यापादनेनैकान्तादित्यत आह ॥ निमित्तेति ॥ पाकजभेदमात्रं न हेतुः, किं तु निमित्तभेदेनास्मादिनः पाकजविशेष इत्यर्थः । अग्नौ सहकारित्वमुक्त्वा सौगण्ड्ये नदाह ॥ दशगत्रेति ॥ ताम्रपात्र इत्यनेन पाकजविशेषस्य प्रत्यक्षत्वं वदता शक्त्यपेक्षया तत्र विनिगमकमुक्तम् ॥

उद्भवानुद्भवौ विशेषगुणप्रत्यक्षत्वाप्रत्यक्षत्वप्रयोजकौ तद्विनिजानिभेदौ । पाकजवत्यवान्तरविशेषानुपपत्त्या शक्तिराधेयेत्यत आह ॥ पार्थिवेति ॥ नन्वधर्मस्यान्यत्र सहकारित्वम् । यथा पात्राय दानेऽधिकपुण्यम् । धर्मविशेषवत्त्वस्य पात्रत्वादित्यत आह ॥ उपयोगे वेति ॥ यजमानधर्मस्य भोगादिना धर्मं पूजकस्य धर्मानुत्पादप्रसङ्गात् । तत्सत्त्वेऽपि चण्डालादिस्पर्शनेनापूज्यत्वाच्चेति ॥

अत्रोच्यते—

निमित्तभेदसंसर्गादुद्भवानुद्भवादयः ॥

देवताः सन्निधानेन प्रत्यभिज्ञाननोऽपि वा ॥ १२ ॥

उपनायकादृष्टविशेषसहाया हि परमाणवो द्रव्यविशेषमारभन्ते । तेषां विशेषादुद्भवविशेषाः प्रादुर्भ-

वन्ति । तथा स्वभावद्रवा अप्यापो निमित्तभेदप्रति-  
बद्धद्रवत्वाः कठिनं करकाद्यमारभन्ते, इत्यादि स्वय-  
मूहनीयम् । प्रतिमाऽऽदयस्तु तेन तेन विधिना स-  
न्निधापितरुद्रोपेन्द्रमहेन्द्राद्यभिमानिदेवताभेदाः, तत्र  
तत्राऽऽराधनीयतामासादयन्ति । दष्टमूर्च्छितं राज-  
शरीरमिव विषापनयनविधिनाऽऽपादितचैतन्यम् । स-  
न्निधानञ्च तत्र तेषामहङ्कारममकारौ, चित्रादाविव  
स्वसादृश्यदर्शिनो राज्ञ इति नो दर्शनम् । अन्येषान्तु  
पूर्वपूर्वपूजितप्रत्यभिज्ञानविषयस्य प्रतिष्ठितप्रत्यभि-  
ज्ञानविषयस्य च तथात्वमवसेयम् । एतेनाभिमान्त्रित-  
पयःपल्लवादयो व्याख्याताः ॥

धटादिषु का वार्त्ता ? । कुशलैवेति चेन्न । नहि  
सामग्री दृष्टं विधटयति, नाप्यदृष्टं, ज्ञापकत्वात् ।  
नाप्यदृष्टमुत्पादयति धर्मजनने सर्वदा विजयप्रसङ्गा-  
त् । विपर्यये सर्वदा भङ्गप्रसङ्गात् ॥

अत्रोच्यते—

जयेतरनिमित्तस्य वृत्तिलाभाय केवलम् ॥

परीक्ष्यममवेतस्य परीक्षाविधयो मताः ॥ १३ ॥

यद्यपि धर्माद्यभिमानिदेवतासन्निधिरत्रापि क्रियते  
ताश्च कर्मविभवाऽनुरूपं लिङ्गमभिव्यञ्जयन्तीत्यस्माकं  
सिद्धान्तः, तथापि परविप्रतिपत्तेरन्यथोच्यते ।  
तेनापि हि विधिना तदेव जयस्य पराजयस्य वा  
निमित्तमभिव्यक्तं कार्यमुन्मीलयति । कर्मणश्चा-  
ऽभिव्यक्तिः सहकारिलाभ एव । तच्च सहकारि, सो-  
ऽहमनेन विधिना तुलामधिरूढो योऽहं पापकारी नि-

ष्पापो वेति प्रत्यभिज्ञानम् । यदाहुः । तांस्तु देवाः  
प्रपश्यन्ति स्वश्चैवान्तरपूरुषः ॥ अथवा । प्रतिज्ञाऽनु-  
रूपां विशुद्धिमपेक्ष्य तेन धर्मो जन्यते । निमित्ततो  
विधानाद्विजयफलश्रुतेश्चाविशुद्धिश्चापेक्ष्याधर्मः । परा-  
जयलक्षणानपेक्षितफलोपदर्शनेन फलतो निषेधात् ॥

निमित्तभेदेति ॥ यद्यप्युद्भूतानुद्भूतपरमाणुरूपादेव तत्कार्य-  
मुद्भूतमनुद्भूतं चोत्पद्यते इति निमित्तभेदस्तत्राप्रयोजकस्तथापि  
साक्षात्कारप्रयोजकतयोद्भूतत्वकल्पनात् परमाणुगुणेषु तदभावान्  
तन्नास्तीत्यदृष्टविशेषादेवानुद्भूतरूपादप्युद्भूतरूपं जायते इत्यभ्यु-  
पेयम् । न च याऽवयविरूपवृत्तजातिः सा परमाणुरूपवृत्तिरिति  
व्याप्तिः । चित्रत्वजातौ व्यभिचारात् । उद्भूतानुद्भूतादय इत्यतद्गुण-  
संविज्ञानबहुव्रीहिणा कठिनकण्ठाविद्युदादीना संग्रह इत्यप्याहुः ।  
देवता इत्यत्रागधनीयतामासादयन्तीत्यध्याहार्यम् ॥ उपनायकेति ॥  
परमाणुक्रियाजनकमदृष्टमित्यर्थः ॥

अहङ्कारेति ॥ न च देवतानां विशेषदर्शनवत्त्वान्न भ्रम इति वा-  
च्यम् । अभिमानीत्यनेनाहार्यारोपरूपत्वस्य दर्शितत्वात् । ज्ञानस्य  
नाशेऽपि तज्जन्यसंस्कारस्य सत्त्वात् । अस्पृश्यस्पर्शादिना च तन्ना-  
शान् । अचेतनदेवतापक्षे न्वाह ॥ अन्येषान्निवर्ति ॥ आद्यपूजायां न  
पूजितप्रत्यभिज्ञानमित्यत उक्तं- प्रतिष्ठितेति ॥ अत्राप्यस्पृश्यस्पर्शना-  
दिसंसर्गाभावसहकृतस्येति द्रष्टव्यम् । प्रतिष्ठितं पूजयेदिति विधि-  
बलात् तज्ज्ञानस्यावश्यकत्वात् । अत एव तदभाव पूजा निष्फल-  
वेति भावः ॥

धटस्तुला ॥ न हीनि ॥ सामग्री परीक्षान्तामग्री ॥ अवनतिहेतो-  
र्दृष्टस्यादृष्टस्य वा विग्रहने सदैवोन्नमनप्रसङ्गादित्यर्थः । तस्माद्भूता-  
र्थपरिच्छेदिका शक्तिस्तुलादिसामग्रीजन्येत्यभ्युपेयमिति भावः ॥

जयेतरेति ॥ जयभङ्गनिमित्तस्य परीक्ष्यात्मसमवेतस्यादृष्टस्य  
वृत्तिः स्वकार्यजननाभिमुख्यं, तल्लाभायैवेत्यर्थः ॥ यद्यपीति ॥ पाप-  
वान् पुण्यवान् वाऽयमनेन विधिना तुलामारूढ इति यदेवताज्ञानं,  
स एव देवतासन्निधिरतः परीक्षाविधेरविशेषेऽपि कर्मोन्नायकं नमना-

दिकं लिङ्गमभिप्रेक्ष्यन्ति । तादृशञ्च ज्ञानं न परीक्षाविधिं विनेति  
सोऽपि प्रयोजक इत्यर्थः । परविप्रतिपत्तिर्देवताचैतन्ये ॥ सोऽहमिति॥  
ननु यत्र पापविस्मरणाग्निष्णापत्वप्रत्यभिज्ञानं, तत्र कुतो न जयः । न  
च सत्यं तादृशं प्रत्यभिज्ञानं जयहेतुः, तथापि भङ्गहेतुपापवत्त्वप्रत्य-  
भिज्ञानाभावेन भङ्गानुपपत्तेः । न च स्वरूपसदेव पापवत्त्वं भङ्गहेतुः ।  
तस्यैव प्रयोजकत्वं परीक्षाविधेरतत्त्वापत्तेः । मैवम् । पापतद्भावयोः  
स्वरूपसत्त्वे सति, योऽहं पापवत्त्वादिना सन्दिह्यमानः सोऽहमनेन  
विधिना तुलामारूढ इति तस्य प्रत्यभिज्ञानस्य तन्त्रत्वान् । तच्च न  
परीक्षाविधिं विनेति तस्यापि तत्त्वान् । यत्र तु सभाक्षोभादिना ता-  
दृशप्रत्यभिज्ञानाभावस्तत्र गत्यन्तरमाह ॥ अथयेति ॥ तेन परीक्षा-  
विधिना । ननु तादृशविधिवाक्याभावात् परीक्षाविधेरर्थमजनकत्वे  
मानाभाव इत्यन आह ॥ निमित्तत इति ॥ साक्षात्तादृशविधिवाक्या-  
भावेऽप्यभिशापनिमित्तकत्वात् परीक्षाविधेरितरनेमिस्तिकवद्भिशप्तः  
सत्यप्रत्यभिज्ञो जयकामस्तुलामारोहेदिति विधिकल्पनमित्यर्थः ॥  
वजयेति ॥ कालान्तरभाविजयसाधनताऽनुपपत्तेरपूर्वकल्पनाच्चे-  
त्यर्थः ॥ पणजयेति ॥ भङ्गलक्षणानिष्टफलसाधनत्वेन निषेधविधेरुन्न-  
यनाद्भङ्गफलश्रुतेश्चाधर्मजनकत्वं कलयत इत्यर्थः । यद्यपि तुला-  
रोहणादेरधर्मजनकत्वे मानाभावः । पूर्वाधर्मादेवावनमनोपपत्तेस्तथापि  
परीक्षाविधिं विनाऽवनमनेऽपि भङ्गाभावाश्रियमेव तस्याधर्महेतुत्वम् ॥

जल्पकथामाश्रित्य पृच्छति—

अथ शक्तिनिषेधे किं प्रमाणम् ? । न किञ्चित् ।  
तत् किमस्त्येव ? बाढम् । न हि नो दर्शने शक्तिपदार्थ  
एव नास्ति । कोऽमौ तर्हि ? कारणत्वम् । किं तत् ?  
पूर्वकालनियतजातीयत्वं, सहकारिवैकल्यप्रयुक्तकार्या-  
ऽभाववत्त्वं वेति । ततोऽधिकनिषेधे का वार्त्ता ? । न  
काचित् । तत् किं विधिरेव ? एतदपि नास्ति । प्रमाणा-  
भावात् । सन्देहस्तर्हि ? । कथमेवं भविष्यति, अनु-  
पलब्धचरत्वात् । विवादस्तर्हि ? कुत्र । ? अनुग्राहक-

त्वसाम्यात् सहकारिष्वपि शक्तिपदप्रयोगात् । सह-  
कारिभेदे तत्रापि दहनादेरनुग्राहकोऽधिकोऽस्त्येव । यः  
प्रतिबन्धकैरपनीयते इति यदि, तदा न विवदामहे ।  
अस्मदभिप्रेतस्य चाभावादेरनुग्राहकत्वमङ्गीकृत्य निः-  
साधना मीमांसका अपि न विप्रतिपत्तुमर्हन्ति । ततो-  
ऽभावादिरनुग्राहक इत्येके, नेत्यपरे, इति विवाद-  
काष्ठायां व्युत्पादितश्चैतस्यानुग्राहकत्वम् । किमपरमव  
शिष्यते यत्र प्रमाणमभिधानीयमित्यलमतिविस्तरेण ॥

तथापि चेतन एवायं संस्क्रियते, न भूतानीति  
कुतो निर्णय इति चेत् । उच्यते । भोक्तृणां नित्यवि-  
भूनां सर्वदेहप्रासावविशिष्टायां विशिष्टैरपि भूतैर्नि-  
यामकाभावात् प्रतिनियतभोगामिद्वेः । न हि त-  
च्छरीरं तन्मनस्तानीन्द्रियाणि विशिष्टान्यपि तस्यैवेति  
नियमः । नियामकाभावात् । तथाच साधारणविग्रह-  
वत्त्वप्रसङ्गः । न च भूतधर्म एव कश्चिच्चेतनं प्रत्यसा-  
धारणः । विपर्ययदर्शनात् । द्वित्वादिवदिनिचेन्न, तस्या-  
पि शरीरादितुन्यतया पक्षत्वात् । नियतचेतनगुणोप-  
ग्रहेणैव तस्यापि नियमो, न तु तज्जन्यतामात्रेण ।  
स्वयमविशेषात् ॥

अथेति ॥ उत्तरं— नेति ॥ शक्तिपदार्थमेव न निरेश्याम इत्यर्थः ।  
तर्हि स्वीकार एव शक्तेः स्यादित्यभिप्रेत्याह ॥ कोऽसाविति ॥ पूर्व-  
कालेति ॥ ननु पूर्वत्वं प्रागभावावच्छिन्नकालत्वम् । प्रागभावश्च न  
प्रतियोगिजनकोऽभावः । अन्योन्याश्रयात् । नाऽपि विनाश्यभावः ।  
नाशस्य प्रागभावनिरूप्यत्वात् । उत्पत्तिमानभावो ध्वंस इति चेत् ।  
काऽसावुत्पत्तिः । आद्यसमयसम्बन्धः सेति चेत् । किमाद्यत्वम् । स्व-  
समानकालीनपदार्थप्रतियोगिकध्वंसानाधारसमयसम्बन्ध इति चेन्न ।

परस्पराश्रयात् । नाऽपि प्रतियोग्यन्यूनानतिरिक्तकालीनाऽधिका-  
सामयिकयावत्परत्वाश्रयसमानकालीनकादाचित्काभावः । प्रलयका-  
लीनपरमाणुक्रियाप्रागभावाव्याप्तेः । न च तदाऽपि ब्रह्माण्डान्तरवर्ति-  
द्रव्येणापरत्वाश्रयेण परत्वनिरूपणम् । तस्य विशिष्याज्ञानात् । निय-  
तत्वमपि व्यक्तपेक्षया, जात्यपेक्षया वा ? । नाद्यः । बह्विव्यक्तेः पूर्वं  
रासभस्यापि भावात् । अत एव नान्त्यः । न हि कापि बह्विजातीय-  
पूर्वकाले न रासभस्त्वम् । देशतोऽपि नियम इति चेत् । सोऽपि सं-  
योगः समवायी वा प्रत्यासन्नमात्रं वा ? आद्ये गुणादीनामकारणत्व-  
प्रसङ्गः । द्वितीये धूमं प्रति बहेरकारणत्वप्रसङ्गः । तयोरेकदेशसमवा-  
यित्वाभावात् । अन्ये व्योम्नः कार्यमात्रं प्रति कारणत्वप्रसङ्गः । अन्य-  
थासिद्धत्वे असतीति चेन्न । कारणेतरत्वेन तत्सिद्धेः कारणज्ञानापेक्षि-  
त्वात् । नाऽपि कार्याभावव्यापकाभावसमूहैकदेशप्रतियोगित्वं कारण-  
त्वम् । व्योमादेः कार्यमात्रे तत्त्वापत्तेः । नापि सामान्यैकदेशत्वं  
कारणत्वं, कारणसमूहस्यैव सामग्रीत्वात् । उच्यते । गन्धानधिकरण-  
कालावृत्तिरभावः प्रागभावः । न च तत्र मानाभावः । गन्धत्वं स्वा-  
धिकरणानाधिकरणकालावृत्ति कार्यमात्रवृत्तिजातित्वात् । घटत्ववन् ।  
स एव सर्वमुक्तिकालः । अन्यथासिद्धिश्च पञ्चधा । येन सहैव यस्य  
यं प्रतिपूर्ववर्तित्वज्ञानम् । यथा घटं प्रति दण्डरूपस्य । अन्यं प्रति  
पूर्ववर्तित्वे ज्ञात एव यस्य यं प्रति पूर्ववर्तित्वज्ञानम् । यथा शब्दं प्र-  
ति पूर्ववर्तित्वे ज्ञात एव घटं प्रत्याकाशस्य । अन्यत्र क्लृप्तपूर्ववर्तिन  
एव कार्यसम्भवे तत्सहकृतत्वम् । यथा गन्धवति गन्धानुत्पादाद्  
गन्धं प्रति गन्धकादाचित्काभावस्य नियतपूर्ववर्तित्वकल्पनाद् गन्धं  
प्रति पाकजस्थले रूपप्रागभावादीनाम् । यत्र जन्यपूर्वभावे ज्ञाते  
जनकस्य पूर्वभावां ज्ञायते, तत्र जन्येन जनकमन्यथासिद्धम् । यथा  
कुम्भकारेण कुम्भं प्रति तत्पिता । यमादायैव यस्यान्वयव्यतिरेकौ  
तेन तदन्यथासिद्धम् । यथा दण्डेन दण्डत्वम् । एतावदन्यथासिद्ध-  
भावे सति यस्य नियतपूर्ववर्तित्वं, तत् कारणम् ॥ सहकारीति ॥  
नन्वत्रात्माश्रयः, सहकारित्वस्य कारणत्वान् । प्रयुक्तत्वं च न जन्यत्वं,  
प्रागभावस्याजन्यत्वात् । नाऽपि जनकत्वमसम्भवात् । नाऽपि व्याप-  
कत्वम् । शिलाशकलेऽपि तादृशाभावस्य सत्त्वेन तत्रातिव्याप्तेः ।  
नाऽपि व्याप्यत्वम् । कार्यसंसर्गाभावमात्रस्य सहकार्यभावाव्याप्य-



त्वात् । शिलाशकलादौ कार्याभावे सत्यपि सहकार्यभावस्यासत्त्वात् ।  
न च कार्यप्रागभावस्तद्व्याप्यः । निमित्तासमवायिनोः कार्यप्रागभावा-  
भावेन तद्व्याप्तेः । उच्यते । यस्य कार्याभावव्याप्यत्वमितराभावा-  
वच्छिन्नं, तत्कारणम् । बीजेऽङ्कुराभावव्याप्यता न बीजत्वेनावच्छिद्य-  
ते, इतरसमवधाने सति बीजादङ्कुरसत्त्वात् । किन्त्वितराभावेनाव-  
च्छिद्यते । इतराभावे बीजेऽङ्कुराभावनियमात् । शिलायां तु तत्, शिला-  
त्वेनैवावच्छिद्यते । यद्वा, अन्यासमवधानावच्छिन्नकार्यानुत्पत्तिव्या-  
प्यत्वं कारणत्वम् । रासभादेश्च स्वत एव कार्याभावव्याप्यतयाऽन्या-  
ऽसमवधानस्य वैयर्थ्येनाव्यवच्छेदकत्वादिति ॥ ततोऽधिकेति ॥ कारण-  
त्वस्योभयसिद्धत्वात् तदन्यशक्तिनिषेधकमित्यर्थः ॥ अनुग्राहकत्वे-  
ति ॥ कारणत्वस्य शक्तिपदवाच्यत्वेऽपि अनुग्राहकत्वस्य कारणत्व-  
सहकारिसाधारणत्वात् सहकारिष्वपि शक्तिपदप्रयोगः । यत्समव-  
धाने नियतं कार्यं, तस्यैवानुग्राहकत्वादित्यर्थः ॥ तत इति ॥ मन्त्रा-  
दिप्रयोगे किं भावरूपोऽनुग्राहको नास्त्यभावरूपो वेति विप्रतिपत्त्या  
कथायामभावस्यानुग्राहकत्वे व्युत्पादितं कान्यत्र प्रमाणं वाच्यमि-  
त्यर्थः ॥

भोक्तृणामिति ॥ भोक्तृप्रत्यासत्तेरविशेषात् किञ्चिच्छरीरं कस्य-  
चिदेव भोगं जनयतीति प्रतिनियतभोगान्यथानुपपत्त्या प्रतिनियत-  
भोक्तृकर्मोपार्जितत्वं शरीरादावभ्युपेयमित्यर्थः । विशिष्टैरित्यभ्युप-  
गमवादः ॥ असाधारण इति ॥ प्रतिनियतभोगजनक इत्यर्थः ॥ विपर्य-  
येति ॥ भूतधर्मस्य नीलादेस्तथात्वाददर्शनादिन्यर्थः ॥ द्वित्वादीति ॥  
यथा भूतधर्मोऽपि द्वित्वादि यस्यैवापेक्षाबुद्ध्या जनितं तस्यैव भोग-  
जनकं, तथा अपूर्वमपि तद्धर्मः स्यादित्यर्थः । द्वित्वादेरप्यसाधारण-  
त्वं नियतचेतनगुणोपग्रहेणैवेत्याह ॥ तस्यापीति ॥

ननु भूतधर्मान्तरस्य साधारण्येऽप्यपूर्वं तद्धर्मस्तत्कार्यत्वमात्रेणै-  
वासाधारणं स्यादित्यत आह—

तथापि तज्जन्यतयैव नियमोपपत्तौ विपक्षे बाधकं  
किमिति चेत्, कार्यकारणभावभङ्गप्रसङ्गः । शरीरा-  
दीनां चेतनधर्मोपग्रहेणैव तद्धर्मजननोपलब्धेः । तद्  
यथा । इच्छोपग्रहेण प्रयत्नो, ज्ञानोपग्रहेणोच्छादयः,

तदुपग्रहणे सुखादय इत्यादि । प्रकृतेऽपि चेतनगता  
एव बुद्ध्यादयो नियामकाः स्युरिति चेद्, न । शरीरा-  
देः प्राक् तेषामसत्त्वात् । तथाच निरतिशयाश्चेतनाः  
साधारणानि भूतानीति न भुक्तिनियम उपपद्यते ।  
एतेन सांख्यमतमपास्तम् ॥

तथापीति ॥ कार्यकारणभावमेवाह ॥ शरीरादीनामिति ॥ प्रकृते-  
ऽपीति ॥ यथा शरीरादीनां चेतनगुणबुद्ध्यादिसहितानां नियतभोग-  
जनकत्वं, तथा प्रकृतेऽपि तेषां तत्सहितानामेव तज्जनकत्वमस्त्विति  
कृतमपूर्वेणत्यर्थः ॥ शरीरादेरिति ॥ न शरीराद्युत्पत्तेः पूर्वं बुद्ध्यादि-  
सम्भव इति तदन्यचेतनगुणापूर्वसिद्धिरित्यर्थः । देवदत्ताद्यशरीरं  
स्वाव्यवहितप्राक्कालवर्तिदेवदत्तसमवेताविशेषगुणजन्यम् । कार्यत्वे  
सति तद्भोगसाधनत्वात् । तन्निर्मितस्त्ववत् । घटादीनां पक्षसम-  
त्वाद् न तैर्व्याभिचारः । न च संस्कारेणार्थान्तरं, तस्य भोगजनकत्वेना-  
कल्पनात् । संस्काराजन्यत्वेन पक्षविशेषणाद्वेति भावः । ननु चेतने  
न भोगो नाप्यदृष्टम् । तस्य कूटस्थत्वात्, किन्तु बुद्ध्याविति चेतन  
धर्मस्य नियामकत्वमयुक्तमिति सांख्यमतं दूषयति ॥ एतेनेति ॥ चेतने  
अपूर्वनाधाने साधारणविग्रहवत्त्वप्रसङ्गेनेत्यर्थः ॥

शिष्यहितैषितया तन्मतं प्रपञ्चयति—

एवं हि तत् । अकारणमकार्यः कूटस्थचैतन्यस्व-  
रूपः पुरुषः । आदिकारणं प्रकृतिरचेतना परिणामि-  
नी । ततो महदादिसर्गः । न हि चित्तिरेव विषय-  
बन्धनस्वभावा, अनिमोक्षप्रसङ्गात् । नापि प्रकृतिरेव  
तदीयस्वभावा, तथापि नित्यत्वेनानिमोक्षप्रसङ्गात् ।  
नापि घटादिरेवाहत्य तदीयः, दृष्टादृष्टत्वानुपपत्तेः ।  
नापीन्द्रियमात्रप्रणाडिकया, व्यासङ्गायोगात् । नापी-  
न्द्रियमनोद्वारा, स्वप्नदशायां वराहव्याघ्राद्यभिमा-  
निनो नरस्यापि नरत्वेनात्मोपधानायोगात् । नाप्यह-

ङ्कारपर्यन्तव्यापारेण सुषुप्त्यवस्थायां तद्व्यापारविरमे-  
ऽपि श्वासप्रत्यक्षसन्तानावस्थानात् । तद् यदेतास्वव-  
स्थासु संव्यापारमेकमनुवर्त्तते, यदाश्रया चानुभवे-  
वासना, तदन्तःकरणमुपारूढोऽर्थः पुरुषस्योपधानीभ-  
वति । भेदाग्रहाच्च निष्क्रियेऽपि तस्मिन् पुरुषे कर्तृ-  
त्वाभिमानस्तस्मिन्नचेतनेऽपि चेतनाभिमानः । तत्रैव  
कर्मवासना । पुरुषस्तु पुष्करपलाशवन्निर्लेपः । आलो-  
चनं व्यापार इन्द्रियाणां, विकल्पस्तु मनसः, अभि-  
मानोऽहङ्कारस्य, कृत्यध्यवसायो बुद्धेः । सा हि बुद्धि-  
रंशत्रयवती । पुरुषोपरागो, विषयोपरागो, व्यापारा-  
वेशश्चेत्यंशाः । भवति हि मयेदं कर्त्तव्यमिति । तत्र  
मयेतिचेतनोपरागो दर्पणस्येव मुखोपरागो भेदाग्रहा-  
दतात्त्विकः । इदमिति विषयोपराग इन्द्रियप्रणाडिक-  
या परिणतिभेदो दर्पणस्येव निःश्वासाभिहतस्य म-  
लिनिमा पारमार्थिकः । एतदुभयायत्तो व्यापारावेशो-  
ऽपि । तत्रैवंरूपव्यापारलक्षणाया बुद्धेर्विषयोपराग-  
लक्षणं ज्ञानम् । तेन सह यः पुरुषोपरागस्यातात्त्विकस्य  
सम्बन्धो दर्पणप्रतिबिम्बितस्य मुखस्येव मलिनिमा,  
सोपलाब्धिरिति । तदेवमष्टावपि धर्मादयो भावा बुद्धे-  
रेव, तत्सामानाधिकरण्येनाध्यवसीयमानत्वात् । न  
च बुद्धिरेव स्वभावतश्चेतनेति युक्तं, परिणामित्वात् ।  
पुरुषस्य तु कूटस्थानित्यत्वादिति । तदेतदपि प्रागेव  
निरस्तम् ॥

एवं हीति ॥ अकारणमित्यनेन प्रकृतेर्भेदः । अकार्य इत्यनेन चरम-  
परिणतिघटावेर्भेदः । ननु बुद्ध्याद्यकारणत्वे तस्य तत्र मानाभाव इ-

त्यत आह ॥ कूटस्थेति ॥ अकारणत्वादेव कूटस्थोऽनित्यधर्मानाश्रयः, कार्यत्वाभावाच्च स्वरूपतो नाशः । अकारणत्वाच्च कार्यकारणयोस्तादात्म्यात्तदात्मतयापि न नाशः । अत एवापूर्वं न तस्य गुणः । चैतन्यस्वरूपत्वमपि धर्मधर्मिणोस्तादात्म्यात् कूटस्थत्वेन चैतन्येन निरूप्यत इति न तत्र मानाभाव इत्यर्थः । बुद्धिगतचैतन्याभिमानान्यथाऽनुपपत्त्या तत्कल्पनादिति भावः । आत्मनोऽकारणत्वेऽपि सर्गमुपपादयति ॥ आदीति ॥ आदिपद्माद् महदादिव्यवच्छेदः । तस्य प्रकृत्यनन्तरमुत्पादात् । कारणमिति पुरुषव्यवच्छेदः । पुरुषाद्भेदकमाह ॥ अचेतनेति ॥ तत्र हेतुमाह ॥ परिणामिनीति ॥ अनित्यधर्माश्रयस्ततः कार्यधर्मात्मतया नश्यति । ततो घटादिवदचेतनेत्यर्थः ॥ तत इति ॥ प्रकृतेर्महत्तत्त्वमन्तःकरणं बुद्ध्याख्यम् । प्रकृतेर्महान् महतोऽहङ्कारस्तस्मात्पञ्चतन्मात्राणीति सांख्याः । ननु किमर्थं महदादिसर्गो मन्तव्यो नित्यचैतन्यमेव विषयप्रकाशस्वरूपमस्त्वित्यत आह ॥ न हीति ॥ चितिः पुरुषचैतन्यम् । विषयबन्धनं विषयावच्छेदः । चैतन्यविषयावच्छेदस्येष्टानिष्टोपलब्धिरूपस्य हेतुसापेक्षत्वे हेतोरिन्द्रियादेरङ्गीकारापत्तिः । निरपेक्षतया सर्वदा तस्य भावादनिर्मोक्षः पुंसः स्यादित्यर्थः । तर्हि प्रकृतिरेव साक्षाद्विषयबन्धनस्वभावाऽस्त्वित्यत आह ॥ नापीति ॥ प्रकृतेः साक्षाद्विषयप्रकाशकस्वभावत्वे तस्याः सदातनत्वे पुनरप्यनिर्मोक्षः पुंसः स्यादित्यर्थः । ननु विषयस्यैव चैतन्यसम्बन्धित्वं स्वभावः । तथान्न विषयनाशे पुंसो मोक्षः स्यादित्यत आह ॥ नापीति ॥ विषयस्य परम्परया चैतन्यसम्बन्धित्वे द्वारीभूतस्येन्द्रियादेरङ्गीकारापत्तिरिति साक्षात् तद्वाच्यम् । तथाचेदं दृष्टमिदमदृष्टमिति न स्यात्, व्यवहितस्यापि विषयस्य यावत्सत्त्वमवभासप्रसङ्गादित्यर्थः । नन्विन्द्रियमात्रद्वारा विषयस्तदीयः स्यात्, किं पुनः कल्पनयेत्यत आह ॥ नापीति ॥ व्यासङ्गेति ॥ इन्द्रियसम्बन्धेऽपि व्यासङ्गेन दर्शनाभावादित्यर्थः । ननु व्यासङ्गानुरोधान्मनःसंयुक्तेन्द्रियसम्बद्धविषयस्य चैतन्यावच्छेदकत्वमस्तु, किमहङ्कारेणेत्यत आह ॥ नापीति ॥ यदीन्द्रियमनोभ्यामेव विषयाः सम्बद्ध्यन्ते, तदा शयानो नरो यथा वराहोऽहमिदं प्रत्येमीति अभिमन्यते, तथा नरोऽहमिदं प्रत्येमीति नरत्वेनाप्यात्मोपधानं स्यादस्ति हि तत्र नरत्वं सन्निहितमस्ति चेन्द्रियमनसोरपि व्यापारोऽन्यथाऽऽलोचनविकल्पयोरनुत्पादप्रसङ्ग

इति तद्भिन्नोऽहङ्कारोऽनियतविषयाभिमानाव्यापारो मन्तव्य इत्यर्थः ।  
 बुद्धितत्त्वं साधयति ॥ नाऽपीति ॥ पूर्वेषां व्यापाराभावेऽपि यद्यापा-  
 रादुच्छ्वासादि तद्बुद्धितत्त्वं कल्प्यमित्यर्थः । उपसंहरति ॥ तद्यदि-  
 ति ॥ अवस्थासु जाग्रत्स्वप्नसुषुप्तिषु ॥ अनुभवरूपा वासना संस्कारो-  
 ऽनुभववासना सांख्यैस्तथाऽङ्गीकारात् ॥ तदन्तःकरणमिति ॥ तस्मि-  
 न्नन्तःकरणे बुद्धिरूपे अर्थो घटादिरूपारूढो ज्ञानरूपतत्परिणामविषय-  
 तया सम्बद्धः पुरुषस्यात्मन उपधानीभवति । उपधायको व्यवधा-  
 यकः स्वरूपतिरोधायक इति यावत् । यत्सत्त्वासत्त्वाभ्यां पुरुषस्य  
 संसारापवर्गौ व्यवह्रियेते इत्यर्थः । तर्हि कर्ता चेतन इति कृतिचैतन्य-  
 योः कथं सामानाधिकरण्यानुभव इत्यत आह ॥ भेदाग्रहाच्चेति ॥  
 निष्क्रिये अकर्त्तरि ॥ तस्मिन् बुद्धितत्त्वे ॥ बुद्धिपुरुषयोर्भेदाग्रहाच्चैतन्य-  
 कृत्यभिमानौ । यथा भवतां गौरोऽहं सुखीत्यर्थः । कर्मवासना कर्म-  
 जनितमपूर्वम् । ननु पुरुषधर्म एव किन्नापूर्वमित्यत आह ॥ पुरुषस्त्व-  
 ति ॥ नापूर्वतत्फलाभ्यां लिप्यते कौटस्थ्यादिभ्रुतेरित्यर्थः । इन्द्रिया-  
 दीनां मिथोभेदकमसाधारणं व्यापारमाह ॥ आलोचनमिति ॥ निर्वि-  
 कल्पकमित्यर्थः । ननु बुद्धेः कृत्यध्यवसायो न व्यापारः, कृतिविषय-  
 स्य घटादेर्जडायां बुद्धौ प्रतिभासासम्भवात् । न च कर्त्तव्येन घटा-  
 दिना सम्बन्धान्तरमस्ति । न चासम्बन्धे, करोमीत्यादिव्यवसायो-  
 ऽतिप्रसङ्गादित्यत आह ॥ सा हीति ॥ चेतनोपरागवशेन जडाया अपि  
 बुद्धेरिन्द्रियप्रणालिकया परिणतिभेद एव ज्ञानरूपः कर्त्तव्येन घटादिना  
 सम्बन्ध इत्यर्थः ॥ पुरुषेति ॥ बुद्धिचेतनयोर्भेदाग्रहादेकत्वाभिमानः  
 पुरुषोपरागः । नीलेन्द्रियसन्निकर्षाग्नीलाकारज्ञानरूपपरिणति भेदोत्पादः  
 पारमार्थिको विषयोपरागरताभ्यां कर्त्तव्यविषयस्य प्रतिभासासम्बन्धः  
 करोमीत्यध्यवसायो व्यापारावेश इत्यर्थः ॥ दर्पणस्येवेति ॥ दर्पण-  
 प्राया बुद्धिः । बुद्धितो ज्ञानोपलब्ध्योर्भेदमाह ॥ तत्रैवमिति ॥ विषयो-  
 परागो विषयेन्द्रियसम्बन्धे बुद्धेर्विषयाकारः परिणतिभेदोऽयं घट-  
 इत्यादिः ॥ तेनेति ॥ तेन ज्ञानेन चेतनोऽहमिदं जानामीत्येवमाका-  
 रो बुद्धावारोपितस्य चैतन्यस्य यः सम्बन्धोऽतात्त्विकः सोऽयमुप-  
 लब्धिरित्यर्थः । एवं व्यवस्थिते सिद्धमर्थमाह ॥ तदेवमिति ॥ ज्ञानवत्  
 सुखदुःखेच्छाद्वेषप्रयत्नधर्माधर्मा अपि बुद्धेरेवेत्यर्थः । संस्कारस्य  
 स्मृत्यैरनभ्युपगमाज्ज्ञानस्यैव स्मृतिहेतोरनभिव्यक्तयाऽनुवृत्तेरिति

स नोक्तः ॥ तत्सामानाधिकरण्येनेति ॥ कृतिसामानाधिकरण्येनेत्य-  
ऽर्थः । यद्यप्यदृष्टस्यायोग्यतया तत्सामानाधिकरण्यं न प्रत्यक्षं, तथा-  
ऽपि धार्मिकोऽहमित्यनुव्यवसायादुपनीतस्य प्रत्यक्षत्वमिति भावः ।  
परिणामित्वादिति ॥ अनित्यधर्माश्रयत्वादित्यर्थः ॥

तथाहि-

कर्तृधर्मा नियन्तारश्चेतिता च स एव नः ॥

अन्यथाऽनपवर्गः स्यादसंसारोऽथवा ध्रुवः ॥१४॥

कृतिसामानाधिकरण्यव्यवस्थितास्तावद्धर्मादयो  
नियामका इति व्यवस्थितम् । चेतनोऽपि कर्त्तैव ।  
कृतिचैतन्ययोः सामानाधिकरण्येनानुभवात् । नायं  
भ्रमो, बाधकाभावात् । परिणामित्वाद्घटवदिति बाध-  
कमिति चेत् । न । कर्तृत्वेऽपि समानत्वात् । तथाच  
कृतिरपि भाविकी महतो न स्यात् । दृष्टत्वादय-  
मदोष इति चेत्, तुल्यम् । अचेतनकार्यत्वं बाधकं,  
कार्यकारणयोस्तादात्म्यादिति चेद्, न । असिद्धेः ।  
न हि कर्तुः कार्यत्वे प्रमाणमस्ति । प्रत्युत “वीतराग-  
जन्मादर्शनात् ”( न्या० ३अ० १आ० २५सू० ) इति  
न्यायादनादितैव सिद्ध्यति । यद् यच्च कार्यं रूपं दृश्यते  
तस्य तस्य कारणात्मकत्वे रागादयोऽपि प्रकृतौ स्वीक-  
र्त्तव्याः स्युः । तथाच सैव बुद्धिर्न प्रकृतिः, भावाष्ट-  
कसम्पन्नत्वात् । स्थूलतामपहाय सूक्ष्मतया ते तत्र स-  
न्तीति चेत्, चैतन्यमपि तथा भविष्यति । तथाप्यसिद्धो  
हेतुः । तथा सति घटादीनामपि चैतन्यप्रसङ्गस्तादा-  
त्म्यादिति चेद् रागादिमत्त्वप्रसङ्गोऽपि दुर्वारः । सौक्ष्म्यं  
च समानमिति । तस्माद्, यज्जातीयात् कारणाद्  
यज्जातीयं कार्यं दृश्यते, तथाभूतास्तथाभूतमात्रमनु-

मातव्यं, न तु यावद्धर्मकं कारणं तावद्धर्मकं कार्यं व्यभिचारादिति किमनेनाप्रस्तुतेन ? । यदि च बुद्धिर्नित्या, अनिमोक्षप्रसङ्गः । पुंसः सर्वदा सोपाधित्वे स्वरूपेणानवस्थानात् । अथ विलीयते, ततो नाऽनादेर्विलय इत्यादिमत्त्वे तदनुत्पत्तिदशायां को नियन्ता ? प्रकृतेः साधारण्यात् । तथा चासंसारः पूर्वपूर्वबुद्धिवासनाऽनुवृत्तेः साधारण्येऽप्यसाधारणीति चेत् । बुद्धिनिवृत्तावपि तद्धर्मवासनाऽनुवृत्तिरित्यपदर्शनम् । सौक्ष्म्यान्न दोष इति चेत् । मुक्तावपि पुनः प्रवृत्तिप्रसङ्गः । निरधिकारत्वाच्चैवमिति चेत् । तर्हि साधिकारा प्रसुप्तस्वभावा बुद्धिरेव प्रकृतिरस्तु, कृतमन्तरा प्रकृत्यहङ्कारमनःशब्दानामर्थान्तरकल्पनया ? ।

सैव हि तत्तद्व्यवहारगोचरा तेन तेन शब्देन व्यपदिश्यते शारीरवायुवदित्यागमोऽपि सङ्गच्छते इत्यतोऽपि हेतुरसिद्धः । अधिकारनिवृत्त्या बुद्धेरप्रवृत्तिरपवर्गः, वासनायोगश्चाधिकारः, ततः संसारः । धर्मधर्मिणोरत्यन्तभेदे च कौटस्थ्याविरोधः । भेदश्च विरुद्धधर्माध्यासलक्षणो घटपटादिवत् प्रत्यक्षसिद्धः । न च सामानाधिकरण्यादभेदोऽपि, ताद्वि समानशब्दवाच्यत्वम्, एकज्ञानगोचरत्वम्, एकाधिकरणत्वम् । आधाराधेयभावः, विशेष्यत्वं, सम्बन्धमात्रं वा, भेद एव । भेदेऽपि चोपपद्यमानं नाभेदं स्पृशतीति सर्वमवदातम् ॥

कर्तृधर्मा इति ॥ यत्र कृतिस्तददृष्टस्य तत्रैव भोगजनकत्वमित्यत्राविवादे कृत्याश्रय एव चेतनः, तद्विधे तत्र मानाभावादित्यर्थः ॥ अन्यथेति ॥ बुद्धेर्नित्यत्वे मोक्षाभावः । आत्मनो बुद्ध्युपधानस्यैव

संसारत्वात् । अनित्यत्वे च तदुत्पत्तेः पूर्वं प्रकृतेः साधारण्याभियाम-  
काभावेन संसाराभाव इत्यर्थः । ननु कर्तुर्बुद्धितत्त्वस्य धर्मा नियन्तार  
इति सांख्यमिमतमेव इत्यत आह ॥ चेतनोऽपीति ॥ चेतनोऽहं करो-  
मीत्यनुभवादित्यर्थः ॥ कर्तृत्वेऽपीति ॥ बुद्धिर्न कृत्याश्रयः परिणामि-  
त्वाद् घटादिवदित्यपि स्यादित्यर्थः ॥ भाविकी स्वाभाविकी ॥ यदि  
ज्ञानाश्रयस्य कृत्याश्रयत्वेनानुभवात्तद्बाधान्नानुमानं, तदा चेतनोऽह-  
ङ्करोमीत्यनुभवाद् बाधस्तुल्य इति शङ्कोत्तराभ्यामाह ॥ दृष्टत्वादि-  
ति ॥ अचेतनायाः प्रकृतेः कार्यं बुद्धितत्त्वं, कार्यकारणयोश्च तादात्म्य-  
मिति चैतन्ये तस्य बाधकमित्याह ॥ अचेतनेति ॥ प्रत्युतेति ॥  
जातमात्रस्य स्तनपाने प्रवृत्ती रागजनकेष्टसाधनताज्ञानाधीनेति तद्-  
नुमानार्थं जन्मान्तरानुभूतव्याप्तिस्मरणमावश्यकमेवं तत्पूर्वजन्मनी-  
त्यनादितेत्यर्थः ॥ यद्यदिति ॥ यथा प्रकृतौ रागाद्यभावेऽपि तत्कार्यबुद्धौ  
रागादिस्तथा प्रकृतेरचैतन्येऽपि सा चेतना स्यादित्यर्थः ॥ तथाचेति ॥  
प्रकृतौ रागादिस्वीकारे तद्भिन्नबुद्धितत्त्वं एव मानाभावाद् इत्यर्थः ॥  
तथेति ॥ प्रकृतावपि सूक्ष्मं चैतन्यमित्यर्थः ॥ असिद्ध इति ॥ अचेतन-  
कार्यत्वादित्यत्र विशेषणासिद्धेरित्यर्थः ॥

तथा सतीति ॥ बुद्धेर्चैतन्ये तज्जन्यघटादेरपि तत् स्यादित्यर्थः ॥  
रागादीति ॥ घटादे रागादिमद्बुद्धिजन्यत्वादित्यर्थः ॥ सौक्ष्म्यं चेति ॥  
घटादौ रागादेरिव चैतन्यस्यापि सूक्ष्मत्वादित्यर्थः ॥

पुंसः सर्वदेति ॥ पुरुषस्य निरुपाध्यवस्थानात्मको मोक्षो न स्या-  
त् । बुद्धेर्नित्यत्वेन सदा तदुपधानादित्यर्थः ॥ अथेति ॥ बुद्धेरनुत्पन्ना-  
या न ध्वंस इति तदुत्पत्तिकाले नियामकाभावाभियतबुद्धद्युत्पाद  
एव न स्यादिति न संसार इत्यर्थः । ननु प्रकृतेः साधारण्येऽपि पूर्व-  
प्रध्वस्तबुद्धिर्वासनायोगादसाधारणी नियामिका स्यादित्याह ॥ पूर्वे-  
ति ॥ सांख्यमते धर्मधर्मिणोरभेदादस्माकं चाश्रयनाशस्य कार्यनाशक-  
त्वाद्धर्मिनाशेऽपि न धर्मावस्थानमित्याह ॥ बुद्धीति ॥ सौक्ष्म्या-  
दिति ॥ सूक्ष्मबुद्धिरनुवर्तत एवेति न तन्नाश इत्यर्थः ॥ मुक्तावपीति ॥  
बुद्धेः सूक्ष्माया अनुवृत्तेः संसारापत्तिरित्यर्थः । यावत्संसारं विलीना-  
या अपि बुद्धेर्वासनाऽनुवृत्तिलक्षणाऽधिकारोऽस्ति । मुक्तौ तु सोऽपि  
नास्तीति न पुनः संसार इत्याह ॥ निरधिकारित्वादिति ॥ यद्येवं, तदा  
संसारिदृशायां साधिकारा, मुक्तौ तु प्रसुप्तस्वभावा प्रवृत्त्यजनिका



बुद्धिरेव ज्ञानाद्याश्रयभूता प्रकृतिपदवाच्याऽस्तु, कृतं प्रकृत्याद्यर्थ-  
न्तरकल्पनयेत्याह ॥ तर्हीति ॥ एवं सति प्रकृत्यादिप्रतिपादकमागमं  
सङ्गमयति ॥ सैत्र हीति ॥ तत्तद्व्यापारयोगादादिकारणत्वाभिमान-  
कारणत्वादियोगात्तेन तेन प्रकृत्यादिशब्देन बुद्धिरेकैवोच्यते इत्यर्थः ॥  
शारीरेति ॥ यथैक एव शारीरो वायुरूक्षोऽध्वांगत्यादियोगात्  
प्राणापानसमानादिशब्दवाच्य इत्यर्थः ॥ अतोऽपीति ॥ पूर्वं नित्य-  
त्वेनाचेतनकार्यत्वमसिद्धमुक्तम् । अधुना तु बुद्धिरेव प्रकृतिपद-  
वाच्येति प्रकृतिकार्यत्वं बुद्धेरसिद्धमित्युच्यते इत्यर्थः ॥  
एवं सत्येकस्य क्रमेण संसारापवर्गौ सांख्यमतेन समञ्जस्यति ॥ अधि-  
कारेति ॥ वासना धर्माधर्मौ ॥ ननु बुद्धेश्चेतन्ये चेतनकौटस्थ्यश्रुति-  
विरोध इत्यत आह ॥ धर्मेति ॥ कौटस्थ्यं हि नित्यत्वम् । तच्च धर्म-  
स्योत्पादविनाशोऽपि न धर्मिणस्तावित्यविरुद्धम् । अभेदे हि धर्म-  
धर्मिणोस्तद्विरोधः । स च नास्त्येवेत्यर्थः । कथं नास्तीत्यत आह ॥  
भेदश्चेति ॥ अहं जानाम्यहमज्ञासिपमहं ज्ञास्यामीत्यनुभवाज्ज्ञानाती-  
तत्वादिप्रहेऽपि अहमास्पदस्याबाधितप्रत्यक्षेण स्थैर्यानुभवादित्य-  
र्थः । ननु धर्मधर्मिणोऽप्यन्तर्भेदोऽसिद्धः । नीलः पट इति सामाना-  
धिकरण्यबुद्धिरतिभिन्नाभिन्नाभ्यां व्यावर्तमाना धर्मधर्मिणोर्भेदाभेदौ  
साधयति । अन्योन्याभावत्वमव्याप्यवृत्तिवृत्तिः । सदातनाभावमात्र-  
वृत्तित्वात् । अत्यन्ताभावत्ववदित्यनुमानमप्यत्रेत्यत आह ॥ न चेति ॥  
आद्यं द्वयं सामानाधिकरण्यं भेदेऽपि, अन्यत्रयं भेद एव, सम्बन्ध-  
मात्रमपि यद्येककारणकत्वादि तदा भेदेऽपि, नोच्चेद एव उपपद्यत  
इति नाभेदस्ततः सिद्ध्यतीत्यर्थः । अथ नीलपटयोरभेदबुद्धिरेव सा-  
मानाधिकरण्यधीस्तदाऽसिद्धिः । नीलः पट इति प्रतीत्या तयोः सम्ब-  
न्धस्यैव विषयीकरणात् । अन्यथा नीलिमा पट इत्यपि बुद्ध्यापत्तिः ।  
शब्दप्रयोगस्यापि मतुल्लोपादभेदोपचाराद्धोपपत्तेः । वस्तुतो विरुद्ध-  
योरेकत्र भावाभाववचच्छेदभेदेनैव प्रतीयते । न चात्र सोऽस्ति ।  
अनुमानमप्यनुकूलतर्काभावेन व्याघातरूपप्रतिकूलतर्केण च प्रतिह-  
तमिति संक्षेपः ॥

स्यादेतत् । नित्यविभुभोक्तृसद्भावे सर्वमेतदेवं  
स्यात् । स एव कुतः । भूतानामेव चेतनत्वात् । काया-

कारपरिणतानि भूतानि तथा, अन्वयव्यतिरेकाभ्यां तथोपलब्धेः । कर्मज्ञानवासने तु सर्वत्र प्रतिभूतनियते अनुवर्त्तिष्येते, यतो भोगप्रतिसन्धाननियम इति चेत् । उच्यते-

नान्यदृष्टं स्मरत्यन्यो नैकं भूतमपक्रमात् ॥

वासनासंक्रमो नास्ति न च गत्यन्तरं स्थिरे ॥ १५ ॥

न हि भूतानां समुदायपर्यवसितं चैतन्यम् । प्रतिदिनं तस्यान्यत्वे पूर्वपूर्वदिवसानुभूतस्यास्मरणप्रसङ्गात् । नापि प्रत्येकपर्यवसितं, करचरणाद्यवयवापाये तदनुभूतस्य स्मरणायोगात् । नापि मृगमदवासनेव वस्त्रादिषु संसर्गादन्यवासनाऽन्यत्र संक्रामति । मात्राऽनुभूतस्य गर्भस्थेन भ्रूणेन स्मरणप्रसङ्गात् । न चोपादानोपादेयभावनियमो गतिः । स्थिरपक्षे परमाणूनां तदभावात् । गण्डावयविनं प्रति च विच्छिन्नानामनुपादानत्वात् । पूर्वसिद्धस्य चावयविनो विनाशात् ॥

अस्तु तर्हि क्षणभङ्गः । न चानिश्चयोऽप्यतिरिच्यते किन्तु सादृश्यतिरस्कृतत्वाद् द्रागेव न विकल्प्यते, कार्यदर्शनादध्यवसीयते अन्त्यानिश्चयवत् । तथाच भूतान्येव तथा तथोत्पद्यन्ते, यथा यथा प्रतिसन्धाननियमादयोऽप्युपपद्यन्ते । क्षणिकत्वसिद्धावेवमेतत्, तदेव त्वन्यत्र विस्तरेण प्रतिषिद्धम् ॥

स्यादेतदिति ॥ भूतचैतन्येऽपि प्रकृतसिद्धौ नित्यविभुभोक्तृ-  
निरासपरेयं शङ्केति ॥ अथैवं घटादिरपि चेतनः स्यादित्यत आह ॥  
कायेति ॥ अन्वेयति ॥ अन्वयव्यतिरेकाभ्यां शरीरस्य ज्ञानहेतुत्वे सिद्धे  
समवायिकारणमपि तदेव कल्प्यते । तदन्यस्मिन् मानाभावाद्, गौरो-

ऽहं जानामीत्यनुभवाच्चेति भावः । ननु शरीरस्याऽनुभवितृत्वे कर्तृत्वे च तन्नाशादन्यस्य भोक्तृत्वे प्रतिसंधातृत्वे चातिप्रसङ्ग इत्यत आह ॥ कर्मज्ञानेति ॥ कर्मज्ञानाभ्यां जनिते वासने अदृष्टसंस्कारौ ॥ यत इति ॥ यत्कायसन्ताने कर्म, तत्कायसन्ताने भोगो, यत्कायसन्तानेऽनुभवस्तत्कायसन्ताने स्मृतिरित्यर्थः ॥ नान्यदृष्टमिति ॥ एवं बालशरीरेणाऽनुभूतस्य युवशरीरेण स्मरणं न स्यात् । तयोर्भेदात् । अन्यानुभूतस्यान्येन स्मरणे अतिप्रसङ्गात् । न च बाल्ययौवनयोरेकं भूतं शरीरम् । अपक्रमाद्विनश्वरस्वभावत्वात् । न चान्यवासनाऽन्यत्र संक्रामति । अतिप्रसङ्गादित्यर्थः । ननूपादानवासनाया उपदेये संक्रमः स्यादित्यत आह ॥ न चेति ॥ स्थिरपक्षे परमाणूनामनुपादेयत्वाद् विच्छिन्नकरादीनां खण्डावयविनं प्रत्यनुपादानत्वादित्यर्थः ॥ प्रतिदिनमिति ॥ आहारपरिणतिविशेषस्य तद्धेतोरन्यान्यत्वादित्यर्थः । ननु करे मे सुखं पादे मे दुःखमित्यनुभवाद् अनुभवव्यधिकरणस्य सुखादेरनभ्युपगमात् कराद्येवानुभवितृ स्यादित्यत आह ॥ नापीति ॥ कराद्यपादे तदनुभूतास्मरणापातादित्यर्थः ॥ मात्रेति ॥ मातृगर्भस्थयोर्मिथः संसर्गादित्यर्थः । ननु उपादानं यदनुभवितृ तद्व्यासना तदुपादेये संक्रामतीति करादिवासना तदपगमे तदुपादेये संक्रामति । न च मातृभ्रूणयोस्तथात्वमित्यत आह—

न चेति ॥ खण्डेति ॥ अवस्थितावयवसंयोगेभ्य एव खण्डावयव्युत्पादादित्यर्थः । न च परमाणूनामेव चैतन्यं, तद्गुणानामतीन्द्रियत्वेन ज्ञानादेरप्यतीन्द्रियत्वापत्तेः । शरीरान्वयादेश्च कारणत्वमात्रं सिद्ध्यति, न समवायिकारणत्वम् । तदेवं विपक्षबाधकाच्छरीरं न चेतनम् । भूतत्वात् । घटवदित्यर्थः ॥ अस्त्विति ॥ तत्र पूर्वोत्तरशरीरयोरोपादानोपादेयभावाद् वासनासंक्रमात् प्रतिसन्धाननियम उपपद्यत इति भावः । क्षणिकत्वे विप्रतिपत्तिः । सत्स्वोत्पत्त्यव्यवहितोत्तरकालवृत्तिध्वंसप्रतियोगि न वा ? । तत्र स्थैर्ये प्रसङ्गविपर्ययाभ्यामर्थक्रियाव्यापकक्रमयौगपद्याभावात्तदभावेऽर्थक्रियाकारित्वरूपसत्त्वानुपपत्तौ, यत् सत् तत् क्षणिकं यथा घटः । संश्च विवादास्पदीभूतः शब्दादिरिति परामिप्रेतं मानम् । ननु क्षणभङ्गे पूर्वक्षणिकभावादग्रिमो भावः सातिशयो जायते, यतः कार्यात्पादः । सहकारिसहितस्यैव तद्धेतुत्वे क्षणभङ्गानुपपत्तेः । तथाच सातिशयव्यक्त्युत्पादो गृह्येत । न चैवमिति,

न तत्सिद्धिरित्यत आह ॥ न चेति ॥ अतिरिच्यते—विविच्य न गृह्यते ॥ असमर्थस्वभावादित्यर्थः ॥ किं त्विति ॥ सादृश्यवशात्तथा-  
भूतोऽपि न तथात्वेनापाततो निश्चीयत इत्यर्थः । तत् किमनिश्चय एव,  
नेत्याह ॥ कार्येति ॥ स्थैर्ये सहकार्यपेक्षाऽनुपपत्तेः पूर्वापरकालयोः कार्य-  
दर्शनादर्शनाभ्यामतिशयोऽवसीयत इत्यर्थः । अन्त्यातिशयः साम-  
ग्री । सामग्रीवत् कार्यैकसमधिगम्यत्वान्नानुपलम्भमात्रेण निराक्रियत  
इति भावः । प्रकृतेन सङ्गमयति ॥ तथाचेति ॥

अपि च,

न वैजात्यं विना तत्स्यान्न तस्मिन्ननुमा भवेत् ॥

विना तेन न तत्सिद्धिर्नाध्यक्षं निश्चयं विना ॥१६॥

न हि करणाऽकरणयोस्तज्जानीयस्य सतः सहकारि-  
लाभालाभौ तन्त्रमित्यभ्युपगमे क्षणिकत्वसिद्धिः ।  
तथैकव्यक्तावप्यविरोधात् । तद्वा तादृगेति न क-  
श्चिद्विशेष इति न्यायात् । नतस्तावनादृत्य वैजात्य-  
मप्राणिकमेवाभ्युपेयम् । एवञ्च कारणवत् कार्येऽपि  
किञ्चिद् वैजात्यं स्याद् यस्य कारणापेक्षा, न तु दृष्ट-  
जातीयस्येति शङ्क्या न तदुत्पत्तिसिद्धिः । दृष्टजातीय-  
माकस्मिकं स्यादिति चेन्न । तत्राऽपि किञ्चिदन्यदेव  
प्रयोजकं भविष्यतीत्यविरोधात् । न कार्यस्य वि-  
शेषस्तत्प्रयुक्ततयोपलभ्यते । नापि कार्यसामान्यस्या-  
ऽन्यत् प्रयोजकं दृश्यते इति चेत् । तत् किं कारणस्य  
विशेषः स्वगतस्तत्प्रयोजकतयोपलब्धः, कारणसा-  
मान्यस्य वाऽन्यत् प्रयोज्याऽन्तरं दृश्यते, यतो वि-  
वक्षितसिद्धिः स्यात् । शङ्का तूभयत्रापि सुलभेति ।  
कार्यजन्माजन्मभ्यामुन्नीयते इति चेत् । न । सह-  
कारिलाभालाभाभ्यामेव उपपत्तेः । उन्नीयतां वा,

कार्येषु शङ्किष्यते । निषेधकाभावात् । न हि धूमस्य विशेषं दहनप्रयोज्यं प्रतिषेद्धुं स्वभावानुपलब्धिः प्रभवति । कार्यैकनिश्चयस्य तदनुपलब्धेरेवानिश्चयोपपत्तेः । कार्यस्य चातीन्द्रियस्यापि सम्भवात् । अत एवानुपलब्ध्यन्तरमपि निरवकाशमिति ॥

न वैजात्यमिति ॥ असमर्थव्यावृत्तकुर्वद्रूपत्वं विना न तत् क्षणिकत्वम् । अन्यथा समर्थस्यैव सतः कार्यजननाजननयोः सहकारिसाहित्यतद्भावाभ्यामेवोपपत्तेः । वैजात्ये च सति काप्यनुमितिर्न स्यात् उपस्थितं कारणगतरूपं परिहृत्यानुपलभ्यमानरूपान्तरेण कारणत्वे, कार्येऽप्युपस्थितरूपमपहायानुपलभ्यमानरूपान्तरेण कार्यत्वशङ्कया कार्यकारणभावाग्रहान् । तेन चानुमानेन विना न तन्मिद्धिः, क्षणिकत्वसिद्धिरित्यर्थः । न च प्रत्यक्षादेव क्षणिकत्वसिद्धिरित्याह ॥ नाध्यक्षमिति ॥ अध्यक्षं निर्विकल्पकम् ॥ निश्चयः सविकल्पकम् ॥ क्षणिकत्वानिश्चयाभावात् तदुन्नेयं क्षणिकत्वनिर्विकल्पकमित्यर्थः ॥ तज्जातीयस्येति ॥ पूर्वाविशिष्टतज्जातीयस्यैवेत्यर्थः ॥ तथैकेति ॥ यैव पूर्वव्यक्तिः सहकारिवैधुर्यात् कार्यं मा कार्पीत् सैव तत्प्राप्तौ करोतीत्यत्र विरोधाभावादित्यर्थः । ननु दृष्टतज्जातीयाऽपि व्यक्तिरतदन्यैवेत्यत आह ॥ तद्वेति ॥ तद् यदेव पूर्वकालवृत्ति तदेवोत्तरकालवृत्ति । तादृग्वैजात्यशून्यमन्यदित्यर्थः । ननु दृष्टतज्जातीयस्य कारणं विना भवत आकस्मिकत्वं स्यात् । तथाच कादाचित्कत्वव्याघात इत्यत आह ॥ दृष्टेति ॥ कारणं विना कार्यस्योक्तदोषो, न तु दृष्टतज्जातीयं विनेति तत्र कारणान्तरं स्यादित्याह ॥ तत्रापीति ॥ न कार्यस्येति ॥ कारणविशेषप्रयोज्यं कार्यस्य वैजात्यं, दृष्टतज्जातीयस्य च प्रयोजकान्तरं योग्यानुपलब्धिबाधितमित्यर्थः ॥ तत्किमिति ॥ कुर्वद्रूपत्वमपि न कार्यं प्रति कारणतावच्छेदकं दृष्टं, न चोपस्थितकारणतावच्छेदकरूपस्य प्रयोज्यान्तरमिति तदपि तथेत्यर्थः । न चेष्टापत्तिः । तेन रूपेणार्थक्रियारहितत्वात् त्वन्मते प्रामाणिकत्वं न स्यादित्यर्थः । अथ निश्चयेन नोच्यते, अपि तु शङ्क्यते । तत्राह ॥ शङ्का त्विति ॥ ननु न कारणवैजात्यं शङ्क्यते, येन तत्कार्येऽपि वैजात्यशङ्का स्यात् । किं

त्वनुमानसिद्धम् । तथाहि । यदि यः प्रागजनकः स एवोत्तरकालम-  
नुवर्तते तदा कथं ततः कार्यजन्म । जनकस्य वा तत्पूर्वं सत्त्वे कथं  
पूर्वमजननमिति कार्यजननाजननाभ्यां पूर्वोत्तरयोर्वैजात्यमनुमीयत  
इति शङ्कते ॥ कार्येति ॥ जननाजननयोरन्यथाऽप्युपपत्तेर्नानुपलभ्य-  
मानवैजात्यानुमानमिति परिहरति ॥ सहकारीति ॥ निषेधकेति ॥  
साधकस्येव बाधकस्याप्यभावादित्यर्थः । नन्वनुपलब्धिरेव बाधिके-  
त्याह ॥ न हीति ॥ स्वभावानुपलब्धिर्योग्यानुपलब्धिः । वैजात्यस्या-  
ऽयोग्यत्वादित्यर्थः ॥ कार्येति ॥ सतोऽपि वैजात्यस्य व्यञ्जकतत्कार्या-  
नुपलब्धौ वाऽनुपलब्ध्युपपत्तेः । कार्यानुपलब्ध्या हि कारणं न निश्ची-  
यते, न तु तदभावो निश्चीयते व्यभिचारादिति भावः । ननु धूमकार्य-  
दर्शनेऽपि न धूमवैजात्यं दृश्यते इत्यत आह ॥ कार्यस्य चेति ॥ धूम-  
कार्यमैन्द्रियकमेवेत्यत्र नियामकाभावादतोन्द्रियमपि तदस्तीति तत्प्र-  
योजकधर्मवैजात्यशङ्का स्यादित्यर्थः ॥ अत एवेति ॥ व्यापकानुपल-  
ब्धिरपि न तन्निषेधिकेत्यर्थः । उक्तशङ्कया तदुत्पत्त्याद्यनिश्चयेन व्या-  
पकत्वानिश्चयादिति भावः ॥

वैजात्ये जातिमङ्गलं बाधकान्तरमाह—

एवं, विधिरूपयोर्न्यावृत्तिरूपयोर्वा जात्योर्विरोधे  
सति न समावेशः । समाविष्टयोश्च परापरभावनियमः ।  
अन्यूनाऽनतिरिक्तवृत्तिजानिद्वयकल्पनायां प्रमाणा-  
ऽभावात् । व्यावर्त्यभेदाभावेन विरोधानवकाशे भे-  
दानुपपत्तेः । परस्परपरिहारवत्योश्च समावेशे गोत्वा-  
ऽश्वत्वयोरपि तथाभावप्रसङ्गात् । सामग्रीविरोधान्नैव-  
मिति चेत्, एतत् कुतः ? परस्परपरिहारेण सर्वदा  
व्यवस्थितेरिति चेद्, नेदमप्यध्यक्षम् । एकदेशसमा-  
वेशेन तु सामग्रीसमावेशोऽप्युन्नीयते । यावत् कार्य-  
योः परस्परपरिहृतिस्वभावत्वादिति चेत् । तर्हि कम्प-  
शिंशपयोः परस्परपरिहारवत्योर्न समावेशः स्यात् ।

दृश्यते तावदिदमिति चेत् । गोत्वाऽश्वत्वयोरपि न द्रक्ष्यते इति का प्रत्याशा ? । तथाच गतमनुपलब्धिलिङ्गेनाऽपि । कचिदपि विरोधाऽसिद्धेः । ततो विपक्षे बाधकाभावात् स्वभावहेतुरप्यपास्तः ॥

एवमिति ॥ विधिरूपयोरिति स्वमते । व्यावृत्तिरूपयोरिति परमते । विरोधः परस्परभावसहवृत्तित्वम् । कुर्वद्रूपत्वस्य शालित्वव्याप्यत्वे यवबीजे तदभावः । व्यापकत्वे कुशूलस्थशालौ तदभावः स्यादिति परस्परव्यभिचारे तयोरेकत्र समावेशो न स्यादित्यर्थः ॥ अन्यूनेति ॥ पर्यायशब्दोच्छेदप्रसङ्गाद् बाधकाच्चेति भावः । प्रमाणाभावमेवाह ॥ व्यावर्त्येति ॥ यथा वृक्षत्वशिंशपात्वयोर्व्यावर्त्यभेदाद्विरोधः । एकस्य हि वृक्षमात्रं व्यावर्त्यम्, अन्यस्य वृक्षविशेषोऽपि पनसादिः । न तथा बुद्धित्वज्ञानत्वयोर्व्यावर्त्यभेद इत्यर्थः ॥

ननु समाविष्टयोर्जात्योर्न परापरभावनियमः । घटत्वसुवर्णत्वयोर्व्यभिचारात् । नचोपपृम्भकपार्थिवभागवृत्त्येव घटत्वं, न सुवर्णवृत्तीति वाच्यम् । एवमपि काष्ठपाषाणघटादावप्रतीकारात् । नाऽपि- मार्द एव घटे घटत्वम्, अन्यत्र तु तथाविधसंस्थानवत्त्वगुणयोगाद्गौणो घटव्यवहारः । मुख्यत्वस्य विनियन्तुमशक्यत्वात् । अथ संस्थानवृत्त्येव घटत्वं, न द्रव्यवृत्तीति न तयोः समावेशः । संस्थानं हि अवयववृत्तिः संयोग एव । युक्तं चेतत् । कथमन्यथा तस्मिन्नेव सुवर्णे तत्संस्थानसत्त्वासत्त्वाभ्यां घटतदभावव्यवहारइति । तस्मात्तत्राप्यन्यतरकर्मजत्वादिना सङ्करप्रसङ्गात् । गुणजाती न साङ्कर्यदोष इति मतभिर्बीजमेव ॥

अत्राहुः ॥ सुवर्णत्वादिद्व्याप्यं नानैव घटत्वम् । न चैवं सुवर्णादिघटेष्वनुगतव्यवहारो न स्याद्, घटत्वस्य प्रत्येकविश्रान्तत्वेन व्यक्तिस्थानीयत्वादिति वाच्यम् । भिन्नजातीयघटेषु तादृशसंस्थानवत्त्वेनोपाधिना तथा व्यवहारान् । तर्हि संस्थानवृत्त्येवान्यतरकर्मजत्वादिद्व्याप्यं नानैव घटत्वमस्तु । तन्नानात्वस्यावश्यकल्प्यत्वात् । एतावता संस्थानविशेषान्वयव्यतिरेकानुविधानमपि घटव्यवहारस्य सङ्गच्छत इति चेत् । न । महान् नीलो घटश्चलतीति परिमाणरूपविशेषकर्मसामानाधिकरण्यप्रतीतेः ॥ न च संस्थाने गुणे तत्संभवः ।

यद्वा, संस्थानविशेषैकार्थसमावायिद्रव्यत्वमुपाधिर्घटत्वम् ॥

ननु क्वचिदसमावेशदर्शनादस्त्वनयोर्विरोध इत्याह ॥ परस्परेति ॥ विरोधे क्वचित्समावेशो न स्यादन्यथाऽतिप्रसङ्ग इत्यर्थः । सामग्रीति ॥ गोत्वाश्वत्वव्यञ्जकव्यक्तिसामग्न्योर्विरोधात्तयोरसमावेश इत्यर्थः ॥ कुत इति ॥ एतद्विरोधस्वरूपम् । सामग्न्योरेव विरोधः कुतो मानात् सिद्ध इत्यर्थः । परस्तत्र मानमाह ॥ परस्परेति ॥ अतीन्द्रियसामग्न्योरन्योन्यं सहानवस्थाननियमो नासर्वज्ञाध्यक्षगम्य इत्याह ॥ नेदमिति ॥ प्रत्युत सामग्न्येकदेशकालदिगादिरूपसमावेशेन यदेव गोरश्वस्य च कारणं दृष्टं, तस्यैव पशुजनकत्वमिति स्वरूपेण गवाश्वसामग्न्योरप्येककार्यजनकरूपः समावेश एव कल्प्यत इत्याह ॥ एकदेशेति ॥ कार्ययोगिति ॥ कार्ययोर्विरोधात्तत्सामग्न्योर्विरोधः कल्प्यत इत्यर्थः ॥ कम्पेति ॥ सांगतैः कर्मण आश्रयभिन्नस्यास्वीकारात् कम्पत्वशिशपात्वजात्योर्न समावेशः स्यात् । नलपिप्पले निश्चलशिशपायाश्च परस्परपरिहारेण स्थितेरित्यर्थः । दर्शनादर्शनकृत एव समावेशासमावेश इत्याह ॥ दृश्यत इति ॥ यथा तयोरन्यान्यपरीहारस्थितयोऽपि क्वचिन्समावेशस्तथा नादृशयोगोत्वाश्वत्वयोऽपि समावेशः स्यादित्याशङ्क्येत्याह ॥ गतत्वेति ॥ गोत्वाश्वत्वयोः समावेशो दूषणमाह ॥ तथाचेति ॥ गोत्वाश्वत्वयोः समावेशेन विरोधासिद्धौ गतत्वास्याश्वत्वविरुद्धस्यापलब्ध्याऽश्वत्वाभावानुमानं न स्यात् । तथाच कार्यलिङ्गवमनुमानं गतामिति प्रागुक्तं, सम्प्रत्यनेनापि गतमित्यर्थः ॥ क्वचिद्विधीति ॥ अन्यत्र समावेशसंशयादिति भावः । एवञ्च वृक्षे विना शिशपाऽनुपलब्धिरूपनिषेधाच्चकनिश्रेयं शिशपाया पक्षस्वभावत्वमपि न निर्द्ध्यते । शिशपात्वमपि वृक्षत्वं व्यभिचरेदिति शङ्कायाः सत्त्वादित्याह ॥ तत इति ॥

त्रिपक्षे बाधकान्तर्गमाह—

नन्द्यस्ति तत् । तथाहि । वृक्षजनकः त्रिकाण्डाद्यन्तर्भूता शिशपामामग्री, सा वृक्षमतिपत्य भवन्ती स्वकारणमेवातिपतेत् । एवं, शाखादिमन्मात्रानुबन्धी वृक्षव्यवहारस्तद्विशेषानुबन्धी च शिशपाव्यवहारः,



स कथं तमतिपत्यात्मानमासादयेदिति चेत् । एवं त-  
र्हि शिंशपासामग्न्यन्तर्भूता चलनसामग्री, ततस्ता-  
मतिपत्य चलनादिरूपता भवन्ती स्वकारणमेवानि  
पतेत् । तथा, शाखादिमद्विशेषानुबन्धी शिंशपाव्य-  
वहारस्तद्विशेषानुबन्धी च चलनव्यवहारः । स कथं  
तमतिपत्यात्मानमासादयेदिति तुल्यम् ॥

नोदनाद्यागन्तुकनिबन्धनंचलनत्वं, नतुतद्विशेषमात्रा-  
ऽधीनमिति चेत् । यदि नोदनादयः स्वभावभूतास्तत-  
स्तद्विशेषा एव । अथास्वभावभूतास्ततः सहकारिण  
एव । ततस्तानामाद्य निर्विशेषैव शिंशपा चलन-  
स्वभावत्वमारभते इति । तथाच कुतः क्षणिकत्व-  
सिद्धिः ? । स्वभावभूता एवागन्तुकसहकार्यनुप्रवेशा-  
द्भवन्तीति चेत् । एवन्तर्हि वृक्षसामग्न्यामागन्तुकसह-  
कार्यनुप्रवेशादेव शिंशपाऽपि जायते इति न कश्चि-  
द्विशेषः । एवमेतत् । किन्तु शिंशपाजनकास्तरु-  
सामग्रीमुपादायैव, चलनजनकास्तु न तामेव किन्तु  
मूर्त्तमात्रम् । तथा दर्शनादिति चेत् । मैवम् । कम्प-  
जनकाः शिंशपाजनकविशेषा अपि सन्तस्तानतिपत-  
न्ति, न तु वृक्षजनकविशेषाः शिंशपाजनकास्तानि-  
ति नियामकाभावात् । शिंशपाजनकास्तद्विशेषा एव  
कम्पकारिणस्तु न तथा, किन्त्वागन्तवः सहकारिण  
इति चेत् । एवन्तर्हि तानामाद्य सदृशरूपा अपि  
केचित् कम्पकारिणोऽनामादितसहकारिणस्तु न त-  
था । तथाच तद्वा तादृग्वेति न कश्चिद्विशेषः स्यात् ।  
तस्माद्विरुद्धयोरसमावेश एव, समाविष्टयोश्च परापर-

भाव एव । अनेवम्भूतानां द्रव्यगुणकर्मादिभावेन  
उपाधित्वमात्रम् । तेषान्तु विरुद्धानां न समावेशो  
व्यक्तिभेदात् । जानीनाञ्च भिन्नाश्रयत्वात् । तथा-  
च कुतः क्षणिकत्वम् ? । वैजात्याभ्युपगमे च कुतो-  
ऽनुमानवार्त्ता ? । मा भूदनुमानमिति चेन्न । तेन हि  
विना न तत्सिद्ध्येत् । न हि क्षणिकत्वे प्रत्यक्षमस्ति ।  
तथा निश्चयाभावात्, गृहीतानिश्चित एवार्थे तस्य प्रा-  
माण्यात्, अन्यथाऽनिप्रसङ्गात् ॥

नन्वस्तीति ॥ तद् विपक्षे बाधकम् ॥ शिशपात्वेन वृक्षत्वं साध्यं,  
वृक्षव्यवहारो वा ? उभयत्र कार्यकारणभावो विपक्षे बाधक इत्यर्थः ।  
तथाच चलपत्रता शिशपात्वं, तद्व्यवहारश्च शिशपाव्यवहारं न  
व्यभिचरेदित्याह ॥ एवं त इति ॥ न च शिशपासामग्न्यन्तर्वर्त्तिन्येव  
चलपत्रतासामग्री, किन्तु तद्विभवेत्याह ॥ नोदनेति ॥ नोदनादयः किं  
शिशपाविशेषा एव. तद्विशेषजनका वा ? द्वयमपि नाभर्तन्त्याह ॥ य-  
दीति ॥ तथाच तेषां तथाभूतानामेव शिशपाव्यभिचारं शिशपा वृक्षं  
व्यभिचरेदिति भावः । ननु सहशरूपेषु उपादानकारणेषु सत्सु स-  
म्भूयमात्रकारिणो नोदनादय इत्यत आह ॥ अर्थेति ॥ भावस्य समर्थक-  
स्वभावत्वेऽपि कार्यकारणकारणयोः सहकारितामालाभप्रयुक्तत्वात्  
प्रसङ्गद्विपर्यययोगभावे प्रतिग्रन्थासिद्धेऽनुमानात् कुतः क्षणिकत्व-  
मित्याह ॥ तथाचेति ॥ शिशपायाः स्वभावभूता अपि नोदनादय  
आगन्तुकसहकार्यनुप्रवेशाजायमानाः शिशपां विना भविष्यन्ती-  
त्याह ॥ स्वभावेति ॥ एवं वृक्षस्वभावभूता शिशपाऽऽगन्तुकसहकारि-  
वशेन जायमाना वृक्षं विनाऽपि स्यादिति गूढाशय आह ॥ एवं  
तर्हीति ॥ आशयमधिष्ठानं शङ्कते ॥ एवमिति ॥ किन्त्विति ॥ आग-  
न्तुका अपि तद्व्याप्या एवेत्यर्थः ॥ तामेव-शिशपासामग्रीमेवेत्यर्थः ॥  
आशयमुद्धाटयति ॥ कम्पजनका इति ॥ शिशपाजनकानां कारणानां  
विशेषाः तान् शिशपाजनकान्, वृक्षजनकानां कारणानां विशेषाः  
तान् वृक्षजनकानित्यर्थः ॥ तद्विशेषाः-वृक्षजनकविशेषा इत्यर्थः ॥ एवं

तर्हीति॥त ज्ञातीय एव सहकारि लाभालाभाभ्यां कार्यजननाजने इति कुतः क्षणिकत्वमित्यर्थः । वैजात्यनिराकरणमुपसंहरति ॥ तस्मादिति ॥ अनेवमिति ॥ येषां न विरोधो न वा परापरभावः, तेषां सहभावमात्राद् व्यवस्थितानां भूतत्वकार्यत्वमूर्तत्वानां द्रव्यादिभावेन द्रव्यादिरूपतया उपाधिमात्रत्वं, न तु जातिरूपत्वमित्यर्थः ॥

ननु द्रव्यत्वगुणत्वकर्मत्वादीनां कथमित्यत आह ॥ तेषामिति ॥ तेषां द्रव्यत्वादीनां कुतो न समावेश इत्यत आह ॥ व्यक्तिभेदात् ॥ व्यञ्जकाश्रयभेदादित्यर्थः । एतदेव साष्टयति ॥ जानीनां चेति ॥ द्रव्यादिव्यक्तिगतत्वेनैकाश्रयत्वाभावादित्यर्थः ॥ तथाचेति ॥ परापरभावाभावेन वैजात्याभावादित्यर्थः । तथापि तत्स्वीकारे दण्डमाह ॥ वैजात्येति ॥ तथेति ॥ नीलमिदमिति धत् क्षणिकमिति निश्चयाभावादित्यर्थः । तथाप्यव्यञ्जं निर्विकल्पकं तथा स्यात् तत एव प्रकृतस्मिद्धे इत्यत आह ॥ गृहीतेति ॥ निर्विकल्पकस्य सविकल्पकोऽन्यत्वात् तदसिद्धौ निर्विकल्पकसत्तायां मानाभावादित्यर्थः ॥

नन्वयं घट इत्यनुभवोऽस्ति । स च घट इति धर्मिणम् । अयमिति वर्तमानत्वं विपर्ययिकरोतीति वर्तमानत्वनिश्चय एव क्षणिकत्वनिश्चय इति तदुच्चीतमप्यधमस्येयेत्यत आह—

ननु वर्त्तमानः क्षणोऽध्यक्षगोचरः । न चाऽसौ पूर्वाऽपरवर्त्तमानक्षणात्मा । ततो वर्तमानत्वनिश्चय एव भेदनिश्चय इति चेत् । किमत्र तदभिमतमायुष्मत्तः ? यदि धर्म्येव नीलादिर्न किञ्चिदनुपपन्नम् । तस्य स्थैर्याऽस्थैर्यसाधारण्यात् । अथ धर्मः । तद्भेदनिश्चयेऽपि धर्मिणः किमायातं ? तस्य ततोऽन्यत्वात् । वर्त्तमानावर्त्तमानत्वमेकस्य विरुद्धमिति चेत् । यदि सदसत्त्वं तत् तन्न । अनभ्युपगमात् । तादृप्येणैव प्रत्यभिज्ञानात् । सदसत्संबन्धश्चेत्, किमसङ्गतं ? ज्ञानवत्तदुपपत्तेः । क्रमेणानेकसंबन्ध एकस्यानुपपन्न इति चेत् । न । उपसर्पणप्रत्ययक्रमेणैव तस्याऽभ्युपपत्तेः ।

प्रत्याभिज्ञानमप्रमाणमिति चेत् । अस्ति तावदतो नि-  
रूपणीयं, क्षणप्रत्ययस्तु भ्रान्तोऽपि नास्तीति विशेषः ॥

स्यादेतत् । मा भूदध्यक्षमनुमानं वा क्षणिकत्वे,  
तथापि सन्देहोऽस्तु । एतावताऽपि सिद्धं समीहितं  
चार्वाकस्येति चेत् । उच्यते—

स्थैर्यदृष्टयोर्न सन्देहो न प्रामाण्ये विरोधतः ॥

एकतानिश्चयो येन क्षणं तेन स्थिरे मतः ॥ १७ ॥

न हि स्थिरे तद्दर्शने वा स्वरसवाही सन्देहः । प्र-  
त्याभिज्ञानस्य दुरपह्वन्त्वात् । नाऽपि तत्प्रामाण्ये । स  
हि न तावत् सार्वत्रिको, व्याघातात् । तथा हि ।  
प्रामाण्यासिद्धौ सन्देहोऽपि न सिद्ध्येत्, तत्सिद्धौ वा  
तदपि सिद्ध्येत् । निश्चयस्य तदधीनत्वात् । कोटि-  
ठयस्य चादृष्टस्यानुसन्धाने कः सन्देहार्थः ? तद्दर्शने च  
कथं सर्वथा तदनिद्धिः ? । एतेनाप्रामाणिकस्तद्व्यवहार  
इति निरस्तम् । सर्वथा प्रामाण्यासिद्धौ तस्याप्य-  
सिद्धेः । प्रकृते प्रामाण्यसन्देहो लूनपुनर्जातकेशादौ  
व्याभिचारदर्शनादिति चेत् । न । एकत्वनिश्चयस्य  
त्वयाऽपीष्टत्वात् । अनिष्टौ वा न किञ्चित् सिद्ध्येत् ।  
सिद्ध्यतु यत्र विरुद्धधर्मविरह इति चेत्, तेनैव स्थिरत्व-  
मपि निश्चयिते । स इह सन्दिह्यते इति चेत्, तुल्यमे-  
तत् । कचिन्निश्चयोऽपि कथाञ्चिदिति चेत्, समः समाधिः ॥

नन्विति ॥ वर्तमानत्वं किं घट एव, तद्धर्मो वा ? । आद्ये तद्व-  
च्छिन्न एव कालस्तस्य वर्तमानः कालः । स च तस्य स्थैर्येऽपि सम्भव-  
ति । एकक्षणान्मकत्वं तस्य घटस्यासिद्धमेव । अन्त्ये, धर्मेभेदेऽपि न  
तद्धर्मिभेद इत्याह ॥ किमत्रेति ॥ तादृष्येणैवेति ॥ द्वितीयादिक्षणेऽपि

प्रत्यभिज्ञानाद् वर्तमानत्वमेवेत्यर्थः । ननु पूर्वापराभ्यां सदऽस्तत्क्षणाभ्यां सम्बन्ध एकस्य विरुद्ध इत्याह ॥ सदसदिति ॥ सदसद्विषयैकज्ञाने तदुभयसम्बन्धो यथा न विरुद्धते तथा बाह्योऽपीत्याह ॥ ज्ञानवदिति ॥ ज्ञाने तदुभयसम्बन्ध एकदैवेति न विरुद्धः । क्रमिकस्तु विरुद्ध इत्याह ॥ क्रमेणेति ॥ तत्सम्बन्धकारणक्रमादेव सोऽप्यविरुद्ध इत्याह ॥ उपसर्पणेति ॥ प्रत्ययः कारणम् । तादृष्येणैव प्रत्यभिज्ञानादित्याक्षिपति ॥ प्रत्यभिज्ञानमिति ॥ विरुद्धधर्मवद्विषयत्वादिति भावः ॥ परिहरति ॥ अस्तीति प्रमाणत्वाप्रमाणत्वाभ्यामिति शेषः । वस्तुतो विरुद्धधर्माध्यासाभावान् प्रमाणत्वमपि निरूपितमेवेति भावः । तदनेन स्थैर्ये प्रमाणमुक्तम् ॥

सिद्धमिति ॥ क्षणिकत्वसन्देहोऽपि चार्वाकमतसिद्धेरित्यर्थः । अत्र सन्देहः स्थैर्ये, तद्दर्शने वा, प्रामाण्ये वा ? तृतीयेऽपि प्रामाण्यमात्रे, प्रत्यभिज्ञानप्रामाण्ये वा ? । नाद्यावित्याह ॥ स्थैर्येति ॥ प्रत्यभिज्ञानानुव्यवसायाभ्यां स्थैर्यतज्ज्ञाननिश्चयादित्यर्थः । वादिविप्रतिपत्त्या सन्देहो न स्वारासिक इति भावः । न तृतीयः । क्वचिदपि प्रामाण्याप्रसिद्ध्या तत्कोटिकसंशयस्याप्यभावादित्याह ॥ न प्रामाण्य इति ॥ न चतुर्थः । एकत्र क्षणे येन विरुद्धधर्मसंसर्गाभावेनैकत्वनिश्चयस्तेनैव स्थितोऽपि तन्निश्चयादित्याह ॥ एकतेति ॥ तथार्हाति ॥ सन्देहोऽपि अनुव्यवसायमानकत्वात् तस्येत्यर्थः ॥ तन्मिद्धौ - सन्देहमिद्धौ ॥ तदपि प्रामाण्यम् ॥ निश्चयस्येति ॥ निश्चयस्य सन्देहार्धानत्वात् सन्देहव्यापकत्वात् तेन विना सन्देहानुपपत्तेरित्यर्थः ॥ यद्वा, सन्देहनिश्चयस्याऽपि तदनुव्यवसायप्रामाण्यनिश्चयार्धानत्वादित्यर्थः ॥ तद्दर्शने चेति ॥ प्रामाण्यदर्शने चेत्यर्थः ॥

प्रकृते स्थैर्यसाधकप्रत्यभिज्ञाने ॥ न किञ्चिदिति ॥ क्षणिकोऽप्येको न स्यादित्यर्थः ॥ तुल्यमिति ॥ क्षणिकस्याप्येकत्वे सन्देह इत्यर्थः ॥ क्वचिदिति ॥ यत्र न विरुद्धधर्मसंसर्ग इत्यर्थः ॥ सम इति ॥ स्थितोऽपि तदभाव एवेत्यर्थः ॥

तदेवमलौकिकं परलोकसाधनं सिद्धम् । तत्र शङ्कते-

नन्वेतत् कारणत्वं यदि स्वभावो भावस्य नीलादिवत्तदा सर्वसाधारणं स्यात् । न हि नीलं किञ्चित्

प्रत्यनीलम् । अथौपाधिकं, तदा उपाधेरपि स्वाभाविकत्वे तथात्वप्रसङ्गः । औपाधिकत्वे त्वनवस्था । अथाऽसाधारणत्वमप्यस्य स्वभाव एव, तत उत्पत्तेरारभ्य कुर्यात्, स्थिरस्यैकस्वभावत्वादिति चेत् । उच्यते—

हेतुशक्तिमनादृत्य नीलाद्यपि न वस्तु सत् ॥

तद्युक्तं तत्र तच्छक्तमिति साधारणं न किम् ॥१८॥

सर्वसाधारणनीलाऽऽदिवैधर्म्येण काल्पनिकत्वं कार्यकारणभावस्य व्युत्पादयता नीलादि पारमार्थिकमेवाभ्युपगन्तव्यम् । अन्यथा, तद्वैधर्म्येण हेतुफलभावस्यापारमार्थिकत्वानुपपत्तेः । न च कार्यकारणभावस्याऽपारमार्थिकत्वे नीलादि पारमार्थिकं भवितुमर्हति । नित्यत्वप्रसङ्गात् । तस्मादस्य पारमार्थिकत्वंऽपरमपि तथा, न चाभयमपीति कथमेकमनेकं परस्परविभूतं कार्यं कुर्यात् । न त्वस्वभावत्वादिति यदि तदोत्पत्तेरारभ्य कुर्यादविशेषादित्यपि न युक्तं, तत्तत्सहकारिसाचिव्ये तत्तत्कार्यं करोतीति स्वभावव्यवस्थापनात् । इदञ्च साधारणमेव, सर्वैरेव तथोपलम्भात् । न हि नीलादेरप्यन्यत् साधारण्यमिति ॥

नन्विति ॥ यथा नीलं सर्वेण निरूप्यमाणं नीलं, तथा सर्वेण निरूप्यमाणं कारणं स्यादित्यर्थः ॥ तथान्वं सर्वसाधारण्यम् ॥ औपाधिकत्वे इत्यत्रोपाधेरित्यनुपञ्जनीयम् ॥ अथेति ॥ नियतकार्यप्रतियोगिककारणत्वमेव स्वभाव इत्यर्थः ॥ तत इति ॥ यस्य स्वाभाविकं तत्तदुत्पत्ति एवारभ्येति बीजस्य बीजत्वमिवाङ्कुरकारित्वमप्युत्पत्ति एव स्यादित्यर्थः । ततः कारणत्वमस्य न साधारण्यमसाधारणं वेति भावः ॥

परस्य कार्यकारणभावस्य साधारणत्वापादनेन हेतुशक्तिरेव नि-

रस्यत्वेन मता । तथाच नीलाद्यपि परमार्थसन्न स्यात् । नित्यत्वप्रस-  
ङ्गात् । ततो वैधर्म्यदृष्टान्ताभावात्त्वत्पक्षो न सिद्ध्यतीत्याह ॥ हेतुशक्ती-  
ति ॥ तद्व्युक्तमिति ॥ सहकारियुक्तम् ॥ तत्र कार्ये तत् कारणं शक्तं नि-  
र्वर्तकमिति सर्वैरेव प्रतीयत इति सर्वसाधारण्यमस्येव । नीलादेरपि  
तदेव सर्वसाधारण्यमित्यर्थः ॥ अस्य - नीलादेः ॥ अपरमपि-कार्य-  
कारणस्वरूपमपि ॥ इदञ्चेति ॥ तथा चेष्टापादनमिति भावः ॥

नन्वेवमदृष्टस्यान्मवृत्तित्वेऽपि नात्मा समवायिकारणं, नाप्यन्य-  
दिति तदभावादसमवाय्याद्यपि न कारणमिति तन्नित्यत्वेन न यागा-  
दिजन्यत्वं, नाऽपि भोगनियामकत्वमित्यभिप्रेत्याह-

स्यादेतत् । अस्तु स्थिरं, तथापि नित्यविभोर्न  
कारणत्वमुपपद्यते । तथा ह्यन्वयव्यतिरेकाभ्यां कारण-  
त्वमवधार्यते, नान्वयमात्रेण । अतिप्रसङ्गात् । न च  
नित्यविभूनां व्यतिरेकसम्भवः । न च सोपाधेयसा-  
वस्त्येवेति साम्प्रतम्, तथाभूतस्योपाधिगन्धन्धेऽप्यन-  
धिकारात् । जनितो हि तेन स तस्य स्यात्, नित्यो  
वा ? न प्रथमः, पूर्ववत् । नापि द्वितीयः, पूर्ववदेव ।  
तथापि चोपाधेरेव व्यतिरेको न तन्न, अधिशेषात् ।  
तद्वत् इति चेत् । न । त्व चोपाधिश्चेत्यतोऽन्यस्य त-  
द्वत्पदार्थस्याभावात् । भावे वा, स एव कारणं स्यात् ॥

स्यादेतादिति ॥ न चेति ॥ नित्यत्वेन न कालतो व्यतिरेको, विभु-  
त्वेन न देशत इत्यर्थः । ननु केवलस्य व्यतिरेकाभावेऽपि शरीरा-  
शुपहितस्य तस्य स्यादित्याह ॥ न च सोपाधेरिति ॥ नित्यविभोस्त-  
दयोग्यत्वादित्यर्थः ॥ तत्र विकल्प्य हेतुमाह ॥ जानतो होति ॥ अ-  
न्येऽपि व्यापकोऽव्यापको वेति द्रष्टव्यम् ॥ पूर्ववदिति ॥ उपाधि-  
जनकत्वग्राहकव्यतिरेकाभावस्तुल्य एवेत्यर्थः । द्वितीयस्याद्ये दोष-  
माह ॥ पूर्ववदिति ॥ नित्यविभोरुपाधेरपि व्यतिरेकाभाव इत्यर्थः ।  
नित्याव्यापकोपाधिपक्षे दोषमाह ॥ तथापि चेति ॥ विशेष्यवति

विशिष्टाभावस्य विशेषणाभावे पर्यवसानादित्यर्थः ॥ तद्वत् उपाधि-  
मतः ॥ स एव विशिष्ट एव, न तु विशेष्यात्मेत्यर्थः ॥

अत्रोच्यते-

पूर्वभावो हि हेतुत्वं मीयते येन केनचित् ॥

व्यापकस्यापि नित्यस्य धर्मिधीरन्यथा न हि ॥१९॥

भवेदेवं यद्यन्वयव्यतिरेकावेव कारणत्वम् । कि-  
न्तु कार्यान्नियतः पूर्वभावः । स च कचिदन्वयव्य-  
तिरेकाभ्यामवसीयते, कचिद्धर्मिग्राहकात् प्रमाणा-  
त् । अन्यथा कार्यात् कारणानुमानं काऽपि न स्या-  
त् । तेन तस्यानुविधानानुपलम्भात् । उपलम्भे वा,  
कार्यलिङ्गानवकाशात्, प्रत्यक्षत एव तत्सिद्धेः । त-  
ज्जातीयानुविधानदर्शनात् सिद्धिरन्यत्रापि न वार्य-  
ते । तथापि कोष्ठगत्यानुविहितान्वयव्यतिरेकमेव  
कार्यात् कारणं सिद्धयेत्, अन्यत्र तथा दर्शनादिति  
चेन्न । बाधेन सङ्कोचात् । विपक्षे बाधकाभावेन चा-  
ऽव्याप्तेः । दर्शनमात्रेण चोत्कर्षसमत्वात् । अस्य च  
ईश्वरे विस्तरो वक्ष्यते । सर्वव्यापकानां सर्वान् प्र-  
त्यन्वयमात्राविशेषे कारणत्वप्रसङ्गो बाधकमिति चे-  
त् । न । अन्वयव्यतिरेकवज्जातीयतया विपक्षे बाध-  
केनच विशेषेऽनतिप्रसङ्गात् । तथाहि, कार्यं समवायि-  
कारणवद्दृष्टमित्यदृष्टाश्रयमपि तज्जातीयकारणकम्,  
आश्रयाभावे किं प्रत्यासन्नमसमवायिकारणं स्यात्,  
तदभावे निमित्तमपि किमुपकुर्व्यात् ? । तथाचा-  
ऽनुत्पत्तिः सततोत्पत्तिर्वा सर्वत्रोत्पत्तिर्वा स्यात् ।  
एवमपि निमित्तस्य सामर्थ्यादेव नियतदेशोत्पादे



स एव देशोऽवश्यापेक्षणीयः स्यात् । तथा च सामा-  
न्यतो देशसिद्धावितरपृथिव्यादिबाधे तदतिरिक्त-  
सिद्धिं को वारयेत् । एवमसमवाधिनिमित्ते चोहनीये ॥

इत्येषा सहकारिशक्तिरसमा माया दुरूतीतितो  
मूलत्वात् प्रकृतिः प्रबोधभयतोऽविद्येति यस्योदिता ॥  
देवोऽसौ विरतप्रपञ्चरचनाकल्लोलकोलाहलः  
साक्षात्साक्षितयामनस्यभिरतिबध्नातुशान्तो मम ॥ २०

इति श्रीन्यायकुसुमाञ्जली प्रथमः स्तवकः ॥ १ ॥

येन केन चिदिति ॥ नान्वयव्यतिरेकाभ्यामेवेत्यर्थः ॥ व्यापक-  
स्यापीत्यत्र हेतुत्वमनुपञ्जनीयम् । तन्निश्चये हेतुमाह ॥ धर्मिर्धीरिति ॥  
बुद्ध्यादिभिः कार्यैः समवायिकारणतयाऽऽत्मादयोऽवगम्यन्ते इति  
धर्मिप्राहकमानादेव तेषां कारणत्वग्रह इत्यर्थः ॥ तन्नेति ॥ कार्यव्यक्त्या-  
ऽनुमेयकारणव्यक्तेरन्वयव्यतिरेकाभ्याम् तयोः कारणत्वं गृह्यते । तत्तज्जा-  
तीयस्यान्वयव्यतिरेकाभ्यामिति स्वगुणान् प्रति घटादेरन्वयव्यति-  
रेकज्ञाने घटत्वादिकं न प्रयोजकम् । किन्तु द्रव्यत्वमेव । तर्ह्यन्वय-  
व्यतिरेकवज्जातीयत्वं गुणान् प्रति नित्यविभोग्यस्तीत्याह ॥ तज्जा-  
तीयेति ॥ बाधेनेति ॥ धर्मिप्राहकमानेनान्मादीनां स्वनिष्ठकार्यगुणेषु  
कारणत्वग्रहाद् बाधोन्नीतपक्षेतरत्वापाधेर्व्याप्त्यभावादिति भावः ॥  
विपक्षेति ॥ वृष्टान्ते तथान्वदर्शनेऽपि तद्रूपं न प्रयोजकं गौरवादित्य-  
र्थः । अन्यत्र तथा दर्शनादित्यत्राह ॥ दर्शनमात्रेणेति ॥ नन्वबाधकाद्  
गुणेरपि प्रयोजकत्वमित्याशयेन बाधकमाह ॥ सर्वेति ॥ व्यतिरेका-  
ऽसम्भवेऽन्वयमात्रस्यैव कारणताप्राहकत्वे तद्विशेषात् सर्वत्र कार्यं  
नित्यविभोः कारणत्वप्रसङ्ग इति व्यतिरेकोऽपि तत्प्रयोजक इत्यर्थः ॥  
अन्वयेति ॥ रूपादिकार्यं प्रति घटादि अन्वयव्यतिरेकवद्दृष्टं, तज्जाती-  
यश्चात्मा ज्ञानादिकं प्रति, समवायिकारणजातीय इति यावत् । यद्वा ।  
अन्वयव्यतिरेकवति कारणे सहकारिसाकल्यासाकल्याभ्यां कार्य-

करणाकरणे दृष्टे । तद्वद्वाप्यन्वयव्यतिरेकवज्जातीयत्वम् । न चैवमति-  
प्रसङ्गः । व्योमादेर्ज्ञानासमवायित्वात् । तथात्वे चाकाशविशेषगुण-  
तया ज्ञानस्य श्रौतत्वप्रसङ्गात् । दिक्कालविशेषगुणत्वे चाप्रत्यक्षत्व-  
प्रसङ्गः । अत एव तत्र कार्याजनने सहकारिवैकल्यमतन्त्रम् । न चैव-  
मपि व्योमादेः कार्यमात्रे निमित्तत्वापत्तिः । अन्यथासिद्धत्वात् । शब्दं  
प्रति पूर्ववर्तित्वग्रह एवान्यकार्यं प्रति तदग्रहात् । अन्यं प्रति पूर्व-  
वर्तित्वग्रह एव यस्य यं प्रति तदग्रहः, तदन्यथासिद्धमिति प्रागुक्त-  
मित्यर्थः ॥ विपक्षेति ॥ यदीदं कार्यमेतदाश्रयोत्पत्तिप्रयोजकजन्यं न  
स्यादन्यदेशं स्यादेवं कालेऽपीति सर्वत्रोत्पत्तिसततोत्पत्तिशब्दवाच्येन  
तर्कणेत्यर्थः । उभयं क्रमेण विवृणोति ॥ तथाहीति ॥ आश्रयाभाव  
इति ॥ समवायिकारणवृत्तेरेवासमवायिकारणत्वादित्यर्थः । ननु  
निमित्तवति नियतदेश एव कार्योत्पत्तिरिति किं समवायिनेत्यत  
आह ॥ एवमपीति ॥ आश्रयदेशस्यैव समवायित्वादित्यर्थः । तथापि  
समवायिविशेषसिद्धिः कुत इत्यत आह ॥ तथाचेति ॥ प्रसिद्धसम-  
वायिवृत्तित्वबाधकसहकृतं समवायिवृत्तित्वसाधकमेवाप्रसिद्धसम-  
वायि विपरीकरोति । सामान्यग्राहकस्यापि मानस्य सहकारिविशे-  
षाद् विशेषे पर्यवसानदर्शनादित्यर्थः । यदा तु समवायिवृत्तित्वानु-  
मानानन्तरं बाधकावतारः, तदा केवलव्यतिरेकिणस्तत्सिद्धिरिति  
भावः ॥ एवमिति ॥ तदन्यतराभावेऽपि कार्योत्पत्तिप्रसङ्गेनेत्यर्थः ।  
वस्तुतः समवायिकारणत्वग्रहे अन्योन्याभावरूपव्यतिरेक एव प्रयो-  
जका, न तु संसर्गाभावग्रहः । निमित्तसाधारणत्वात् । यत् कपालं  
तत्र घटो, यन्न कपालं तत्र नेतिवद् य आत्मा तत्र ज्ञानादि, यन्नात्मा  
तत्र तद् नेति तदग्रहस्य सत्त्वान् । तथापि घटादिकं प्रति आत्मनो  
निमित्तकरणत्वग्रहः कुतः । तत्रोक्तगन्धभावात् । इत्थं, प्रयत्नवदात्म-  
संयोगश्चेष्टाद्वारा घटहेतुरिति प्रयत्नवदात्माऽपि तद्धेतुः । न चैवमपि  
संयोगो हेतुर्नामेति वाच्यम् । संयोगमात्रस्याहेतुत्वेन संयोगिविशेषि-  
तस्यैव हेतुत्वात् । अन्यथा दण्डसंयोगस्यैव घटहेतुत्वेन दण्ड-  
स्यातत्त्वप्रसङ्गात् । अथात्मसंयोगोऽपि हेतुरसिद्धः । तदभावेन  
कार्याभावाददर्शनादिति चेन्न । व्यधिकरणगुणजन्यकार्यत्वेन तत्सा-  
मानाधिकरणगुणजन्यत्वानुमानात् । स्पर्शवद्देगवद्द्रव्याभिघात-  
जक्रियायां तथादर्शनात् । न च मूर्त्तमात्रसमवेतासमवायिकारण-

कत्वमुपाधिः । कार्यकारणभावेन हेतोः साध्यव्याप्यतया तद्व्यापक-  
तयोपाधेः साध्याव्यापकत्वात् ॥

साधनमात्रसमर्थनेऽपि प्राधान्याददृष्टं स्तवकार्थमुपसंहरन् मायि-  
काद्यागमाविरोधमाह ॥ इत्येषेति ॥ प्रथम इतिशब्द उपसंहारे । यस्य  
देवस्य एषा अदृष्टरूपा सहकारिशक्तिः सहकारिकारणम् असमा माये-  
त्युदिता । यन्मायाप्रभवं विश्वमित्यत्र मायाशब्देनादृष्टस्याभिधाना-  
त् । असमत्वे हेतुः-दुरुक्तीतितः ॥ अदृष्टमाययोर्महाविचारोन्नेयत्वात् ।  
प्रकृतिप्रभवं विश्वमित्यत्राप्यागमेऽदृष्टरूपा शक्तिरेव प्रकृतिरुदिता ।  
कुतः ? । मूलत्वात् ॥ मूलकारणमेव प्रकृतिशब्दार्थः । अदृष्टञ्च तथा ।  
अविद्याप्रभवत्वागमे सैवाविद्येत्युदिता । यतः प्रबोधात्तत्त्वज्ञानादुभ-  
योरपि भीतिः । अविद्यावत्तज्जनकादृष्टस्यापि ततो भयात् । तत्त्वज्ञाने  
तदनुत्पत्तेः ॥ प्रपञ्चः प्रतारणा, तद्रचनायाः कल्लोलः परम्परा, तस्य  
कोलाहलः किंवदन्ती स विरतो यस्य, स शान्तो द्वेषादिहीनो मम  
मनस्यभिरर्तिं विजार्तायज्ञानानन्तरितचिन्तां स्वविषयां साक्षात्  
साक्षितया तत्र प्रत्यक्षेण साक्षीभवन् बध्नातु दृढीकरोत्वित्यर्थः ॥

इति श्रीमहामहोपाध्यायश्रीवर्द्धमानविरचिते न्यायकुसुमाञ्जलि-  
प्रकाशे प्रथमः स्तवकः ॥ १ ॥

श्रीगणेशाय नमः ।

अथ न्यायकुसुमाञ्जलिप्रकाशव्याख्या

## मकरन्दः

पण्डितप्रवरश्रीरुचिदत्तोपाध्यायविरचितः ।

भूतप्रभूतविकटध्वनिभीतिमत्या  
मानग्रहं मनसि धर्तुमपारयन्त्या ॥  
आलिङ्गितो गिरिजया चिरमस्मदादे-  
रङ्गेषु मङ्गलमनङ्गरिपुर्दधातु ॥ १ ॥

कुसुमाञ्जलिमकरन्दः श्रीरुचिदत्तेन भण्यते कृतिना ॥  
स्तवकोपमर्द्दभाजां बुधमधुपानां विनोदाय ॥ २ ॥

पृ. पं.

१.११.

कामं दहन्नपि कामद इति विरोधाभासः । कामः काम्यम्, अर्शआदित्वात् कर्मणि प्रत्ययाद्वा । स्थाणुः स्थिरः । अथ च स्थाणोर्दारु- विशेषस्य ज्ञानसम्बन्धो विरुद्ध इति विरोधाभासः । यद्यपि वृक्षादे- रपि चेतनत्वं, तथापि दारुविशेषे न तथान्वम् । यद्वा ज्ञानमय इत्य- भिव्याप्तौ मयद्, भगवज्ज्ञानस्य व्याप्यवृत्तित्वादिति विरोधाभासः ॥

अनघत्वमपापत्वमत्राप्रकृतमित्यत आह ॥ वाक्यदोषेति ॥ वाक्ये- ति स्वरूपनिर्वचनम् । तथाच दोषराहित्यमात्रमत्र विवक्षितम् । तत्र दोषो द्विविधो वाक्यस्य अर्थगतो वाक्यगतश्च । तत्र पूर्वार्द्धश्लोकेन आद्ये निरस्तेऽपि अन्त्यो न लभ्यते इत्यर्थः । नन्वेवमर्थदोषनिबन्धन- दोषविशेषाभावे लब्धेऽपि तत्सामान्याभावो न लब्धः । शब्ददोषा- ऽऽत्मकविशेषाभावास्याप्राप्तत्वादित्यत आह ॥ नीयत इति । तथाच बोधकत्वेन सोऽपि सूचित इति भावः । नचैवं समस्तेत्यादिना विषय- शुद्धेरपि लब्धत्वात् पूर्वार्द्धवैयर्थ्यम् । तत्त्वेन बोधकस्याभाससा- धारणस्य विवक्षितत्वादिति भावः । केचिन्तु एकविशेषाभावस्य पूर्वा- ऽर्द्धेनैव लब्धत्वादपरविशेषाभावमात्रलाभार्थं वाक्यपदम् । नचैव- मनघत्वमित्याद्यग्रिमग्रन्थविरोधः । अनघपदेन विषयाशुद्धेरप्रतिपादित-

त्वात् । अर्थदोषनिरासार्थमित्यस्यैव वक्तुमौचित्यात् । शब्ददोषद्वै-  
विध्येनार्थदोषनिबन्धनशब्ददोषाभावस्य ततः सम्भवादित्याहुः ।  
अनघत्वपदं यत् कवित्वेऽस्ति तद्विज्ञमनघत्वं स्वातन्त्र्येण लिखितं  
परप्रत्ये । तत्रापि सामान्यशब्दस्यानघत्वमित्यस्य वक्ष्यमाणस्यार्थ-  
दोषरहितत्वमिति विशेषपरत्वादित्यर्थः । अवान्तरघटितत्वमात्रं प्र-  
योजकं, वाक्येति प्रकृताभिप्रायकम् ॥

विशिष्टस्य प्रसूनाञ्जलावभावादु रागित्वनिरासार्थमाह ॥ दुःखेति ॥

२. ३. तर्हि तत्साधनं नानुसरेदित्यत आह ॥ तन्साधनेति ॥ ननु तर्कविषयो  
न न्याय इत्यरुचेराह ॥ अन्वयीति ॥ वेदस्येति ॥ इदञ्च सम्भव-  
सौकर्यादुक्तम् । वस्तुतोऽन्वयव्यतिरेकिणोऽपि उदाहरणादिभेदेन  
न्यायभेदस्य सर्वसम्मतत्वादिति वदन्ति । तच्चिन्त्यम् । एवमपि  
विषयिणो भेदेऽपि विषयस्यैक्यमेवेति युगत्वानुपपत्तेः । व्यक्तिभेदवि-  
वक्षया तथात्वेऽप्यनुपपत्तेः । आनन्त्यात् ॥ निर्मितेति ॥ न च कर्म-  
योगाभावात्त्रेयं सममी साधुरिति वाच्यम् । निवेशितो निवेशनां प्रा-  
पित इत्यन्तर्भूतकर्मतया तद्व्योम्बलादुपपत्तेरित्याहुः ॥ प्रामाणिक  
इति ॥ पक्षतावच्छेदकवर्तान्यर्थः । तेन पक्षविशेषणाप्रसिद्धाऽऽश्रया-  
ऽसिद्धिः परिहृता । अन्यथाऽऽव्यावर्तकताऽऽपत्तेः । अप्रामाणिकपक्षान्वे-  
ऽपार्थक्यतयाऽनघपदादेव व्यावृत्तेः । प्राचीनमतेनेदमित्यन्ये ॥

२. १७. सिद्धसाधनवारणायाह ॥ सिषाधयिषितेति ॥ सिषाधयिषितं  
साध्यं धर्मो यस्येति बाधव्युदासः । धर्मिणि हेतुभूतधर्मवर्तीति स्व-  
रूपासिद्धिव्युदासः । प्रकर्षेण व्याप्त्या, तेन भागासिद्धिव्युदासः ।  
ज्ञानं हेतोरित्यर्थात् । न चाबाधितेऽपि बाधावतारान् तन्न्यायाभास-  
स्य न व्युदास इति वाच्यम् । व्यतिरेकनिश्चये सिषाधयिषाविरहण  
पक्षपदादेव तन्निरासात् । तस्य न्यायन्यादेव वा ॥

निर्दोष इति ॥ नचाग्रे आपाद्यापादकव्याप्तिप्रदर्शनं मूलशैथि-  
ल्यस्य विमर्दनाभावेन मिथोविरोधस्य च निरसनात् पुनरुक्तिरिति  
वाच्यम् । विशेषाभावस्य सामान्याभावोपपादकतया हेतुहेतुमद्भा-  
वेनान्वयादित्येके । निर्दोषपदं तदतिरिक्तदोषाभाववत्परमित्यन्ये ।  
एतावता पर्यवसितमर्थमाह ॥ अवाधित इति ॥ अन्यथा प्रतिबन्ध-  
पदानन्वयापत्तेः ॥

नित्येति ॥ सामर्थ्यं समासान् सापेक्षमसमर्थं भवतीति यद्यपि

सापेक्षे न समासस्तथापि नित्यसापेक्षे तदनिषेधादस्य च तथात्वाद्-  
त्र समास इत्यर्थः ॥ कृदभिहित इति ॥ कृदभिहितो भावो द्रव्यवत् २.३१.  
प्रकाशते कृदभिहितद्रव्यवद् भासते । तेन रस्यमानमऽमृतमिति यथा  
कृदभिहितद्रव्यं प्रत्ययस्तथा द्रव्यसमभिव्याहृतकृदभिहितभावेऽपी-  
त्यर्थः । इदञ्च तात्पर्यवशादित्यवधेयमित्याहुः ॥

असम्बद्धेति ॥ आद्यक्षणेत्यर्थः । इहापि कृदभिहित इति न्याया- ३.१.  
त् प्रस्यन्दमानेत्यर्थः । तेन तस्य माध्वीकपदादुत्कटेच्छाविषयत्व-  
मिति नाग्निमग्नन्धविरोधः । अन्यथोत्पत्तेरुत्कटेच्छाविषयत्वप्रदर्शन-  
प्राप्तौ तद्विरुद्धेतेत्यवधेयम् ॥ रसपदेनेति ॥ एतच्चोपलक्षणम् । अस्यन्द-  
पदेनोत्पन्नत्वं दर्शयताऽन्यन्ताभावत्वादिना अपुरुषार्थत्वशङ्का निरा-  
कृतेत्यपि बोध्यम् । संयुक्तकरद्वयात्मकस्याञ्जलेर्माध्वीकोत्पत्तिस्थान-  
कत्वादिकमसम्भवीन्यत आह ॥ अञ्जलिस्थानीति ॥ किञ्चेति ॥ तथा-  
चेद्वरमननद्वाराऽपि न द्रव्युत्पादनं न मोक्षप्रयोजनमिति भावः ॥

ननु प्रमाणव्युत्पादनरूपग्रन्थस्य शब्दात्मकस्येश्वरानुमितिजन-  
कत्वं जानिसङ्कर इत्यत आह ॥ प्रमाणव्युत्पादने चेति ॥ तमेवेति ॥ ४.११.  
प्रकरणादीश्वरस्यैव तत्पदादुपस्थितेरिति भावः । ननूक्तयुक्त्येश्वर-  
ज्ञानस्य मुक्त्यहेतुत्वेनायोग्यतया तदपरामर्शे स्वात्मैव तेन परामृष्य-  
त इति यदि ब्रूयात्तत्राह ॥ द्वे इति ॥ नन्वेवमपि मननं नायातमि-  
त्यत आह ॥ वेदनमात्रस्येति ॥ वेदनसामान्यस्येत्यर्थः । नन्वनुपदं  
स्वान्मसाक्षरानुत्पत्तेरदृष्टद्वारा तद्धेतुत्वं तस्य वाच्यमेवञ्च तद्द्वारा  
मुक्तावेव तद्धेतुत्वमस्तु लाघवात् । तदुपकारश्च तत्सहकारितया-  
ऽप्युपपद्यते इत्यरुचेराह ॥ यद्वेति ॥ केचित्त्विति ॥ उक्तबाधकान्मुक्त्य-  
सम्भव इत्याशङ्कायां नैवं समाधानमित्यस्वरसो बोध्यः ॥

तस्येति ॥ ननु क्षितपस्तत्र न लक्षणा । तस्य प्रकृतिस्वपरत्वनान्तर्य- ४.२५.  
ग्राहकत्वमात्रेणोपपत्तावुपसर्गवदशक्तत्वात् । किञ्च, तस्यार्थशक्त-  
त्वं किं लक्षणया । शब्दशक्तत्वं तस्योपासपदादेव स्वलक्षणया लाभे  
तच्छक्त्यकल्पनात् । अन्यथा पौनरुक्त्यापत्तेः । तत्तद्धातुसमभिव्याहारे  
तत्तदनन्तशक्त्यापत्तेश्च । नचोपासपद एव लक्षणा । तस्योपासना-  
रूपार्थशक्तत्वादेव । प्रत्युत स्वलक्षणाभ्युपगमादिति चेत् ॥

अत्राहुः । उपास्तीत्यादिना उपासधातुरित्यादिप्रत्ययाद् धातु-  
त्वेन धातौ क्षितपः शक्तिः । तादिदमुक्तं, धातुरूपशब्दाभिधायकत्वे-

ऽपीति । तथाच न शक्त्यान्त्यादिदोषः । अन्यथा धातुत्वप्रकारक-  
प्रत्ययानुपपत्तेः । न च धातुत्वं नानुगतमिति वाच्यम् । क्रियावाचि-  
त्वस्य तथात्वात् । नचैवं यागपाकपदार्थापि तत्प्रयोगापत्तिः । केवल-  
स्यासाधुत्वात् । धातुसमभिव्याहारे च तत्तद्धात्वन्वयबोधजनननिय-  
मेन तदप्रतिपादकत्वात् । अत एव परमते कार्यत्वं लिङः प्रवृत्तिनि-  
मित्तम् । अस्तुवा क्रियावाचित्वे धर्ममात्र एव शक्तिः । धर्मिणः प्रकृति-  
लभ्यत्वात् । एवञ्च प्रकृतिप्रत्ययाभ्यां स्वलक्षणया शक्त्या च उपास-  
धातुरिति विशिष्टानुभवे जनिते स्वज्ञाप्यधातुत्वविशिष्टोपास-  
सम्बन्धिनि उपासनारूपेऽर्थे गभीरनदीतीरे तीरपदस्येव दितपपदे  
लक्षणा । ज्ञाप्यसम्बन्धमात्रस्य लक्षणात्वात् । एवञ्च धातुशक्त्ये-  
ऽपि लक्षणया धात्वर्थमात्रलाभः स्यान्न तूपासनारूपार्थलाभ इति  
निरस्तम् । नचैवमेकलक्षणैव, न तु लक्षितलक्षणेति द्विरेफपददृष्टा-  
न्तोपादानमसङ्गतमिति वाच्यम् । शब्दोपस्थापकस्यार्थं लक्षणेन्यत्र  
दृष्टान्तात् । किञ्च, द्विरेफपदेऽप्येकलक्षणैव परम्परासम्बन्धेनार्थोप-  
स्थापिका । यदि च तत्र भ्रमरपदं लक्षयित्वाऽर्थो लक्ष्यते इति लक्ष-  
णाद्वयं, तदा प्रकृतेऽप्युपासपदं लक्षयित्वैवार्थो लक्ष्यते इति तुल्यम् ।  
इयांस्तुविशेषो यत्तत्रक्रमेणोभयलक्षकमत्र तु न तथेति । न हि सर्वप्र-  
कारेण दृष्टान्तत्वमसम्भवात् । नचान्यपदार्थोपस्थितभ्रमरपदादेव  
भ्रमरपदार्थोपस्थितिसम्भवे द्विरेफपदे कथमर्थलक्षणेति वाच्यम् ।  
तथात्वे द्विरेफपदोत्तरविभक्त्यर्थस्य तत्रानन्वयापत्तेरिति दिक् ॥

- ५.२२. ननु माऽस्तु सन्देह इत्यत आह ॥ न्यायेति ॥ त्रिदण्डमतमेक-  
दण्डमतञ्चैतुभयम् । बुद्ध्यात्मनोरेकत्वेन ज्ञानमस्मिन्नेत्येके । अहङ्कार  
इत्यन्ये । वेदे नित्यपाल्यत्वमुच्चार्यत्वं, न तूपाद्यत्वम् । स चेत्याद्य-  
ग्रिमग्रन्थानुरोधान् । ननु लेपशब्दस्य पापपरत्वे तृतीयायाः करणा-  
र्थत्वमयुक्तम् । लोकविरुद्धहेतुकलेपस्याप्रसिद्धेरित्यत आह ॥ उप-  
६.१८. लक्षित इति ॥ लेपपदे दुःखसाधारणतया व्याख्याते लोकविरुद्धकरणक-  
लेपत्वं दुःख एव प्रसिद्धमित्याह ॥ स चेति ॥

कर्मधारये उत्तमपदस्य विशेषणपदतया पूर्वनिपातापत्तिः । षष्ठी-  
समासश्च न निर्दोषे इति निषिद्ध एवेति सप्तमीसमासमालम्बते ॥  
पुरुषेष्विति ॥ यद्यपि षष्ठीसप्तम्योरभेदात् सोऽपि निषिद्ध एव ।  
अन्यथा तत्र तत्र सप्तमीसमासेनैवोपपत्तौ षष्ठीसमासनिषेधवैयर्थ्या-

पक्षेः । तथापि निर्द्धारणस्याऽविवक्षायामयं समास इति ऋजवः । वस्तुतो जातिगुणक्रियाभिः समुदायादेकदेशस्य पृथक्करणं निर्द्धारणम् । यथा नराणां क्षत्रियः शूरतम इत्यत्र । तच्चात्र नास्तीति न निषेधः । तथाच समुदायसमुदायिवाचकपदयोः समासानिषेधस्यैव तत्सूत्रार्थत्वाच्च निर्द्धारणप्रयोजकगुणादिविशेषवाचिपदसमासनिषेधोऽपीति तात्पर्यम् । पञ्च षष्ठीसमासेऽप्यदोष इत्यवधेयम् ॥

इज्यत्वमात्रमतिप्रसक्तमत आह ॥ प्रधानमिति ॥ न्यायमत- ६.२५. साधारण्यमपाकरोति ॥ क्षणिकेति ॥ एकार्थेति ॥ अविरुद्धार्थेत्यर्थः । घटादिभिन्नत्वसमानाधिकरणौपाधिकचैतन्यशून्यत्वं विशिष्टाऽभावस्तन्मते उभयाभावाद्स्मन्मते विशेष्याभावादिति वदन्ति । तच्चिन्त्यम् । तथा सति विशेष्याभावस्यैवोभयमतसाधारण्यत्वे विशेषणवैयर्थ्यापत्तेः । यत्तु घटाद्यतिप्रसङ्गवारणार्थमेव सत्यन्तमिति । तच्चिन्त्यम् । तदतिप्रसङ्गस्यादोषत्वात् । अन्यथा दोषहीनत्वनिवन्वादाद्यपि तथान्वप्रसङ्गादिति ॥

फलैक्येति ॥ उक्तप्रकाशवच्छिन्नधर्मिण्यैकमन्येऽपि प्रकारान्तर- ७. ७. भेदेन दर्शनभेदादित्यर्थः ॥ तदेवोपपादयति ॥ सर्वथेति ॥ श्रुतिमूलकत्वादिति ॥ एतच्च श्रोतव्यः श्रुतिवाक्येभ्य इति नियमविध्यवष्टम्भेन उक्तम् । वस्तुतस्त्वात्मप्रतिपादकप्रमाणवाक्यपरमेव श्रुतिपदम् । अन्यथा अदृष्टार्थकतापत्तेः । पूर्वपूर्वप्रतिपत्तां हि उत्तरोत्तरप्रतिपत्तिद्वारकता । सा च श्रुतिमात्रजनितश्रवणसाध्यतायां नियमापूर्वकल्पनया भज्येत । द्रष्टव्य इति अदृष्टद्वारकताभयेन पाठिककमोहङ्गनमपि नोचितं तस्य स्यादिति पुगणस्मृत्यादिना श्रुते मननादभिमतसिद्धिर्भवत्येवेत्याहुः ॥

ननु योगो निर्दिध्यासनमवेत्यनन्वय इत्यत आह ॥ उत्तम इति ॥ ७-२३. विनिगमकेति ॥ सिद्धभावरूपायाः पक्षताया अनुमितिहेतुत्वे तदभावादानुमित्यभावस्य उभयत्र तुल्यत्वादित्यर्थः । ननु नोक्तरीत्या सिद्धसाधनस्य दोषत्वं, किन्त्वर्थान्तरतया । तच्च शब्ददोषतया स्वाऽर्थानुमाने न दोष इति यदि ब्रूयात्, तत्राह ॥ ग्रन्थस्येति ॥ क्रमे शब्दत्वं पाठिकत्वं, न तु शब्दप्रतिपाद्यत्वम् । क्रमप्रतिपादकाभावात् ॥

ननु सिद्धसाधनान्मननानुपपत्तिरेवेत्यत आह ॥ श्रवणेति ॥ अन्यथे- ७.३०. ति ॥ सिषाधयिष्येत्यर्थः । ननु सिद्धसाधनात् कथमनुमितिरिति



८. १. स्वपक्षः साधु समर्थित इत्यरुचेराह ॥ श्रवणेति ॥ कपिञ्जलेति ॥ यावत्परत्वासंभवेन कतिपयपरतया बहुवचनस्य प्रथमोपस्थितान्त्रित्वपरत्वं यथा, तथा, प्रकृतेऽपीत्यर्थः । धर्मिमात्रविषयतयाऽपि सामानाधिकरण्यसम्भव इत्यरुचेराह ॥ लाघवाच्चेति ॥ श्रवणप्रकारस्योपस्थितत्वेनानुपस्थितप्रकारकल्पनायां गौरवादिति भावः ॥

ननु सिद्धसाधनादेव प्रामाणिकं गौरवं न्याय्यमित्यत आह ॥ न-  
८. ५. वेति ॥ अत एवेति ॥ श्रुतस्यामनने उक्तशास्त्रव्यापारानिर्वाहादेवेत्यर्थः ॥ तथापीति ॥ तथा च परमात्मा निरूप्यते इत्यसङ्गतमेवेति भावः । ननूक्तधर्मिनिरूपणस्यैव पक्षीभूतेश्वरविषयतां विनाऽसम्भवाद्भासङ्गतिरित्यत आह ॥ न वेति ॥ तथा च धर्मेऽपि न सन्देह इति भावः ॥ तथा चेति ॥ कपिञ्जले यावत्परत्वासम्भववदत्रासम्भवाभावेन त्रित्वपरत्वाभावादिति भावः ॥ एतेनेति ॥ उक्तसित्या धर्मिणि धर्मे वा सन्देहाभावेनेत्यर्थः ॥

ननु कथं सन्देह इत्यत आह ॥ कुत इति ॥ अत्र मात्रपदेनापदार्थव्याख्यानं सूचितम् । मूलं इति कुत इति पदाभावाद् योजना कृता न तु संशयोपपादकं किञ्चिदुक्तमिति तेन सूचितमित्यन्ये ॥ श्रोतव्य इति ॥ ननु संशयस्योभयत्र तुल्यतया श्रुतिबलेन ईश्वरविषयकमेव मननं स्यात्तु प्रामाण्याविषयकमतो नोक्तविरोध इति चेन्न । प्रामाण्यसंशये जागरूके कुतोऽपि न विषयसंशयव्युदासः । तन्निदानानुच्छेदादिति प्रामाण्यानुमानानुसरणावश्यंभावादनन्तरञ्च तत एव विषयनिश्चयान् किं पुनर्विषयनिरूपणेनेति भावः ॥ श्रवणेऽपीति ॥ श्रोतव्य इत्यादिश्रुतावपि प्रामाण्यसन्देहसम्भवादित्यर्थः । यद्यपि श्रुतिभेदादन्यत्र तन्निश्चयेऽप्यन्यत्र संशयो नासम्भवी, तथापि प्रवृत्तिसंवादाद्यभावे आमोक्तत्वमेव तन्निश्चायकं, तच्चोभयत्राविशिष्टमिति भावः ॥

वस्तुतस्तु एतदस्वरसादेव प्रागुक्तं सामानाधिकरण्यविरोधं  
८. १५. स्मारयति ॥ तथावेऽपीति ॥ विरुद्धेत्युपलक्षणं, स्वरूपासिद्धादेरपि द्रष्टव्यम् ॥ अत एवेति ॥ साक्षादित्यर्थः ॥ अर्थान्तरेति ॥ तच्च पुरुषदोषो न हेतुदोष इति न्यायोपदेष्टरि सापराधेऽप्यात्ममननसिद्धिरप्रत्यूहैवेति भावः ॥ पक्षधर्मतेति ॥ यद्यपि पक्षधर्मतायाः स्वातन्त्र्येण पृथक्कारणत्वात् तद्विघटकत्वेऽपि न ज्ञानविघटकत्वं, तथापि यः पक्षस्त-

धर्मज्ञानत्वेन हेतुत्वमिति पक्षतायाअवच्छेदकत्वाभ्युपगमेन यादृश-  
ज्ञानस्य हेतुत्वं तादृशज्ञानस्य विघटकत्वमस्त्येवेति भावः ॥

कारणमात्रस्येति ॥ तथाच पक्षतायाः पृथक्कारणत्वपक्षे तद्धि- ८.२४.  
घटकतयाऽपि तदौचित्यमित्यपि ध्वनितम् । न च ज्ञायमानप्रतिबन्ध-  
कत्वाभावात् सिद्धसाधनं हेत्वाभास इति वाच्यम् । प्राचीनमते-  
ऽनुमित्यसाधारणदोषस्यैव तथात्वात् । एवमपि साध्यज्ञानमादाय  
साध्यस्य तथात्वे बाधकाभावाच्चेति भावः ॥

तान्पर्य्येति ॥ यत्र सन्देहस्तत्रैव न्यायाभिधानस्योचितत्वादित्य-  
र्थः । तात्पर्यसन्देहादपि धर्मसन्देहो न धर्मिणीति तत्र न्यायाभिधान-  
मनुचितमेवेति भावः ॥ परस्परेति ॥ तथाच न संशयः, विरुद्धप्रकारक- ९.१.  
स्यैव संशयत्वादिति भावः । न चासंकोचादीश्वरपरसर्वभ्रुतिबोधित-  
तावत्प्रकारेण मननं मोक्षहेतुः । तत्र च विरोधप्रतिसन्धाननिबन्धन-  
संशयावश्यम्भावान्मननमस्त्विति वाच्यम् । अविरुद्धप्रकारे संशया-  
भावादेवमपि तावत्प्रकारकमननासम्भवात् । एतदेवाभिसन्धायोक्तं,  
दिगिति ॥

इच्छाया इति ॥ ननु विषयसिद्धिनिवर्त्या नेच्छा, किन्तु तद्धि- ९.११.  
निवर्त्या । अन्यथा प्राप्तधनस्यापि तत्प्राप्तिमजानतस्तदिच्छाविच्छे-  
दापत्तेः । एवञ्च सिद्धसाधनस्थलेऽप्युत्पन्नसिद्धेरग्रहे तदिच्छाया  
अनिवृत्तेः पक्षता स्यादिति चेत् ।

अत्राहुः । विषयसिद्धिः साक्षान्नेच्छानिवर्त्तिका । उत्पन्नायास्त-  
स्याविरोधिगुणनिवर्त्यत्वात् । तस्मात्तद्धेतोरसिद्धत्वज्ञानस्य विघटन-  
द्वारा इच्छान्तरोत्पत्तिप्रतिबन्धकत्वेन तथात्वं वाच्यम् । ततः प्रकृते  
सिद्धचुत्पादमात्रेणैव सिद्धौ सत्यां तदसिद्धत्वभ्रमसंशयाभावात् ।  
धनादिस्थले च तत्सम्भवेन क्षतिपर्यन्तानुसरणमिति ॥

इच्छेति ॥ न चैवं निरन्तरानुमितित्वेनेच्छायां निरन्तरानुमित्या-  
पत्तिः, इष्टत्वात् । न चानुमित्यानन्त्यम् । तृतीयक्षणे परामर्षस्यैव वि-  
नाशान् । न च लिङ्गोपधानमतेऽनुमित्यात्मकपरामर्षमादाय तदा-  
पत्तिः । सिपाधायिपानाशादेव तथात्वात् । यत्तु विषयान्तरसञ्चार-  
सामग्रीबलवत्त्वात् तथाऽनुमितिर्गितातश्चिन्त्यम् । भिन्ने विषये प्रत्यक्ष-  
सामग्रतोऽनुमितिसामग्न्या बलवत्त्वात् । अत एव परामर्षानन्तरं  
न परामर्षान्तरं, तदनुव्यवसायो वा । अन्यथा सिद्धसाधनस्थले

तत्सामान्या एव प्रतिबन्धकत्वसम्भवे सिद्धेरप्रतिबन्धकत्वे तदभाव-  
रूपक्षताया हेतुत्व एव मानाभावात् ॥

९.१५. अत एवेति ॥ दूषणत्वप्रयोजकसिषाधयिषाविघटनस्यासार्वदिक-  
त्वादेवेत्यर्थः । द्वितीये हेतुमाह ॥ असिद्धीति ॥ वस्तुतो ज्ञायमान-  
प्रतिबन्धकत्वाभावादेव न हेत्वाभासत्वम् । साध्यश्च न यथा हेत्वा-  
भासस्तथोक्तमनुमानप्रकाशे ॥ विशेषणेति ॥ लिङ्गदर्शनादिना तन्ना-  
शाद् न विशेषणत्वं, सिद्धसाधनस्थलेऽप्यतिप्रसङ्गाभोपलक्षणत्वमि-  
त्यर्थः ॥ साधकप्रमाणपदं सिद्धिपरम् । तेन घनगर्जितस्थले परामर्श-  
त्मकसाधकप्रमाणमादाय नाव्याप्तिः । सिद्ध्युपहितप्रमाणपरं तदि-  
त्यन्ये।सिषाधयिषायाश्च विशेषणत्वमेव, तदुत्तरस्मरणलक्षणपरामर्श-  
दनुमितौ विनश्यदवस्थसिषाधयिषायास्तथात्वात् ॥

ननु सिषाधयिषा तत्पुरुषीयतया तत्कालीनतया तत्साध्यीय-  
त्वादिना चावश्यं विशेषणीया । अन्यथा व्यधिकरणामन्यकालीनामन्य-  
साध्यलिङ्गपक्षीयाश्च सिषाधयिषामादाय पक्षतासत्त्वे सिद्धसाधने-  
ऽप्यनुमित्यापत्तिः । एवञ्च तादृशसिषाधयिषाया घनगर्जितस्थलादा-  
वप्रसिद्धेः कथं तद्घटिता तत्र पक्षतेति चेन्मैवम् । व्यधिकरणाया  
अन्यकालीनायाश्च तस्यास्तदा तत्पुरुषे विरह एवेति तामादायातिप्र-  
सङ्गाभावात्तल्लिङ्गतत्साध्यकत्पक्षकानुमितिगोचरेच्छाया एव वि-  
वक्षितत्वात् । तादृश्याश्च घनगर्जितस्थलेऽपीश्वरेच्छाया एव प्रसिद्ध-  
त्वात् । तादृशानुमित्यसम्भवे पक्षत्वाभावेऽपि न क्षतिः । नचैवं बाधा-  
देरनुमितिप्रतिबन्धकत्वं न स्यात्, तत्र तादृशानुमित्यसम्भवे पक्षता-  
विरहादेव तदनुत्पत्तेरिति वाच्यम् । बाधाद्यनवनारदशायामन्यदा  
तादृशानुमितिप्रसम्भवे तद्वटितपक्षतासत्त्वे तदा बाधादेरेव प्रतिबन्ध-  
कत्वात् ॥

ननु तत्कालिकत्वेनाप्यनुमितिरेवश्यं विशेषणीया । अन्यथाऽन्य-  
कालिकानुमितिगोचरेच्छामादायातिप्रसङ्गादिति चेत् । अस्त्येवं, तथापि  
पक्षताविरहेऽपि बाधादेरेव तत्रोपजीव्यत्वात् । अन्यथाऽनुमितिसत्त्वे  
तद्घटितपक्षताया अप्यावश्यकत्वात् । पक्षताविरहादेवानुमित्यभावे-  
ऽन्योन्याश्रयात् । एतेन सिषाधयिषा न सिद्धित्वप्रकारिकेच्छा, प्र-  
कृते तदभावात् । नापि सिद्धिविषयेच्छामात्रम्, प्रत्यक्षेण जानीयामि-  
तीच्छायामपि तदापत्तेः । नाऽप्यनुमितित्वप्रकारिकेच्छा । एकलिङ्गा-

वगतेलिङ्गान्तरेणानुमित्सायांतदनापत्तेरित्याद्यपास्तमनिरुक्तानुमिति-  
गोचरेच्छाया एव विवक्षितत्वान् । अधिकमनुमानप्रकाशे विपश्चितम् ॥

सत्यसति चेति ॥ समीचीनेऽसमीचीने वेत्यर्थः । सतीति शेषः । ९.१८.

तथाच भ्रमप्रमासाधारणसिद्धिमात्रस्य प्रतिबन्धकतया तस्मिन् सति  
यत्र सिषाध्यिषाया अभावस्तत्र नास्तीति भावः । यत्तु सत्यपदं स्वरू-  
पार्थक्यमिति स्वरूपसतीत्यर्थ इति । तत्र वाशब्दस्यासङ्गतत्वापत्तेः ॥

तस्येति ॥ यद्यपि न्यायो न लिङ्गपरामर्शात्मा, किन्तु पञ्चावयव-  
वाक्यम् । तथापि तत्रापि तद्धेतुत्वे मानाभावान् परामर्शपरत्वाभि-  
प्रायेण दूषितमिति मन्तव्यम् ॥ तदिति ॥ तत्सहकारित्वासम्भवादि-  
त्यर्थः । तस्यैवासत्त्वेनेति भावः ॥ अत एवेति ॥ व्यभिचारादेवेत्यर्थः ॥

परामर्शादिना तन्नाशादित्यत्र शङ्कते ॥ अथेति ॥ उक्तवाधका- १०.३.  
देव संशयस्यात्र न विशेषणत्वं, किन्तूपलक्षणत्वमिति दोषे सत्येवा-  
ऽऽह ॥ मिलितेति ॥ ननु प्रत्येकाभावद्वयं योग्यता, तच्च प्रत्येकसत्त्वे  
नास्तीत्यत आह ॥ प्रत्येकमिति ॥ प्रत्येकाभावद्वयमित्यर्थः । साधक-  
मानाभावमात्रस्य नथात्वे लाघवादिति भावः । अन्यथा पक्षनाविगहा-  
देवानुमितिप्रतिबन्धे बाधो हेत्वाभासो न स्यादित्यपि बोद्धव्यम् ॥  
केवलेति ॥ साध्याभावसाधकस्य बाधकत्वमित्यभिप्रायेणेदम् । यद्य-  
पि पक्षनिष्ठान्यन्ताभावप्रतियोगित्वग्राहकमानाविषयत्वं बाधकाभाव  
इति विवक्षितं तत्र नाप्रसिद्धिः, तथापि लाघव एव तात्पर्यम् । एत  
देवाभिसन्धायोक्तम्, अन्यत्रेति ॥

संशयवज्जिज्ञासाऽपि न तावत्कालस्थायिनीति मतान्तर्गमाह ॥  
यद्वेति ॥ तथा च निवर्त्यत्वेन संशयस्य न्यायाङ्गत्वमिति ॥ य इति ॥ १०.१०  
तथाच प्रबोधनार्थं संशयदीजविप्रतिपत्तिप्रदर्शनम् । न तु तद्विना  
मननासम्भव एवेति तात्पर्यम् ॥ प्रयोजकत्वमिति ॥ शब्दान्मकविप्रति- ११.१.  
पत्तौ विषयस्य हेतुत्वाभावादिति भावः । यस्या अविवक्षा, तामवा-  
न्तरविप्रतिपत्तिमाह ॥ साक्षादिति ॥ अलौकिकपदमाणादावतिप्र-  
सक्तिर्व्यतिरेके च बाध इत्यत उक्तं, साक्षात्कारकारणेति ॥ संयोगा-  
द्यन्यतमप्रत्यासत्तिजन्यसाक्षात्कारकारणेत्यर्थः । न च तन्मते व्याव-  
र्त्याप्रसिद्धिः । पक्षे उपरञ्जकस्यापि दानात् । अत एव साक्षात्कार-  
त्वपर्यन्तमपि तज्जातित्वं वैयर्थ्यमपि नेति ध्येयम् ॥

न च गर्भवर्तिनष्टे व्यभिचारादिदमुक्तमिति वाच्यम् । तन्मते

प्रमाविषयत्वस्याप्यभावात् । भावे चाऽवश्यमिन्द्रियसन्निकृष्टत्वम् । प्रमाणान्तरात्तदसम्भवात् । योग्यतापरत्वे वा सन्निकर्षत्वेऽपि तथेति भावः । विधिनिषेधकोटिप्रसिद्धिरभिधेयत्वघटत्वयोः सुलभेति । ननु घटसाक्षात्कारकारणघटचक्षुःसंयोगरूपसन्निकर्षाश्रयत्वं चक्षुष्यपि । न च तल्लौकिकत्वमित्यत आह ॥ इन्द्रियस्येति ॥ यद्यपि संयोगस्य द्विष्टत्वादिदमयुक्तं, तथापि नेन्द्रियविशिष्टसन्निकर्षाश्रयत्वमिन्द्रियस्यांशतः । आत्माश्रयात् । किन्तु तदुपलक्षितसन्निकर्षाश्रयत्वम् । तदिदमुक्तं, किन्तु प्रतियोगित्वमिति ॥ तत्र तत्प्रतियोगिकसन्निकर्षाश्रयत्वेऽपि तस्योपलक्षणत्वमित्यर्थः ॥ यत्र वेति ॥ एतच्च यथाश्रुते । स्वसाक्षात्कारविषयायान्तु तावन्मात्रविषयत्वमेवास्ति, कृतं स्वपदकारणादिगर्भत्वेनेति तथैव सिद्धान्तमाह ॥ किन्त्विति ॥ न च तन्मते साक्षात्कारस्यैव प्रमात्वेन व्याप्यव्यापकभेदात् कथं व्याप्यव्यापकताग्रह इति वाच्यम् । उपाधिभेदेन भेदात् । तादृशानुमितिः परत्वं सर्वेषामिति सिद्धसाधनं, व्यतिरेके च बाध इत्यत आह साक्षात्कारेति ॥ ईश्वरसाक्षात्कारमादाय दोषतादयस्यादाह च न जन्यपदम् । अलौकिकप्रत्यासत्तित्रयजन्यसाक्षात्कारसाक्षात्कारतादवन्त्यादाह, पूर्वप्रतीकम् । तत्राजन्यरदमीश्वरज्ञानजन्यताया जगताप्रसिद्धिवारणार्थम् । स्वविषयकपदव्यावृत्तिस्तु मूलं पदम् । साधनेन च यत्र यः साक्षात्कारव्येनागमनः, स एव तत्र ग्राह्यः । स विकल्पकपदश्च यद्यपि प्रकृतेऽकिञ्चित्करम् । ज्ञानरदमेव सङ्गोः । तथापि उत्तरञ्जकस्यापि दानाद्व्यण्डाभावस्य च न व्यर्थत्वम् ॥

केचिस्तु लौकिकसाक्षात्कारविषयत्वस्य प्रकृतेः प्रसिद्धेन विशिष्टोपादानम् । अन्यथा विशिष्टप्रत्यक्षस्य स्वविषयवर्तमाने पदजन्यस्य तत्रानंग्रहापत्तेः । न चैवमाप विशिष्टविशिष्टप्रत्यक्ष इत्यादि । जन्यस्वविषयसविक पकत्वेन जनकत्वाभावस्य विद्यमानतात् अत्र जन्यादिपदमप्रसिद्धिवारकमित्याहुः । तच्चित्तन्वम् । अत्र यत्प्रतीकप्रिमग्रन्थविरोधान् । तथा सति सविकल्पकविषयतयापि स्वाग्रजन्यतदनुत्थानप्रसङ्गः । यद्यपि तन्मते योगजाज्ञानामप्रसिद्धतया तदजन्यत्वस्यापि तथात्वान् तदुपरक्तबुद्धेरप्यभावाद्बुद्धकत्वेनापि तदुपादानमसङ्गत्वं, तथापि असत्त्व्यातिरूपा तदुपरक्तबुद्धिरस्येव इति नाक्तदोष इत्येके । संयोगाद्यन्यतमप्रत्यासत्तिजन्यसाक्षात्कारविषयत्व-

मनेनोपलक्षितमित्यन्ये ॥

विकल्प इति ॥ धारावाहिक इत्यर्थः । प्राथमिकसविकल्पकस्या-  
ऽजनकत्वाभिर्विकल्पक इत्युपलक्षणम् । प्राथमिकसविकल्पक इत्यपि  
द्रष्टव्यम् ॥ प्रयत्नेति ॥ यत्नकारणात्मविशेषगुणाविच्छादेषौ तयोर्निरु- ११.१४  
पाधिविषयो सुखदुःखे नत्कारणत्वविशेषात्मविशेषगुणत्वं लौकिक-  
मानसप्रत्यक्षाविषये वर्तते, न वेत्यर्थः । न च मानसेति व्यर्थम् ।  
मानसप्रत्यक्षपदेन मनःप्रयोज्यजातिविशेषाश्रयस्योक्तत्वात्तस्य व्यर्थ-  
त्वाभावाद्गण्डाभावे वा न वैयर्थ्यम् । लौकिकपदञ्चाप्रसिद्धिवारणा-  
ऽर्थम् । अत्र प्रयत्नकारणं गुण ईश्वरज्ञानादिस्तन्निरुपाधिविषयो वि-  
शिष्टप्रत्यक्षं नत्कारणात्मविशेषगुणत्वं तादृशनिर्विकल्पकं वर्तते एवेति  
भिद्वसाधनमत आह, प्रथमात्मविशेषपदम् । आत्मविशेषस्य संसा-  
र्यात्मनो गुण इत्यर्थः । ज्ञानमादाय पूर्वोक्तभिद्वसाधनतादवस्थ्यादा-  
ह ॥ प्रयत्नकारणेति ॥ प्रयत्नसाक्षात्कारणेत्यर्थः । तेन न दोषतादव-  
स्थ्यम् ॥

ननु साक्षाज्जनकत्वं यदि व्यक्तेस्तदा इच्छाद्वेषयोग्युपायेच्छा-  
द्वेषाणां जनकत्वमित्यसम्भवः । तज्जातीयस्य चेत्तदा ज्ञानेऽप्यतिप्र-  
सङ्गः । उपादानप्रत्यक्षस्य साक्षात्प्रयत्नहेतुत्वादिति चेत् । न । फले-  
च्छायाः स्वयं सन्त्याः साक्षादेव प्रयत्नहेतुत्वेन व्यक्तिपक्षस्यैव क्षोद-  
क्षमत्वात् । विजातीयव्यापारकजनकजातीयस्यैव वा साक्षाज्जनक-  
त्वं विवक्षितं तादित्याहुः ॥ तच्चित्तम् ॥ फलेच्छायाः प्रयत्नजन-  
कत्वाभ्युपगमेऽपि साक्षाज्जनकत्वे मानाभावात् । चिकीर्षादिसत्त्वे  
तां विना तदुत्पत्तौ विलम्बाभावात् । चिकीर्षोपादानप्रत्यक्षाभ्यां सह  
युगपदनवस्थानाच्च । क्षणद्वयमात्रस्थार्थित्वान् । चिकीर्षाद्वारेणैव  
उत्पत्तौ समूहात्मनकल्पने प्रमाणाभावाच्च । भावे वा तद्विषयत्वे  
न प्रयत्नजनकत्वं, योग्यान्मानाभावाच्च । अन्यथोपादानप्रत्यक्षेऽपि  
उपनीताविशिष्टप्रत्यक्षविषयत्वसम्भवाभिर्विकल्पकमादाय दोषापत्तेः ।  
फलेच्छां विनापायचिकीर्षाविग्रहात्तद्वेतुत्वस्यावश्यकत्वात् ॥

घस्तुनस्तु न तस्याः प्रयत्नं प्रति जनकत्वं, किन्त्ववच्छेदकत्वमि-  
त्युक्तमस्माभिरन्यथाख्यातिवादे । विजातीयेत्याद्यप्युक्तम् । साक्षा-  
ज्जनकत्वेनैव विजातीयाव्यापारकं यद् उपादानप्रत्यक्षं तज्जातीयं  
ज्ञानमादायोक्तसिद्धसाधनतादवस्थ्यात् । न च विजातीयव्यापार-

जनकजातीयभिन्नत्वं विवक्षितं, ज्ञाने च विजानीयेच्छाव्यापारकत्वमेवेति वाच्यम् । ज्ञानादीनामदृष्टद्वारा कार्यमात्रहेतुत्वाभ्युपगमेनेच्छाया विजानीयव्यापारकप्रयत्नजनकजातीयत्वात् । किञ्च द्वेषस्य प्रयत्नकारणत्वे मानाभावः । यथा चैतत्तथा प्रपञ्चितमनुमानप्रकाशे । मूले त्वऽप्रेतनं प्राचीनमतमनुपादेयम् । चिन्तामणिस्वरसोऽप्येवमेव ॥

यच्चोक्तं निरुपधिपदं सोपाधीच्छाविषयकामिनीविशिष्टज्ञानकारणाऽऽत्मविशेषगुणत्वस्योक्ते सत्त्वेन सिद्धसाधनवारकमेव । अग्रिमात्मविशेषगुणपदयोः कामिनीरूपात्ममनोयोगादिवृत्तित्वेन सिद्धसाधनवारणे तात्पर्यमिति । तदपि चिन्त्यम् । निदिध्यासनजन्यभावनात्स्वसाक्षात्कारद्वारा इच्छा निरुपधिविषयदुःखाभावरूपमोक्षहेतुरिति तामादाय सिद्धसाधनतादवस्थ्यात् । न च निदिध्यासनजन्यमदृष्टमेव, दृष्टेनैवोपपत्तेः । न च तज्जन्यत्वे स्मृतिर्वापत्तिः । स्वसमानविषयकसंस्कारत्वेनैव हेतुत्वे तथात्वात् । अत्र चात्मविषयकभावनात्वेनैव हेतुत्वात् । तत्स्वसाक्षान्कारस्य विश्वविषयकत्वाच्च । अन्यथा संस्कारध्वंसे का गतिः । अत एव मूले वक्ष्यति, अतीन्द्रियार्थदर्शनाभ्युपायं भावनेत्यभ्युपगमेऽपि नामा सत्यमेव साक्षात्कारमुत्पादयतीति अदृष्टवत् तस्यापि प्रत्यासत्तित्वे विरोधाभावः ॥

अस्तु वा तथा । तथापि देवप्रतिमादिदर्शनत्वेनैव स्वर्गहेतुत्वश्रुतेस्तन्निर्विकल्पकस्यापि तथात्वाविशेषात्तमादाय सिद्धसाधनम् । सुखदुःखकारणाऽऽत्मविशेषगुणत्वम ईश्वरज्ञानादावर्णीते तदादाय सिद्धसाधनम् । न ह्यग्रिमात्मपदमपि संसारिणस्तथा व्याख्यातम् । तत्पदत्वेऽपि पूर्वदोषानुद्भागात् । जीवनयोनियत्नमादाय सिद्धसाधनतादवस्थ्याच्च । न च तस्य न सुखदुःखजनकत्वं, किन्तु जनकजनकतेति वाच्यम् । अन्वयव्यतिरेकाभ्यां तद्धेतुत्वात् । अन्यथा प्राणादेरपि तथात्वे तद्धेतुत्वं न स्यात् । एतेन प्रयत्नेत्यादिना विषयान्तेन सुखदुःखयोरेव विवक्षितत्वात् सुखदुःखान्यतरकारणात्मविशेषगुणत्वे तात्पर्यमित्यपास्तम् ॥

अत्र ब्रूमः सुखदुःखान्यतरकारणात्मविशेषगुणत्वं लौकिकमानसप्रत्यक्षविषयजातीयभिन्ने वर्तते न चेति विवक्षितम् । साजात्यञ्च गुणत्वसाक्षाद्व्याप्यजात्या । धर्माधर्मोभयसाधारण्यार्थमुभयगर्भत्वम् । यथाश्रुतेऽपि सुखदुःखयोरनुगमे तदेव बीजम् । प्रत्येकगर्भ-

तथा प्रत्येकं विप्रतिपत्तिद्वयमेव वा विवक्षितम् । एवञ्चेश्वरज्ञानादिकं निर्विकल्पकं जीवनयोनितनञ्चादाय सिद्धसाधनानवकाशः । सर्वेषां तज्जातीयत्वात् । धर्माधर्मौ तु न तथा । न चैवं विशेषपदवैयर्थ्यं, संयोगमात्रस्यैव तादृशप्रत्यक्षाविषयतयाऽऽत्ममनोयोगमादाय सिद्धसाधनापत्तेः । कामिनीरूपवृत्तित्वेन सिद्धसाधनवारणायात्मपदम् । भावनावृत्तित्वेन तद्वारणाय कारणान्तम् । यदि च निदिध्यासनजन्यभाषना कायव्यूहादिद्वारा सुखादिकारणं, तदा तदन्यत्वमपि सुखदुःखविशेषणम् । नच लौकिकत्वं योगजधर्माद्यजन्यत्वगर्भं, तच्च तन्मतेऽप्रसिद्धम् । साध्ये उपरञ्जकस्याप्यदानाद्व्यर्थत्वञ्चेति वाच्यम् । संयोगाद्यन्यतमप्रत्यासत्तिजन्यत्वस्य विवक्षितत्वात् । अखण्डाभावे साध्ये चावैयर्थ्यादिति ॥

वस्तुतः पूर्वापरितोषादाह ॥ यद्वेति ॥ प्रत्यक्षाविषयत्वमप्रसिद्धमिति लौकिकत्वं विशेषणम् । परमते चोपरञ्जकमेतद्वोधयम् । सुखत्वादिकमादाय सिद्धसाधनवारणायाविषयान्तम् । गुरुत्वादिना सिद्धसाधनवारणायात्मपदम् । गुणपदं स्पष्टार्थम् । साक्षात्पदव्यावर्त्यमाह ॥ भावनान्वन्तिवति ॥ नन्विदं बाधितं, धर्मत्वाधर्मत्वयोः परस्परव्याप्यत्वाददृष्टत्वस्य च जातित्वाभावादित्यत आह ॥ अदृष्टत्वञ्चेति ॥ यत एवादृष्टत्वं न जातिरत एव तद्व्याप्यजात्यव्याप्यतया धर्माधर्मत्वे साक्षाद्याप्ये इति भावः ॥

समानेति ॥ अत्र विधिकोटिर्नैयायिकानाम् । नेति बौद्धानाम् । ११.१८. यद्यपि तादृशजातिर्दुःखावच्छेदकत्वासमानाधिकरणेत्येतावन्तैव दुःखानवच्छेदकशरीरसिद्धाविष्टसिद्धिस्तथापि चैत्रत्वादेस्तादृशजातेः पक्षीकरणे बाधादु अन्यस्याश्चाप्रतिद्वेगिति पक्षविकल्पमभिया तादृशजातित्वं पक्षीकृतम् । दुःखावच्छेदकत्वान्मानाधिकरणवृत्तित्वं दुःखावच्छेदकत्वानाधिकरणाधिकरणवृत्तित्वं विवक्षितम् । एवञ्च सत्तावृत्तित्वेन सिद्धसाधनवारणार्थमाह, अवृत्त्यन्तम् । अनेकावृत्तिजातित्वमप्रसिद्धमिति समानकालीनपदम् । तदर्थश्च समानकालोत्पत्तिकत्वम् । एवञ्चात्मत्वमनस्त्वादिवृत्तित्वेन सिद्धसाधनवारणार्थं शरीरवृत्तीति ॥

केचित्तु कारणविशेषप्रयोज्यशब्दवृत्तिजातेस्तथात्वेन सिद्धसाधनवारणाय शरीरवृत्तिपदमित्याहुः । यद्यपि जातिपदं व्यर्थम् ।



न चैहिकमुखमात्राऽवच्छेदकशरीरवृत्तिधर्ममादायाऽर्थान्तरवारणाय  
तदिति वाच्यम् । ऐहिकशरीरस्य दुःखावच्छेदकत्वनिप्रसादं बाधे सा-  
ऽभिद्वेः । अन्यथा जातिपदानेऽप्यप्रतीकाऽप्यप्ये । यदि च दुःखा-  
वच्छेदकत्वं तत्स्वरूपयोग्यत्वं, तदा तुल्यम् । एतच्च समानकार्त्त-  
पदमपि व्यर्थम् । तथापि पक्षे उपरज्जकरयाप दानाज्जातपदमप्रसा-  
वारकतया तदपि सार्थकमिति । वस्तुतस्तु एतच्छरीरभाविषय-  
जन्यतन्मत्यादिकमादापार्थान्तरवारणाय जातिपदम् । तस्य दुःखाव-  
च्छेदकस्वरूपयोग्यत्वानधिकरणघटादधिकरणव्यतिरिक्ताविधिनिषेध-  
प्रसिद्धिश्च शब्दत्वादौ चैवत्वादौ चेति बोध्यम् ॥

मुखेति ॥ मुखदुःखोभयजातकमच्छरीरानि । तन्मुखमथवा मुख-  
दुःखोभयजातकविशेषणभावा मदीय बाधेने चोक्तमाच्य । तदा-  
न्यनिधनान्यान्यत्र प्रसिद्धम् । आनित्यप्रत्यक्ष पदधर्मत्वत्वात् । तदे-  
निष्ठत्वमिति भावः ॥ साधनेति त्विति ॥ साधनत्वम् । तदर्थः । तत्रेवाध-  
नप्रतिपत्तिदर्शनात् । धर्मिणस्तु दण्डादः प्रागभावाविषयप्रतीतिविष-  
यत्वात् । साधनत्वञ्च न तथा, तस्य प्रागभावगमनतया प्रत्येकत्वात् । अ-  
ऽपि ग्रहे प्रागभावविषयत्वनियमादिति प्रागभावाविषयप्रतीतिविषय-  
प्रतियोगिनिधनत्वे सिद्धसाधनं, कार्यस्य दण्डादः प्रागभावघटा-  
न्योन्याभावाविति सन्निधनत्वान्नान्योन्याभावप्रतीतिरिति चेत्तदिति  
नञ्प्रत्ययम् । प्रागभावप्रतीतिरिति त्वान्वयात् । तादृशप्रतीतिविषयत्वात्  
सिद्धसाधनधारणार्थं प्रतियोगित्वप्रागभावान्वयेति तादृशप्रतीतिवि-  
षयविशेषणम् । प्रागभावप्रतीतिरिति त्वप्रागभावान्वयेत्यर्थः ॥

केचित्तु सामान्यत्वेन विशेषोऽपि वारित इति यथाश्रुतेऽप्यदोष-  
इत्याहुः । न च कार्यन्योन्याभावमादाय सिद्धसाधनम् । तस्य कार्य-  
त्वावच्छिन्नप्रतियोगितया कार्यत्वस्य च प्रागभावप्रतियोगित्वरूपतया  
तादृशप्रतीतिविषयत्वात्ति वाच्यम् । प्रत्येन हि रूपेण साधनप्र-  
प्रतियोगितावच्छेदकग्रहणार्थं, न त्वन्यथापीति प्रकारान्तरेण तदग्रहे  
प्रागभावविषयप्रतीतिविषयत्वात् । अत एव ध्वंसस्य जन्याभावतया  
जन्यत्वस्य प्रागभावगमनतया तत्प्रतियोगित्वेन सिद्धसाधनमप्यस्तम् ।  
ध्वंसस्य प्रकारान्तरेण तादृशबुद्धिविषयत्वात् । ध्वंसत्वस्य तादृश-  
प्रतीत्यविषयत्वेऽपि कार्यस्य तदप्रतियोगित्वात् । तदिदमुक्तं, प्राग-  
भावत्वाद्यप्रतियोगिनि । तथाच बाधान्न ध्वंसत्वप्रागभावत्वादिप्रति-

योगित्वेनार्थान्तरमिति बाधस्फोरणाय पक्षविशेषणमिति मन्तव्यम् ॥

ननु प्रागभावत्वादेरिव प्रागभावप्रतियोगित्वस्यापि न प्रतियोगि कार्यं, किन्त्वाश्रयः । तथाच तमादाय सिद्धसाधनानवकाशात्तदन्यत्वं विशेषणमयुक्तम् । न हि प्रतियोगित्वं सम्बन्धित्वमात्रं विवक्षितम् । तथा सति परम्परासम्बन्धेन प्रागभावत्वादेरपि तथान्वात्तदन्यत्वमपि साध्यविशेषणं स्यात् । पक्षविशेषणं चासिद्धं स्यात् । तथाच स्वरूपसम्बन्धविशेषो वाच्यः । स च तत्र नास्ति । किञ्च कारणतया समं स्वरूपसम्बन्धविशेषोऽन्यः प्रागभावादिना च समं कार्यस्यान्यः स इति शब्दमात्रसाम्यादनुमानाप्रवृत्तिः । न च स्वरूपसम्बन्धत्वेनेदानीमुक्तं इति वाच्यम् । तस्य परम्परासम्बन्धसाधारण्येनेतदोपायानुष्ठेः । न च तत्र परम्परासम्बन्धस्यैव सत्त्वात् सम्बन्धान्तः प्रतरेणेत्यादिरुपं तत्र तत्रेति वाच्यम् । तस्य संयोगसमवाये विनैतदर्थान्तरं । अन्यथा परम्परासम्बन्धस्य सर्वत्र सत्त्वात्सम्बन्धसाधारण्येति चेन्न । साक्षान् सम्बन्धित्वस्य विवक्षितत्वात् । न च कारणतया समं कार्यकारणहारक एव सम्बन्धस्तथा च बाध इति वाच्यम् । यदासाय दन्त्यत्र घटकारणेत्यत्रापि साक्षान्स्वरूपसम्बन्धाभिव्याजः । एवञ्च यद्यपि कारणताभिन्ने तादृशं प्रागभावधर्मं पूर्ववर्तिन्यादिभिर् नानाधर्ममादायार्थान्तरं सिद्धसाधनं वा भवत्येव । तथापि तत्तदल्पत्वेनापि तादृशप्रतीतिविषयो विशेषणीय इति रूपाभुपश्यामः ॥

कार्यप्रतियोगित्वमिति ॥ यद्यपि पूर्वेण कार्यस्य सप्रतियोगित्व- ११.२५.  
मभिधेयत्वेन च कारणतायान्तर्भावि साक्षान् सम्बन्धित्वमेव प्रति-  
योगित्वमभिधेयं तत्सम्यक्साधारण्यत्वमुभयत्र तुल्यमित्यविरोध इति  
भानः । अत एव प्रागभावादिवृत्तिर्वेन नार्थान्तरादङ्गा, कार्यसाक्षा-  
त्सम्बन्धित्वस्य तत्र बाधात् । अन्यच्च पूर्ववत् ॥ द्वयोरपीति ॥ ननु  
प्रथमविप्रतिपत्तौ प्रागभावत्वमादाय प्रसिद्धिसम्भवेऽपि द्वितीयाया-  
सम्भवेः । न हि प्रागभावत्वस्य प्रागभावत्वे वृत्तिरपि तु प्रागभाव  
एव । स च न प्रागभावान्य इति चेत् । प्रागभावत्वपदेन प्रागभावत्व-  
त्वस्य विवक्षितत्वात् । तस्य च तादृशबुद्ध्याविषये प्रागभावत्वे वृत्तेः ।  
तत्प्रतियोगित्वत्वाद्येभ्यः । प्रागभावत्वपदेन प्रागभावधर्मः प्रमेयत्वादि-  
र्विवक्षित इत्यन्ये ॥

यत्तु व्यासज्यप्रतियोगिकाभावाश्रयणे प्रतियोगित्वप्रागभावान्यः केवलः प्रागभावोऽपीति तद्वृत्तित्वेन यथाश्रुतमेव सम्यगिति । तत्तु-च्छम् । प्रागभावमादाय सिद्धसाधनस्यैवमपरिहारात् । तथा च तदन्यत्वविशेषणं व्यर्थमापद्येत । वस्तुतस्तु कार्यपदं तद्विशेषपटादिपरम् । तथाच तत्प्रागभावतत्प्रागभावप्रतियोगित्वान्यप्रागभावाविषयप्रतीत्यविषयपटादिप्रागभाववृत्तित्वादिना प्रागभावत्वे प्रसिद्धिरिति यथाश्रुतमेव सम्यगिति ॥

कार्येति ॥ अनन्यथासिद्धकार्यपूर्ववर्तिनीत्यर्थः । विशिष्टस्याप्रसिद्धत्वेऽपि खण्डशः प्रसिद्धेरिति भावः । एवं ब्रह्मैव कारणमेकज्ञा-  
११.२८. तीयं प्रधानं वेत्यत्र संशयमाह ॥ यद्वेति ॥ तज्जातीयोत्पत्तिप्राक्क्षणत्वं यत्र, तत्र ब्रह्माधिकरणत्वं प्रधानाधिकरणत्वं वेत्यत्र व्यापकीभूताऽधिकरणत्वेऽवच्छेदकं विशेषणीभूतं ब्रह्मैव प्रधानं वा नान्यन्ताभावप्रतियोगि व्यापकं नित्यत्वादिति निषेधकोटिः परंपरां, बाधकोटि-रस्माकम् । अन्यन्ताभावप्रतियोगिनो दण्डादेरपि तादृशत्वाभ्युपगमादिति बोध्यम् । यद्यपि व्यापकनित्यत्वेऽप्याकाशवदन्यन्ताभावप्रतियोगित्वं ब्रह्मादेरविरुद्धं, तथापि तद्वद्वृत्तित्वानभ्युपगमात् प्रत्युत सकलदेशकालवृत्तित्वादिदमध्यवसेयम् ॥

११.३०. विशिष्टे त्विति ॥ विप्रतिपन्निरिति शेषः । एवं प्रागापि बोध्यम् । अविशिष्टप्रत्येकप्रसिद्धिदशायामेवैतदभिमतमिति प्रसिद्धिरिति भावः ॥ तदिति ॥ तत्साधनत्वेन यागादिद्रष्टृभाव इत्यर्थः ॥ प्रमाणपदं हीति ॥ तथाचाप्रमाणत्वादिति मूलोक्तस्य बहुव्रीहितत्पुरुषाभ्यां प्रमितिशून्यत्वात् तत्करणेन्द्रियादिशून्यत्वात् सत्समवायिभिन्नत्वादित्यत्र तात्पर्यम् ॥ तदिति ॥ तस्य साधनत्वसाधनेऽपीत्यर्थः ॥ तदिति ॥ कारणत्वासिद्धाविन्यर्थः । प्रत्यक्षेण तद्ग्रहस्य निषिद्धत्वादिति भावः ॥

१२.२५. न प्रथमः पक्ष इति ॥ न प्रथमकल्प इति सामानाधिकरण्ये प्रथम-कल्पस्य हेत्वभावरूपतया तदभावरूपस्य साध्यस्य हेतुरस्तीति पर्यवसाने यतो हेतुरस्तीत्यत्र साध्याविशेषेण हेतुत्वानुपपत्तिः स्यात् । यदि च न प्रथमः कल्प इत्यस्य हेत्वभावकल्पो न प्रामाणिक इत्यर्थः, तथापि यतो हेतुरस्तीति व्यधिकरणम् । तथाच हेत्वभावकल्पो न प्रामाणिकः । असत्ख्यातिविषयत्वादित्यत्र नोक्तदोष इति

तदर्थपरतया व्याख्यातमिति मन्तव्यम् । यद्यपि पक्षादेरप्रसिद्धौ नोक्तानुमानमपि सम्भवति, तथापि तन्मतेनैव तत्पक्षाभावसाधनमुपन्यस्तमिति मन्तव्यम् । यद्वा एतदस्वरसादेव व्याघातमालम्बते ॥ तथाहीति ॥

यत्तु, यतः सापेक्षत्वादिति पञ्चमीद्वयमसंलग्नमिति कुसृष्टिव्याख्यानमिति । तन्न । यतो हेतुरस्तीति हेतुहेतुत्वेन सापेक्षत्वादित्यस्य सङ्गतत्वात् । सुहृद्भावेनाह ॥ तथापीति ॥ एतावन्मात्रं प्रागभावसाधारणमतः प्रत्यक्षं विशिनष्टि ॥ एतस्मादिति ॥ तत्फलमाह ॥ अत एवेति ॥ उक्तप्रत्यक्षस्य तत्रासम्भवादेवेत्यर्थः । प्रत्यक्षपरतायां प्रागभावे कादाचित्कत्वस्थ व्यभिचारेऽप्यदोषः । लिङ्गत्वेनाप्यग्रे तदभिधानात् । तदभिप्रायेणाह ॥ प्रागिति ॥ प्रकारान्तरेण प्रागभावव्यावृत्तं प्रत्यक्षमाह ॥ अपिचेति ॥ अनन्यथासिद्धनियतपूर्वमदित्यर्थः । नियमानन्यथा- १३. ४. सिद्धोरित्यत्र समाधिमाह ॥ प्रत्यक्षे चेति ॥ ननु परं प्रति प्रत्यक्षमुपन्यासानर्हमेव । अनुमानच्छाययैव तत्र तस्य गमकत्वाङ्गीकारात् । किञ्च कादाचित्कत्वमुपन्यस्तमलग्नकमेवैवं स्यादित्यत आह ॥ यद्वा प्रत्यक्षेति ॥

नन्वनुमानप्रामाण्ये किं सहकारितया । स्वतन्त्रस्यैव समर्थत्वात् । अप्रामाण्ये सहकारित्वमपि न स्यात् । किञ्चैवं प्रत्यक्षानुमितित्वयोः सङ्करापत्तिरित्याशयेनाह ॥ यद्वेति ॥ सूर्यस्पन्दात्मकक्षणेन समं घटादेः सम्बन्धाऽन्तराभावाद् आह ॥ स्वरूपेति ॥ ननु यथाश्रुतं कादा- १३. १२. चित्कत्वं प्रागभावे व्यभिचारि । प्रागसत्त्वविशेषितञ्च व्यर्थविशेष्यत्वग्रस्तामित्यरुचेराह ॥ यद्वेति ॥ नन्वेवमुत्पत्तिमात्रमेव हेतुरस्तु । अधिकस्य व्यर्थत्वादिति चेन्न । इष्टत्वात् । उत्पत्तिपदेनोत्पत्तिरूपत्वस्य विवक्षितत्वात् । तथाचाद्यसमयसम्बन्धस्य हेतुत्वपर्यवसानम् । यद्वा, उत्पत्तिगर्भ उत्पत्तिघटकः किञ्चित्समय आद्यसमयस्तत्सम्बन्ध इत्यर्थः । तत्रैव पर्यवसानं विसर्गशून्यपाठादित्याहुः ॥

यद्यप्यत्रापि स्वरूपस्यैव तत्सम्बन्धत्वे तत्र पूर्ववदुत्पत्तिमत्त्वेन चोत्पत्तेरित्यग्रिमग्रन्थविरोधः, तथापि स्वरूपातिरिक्तसम्बन्धस्योत्पत्तिरूपत्वं, तत्र चान्माश्रयादनवस्थानाद्य नोत्पत्तिमत्त्वमिति मताऽभ्युपगमानुसारेणेदम् ॥

असाधारणं स्यादिति ॥ अगमकं स्यादित्यर्थः । ननु तद्ब्रह्मा- १३. २२

ऽऽत्मकं प्रधानात्मकं वाऽतीन्द्रियं, नास्मदादीनां शक्यज्ञानमिति यदि

१३. २८. ब्रूयात्तदा दोषान्तरमाह ॥ न वेति ॥ अभिन्नत्वेति ॥ हेतोरभिन्नजातीय-

१४. १५. त्वे चेत्यर्थः । हेतोरिति पाठेऽप्यर्थः स एवेति ध्येयम् ॥ किञ्चिदिति ॥

अन्यथासिद्धकिञ्चित्पदार्थावधिकोत्तरत्वव्याप्यकालसम्बन्धित्वाभाव

इत्यर्थः ॥ न चेति ॥ परसिद्धमापादकं भवति । न च कारणत्वपर्यव-

सन्नप्रतियोगिनस्तन्मते प्रसिद्धिरित्यर्थः । स्वमते प्रत्यक्षेणैव तत्प्र-

सिद्धेरुक्तत्वादिति भावः । अत एव तन्मतेनैवोत्तरमाह ॥ तस्येति ॥

तुशब्द इति ॥ परस्पराङ्गाङ्गिभावस्य तुशब्दार्थत्वादिति भावः ॥ पक्ष-

१४. २२. द्वय इति ॥ नित्यत्वालीकत्वान्यतरपक्ष इत्यर्थः ॥

नन्वस्मन्मते नित्यत्वपक्ष एव पर्यवस्यति, न त्वलीकत्वमस-

त्स्यात्यनभ्युपगमे सांव्यवहारिकस्यापि तस्य तन्मानभ्युपगमादित्यरुचे-

१४. २६. राह ॥ यद्वेति ॥ एतदुत्तरकालेति ॥ एतत्तु पक्षविशेषणमुत्तरकालो-

त्पत्तिकघटांशे आपादकासिद्धिवारणाय । पूर्वकालीनघटोऽशनः सिद्ध-

साधनवारणायायमिति । पूर्वकालवृत्तिरित्यर्थः । एतत्कालवृत्तिसर्व-

पक्षत्वे आपादके व्यर्थविशेष्यता स्यात्, पक्षीयव्यभिचारवारणा-

ऽयोगादतो विशिष्य पक्षयति ॥ घट इति ॥ उत्तरकालोत्पत्तिव्यभि-

चारादाह, सत्यन्तम् । तद्घटसमसमयोत्पत्तिकघटादौ व्यभिचारादा-

ह ॥ एतत्पूर्वकालेति ॥ अव्यवहितपूर्वकालेत्यर्थः । तथा च चिरतर-

पूर्वकालोत्पन्नो दृष्टान्तः । अन्यथा यथाश्रुतस्याप्रमिद्धा तदसिद्धिरि-

त्यवधेयम् । तेनापि तादृशकालाद्यपेक्षणाद् दृष्टान्तासिद्धिरेवेत्यत

आह, प्रथममुत्पत्तिपदम् । चरममुत्पत्तिपदं चिन्त्यम् ॥

केचित्तु वृत्तिपदेन संयोगस्य, कालस्य कालावृत्तित्वात् तत्र व्य-

भिचारवारणाय तदुपादानम् । न चैवं प्रागुत्पन्नगुणादौ व्यभिचारः ।

आपादके द्रव्यत्वस्यापि विवक्षितत्वादित्याहुः । वस्तुतस्तु न द्रव्यत्या-

सेन एतत्पूर्वकालोत्पत्तिकसापेक्षोत्पत्तिकत्वाभावो विवक्षितः । तथा-

च नाव्यवहितत्वाविवक्षा, न वा अस्त्रण्डाभावे वैयर्थ्यशङ्का, न वा

नित्यस्य दृष्टान्तत्वे तदसिद्धिरिति ॥ यद्ययमिति पूर्वकालोत्पत्तिक

१४. २९. दृष्टापत्तिवारणाय पक्षविशेषणम् ॥ घटो यदीति ॥ घटव्यवहितकाला-

ऽनधिकरणत्वं घटाव्यवहितकालाधिकरणत्वं पर्यवस्यति । यत्तु आ-

काशादेरपि तथात्वे तदाद्यापादकासिद्धिः स्यादिति घटव्यवहित-

कालानधिकरणत्वं यथाश्रुतमेवाभिमतमिति । तन्न । अनन्यथासिद्ध-

त्वस्य पदार्थविशेषणस्यावश्यकत्वात् । अन्यथा दण्डरूपादिकमा-  
दाय दोषतादवस्थापत्तेः । तस्मादुभयथाऽप्यदोष इति । रासभाद्यु-  
त्तरत्वसामानाधिकरण्याद्विपर्ययानुमाने कारणत्वं न सिद्ध्येदिति  
व्याप्यत्वपर्यन्तम् । न चानन्यथासिद्धत्वेनैव तद्वारणमिति वाच्यम् ।  
रासभादेरपि तथात्वात् । अन्यथा कारणतालक्षणे नियमांशोपादान-  
मनर्थकं स्यात् । तत्र च तस्याविवक्षितत्वे प्रकृतेऽपि तथाऽस्त्विति ।  
प्रतियोगी चासत्स्यात्युपनीत इति स्मर्त्तव्यम् ॥ षट्पञ्चव्यवहितकालत्वं  
घटानधिकरणकालवृत्तित्वमापाद्यम् ॥ अन्येति, अन्यकालोत्पत्तिके १५. १.  
दृष्टापत्तिवारणाय पक्षविशेषणम् । उत्तरकालोत्पत्तिको दृष्टान्तः ॥ स-  
कलेति ॥ एतच्च पक्षविशेषणं नित्यत्वेनेष्टापत्तिवारणाय । अलीक-  
त्वेन तद्वारणायायमिति ॥ प्रमाणिक इत्यर्थः ॥

किञ्चित्कालवृत्तिर्न स्यादित्येव कृते व्योमादौ व्यभिचार इत्यत  
आह ॥ किञ्चिदिनि ॥ प्राक्कालावृत्तिन्वे सतीत्यर्थः । तेन न प्रागभावे १५. ४.  
व्यभिचारः । यद्यपि सत्यन्तमेव समर्थमिति व्यर्थविशेष्यत्वं, तथा-  
ऽप्यखण्डाभाव आपाद्य इति ध्येयम् ॥ तेनेति ॥ विशिष्टाभाव उभयथा  
सकलकालवृत्तितया सकलकालावृत्तितया च । तच्चाद्यस्य पक्ष-  
विशेषणमहिम्नाऽभावे द्वितीयस्य पर्यवसानम् । तच्चानिष्टमिति सा-  
ऽपेक्षन्वासिद्धिरिति भावः ॥

एतावदिति ॥ पूर्वापरकालमात्रवृत्तिघटांशे सिद्धसाधनवारणाय  
पक्षविशेषणम् । एतावत्कालवृत्तौ पूर्वकालोत्पन्ने व्यभिचारादाह, स-  
त्यन्तम् । एतावत्पदं कालविशेषणमात्रासिद्धिवारकम् । एतत्कालीनो-  
त्पन्ने घटादौ सत्यन्तमात्रं व्यभिचारीत्यत आह । एतत्कालाव्यव-  
हितेत्यादि ॥ ननूत्तरकालोत्पत्तिक एव दृष्टान्तः, अन्यत्रापादकवैक-  
ल्यात् । तत्र चेतत्पूर्वकालवृत्तिनिव्यदिगादिसापेक्षत्वादापादकवैक-  
ल्यमित्यत आह ॥ अव्यवहितेति ॥ नञ्प्रत्ययासेन एतत्कालव्यवहित- १५. ६  
पूर्वकालावृत्तित्यर्थः । नित्यन्तु व्यवहितेऽपि वर्त्तने इत्यदोष इति वद-  
न्ति । तच्चुच्छम् । उत्तरकालोत्पन्नचरमकारणम् आदाय दोषताद-  
वस्थापत्तेः । वयन्तु, पूर्वकालवृत्तिपदं पूर्वकालोत्पत्तिकपरमिति न  
नित्यमादाय दृष्टान्तासिद्धिः । न च तादृशादृष्टादिसापेक्षत्वाद्दोष-  
तादवस्थ्यम् । उत्तरकालोत्पन्नादृष्टसापेक्षस्य दृष्टान्तत्वे तथाप्यविरो-  
धान् । अव्यवहितपदेनैव तद्वारणाद्वा । यदव्यवहितपूर्वकालोत्पत्ति-

कादृष्टेन नोत्तरकालीनकार्योत्पादनम्, एतत्कालपदेन तस्यैव कालस्य विवक्षितत्वात् । प्रथमकल्पेऽव्यवहितपदं स्फुटार्थमिति युक्तमुत्पश्यामः । व्याप्यत्वं पूर्वत्वञ्च विपर्यये नियमादिगर्भकारणत्वलाभाय । एवञ्चानन्यथासिद्धत्वमपि पदार्थे विशेषणमित्याहुः ॥

१५. ८. अत एवेति ॥ यत एव किञ्चित्कालावृत्तित्वे सतीत्यादौ न स्यादेवेत्यस्यैव कादाचित्कत्वाभावपदेन पर्यवसानम् । अत एव मूले कादाचित् स्यादिति मूलोक्तकादाचित्कत्वाभावापादनं सामप्रदायिका अन्यादृशमाहुः । अन्यथा पौनरुक्त्यापत्तेरित्यर्थः । तत्र पक्षविशेषणमहिम्नाऽलीकत्वसिद्धिरित्येव भेदां नोक्तदोष इत्यमरसोद्भावनं सम्प्रदायेनेतीति वदन्ति । केचित्तु सम्प्रदायविद् इति प्रकरणान्वयीत्याहुः ॥
१६. २५. हेतुभवनयोरिति ॥ यद्यपि हेतोर्यद्भवनं तस्यैव विशिष्टस्यैकस्य निषेधात्तल्लभ्यत इति द्विवचनमयुक्तं. तथापि विशिष्टमपि तदुभया-  
१७. २. त्मकमेवेति तथोक्तमिति ध्येयम् ॥ अहेतुश्चेति ॥ हेतुव्यतिरिक्तश्चेत्यर्थः । हेतुनिषेधभवनमुत्पत्तिरूपमसम्भवीत्यत आह ॥ तस्येति ॥
१७. २२. अकारणकत्वेऽपीति ॥ अकारणकत्वाविशेषेऽपीत्यर्थः ॥ नियतेति ॥ नियतदेशतदवृत्तित्वमित्यर्थः । परमाणोर्देशत्वमपरस्य तदवृत्तित्वमिति स्वभावादेव यथा यथा नियम इति भावः । नियतदेशवृत्तिनियतसम्बन्धित्वं विवक्षितमित्यन्ये । परमाणुपदं भावप्रधाननिर्देशान् परमाणु-  
१७. २७. त्वपरमित्यपरे ॥ ये ये निरवधय इति ॥ अकादाचित्कत्वमाकाशादिषु न तत्तद्धर्माधीनमननुगमादिति निरवधित्वनिबन्धनमेव मन्तव्यमन्यस्यासम्भवादिति परस्परविरोधावधारणेन निरवधित्वे कादाचित्कत्वस्वभावविरोधे इत्यर्थः । अत एवाननुगमप्रदर्शनार्थं, ये ये इत्युक्तमिति वदन्ति ॥
१७. २९. अयं क्षण इति ॥ अत्र च कालत्वमापादकविशेषणम् । तेन घट-  
रूपादौ न व्यभिचार इति ध्येयम् । अन्ये इत्यमरसोद्भावनम् । तद्विजन्तुक्तकर्तृवष्टम्भे यथोक्तमेव युक्तम् । तदनवष्टम्भे त्वेतदप्यप्रयोजकमित्याहुः ॥ न हीतीति ॥ भावकादाचित्कत्वमिति न प्रागभावा-  
१८. २. ऽव्याप्तिर्दोषः । नन्वेवं गौरवमित्यत आह ॥ तथा सतीति ॥ अन्यथा द्वयोरपि कादाचित्कत्वे घटस्य कादाचित्कत्वव्यवहार आकाशस्याकादाचित्कत्वव्यवहारश्च लोकानां विरुद्धेतेत्यर्थः । तथाच गौरवमपि प्रामाणिकमिति भावः ॥ नन्विति ॥ घटप्रागभावनिरूपकस्य

चक्षुरादेर्न घटकारणत्वं यथेत्यर्थः ॥ न च प्रागभाव इति ॥ अधिक- १८. १४.  
बलत्वेन प्रागभावनिरूपकत्वं कारणत्वव्याप्यमिति भावः ॥ तस्येति ॥ १८. १६.  
प्रतियोगिसमवायिकारणमात्रनिरूप्य इत्यस्येत्यर्थः ॥ चक्षुरादेरिति ॥  
तथाच न तस्य प्रागभावनिरूपकत्वं, यस्य तु तन्निरूपकत्वं कपालादे-  
स्तस्य हेतुत्वमेवेति नोक्तदोष इत्यर्थः ॥

नन्विदमनुपलब्धिगम्याभाववादिमतम्, अस्माकन्तु चाक्षुष  
एवाभाव इत्यपसिद्धान्तः । न च प्रागभावो न चाक्षुष इति न वयं  
ब्रूमः, किन्तु प्रागभावत्वप्रकारनिरूपणत्वावच्छिन्नं प्रत्यजनकं चक्षु-  
र्व्यभिचारादिनि । तदिह सामग्रीनिविष्टाधिकरणस्य परम्परानिरूपण-  
कारणता प्रागभावप्रतियोगिजनकता चेति युक्तो नियम इति वाच्य-  
म् । शब्दादिना तत्प्रकारनिरूपणसम्भवेन व्यभिचारादधिकरण-  
त्वस्याप्यतथात्वात् । प्रत्यक्षनिरूपणमादाय व्यभिचारश्च तुल्यः ।  
चक्षुर्द्रुन व्यभिचारेऽपीन्द्रियत्वेनाव्यभिचाराद् विशिष्याधिकरणेऽपि  
व्यभिचारात् । अस्तु वैव, तथाप्यनन्यथासिद्धस्य प्रागभावनिरूप-  
कस्याधिकरणग्रहादेर्यथा न घटकारणत्वं, तथाऽनादेरपि न तथात्व-  
मिति दोषस्तदवश्य एव । एतेन परमाश्रित्यैव चक्षुरनन्यथासिद्ध-  
त्वाभिधानमन्यपास्तम् । अधिकरणग्रहमादायोक्तदोषानिवृत्तेः ।  
किञ्च यदि चक्षुर्गदिव्यापाराभावेऽपि तत्प्रतीतिस्तदन्यथासिद्धं, त-  
दाऽधिकरणग्रहणमपि तथा स्यात् । शब्दादिना तद्विनाऽपि तत्प्रती-  
तेः । घटोऽप्येवं चाक्षुषो न स्यात् तद्यापाराभावेऽप्यनुमानादिना त-  
त्प्रतीतेः । प्रतीतिविशेषे वा व्यभिचारस्तुल्य एवेति चेत् ॥

अत्र ब्रूमः ॥ अधिकरणत्वेन प्रागभावनिरूपकस्य तत्प्रतियोगि-  
जनकत्वमिति नियमः । कपालादेश्च तथात्वात्तज्जनकत्वं न चक्षुरादे-  
रित्यत्र तान्पर्यम् । निरूपकश्च प्रत्यक्षनिरूपण एवेत्यवधेयम् । न च  
तत्राप्यधिकरणस्य न निरूपकत्वं, किन्तु तद्बुद्धेरिति वाच्यम् । प्र-  
योजकत्वमात्रस्यैव विवक्षितत्वात् । न च प्रतियोगिसवायिभिन्नस्य  
देशकालादेरपि तन्निरूपकत्वाभ्युपगमाद्यभिचार इति वाच्यम् । त-  
स्यापि हेतुत्वाभ्युपगमात् । ननु देशकालयोः का गतिरिति चेत् ।  
न । तयोरपि स्वरूपयोग्यत्वात् । वस्तुतोऽधिकरणत्वेन निरूपक-  
जातीयं किञ्चिदवश्यं कारणमिति नियम इति केचित् । उपस्थिते प्राग-  
भावे घटकारणत्वग्रहः, उपस्थितिश्च तस्य न कपालाद्युपस्थिति-



- मन्तरेणेति कारणताप्राहकमानेन प्रथमोपस्थितकपालादेरेव कारणत्वं गृह्यते, न तु प्रागभावस्यापि। उत्पन्नानुत्पत्त्या तु तस्य तथात्वग्रहो, न तु प्रत्यक्षात्। चक्षुरादिकञ्च न तदोपस्थितं, न वा कपालादिवदनन्यथा-सिद्धमिति न कारणमित्यत्र तात्पर्यम्। आपादके विशेषणमित्यन्ये। न च नित्यत्वमुपाधिः। तस्याप्यापाद्यत्वादिति भावः॥ न च धूमत्वमिति॥ न च परमाण्वादौ व्यभिचारः, जन्यवृत्तित्वे सतीत्यापादकविशेषणादित्याहुः। तन्ना परमाणुधूमान्यतरत्वादौ व्यभिचारात्। तस्माद्दहनव्यभिचारिभूतजन्यवृत्तिः स्यादित्यापादकमतो नोक्तदोषः। दहनासम-
१८. २५. वह्नितत्त्वं तदसहकृतत्वं तदघटितत्वं वाऽभिप्रेत्याह॥ अपरस्येति॥ धूमो यदीति॥ धूममात्रस्य पक्षत्वं आपादकासिद्धिः। धूममात्रस्य तत्समवधानोत्तरोत्पत्तिकत्वाभावेन धूमत्वादेस्तदनवच्छेदकत्वात्। रासभोत्तरभाविधूमस्य पक्षत्वे सिद्धसाधनं, तद्धूमत्वावच्छिन्नस्य तथाभावादिति चेद् मैवम्। धूमस्य समवधानोत्तरोत्पत्तिकत्वनियमेऽपि दहनस्य तदनियतत्वं परेणाभिप्रेतमिति तद्व्यभिचारित्वमेव तदुत्तरोत्पत्तिकत्वावच्छेदकत्वेन पराभिप्रेतमिति धूममात्रस्य पक्षत्वेऽप्यदोषादित्याहुः।
१९. १६. स्वभावनियतत्वादिति॥ अत्र नियतपदं चिन्त्यम्॥ तत्त्वेति॥ स्वभावत्वव्याघातादित्यर्थः। अनियतावधयश्चेति॥ यद्यपि अवधित्वं कारणत्वम्। नियतस्यैवेत्यनियताऽवधिन्वमप्रसिद्धं, प्रसिद्धत्वे वाऽऽकाशादेरवधित्वमात्रस्याभावाद्धटादेवेव तदभ्युपगम इति तेषां कादाचित्कत्वस्वभावविरहादिति विरुद्धम्। तथापि नियताऽवधिशून्यत्वं तात्पर्यम्। विशिष्टाविशिष्टप्रतियोगिकत्वे च न भेद इत्याहुः। अनियताऽवधिपदेन शशशृङ्गादयस्तन्मतेनोक्ता इत्यन्ये॥
१९. ३१. न होति॥ यद्यपि यथा विरुद्धयोगपि प्रमेयैकस्वभावत्वं तथा कादाचित्काकादाचित्कयोरपि निरवधिस्वभावत्वमविरुद्धं, तथापि तत्तत्कार्यार्थं तत्तत्कारणोपादानानुपपत्त्या सावधित्वसिद्धिरिति भावः।
- अनादित्वादित्यस्य परिहारस्यासङ्गतत्वनिरासार्थमाशयं पूरय-
२०. ६. ति॥ नन्विति॥ तथाचाशयस्थितानवस्थापरिहारपरत्वेन तत्सङ्गतिरिति भावः। नन्वनवस्थाभयात् प्रागभाववन्निरपेक्षाऽपि सामग्री कादाचित्कीत्यनेन विपक्षगामितया साधारणानैकान्तिकप्रदर्शनात् कथमसाधारण्यम्?। अत एव परिमले तदेवोक्तमिति चेत्। मैवम्। अनवस्थाभियां सामग्री निरपेक्षा आकाशादिवन्न कादाचित्की। त-

थाच निरपेक्षसामग्रीरूपविपक्षाद्यावृत्तिरुक्ता । आकाशादिविपक्ष-  
व्यावृत्तेश्च स्फुटत्वादप्रदर्शनम् । निरपेक्षसामग्रीसापेक्षं कार्यमप्यका-  
दाचित्कमिति सपक्षाद्यावृत्तं कादाचित्कत्वमसाधारणं स्यात् । तथा-  
च तद्भयेन निरपेक्षस्यापि कादाचित्कत्वस्वीकारेण साधारणानैका-  
न्तिकतया नायं हेतुः सापेक्षत्वसाधक इत्याशयवानाहेत्यत्र तान्प-  
र्यात् । न च प्रागभावरूपविपक्षव्यावृत्तत्वाभावान्नासाधारण्यं स्या-  
दिति वाच्यम् । प्रागसत्त्वादिघटितकादाचित्कत्वस्य प्रागेव निरुक्तेः ।  
तद्विपक्षत्वानिश्चयदशायां वा तथान्वात् । यद्यप्येवं पक्षवृत्त्यपि न  
कादाचित्कत्वमित्यप्रसिद्धं, न त्वसाधारणं, तथापि विशेषादर्शन-  
दशायां तदित्येके । अगमकत्वमेव तेनोपलक्षितमित्यन्ये । केचित्तु असा-  
धारणमित्यत्र अ-पदं निषेधवाचकं विभिद्य व्यावृत्तिपदेन योजनी-  
यम्, तथाच सपक्षविपक्षाभ्यामवृत्तेः साधारणमित्यर्थः । अत एव  
साधारण्यमेवाग्रे व्युत्पादितम् । तथाच परिमलसंवादोऽपीति व-  
दन्ति । सामग्र्याः सापेक्षत्वेऽनवस्था, निरपेक्षत्वे व्यभिचारादसा-  
धारणं न पक्षदृष्टान्तसाधारणमव्याप्यमिति यावदित्यर्थः इत्याहुः ॥

अंशत इति ॥ अवधेर्मयाऽपि स्वीकारेण तदंशस्य सिद्धस्यैव २२. ६.  
साधनादित्यर्थः ॥ तत्तदिति ॥ तथाच नासाधारण्यमित्यर्थः ॥ ननु  
बीजाङ्कुगदेः सादितया कथमनादित्वमित्यत आह ॥ अनादिन्वञ्चेति॥  
ध्वंसव्याप्यत्वं सजातीयध्वंसव्याप्यत्वम् । तथाच, तद्घटत्वेन सा-  
दित्वेऽपि घटत्वेन तद्घटस्याप्यनादित्वमिति ध्येयम् । व्याप्तिश्च काल-  
गर्भा ॥ ननु घटादेः प्रागभाववन् तदुत्तरैकाऽवधित्वं परानभ्युपगतमे-  
वेतिकथमापादनमित्यत आह॥यद्यदृष्टेति॥ तथाच तद्वद्भावेष्वित्यादिना २२. २२.  
तदभ्युपगतमिति भावः ॥ अदृष्टपूर्वकोटित्वेनेति ॥ नन्वत्रेष्टापत्तिः ।  
अदृष्टपूर्वकोटिकेऽनादित्वाभ्युपगन्तारं प्रत्येवापादनात् । न च पूर्वदिने  
सत्त्वापादनेन प्रत्यक्षत्वापादनमभिमतमिति वाच्यम् । तथापि तस्योत्तरै-  
काऽवधित्वाभ्युपगमेन पूर्वावधिशून्यतयानादिभावमात्रावधिस्वभाष-  
त्व इत्यसङ्गतापातादिति चेन्मैवम् । दृष्टप्राक्कोटिकघटाभिप्रायेणैव  
प्रकृतापादनात् । नचादृष्टपूर्वकोटित्वेनेत्यसिद्धम् । अदृष्टपूर्वकोटि-  
त्वेनानादिर्यो भावः सामग्रीरूपस्तावन्मात्रावधिस्वभावत्व इत्यर्था-  
त् । तथाच, नादृष्टप्राक्कोटितयैवानादित्वम् । अन्यथा, कस्या-  
श्चिद् घटसामग्र्या अपि तथात्वेनानादितया तदुत्तरस्य घट-

२३. ३. स्यानादित्वं स्यादिति भावः ॥ अदृष्टावधीति ॥ अदृष्टप्राक्कोटिकाव-  
धीत्यर्थः । घटसामग्रीवद्दिनसामग्रया अप्यदृष्टप्राक्कोटिकत्वेनाना-  
दित्वसम्भवात् तदुत्तरादिनस्यानादित्वप्रसङ्ग इति भावः ॥
२३. १३. एवमित्यप्रेतनेन पौनरुक्त्यमाशङ्क्याह ॥ किमयमिति ॥ सर्वजातीय-  
त्वाप्रसिद्धेरन्यथा तर्कमाह ॥ अयमिति ॥ यद्यपि व्यक्त्यपेक्षया नियमे-  
ऽपि पटजनकतद्वाक्तिजन्यत्वस्य घटेऽनभ्युपगमादिदमयुक्तम् । तथापि  
पूर्ववर्त्तिव्यक्तित्वेनैव तथात्वे घटपूर्ववर्त्तिपटजनक-वेमादिव्यक्तेरपि  
घटजनकत्वाभ्युपगमादिदमिति ध्येयम् ॥ वैयाधिकरण्यादाह ॥ घट-
२३. १९. भिन्नमिति ॥
२१. १०. अनुपलब्धिलिङ्गकमभावलिङ्गकम् । अत एव मूलं— कारण-
२४. १८ व्यावृत्त्या चेति ॥ कारणताऽवच्छेदकस्येति ॥ कारणभेदस्यैव तद्भेदप्र-
२४. २४. योजकत्वादिति भावः ॥ प्रयुतेति ॥ तथाच तत्तत्परमाणुभिरेव त-  
त्तदारम्भ इति नैकोपादानकत्वं तयोरिति भावः । अत्र च जातिपदं  
द्वित्वादौ व्यभिचारवारणाय । न च कार्यकारणोभयवृत्तित्वादित्ये-  
वास्तु कृतमवयवादिपर्यन्तेनेति वाच्यम् । रूपत्वादौ व्यभिचारात् ।  
न चैवमपि समवायिकार्यवृत्तित्वादित्येवास्तु तत्रैव तात्पर्यादित्याहुः ॥  
दधि समवायिकारणकं भावकार्यत्वादित्यनुमानं लाघवाख्य-  
तर्कसहकृतं दुग्धारम्भकपरमाणुमेव विषयो करोति । अन्यथा गौरवा-  
त् । दुग्धं विनाऽपि कदाचिद् दध्यापत्तेश्चेत्याशयवानाह ॥ क्षीर-
२५. ५. परमाणूनामिति ॥ अनुमाने पूर्वपक्षानुमाने ॥ दधिन्वामिति ॥ जलत्वे  
व्यभिचारादाह ॥ पार्थिवेति ॥ स्वमते दुग्धत्वे व्यभिचारादाह ॥  
परमाण्विति ॥ परमाणुपरिमाणादौ व्यभिचारादाह जातिपदम् ॥ न च  
तादृशद्रव्यत्वसाक्षाद्याप्यजातित्वं पटवृत्तित्वप्रयोजकमिति वाच्यम् ।  
साक्षात्त्वस्य गुरुत्वात् । सत्तायाः पटावृत्तित्वप्रसङ्गाच्च । नन्वेवमप्रया-  
जकतयाऽस्यैव तर्कस्य शिथिलमूलत्वमिति चेत् ॥ अत्राहुः ॥ न हि पर-  
म्परया पटारम्भके परमाणौ दध्यारम्भकपरमाणुवृत्तिदधित्ववत्तया-  
ऽपि जातिरङ्गीक्रियते । तस्या अपि पटे प्रत्ययापत्तेः । अवयवायवि-  
वृत्तिजातेरवयविवृत्तित्वनियमात् । तथाचान्यस्यावच्छेदकस्या-  
भावात् पृथिवीपरमाणुत्वादिकमेव तत्तद्व्यणुकजनकतावच्छेदकम् ।  
एवञ्च दधिद्व्यणुकाद्याश्रयपरमाणवोऽपि तत्र स्वरूपयोग्या इति नि-  
त्यस्य सहकार्यवश्यम्भावे तैरपि पटजनने पूर्वोक्तयुत्तया तज्जातेः पट-

वृत्तिताऽऽपत्तिरित्यत्र तात्पर्यमिति ॥ न चेति ॥ यद्यपि प्रमाणविषयी- २५. २.  
भूतविषयस्य लाघवस्य सहकारितया वक्ष्यमाणस्य न लाघवोप-  
कार्यत्वं, तथाप्युक्तस्य भावकार्यस्य तथात्वम् । तथाच तेनैव तद-  
वयवतायां सिद्धायामेतस्य कथञ्चित्तदुपकार्यत्वम् । एवञ्च लाघवोप-  
कार्योपकार्यमानाभावो न चेति फक्किकार्थ इत्याहुः ॥

नित्येति ॥ एतच्च दध्यवयविनि व्यभिचारवारणाय । काले  
व्यभिचारवारणाय, पार्थिवत्वादिति ॥ न च समवायगर्भत्वमन्यथा  
परम्परासंबन्धमादाय व्यभिचारापत्तेरिति वाच्यम् । एवमपि साक्षा-  
त्सम्बन्धगर्भस्य निर्दोषत्वात् ॥ दधित्वाश्रयेति ॥ दधित्वाश्रयाभि-  
मतपरमाणावित्यर्थः । अवयवित्वप्रवेशे गौरवादिति भावः ॥ प्रति-  
कूलेति ॥ पूर्वोक्तप्रतिकूलतर्केणेत्यर्थः । तथाच गौरवमपि प्रामाणिक-  
मिति भावः । अत एव गन्धवदवयवित्वस्य पृथिवीत्वव्यञ्जकत्वे तदपि  
परमाणौ न वर्त्ततेति प्रतिबन्धिः पगास्ता । तत्र गौरवस्य प्रामाणिक-  
त्वाभावात् । किञ्चैवं गन्धसमवायिकारणतावच्छेदकपृथिवीत्वस्या-  
भावे निर्गन्धत्वापत्तौ तदारब्धकार्यस्य निर्गन्धत्वप्रसङ्गात् । नचैवं  
दधित्वव्यञ्जकसंविशेषसमवायिकारणतावच्छेदकतया दधित्वं पर-  
माणावपि । अन्यथा परमाणौ तद्रसाभावेन तदारब्धदध्यपि तद-  
भावापत्तेरिति वाच्यम् । पृथिवीत्वस्यैव तदवच्छेदकत्वात् । घटा-  
दौ सहकारिविरहे तदनुत्पादान् । तदारम्भकपरमाणौ च तदुत्पत्ति-  
रिष्टैव । अत एव तेन कदाचिद् दध्यारम्भोऽपि । अत एव मधुरा-  
ऽऽम्लरससमवायिकारणतावच्छेदकतया पृथिवीत्वसिद्धिरुक्ता वर्द्ध-  
मानचरणैरिति दिक् ॥

तद्व्यञ्जकत्वादिति ॥ तथाच साधनव्यापकत्वमुपाधेरिति भावः ॥ २५. १४.  
यस्येति ॥ बह्व्युत्कर्षार्थमुपादीयमानेन्धने व्यभिचारादाह ॥ तद्वृत्ती-  
ति ॥ सत्तामादाय दोषतादवस्थ्यादाह ॥ द्रव्यत्वव्याप्येति ॥ व्याप्ति-  
श्च भेदगर्भेति न द्रव्यत्वमादाय दोषतादवस्थ्यमिति भावः । तथा-  
ऽपि तैलोत्थितोद्भूतरूपदहनार्थकेऽनुद्भूतरूपतैलस्थदहने व्यभि-  
चारः । अनुद्भूताश्रोद्भूतमिति मतेनैवास्य कृतत्वादित्यत आह ॥  
उपादीयत इति ॥ उपादानं प्रवृत्तिः । तस्य चाप्रत्यक्षत्वाच्च तद्योग्य-  
तेति न दोषः । अत एव घटाद्युत्कर्षार्थके मृदारम्भके परमाण्वा-  
दौ न व्यभिचारः । न चैतन्मते अनुद्भूतरूपस्योद्भूतरूपार्थक-

न्वाभाषादेव न व्यभिचार इति किं तद्वारणार्थं विशेषणोपादानेनेति  
 वाच्यम् । नियमतो यदनन्तरं यद्भवति तस्यैव तदर्थकत्वेन विवक्षित-  
 त्वात् । तस्य च तत्सहचरितावयवान्तरमादाय तत्रापि सत्त्वात् ।  
 अन्यथा दुग्धस्यापि दधिप्रतिबन्धकतया तथात्वं न स्यात् ॥ ननु  
 धूमार्थोपादीयमानाद्रेन्धनोत्कर्षे व्यभिचारः । न चाऽऽर्द्रत्वं जल-  
 संबन्धो, न तद्विशिष्टे तद्वृत्तिद्रव्यत्वव्याप्यजातिरस्तीति वाच्यम् । एव-  
 मपि शरीरोत्कर्षार्थोपादीयमानभक्षोत्कर्षे व्यभिचाराऽवारणादित्या-  
 शङ्क्य उपादेयतावच्छेदकधर्मावच्छेदेन तद्वृत्तिद्रव्यत्वव्याप्यजातिमत्त्वं  
 विवक्षितम् । न च शरीरोत्कर्षार्थोपादीयमाने उपादेयतावच्छेदका-  
 वच्छिन्नं पार्थिवमात्रम् । जलस्यापि तथाभावेनौदर्यान्लदाह्यमात्रस्य  
 रसवन्मात्रस्य तथाभावादिति समादधुः । तच्चिन्त्यम् । तत्र पक्षसमत्वेन  
 व्यभिचाराभावाद्विवक्षाया वैयर्थ्यात् । आहारपरिणतिभेदेन शरीर-  
 भेदाभ्युपगमाच्च । किञ्चैवमपि घटोत्कर्षार्थोपादीयमानदण्डोत्कर्षेण  
 व्यभिचारः । यदि च योग्यताविवक्षायां दण्डारम्भकपरमाणुना कदा-  
 चिद्वटारम्भात् साध्यसत्त्वेन व्यभिचारः, तदा भक्ष्यारम्भकपरमाणुना-  
 ऽपि शरीरारम्भाविरोधः । अपि चालोकोत्कर्षार्थोपादीयमानो-  
 त्कृष्टप्रदीपादौ व्यभिचारः । तस्मादुद्भूतस्पर्शस्येत्यपि विशेषणं देय-  
 म् । यद्यपि योग्यताविवक्षायां दण्डघटवत् कदाचिन् दध्नाऽपि  
 दुग्धापादानोपादेयत्वे विवक्षितसाध्यस्य फलोपधानगर्भस्य न  
 सिद्धिः । तद्विवक्षायां घटोत्कर्षार्थकदण्डोत्कर्षेण व्यभिचार एव ।  
 तथापि परिमाणोत्कर्षनिबन्धन एवोत्कर्षो विवक्षितः । घटे च स न  
 दण्डोत्कर्षनिबन्धनः, किन्त्ववयवोत्कर्षनिबन्धन एवेत्येके । एतद-  
 नुशयादेव यद्द्रव्येत्यादिकामित्यन्ये । यदर्थं यदुपादीयते तत्तदुपा-  
 दानोपादेयमित्यत्र वैजात्यं गुणविरोधश्च बाधकमिति प्रकृते तदुभ-  
 याभाषोपवर्णनम् । उपलक्षणतया च बाधकाभावे सतीत्यत्र तात्पर्य-  
 मिति न व्यभिचारशङ्केत्यप्याहुः ॥

२५. २२.

न दुग्धत्वेति ॥ दुग्धत्वाश्रयस्य कालस्य जनकत्वाद् बाध इत्यत  
 उक्तं, परमाण्विति ॥ एतेन, परमाणुग्रहणं स्वरूपकथनाय । न चाप्रेतन-  
 सिद्धसाधनासम्भवः ह्यणुकारम्भकस्य परमाणुत्वनियमेन तत्स-  
 म्भवादित्यपास्तम् ॥ दधिह्यणुकेति ॥ तथाच प्रतियोग्यप्रसिद्ध्या साध्या-  
 ऽप्रसिद्धिरिति भावः । सिद्धसाधनमिति भाव इत्यन्ये । तर्हि

द्रव्यत्वमपि तत्र न वर्त्ततेत्यत आह ॥ द्रव्यत्वस्यापीति ॥ तद्विभेति ॥ तद्याप्यत्वमात्रं परम्पराव्याप्येऽतिव्याप्तमित्यत उक्तं सत्यन्तम् । तथाऽपि तद्याप्याऽव्याप्यत्वमसम्भवि । पृथिवीत्वादेर्द्रव्यत्वादिव्याप्यीभूत-द्रव्यत्वादिव्याप्यत्वात् । द्रव्यत्वादिव्याप्यीभूतपृथिवीत्वादिव्याप्य-त्वाच्च । अभेदेऽपि व्वासिस्त्वादित्यत उक्तं, तद्विभेति ॥ साक्षाद्याप्यव्यापकाभिमतोभयभिन्नेत्यर्थः । सत्तादेरपि द्रव्यत्वादिसाक्षाद्याप्यत्वापत्तिरिति चरमं तद्याप्यत्वमुक्तम् । न च तदुभयभिन्नद्रव्यत्वादिव्याप्यगुणवत्त्वादिव्याप्यतया पृथिवीत्वादावसम्भव इति वाच्यम् । तद्विभक्तद्याप्यजात्यव्याप्यत्वे सतीत्यर्थात् । नन्वेवं चरमजातेः स्वसाक्षाद्याप्यत्वं न स्यात् । स्वभिन्नस्वव्याप्यजात्यप्रसिद्धेः । न च स्वस्य स्वसाक्षाद्याप्यत्वं न विवक्षितमिति वाच्यम् । द्रव्यत्वस्यापि स्वसाक्षाद्याप्यत्वमित्युपक्रमविरोधादिति चेत् । मैवम् । द्रव्यत्वसाक्षाद्याप्यत्वमात्रस्यैव प्रकृतत्वेन लक्ष्यत्वादित्याहुः । वस्तुतस्तु, तद्विभक्तद्रव्यापकजात्यव्याप्यत्वे सति तद्याप्यत्वं विवक्षितम् । तच्च चरमजातावपीति नोक्तदोषः । अत्र चाद्यं तत्पदं साक्षाद्याप्यत्वाभिमतमात्रपरम् । अन्यच्च व्यापकत्वाभिमतपरमित्यवधेयम् ॥

यद्द्रव्येति ॥ घटध्वंसजन्ये घटरूपादिध्वंसे व्यभिचारादाह, २५. २८. चरमद्रव्यम् । यद्द्रव्याभावजन्यमिति कृते प्रतिबन्धकद्रव्यात्यन्ताभावजन्ये द्रव्ये व्यभिचारः स्यादिति ध्वंसपर्यन्तमुपात्तम् । न च तद्ध्वंसस्यापि जनकत्वादोषतावदस्थम् । ध्वंसत्वेन जनकत्वस्याग्रे विवक्षणात् । नचैवं दृष्टान्तासिद्धिः । महापटस्य प्रतिबन्धकतया तदभावस्य संसर्गाभावत्वेनैव हेतुत्वादिति वाच्यम् । महापटं विनाऽपि खण्डपटोत्पादापत्तेः । अत्यन्ताभावस्य नित्यस्य स्वरूपयोग्यस्य सहकार्यवश्यम्भावापत्तेश्च । नचैवं तत्प्रागभावस्याहेतुत्वे महापटोत्पत्तेः प्राक् खण्डपटो न स्यादिति तन्तुमात्रमुपलभ्येतेति वाच्यम् । इष्टापत्तेः । तथाविधसंस्थानयोगितया पटव्यपदेशः । यद्वा द्वितन्तुकादिमहापटध्वंसजन्य एव त्रितन्तुकादिः पटो जायते । मूर्त्तीनां समानदेशताविरोधेन वेमाद्यभिघाताद् द्वितन्तुकादिनाशे त्रितन्तुकाद्युत्पादाभ्युपगमात् । तत्र च सर्वतन्तुकमहापटप्रागभावः सन्नप्यन्यथासिद्ध एव । एवञ्च त्रितन्तुकादौ पटध्वंसजन्यपटत्वेन खण्डपटत्वं, पटजनकध्वंसप्रतियोगिपटत्वेन महापटत्वञ्च न विरुद्धम् । द्वितन्तुके

च यदि खण्डपटव्यपदेशः, तदाऽग्निमापेक्षया परिमाणापकर्षनिबन्धनो  
 गौणः । वस्तुतः प्रथमपटन्यूनसमवायिकारणक एव खण्डपट इति  
 त्रितन्तुकादीनामपि महापटत्वमेवेति तत्रापि गौण एव तद्रव्यपदेश  
 इति । द्रव्यप्रकाशे च संसर्गाभावत्वेन तस्य कारणत्वाभिधानं मता-  
 न्तरेणेति मन्तव्यम् । आद्यद्रव्यपदं किमर्थमित्यवशिष्यते । तत्र ब्रूमः ।  
 तत्त्वसाक्षात्कारजन्यभिध्याज्ञानध्वंसस्य ध्वंसत्वेन कायव्यूहं प्रति  
 जनकतया व्यभिचारवारणाय, तदिति ॥ यत्तु प्रयागमरणस्य संयोग-  
 ध्वंसात्मकस्य स्वर्गहेतुत्वश्रुतेः स्वर्गिशरीरजनकतया तत्र व्यभिचार-  
 वारणाय तदिति । तत्र । अदृष्टाद्वारकत्वस्य साक्षाज्जनकत्वस्य वा-  
 ऽवश्यं वाच्यतया तत एव तदुद्धारात् । अन्यथा ब्राह्मणशरीरशाल-  
 प्रामध्वंसादेरधर्मद्वारा नारकिशरीरजनकतया व्यभिचारतादवस्था-  
 पत्तेः । अन्ये तु प्रागभावध्वंसात्मककपालजन्यघटे व्यभिचारवारणाय  
 तदुपादानम् । न च ध्वंसत्वेन जनकत्वविवक्षयैव तद्वारणमिति वा-  
 च्यम् । ध्वंसत्वेनेत्यस्य ध्वंसत्वनियताया जनकताया विवक्षितत्वा-  
 दित्यर्थात्, तावतैव प्रतिबन्धकाभावजन्यं व्यभिचारस्य निरासान् ।  
 यद्यपि प्रागभावोपादानाप्रसिद्धा व्यभिचारोऽपि तत्राप्रसिद्ध इति  
 कथं तद्वारणाय तत्, तथापि नियतसामानाधिकरण्यरूपव्याप्तिग्रहौ-  
 पयिकतया सार्थकत्वम् । यद्वा, यद्द्रव्यध्वंसजन्यं यद्द्रव्यं तदुभय-  
 मेकोपादानकमित्यत्र तात्पर्यम् । एकोपादानकत्वञ्चान्यत्र प्रसिद्धमिति  
 तत्र व्यभिचारप्रसिद्धिरिति वदन्ति । यत्तु, अवयवसंयोगध्वंसजन्य-  
 खण्डपटे व्यभिचारवारणाय द्रव्यपदम् । न च तत्र साध्यमस्त्येवेति  
 वाच्यम् । तत्संयोगाश्रयतन्तूनामपि नाशे तद्भिन्नमात्रसमवेतखण्डपटे  
 तथापि व्यभिचारादिति । तत्तुच्छम् । तस्य महापटध्वंसोपक्षीणत्वेन  
 खण्डपटं प्रत्यहेतुत्वात् । अन्यथा तन्तुनाशजन्यखण्डपटमादाय दोष-  
 तादवस्थापत्तेः । एतेन जन्यत्वेन प्रयोज्यत्वमात्रं विवक्षितमित्य-  
 पास्तम् ॥

२६. ७. तथाचेति ॥ दुग्धरूपरसविशेषारम्भका एवावयवाः पाकजरस-  
 विशेषशालिनो यतोऽत एव दध्यारम्भकाः । तस्य रसविशेषात्मक-  
 त्वादित्यर्थः । यद्वा, दुग्धादिपदं द्रव्यपरमेव । दुग्धत्वादेः परस्परा-  
 संबन्धेन द्रव्यवृत्तित्वाभ्युपगमादिति ॥ न विरोध इति ॥ नैकोपादान-  
 कत्वविरोधः । रसविशेषात्मकयोर्दधिदुग्धयोरेकत्र प्रमाणसिद्धत्वा-

दित्यर्थः । अनभिमतिबीजञ्चात्र द्रव्यत्वादिसामानाधिकरण्यबुद्धेः साक्षात्संबन्धविषयत्वे बाधकाभावात् परम्परासंबन्धविषयत्वम् । अन्यथा पृथिवीत्वादेरप्यभिव्यञ्जकगन्धादिवृत्तितापत्तेरिति ॥

तदेवमिति ॥ नन्वेवं तथापि वह्निप्रयोज्यवैजात्यशङ्कया न धूम- २७.१५.  
सामान्यमार्गिणं गमयेत् । यदिचोपस्थितधूमत्वावच्छेदेन व्यभिचाराग्रहा-  
त्तेनैव रूपेण कार्यत्वग्रहः, तदा यत्रोपस्थितरूपे व्यभिचारस्तत्रैव  
रूपान्तरेण कारणत्वकल्पनमतो न रासमन्तर्भाव्य तत्कल्पनम् ।  
किञ्च, शक्तिवैजात्ययोरन्यतरकल्पनाऽवसरे तयोः कल्पनीयतया  
लाघवेन क्लृप्तान्यान्यत्वस्यैवावच्छेदकत्वकल्पनादिति । तत्र ब्रूमः । वै-  
जात्यस्यापि प्रमाणान्तरसिद्धतया तत्राप्यवच्छेदकत्वकल्पनैवा अन्यथा  
सहकारिनियमानुपपत्तेः । तदिदमुक्तं मूले, तेनैव व्यज्यमानस्येति ॥  
न च सामग्रीत्रयकल्पने गौरवं, तस्यावश्यकत्वात् । अन्यथा सहकारि-  
नियमानुपपत्तिरेव । स हि कार्यतावच्छेदकभेदेन फलविरोधे सत्येव  
स्यात् । अन्यथा प्रत्यक्षादिप्रमाणानामपि जन्यज्ञानत्वावच्छिन्ने तद-  
न्यान्यत्वेन हेतुतापत्तेः । यदि च सहकारिनियमानुपपत्त्या सामग्री-  
भेद-फलवैजात्यावश्यकत्वे गौरवान्न तथा, तदा प्रकृतेऽपि तुल्यं, त-  
त्तत्सहकारिसम्बन्धानामपि तदन्यान्यत्वेन हेतुत्वाभिनियमोपपत्तेरित्य-  
ऽपि तुल्यम् । यद्विशेषयोः कार्यकारणभावग्रह इत्यादिकमपि तुल्यम् ।  
तेन रूपेणान्वयव्यतिरेकग्रहान्न तथेति च तुल्यम् । अपि चैवं भौम-  
त्वस्यापि विशेषतया गुरुत्वेन वह्निवत्सामान्यावच्छिन्ने और्द्यादिवह्नि-  
कारणमप्यन्तर्भाव्य तदन्यान्यत्वेन हेतुत्वापत्तिः । किञ्चैवं, जन्यता-  
वच्छेदकमपि तत् स्यादिति घटपटान्यान्यत्वावच्छेदेन दण्डवेमान्या-  
न्यत्वेन हेतुत्वापत्तिः । तथाचोक्तगौरवादतिप्रसङ्गाच्च न तदन्यान्य-  
त्वमवच्छेदकमिति दिक् । यत्तु, नैकं विरुद्धद्वयप्रयोज्यम् । भावाभाव-  
योरेककार्यजनकतापत्तेः । अत एव न यागध्वंसेनापूर्वस्यान्यथा-  
सिद्धिः । तदिह वह्निं यदि तृणाद्यन्यान्यप्रयोज्यं स्याद् न स्यात्तदन्य-  
वह्णवयवादिप्रयोज्यं विरोधादिति । तच्चिन्त्यम् । एवं हि तृण-  
प्रयोज्यत्वेऽपि तदन्यवह्णवयवादिप्रयोज्यत्वं विरुद्धेति । यदि च  
तयोः परस्परविरुद्धरूपत्वाभावात्तदुभयप्रयोज्यत्वं न विरुद्धं, तदा  
तुल्यम् । वह्णवयवत्वेनैव तस्य प्रयोजकत्वं, न तु तृणाद्यन्यान्यत्वेन-  
न्यपि तुल्यमिति ॥



२७.२०. विवादपदमिति ॥ एतच्च प्रदीपादौ साध्यसिद्ध्या अंशतः सिद्ध-  
साधनवारणार्थम् ॥

नियतेति ॥ ननु वृश्चिकादौ हेतुसत्त्वेऽपि साध्यासत्त्वाद्यभिचार  
इति चेत् । मैवम् । नियतसहकारिप्रयोज्यजातिकत्वस्य साध्यत्वात् ।  
प्रकृते च पक्षधर्मताबलेन वह्नित्वव्याप्यैव सा जातिः सिद्ध्यतीति तथा  
प्रतिज्ञानात् । न चैवमपि ध्वंसे व्यभिचारः । जातिपदस्य धर्ममात्र-  
परत्वात् । प्रदीपादिदृष्टान्तोपादाननिर्वन्धश्चातेजस्वाद्युपाधेः साध्या-  
व्यापकत्वप्रदर्शनार्थमित्याहुः । वस्तुतस्तु साध्यदृष्टान्तालोचनेन  
वह्नित्वादिति हेतुरभिमतः स्फुटत्वात् कण्ठरवेण नाभिहितः । नियते-  
त्यादिकञ्च विपक्षबाधप्रदर्शनपरमिति युक्तमुत्पश्यामः ॥

२८. ३. ननु प्रागुक्तसहकारिनियम एव विपक्षबाधक इत्याह ॥ अथेति ॥  
तदभिन्नत्वे चेति ॥ फूत्कारप्राक्काल एव तृणे शक्तिस्तत्समब्रधाने तज्जन्या  
वेति विकल्पार्थः ॥ तथैव तच्छुक्तोर्पीति ॥ यद्यप्येवं कार्यवैजात्यमा-  
वश्यकम् । एकजातीयकार्ये सहकारिनियमानुपपत्तेः । तथापि तृण-  
फूत्कारसंबन्ध - तरणिकिरणमणिसंबन्धादिष्वप्येकजातीयशक्तिमत्त्वं  
कारणनावच्छेदकम् । तथा च तदन्यतमसंबन्धाभावे तृणनिर्मथन-

२८.२२. समब्रधानेऽपि नाग्न्युत्पत्त्यापत्तिरिति भावः ॥ तृणंति ॥ ननूक्तगारवेण  
मा भूच्छक्तिकल्पना, जातिकल्पनाऽपि कुतः । यावना वह्न्यनु-  
विधायित्वमेव धर्मिकल्पनान इति न्यायेनावच्छेदकमस्तु । नचेदमेव  
वह्निजनकत्वं, येनात्माश्रयान्नावच्छेद्यावच्छेदकत्वं, किन्त्वनन्यथा-  
सिद्ध्यादिघटितमिति चेन्न । तदनुविधायित्वस्य सहकार्यन्तरसाधारण-  
तया सत्सत्त्वे तृणाद्यन्यतमासत्त्वेऽपि वह्न्युत्पादापत्तेः । कारणता-  
वच्छेदकावच्छिन्नयत्किञ्चित्सत्त्वं एव कार्योत्पादनात् ॥

२९. ५. उक्तग्राहकैरिति ॥ अन्वयव्यतिरेकाभ्यां नियतेनान्वयेन चेति बहु-  
वचनोपपत्तिः । अधिकञ्चानुमानप्रकाशे प्रपञ्चितम् ॥ एतेनेति ॥ व्यव-  
स्थापितजातीनामेव लाघवावच्छेदकत्वेनेत्यर्थः ॥ अन्योन्याश्रया-  
च्चेति ॥ वह्नौ मणिजन्यत्वे गृहीत एव मणिजन्यवह्निभिन्नवह्नित्वेन  
तृणजन्यत्वग्रहः, तृणजन्यत्वे च वह्नौ गृहीत एव तृणजन्यवह्निभिन्न-  
वह्नित्वेन मणिजन्यत्वग्रह इत्यन्योन्याश्रयादित्यर्थः । अन्यथा वह्निमात्र-  
स्यैव तदजन्यत्वेनोपस्थितौ वह्नित्वावच्छिन्न इतरव्यभिचारादेव हेतु-  
त्वग्रहानुपपत्तेः । तथा च विशेषणोपादानाय (सोऽपि व्यर्थ इति भावः) ॥

निमित्तकारणेति ॥ न चेन्धननाशादपि वह्निनाशादननुगमः । तत्रेन्धन-  
नाशाद्वृथन्तरं नोत्पद्यते । पूर्ववह्निस्त्ववयवविभागन्यायेनैव नश्यती-  
त्युपगमात् । एवं शरीरनाशोऽपि नादृष्टनाशजन्य इत्यभ्युपगमेनेदम् ।  
ननु निमित्तकारणत्वं समवाय्यसमवायिभिन्नकारणत्वमिति कारण-  
त्वान्तर्भावे गौरवम् । तदनन्तर्भावे तदन्यान्यत्वमवच्छेदकं पर्यवस्यति ।  
तच्चानभ्युपगतमिति चेन्न । तदन्यान्यनाशत्वस्यात्र तत्पर्यवसानात् ।  
तथाच प्रतियोग्यनुगमकतया तत्प्रवेशे तद्वदितस्यावच्छेदकत्वं, न तु  
तस्यैव । अनभ्युपगतञ्च तदिति भावः । केचित्तु, एतदस्वरसादेवाह-  
यद्वेति ॥

२९.१७.

तथापीति ॥ न चाश्रयनाशे तदाश्रितद्रव्यतदसमवायिनोर्युगपदे-  
व नाशादिदमसम्भवीति वाच्यम् । समवायिनाशसमकालं वि-  
भागाद् यत्रासमवायिनाशस्तत्र तत्सम्भवात् ॥ आश्रयनाशाजन्येत्युप-  
लक्षणम् । असमवायेनाशाजन्यद्रव्यनाशं प्रत्याश्रयनाशस्य हेतुत्वा-  
त्, तस्य चासमवायिनाशजन्यत्वादित्यपि द्रष्टव्यम् ॥ तत्रेतरिति ॥ २९.२१.  
नचाविद्यमानोभयकद्रव्यनाशत्वावच्छिन्ने असमवायिनाशसहितसम-  
वायिनाशत्वेन हेतुत्वमस्तु । तथाच कथं व्यक्तिविशेषे व्यक्ति-  
विशेषस्य हेतुत्वम् ? । अन्यथा अनन्तसामग्रीकल्पनापत्तेरिति  
वाच्यम् । तत्रैव तात्पर्यात् । नचाप्राप्यन्यतरस्यावच्छेदकत्वे वि-  
निगमकाभावः । असमवायिनाशत्वादिना तदुभयोरपि हेतुत्वादेव ।  
अत एव सामग्रीभेदः । अन्यत्रान्यतरस्यैव हेतुत्वान् । नचाप्राप्यन्यतर-  
स्यैव हेतुत्वमस्तु, कार्यतावच्छेदकभेदाच्च सामग्रीभेद इति वाच्यम् ।  
विनिगमनाविर्हेणोभयोरपि तुल्यत्वात् । वस्तुनस्तु समवायिकारण-  
नाशाद् द्रव्यगुणकर्मणां नाशदर्शनात् तत्तत्राशस्याननुगमादनु-  
गतस्य सति सम्भवे त्यागायोगादविद्यमानाश्रयकासमवेतकार्य-  
नाशत्वावच्छेदेनास्य हेतुत्वकल्पनाद् द्रव्यनाशोऽपि तथा । तथाच  
युगपत् समवाय्यसमवायिनाशयोरुत्पत्तावपि तन्निष्ठकार्यमाश्रयनाश  
एवाश्रयनाशो हेतुः । तथाच न सामग्रीभेदः । अत एव समवायिनाश-  
स्थलेऽपि तज्जन्यासमवायिनाशस्यैव द्रव्यनाशकत्वं क्लृप्तत्वादित्य-  
पास्तम् । गुणादिनाशे तस्यापि क्लृप्तत्वात् । किञ्चाविद्यमाना-  
श्रयकद्रव्यनाश आश्रयनाशो हेतुरविद्यमानासमवायिकारणकद्रव्य-  
नाशोऽसमवायिनाशो हेतुरस्तु । तथाच क्लृप्तसामग्रीत एव प्रकृत-

कार्योपपत्तौ न सामग्रीभेदः । अविद्यमानता च द्रव्यनाशपूर्वक्षणे बोध्या । तेन सत्समकालाविद्यमानत्वमादाय न व्यभिचारइतिविद्वद्भिः परिचिन्तनीयमिति । एतत् सर्वमभिसन्धायोक्तं, दिगिति ॥

३०. १२. उभयत्र व्यक्तिमात्रापेक्षित्वेन यावत्पटापेक्षणीयापेक्षित्वं घटस्य बोध्यम् । एवं पूर्ववर्त्तिमात्रापेक्षित्वेन यावत्पटादिजनकजन्यत्वं घटादेर्बोध्यम् ॥ अत एवेति ॥ रासभादिसाधारण्यादेवेत्यर्थः ॥ यस्मिन् सत्येवेति ॥ यद्धर्मावच्छिन्ने सत्येव सहकारिसमवधानात् कार्यं भवति तदवच्छिन्नं कारणमित्यर्थः । तदिदमाह ॥ सामान्यत इति ॥ यागादौ बहुवित्तव्ययायाससाध्ये फलावश्यम्भावनिश्रये सत्येव प्रवृत्तेरिष्टापत्तिरिति यदि ब्रूयात्, तदा दोषान्तरमाह ॥ यदि सेति ॥ नचाजनकव्यक्तेरपि तज्जातीयतया द्वेषात्तन्मात्रार्थं प्रवृत्तिरिति

३१. २. वाच्यम् । दुःखाजनकत्वे द्वेषस्याप्यभावात्, निष्प्रयोजने द्वेषमात्रात् कृतेरनुत्पत्तेश्चेतिभावः॥निर्वातस्थितस्येति॥ननु नैतावता कारणत्वम् । न हि कारणाभावेन कार्यध्वंसः । किन्वनुत्पाद इति चेन्न । नाशपदेन प्रवाहानुत्पादेनान्यन्तोच्छेदस्य विवक्षितत्वात् । तथाचाशुनाशिनया पूर्वप्रदीपनादपि घातं विनाऽग्रिमतदनुत्पादादिन्यत्र तात्पर्यम् ॥

३१. ४. तेजस्त्वेन कार्यतेजस्त्वेन॥न चेति॥ न च पवनध्वंसादिषु साध्याऽव्याप्तिः । साधनावच्छिन्नसाध्यव्यापकत्वादिति भावः । अत एवाह ॥ तेजसेति ॥ आगमोऽपीति ॥ ज्यातिरूपघने वायोरित्यादिविष्णुपुराणरूप इत्यर्थः । यद्विशेषयोरिति न्यायान्तावता बहिसामान्यमात्रं तद्वेतुत्वं सिद्ध्यति, न तु तेजोमात्रे । अन्यथा द्रव्यमात्र एव तदापत्तेरित्यनुशयादाह ॥ अन्ये इति ॥ दिव्यमितीति ॥ यद्यपि दिव्यस्यापि दहनतया तद्रतसामान्यमपि प्रश्नविषयः, तथापि तार्णाऽऽदिदहनसामान्यस्य प्रश्नविषयत्वादस्यातथात्वमित्याशयः॥यद्यप्येवं पिण्डितस्येत्यप्ययुक्तं, तस्याप्यप्रश्नात् । तथापि तदपि दृष्टान्तार्थमेव । एवञ्च पिण्डितस्य सुवर्णस्य दिव्यमिति दृष्टान्तार्थमित्येकग्रन्थो बोध्यः । दिव्यमितीत्युपलक्षणम्, उदर्यस्यापि दृष्टान्तत्वमित्येके । तार्णपदस्य

३२. ११. पार्थिवेन्धनदहनपरतया तत्र प्रश्न एवेत्यन्ये ॥ प्रकृतेश्चेति ॥ तथाचैकप्रकृतिविकारतान्महत्तत्त्वादीनामेकजातीयत्वमित्यर्थः ॥ तद् द्रष्टुमिति ॥ तदित्यव्ययं षष्ठ्यन्तम् । तेन, तस्य द्रष्टुं शक्यत्वादित्यर्थः ॥

ननु तिमिरं तेजोऽभावः । तदपहार एव प्रदीपो, न तु तत्कारी ।

अभेदे जन्यजनकभावानुपपत्तेरित्यत आह ॥ तिमिरमिति ॥ तथाच व्यक्तिभेदमादायाविरोध इति भावः ॥ प्रदीपे चेत्यापाततः ॥ अत एव दूषयति ॥ दृष्टान्तेऽपीति ॥ एकस्य कारणस्य क्रमो न पराभ्युपगतोऽपीत्यनाक्षिप्तसमाधानमिति पूरयित्वा व्याचष्टे ॥ एकस्येति ॥ एवमग्रेऽपि ॥ अक्रमादपि नित्यात् कालादेः क्रमेण कार्याणीत्यत आह ॥ क्रमप्रयोजकेति ॥

यथाभ्युते वैयधिकरण्यादाह ॥ अत्र चेति ॥ नाप्रसिद्धिरित्युपल- ३३. १७.  
क्षणं, नापि वैयधिकरण्यमित्यपि द्रष्टव्यम् ॥ भूतचैतन्य इति ॥ भूत- ३५. २३.  
स्य शरीरादेर्भस्मीभावादात्मनश्चानङ्गीकारात् कस्य परलोक इति न तत्सिद्धिरित्यर्थः ॥

चिरेति ॥ तथाच तद्धेतुत्वमप्यदृष्टद्वारैव स्यादिति भावः ॥ दाना-  
भावादिति ॥ दानाभावापत्तेरित्यर्थः । दृष्टप्रयोजनस्य तत्राभावा-  
ददृष्टस्य चानभ्युपगमादिति भावः ॥ निष्फलत्वंऽपि तत्र प्रवृत्तिमुप-  
पादयति ॥ सन्ध्योपासनमिति ॥ काम्यस्थले इति ॥ अपूर्वस्येति शेषः ।  
तथाच तद्विप्रित्यापूर्वस्यापि न स्वतः प्रयोजनत्वमिति भावः ॥

उपहासबीजमाह ॥ निष्फल इति ॥ अनन्यथासिद्धत्वादिति ॥ ३६. २९.  
यद्यपि फलेच्छाद्वारं प्रसाधनताज्ञानेऽपि तदन्यथासिद्धमित्युपपादितं  
प्रत्यक्षप्रकाशेऽन्यथाख्यात्यवसरे । त्रिसूत्रस्वरसोऽप्येवमेव । तथापि  
तस्य प्रवृत्तिप्रयोजकत्वाभिन्निष्फलेऽपि प्रवृत्तिरिति मतनिराकरणमात्रे  
तात्पर्यम् । न चैवं नित्यताभङ्गप्रसङ्गः । त्रिकालकाम्यस्तवपाठवत्  
कामनाऽवश्यम्भावादिति भावः ॥

प्रत्युतेति ॥ क्वचिददृष्टफलत्वसिद्धावेव तत् । अन्यथा साध्याप्र-  
सिद्धेरिति ध्येयम् ॥ अयमिति ॥ विफला विश्ववृत्तिरित्यादिरित्यर्थः ॥  
आधुनिक इति ॥ सादिरुपदेश इत्यर्थः । अविगीतश्चेत्यपि द्रष्टव्यम् ।  
यद्यपि वेदानिषिद्धत्वमविगीतत्वं न तत्र, तथापि शिष्टव्यवहाराविषय-  
त्वमप्रामाणिकत्वं वा तदित्येके । परदुःखहेतुतया सामान्यतस्तत्रापि  
निषेध इत्यन्ये ॥

इत्यपीति ॥ असाधारण्येनेति शेषः । तथाचोभयस्यापि पाखण्ड- ३७. १९  
त्वमन्यतरस्यापि वां नेति भावः ॥ एकक्षणमात्रस्थायित्वमसिद्धमि-  
त्यत आह ॥ आशुतरेति ॥ फलसमयेति ॥ यद्यपि चिरध्वस्तकारणत्व- ३८. २६  
वादिनः क्वचिदपि व्यापाराप्रसिद्धेर्व्याप्तिरन्यतरासिद्धा, तथापि चिरा-

ऽतीतदण्डादिना घटाद्यजननात् परोऽपि तथाऽङ्गीकारयितव्य इति स्वमतावष्टम्भेनोक्तमिदम् ॥

३९. १३. कारणानीति ॥ वस्तुमात्रपक्षत्वे भागबाधादिरजनके पण्डापूर्वादौ तन्मते स्यादिति कारणानीत्युक्तम् । नचादृष्टस्थितिस्थापकगुरुत्वादिकमादायापि पृथिव्यादिष्वंशतः सिद्धसाधनम् । तद्विभक्तकारणस्यैव पक्षत्वात् । न च पक्षतावच्छेदकैक्ये तदोष एव नेति वाच्यम् । प्राचीनमतनैवोक्तत्वात्, अन्यथा अद्विष्टपदप्रक्षेपानुपपत्तेः । अत एव वक्ष्यमाणहेतुपक्षतावच्छेदकयोर्नाभेदः । स्वजन्यानुकूलत्वं ताद्रूप्यसिद्धये । यद्वा, स्थितिस्थापकवतोऽपि पक्षान्तर्भावात् तमादायांशतः सिद्धसाधनवारणार्थं तत् । तदर्थश्च स्वनिमित्तकारणकानुकूलत्वमित्याहुः । अद्विष्टपदमदृष्टवदान्मसंयोगेन सिद्धसाधनवारणार्थमव्यासज्ज्यवृत्तिपरम् । अन्यथा अधिकरणभेदेनाभावभेदानभ्युपगमे तत एव प्रतिबन्धकाभावव्यवच्छेदे भावपदमनर्थकं स्यात् । उष्णस्पर्शादिना अंशतः सिद्धसाधनवारणायातीन्द्रियेति । न च तत एव प्रतिबन्धकाभाववारणे भावपदवैयर्थ्यं, भट्टमतेऽनुपलब्धिगम्यतया तस्याऽतीन्द्रियत्वात् । दुरदृष्टादिप्रतिबन्धकाभावस्याऽतीन्द्रियत्वाच्च । यथाकथञ्चित् सम्बन्धितयाऽदृष्टेनैवार्थान्तरवारणाय धर्मपदम् । न हि तदन्यधर्मस्तदनाश्रितत्वादित्याहुः ॥ यद्वेति ॥ न च प्रतिबन्धकाभावमादाय भट्टमतेऽर्थान्तरम् । धर्मपदस्य भावपरत्वादिति वदन्ति ॥ दाहानुकूलत्वमत्र ताद्रूप्यसिद्धर्थमेव ॥ तादृशेति ॥ दाहानुकूलतीन्द्रियेन्यर्थः ॥ अत्र च संयोगत्वेनार्थान्तरवारणायातीन्द्रियेति ॥

नन्वनुकूलत्वं यदि जनकत्वं, तदा तन्मतेऽपसिद्धान्तः । अथाऽवच्छेदकत्वं, तदाऽस्मन्मतेऽप्रसिद्धिरित्युभयानुगतमाह ॥ कार्येति । व्याप्तिश्च कालिका । न च प्रागभावगर्भतया नित्यशक्तावव्याप्तिः । अनित्यकारणमात्रपक्षत्वे तथाप्यदोषात् ॥ लेपेति ॥ दैववशादौषधलेपाद्वा अदाहप्रयोजके पुरुषे तदुत्पत्तिरिति भावः ॥

मीमांसकैरिति ॥ यद्यपि तैरभावो नाङ्गीक्रियत एव, तथाप्यधि-

४०. १४, करणात्मकस्यापि तस्याभ्युपगमादेतदुक्तमित्येके । तदेकदेशिमतेने-

४१. ८, दमित्यन्ये ॥ प्रतिनियतेति ॥ फलबलेन तथा कल्पनादिति भावः ॥

४४. १७- अन्य एवेति ॥ प्रत्येकोभयाभावादित्य एव प्रत्येकाभावव्यापकोऽयमभाव इत्यर्थः । व्यासज्ज्यवृत्तिधर्मावच्छिन्नोत्तम्भकाभावप्रति-

बन्धकप्रतियोगिकाभावत्वेन कारणत्वं ? तदुभयमात्रप्रतियोगिकताद-  
शाभावत्वेन वा ? । आद्ये दोषमाह ॥ केवलेति ॥ उत्सम्भकाभाववि-  
शिष्टमणिसद्भावेऽपि घटादिकमादाय तदुभयप्रतियोगिकतादृशाभाव-  
सत्त्वाद्वाहापत्तेरित्यर्थः । एवं द्वयम् इत्यनेकोपलक्षणम् । अत एव  
लीलावतीप्रकाशे त्रयमिति पाठः । अन्त्ये त्वाह ॥ तादृशेति ॥ यद्यपि  
सामान्याभाववदुभयासत्त्वे व्यासज्ज्यप्रतियोगिकाभावोऽप्यभ्युपग-  
न्तुमुचित एव । अन्यथा यावद्विशेषाभावैस्तदन्यथासिद्धापत्तेः । त-  
थापि तद्धेतुत्वे उत्तरेकविशिष्टमणिसत्त्वेऽपि दाहो न स्यादित्येव  
दूषणं द्रष्टव्यम् ॥

क्षणभङ्गेति ॥ यद्यपि तादृशक्षणभङ्गो न दोषावहः, किन्तु विशेष्य-  
ताऽवच्छेदकावच्छिन्नप्रतियोगिक एव तथा । तथापि प्रत्यभिज्ञाना-  
त् समवाय्यादिनाशाभावाच्च न घटादेर्नाशः, किन्तु विशेषणस्यैव ।  
न च विशेषणनाशसामान्येव विशेष्यनाशिका । नित्यमात्रापलापपत्ते-  
रित्यर्थः ॥

अत एवेति ॥ प्रतियोगितावच्छेदकभेदस्याभावभेदकत्वाभावा- ४५. ९.  
दित्यर्थः । यद्यपि पूर्वाभेदः, तथापि पूर्वं विशेष्यस्य सत एव विशेष-  
णान्तराविरहादभाव इत्युक्तम् । संप्रत्यविद्यमानविशेष्यकाभिप्रायेणो-  
च्यते इति न दोषः ॥ विशेषणविशेष्ययोरिति ॥ यद्यपि यत्किञ्चित्  
संबन्धाभावो न विशिष्टाभावोऽतिप्रसङ्गादिति विशेषणविशेष्योभय-  
प्रतियोगिकसंबन्धाभावस्तथा वाच्यः, तदभावश्च विशेषणविशेष्योभय-  
प्रतियोगित्वरूपविशेषणाभावात् क्वचिद् विशेष्याभावादित्यननुगम-  
स्तदवस्थ एव । अधिकश्चानुमानप्रकाशे दूषणमुक्तम् । तथाऽपि विशेषणा-  
ऽवच्छिन्नविशेष्यात्यन्ताभावस्तथेति विपाश्चितमनुमानप्रकाशे द्रष्टव्य-  
म् । किञ्च, यदि संबन्धाभावो विशिष्टाभावस्तदा भूतलादौ दण्डिनि  
सत्यपि नेह दण्डीति प्रत्ययप्रसङ्गः । दण्डपुरुषसंबन्धस्य दण्डपुरुषोभय-  
मात्रनिष्ठतया तत्र तदानीमपि तदभावात् । न च भूतलावच्छिन्ने  
पुरुषे विशेषणसंबन्धाभावः स इति भूतलस्याधिकरणकोटिप्रवेश  
इति वाच्यम् । तथा सति विशेष्याभावे तादृशबुद्ध्यनुदयप्रसङ्गात् ।  
तस्माद्विशेषणविशेष्यतदुभयाभाव एव विशिष्टाभावः । तदनुगमकञ्च  
विशिष्टधीविषयाभावत्वम् । विशिष्टधीविषयत्वस्य त्रितयानुगतत्वेन  
तदभावत्वेन तदभावानामप्यनुगतत्वसम्भवादित्याहुः ॥ अत एवे-

ति ॥ लक्ष्यस्याप्यननुगतत्वमिति भावः ॥ तदभावेऽपीति ॥ अतिरिक्तसंबन्धाभावेऽपीत्यर्थः ॥ संबन्धान्तरं विनेति ॥ एतत् प्रत्यक्षप्रकाशे व्याख्यातम् । अस्यातिरिक्तसंबन्धरूपत्वे अपसिद्धान्तः । तदुपहितस्वरूपद्वयात्मकत्वे उक्तदोषतादवस्थ्यमिति चिन्त्यम् ॥

नन्विति ॥ यद्यपि संबन्धाभावस्य सिद्धान्तितत्वान्मण्यभावमादाय शङ्का न युक्ता, तथापि विशेषणावच्छिन्नविशेष्याभाव एव विशिष्टाभाव इति तात्पर्यविषयीभूतमते निर्भरतया तदभिप्रायेण शङ्क्यमिति बोध्यम् ॥ प्रत्यासत्तिन्वेति ॥ भावे वा विशेषणाभावादेरेव तेन रूपेण हेतुत्वमस्त्विति भावः ॥ तन्मताभिप्रायेणैव सिद्धान्तमाह ॥ क्लृप्तेति ॥ प्रकृते स्वरूपसंबन्धतया मणरेव तत्संबन्धरूपत्वात्तदादाय शङ्कादिकमित्यप्याहुः ॥ क्लृप्तमैवोपपत्तावक्लृप्तरूपकल्पने गौरवादित्यनुशयेनाह ॥ यद्वेति ॥ नचोभयपक्षेऽपि संसर्गाभावत्वेन तद्धेतुत्वमिति सिद्धान्तोऽनुपपन्नः । प्रागभावादेर्विशिष्टाभावत्वाभावादन्यन्ताभावत्वादिनैव तथात्वादिनि वाच्यम् । यत्र प्रतिबन्धकं उत्तेजकम् अप्रसिद्धं तदभावे विशिष्टाभावत्वाभावेन तथात्वसम्भवादिति भावः ॥ समानाधिकरणेति ॥ प्रतियोगिवैयधिकरण्यावच्छिन्नस्येत्यर्थः ॥ उद्देश्यत्वज्ञानाहितेति ॥ एतच्चानुमानप्रकाशे विपश्चितम् ।

४८. ४. व्याप्यकार्येति ॥ नचान्योन्याभावमादायेष्टापत्तिरिति वाच्यम् । तथा सति व्यभिचारिणोऽपि तथात्वापत्तेः ॥

प्रतिबन्धकाभावे इति सति सप्तमी । बह्वपादाविति शेषः ॥ संसर्गाभावलक्षणमनुमानप्रकाशे द्रष्टव्यम् ॥

४८. १९. कारणीभूतेति ॥ न च कार्यानुत्पादजनकत्वं तदिति नान्योन्याश्रय इति वाच्यम् । तस्यानुपदमेव दूष्यत्वादिति भावः ॥ मण्यादीति ॥ मणिमन्त्रादिसामान्याभावकूट इत्यर्थः । यद्यपि तत्तन्मण्यन्ताभावकूटस्यापि हेतुतया न क्षतिस्तथापि मणित्वावच्छिन्नप्रतियोगिकसामान्याभावस्यैकत्वेन लघुत्वाद्धेतुत्वमिति मन्तव्यम् ॥

४९. २१. यद्धर्मवत्त्वमिति ॥ एवं दृढदण्डत्वमपि सहकारि स्यादित्युक्तमनुमानप्रकाशे द्रष्टव्यम् ॥ कारणानीति ॥ तादृशधर्मवत्त्वेनानिश्चितानि नित्यकारणानीत्यर्थः ॥ शेषं प्रागेव व्याख्यातम् ॥ पिण्डीभूत इति ॥ कार्यानुकूलत्वं स्वकार्यानुकूलत्वम् । तदपि स्वनिमित्तकारणानुकूलत्वम् । तेन कर्मानुकूलस्थितिस्थापकेन नार्थान्तरम् । कर्मणि तु बाह्यः

समवायिकारणमिति नोक्तदोषः।वह्नौ स्थितिस्थापकानभ्युपगमे उद्देश्य-  
सिद्ध्यर्थं तदिति ध्येयम् । अदृष्टवदात्मसंयोगोष्णस्पर्शप्रतिबन्धका-  
भावादिनाऽर्थान्तरवारणायाद्विष्टादिपदम् । यद्यपि गुरुमतेऽभावो-  
ऽधिको नास्त्येवेति समवायपदं व्यर्थं, तथापि परस्यार्थान्तरं स्यादिति  
तदुपास्तम् ॥

करवह्नीति ॥ अत्र चाद्विष्टपदं साध्ये त्वाज्यम् ॥ द्यणुकैकत्वेति ॥ ५०. ९.  
तत्समवायित्वस्य तन्निरूप्यसमवायाश्रयत्वार्थकतया समवायिद्यणु-  
कमादाय तत्र साध्यवत्त्वं बोध्यम् । मण्यादिसमवहित इति ॥ आदि-  
पदात् प्रतिबन्धकाभावेतरसकलदाहकारणमभिमतमिति न तद्यतिरे-  
केणार्थान्तरम् । हेत्वसिद्धिबाधयोर्वारणाय, मणीति । वह्नौ तादृशा-  
त्यन्ताभावेनार्थान्तरप्रसक्तौ नेष्टसिद्धिस्तत्रेत्यत आह ॥ वृत्त्यन्तमि-  
त्येकं । तद्धिन्त्यम् । भावभूतपदेनैव तन्निरासात् । केचित्तु संयोगद्वारा  
वह्निकर्मणोऽपि दाहानुकूलतया तस्य च पिण्डीभूतवह्नावभावादर्थ-  
न्तरवारणाय तदिति । तस्य च संयोगनाशित्वेन तदानीमभावादि-  
त्याहुः । हेतुः फलोपधानाभाव इति नासिद्धिः । दृष्टान्ते दाहसंयोगा-  
भाव उभयसिद्धः ॥ तत्रेति ॥ पृथिव्यामेव तदुपगमादिति भावः ।  
न च स्थितिस्थापकस्तु चतुर्षु वर्त्तमान इति गुणभाष्यविरोध इति  
वाच्यम् । वैशेषिकमते तथात्वादिनि भावः ॥

कार्यस्येति ॥ ननु कार्यपदं यदि स्पन्दपरं तदा प्रकृतासङ्कतिः ।  
स्पन्दस्यातथात्वात् । यदि च जन्यमात्रपरं तदा कपालरूपजन्ये घट-  
रूपे व्यभिचार इति चेन्न । यत् कार्यं यदीयगुणानिमित्तकारणकं तत्  
तदुभयसमानाधिकरणगुणजन्यमित्यत्र तात्पर्यात् । कपालरूपन्तु  
तत्रासमवायिकारणमिति नोक्तदोषः । नचाजसंयोगाभावेनेश्वरज्ञाना-  
दिजन्यसुखादिषु व्यभिचार इति वाच्यम् । मूर्त्तवृत्तित्वस्य कार्य-  
विशेषणत्वाद् घटादावीश्वरसंयोगहेतुत्वस्येष्टत्वात् । अत एव लीला-  
वतीप्रकाशे कण्ठरवेणैव तथोक्तम् । अत एव मन्त्रपाठजन्यविषचलने-  
ऽपि व्यभिचारो निरस्तः । अदृष्टाद्वारकत्वेन विशेषणाद्वा, मन्त्रस्था-  
ऽऽशुविनाशित्वेनादृष्टद्वारकत्वात् । नचात्र विपक्षबाधकाभावः ।  
अप्रत्यासन्नस्य जनकत्वेऽतिप्रसङ्गादिति दिक् ।

नन्वतीन्द्रियत्वं यदि साक्षात्काराविषयत्वं तदा अस्मन्मते अप्र-  
सिद्धिः । लौकिकत्वविशेषणे परस्य व्यावर्त्याप्रसिद्धिरित्यत आह ॥



५०. १९. तत्त्वञ्चेति ॥ संयोगाद्यन्यतमप्रत्यासत्त्यनाश्रयत्वमित्यर्थः । साक्षात्कार-  
पदं विषयजन्यज्ञानपरम् । साक्षात्कारश्च सन्निकर्षविशेषणमिति न  
व्यर्थविशेषणतेत्यन्ये ॥ अतीन्द्रियप्रतियोगिकाभावाभिप्रायेणाह ॥  
प्रतिबन्धकेति ॥ भट्टमतेन वा ॥

प्रथमानुमाने अतीन्द्रियस्यापि पक्षत्वादुपाधिः पक्षाव्यापकविप-  
५०. ३१. र्यय इत्यत आह ॥ द्वितीयादीति ॥ न चात्रापि गुरुत्वस्थितिस्थाप-  
कादिकमादाय वृक्षादौ साध्याव्याप्तिः । कार्यानुकूलत्वेन दाहानुकूल-  
त्वाभिधानात् । अगुरुत्वरूपपक्षधर्मावच्छिन्नसाध्यव्यापकत्वाद्धेत्या-  
हुः ॥ नान्वयेति ॥ तन्मते केवलान्वयिनो हेत्वाभासत्वादिति भावः ॥  
अप्रत्यक्षयोरिति ॥ न च मानान्तरात्तद्ग्रहः । तद्धि न शब्दः । तस्य  
सिद्धार्थत्वात् । नाप्यनुमानम् । जनकत्वसत्त्वे तादृशधर्मवत्त्वस्या-  
ऽऽवश्यकतया जनकत्वाभावेन साध्याभावोऽनुमेयः । जनकत्वाभावानु-  
मानश्च तादृशधर्माभावेन तादृशधर्मस्य जनकतावच्छेदकस्य सत्त्वे  
जनकत्वस्यावश्यकत्वादित्यन्यान्त्याश्रयात् । अनवस्थानादित्यन्ये ।  
उपमानस्य नियतविषयत्वादनभ्युपगमाच्चेति भावः । न च पण्डा-  
ऽपूर्वादौ स्वध्वंससाक्षात्कारजनकतया जनकत्वाभाव एव नेतिवाच्यम्  
अतीन्द्रियत्वेन योगिज्ञानस्य विषयाजन्यतया च साक्षात्काराऽजनक-  
त्वात् । तन्मते ध्वंसस्याधिकरणादिरूपतया तदसाध्यत्वाच्चेति  
भावः ॥ किन्त्विति ॥ जलसंयोगनार्थान्तरवारणायातीन्द्रियेति । न  
चादृष्टस्यापि स्वरूपसम्बन्धेन व्रीहिनिष्ठत्वाभ्युपगमात् सिद्धसाधन-  
म् । व्रीहिसमवेतेत्यर्थात् ॥

५१. २२. तदस्थः शङ्कते ॥ नन्विति ॥ प्रोक्षणस्य कालान्तरभाविफलजनक-  
त्वे मानाभावान्न व्यापारत्वेनातिशयकल्पनमिति भावः ॥ प्रमाणत  
इति ॥ प्रमाणमूलकावघातोद्देश्यकोपादानविषयत्वादित्यर्थः । ननु  
प्रमाणमिदमेव तदुपादानहेतुरन्यद्वा ? । नाद्यः । हेतुज्ञाने सत्येतत्प्र-  
वृत्तिरेतत्प्रमाणप्रवृत्तौ च तद्धटितहेतुज्ञानमित्यन्यान्त्याश्रयात् । ना-  
ऽपरः । तदसत्त्वात् । सत्त्वे वा तन्न साक्षादुपादानहेतुः । प्रवृत्तेर्ज्ञान-  
जन्यत्वात् । किन्तु प्रोक्षणमवघातजनकमिति ज्ञानद्वारा । तथाच  
सिद्धसाधनमिति । अत्र वदन्ति । प्रकरणादिसंहकृतवेदस्यैवावघात-  
जनकत्वबोधकत्वमिति सिद्धान्तानुसारादेतदुक्तम् । संसर्गविधया  
च ततस्तद्धेतुत्वावगम इति तत्प्रकारकबुद्ध्यभावाच्च सिद्धसाधनाव-

काशः । शब्दादेरपि परं प्रति लिङ्गविधया प्रयोगाच्चेति । वस्तुतो व्यक्तिवचनन्यायेनावघाते प्रोक्षितग्रीहेरन्वये प्रोक्षणस्य बाधकं विना विशेषणत्वं, नोपलक्षणत्वमिति ॥ एतदभिप्रायेणाहं ॥ अप्रोक्षित इति ॥

कीर्तनादीति ॥ न च शब्दबोधितनाशकानाम्यत्वं विशेषणम् । ५२. १२.  
प्रतिष्ठाप्यपूर्वप्रतिरुद्धे कृत्यापूर्वं व्यभिचारात् । न च तत्र प्रतिरोधोनाशो वेति कथं निर्णय ? इति वाच्यम् । तथापि सन्दिग्धानेकान्तादि-  
ति भावः ॥ विवादाध्यासित इति ॥ उभयसिद्धचैत्रस्वर्गाधारकालो-  
त्तरकाल इत्यर्थः । तेन कालमात्रपक्षत्वे स्वर्गकालभागे दृष्टापत्तिः ।  
तत्पूर्वकाले सत्यन्तापादकासिद्धिरिति दूषणमलग्नकं बोध्यम् ।  
स्वर्गपूर्वकाले व्यभिचारादाह, सत्यन्तम् ॥ किञ्चित्स्वर्गोत्तरत्वं त-  
त्रापीत्यन उक्तं, चैत्रेति ॥ तद्व्यापारजन्यस्वर्गोत्तरत्वे सतीत्यर्थः ।  
स्वर्गान्तरजनकव्यापारान्तरवति स्वर्गपूर्वकाले व्यभिचारादाह ॥  
तदिति ॥ तथा च फलोपहितयागव्यापारस्य यावत् सत्त्वं फलोपपा-  
दकत्वमिति नियमेन फलानन्त्यापत्तिरिति तात्पर्यम् । अन्यस्वर्गा-  
धारत्वेनेष्टापत्तिवारणायापाद्ये, तदिति ॥ तद्व्यापारजन्यस्वर्गाधारः  
स्यादित्यर्थः । आद्यस्वर्गोत्तरतत्त्वस्वर्गाधारकालो दृष्टान्तः ॥

जन्मान्तरीयेति ॥ निरन्वयध्वस्तस्यापि जनकत्वाभ्युपगमादिति ५३. २६.  
भावः ॥ संस्कारत्वेनेति ॥ न चैवमनेकव्रीह्युपादानानुपपत्तिः । होमा-  
दिनिर्वाहार्थं तदुपगमात् ॥ यद्यपि विनिगमकमुक्तमेव, तथाप्यपूर्वं  
तदित्यत्र विनिगमकाभावमाशङ्क्य निराकरोति ॥ न चेति ॥ दृष्ट्या-  
नेति ॥ मङ्गलादां व्यभिचारवारणाय सत्यन्तम् ॥ दृष्टत्वं क्लृप्तत्वम् ॥  
तत्तद्दृष्टत्वं विशिष्यैव वक्तव्यमिति नान्यतरासिद्धिरित्यप्याहुः ।  
भदुक्तमनुमानप्रकाशे द्रष्टव्यम् । साक्षात् पापध्वंससाधने प्रायश्चित्ते  
व्यभिचारवारणाय, कालान्तरेति ॥ कालान्तरत्वञ्च स्वानन्तरक्षणा-  
ऽन्यत्वम् । अन्यथा विहितपदवैयर्थ्यापत्तेः । एवञ्चापूर्वं एव व्यभिचार-  
वारणाय तत् । तच्च मन्मते कल्प्यमिति भावः । वस्तुतो धर्मजनक-  
त्वमत्र साध्यम् । तथाच निषिद्धकर्मणि व्यभिचारवारणाय- त-  
दिति ॥ कृष्यादिनेति ॥ न च विहितत्वाभावादेव न तत्र व्यभिचार ५५. १९.  
इति वाच्यम् । प्रत्येकवर्णोपायविभागविधिना वैश्यस्य कृषिविधाना-  
दिति भावः ॥

शत्रुवधमिति ॥ यद्यपि शत्रुवधो न शत्रुगत उद्देश्यः । तथा सति स्व-

वध एवोद्देश्यः प्रसज्येत । तस्यैव तच्छ्रुत्वात् । किन्तु स्वगत-  
शत्रुवधमुद्दिश्य श्येनः क्रियते । तथापि वधस्य संयोगध्वंसात्मकमरण-  
रूपस्य शत्रुनिष्ठतया तथोक्तम् । एतदपि परमते । अस्मन्मते  
श्येनापूर्वस्य शत्रुनिष्ठत्वमेव । फलोपपादकपूर्वं फलाश्रये कल्प्यते  
इति वक्ष्यमाणयुक्तेरिति बोध्यम् । अस्मन्मते त्वप्रयोजकत्वे तात्पर्यम् ॥

५६. २९. विध्यपेक्षितेति ॥ जलसंयोगध्वावघातविरोधितया न तथेति  
भावः ॥ संयोगस्यापीति ॥ तथा च प्रकृतावघातविशेषे तस्य न  
विरोधित्वं नियमतस्तदनन्तरमेव तद्भावादिति भावः ॥ संयोग-  
स्येति ॥ ननु फलस्योपलक्षणत्वे तत्तद्व्यापारमात्रस्यैव धात्वर्थत्वे  
त्यजगत्स्योः पर्यायताऽऽपत्तिः । अबच्छेदकीभूतफलयोर्विभागसंयोग-  
योर्धात्वर्थत्वाप्रवेशे स्पन्दमात्रस्यैव धात्वर्थत्वादिति चेन्न । व्यापारे  
ह्युपलक्षणीभूतस्यापि फलस्य प्रतीतौ विशेषणत्वमेव । इष्टसाधनता-  
विधिपक्षे क्रियोपलक्षणस्यापीष्टस्य ज्ञानविशेषणतावत् । तदत्र फल-  
विशिष्टो व्यापारो यदि वाच्यस्तदा शब्दात् फलविशिष्टव्यापारप्रती-  
तिः । अपरथा फलोपलक्षितव्यापारधीरित्युभयथाऽपि फलांशेऽपि  
शक्तेः क्व प्रतीत्यविशेषो येन पर्यायता । विशेषणत्वं प्रकृते कर्मत्वानु-  
पपत्तिरिति । वस्तुतस्तु, त्यजेः स्पन्दमात्रं शक्यं, गमेः स्पन्दविशेष  
इति चिन्तामणिस्वरसात् स्पन्दत्वगमनत्वयोर्मैदे पर्यायत्वशङ्काऽपि  
न । गमनत्वं कर्मत्वव्याप्यसामान्यामिति लीलावतीस्वरसोऽपि  
तथा । अन्यथा उत्क्षेपणादेरपि गमनत्वे विभागव्याघातादिति ॥ वस्तु-

५७. ४. त इति ॥ तथा च परम्परासंबन्धगौरवमपि नेति भावः । नचैव-  
मदृष्टान्तरस्यापि तथात्वे अदृष्टवदात्मसंयोगो हेतुरिति न स्यादिति  
वाच्यम् । प्रोक्षणाद्यनन्तरं संस्कृतो व्रीहिरिति व्यवहारात् संस्कार-  
रूपादृष्टस्य तथात्वेऽपि अदृष्टान्तरस्य साक्षात् संबन्धत्वे मानाभावा-  
दिति भावः । अत एवोपनयनादिसंस्कारस्य माणवकशरीरनिष्ठत्वं,  
संस्कृत इति व्यवहारादिति बोध्यम् । प्रकृतसंलग्नतया पुत्रेष्टिपदं  
५८. २३. जातेष्टिपरमित्याह ॥ वैश्वानरमिति ॥ तस्येति ॥ पितृस्वर्गकाम  
५९. ५. इत्यादिना पित्रादेः प्रथमोपस्थितत्वादिति भावः ॥ साक्षादिति ॥  
साक्षात् संबन्धेनोपपादकत्वादित्यर्थः ॥

५९. ३१. यद्वा सर्गादीति ॥ तत्सामग्रीसत्त्वात् सर्गाद्यङ्कुरजातीयोऽपीदानी-  
मुत्पद्यतामित्यत्र नेदं बाधकम् । तथापीदानीन्तनाङ्कुरत्वावच्छेदेनैव

कृष्यादिहेतुत्वाच्च तथेति भावः ॥ ननु मूले वैजात्यवार्त्ताऽपि नेति तत्परतया व्याख्यानमलङ्कारमित्यपरितुष्यन्नाह ॥ यद्वेति ॥ कृष्या- ६०. ३. दिक् विना उत्पन्नादुरेणास्यैव भोगो जननीय इत्यत्र नियामकाभावादित्यर्थः । यद्यपि तददृष्टोत्पादितत्वमेव नियामकमन्यया सर्गाददुरे का गतिः । तथापि पूर्वोक्ते तात्पर्यम् ॥

जातिभेदाविति, मतभेदेन । एकमते उभयजात्यनङ्गीकारात् ॥ यज- ६०. १९. मानेति ॥ तथाच प्रतिष्ठिताप्रतिष्ठितयोः साधारण्यप्रसङ्गः । चण्डाल-स्पृष्टास्पृष्टयोरपि स एव प्रसङ्ग इति मूलार्थः ॥ तत्सत्त्वेऽपीति ॥ तथाच तत्स्पर्शस्य तन्निष्ठाधेयशक्तिनाशकत्वमिति भावः ॥ परमाणुगुणेष्वित्युपलक्षणं, अणुकगुणेष्वपीति द्रष्टव्यम् ॥ अनुद्भूतादपीति ॥ अणुका-नुद्भूतरूपादपि व्यणुकोद्भूतरूपं जायते इत्यर्थः ॥ अत्रापीति ॥ प्रतिष्ठा-कालीनयावदस्पृश्यस्पर्शादीत्यर्थः । अत्र विस्तरोऽनुमानप्रकाशे ॥

पापतदभावयोगिति ॥ सत्यन्तमात्रस्य तन्त्रन्वं परीक्षावैयर्थ्यमे- ६३. ६. वेति विशिष्टस्य तथान्वमुक्तमिति भावः ॥ भङ्गेति ॥ कालान्तरभावि-भङ्गलक्षणफलश्रुतेरित्यर्थः । यद्यप्यकरणे प्रत्यवायाश्रुतेः परीक्षा-विधेरभिशापनिमित्तकत्वाभावाच्च विधिकल्पनं, न वा भङ्गलक्षणा-ऽनिष्टसाधनत्वेन निषेधविध्युन्नयनम् । व्यभिचारादप्रयोजकत्वाच्च । तथापि देवतासन्निधिपक्षे तात्पर्यम् । अत एवोक्तं मूले, इत्यस्माकं सिद्धान्त इति ॥ अधर्मजनकत्वे मानाभाव इति ॥ विजयपक्षे धर्म-जननं भवतु । अगम्यागमनाद्यनाचरणस्य धर्माहेतुत्वेन प्राक्तनधर्मा-भावादिति भावः ॥ तथापीति ॥ तथाच परीक्षाविधिजन्यावनमनस्यैव भङ्गेहेतुत्वम् । तस्य चाशुविनाशित्वेनाधर्मव्यापारकत्वमिति भावः । अगम्यागमनादिजन्याधर्माणामपि नरकफलश्रवणात् पराजयहेतुत्वे मानाभावाच्चेत्यपि द्रष्टव्यम् ॥ नाशस्येति ॥ प्रागभावप्रतियोग्यभाव-स्यैव नाशत्वादित्यर्थः ॥ किमाद्यत्वमिति ॥ किमाद्यसमयसम्बन्धत्व-मित्यर्थः । तेन नोत्तरविरोधः ॥ स्वेति ॥ तथाच तादृशधर्मानाधार-त्वमाद्यत्वं, तत्समयसम्बन्ध उत्पत्तिरिति भावः । प्रतिक्षणं कस्य-चिदुत्पत्तिः कस्यचिन्नाश इति मतानुसारेणेदम् ॥

प्रतियोग्यन्यूनेति ॥ प्रतियोग्यवधिकेति कृते गुणादिप्रागभावा- ६५. १. व्याप्तिः । तदवधिकपरत्वाभावात् । अपरत्वाश्रयस्यैव तथात्वादित्यत उक्तमन्यूनानतिरिक्तेति ॥ तथाच तादृशं द्रव्यमादाय तत्र लक्षण-

गमनमिति नोक्तदोषः । प्रतियोगिकालीनेत्येतावति कृते घटध्वंसा-  
व्यवहितपूर्वक्षणेत्पन्नं प्रतियोगिकालीनं द्रव्यान्तरमादाय तदघटध्वंसे-  
ऽतिव्याप्तिः । तस्य तदवधिकयावत्परत्वाश्रयसमानकालीनत्वात्,  
परत्वापरत्वयोः परस्पराश्रयावधिकत्वस्वीकारेण तत्कालविद्यमान-  
स्यैव तदवधिकपरत्वाश्रयत्वादिति विशिष्टमुपात्तम् । तदर्थञ्च  
कालिकव्याप्त्या प्रतियोगिव्यापकत्वम् । तच्च द्रव्यान्तरं, न तदघट-  
व्यापकमिति नोक्तदोषः । एतेनान्यूनपदेनैव तद्दोषनिरासेऽनतिरिक्तपदं  
तथापि व्यर्थमेव । कारणनाश्रयत्वेनान्त्यशब्दस्य क्षणिकतया तत्प्राग-  
भावाव्याप्तिः । तदन्यूनानतिरिक्तकालीनद्रव्याप्रसिद्धेरित्यादि दूषण-  
मपास्तम् । प्रतियोगिव्यापकञ्च किञ्चिदेव विवक्षितं, न तु यावत् ।  
तेन तादृशव्योमाद्यवधिकपरत्वाप्रसिद्ध्या नासम्भव इति ध्येयम् ।  
प्रतियोगिव्यापकावधिकद्वैशिकपरापरत्वाश्रयः प्रतियोग्यपि कदा-  
चिद्भवतीति तत्प्रागभावस्य तत्समानकालीनत्वाभावादव्याप्तिरित्यत  
उक्तं, सामयिकेति ॥ समयपिण्डसंयोगासमवायिकारणकेत्यर्थः ।  
प्रतियोगिव्यापकावधिकपरत्वाश्रयेण येनकेनचित् पर्वतादिना समान-  
कालत्वाद् घटध्वंसेऽतिव्याप्तिरित्यत उक्तं, यावदिति ॥ प्रतियोगि-  
न्युत्पन्ने ज्येष्ठे यत्परन्त्यमुत्पद्यते तत्समानकालीनत्वाभावात् तत्प्राग-  
भावाव्याप्तिरित्यत उक्तमाश्रयेति ॥ न च यावत्परत्वानामाश्रयाप्रसि-  
द्ध्याऽसम्भव इति वाच्यम् । प्रत्येकनिरूपिताश्रयस्यैव विवक्षितत्वात् ।  
केचित्तु यावत्त्वमाश्रयविशेषणमेव । विशेषणस्य सावधिकत्वेन  
विशिष्टं तदवधिकत्वान्वय इत्याहुः । अत्यन्तान्योन्याभावयोरप्य-  
ऽनादितया तथात्वादतिव्याप्तेराह ॥ कादाचित्कंति ॥ कादाचित्का-  
भावस्यानादित्वानभ्युपगमेन व्यावर्त्याभावादभावपदं स्वरूपाख्यान-  
परमित्याहुः । न च महाप्रलयपूर्वक्षणाविकर्मादिप्रागभावाव्याप्तिः ।  
तदा ब्रह्माण्डान्तरस्याप्यभावादिति वाच्यम् । तदनभ्युपगन्तुमतेनै-  
वास्त्योक्तत्वात् । अत एव लीलावतीप्रकाशे सिद्धान्तितमिदमेव  
लक्षणम् । ननु तथापि सर्गाद्यकालीनघटादिप्रागभावाव्याप्तिः । तत्र  
हि प्रतियोगिव्यापकं सर्गाद्यकालीनमेव स्याद् नित्यं व्योमादि वा ?  
तदवधिकञ्च परत्वमप्रसिद्धम् । नित्यस्य तदवधिकत्वाभावात् ।  
अपरावधिकपरत्वस्य चाश्रयाभावादनुत्पत्तेः । न हि नित्यद्रव्यं तदा-  
श्रयः । बहुतरतपनपरिस्पन्दान्तरितजन्मत्वाभावेन तत्र तदनभ्युपग-

मात् । नापि कार्यद्रव्यम् । तज्ज्येष्ठस्य तदानीमभावात् । सर्गान्तरे तत्सत्त्वेऽपि तदानीमवधेरेवानुत्पन्नतया तदवधिकपरत्वानुत्पत्तेः । यदवधिकं यत्रापरत्वं तदवधिकमेव तत्र परत्वमित्यभ्युपगमादिति चेत् । मैवम् । जन्मांशस्य गुरुत्वेन नित्यद्रव्येऽपि तदभ्युपगमादेत्याहुः । अवधिर्न परत्वकारणं, किन्तु तज्ज्ञानम् । तथाचानागतस्यैवावधेरीश्वरादीनां ज्ञाने सर्गान्तरद्रव्येषु तदुत्पाद इत्यप्याहुः । वस्तुनो ब्रह्माण्डान्तरद्रव्यमादाय अत्रापि समाधिसम्भवे प्रलयकालक्रियाप्रागभाववदत्राप्यव्याप्तिरभिप्रेतैवेति न दोषः । अत एव खण्डप्रलयपूर्वक्षणक्रियाप्रागभावाव्याप्तिशङ्काऽपि न दोषायेति मन्तव्यम् । वस्तुतस्तु प्रतियोगिव्यापकत्वविवक्षायामपि क्षणिकशब्दाऽऽदिध्वंसे पूर्वोक्तन्यायेनातिव्याप्तिरेवेति प्रतियोगिकालीनत्वं एव तात्पर्यम् । परत्वाश्रयत्वयोग्यत्वविवक्षया च नोक्तातिव्याप्यादिदोषः । एतन्मतेनैवाभावपदस्य स्वरूपाख्यानपरन्त्वमुक्तमन्यथा पर्वतादिकमादाय व्यावर्त्तसम्भवादित्यवधेयम् । नन्वेवमपि ध्वंसप्रागभावात्मनि घटादावव्याप्तिः, तन्न लक्ष्यमिति चेद्, भ्रान्तोऽसि । न हि प्रागभावलक्षणमिह प्रकृतं, किन्तु कारणत्वलक्षणम् । तच्च सामान्यत एव लक्ष्यं, मूलस्वरसान् । तथाच ध्वंसप्रागभावस्यालक्ष्यत्वे ध्वंसकारणसाधारणं लक्षणं, न स्यात् । किञ्चैवमनुगतं कारणत्वमपि न स्यादिति तदननुगमात् प्रवृत्त्यननुगम इति चिन्त्यम् ॥

अन्वयेत्यस्यार्थमाह ॥ कारणतरत्वेनेति ॥ व्यामादेरिति ॥ तद- ६५. ११.  
भावस्य केवलान्वयित्वादिति भावः ॥ गन्धानधिकरणात् ॥ निर्गन्धान्योन्याभावादावतिव्याप्तेराह ॥ कालेति ॥ अभावपदञ्च घटादिवारणायेत्याहुः । तन्न । कारणत्वसामान्यलक्षणार्थं तस्य लक्ष्यतौचित्यमित्युक्तत्वात् । तस्मात् तत्प्रतियोगिकाभावलाभार्थमभावपदम् । न हि प्रागभावसामान्यगर्भे कारणत्वं, किन्तु तत्प्रतियोगिकप्रागभाववच्छिन्नसमयवृत्तित्वं तत्कारणत्वम् । तथाच तादृशकालावृत्तिस्तदभावस्तत्प्रागभाव इति पर्यवस्यति । ननु गन्धानाधारसमयो नास्तीति निर्णयवतो मीमांसकस्येष्टसाधनतालिङ्गकार्यताज्ञानेन प्रवृत्तिवर्शनाभैतत्प्रागभावगर्भे कारणत्वम् । किञ्च, कारणत्वबोधकशब्दादिरेवैवं महाप्रलयकाले प्रमाणं स्यात् । तस्य तद्व्यतिरेकत्वात् । तथाच तदनभ्युपगमोऽपि तस्य व्याहन्येतेति चेत् । मैवम् । विशेषतो

बाधावतारेऽपि सामान्यतस्तस्य तद्ग्रहाभ्युपगमावित्येके । वस्तुत इदं कारणत्वं न प्रवृत्त्यनुकूलम् । अनन्यथासिद्धिघटितत्वेन गुरुत्वात् । तथाच स्वमतेन लक्ष्यतावच्छेदकतया निरुक्तं, वक्ष्यमाणं तदनुकूलं लाघवादिति । एतेन गन्धानाधारगर्भवन्नीलाधारगर्भत्वादिनाऽपि तन्निर्वचनात्तद्गर्भं कारणत्वमपि भिद्येत । तथाच विनिगमकाभावादुभयगर्भेष्टसाधनताज्ञानप्रवर्त्तकतायां प्रवृत्त्यनुगम इत्यापास्तम् । अन्ये तु आकाशादिपदात् । कदाचिच्छब्दाश्रयत्वेन कदाचिद्वृद्धव्यातिरिक्तद्रव्यत्वेनेतिवत् कदाचिन्नीलाधारत्वेनापि समयविशेषोपलक्षणान्न काऽपि क्षतिः । तत्समयविशेषावृत्त्यभाववच्छिन्नसमयत्वस्यैव हेतुत्वरूपतया च न प्रवृत्त्यनुगम इति वदन्ति स्वरूपसम्बन्धविशेषः कारणता प्रतियोगित्वाच्चिवत् । तत्परिचायक एवायं धर्मविशेष उक्त इत्याहुः ॥

६५. १६. स्वाधिकरणेति ॥ स्वाधिकरणतावच्छिन्नार्थः । अत एव गन्धवृत्तित्वेन सिद्धसाधनवारणाय, कालेति ॥ आत्मत्वादौ व्यभिचारवारणाय, कार्येति ॥ द्रव्यत्वादौ व्यभिचारवारणाय, मात्रेति ॥ ध्वंसत्वादौ व्यभिचारवारणाय, जार्ताति ॥ जातिपदार्थनिर्वचने यदि व्यर्थत्वशङ्का, तदा तादन्मात्र एव तात्पर्यम् । ननु कार्यत्वं प्रागभावप्रतियोगित्वमित्यन्यान्वाश्रय इति चेन्न । प्रागभावसाधारणकृतिसाध्यत्वमात्रस्य तत्त्वेनाभिमनत्वादित्याहुः । खण्डप्रलयवृत्तितया घटत्वस्य दृष्टान्तत्वम् । तदसिद्धावपि चैत्रत्वादेर्दृष्टान्तत्वं बोध्यम् । ननु सिद्ध्यतु गन्धानाधाररूपमयस्तथापि प्रागभावस्य तदनधिकरणत्वं कथं ग्राह्यम् ? नहि तत्र प्रत्यक्षमागमो वा सम्भवति । अनुमानञ्च सम्भवेत् तत्प्रसिद्धचुत्तरम् । तथाचानुमानप्रवृत्तौ प्रागभावत्वेन धीस्तस्याञ्चानुमानप्रवृत्तिरित्यन्यान्वाश्रय इति चेन्नातादृशसमयो नाऽस्तीति निर्णयवतो मीमांसकस्य, भविष्यतीति बुद्धिर्निरुक्तातिरिक्तरूपेण प्रागभावस्यावश्यं तद्बुद्धिविषयत्वात्तत्र रूपेण तद्बुद्धिविषयत्वेन वोपस्थितस्य प्रागभावस्य लिङ्गाभासादिनापि तादृशसमयानाधारत्वमिति सम्भवाद् गन्धस्यैव दृष्टत्वान् । यद्वा, कदाचित्काभावत्वेनैवोपस्थितस्य तदनुमानं ध्वंसांशे बाधादेवानुमानात् । तदनवतारे तदंशे भ्रमत्वेऽपि न क्षतिरिति ॥

६५. १७. स एवेति ॥ नन्वत्र मानाभावः, युगपन्नाशो मानाभावात् । तथाच

यावद्गन्धनाशानन्तरमपि यस्त्वन्तरसत्त्वसम्भावनया तत्प्रागभाव-  
स्य गन्धानाधारत्वसंशयेन तत्कारणेऽपि तद्गर्भकारणत्वलक्षणा-  
ऽव्याप्तिसन्देहः । एवञ्च व्यर्थविशेषणतासन्देहात्तद्वारणाय विशेषण-  
मप्यदेयमिति । अत्राहुः । यावद्गन्धनाशो ह्यदृष्टाभावात् । अन्यथा  
संयोगविभागयोरन्योन्याश्रयतयान्यतरावस्थितौ सर्वमुक्त्यनुपपत्तेः ।  
तथाच सर्वादृष्टाभावाद् यावत्कार्याभावो वाच्य इति युगपदेव  
सर्वनाश इति ॥ कारणेतरत्वेनेत्यादिदोषाभिया योगार्थमपहाय रुढ-  
मन्यथासिद्धिपदार्थमाह ॥ अन्यथासिद्धिश्चेति ॥

येन सहैवेति ॥ ननु शब्दादिना दण्डपूर्ववर्तित्वज्ञानं विनाऽपि ६५. १७.  
तद्रूपपूर्ववर्तित्वग्रहसम्भवाभियमोऽसिद्धः । न च प्रत्यक्षेणेति विशे-  
षणीयम् । अनीन्द्रियान्यथासिद्ध्याप्तेः । नियमाविवक्षायां दण्ड-  
रूपेणैव दण्डस्यान्यथासिद्ध्यापत्तेरिति चेन्न । रूपन्वमात्रस्यातिप्रसक्त-  
तया दण्डरूपत्वेनैव पूर्ववर्तित्वग्रहो वाच्यः । तथाच साहित्यनिय-  
मात् । न चैवं द्रव्यत्वादेरिति प्रसक्ततया दण्डत्वेनैव दण्डपूर्ववर्तित्व-  
ग्रहात्तेन दण्डस्यान्यथासिद्धिरस्त्विति वाच्यम् । येन पृथगन्वय-  
वता सहेत्यर्थात् । अत्रापृथगन्वयादिमत इत्यपि यस्येति विशेषणं  
देयम् । तेन दण्डेन दण्डसंयोगस्य नान्यथासिद्धिः । एतद्विशेषण-  
द्वयमहिम्नैव यत्रोभयोरुभयविशेषणावच्छेदेनैवान्वयाद्यनुविधानं, तत्र  
नैकेनापरस्यान्यथासिद्धिः । यथोद्भूतरूपतेजसोरिति । यत्रोभय-  
विशेषणावच्छेदेनान्वयाद्यनुविधानं, तद्विभक्तत्वेन विशेषणान्न तादृश-  
स्थलेऽतिप्रसक्त इत्यन्ये । ननु रूपवत् कुम्भकारपिनाऽप्यत्रैवान्यथा-  
सिद्धावन्तर्भवति, कुम्भकारत्वेन तदन्यथासिद्धत्वस्येष्टत्वात् कुम्भ-  
कारपितृत्वेनैव तदन्यथासिद्धित्वं वाच्यम् । नत्र तत्साहित्यनिय-  
माद् अन्यं प्रतीत्यत्राप्यन्तर्भावयितुं शक्यते । कुम्भकारं प्रति पूर्व-  
वर्तित्वं ज्ञात एव तत्पितृत्वेन घटपूर्ववर्तित्वग्रहात् । तथाच तत्सं-  
ग्रहार्थमन्यथासिद्धन्तर्गोपवर्णनमयुक्तम् । एवञ्च एतत्त्वेनान्यथा-  
सिद्धस्यापि कुम्भकारत्वेनैव दण्डरूपत्वेनान्यथासिद्धस्यापि रूपत्वा-  
दिनाऽनन्यथासिद्धत्वमस्तु । ननु तदतिप्रसक्तमिति चेत् । तत् कि-  
मतिप्रसक्तत्वमप्यन्यथासिद्धिः ? तथाचानन्यथासिद्धत्वनियतपूर्व-  
वर्तित्वयोरप्रतिक्षेपे किं तेन ? किञ्च, फलानुपहितवृत्तित्वस्यातिप्रस-  
क्तत्वस्य दण्डत्वादिसाधारणत्वाद् एतादृशस्य चाभावात् । न च



तेन रूपेणान्यत्र क्लृप्तेत्यत्रान्तर्भवतीति वाच्यम् । तर्हि दण्डरूपत्वेनाऽपि तथाऽस्तु । एवञ्च दण्डसाहित्येनैव दण्डवत्त्वेन घटपूर्ववर्त्तित्वग्रहादण्डत्वमप्यत्रान्तर्भवति । यदि च रूपान्तरेण तस्य तद्ग्रहे साहित्यनियमाभावात् तथा, तदा दण्डरूपेऽपि तुल्यम् । तथाच तत्संग्रहार्थमपरान्यथासिद्धिनिर्वचनमप्यसङ्गतम् । अत एवावच्छेदकजनकजनकयोरपि त्रयेणैव संग्रहसम्भवात् त्रिधैवान्यथासिद्धिरिति गङ्गेशः । न चोभयेनापि तत्संग्रहे को दोष इति वाच्यम् । कारणत्वस्य तदभावगर्भत्वे गौरवादिति चिन्त्यम् ॥

६५. १८.

अन्यं प्रतीति ॥ न चैवं संयोगादिकमपि प्रत्याकाशस्यान्यथासिद्धत्वप्रसङ्गः । आकाशत्वेनेष्टत्वात् । द्रव्यत्वेन शब्दपूर्ववर्त्तितामज्ञात्वाऽपि तत्पूर्ववर्त्तित्वग्रहात् । नन्वेवं यागादेरपूर्वेऽप्यथासिद्धापत्तिः । स्वर्गे प्रति पूर्ववर्त्तित्वे ज्ञात एव तत्र तद्ग्रहादिनेचेन्न । साक्षादिति पूर्ववर्त्तित्वविशेषणात् । तत्पूर्ववर्त्तित्वानुपपादकं यस्य पूर्ववर्त्तित्वं गृह्यते इत्यर्थादित्यन्ये । न च परत्वादिपूर्ववर्त्तित्वग्रहानन्तरमन्यकार्ये दिक्कालयोस्तद्वदित्यन्यथा सिद्धापत्तिः । अधिकरणत्वेन तद्ग्रहं विनाऽपि कार्यमात्रे तद्ग्रहात् । नन्वन्यं प्रति पूर्ववर्त्तित्वे गृहीत एवेत्यत्र, किं येन केनचित् ? सर्वेण वा ? नायः । दण्डादावतिप्रसङ्गात् । नान्यः । शब्दोऽष्टद्रव्यातिरिक्तद्रव्याग्रतोऽष्टद्रव्यानाश्रितत्वे सति गुणत्वादिन्यनेनाकाशसिद्धौ शब्दपूर्ववर्त्तित्वग्रहेऽपि घटं प्रति तद्ग्रहसम्भवात् । न च तत्रापि शब्दं प्रति कारणतामुपजीव्यैवाकाशसिद्धिः । शब्दनिवृत्तवानित्यन्वसन्देहेऽपि तदाश्रयत्वेन तत्सिद्धाऽविरोधात् । अनुकूलतर्कान्तरसम्भवाच्च । वस्तुतः, शब्दनिवृत्तवनिर्णयवतो मीमांसकस्य तत्पूर्ववर्त्तित्वमज्ञात्वं घटादिपूर्ववर्त्तित्वग्रह इति नियमासिद्धिः । किञ्च, द्रव्यत्वेनैवाकाशस्य संयोग इव ज्ञानादौ हेतुत्वमस्तु । न च तत्र ग्राहकाभावेन नियतपूर्ववर्त्तित्वग्रह इति वाच्यम् । ग्राह्यसत्त्वे ग्राहकाभावासत्त्वात् । न च तेनैव रूपेणान्यत्रेत्यत्रान्तर्भवतीति वाच्यम् । तथा सत्याकाशत्वेनापि तथात्वापत्तेः । अपि चैवं शब्दसाक्षात्कारं प्रत्यपि तस्यान्यथासिद्धिः स्यात् । न च शब्दपूर्ववर्त्तित्वमज्ञात्वाऽपि इन्द्रियत्वेन तत्पूर्ववर्त्तित्वग्रह इति वाच्यम् । श्रोत्रत्वेन तथाप्यन्यथासिद्धापत्तेः । तस्याकाशघटितत्वादाकाशस्य च शब्दपूर्ववर्त्तित्वग्रहं विनाभ्युपगमात् । अन्यथा घटेऽपि

तस्यान्यथासिद्धत्वं न स्यात् । एवञ्च पाञ्चभौतिकं शरीरं प्रत्यपि तदन्यथासिद्धं स्यात् । किञ्चेत्स्वरज्ञानादेः क्षितिपूर्ववर्तित्वे ज्ञात एव घटपूर्ववर्तित्वग्रहात्तत्रान्यथासिद्धापत्तिः । न च कार्यमात्रे कर्तृमात्रस्यैकदैव पौर्वापर्यग्रहात्तैवमिति वाच्यम् । प्रकृतेऽपि विभुमात्रस्यैकदैव पौर्वापर्यग्रहस्य शब्दादिना सम्भवादन्यथासिद्धभावापत्तेः । विभुत्वेन पूर्ववर्तित्वमात्रं गृह्यते, न तु जनकत्वमिति चेत् । ततः किम् ? । न हि जनकत्वगर्भा प्रकृताऽन्यथासिद्धिरात्माश्रयापत्तेः । यत्तु अन्यमित्यस्य यमित्यर्थः । तेन यं प्रति पूर्ववर्तित्वे गृहीत एवेत्यर्थः । न च क्षित्यादिस्तथा । अन्यतमपूर्ववर्तित्वग्रहेणापि सम्भवेन नियमाभावात् । तत्र शब्दत्वचदत्राप्यनुगतपक्षतावच्छेदकस्याऽन्यतमत्वादेर्वा सम्भवादिति चिन्त्यम् ॥

अन्यत्रेति, प्रायिकम् ॥ अवश्यकल्प्यं यल्लघु नियतपूर्ववर्त्ति, तन् ६५. २०. समवधाननियतत्वं तत्त्वमित्यत्र तात्पर्यम् । तेन गुणेन दोषाभावस्य महत्त्वेनानेकद्रव्यत्वस्यान्येषां वा गुरूणां पदार्थानामन्यथासिद्धिर्भवति । अत एव पञ्चम्या हेतुत्वाभिधानादात्माश्रय इत्यपास्तम् । पूर्ववर्त्तिन इत्यत्र पञ्चम्या अर्वाधित्वेन तस्योक्तत्वादित्यन्ये । अत एव च रासभादेर्गपि यथाश्रुतान्यथासिद्धान्तर्भावेऽनन्यथासिद्धपदेनैव तद्वारणं नियतपदं व्यर्थमित्यपास्तम् । नन्वेवं दण्डरूपाकाशदण्डत्वानामप्यत्रैवान्तर्भावे तत्संग्राहकान्यथासिद्धीनामानर्थक्यम् । किञ्चावश्यकल्प्यत्वं नियतपूर्ववर्त्तित्वमात्रेण कारणतया वा ? नाद्यः । गन्धं प्रति रूपविशेषप्रागभावस्यापि तथात्वेन तेनैव गन्धप्रागभावाऽन्यथासिद्धापत्तेः । नान्त्यः । आत्माश्रयात् । अपि च सहकारिणां परस्परस्य परस्परेणान्यथासिद्धापत्तिः, द्वयोरप्यवश्यकल्प्यलघुनियतपूर्ववर्त्तित्वेन तत्समवधाननियतत्वात् । न च पृथगन्वयाद्यननुविधायित्वे सतीत्यपि विशेषणम् । तद्धि पृथगन्वयादिग्रहाविषयत्वं वा समनियतत्वं वा ? नाद्यः । रूपप्रागभावस्यापि शब्दादिना तादृशग्रहविषयत्वेन तथात्वापत्तेः । नान्त्यः । आलोकनद्रूपादेरीश्वरज्ञानादेऽत्रैवमपि परस्परमन्यथासिद्धापत्तेः । एतेनावश्यकल्प्यपूर्ववर्त्तिन एव कार्यसम्भवे तन्नियतसहभूतत्वमित्यर्थः । पञ्चमी चार्वाधित्वे, न हेतुत्वे इत्यपारतमिति चिन्त्यम् ॥

गन्धकादाचित्काभावस्येति ॥ गन्धप्रागभावस्येत्यर्थः ॥ अत्र च ६५. २२.

जन्येति॥जन्यजनकत्वं वास्तवं नियतपूर्ववर्तित्वमात्रं विवक्षितमिति  
मात्माश्रयः । इयञ्च तत्पितृत्वेनान्यथासिद्धिर्बोद्ध्या । कुलालत्वेन त-  
स्यापि हेतुत्वात् । अत्रापीदं चिन्त्यम् । पूर्वत्रैवास्यान्तर्भावे वैयर्थ्य-  
मित्युक्तमेव । मननव्यापारकश्रवणत्वेन हेतुत्वमिति द्रव्यप्रकाशावि-  
रोधश्च । यदि मननपूर्ववर्तित्वमज्ञात्वाऽपि, श्रोतव्य इत्यादिशब्दा-  
दिना श्रवणपूर्ववर्तित्वग्रहसम्भवो भिन्नग्रहसामग्रीकत्वादिति नैघं,  
तदा प्रकृतेऽपि तुल्यमिति ॥ यमादायेति ॥ न च येन सहेत्यनेनाभेद  
इति वाच्यम् । तत्र साहित्यप्रतियोगिना दण्डेनान्वयादिप्रतियोगि-  
रूपमन्यथासिद्धमिति हि विवक्षितम् । अत्र च साहित्यप्रतियोगिदण्ड-  
त्वमेव दण्डेनान्यथासिद्धमिति भेदात् । अत्रापीदं चिन्त्यम् । पूर्वत्रै-  
वास्यान्तर्भावे वैयर्थ्यम् । उद्भूतरूपतेजसोः परस्परमन्यथासिद्ध्या-  
पत्तिः । इन्द्रियादेरिन्द्रियसंयोगादिनाऽन्यथासिद्ध्यापत्तिश्च । किञ्च  
दण्डत्वाद्यवच्छेदकसमनियतधर्मान्तरमादायापि शब्दादिनाऽन्व-  
यादिग्रहसम्भवाभियमासिद्धिः । प्रत्यक्षपरत्वेऽतीन्द्रियावच्छेदका-  
ऽव्याप्तिः । अन्यथा दण्डमादाय दण्डत्वेन तस्यान्वयादिग्रहात्तेन  
दण्डान्यथासिद्ध्यापत्तेरिति ॥

६५. २७. नियतेति ॥ ननु नियतत्वं देशमपेक्ष्य कालमपेक्ष्य वा ? । नाद्यः ।  
रासभेऽपि गतत्वात् । घटपटादिपूर्वकाले रासभजातीयस्य नियमेन  
सत्त्वात् । नान्त्यः । साक्षान्सम्बन्धेनादृष्टादेर्घटादिदेशेऽनियतत्वात् ।  
साक्षान्त्परम्परासाधारणसम्बन्धमात्रापेक्षया रासभे घटादिदेशनि-  
यतत्वेनानिप्रसङ्गादिति चेत् । मैवम् । साक्षान्त्परम्परासाधारणैक-  
जातीयसम्बन्धेन देशनियतत्वस्य विवक्षितत्वात् । रासभादेरेकजाती-  
यसम्बन्धेन घटादिदेशनियतत्वाभावाद् घटादेरेकजातीयसम्बन्धेना-  
ऽदृष्टादेर्नियतत्वादिति वदन्ति । तत्रेदं चिन्त्यम् । कियत्सु घटेषु  
रासभस्याऽप्येकजातीयसम्बन्धेन देशनियतत्वादतिप्रसङ्गः । कार्य-  
तावच्छेदकावच्छेदेनादृष्टस्याप्यतथात्वम् । द्रव्यगुणाद्यनेककार्ये एक-  
जातीयसम्बन्धाभावादिति ॥

६६. ३. यस्य कार्याभावव्याप्यत्वमिति ॥ इतराभावसहकारावच्छिन्नं तद-  
वच्छिन्नं कारणमित्यर्थः । तेन बीजत्वस्य कार्याभावव्याप्यत्वस्य  
जनकत्वाभावान्नासम्भवः । न वा यत्र दण्डाभावत्वं तत्र घटाभाव  
इति दण्डाभाववनिष्ठव्याप्तौ दण्डाभावस्यैवावच्छेदकतयाऽजनके

दण्डाभावादौ चातिव्याप्तिः । तत्र दण्डाभावसहकृतत्वस्यानवच्छेद-  
कत्वात् । एवञ्चाग्रे बीजत्वादिपदं तद्धर्मपरमिति । ननु कार्याभाव-  
स्तज्जनकत्वाभावो वा, तदभावमात्रं वा ? । आद्ये आत्माश्रयः । अन्त्ये  
शिलायामप्यङ्कुरस्य संयोगवृत्त्या सत्त्वेन तत्रापीतराभावसहकृत-  
शिलात्वस्य कार्याभावव्याप्यत्वात् । किञ्च घटकारणे ज्ञानादौ कार्या-  
भावव्याप्यत्वं ज्ञानत्वादिनैवावच्छिद्यते । दण्डाद्यभावसाहित्यस्य  
तत्र नीलधूम इव व्यर्थत्वादिति चेत् । अत्र वदन्ति । उत्पत्तिकालीन-  
सम्बन्धावच्छिन्नकार्याभावव्याप्यत्वं विवक्षितम् । संयोगसम्बन्ध-  
स्योत्पत्त्यनन्तरकालीनतया तदवच्छिन्नाभावमादाय न शिलादौ प्र-  
सङ्गः । उत्पत्तिकालीनसम्बन्धो द्वयमेव, कारणता समवायश्च । तद-  
वच्छिन्नाङ्कुराभावश्च समवायिनि बीजादौ च । द्वयञ्च कारणमेव । न  
चैवं कारणतागर्भत्वंनात्माश्रयः । सम्बन्धत्वेनैव तज्ज्ञानादिति । अत्र  
वदन्ति । विषयविषयिभावसम्बन्धस्याऽप्युत्पत्तिकालीनतया तद-  
वच्छिन्नकार्याभावत्वस्येतराभावावच्छिद्यतया बह्व्यादेरनुमितिजनक-  
त्वापत्तिः । चरमकारणे कार्याभावाभावादव्यामिश्रेति । बीजादङ्कुर  
इति प्रतीतिवलादवध्यवधिमन्त्रावलक्षणः स्वरूपसम्बन्धविशेष एव  
विलक्षणः । कार्यकारणयोस्तत्सम्बन्धावच्छिन्नकार्याभावश्च कारणे  
इतराभाववच्छेदेन । स्वरूपायोग्ये च तादृशसम्बन्धाभावात् तद-  
वच्छिन्नकार्याभावः स्वासाधारणशिलात्वादिधर्मावच्छेद्यः । एवञ्च  
तादृशसम्बन्धावच्छिन्नकार्याभावव्याप्यत्वं यत्र स्वासाधारणधर्मैत-  
रावच्छिन्नं तदवच्छिन्नं कारणमित्यत्र तात्पर्यम् । चरमकारणे च  
यद्यपीतराभावो नावच्छेदकस्तथाप्युत्पादकाल एव तथा । उत्पादा-  
नन्तरमेव कार्योत्पादेन तदा कार्याभावात् । यद्वा परामर्शादौ चरम-  
कारणेऽपि प्रतिबन्धकाभावविलम्बेन कार्यात्पत्तिविलम्बादितराभा-  
वावच्छिन्नमेव । यदि च क्वचिन्न तथात्वं, तदा तज्जातीयत्वं लक्षणं  
बोध्यम् । नचारण्यस्थदण्डे तदण्डत्वादिनैव तदवच्छेदादव्याप्तिरिति  
वाच्यम् । दण्डत्वमादाय लक्षणसत्त्वादिति ॥

अन्यासमवधानावच्छिन्नेति ॥ अन्यासमवधानावच्छिन्नं कार्या- ६६. ७.  
नुत्पत्तिव्याप्यत्वं यस्य, तदवच्छिन्नं कारणत्वमित्यर्थः । उत्पत्तिगर्भ-  
तया पूर्वस्माद्भेदः । शेषं पूर्ववत् ॥ कारणत्वसहकारीत्यत्र द्वन्द्वः ॥

देवदत्ताद्येति ॥ द्वितीयशरीरादेराद्यशरीरजन्यबुद्ध्यादिजन्यत्वेना- ६७. १०.

- ऽर्थान्तरं स्यादित्याद्यपदम् । अन्यशरीरे बाधवारणाय पक्षे देवदत्त-  
पदम् । जन्मान्तरबुद्धिजन्यत्वेनार्थान्तरवारणाय घट्यन्तम् । ईश्वर-  
ज्ञानादिजन्यत्वेन सिद्धसाधनवारणाय, देवदत्तेति ॥ सङ्ख्यादिजन्य-  
त्वेनार्थान्तरवारणाय, विशेषेति ॥ मनसा व्यभिचारवारणाय  
सत्यन्तम् । अन्यशरीरादौ व्यभिचारवारणाय, तदिति ॥ तर्हि-  
६७. १३. मितेति ॥ तद्भोगसाधनेत्यपि द्रष्टव्यम् ॥ तस्येति ॥ यद्यप्येवमपि  
शरीरजनकत्वे विरोधाभावस्तथापि तद्द्वारा भोगजनकत्वमाश्रित्ये-  
दमुक्तम् । यद्यपि, धर्मिकल्पनात् इति न्यायेन भोगजनकत्वमपि त-  
स्यैव कल्पनाहं, तथापि मानान्तरादप्यदृष्टसिद्धवष्टम्भेनेदमुक्तमित्ये-  
के । संस्कारान्यत्वं गुणविशेषणमित्यन्ये ॥
६९. ८. भेदकमिति ॥ भेदकान्तरमित्यर्थः ॥ अनित्येति ॥ यद्यपि सर्वनित्य-  
तावादिनस्तस्य नानित्यं, न वा कार्यम् । तथाप्याविर्भावतिरोभावौ  
उत्पादविनाशाविति भावः ॥ कार्यधर्मेति ॥ कार्यकारणयोस्ता-  
६९. ३१. दान्त्यादिति भावः ॥ अन्यथेति ॥ आलोचनं व्यापारः, इन्द्रियाणां  
विकल्पस्तु मनस इत्युपगमादिति भावः ॥
७४. ६. पूर्वं नित्यत्वेनेति ॥ यद्यप्यचेतनकार्यत्वादित्यत्र विशेषणासिद्धि-  
रिति व्याख्यानात् कार्यत्वासिद्धिर्नोक्ता, तथाप्यसिद्धिरित्यादिमूलन  
कार्यत्वासिद्धेरप्युक्तत्वात्तदभिप्रायेणदं मन्तव्यम् ॥ सदातनाभावमात्र-  
वृत्तिधर्मत्वादिति ॥ ननु घटान्यन्ताभावत्वादौ व्यभिचारः । मात्र-  
पदञ्च व्यर्थम् । प्रमेयत्वादावपि साध्यसत्त्वान् । न च मात्रपदं  
न व्यवच्छेदार्थकं, किन्तु यावदर्थकम् । अत एव नोक्तव्यभिचारेऽपी-  
ति वाच्यम् । स्वरूपदृष्टान्तासिद्ध्यागपत्तेः । अन्योन्याभावस्यान्य-  
न्ताभावेऽन्यन्ताभावस्यान्योन्याभावेऽवृत्तेः । सदातनेत्यपि व्यर्थम् ।  
स्वरूपयोग्यप्रागभावध्वंसयोरप्यव्याप्यवृत्तित्वेन प्रागभावप्रध्वंसत्व-  
योरपि साध्यसत्त्वादिति चेन्मैवम् । सदातनाभाववृत्त्यभावविभाजको-  
पाधित्वादिति विवक्षितत्वान् । नचैवमपि दृष्टान्तासिद्धिः । चतुर्द्धा  
अभावविभागस्य, स पुनश्चतुर्द्धेत्यनेन कर्णात् । संयोगप्रागभावादे-  
र्व्याप्यवृत्तित्वाभ्युपगमेन सदातनपदं, तदनभ्युपगमे त्वनादेयमेवेति  
तत्त्वम् ॥
७६. १०. स्थिरपक्ष इति ॥ क्षणिकतापक्षे बाल्ययुवशरारयोः परमाणुपुञ्जा-  
त्मकतयोपादानोपादेयभावे तद्भासनासंक्रमः स्यात् । स्थिरपक्षे

तद्भावात् स्यादित्यर्थः ॥ विच्छिन्नेति ॥ तथाच तद्भासनासंक्रमा-  
भावात्तदनुभूतं खण्डशरीरेण न स्मर्येतेत्यर्थः ॥ सदिति ॥ न चान्य-  
शब्दांशे सिद्धसाधनमन्यथा साध्याप्रसिद्धेरिति वाच्यम् । सत्त्वाव-  
च्छेदेन साध्यसिद्धेरुद्देश्यत्वात् ॥ अर्थक्रियाव्यापकेति ॥ यद्यपि क्रम-  
योगपद्योः प्रत्येकं मिलिततया वा नार्थक्रियाव्यापकत्वं, तथापि  
तदन्यतरत्वेन व्यापकत्वम् । अर्थक्रियाकारिणि क्रमकारित्वयुगप-  
त्कारित्वान्यतरनियमादिति बोध्यम् ॥ अतिरिच्यत इत्यस्यैव विवि-  
च्य न गृह्यत इत्यर्थः । तत्र, न चेति सम्बन्धे विविच्य गृह्यत एवाति-  
शय इत्यर्थपर्यवसाने सान्निध्यव्यस्त्युत्पादो गृहेतेत्यत्रेष्टापत्तिरिति  
भावः ॥ आपातन इति ॥ निश्चायकाभावादिति भावः ॥ सादृश्य-  
स्याग्रेऽपि सत्त्वाभिश्चायकाभावरतुल्य इत्याशयेनाह ॥ तत्किमिति ॥ ७७. ३.

तदपि तथेति ॥ कुर्वद्रूपत्वमपि योग्यानुपलब्धिविशिष्टमित्यर्थः ॥ ७८. २६.  
न चेष्टापत्तिरिति ॥ उपस्थितबीजत्वाद्येवाङ्गुलादिप्रयोजकमस्त्वित्य-  
र्थः ॥ तेनेति ॥ बीजत्वादिनेत्यर्थः । तथाच तादृशेष्टापत्तौ तदाऽपि  
सिद्धान्त इति भावः । यद्वा कुर्वद्रूपत्वेनेत्यर्थः । तथा चानेन रूपेणार्थ-  
क्रियारहितत्वाभ्युपगमान् तत्र कुर्वद्रूपत्वं प्रामाणिकं न स्यादिति  
भावः ॥ ननु शालित्वकुर्वद्रूपत्वयोर्विरोध एव नास्ति. सामानाधि-  
करण्यादित्यत आह ॥ विरोध इति ॥ पर्यायेति ॥ सर्वत्र प्रवृत्तिनिमित्त-  
भेदसम्भवेनैकप्रवृत्तिनिमित्तकत्वाभावादिति भावः । अनुगतबुद्धि-  
बलात्तेषु नियामकं सिद्धलाघवादेकमेव सिद्धीतीति नान्यूनानतिरि-  
क्तव्यक्तिकजातिद्वयस्वीकार इत्यपि द्रष्टव्यम् ॥ विरोध इति ॥ यद्य-  
प्यत्र विरोधो न सामानाधिकरण्याभावो, नापि परस्परान्यन्ताभाव-  
वद्वृत्तित्वं, तयोर्व्याप्यव्यापकभावाभ्युपगमात्तथाप्यन्यूनानतिरिक्त-  
व्यक्तिव्यतिरिक्तत्वाभाव एव स इह विवक्षित इति बोध्यम् ॥ नचोप-  
ष्टम्भकेति ॥ समाविष्टत्वमेव नानयोरिति भावः ॥ ननु संस्थानवृत्ति-  
ऽपि कथं न द्रव्यवृत्तिवन्त आह ॥ संस्थानं हीति ॥ संस्थानवृत्ति-  
त्वे युक्तिमाह ॥ युक्तञ्चेतदिति ॥ गुणजाताविति ॥ तदोपनाप्रयोजक-  
स्य बीजस्य तुल्यत्वादिति भावः ॥ तादृशेति ॥ यद्यप्यवयवसंयो-  
गात्मकसंस्थानं नावयविनि, तथापि परस्परासम्बन्धेन तद्वत्त्वं  
बोध्यम् । अत एव तदेकार्थसमवायिव्रव्यत्वं तत्त्वमिति वक्ष्यतीति  
भावः । एवञ्च घटपदप्रवृत्तिनिमित्तमपि स एवोपाधिरन्यथा नाता-

ऽर्थतापत्तेरिति ध्येयम् ॥ नन्वेवं घटत्वस्य जातित्व एव मानाभावः, कुतो नानात्वम् । अनुगतमत्यादिना हि तत् सिद्ध्यति । तद्विषय-  
 श्रोपाधिरेवेति कथं तत्सिद्धिः । नचैवं तारत्वादिकमपि नानाजाति-  
 र्न स्यादिति वाच्यम् । उत्कर्षादेर्जातित्वनियमे जातिसङ्करादनन्यगत्या  
 नानात्वाभ्युपगमात् । तत्रानुगतोपाधेरपि तज्जातिघटितत्वाच्चेत्यनु-  
 ८१. १. शयात्तथैव सिद्धान्तमाह ॥ यद्वेति ॥ संस्थानविशेषवत्त्वं नावय-  
 विनीति तदेकार्थसमवायित्वमुक्तम् । कपालरूपादावतिप्रसङ्गवारणाय  
 द्रव्यपदम् । ननु संस्थानविशेषस्यानुगतत्वात् कथं तद्घटितो-  
 पाध्यनुगमः ? । तद्विशेषत्वं हि घटावयवसंयोगत्वं वा, कपालद्रव्य-  
 संयोगत्वं वा, अन्यद्वा ? नाद्यः । घटत्वस्यानुगमात् । उक्तोपाधिनैव  
 तदनुगमेऽन्योन्याश्रयात् । नापि द्वितीयः । घटत्ववत् कपालत्वस्या-  
 प्यभावात् । तत्र तत्राप्येवमनुगमकोपाधिगवेषणे घटत्वधीस्ताव-  
 द्विषयशतभारमन्थरा स्यात् । नान्यः । तदनिरुक्तेः । न च जातिविशेष  
 एव तथेति वाच्यम् । अन्यतरकर्मजत्वादिना सङ्करप्रसङ्गात् । एव-  
 आद्यकल्पेऽपि तादृकसंस्थानवत्त्वेन कथमनुगम इति । नचैकव्यक्ति-  
 संस्थानसदृशसंस्थानवत्त्वेनानुगम इति वाच्यम् । कस्यचित् का-  
 चिद्व्यक्तिर्वुद्धिविषयः, कस्यचित् काचिदिति सकलानुगतबुद्धि-  
 विषयानुगतोपाध्यभावात् । अत एवाद्यकल्पे एकजातीयघटसंस्थान-  
 सदृशसंस्थानवत्त्वेनानुगम इत्यपास्तम् । अत्राहुः । आद्यकल्प एव  
 साधुः । अनन्यगत्या घटपदस्य नानार्थत्वम् । अश्नादिपदवत् । उ-  
 क्तोपाधेरनुगतत्वेऽपि तत्प्रकारकप्रतीतेः शाब्द्याः सन्दिग्धत्वेन नाना-  
 ऽर्थत्वस्यैवांचितत्वात् । अन्यथा तावदन्यतमत्वाद्यनुगतोपाधि-  
 सत्त्वेऽक्षादिपदेऽपि तथान्वं न स्यात् । मार्हसौवर्णादिसाधारणी यद्य-  
 नुगतधीरस्ति, तदा तद्वदेव तत्पदवाच्यतयाऽस्तु । तद्वदजातीय-  
 सदृशसंस्थानवत्त्वेनैव वा तस्यानेकस्याप्यनुगतत्वसम्भवात्, विनि-  
 गमकाभावान्, तत्प्रकारकप्रतीत्यभावाच्च । तत्र तत्प्रवृत्तिनिमित्तमिति  
 नानार्थत्वमिति । केचित्तु मार्ह एव घटे घटत्वमन्यत्र तथाविधसं-  
 स्थानगुणयोगाद्गौणस्तद्व्यवहारः । मुख्यत्वे विनिगमकस्तु निरुपाधि-  
 प्रयोग एव, घटमानयेत्युक्ते मार्हव्यवहारात्, सुवर्णादिपदसमभि-  
 व्याहारात् सौवर्णादिव्यवहारः । अन्यथा प्रयोगस्य शक्याशक्यसा-  
 धारणत्वेन मुख्यत्वनिर्णयः क्वापि न स्यात् । अत एव सौवर्णादि-

गवाद्गो गोपदममुख्यम् । तदिदमुक्तं, पिष्टकमय्यो गाव इत्यत्र गवा-  
कृतिसदृशाकृतौ, लक्षणेति ॥ ननु शाब्दो व्यवहारो यथा तथाऽस्तु ।  
सौवर्णादिसाधारणी प्रत्यक्षानुगतधीः कथमिति चेन्न । सौवर्णादि-  
गवादावपि तुल्यत्वात् । यदि च तत्र तत्साधारणी गवाकारानुगत-  
मतिरसिद्धा, सिद्धौ वा तत्तुल्यसंस्थानवत्त्वोपाधिविषया, तदा  
प्रकृतेऽपि तुल्यम् । अन्यथा घटं दद्यादित्यत्र वेदे सौवर्णमार्हादि-  
विषयतयाऽनध्यवसायः स्यात् । सौवर्णादिसत्त्वे मार्हं घटमानयेति  
तद्वावर्त्तकविशेषणोपादानं लाक्षणिकान्वयबोधशङ्कानिरासाय । सौ-  
वर्णादिगवादिसत्त्वे गवि तद्वावर्त्तकविशेषणोपादानवदिति वदन्ति ॥

लिङ्गासङ्गतिमपाकरोति, विरोधस्वरूपमिति ॥ प्रत्युतेति ॥ उभय- ८१. ५  
सामग्न्येकदेशसाधारणकारणकालदिगादेः समावेशेन परस्परसा-  
हित्येनैककार्यजनकत्वेन दृष्टान्तेन तदुभयासाधारणकारणयोरप्येक-  
पशुजनकत्वं स्यात् । तथाच तदुभयसामग्न्या अप्युक्तः समावेशः  
स्यात् । सामग्न्याः साधारणासाधारणकारणात्मकत्वादित्यर्थः ।  
यद्वा, पशुजनकत्वं पशुजातीयजनकत्वम् । तथाच यथा एकजातीय-  
जनकत्वं तथैककार्यजनकत्वमपि स्यादित्यर्थः ॥ गोत्वाश्वत्वयोरि- ८१. १७.  
ति ॥ एवमुपाधिसाङ्ग्यमपि न दोषः स्यात् । परस्परात्यन्ताभावस-  
मानाधिकरणोपाध्योः समावेशे विरुद्धोपाध्योरपि सङ्करशङ्कयाऽन्य-  
तरेणान्यतराभावानुमानं न स्यादिति तुल्यत्वादिति प्रत्यक्षप्रकाशे  
विपश्चितमनुसन्धेयम् ॥

क्षणिकत्वसन्देहेऽपीति ॥ स्थैर्यानिष्ठ्या चार्वाकाकाङ्क्षितसिद्धेरि- ८६. ११.  
त्यर्थः ॥ वादीति ॥ स्वारसिकस्यैवात्र निषेध्यत्वात् । अत एवोक्तं  
मूले, न स्वरमवाही सन्देह इति ॥

अन्वयव्यतिरेकवज्जातीयत्वमतिप्रसक्तमित्यनुशयादाह ॥ यद्वा, ९०. २७  
अन्वयव्यतिरेकवर्त्ततेति ॥ अत एवेति ॥ तथाच ज्ञानं प्रति व्योमादेर्न  
निरुक्तमन्वयव्यतिरेकवज्जातीयत्वमिति भावः ॥ समवायिकारणवृत्ते-  
रेवेति ॥ स्वस्वाश्रयान्यतरसमवायिकारणवृत्तेरेवेत्यर्थः । तथा चोभ-  
याश्रयान्तर्भाव इति भावः ॥ तथापीति ॥ असमवायिनोऽप्याधारत्व-  
सम्भवादिति भावः ॥

वस्तुत इति ॥ यद्यपि समवायित्वसमानाधिकरणं कारणत्वमेव ९१. २०  
समवायिकारणत्वम् । तच्च विशिष्टं न ग्राह्यं, किन्तु गोत्वादिसम-



वायित्वसाधारणसमवायित्वग्राहकसमाजात्कारणत्वग्राहकादेवार्थ-  
समाजमहिम्ना विशिष्टसिद्धिः । अन्यथा समवायिकारणत्वस्यापि  
विशिष्टस्य ग्राह्यत्वे ग्राहकान्तरसम्बन्धमनुस्त्रियेत । न हि तत्र संस-  
र्गाभावग्रहः प्रयोजको निमित्तसाधारणत्वात् । नाप्यन्योन्याभावग्रहः ।  
तदधिकरणककार्यानुत्पादेन तस्य तत्राभावात् । यदि च कारणत्व-  
मात्रमेव ततो ग्राह्यं तस्य निमित्तसाधारणतया ग्राहकस्य निमित्त-  
साधारण्यं न दोषस्तदा प्रकृतेऽपि तुल्यम् । किञ्च संसर्गाभावग्रह-  
स्य निमित्तसाधारणतया यदि न तद्ग्राहकत्वं तदा निरुक्तस्यापि  
तथात्वं न स्यात् । तस्यापि देशकालरूपाधिकरणात्मकनिमित्तसा-  
धारणत्वात् । न च यत् कपालं तत्र समवायसम्बन्धेन घट इति  
विवक्षितमिति वाच्यम् । तर्हि समवायित्वं प्रथमत एव ग्राह्यमिति  
कारणत्वमात्रमेव तद् ग्राह्यमिति सिद्धं नः समीहितम् । सम्बन्धा-  
न्तरगर्भस्य च तस्य देशादिकारणत्वग्राहकत्वं कल्प्येत । तथापि  
विशिष्टं न ग्राह्यं, किन्तु समवायिनः कारणत्वमेवमपि ग्राह्यमित्यत्र  
पूर्वकल्प एव वा तात्पर्यम् ॥

९१. २७. नन्वेवं संयोगिनोऽवच्छेदकत्वमेवास्त्वित्यत आह ॥ अन्यथेति ॥  
यद्यपि संयोगावच्छेदकत्ववादिनस्तुल्यमिदं, तथापि कारणसंयोगा-  
श्रयस्यावश्यं कारणत्वमिति नियमाभ्युपगमावष्टम्भेनेदम् ॥ व्य-  
धिकरणगुणेति ॥ एतच्च प्रागेव व्याख्यातप्रायम् ॥ न चेति ॥ साधन-  
व्याप्तिवारणाय, मात्रेति ॥ तथाच चेष्टादावेव साधनाव्यापकत्वमि-  
ति भावः । न च मात्रपदं विनाऽपीश्वरज्ञानादिरूपव्याधिकरणगुण-  
जन्यशब्दजशब्दे साधनाव्याप्तिरिति वाच्यम् । मूर्त्तवृत्तित्वस्य कार्य-  
विशेषणस्य प्रागेवोक्तत्वान् । अन्यथा तत्रैव व्यभिचारापत्तेरिति ॥  
इति श्रीमहामहोपाध्यायदेवदत्तात्मजमहामहोपाध्यायश्रीरुचिदन-  
कृतौ कुसुमाञ्जलिमकरन्दे प्रथमः स्तवकः ॥१॥

श्रावणेशाय नमः ॥

अथ सप्रकाशे न्यायकुसुमाञ्जलौ

द्वितीयस्तवकः ॥ २ ॥

— — —

द्वितीयां विप्रतिपत्तिमुत्थापयितुं भूमिकामारचयति—

तदेवं सामान्यतः सिद्धे अलौकिके हेतौ तत्सा-  
धनेनावश्यं भवितव्यम् । न च तच्छक्यमस्मदादिभि-  
र्द्रष्टुम् । न चादृष्टेन व्यवहारः । नतो लोकोत्तरः  
सर्वानुभावी सम्भाव्यते । ननु नित्यनिर्दोषवेदद्वारको  
योगकर्मसिद्धसर्वज्ञद्वारको वा धर्मसम्प्रदायः स्यात्,  
किं परमेश्वरकल्पनयेति चेत् । अत्रोच्यते—

प्रमायाः परतन्त्रत्वात् सर्गप्रलयसम्भवात् ॥

तदन्यस्मिन्ननाश्वासान्न विधाऽन्तरसम्भवः ॥ १ ॥

तथाहि । प्रमा ज्ञानहेत्वतिरिक्तहेत्वधीना, कार्य-  
त्वे सति तद्विशेषत्वात् । अप्रमावत् । यदि च  
तावन्मात्रार्थीना भवेदप्रमाऽपि प्रमैव भवेत् । अस्ति  
हि तत्र ज्ञानहेतुः । अन्यथा ज्ञानमपि सा न स्यात् ।  
ज्ञानत्वेऽप्यतिरिक्तदोषानुप्रवेशादप्रमेतिचेत् । एवं  
तर्हि दोषाभावमधिकमासाद्य प्रमापि जायेत । निय-  
मेन तदपेक्षणात् । अस्तु दोषाभावोऽधिको, भावस्तु  
नेष्यते इतिचेत् । भवेदप्येवं, यदि नियमेन दोषैर्भाव-  
रूपैरेव भवितव्यम् । न त्वेवम् । विशेषादर्शनादे-  
रभावस्यापि दोषत्वात् । कथमन्यथा ततः संशयविप-

र्ययौ । तनस्तदभावो भाव एवेति कथं स नेष्यते ॥

तदेवमिति । तस्य च जन्यतया तत्कारणयागादिदर्शो कश्चित् स्वीकर्तव्य इत्यर्थः ॥ न चेति ॥ यागादिस्वर्गसाधनत्वस्यातीन्द्रियत्वादित्यर्थः । तद्वर्त्यभावे दोषमाह ॥ न चेति ॥ व्यवहारश्च यागादिस्वर्गसाधनताबोधकशब्दरूपः, अदृष्टाधिष्ठानरूपश्च । तदुभयमदृष्टसाक्षात्कारं विना न सम्भवतीत्यस्मदादिविलक्षणः सर्वज्ञः कल्प्यते इत्यर्थः । वेदवाक्यजज्ञानस्य हि प्रामाण्यमनिश्चित्य बहुधनव्ययायाससाध्ये यागादौ प्रवृत्तिर्न स्यात् । प्रामाण्यं च गुणजन्यं, गुणश्च शाब्दे ज्ञाने प्रयोगहेतुवाक्यार्थयथार्थज्ञानवत्त्वमिति भावः । अत्रासिद्धिमाह ॥ नन्विति ॥ वक्तृदोषेणाप्रामाण्यशङ्कया निष्कम्पप्रवृत्तिर्न स्यात् । सा च नित्यत्वादवक्तृके वेदे नास्तीति तत एव प्रामाण्यं, किं वक्तृगुणेनेत्यर्थः । वक्तृगुणजन्यत्वंऽप्यन्यथासिद्धिमाह ॥ योगेति ॥ योगकर्मभ्यां ये सिद्धाः सर्वज्ञास्त एव वेदकाग अदृष्टाधिष्ठानाश्चेति न नित्यसर्वज्ञनिश्चिन्त्यर्थः । यद्यप्यन्यथासिद्धिरपि प्रमाणाभाव एव पर्यवस्यति, तथापि साभ्यान् प्रमाणाभावोऽग्रे दृष्ट्याऽन्यथासिद्धिद्वारा त्वत्रेत्यर्थभेदः ॥

प्रामात्रे गुणजन्यत्वासिद्धौ शाब्दप्रमायामपि तज्जन्यत्वसिद्धिर्भविष्यतीत्याशयेनाह ॥ प्रमाया इति ॥ अनित्यप्रमाया इत्यर्थः । ननु नित्यत्वाद वेदानां कर्तृजन्यत्वेऽपि महाजनपरिग्रहान् प्रामाण्यं निश्चित्य यागादौ प्रवृत्तिर्भविष्यतीत्यत आह ॥ संगति ॥ तथा च वेदमहाजनयोगभावान् केन कस्य परिग्रह इति भावः । द्वितीयामन्यथासिद्धिं निरस्यति ॥ तदन्यस्मिन्निति ॥ अनित्यज्ञानवत्त्वेन भ्रमादिशङ्काकलङ्कितत्वेन नित्यसर्वज्ञपूर्वकत्वाद् न प्रकारकान्तरसम्भव इत्यर्थः ॥

प्रामाण्यस्य गुणजन्यत्वं साधयति ॥ प्रमेति ॥ हेत्वधीनत्वे ज्ञानहेत्वधीनत्वं च साध्ये सिद्धसाधनं स्यात् । अतो ज्ञानहेत्वतिरिक्तहेत्वधीनेति साध्यम् ॥ ननु प्रमाया ज्ञानत्वेन तद्वेतुजन्यत्वेन बाधः, ज्ञानाजनकजन्यत्वे विरोधः । अप्रमायां तदसिद्धेर्दृष्टान्तासिद्धिः, व्यर्थविशेषणत्वं च । घटादावपि साध्यसत्त्वेन कार्यत्वस्यैव ध्यातिमत्त्वात् । व्यर्थविशेषणत्वं च, व्यावर्त्येभ्यरज्ञानस्य परं प्रत्यसिद्धेः ।

नापि ज्ञानसामान्यहेत्वन्त्यहेतुजन्येति साध्यम्, उक्तदोषात् । ज्ञान-  
सामान्यं च ज्ञानत्वं वा सर्वज्ञानव्यक्तयो वा ? । आद्ये हेत्वसिद्धिः ।  
अन्त्ये इन्द्रियादिभिः सिद्धसाधनम् । नापि ज्ञानत्वावच्छिन्नकार्य-  
त्वान्यकार्यत्वप्रतियोगिककारणजन्येति साध्यम् । ज्ञानत्वस्य नित्या-  
ऽनित्यवृत्तितया कार्यत्वानवच्छेदकत्वान् । जन्यत्वेन ज्ञानविशेषणे  
प्रत्यक्षाद्यात्मकज्ञानविशेषजनकैरिन्द्रियादिभिः सिद्धसाधनम् । अत-  
एव, प्रमात्वं ज्ञानत्वावच्छिन्नकार्यत्वनिरूपितकारणताभिन्नकारण-  
ताप्रतियोगिककार्यतावच्छेदकं, ज्ञानत्वस्मादादव्याप्यधर्मत्वान्, अ-  
प्रमात्ववदिति निरस्तम् । प्रमात्वस्य नित्यानित्यवृत्तित्वात् । अनित्य-  
प्रमात्वं कार्यतावच्छेदकं कार्यमात्रवृत्तिधर्मत्वान्, अप्रमात्ववदित्यपि  
नीलघटत्वादिनाऽनैकान्तिकम् । तत्र विशेषद्वयकारणेनान्यथासिद्ध-  
त्वात् । प्रमाऽप्रमाकार्यवैचित्र्यं च, यथैकजातीयसामग्रीव्यक्तिभेदाद्  
घटद्वयं जायते तद्वदेव ज्ञानसामग्रीव्यक्तिभेदादुपपन्नम् । वैजात्यमपि  
तुल्यजातीयसामग्रीजन्यत्वेऽपि यमजवैधर्म्यवत् स्यात् । न च प्रमा-  
त्वावच्छिन्नकार्यत्वं कथमननुगतहेतुकमिति वाच्यम् । उक्त्युक्त्या तस्य  
कार्यतानवच्छेदकत्वान् । अनित्यप्रमा प्रमाऽप्रमोभयहेतुभिन्नहेतु-  
जन्या जन्यत्वादप्रमावदिति चेन्न । कारणव्यक्तिभेदजन्यत्वेन सिद्ध-  
साधनाद्, अप्रमायां तदसिद्धेऽपि । न चाप्रमायां दोषजन्यत्वात्तथा ।  
दोषस्य पित्तादेः स्वविषयप्रमायामपि हेतुत्वात् । अनित्यप्रमा  
स्वविरोध्यनुभवप्रतिबन्धकजन्या अनित्यानुभवत्वान् । अप्रमावत् ।  
यद्वा, अनित्यप्रमा प्रमाऽप्रमाऽन्यतरप्रतिबन्धकजन्या प्रमाऽप्रमाऽन्य-  
तरत्वादप्रमावदिति चेद्, न । प्रमाजनकासाधारणव्यक्तिविशेषस्या-  
ऽप्रमाप्रतिबन्धकत्वं प्रमाजनकत्वं चेति सिद्धसाधनात् ॥

अत्रास्मत्पितृवृत्तः । एवमप्रमाऽपि स्वते एव स्याद्, न परतः ।  
प्रमावदसाधारणकारणादेव तदुत्पत्तौ दोषस्य तत्राहेतुत्वापत्तेः ।  
यदि च ज्ञानसामान्यां सत्यां विशेषदर्शनादेर्दोषस्यान्वयाद्यनुविधा-  
नाद्दोषो हेतुः, तर्हि विशेषदर्शनादेर्गुणस्यान्वयाद्यनुविधानान् प्रमा-  
यामपि गुणो हेतुरिति तुल्यम् । अपि च, यत्कार्यं यत्कार्यविजातीयं  
तत् तत्कारणविजातीयकारणजन्यं, यथा घटविजातीयः पटः । अन्य-  
था कार्यवैजात्याकस्मिकत्वापत्तेः । घटज्ञानमपि कार्यं तद्विजातीय-  
कार्यकारणविजातीयकारणजन्यमिति न व्यभिचारः । एवं प्रागुक्ता-

ऽनुमानेष्वपि न सिद्धसाधनम् । अनुगतस्य प्रमाहेतुत्वेनासाधारण-  
व्यक्तिभेदस्याहेतुत्वात् । एवमनित्यप्रमात्वमनित्यज्ञानत्वावच्छिन्नकार्य-  
त्वप्रतियोगिककारणताभिन्नकारणताप्रतियोगिककार्यतावच्छेदकम् ।  
अनित्यज्ञानत्वव्याप्यकार्यतावच्छेदकधर्मत्वाद् अप्रमात्ववदित्यनित्य-  
प्रमायामप्रमासाधारणहेतुव्यावृत्तानुगतहेतुसिद्धिः ॥ यदीति ॥ यद्य-  
प्यप्रमायां प्रमात्वापादने प्रमावृत्ति ज्ञानमात्रहेत्वधीनत्वं व्यधिकरणं,  
तथापि प्रमात्वं यदि ज्ञानसामग्रीमात्रप्रयोज्यवृत्ति स्याद् अप्रमावृत्ति  
स्याद् अप्रमान्ववादित्यापादनीयम् । अप्रमायाः प्रमित्यजनकदोष-  
जन्यत्वादापादकमसिद्धमित्याह ॥ ज्ञानत्वेऽपीति ॥ तर्हि प्रमात्व-  
मपि न ज्ञानमात्रसामग्रीप्रयोज्यम्, अतिरिक्तदोषाभावापेक्षणादित्याह  
एवन्तर्हीति ॥ युक्तञ्चेति । अन्यथा प्रमासामग्न्यामधिकदोषा-  
ऽनुपवेशाद्प्रमाऽपि प्रमाविशेषः स्यात्, वृक्षसामग्न्यामधिककारणा-  
ऽनुपवेशाच्छिन्नशपावृक्षविशेष इवेति भावः ॥ अस्त्विति ॥ न चैवमप्रमि-  
त्यजनकजन्यत्वे परतस्त्वमिति वाच्यम् । आगन्तुकभावानपेक्षज्ञान-  
सामग्रीजन्यत्वमेव स्वतस्त्वमिति विवक्षितत्वात् । तथाच गुणा-  
जन्यत्वेन प्रमाया नेश्वरसिद्धिः ॥ भवेदप्येवमिति ॥ ननु पीतः शङ्ख  
इत्यत्र विशेषदर्शनेऽपि भ्रमाद्यभिचारेण न विशेषादर्शनं भ्रमहेतुः, यत्र  
वा विशेषदर्शनमपि भ्रमस्तत्र तज्जन्यज्ञानस्यापि भ्रमत्वात् विशेष-  
दर्शनं प्रमान्वप्रयोजकम् । मैवं, यद्विशेषदर्शनं हि भ्रमविरोधि तद-  
भावोऽप्रमाहेतुः । प्रत्यक्षभ्रमे च प्रत्यक्षं विशेषदर्शनं विरोधि । दिङ्-  
मोहादौ गौरोऽहमिति भ्रमे च तथा दर्शनात् । तच्च दोषात् तत्र नास्ति,  
प्रमारूपमेव च विशेषदर्शनं गुण इति तदभाव एव दोषः ॥

ननु विशेषादर्शनं न दोषः, किन्तु विशेषदर्शनप्रतिबन्धकाः  
पित्तादयो दोषाः आवश्यकत्वात् । नच तेषां नानात्वेन विशेषदर्शन-  
प्रतिबन्धकतयाऽनुगमे लाघवाद्विशेषादर्शनमेव हेतुरिति वाच्यम् ।  
कचित् कश्चिद्दोष इत्यनुगमात् । अन्यथा पित्तादितोऽप्यप्रमा न स्यात्,  
अननुगमात् । पित्ताद्युत्कर्षेण भ्रमोत्कर्षाच्च । पित्तादेरदोषत्वे च  
विशेषप्रमेव कुतो न भवति । यदि च विशेषस्य विशेषान्तरादर्शना-  
त्, तदाऽनवस्था । किञ्च, विशेषदर्शनं न प्रमामात्रे, न वा प्रत्यक्ष-  
प्रमायां हेतुः, व्यभिचारात् । तत्रैव तद्धेतुत्वेनानवस्थानाच्च ।

मैवम् । प्रमामात्रहेतुत्वेऽपि संशयविपर्ययोत्तरप्रमायां तस्य

हेतुत्वात् । तत्र विशेषादर्शनस्य दोषत्वेनान्यत्रापि तथात्वात् । पिप्ता-  
द्युत्कर्षस्यापि भूयोविशेषप्रतिबन्धकत्वेनान्यथासिद्धत्वात् ॥

ननु प्रत्यक्षप्रमादौ गुणजन्यत्वेऽपि वेदे भ्रमाद्यभावचतुष्टयं  
प्रमाहेतुः । लोके भ्रमाद्यभाव एव प्रमोत्पत्तेः । न तु वक्तृवाक्यार्थ  
यथार्थज्ञानवत्त्वादिगुण इत्याह—

स्यादेतत् । शब्दे तावद्विप्रलिप्सादयो भावा एव  
दोषाः । ततस्तदभावे स्वत एव शाब्दी प्रमेति चेन्न ।  
अनुमानादौ लिङ्गविपर्ययादीनां भावानामपि दोष-  
त्वे तदभावमात्रेण प्रमाऽनुत्पत्तेः । अन्यत्र यथा  
तथाऽस्तु, शब्दे तु विप्रलिप्साद्यभावे वक्तृगुणापेक्षा  
नास्तीति चेन्न । गुणाभावे तदप्रामाण्यस्य वक्तृदोषा-  
ऽपेक्षा नास्तीति विपर्ययस्यापि सुवचत्वात् । अप्रामाण्यं  
प्रति दोषाणामन्वयव्यतिरेकौ स्त इति चेन्न । प्रामाण्यं  
प्रत्यपि गुणानां तयोः सत्त्वात् । पौरुषेयविषये इय-  
मस्तु व्यवस्था, अपौरुषेये तु दोषनिवृत्त्यैव प्रामाण्य-  
मिति चेन्न । गुणानिवृत्त्याऽप्रामाण्यस्यापि सम्भवात् ।  
तस्या अप्रामाण्यं प्रति सामर्थ्यं नोपलब्धमिति चेत् ।  
दोषनिवृत्तेः प्रामाण्यं प्रति क सामर्थ्यमुपलब्धम् ? ।  
लोकवचसीति चेत् । तुल्यम् । तदप्रामाण्ये दोषा एव  
कारणं, गुणानिवृत्तिस्त्ववर्जनीयसिद्धसन्निधिरिति चेत् ।  
प्रामाण्यं प्रति गुणेष्वपि तुल्यमेतत् । गुणानां दोषो-  
त्सारणप्रयुक्तः सन्निधिरिति चेद् दोषाणामपि गुणो-  
त्सारणप्रयुक्त इत्यस्तु । निःस्वभावत्वमेवमपौरुषेयस्य  
वेदस्य स्यादिति चेत्, आत्मानमुपालभस्व । तस्माद्यथा  
द्वेषरागाभावाऽविनाभावेऽपि रागद्वेषयोरनुविधान-  
नियमात् प्रवृत्तिनिवृत्तिप्रयत्नयो रागद्वेषकारणकत्वं,

न तु निवृत्तिप्रयत्नो द्वेषहेतुकः, प्रवृत्तिप्रयत्नस्तु सत्यपि रागानुविधाने द्वेषाभावहेतुक इति विभागो युज्यते, विशेषाभावात् । तथा प्रकृतेऽपि । तथापि वेदानामपौरुषेयत्वे सिद्धे, अपेतवक्तृदोषत्वादेव प्रामाण्यं सेत्स्यति । ततः सिद्धे प्रामाण्ये गुणाभावेऽपि तदिति दोषाभाव एव हेतुरकारणं गुणा इति चेन्न । अपेतवक्तृगुणत्वेन सत्प्रतिपक्षत्वप्रसङ्गात् । स्वत एव प्रामाण्यनिश्चयः । किन्तु शङ्कामात्रमनेनापनीयते । दोषनिबन्धनत्वात्तस्य तदभावेऽभावात् । अतो नेदमनुमानवत् सत्प्रतिसाधनीकर्तुमुचितमिति चेत् । न । गुणनिवृत्तिनिबन्धनायाः शङ्कायाः सुलभत्वात् । तस्याः केवलाया अप्रामाण्यं प्रत्यनङ्गत्वान्न शङ्केति चेद्, दोषनिवृत्तेरपि केवलायाः प्रामाण्यं प्रत्यनङ्गत्वान्न तया शङ्कानिवृत्तिरिति तुल्यमिति ॥

स्यादेतदिति ॥ लिङ्गसादृश्यादिभ्रमरूपदोषाभावमात्राज्ञानमित्यादिः प्रमेति लिङ्गसादृश्यादियथार्थज्ञानमपि गुणस्तद्धेतुरिति शाब्दप्रमायामपि दोषाभावे सति यथार्थवाक्यार्थज्ञानं गुणो हेतुरित्याह ॥ अनुमानादाविनि ॥ ननु यथार्थवाक्यार्थज्ञानादौ गुणे सत्यऽपि करणापाटवाद् यत्रान्याभिधित्सिते अन्यद् वृत्ते तत्र वाक्यं न प्रमाणम् । दोषाभावस्य तु प्रमाहेतुत्वे करणापाटवान्न सोऽस्तीति तत्र न प्रामाण्यमुपपद्यते इति शङ्कते ॥ अन्यत्रेति ॥ वक्तृदोषे सत्यऽपि भ्रान्तविप्रलम्भकवाक्ये संवादात् प्रामाण्यदर्शनादोषोऽपि नाऽप्रामाण्यप्रयोजकः । तात्पर्यविषये त्वप्रामाण्यमेवेति प्रामाण्येऽपि तुल्यमिति परिहरति ॥ गुणाभाव इति ॥ निःस्वभावत्वमिति ॥ वेदे प्रमाणत्वाप्रमाणत्वप्रयोजकगुणदोषयोरभावादित्यर्थः ॥ तस्मादिति ॥ यथा प्रवृत्तौ द्वेषाभावहेतुकत्वे निवृत्तौ रागाभावहेतुकत्वे सत्यपि उपेक्षाज्ञानादपि प्रवृत्तिनिवृत्तौ स्यातामिति रागद्वेषयोः प्रवृत्तिनिवृ-

सिहेतुत्वमित्येकैकाभावोऽन्यथासिद्धः, तथा प्रामाऽप्रमयोरपि गुण-  
दोषौ, न तु दोषाभावगुणाभावावित्यर्थः । नन्वन्यत्र गुणस्य प्रमा-  
हेतुत्वेऽपि वेदस्यापौरुषेयतया चक्षुगुणाभावादोषाभावमात्रप्रयुक्त-  
मेव प्रामाण्यमिति प्रामाण्ये गुणस्य व्यभिचाराद् न हेतुत्वं, किन्तु  
दोषाभावस्यैवेत्याह ॥ तथार्थाति ॥ सिद्धिर्ज्ञप्तिः ॥ सिद्धे निश्चिते ॥  
वेदाः प्रमाणम् । अपेतवक्षतृदोषत्वादित्यनुमानादित्यर्थः । अत्र वेदा  
न प्रमाणम्, अपेतवक्षतृगुणत्वादिति सत्प्रतिपक्षमाह ॥ अपेतेति ॥  
ज्ञानग्राहकादेव प्रमात्वं स्वीक्रियते, दोषार्थानां तु शङ्का अपेतवक्ष-  
दोषत्वादेव निरस्येत्याह ॥ स्वत एवेति ॥ तथापि गुणाभावहेतुको-  
ऽप्रामाण्यसंशयस्तदवस्थ एवेत्याह ॥ गुणनिवृत्तीति ॥ तस्या इति ॥  
दोषसहितगुणनिवृत्तेरेवाऽप्रमात्वंहेतुत्वादित्यर्थः ॥ दोषेति ॥ गुण-  
सहितदोषनिवृत्तेरेव प्रमात्वप्रयोजकत्वादित्यर्थः ॥

ननु तथापि शुकादिवाक्यं भ्रान्तप्रतारकवाक्यं च संवादि-  
कथं प्रमाणं, गुणजन्यत्वात् । धूमभ्रमाद्वह्निमित्येव बह्वनुमितिर्वा-  
कथं प्रमा । यथार्थलिङ्गज्ञानाजन्यत्वात् । न च बह्वन्तरमेव तद्विषयः ।  
प्रत्यभिज्ञानात् । गोत्वाद्येकव्यक्तिके तदभावाच्च । उच्यते ।  
शुकादिवाक्ये भ्रान्तप्रतारकवाक्ये च प्रमाणशब्दत्वेनाप्तोक्तत्वाद्दे-  
वदीश्वरस्यैव यथार्थवाक्यार्थज्ञानं गुणो हेतुः । तस्य कार्यमात्रकर्तृ-  
त्वात् । शुकादिवाक्ये वेदतुल्यतया दोषाभावादिनाऽपि मन्तव्यत्वा-  
त् । न चैवं शब्दाभासोच्छेदः, तस्यार्थीश्वरकर्तृकत्वादिति वाच्यम् ।  
तद्वाक्यार्थस्यामत्त्वेनेश्वरज्ञानाविषयत्वात् । एवं लिङ्गाभासजन्यप्र-  
मायामपीश्वरस्यैव यथार्थलिङ्गज्ञानं गुणः ॥

एवं प्रमाया गुणजन्यतया शब्दप्रमाया अपि गुणजन्यतया वेदे-  
वक्षन्तरस्याभावात् तदाश्रयेश्वरसिद्धिरित्युक्तम् । संप्रति प्रमात्व-  
ग्रहोऽपि न स्वतः, अपि तु परत इति वैदिकप्रमाया अपि तत्त्वमाप्तोक्त-  
वाक्यजन्यत्वेन ग्राह्यमिति ततोऽपीश्वरः सिद्ध्यतीत्याह—

एवं प्रामाण्यं परतो ज्ञायते अनभ्यासदशायां सांश-  
यिकत्वात् । अप्रामाण्यवत् । यदि तु स्वतो ज्ञायेत,  
कदाचिदपि प्रामाण्यसंशयो न स्यात् । ज्ञानत्वसंशय-



वत् । निश्चिते तदनवकाशात् । न हि साधकबाधक-  
 प्रमाणाभावमवधूय समानधर्मादिदर्शनादेवासौ । त-  
 था सति तदनुच्छेदप्रसङ्गात् । अथ प्रमाणवदप्रमाणे-  
 ऽपि तत्प्रत्ययदर्शनादिशेषादर्शनाद्भवति शङ्केत्यभि-  
 प्रायः, तत् किं प्रमाणज्ञानोपलब्धेऽपि न तत्प्रामाण्य-  
 मुपलब्धं, प्रमाणज्ञानमेव वा नोपलब्धम् ? आद्ये, कथं  
 स्वतः प्रामाण्यग्रहः, प्रत्ययप्रतीतावपि तदप्रतीतेः ।  
 द्वितीये, कथं तत्र शङ्का । धर्मिण एवानुपलब्धेरिति ।  
 यदपि झटिति प्रचुरतरसमर्थप्रवृत्त्यन्यथाऽनुपपत्त्या  
 स्वतः प्रामाण्यमुच्यते, तदपि नास्ति । अन्यथैवोप-  
 पत्तेः । झटिति प्रवृत्तिर्हि झटिति तत्कारणोपनिपात-  
 मन्तरेणानुपपद्यमाना तमाक्षिपेत् । प्रचुरप्रवृत्तिरपि स्व-  
 कारणप्राचुर्यम्, इच्छा च प्रवृत्तेः कारणम् । तत्कारण-  
 मपीष्टाभ्युपायताज्ञानम् । तदपि तज्जातीयत्वलिङ्गा-  
 ऽनुभवप्रभवम् । सोऽपीन्द्रियसन्निकर्षादिजन्मा, न  
 तु प्रामाण्यग्रहस्य क्वचिदप्युपयोगः । उपयोगे वा  
 स्वत एवेति कुत एतत् ? । ततः समर्थप्रवृत्तिप्राचुर्य-  
 मपि प्रामाण्यप्राचुर्यात्तद्ग्रहणप्राचुर्याद्वा । स्वतस्त्वं  
 तु तस्य कोपयुज्यते । न हि पिपासूनां झटिति प्रचुरा  
 समर्था च प्रवृत्तिरम्भसीति पिपासोपशमनशक्ति-  
 स्तस्य प्रत्यक्षा स्यात् ॥

एवमिति ॥ अत्र यद्यपि ज्ञानप्रामाण्यं ज्ञानग्राहकसामग्रीग्राह्यं ?  
 न वेति न संशयः । परतःपक्षेऽपि ज्ञानस्यापि पक्षतया प्रमात्वानुमिते-  
 र्ज्ञानग्राहकत्वात् । अप्रामाण्यस्यापि स्वतोग्राह्यत्वापत्तेश्च । तथापि त-  
 ज्ञानविषयकज्ञानाजन्यज्ञानग्राह्यं न वेति संशयः । स्वतःपक्षे प्रामाण्य-  
 वत एव ज्ञानस्य ग्राह्यत्वं । परतःपक्षे ज्ञात एव ज्ञानेऽनुमित्या प्रामाण्य

ग्रहात् तत्र तेनैव प्रामाण्यग्रह इति प्राभाकराः । ज्ञानस्यातीन्द्रिय-  
तया तदनुमित्या तद्ग्रह इति भाट्टाः । मनसैव ज्ञानस्वरूपवत् त-  
न्प्रामाण्यग्रह इति मुरारिमिश्राः । त्रितयसाधारणं च स्वतस्त्वं  
निरुक्तमेव ॥

पूर्वपक्षस्तु, यद्यपि विशेष्यावृत्त्यप्रकारकत्वम् अगृहीतग्राह्यत्वं वा  
प्रभाकरपक्षे स्मृत्यन्यज्ञानत्वं विशिष्टज्ञानत्वं वा प्रामाण्यं नानुव्यव-  
सायग्राह्यम् । विशेषणज्ञानं विना विशिष्टज्ञानाभावात् । तथापि तद्वति  
तत्प्रकारकज्ञानत्वं प्रामाण्यं ग्राह्यम् । निष्कम्पप्रवृत्त्यङ्गत्वाद्वा ।  
तच्च ज्ञानग्राहकसामग्रीग्राह्यमेव । तथा हि । विशेष्ये तद्धर्मवत्त्वं तत्  
प्रकारकत्वं च व्यवसायस्यानुव्यवसायेन गृह्यते । ज्ञानस्य विषयनि-  
रूप्यतया ज्ञानवित्तिवेद्यो विषय इति व्यवसाये भासमाने धर्मधर्मि-  
वत्तद्वैशिष्ट्यमपि विषयः । व्यवसायरूपप्रत्यासत्तस्तुल्यत्वात् । अत  
एव रजतत्वेन पुरोवर्तिनं जानामीति तदाकारः । अन्यथा, पुरोवर्तिनं  
रजतञ्च जानामीति तदाकारापत्तिः । अप्रामाण्यं तु परतो ज्ञायते ।  
तदभाववत्त्वस्य भ्रमानुल्लिखितत्वेनानुव्यवसायाविषयत्वात् । न चैव-  
मनुव्यवसायस्य यावद्यवसायविषयविषयकत्वे भ्रान्तभ्रान्तिज्ञसङ्करः,  
ब्राह्मणवतारदशायामिष्टत्वात् तदवतारे तस्यैव प्रतिबन्धकत्वादिति

तत्र सिद्धान्तमाह ॥ एवमिति ॥ अनभ्यासदशायामिति भागा-  
सिद्धिवारणार्थम् । न तु व्यभिचारनिगमार्थम् । परतो ज्ञेयत्वस्य  
केवलान्वयित्वात् । ननु स्वस्याप्यन्यापेक्षया परत्वाद् भट्टमते ज्ञाना-  
ऽनुमितिग्राह्यत्वाच्च सिद्धसाधनम् । परतो ग्राह्यत्वेऽपि कदाचित्  
स्वतो ग्राह्यत्वाविरोधाद् अर्थेन व्यभिचारश्च । तस्य तज्ज्ञानग्राह्यस्य  
ज्ञानप्रामाण्यसन्देहेन सन्दिह्यमानत्वात् । न च ज्ञानत्वेन हेतुर्वि-  
शेषणीयः । ज्ञानविषयकज्ञानप्रामाण्यसन्देहाहितज्ञानरूपार्थसन्देहे-  
ऽपि तस्य निश्चितत्वेन तथापि व्यभिचारः । उच्यते । अनभ्यास-  
दशोत्पन्नज्ञानप्रामाण्यं न स्वाश्रयग्राह्यं तदन्यग्राह्यं वा । स्वाश्रये  
सत्यपि तदुत्तरतृतीयक्षणवृत्तिसंशयविषयत्वात् । प्रामाण्यसंशया-  
जन्यसंशयविषयत्वाद्वा । अप्रामाण्यवत् । अर्थे निश्चितेऽपि न निश्च-  
यानन्तर्गततृतीयक्षणेऽर्थसंशयो न वा प्रामाण्यसंशयं विनेति नार्थेन  
व्यभिचारः । स्वशब्दस्य सम्बन्धिशब्दत्वेन समभिव्याहृतपरत्वाच्च  
स्वस्य परत्वम् । यच्चोक्तं यावद्यवसायोल्लिखितप्रकारविशिष्ट एव

धर्म्यनुव्यवसाये भासते । तच्च । तथाहीदं रजतञ्च जानामीति नानु-  
व्यवसायः । बहिर्विशेष्यके मनसोऽस्वातन्त्र्यात् । किं त्विदमिदन्त्वेन ।  
रजतत्वेन जानामीति । तत्रेदन्त्वरजतत्वे प्रकारत्वेन, तत्प्रकारकज्ञान-  
वस्त्वञ्चात्मनि भासते, अन्यथा प्रकारवाचितृतीयाऽर्थासम्भवः ।  
न च रजतत्ववैशिष्ट्यमेव तृतीयार्थः, व्यवसायेऽपि तदुल्लेखापत्तेः ।  
अतः, इदन्त्वरजतत्ववैशिष्ट्यं पुरोवर्त्तिनो नानुव्यवसायविषय इति  
कुतः स्वतः प्रामाण्यग्रहः ॥

ननु परतः प्रामाण्यपक्षेऽपि परस्य शब्दादेरभावेऽनुमानं वाच्य-  
म् । तच्च लिङ्गाभावादसम्भवि । समर्थप्रवृत्तिजनकत्वं लिङ्गमिति  
चेन्न । कारणतावच्छेदकरूपग्रहं विना तदग्रहात् । तद् यदि प्रमात्व-  
मेव, तदाऽऽत्माश्रयः । अन्यच्चेत्, तदेव प्रामाण्ये लिङ्गमस्तु । उप-  
जीव्यत्वात् । न च तृणारणिमणिन्यायेन व्यक्तावेव कारणत्वं गृहीत्वा  
समर्थप्रवृत्तिजनकत्वग्रहः । ग्राहकाभावात् । न च प्रत्यक्षमेव तद्-  
ग्राहकम् । तद्धि न बहिर्गन्धियजन्यम् । आन्तरत्वात् । नापि मान-  
सम् । तद्धि समर्थप्रवृत्तेः प्रागुत्तरकालं वा ? । नाद्यः । समर्थप्रवृत्ते-  
रभावात्तद्वैशिष्ट्याग्रहात् । नान्त्यः । ज्ञानस्य नष्टत्वेन मनसा प्रत्या-  
सत्यभावात् । नाऽपि तज्जातीयत्वं लिङ्गम् । तद्धि करचरणवति  
शरीरज्ञानत्वादि । तत्र करचरणायन्तरवति करचरणाद्यन्तरवस्त्व-  
ज्ञाने व्यभिचारः । तत्रापि शरीरांशे प्रमात्वमेवेति चेत् । तर्हि, कर-  
चरणादीति व्यर्थम् । शरीरभ्रमेऽपि कस्याश्चिच्छरीरव्यक्तेर्मानात्,  
तत्र तस्य प्रामाण्यात् । अन्यथा शरीरत्वस्यैव भानायोगात् । कर-  
चरणादिशून्ये यच्छरीरत्वेन ज्ञानं तद्व्यावृत्त्यर्थं तदिति चेत् । कर-  
चरणादिमन्त्वमुपलक्षणं विशेषणं वा ? । नाद्यः । व्यावृत्तोपलक्ष्या-  
भावात् । नान्त्यः । विषयतया हि न ज्ञानविशेषणत्वं करचरणवस्त्व-  
प्रकारकज्ञानविषयत्वस्य व्यभिचारात् । अशरीरेऽपि तादृशभ्रम-  
सम्भवात् । शरीरज्ञाने तदसिद्धेऽपि विषयविशेषणत्वे च करचरण-  
वद्विषयकशरीरज्ञानत्वस्य व्यभिचारात् । शरीरभ्रमस्यापि वस्तुतः  
करादिमद्विषयत्वात् । न च करचरणशून्ये यच्छरीरत्वेन ज्ञानं न  
भवतीति विवक्षितम् । तृतीयार्थस्य विषयत्वे स्वरूपासिद्धेः । शरीर-  
ज्ञानस्य तच्छून्यशरीरत्वादिविषयकत्वनियमात् ॥

अत्राहुः । समर्थप्रवृत्तिजनकत्वं प्रवृत्त्युत्तरकालं संस्कारोपनीत-

ज्ञाने प्रमेयत्वाभिधेयत्वव्याप्तिवद् गृह्यते । यद्वा । पूर्वं पृथिवीज्ञाने पृथिवीत्वप्रकारकनिश्चयत्वानुव्यवसितौ कदाचित् तत्रैव गन्धस्य तद्विरोधिविरहस्य साक्षात्कारे पुनः स्मृतिरूपे पृथिवीज्ञाने सति तत्सन्निकृष्टेन प्रत्यभिज्ञान इव विशेषणज्ञानजनितसंस्कारापेक्षेण मनसा गन्धवत्येषाऽयं निश्चय इत्याकारेण सुरभि चन्दनमिति चाश्रुषवज्ज्ञानजननाम्न ग्राहकाभावाद्धेतुसिद्धिः । तज्जातीयत्वमपि करचरणवद्विशेष्यकशरीरत्वप्रकारकज्ञानकत्वादि । शरीरभ्रमे करचरणघतो विशेषणत्वात् । प्रथमं च प्रामाण्यानुमितिः केवलव्यतिरेकिणा॥

ननु प्रामाण्यप्रसिद्धिं विना व्याप्त्यग्रहात् कथमनुमानम् ? अथ, व्याघातात् प्रमातृद्विषयसिद्धौ सामान्यतः साध्यप्रसिद्ध्या न तदऽप्रसिद्धिः । विशिष्यानिर्णयाच्च नान्वयित्वासाधारणत्वे इति चेत् । तर्हि कस्यापि प्रथमं स्वार्थं प्रामाण्यानुमितिर्न स्यात् । प्रामाण्यनिषेधरूपस्य परकीयव्याघातस्य तदाऽनुपस्थितेः । स्वयं प्रामाण्यनिषेधस्य च तद्धीपूर्वकत्वात् । मैवम् । प्राग्भवीयसंस्काराद्विशेष्यावृत्यप्रकारकत्वं तद्वति तत्प्रकारकज्ञानत्वं वा प्रामाण्यमात्रं स्मृतं, पृथिवीज्ञानादौ साध्यमानं सर्वनाममहिम्ना पक्षधर्मताबलात् पृथिवीज्ञानस्य विशेष्यावृत्यकारकत्वादौ पर्यवस्यति । स्वतः प्रामाण्यनिषेधे प्राथमिकप्रामाण्यज्ञानस्यान्यथोपपादयितुमशक्यत्वादिति साम्प्रदायिकाः ।

अस्मत्पितृचरणास्तु- प्रथमं प्रामाण्याभाव एव प्रामाण्यं व्यतिरेकिणा साध्यम् । तत एव निष्कम्पप्रवृत्तेरुपपत्तेः । तदेव वा सिद्ध्यत् पक्षधर्मताबलेन तद्वति तत्प्रकारकनिश्चयत्वादिकमादाय सिद्ध्यति । तथाहि । अयं पृथिवीत्वेनानुभवो न पृथिवीत्वाभाववति पृथिवीत्वप्रकारकः । गन्धवद्विषयकप्रयत्नजनकपृथिवीत्वप्रकारकज्ञानत्वात् । यन्नैवं तन्नैवम् । यथा पृथिवीभ्रमः । एवञ्च पृथिवीभ्रमे पृथिवीत्वाभाववति पृथिवीत्वप्रकारकत्वसमर्थप्रवृत्तिजनकत्वाभावयोर्व्याप्तिग्रहादप्रामाण्यव्यापकहेत्वभावभावरूपाद्धेतोरप्रामाण्याभावरूपं साध्यं सिद्ध्यति । यद्व्यापकतया हेत्वभावो गृहीतस्तदभाव एव हि हेतुना साध्यते । यत्र त्वभावव्यापकता हेत्वभावस्य ज्ञायते, तत्र साध्यप्रसिद्धिरनुमानाङ्गम् । तां विना तदभावात् । यत्र च भावव्यापकता हेत्वभावस्य, तत्र न साऽङ्गम् । तां विनाऽपि व्यतिरेकव्याप्तिग्रहात् ।

विशेषणज्ञानं विना कथं प्रामाण्यविशिष्टाऽनुमितिरिति चेत् । प्रथमं न कथञ्चित् । ज्ञाने प्रामाण्यमित्यनुमित्यनन्तरं तेनैव हेतुना तत्र प्रामाण्यविशिष्टानुमितिः । अभावविशेष्यकज्ञानानन्तरम् अभाववद् भूतलमिति ज्ञानवत् । एवं तदभाववति तत्प्रकारकत्वव्यतिरेकः सिद्धस्तद्वति तत्प्रकारकत्वमादाय पक्षधर्मतावलेन सिध्यतीति तत्त्वचिन्तामणावाहुः ॥ कदाचिदपीति ॥ प्रामाण्यग्रहोत्तरकालमिव तत्पूर्वमपीत्यर्थः । न च ज्ञानत्वस्य साधारणधर्मस्य ज्ञानमात्राद् इत्याह ॥ न हीति ॥ प्रामाण्यज्ञानमात्रं न विरोधि, अपि तु प्रमाणमेवेत्यवधारणाऽऽत्मकमित्याशयेन शङ्कते ॥ अथेति ॥ निश्चयमात्रमेव संशयविरोधि, न तु तद्विशेषोऽवधारणमित्याशयेन परिहरति ॥ तत्किमिति ॥ प्रमाणेति ॥ प्रमाणरूपं ज्ञानमित्यर्थः ॥ तदप्रतीतेः - प्रामाण्याप्रतीतेः ॥

धर्मिण एवेति ॥ ननु धर्मिज्ञानं न संशयहेतुः । कोटिस्मरणविशेषादर्शनधर्मान्द्रियसन्निकर्षान् प्रामाण्यसंशयरूप एव ज्ञानग्रह उत्पद्यते । अन्यत्र विशिष्टज्ञाने विशेष्यज्ञानस्याहेतुत्वान् । अत्राहुः । तुरगादौ वेगेन गच्छतस्तद्विषयेन्द्रियसन्निकर्षेऽपि यावद्विषयाज्ञाने यदेव धर्मिज्ञायते तत्रैव विशेषादर्शनादितः संशयो जायते, न त्वज्ञाते धर्मिणीति धर्मिज्ञानं तद्धेतुः । किञ्च, यद्धर्मिगतसाधारणधर्मस्य येन सह भूयः सहचारावसायस्तत्रोक्तकोटिकता संशयस्य धर्मिज्ञानस्याहेतुत्वे न स्यात् ॥

यदपीति ॥ प्रामाण्यस्यानुमेयत्वे लिङ्गपरामर्शीपेक्षया विलम्बः स्यादित्यर्थः । तथाचार्थापत्त्या परतस्त्वसाधनं प्रतिबद्धमिति भावः ॥ अन्यथैवेति ॥ प्रवृत्तिमात्रे प्रामाण्यग्रहो न हेतुः, अर्थसन्देहादपि प्रवृत्तेरित्यन्यथोपपत्तेरित्यर्थः ॥ उपयोगे वेति ॥ झटित्यभ्यासापन्नलिङ्गानुसन्धानादप्युपपत्तेरित्यर्थः । परमतेऽपि व्यभिचारमाह ॥ न हीति ॥ न ह्यविलम्ब इत्येव लिङ्गानपेक्षता । तथा सति पिपासोपशमनशक्त्यनुभवस्याप्यलैङ्गिकत्वप्रसङ्ग इत्यर्थः ॥

स्यादेतत् । प्रामाण्यग्रहे सति सर्वमेतदुपपद्यते । स च स्वतो यदि न स्याद्, न स्यादेव; परतः पक्षस्याऽनवस्थादुःस्थत्वादिति चेन्न । तदग्रहेऽप्यर्थसन्देहादपि

सर्वस्योपपत्तेः । न चानवस्थाऽपि, प्रामाण्यस्यावश्य-  
 ज्ञेयत्वानभ्युपगमात् । अन्यथा स्वतः पक्षेऽपि सा स्यात् ।  
 लिङ्गं निश्चितमेव निश्चायकम् । ततस्तन्निश्चयार्थमवश्यं  
 लिङ्गान्तरापेक्षायामनवस्थेति चेत् । तत् किमनुपपद्य-  
 मानोऽर्थोऽनिश्चित एव स्वोपपादकमाक्षिपति, येना-  
 ऽनवस्थान स्यात् । प्रत्यक्षेण तस्य निश्चयात्तस्य च सत्त-  
 यैव निश्चायकत्वान्नैवमिति चेत् । ममापि प्रत्यक्षेण  
 लिङ्गनिश्चयात्तस्य च सत्तयैव निश्चायकत्वान्नैवमिति  
 तुल्यम् । लिङ्गज्ञानस्य प्रामाण्यानिश्चये कथं तन्नि-  
 श्चयः स्यादिति चेत् । अनुपपद्यमानार्थज्ञानप्रामाण्या-  
 ऽनिश्चये कथं तन्निश्चय इति तुल्यम् । न हि निश्चयेन  
 स्वप्रामाण्यानिश्चयेन वा विषयं निश्चाययति प्रत्यक्षम्,  
 अपि तु स्वसत्तयेत्युक्तमिति चेत् । तुल्यम् । तथापि  
 यदि तल्लिङ्गाभासः स्यात्तदा का वार्त्तेति चेत् । अनुप-  
 पद्यमानोऽप्यर्थो यद्याभासः स्यात् तदा का वार्त्तेति  
 तुल्यम् । सोऽपि प्रामाण्यमाक्षिपतीत्युत्सर्गः । स च  
 क्वचिद्वाधकेनापोष्यते इति चेत् । लिङ्गेऽप्येवमिति तुल्य-  
 म् । तर्हि प्रामाण्यानुमानेऽपि शङ्का तदवस्थैवेति नि-  
 ष्फलः प्रयास इति चेत् । एतदपि तादृगेव । अनुप-  
 पद्यमानोऽर्थ एवासौ तथाविधः कश्चिद्, यः स्वमेऽपि  
 नाभासः स्यात्ततो नाशङ्केति चेत् । लिङ्गेऽप्येवमिति  
 समः समाधिः । कः पुनरसावर्थो यः स्वमेऽपि नाभासः  
 स्यात्, यदनुपलम्भे विभ्रमावकाशो यादृगुपलम्भे च  
 तद्वाधव्यवस्था । अन्यथा हि, तथाभूतस्यापि व्यभि-  
 चारे साऽपि न स्यात् । मा भूदिति चेन्न, भावितव्यं हि

तत्त्वातस्वविभागेन । अन्यथा व्यघातात् । कथं हि  
नियामकनिःशेषविशेषोपलम्भेऽपि विपरीतारोपः ?  
तथा भावे वा तदतिरिक्तविशेषानुपलम्भे कथं बाध-  
कम् । तदभावे त्वबाधस्य कथं भ्रान्तत्वमिति ॥

सर्वमेतदिति॥झटिति प्रवृत्त्यादिकमित्यर्थः॥ स चेति॥ यद्यगृहीत-  
प्रामाण्यमेव ज्ञानं परप्रामाण्यनिश्चायकमास्थेयं, तदा व्यवसायो-  
ऽप्यगृहीतप्रामाण्य एव विषयं निश्चाययतु, किं तत्प्रामाण्यग्रहेण ।  
यदि च तस्याप्रामाण्यसंशयाच्च तन्मात्रादर्थनिश्चयस्तर्हि प्रामाण्यानु-  
मितेरप्रामाण्यसंशयाच्च ततोऽपि प्रामाण्यनिश्चयः । ततस्तस्या अपि  
प्रामाण्यनिश्चयावश्यकत्वेनानवस्था । एवं, लिङ्गन्याप्त्यादिज्ञानाना-  
मपि प्रामाण्यानिश्चये हेत्वाद्यसिद्धिः, तन्निश्चये चानवस्था । न हि, न  
लिङ्गादिज्ञाने प्रामाण्यसंशयोऽनुभवविरोधात् । तथा च, परिशेषात्  
स्वतः प्रामाण्यग्रह इत्यर्थः॥तदग्रहेऽपीति॥न तज्ज्ञानप्रामाण्यनिश्चया-  
देवाऽर्थनिश्चयः, किन्तु न यत्राप्रामाण्यशङ्का करतलादिज्ञाने, तत्र  
व्यवसाय एवार्थनिश्चय इति तत एव निष्कर्षप्रवृत्त्युपपत्तिरिति न  
प्रामाण्यानुमितिलिङ्गादिज्ञानानामपि प्रामाण्यानुसरणमिति नानव-  
स्थेत्यर्थः । तथाप्यनभ्यासदशापन्नज्ञानप्रामाण्यसंशयेनार्थनिश्चयस्य  
परिभवात् तत्प्रामाण्यानुसरणेऽनवस्थेत्यत आह॥न चेति॥अगृहीत-  
प्रामाण्यमेव ज्ञानं परप्रामाण्यं निश्चाययति, अप्रामाण्यशङ्कालङ्का-  
भावात् । यत्र प्रामाण्यज्ञानेऽप्यप्रामाण्यशङ्कया प्रामाण्यसंशयः,  
तत्र प्रामाण्यज्ञानप्रामाण्यनिश्चयादेव प्रामाण्यनिश्चयः । एवं, यावद्-  
ऽप्रामाण्यशङ्कं तज्ज्ञानप्रामाण्यनिश्चयादेव तन्निश्चयः । न चैवमनव-  
स्था, चरमप्रामाण्यज्ञानस्य ज्ञानाभावाद्धर्मज्ञानाभावेन कोटिस्मरणा-  
भावाद्विषयान्तरसञ्चाराद्धा प्रामाण्यसंशयानवश्यम्भावादित्यर्थः ॥  
अन्यथेति ॥ भाट्टानां प्रामाण्यस्य ज्ञानानुमितिग्राह्यत्वे तस्या अपि  
प्रामाण्यानुस्मरणेऽनवस्था । प्राभाकराणामपि प्रामाण्यस्य स्वग्राह्य-  
त्वं, न स्वग्राह्यं, स्वग्राह्यत्वस्य स्वरूपप्रामाण्यान्यत्वादिति । पर-  
ग्राह्यत्वेऽप्यनवस्थानात् परिशेषानुमानेन मानान्तरेण वा ग्राह्यम् ।  
तथाच तत्प्रामाण्यस्यापि स्वग्राह्यत्वमन्येनेत्यनवस्थया विषयान्तर-  
सञ्चारो न स्यादित्यर्थः । कारणमुखीमनवस्थामाह ॥ लिङ्गमिति ॥

प्रामाण्यसंशयेन लिङ्गस्य सन्दिग्धत्वाच्च निश्चय इत्यर्थः । भट्टमते  
ज्ञाततारूपलिङ्गज्ञानस्य प्रामाण्यसंशयाच्च तन्निश्चय इति तद्व्याहक-  
परम्पराप्रामाण्यानुस्मरणेऽप्यनवस्थेत्याह ॥ तत्किमिति ॥ सोऽपी-  
ति ॥ मायालिङ्गिनि हृदिति परिवाजकबुद्धिवदप्रमाऽपि प्रमेत्येव  
गृह्यत इत्यर्थः । फलमुखीमनवस्थामाह ॥ तर्हीति ॥ यदनुपलम्भ  
इति ॥ यस्य विशेषस्य शुक्तित्वादेरनुपलम्भे शुक्तौ रजतभ्रमो यस्य  
तु शुक्तित्वादेरुपलम्भे भ्रमबाधो व्यवतिष्ठते, स लोकसिद्ध इत्यर्थः ।  
यद्यपि यदुपलम्भ इति वक्तुमुचितं, तथापि वस्तुगत्या विशेषस्य  
ज्ञानं न भ्रमविरोधि, अपि तु विशेषन्वेनेति दर्शयितुं यादृगित्युक्त-  
म् । एवमनभ्युपगमे लोकव्यवहारविरोध इत्याह ॥ अन्यथेति ॥ सा  
भ्रमबाधव्यवस्था । बाधकस्य व्यभिचारिजातीयत्वे बाध्यबाधकयो-  
रविशेषाद् बाधकत्वमेव न स्यादित्यर्थः ॥ अन्यथेति ॥ लोकमर्यादा-  
ऽतिक्रमे किमपि न तत्त्वमित्यस्याप्यतत्त्वे कान्यस्यातत्त्वमिति बाध-  
कस्य तत्त्वं बाध्यस्यातत्त्वमभ्युपेयमित्यर्थः ॥ तथाभावे वेति ॥ यदि  
नियामकनिःशेषविशेषोपलम्भेऽपि विपरीतारोपः स्यात् । तदा त-  
स्यारोपत्वं न तावद् बाधकं विना निश्चयम् । सर्वस्यारोपत्वप्रसङ्गा-  
त् । बाधकात्तन्निश्चये बाधकाभिमतस्यापि बाध्यतायामबाधकत्वप्र-  
सङ्गात् । अबाध्यत्वे तु कथमशेषविशेषोपलम्भे समारोपसम्भव इति  
भावः । एवञ्च प्रामाण्यस्यानुमेयत्वे बहुवित्तव्ययायाससाध्येऽपि गृही-  
तप्रामाण्यं न ज्ञानं प्रवर्तकम् । तस्य प्रामाण्यानुमितेः प्रागेव नाशा-  
त् । किन्तु तज्ज्ञानसमानविषयमप्रामाण्यशङ्काशून्यं ज्ञानान्तरमेव ।  
न चैवं प्रामाण्यानुमितिरफला, तां विना तत्समानविषयज्ञाने अप्रा-  
माण्यसंशयादिति सारम् ॥

अस्तु सवक्तृकशब्दे प्रामाण्यस्योत्पत्तौ ह्येतौ च परतत्त्वम् ।  
वेदे तु नित्यतया वक्तुरभावाच्च तत्र गुणाधीनं प्रामाण्यम् । ह्यतिरपि  
तस्याप्तोक्तत्वं विनाऽपि महाजनपरिग्रहादेव स्यादित्याह—

स्यादेतत् । परतः प्रामाण्येऽपि नित्यत्वाद्भेदाना-  
मनपेक्षत्वं, महाजनपरिग्रहाच्च प्रामाण्यमिति को  
विरोधः ? । न । उभयस्याप्यसिद्धेः । न हि वर्णा एव



तावन्नित्याः । तथाहि । इदानीं श्रुतपूर्वो गकारो नास्ति । निवृत्तः कोलाहल इति प्रत्यक्षेणैव शब्दध्वंसः प्रतीयते । न हि शब्द एवान्यत्र गतः । अमूर्त्तत्वात् । नाप्यावृतः । तत एव संबन्धविच्छेदानुपपत्तेः । नाप्यनवहितः श्रोता । अवधानेऽप्यनुपलब्धेः । नाऽपीन्द्रियं दुष्टं, शब्दान्तरोपलब्धेः । नाऽपि सहकार्यन्तराभावः । अन्वयव्यतिरेकवतस्तस्यासिद्धेः । नाप्यऽतीन्द्रियम् । तत्कल्पनायां प्रमाणाभावात् । अन्यथा, घटादावपि तत्कल्पनाप्रसङ्गात् । न च शब्दनित्यत्वसिद्धौ तत्कल्पनेति युक्तम् । निराकरिष्यमाणत्वात् ॥

स्यादेतदिति ॥ सर्गप्रलयसम्भवेन वेदस्य नित्यत्वं महाजनपरिगृहीतत्वञ्चासिद्धमित्याह ॥ उभयस्येति ॥ यद्यपि वर्णानां नित्यत्वेऽप्यर्थप्रत्ययानुकूलानित्यानुपूर्वीविशेषघटितत्वेन वेदोऽनित्य एवेति तत्र वक्तृगुणापेक्षाऽस्त्येव, तथापि वर्णस्यानित्यत्वव्युत्पादने तत्समूहविशेषवाक्यविशेषरूपस्य तस्य सुतरामनित्यत्वं सिद्ध्यतीत्याशयेन वर्णमात्रस्यानित्यत्वं साधयति ॥ तथाहीति ॥ अनभिव्यक्तवर्णत्वव्याप्यजातिविशेषो वर्णसमूह एव कोलाहलः । प्रत्यक्षमेव वर्णस्यानित्यत्वम् । योग्यानुपलब्धेः प्रत्यक्षप्रतियोगिकाभावत्वेनैव घटाभावस्येव तदभावस्य प्रत्यक्षत्वादित्यर्थः । प्रत्यक्षस्यान्यथासिद्धिं निराकरोति ॥ न हीति ॥ येन सन्नपि नोपलभ्यत इत्यर्थः ॥ तत एव— अमूर्त्तत्वादेव ॥ इन्द्रियसम्बन्धविच्छेदो ह्यावरणम् । स च शब्दस्य विभुत्वादाकाशविशेषगुणत्वे च श्रोत्रसमवायस्य नित्यत्वादयुक्त इत्यर्थः ॥ तत्कल्पनेति ॥ अतीन्द्रियशब्दोपलम्भककल्पनेत्यर्थः ॥

तनु प्रतियोगियोग्यता नाभावप्रत्यक्षत्वे तन्त्रं, किन्त्वधिकरणयोग्यताऽपि । सा च शब्दध्वंसे नास्तीति कथं प्रत्यक्षः सः । न चेन्द्रियविशेषणतया कस्यचिद् ग्रहो दृष्टोऽपि त्विन्द्रियसम्बद्धविशेषणतया, इत्यत आह—

ये त्वेकदेशिनो नैवमिच्छन्ति, तान् प्रत्युच्यते ।

विवादाध्यासितः शब्दप्रध्वंसः, इन्द्रियग्राह्यः । ऐन्द्रियकाभावत्वात्, घटाभाववत् । नैतदेवम् । इन्द्रियाऽसन्निकृष्टत्वादतीन्द्रियाधारत्वाद्धेतुचेन्न। इदं लुपाध्युद्भावनेन वा स्यात्, व्यापकानुपलब्ध्या सत्प्रतिपक्षत्वं वा ? । न प्रथमः । स्वरूपयोग्यतां प्रति सहकारियोग्यताया अनुपाधित्वात् । तस्यास्तामपेक्ष्यैव सर्वदा व्यवस्थितेः । नाप्यैन्द्रियकाधारत्वप्रयुक्तमभावस्य प्रत्यक्षत्वम् । धर्माद्यभावस्यापि तथात्वप्रसङ्गात् । अत एव, नोभयप्रयुक्तम् । नाऽपि द्वितीयः । प्रथमस्यासिद्धेः । अस्ति हि श्रोत्रशब्दाऽभावयोः स्वाभाविको विशेषणविशेष्यभावः । विशेष्यस्यातीन्द्रियत्वात् कथमैन्द्रियकविशिष्टज्ञानविषयत्वम् । तथा विशेष्यमव्यवस्थापयतश्च कथं विशेषणत्वमिति चेन्न । तथा विशेष्यव्यवस्थापनायाः फलत्वात् । न तु तदेव विशेषणत्वम्, अत्माश्रयप्रसङ्गात् । विशेषणभावेन समवायाभावयोर्ग्रहणं, तथा ग्रहणमेव च विशेषणत्वमिति ॥

ये त्विति ॥ विवादेति ॥ श्रूयमाणशब्दध्वंस इत्यर्थः । अतो नान्त्यशब्दध्वंसे भागासिद्धिः । तस्य साक्षात्कारकाले नाशादिति भावः ॥ ऐन्द्रियकेति ॥ ऐन्द्रियकप्रतियोगिकाभावत्वादित्यर्थः ॥ नन्विदं मूर्त्तवत्त्वाभावेऽनैकान्तिकं, भूतलस्य हि मूर्त्तवत्त्वं प्रत्यक्षम् । यत्किञ्चिन्मूर्त्तग्रहेऽपि तद्वग्रहात् । तदभावस्तु न प्रत्यक्षः । अयोग्यस्यापि मूर्त्तस्य सम्भवेन यावद्विशेषाभावाप्रत्यक्षतया मूर्त्तसामान्याभावस्याऽप्रत्यक्षत्वात् । न च प्रत्यक्षाशेषमूर्त्ताभावग्राहिणा प्रत्यक्षेण प्रत्यक्षेतरमूर्त्ताभावनिश्चयसहकारिणा सोऽपि गृह्यत एवेति वाच्यम् । लिङ्गवत्त्वावगमसहकारिणा पक्षग्राहकप्रत्यक्षेणैव लैङ्गिकावगमेऽनुमानमात्रविलयापत्तेः । मूर्त्तवत्त्वसामान्यस्य योग्यायोग्यघटितत्वेना-

ऽयोग्यतया तदभावहेतोरग्रहात् । येन रूपेण प्रतियोगियोग्यता, तेनैव तदभावस्य योग्यतावगमात् । अत्राभावपदेन ध्वंस उक्त इति न व्यभिचार इत्येके । द्रव्यनिष्ठमूर्त्तवत्त्वाभावस्याप्रत्यक्षत्वेऽपि गुणादौ स प्रत्यक्ष एवेत्यन्ये ॥ उपाध्युद्गावनमिति ॥ स्वव्यतिरेकेणेति शेषः । तेनेन्द्रियसन्निकृष्टत्वमैन्द्रियकाधारत्वञ्चोपाधिरित्यर्थः । न चैन्द्रियकाऽऽधारत्वं नोपाधिः । धर्माभावस्यापि प्रत्यक्षतापत्तेरिति वाच्यम् । उपाधेरधिकदेशत्वेऽपि दूषकताबीजसाध्यव्यापकत्वानपायात् ॥

अथ नायमुपाधिः, व्यतिरेकोपसंहारसामर्थ्याभावात् । तथाहि । अभावत्वे सत्यतीन्द्रियाधारत्वादिति यद्यपि नैन्द्रियकाधारत्वस्य व्यतिरेकः, उभयाधारत्वेऽप्यविरोधात् । तथाप्यभावत्वे सत्यैन्द्रियकाऽनाधारत्वादिति सम्भवति । किन्तु योग्यताविरहस्तत्रोपाधिः । न च साधनव्यापकत्वं, न ह्यतीन्द्रियाधारत्वमेव योग्यताविरहः । पृथिवीत्वाभावादेरयोग्यतापत्तेः । नाप्यैन्द्रियकाधारत्वाभावः सः । तदर्थोसहिततदभावस्य योग्यतात्मकत्वे धर्माभावस्य योग्यतापत्तेः । मैवम् । ऐन्द्रियकाभावमन्तर्भाव्याभावस्य योग्यतेत्युक्तेऽपि साधनव्यापकताया अपरिहारादिति भावः ॥ व्यापकेति ॥ प्रत्यक्षव्यापकैन्द्रियकाधारत्वेन्द्रियसन्निकर्षानुपलब्धेरित्यर्थः । यद्यपि शब्दध्वंसो न प्रत्यक्षोऽतीन्द्रियाधारत्वादिति पृथिवीत्वादौ व्यभिचारि, तथाप्यैन्द्रियकानाधारत्वादिति हेतुकस्त्वयम् । तत्र प्रथममुपाधिभिरस्यति ॥ स्वरूपेति ॥ स्वरूपयोग्यतां प्रत्यक्षोपाहितस्वरूपसम्पत्तिं प्रति, सहकारियोग्यतायास्तत्सम्पत्तेर्गिन्द्रियसन्निकर्षस्यानुपाधित्वात् । कुतः ? ॥ तस्या इति ॥ तस्याः प्रत्यक्षतायाः, तामिन्द्रियसन्निकर्षरूपसहकारियोग्यतामित्यर्थः । तथा च पक्षवृत्तित्वेन साधनव्यापकत्वाभ्युपाधिरिति भावः । यद्वा, स्वरूपयोग्यतारूपं साध्यं प्रति सहकारियोग्यता नोपाधिः, साध्याव्यापकत्वादित्यर्थः । द्वितीयमुपाधिं निरस्यति ॥ नापीति ॥ यद्यप्युपाधौ सति साध्याभावो न दोषाय, तथापि समव्याप्तोपाधिमभिप्रेत्योक्तम् । विषमव्याप्तोपाधिपक्षे तु त्र्यणुके साध्याव्यापकत्वम् । अभावत्वपक्षधर्मावच्छिन्नसाध्यव्यापकत्वे तु नष्टाश्रयद्रव्याद्यभावे साध्याव्यापकत्वम् । किञ्च । प्रत्यक्षयोग्यताऽत्र साध्या । सा चाभावस्य नैन्द्रियकाधारत्वमात्रं, धर्माभावस्य प्रत्यक्षतापत्तेः । नाप्यैन्द्रियकाधारत्वे सत्यैन्द्रियकप्रति-

योगिकाभावत्वम् । गौरवात् । तदिन्द्रियोप्राप्तेऽप्यधिकरणे गन्धरस-  
भावयोर्ग्राणादिना ग्रहाच्च । न चैन्द्रियकप्रतियोगिकाभावत्वस्य  
योग्यतात्वे वायुरुपर्शध्वंसोऽपि प्रत्यक्षः स्यादिति वाच्यम् । तस्या-  
श्रयनाशजन्यस्य ग्राहकेन्द्रियसन्निकर्षाभावादिति भावः ॥ अत एवेति ॥  
इन्द्रियसन्निकृष्टत्वमैन्द्रियकाधारत्वं चेत्युभयम् । तत्प्रयुक्तमपि ना-  
भावस्य प्रत्यक्षत्वम् । धर्माभावस्य प्रत्यक्षतापत्तेरित्यर्थः । सत्प्रति-  
पक्षद्वये प्रथमस्यासिद्धिमाह ॥ नापीति ॥ अत्र स्थापनानुमाने योग्यत्वे  
साध्ये प्रत्यनुमाने तदभावः साध्यः । नत्र चेन्द्रियासन्निकृष्टत्वं व्य-  
भिचारि । इन्द्रियासन्निकृष्टेऽपि योग्यताया अनपायात् । तस्माद्यदा  
साक्षात्कारविषयत्वं साध्यं, तदा फलाभावे योग्यता व्यर्थेति तत्रा-  
ऽसिद्धिरुक्तेत्याहुः । ननु विशेषणत्वमभावस्य तदा स्याद्यदा श्रोत्रं  
शब्दध्वंसज्ञाने भासेत । न चैवम् । श्रोत्रस्यातीन्द्रियत्वात् । ततो न  
शब्दध्वंसस्य तद्विशेषणत्वम् । स्वसम्बन्धेन विशेष्ये व्यावृत्तबुद्ध्य-  
ऽजनकत्वात् । नाऽपि श्रोत्रं विशेष्यं, व्यावृत्तबुद्ध्यविषयत्वादित्याह ॥  
विशेष्यस्येति ॥ श्रोत्रस्यातीन्द्रियत्वेऽपि शब्दलिङ्गजश्रोत्रज्ञानसह-  
कारि-मनः-प्रसूतानुमिति विषयत्वं स्यादित्याभिप्रेत्याह ॥ तथेति ॥  
विशेषणतासम्बन्धस्य हि विशिष्टज्ञानं फलं, न तु तदन्तर्भावेणैव स  
इत्यर्थः । आत्माश्रयमेवाह ॥ विशेषणभावेनेति ॥

तथापि सम्बन्धं विना कथं विशेषणत्वमित्युपसंहरन्नेव निरा-  
करोति—

तस्मात्, संबन्धान्तरमन्तरेण तदुपश्लिष्टस्वभाव-  
त्वमेव हि तयोः । सैव च विशिष्टप्रत्ययजननयोग्यता  
विशेषणतेत्युच्यते । सा चात्र दुर्निवारा । प्रतियोग्य-  
ऽधिकरणेन स्वभावत एवाभावस्य मिलितत्वात् । तथा-  
ऽपि तथा तथैव प्रतीतिः कर्तव्येति चेन्न । गृह्यमाण-  
विशेष्यत्वाऽवच्छिन्नत्वाद्धासेः । अन्यथा, संयुक्त-  
समवायेन रूपादौ विशिष्टविकल्पधीजननदर्शनाद्  
गन्धादावपि तथात्वप्रसङ्गात् । तथापि नैन्द्रियविशेषण-  
तया कस्यचिद् ग्रहणं दृष्टम्, अपि त्विन्द्रियसंबद्ध-

विशेषणतया । सा चातो निवर्त्तते इति चेन्न । अस्य प्रतिबन्धस्य इन्द्रियसन्निकृष्टार्थप्रतिसंभान्धिविषयत्वात् । अन्यथा संयुक्तसमवायेन गन्धादाबुपलब्धिदर्शनात् समवायेनादर्शनात् शब्दस्याग्रहणप्रसङ्गात् । नाऽप्यभावत्वे सतीन्द्रियाधारत्वात् सत्प्रतिपक्षत्वं, योग्यताविरहप्रयुक्तत्वाद्वाप्तेः । न चाऽतीन्द्रियाधारत्वमेव तस्य योग्यताविरहः । तद्विपर्ययस्यैव योग्यतात्वापत्तेः । न चैवमेव, धर्मादिप्रध्वंसग्रहणप्रसङ्गात् । दृश्याधारत्वं दृश्यप्रतियोगिता चेति द्वयमप्यस्य योग्यतेति चेन्न । उभयनिरूपणीयत्वानियमानभ्युपगमात् । प्रतियोगिमात्रनिरूपणीयो ह्यभावः । अन्यथेह भूतले घटो नास्तीत्येषाऽपि प्रतीतिः प्रत्यक्षा न स्यात् । संयोगो ह्यत्र निषिद्ध्यते । तदभावश्च भूतलबद्धघटेऽपि वर्त्तते । तत्र यदि प्रत्यक्षतया भूतलस्योपयोगो घटस्यापि तथैव स्यादविशेषात् । अथ घटस्याऽन्यथोपयोगः, भूतलस्याप्यन्यथैव स्यादविशेषात् । कथमन्यथेति चेत् । प्रतियोगिनिरूपणार्थमभावसन्निकर्षार्थश्च । तत्र प्रतियोगिनिरूपणं स्मरणलक्षणमनुपलभ्यमानेनापीति, न तदर्थमध्यक्षगोचरत्वमपेक्षणीयमन्यतरस्यापि; कुत उभयस्य । सन्निकर्षस्तु भूतलघटसंयोगस्येन्द्रियेण साक्षान्नास्ति । येनास्ति, तेनापि यदीन्द्रियं न सन्निकृष्येत, कथमिव तं गमयेत् । न चोपलब्धोपलभ्यमानाभ्यामेवेन्द्रियं सन्निकृष्यते । इतरेतराश्रयप्रसङ्गात् ॥

तस्मादिति ॥ सम्बन्धान्तरं विना विशिष्टप्रत्ययजननयोग्यत्वमेव

स्वरूपसम्बन्धोऽस्तीत्यर्थः । तथापि कथं विशेषणतेत्यत आह ॥  
 सैव चेति ॥ प्रतियोगीति ॥ प्रतियोगिनः शब्दस्याधिकरणेन श्रोत्रेण  
 शब्दाभावस्य स्वभावसन्निकृष्टत्वादित्यर्थः ॥ तथापीति ॥ तया वि-  
 शेषणतया, तथैव सन्निकर्षेण विशिष्टविशेष्यविषयैव बुद्धिः कर्तव्या।  
 विशेष्यस्य श्रोत्रायोग्यतया च साऽत्र न सम्भवतीत्यर्थः ॥ गृह्य-  
 माणेति ॥ तद्विशेष्यकप्रत्यक्षे तद्योग्यता प्रयोजिका । अत्र तु विशेष्यं  
 श्रोत्रमयोग्यम् । अतो विशेष्यमविषयीकृत्य विशेषणतया प्रत्यासत्त्या  
 शब्दध्वंसप्रत्यक्षं जन्यते इत्यर्थः ॥ अन्यथेति ॥ यदि नैवं, तदा स्वा-  
 श्रये गृह्यमाणे रूपादिप्रत्यक्षदर्शनादगृह्यमाणे वायावाश्रये तत्स्पर्श-  
 प्रत्यक्षं न स्यादित्यर्थः ॥ तथाऽपीति ॥ सम्बन्धान्तरं विना विशिष्ट-  
 प्रत्ययजननयोग्यतयेन्द्रियप्रत्यासत्त्या सम्बद्धविशेषणस्यैव प्रत्यक्ष-  
 जननदर्शनाच्चेन्द्रियविशेषणता प्रत्यासत्तिरित्यर्थः ॥ अस्येति ॥ इन्द्रि-  
 यसन्निकृष्टोऽर्थो घटादिस्तस्य प्रतिसम्बन्धी द्वितीयः स तथेति, न  
 विशेषणतामात्रमेवम् । अपि तु गृह्यमाणविशेष्यम् । साक्षात्सम्बन्धा-  
 भावे सत्येष हि परम्परासम्बन्ध आश्रीयते । अत्र तु साक्षादेव स-  
 म्बन्धोऽस्तीति न तदाश्रयणमित्यर्थः । द्वितीयं सत्प्रतिपक्षं निरस्य-  
 ति ॥ नाऽपीति ॥ शब्देन व्यभिचारधारणार्थमभावत्वे सतीति ॥  
 योग्यतेति ॥ तथाचोपाधिमत्त्वेनातुल्यबलत्वादित्यर्थः ॥

ननु स्थापनानुमाने योग्यतायाः साध्यत्वात् प्रत्यनुमाने तदभावः  
 साध्य इति स एव नोपाधिः । साधनव्यापकत्वात् । व्यभिचारानु-  
 माने साध्याविशेषप्रसङ्गाच्च । न च योग्यतावच्छेदकरूपाभाव उपा-  
 धिः, योग्यतासाधके स्थापनानुमाने नैन्द्रियकाभावत्वमेव योग्यत्वं  
 हेतुः, साध्याविशेषप्रसङ्गात्, अपि तु योग्यतावच्छेदकपक्षवत्त्वमिति  
 तदभावो नोपाधिः । पूर्वसाधनव्यतिरेकत्वात् । मैवम् । साध्य-  
 प्रयोजकत्वेन तादृशस्याप्युपाधित्वात् । न चैवं सत्प्रतिपक्षोच्छेदः ।  
 स्थापनायाः यत्राभासत्वं तत्र पूर्वसाधनव्यतिरेकस्य साध्याव्यापक-  
 त्वेनानुपाधित्वात् । यथा शब्दोऽनित्यो गुणत्वाद् इत्यत्र व्योमैक-  
 गुणत्वेन सत्प्रतिपक्षे अगुणत्वमुपाधिः । जलपरमाणुरूपादौ साध्या-  
 व्यापकत्वात् । पूर्वं योग्यताविशेषो हेतुरत्र योग्यतामात्रव्यतिरेक  
 उपाधिरित्यन्ये ॥

प्रयोजकत्वमेवाह ॥ न चेति ॥ न दृश्याधारत्वमात्रं योग्यता,

किन्तु दृश्यप्रतियोगिकत्वसहितम् । न चैतद् धर्मादिध्वंसस्यास्ती-  
त्याह ॥ दृश्येति ॥ तद्विरहश्च नोपाधिः, साधनव्यापकत्वात् । ना-  
ऽप्युभयस्य साध्यप्रयोजकत्वेनाप्रयोजकत्वम् । ऐन्द्रियकत्वरूपसाध्य-  
सामान्याव्यापकत्वेनानुपाधित्वादिति भावः । विपक्षे बाधकमाह ॥  
अन्यथेति ॥ यद्युभाभ्यां प्रत्यक्षाभ्यामेवाभावः प्रत्यक्ष इत्यर्थः । ननु  
भूतलमात्रमत्राधारः । तच्च दृश्यमेवेत्यत आह ॥ संयोगो हीति । न चात्र  
मानाभावः । घटनिषेधे हि भूतले घटाभावो न प्रागभावध्वंसा-  
ऽऽत्मकः । प्रतियोगिसमानकालत्वात् । नाप्यत्यन्ताभावः । कदाचित्  
तस्य तत्र भावात् । तस्माद् घटसंयोगो निषिद्ध्यते । स च संयोगो  
य एतद्घटस्य तत्र भावी तस्य प्रागभावः, अतीतस्य ध्वंसः, सर्व-  
दैवाऽभवतश्चात्यन्ताभावः ॥

ननु भूतले घटो नास्तीति घटप्रतियोगिकाभावोऽनुभूयते, सं-  
योगस्य तु प्रतियोगित्वे संयोगो नास्तीत्यनुभवापत्तिः । मैवम् ।  
घटो नास्तीति बुद्धेरेव संयोगाभावविषयत्वात् । यथा हि भूतले  
घटास्तित्वबुद्धिस्तत्संयोगेन, तथा तदभावेन घटाभावबुद्धिः । यत्स-  
म्बन्धपुरस्कारेण यत्र यद्भावबुद्धिस्तदभावपुरस्कारेण तत्र तन्ना-  
स्तित्वाप्रतीतिः । केचित्तु, घटात्यन्ताभाव एव तद्विषयः । उत्पादवि-  
नाशधीस्तु, तत्सम्बन्धतथात्वप्रयुक्ता । स च तत्संयोगध्वंसरूपः ।  
न चैवं घटात्यन्ताभावसम्बन्धस्य संयोगध्वंसरूपतया नित्यत्वाद्  
घटधीस्तत्र कदापि न स्यादिति वाच्यम् । न हि यत्र यत्संयोगो-  
ऽस्ति, तत्र तत्संयोगध्वंसः । सामान्यध्वंसस्य यावद्विशेषध्वंसव्याप्य-  
त्वादेकविशेषवति सामान्यध्वंसस्याभावेन तदुपपत्तेरित्याहुः ।  
यथा प्रतियोगिभेदेनाभावभेदः, तथा तद्वच्छेदकभेदेनाऽपीति सं-  
युक्तघटस्याभावस्तत्र । स चान्यविशिष्टाभाववदुत्पादविनाशशीलो-  
ऽन्य एवेत्यन्ये । यथाऽनादिसंसर्गाभाववैषम्येऽप्यभावबुद्धेरन-  
न्यथासिद्धत्वादुत्पादशीलो ध्वंसः स्वीकृतः, तथा तत् एवोत्पादवि-  
नाशशीलस्तुरीयः संसर्गाभावो घटस्येत्यपरे । ननु घटसंयोगाभावो  
योग्यानुपलब्ध्या ग्राह्यः । सा च प्रतियोगितद्व्याप्येतरयावत्तदुप-  
लम्भकसत्त्वेऽनुपलब्धिः । अत्र च संयोगस्योपलम्भको घट एव ना-  
स्तीति न संयोगाभावः प्रत्यक्षः । मैवम् । यो ह्यनुपलम्भः प्रतियोगि-  
सत्त्वविरोधो, स एवाभावग्राहकः । अत एव पृथिवीत्वाभावो

जलपरमाणुषु न प्रत्यक्षः । प्रत्यक्षश्च वायौ रूपाभावः । रूपस्य महति वायौ सत्त्वेऽनुपलब्धिविरोधात् । स च शब्दाधाराप्रत्यक्षत्वेऽपि प्रकृतेऽस्तीति शब्दाभावः प्रत्यक्ष इति भावः ॥ कथमिति ॥ अन्यथेत्यत्र कोऽन्यः प्रकार इत्यर्थः । ननु संयोगाभावप्रतीतौ सन्निकर्षमात्रार्थं भूतलोपलम्भयोगे गन्धतदभावबुद्धौ द्रव्यग्रह इव नियमेन भूतलोपलम्भो न स्यात् । अतः सन्निकर्षवदस्योपलब्धिरभावप्रत्यक्षाऽङ्गमित्युपलब्धौ सत्यामेव सन्निकर्ष इत्यत्राह ॥ न चेति ॥ अत्रोपलब्धेनेत्यत्रेन्द्रियसन्निकर्षे भूतलोपलम्भस्तस्मिन् सतीन्द्रियसन्निकर्ष इति इतरेतराश्रयत्वम् । उपलभ्यमानेनेत्यत्र यद्युपलब्धिसम्बन्धिनेत्यर्थः । तदा पूर्ववदितरेतराश्रयत्वम् ॥

यदि तु सन्निहितोपलम्भकारणेनेत्यभिमतं, तदैकसामग्रीप्रसूतत्वेनाव्यभिचारेऽपि भावप्रतीत्यङ्गत्वमवर्जनीयसन्निधेरप्यन्यथासिद्धित्वादित्याह—

तस्मात् सन्निकर्षे सति योग्यत्वाद्भूतलमप्युपलभ्यते, न तु तस्योपलभ्यमानत्वमभावोपलब्धेरङ्गमिति युक्तमुत्पश्यामः । प्रकृते तु न प्रतियोगिनिरूपणार्थं तदुपयोगः । तस्य संयोगवदाधारानिरूप्यत्वात् । नाऽपि सन्निकर्षार्थं, तदभावस्य साक्षादिन्द्रियसन्निकर्षादिति । नचेदेवं, कुत एषा प्रतीतिरिदानीं श्रुतपूर्वः शब्दो नास्तीति । अनुमानादिति चेन्न । शब्दस्यैव पक्षीकरणे हेतोरनाश्रयत्वात् । अनित्यत्वमात्रसाधने अभावस्य नियतकालत्वासिद्धेः । आकाशस्य पक्षत्वे तद्वत्तयाऽनुपलभ्यमानत्वस्य हेतोरनैकान्तिकत्वात् । शब्दसद्भावकालेऽपि तस्य सत्त्वात् । एवं कालपक्षेऽपि दोषात् । अहमिदानीं निःशब्दश्चोन्नवान् । शब्दोपलब्धिरहितत्वात् । बधिरवदिति चेन्न । दृष्टान्तस्य साध्यविकलत्वाद्, व्याहतत्वाच्च । बधिरश्च श्रोत्रवाँ-



ञ्चेति व्याहतम् । तस्यापि च श्रवसो निःशब्दत्वे प्रमाणं नास्ति ॥

तस्मादिति ॥ न च शब्दध्वंसग्रहेऽपि शब्दनिरूपणार्थमाधार-  
ग्रहस्योपयोग इत्याह ॥ प्रकृते त्विति॥तस्य शब्दस्य ॥ संयोगवदिति  
व्यतिरेकदृष्टान्तः ॥ तदभाषस्येति ॥ शब्दध्वंसस्य प्रतियोगिदेशाकाशे  
विशेषणत्वादित्यर्थः ॥ न चेदेवमिति ॥ यदि योन्यप्रतियोगिकत्व-  
मात्रं नाभावयोग्यतावच्छेदकमित्यर्थः ॥ शब्दस्यैवेति ॥ शब्दं पक्षी-  
कृत्य यदि ध्वंसवत्त्वं साध्यं, तदा शब्दसत्त्वकाले उपलभ्यमानत्वं  
हेतुः स्वरूपासिद्धः, तदसत्त्वकालत्वे तु हेतोः पक्षे वृत्तावपि साध्य-  
स्य ध्वंसवत्त्वस्य तत्रावृत्तेर्बाधितविषयत्वेनापक्षधर्मत्वादित्यर्थः ॥

ननु ध्वंसप्रतियोगित्वे साध्ये न बाध इत्यत आह ॥ अनित्यत्वे-  
ति ॥ यदा कदाचिद् ध्वंससिद्ध्याऽर्थान्तरत्वादित्यर्थः ॥ कालपक्षे-  
ऽपीति ॥ तद्देशेऽन्यत्र वा शब्दसत्त्वकालेऽपि तद्वत्तया कालस्यानु-  
पलभ्यमानत्वादित्यर्थः ॥ शब्दोपलब्धीति ॥ पूर्वोपलब्धत्वेन शब्दो-  
विशेषणीयः । तेन ध्वंसः सिद्ध्यति । पश्चादुक्तमपि सन्निधानात् पूर्वं  
स्फुटयति ॥ बधिरश्चेति ॥ शब्दोपलम्भकादृष्टविशिष्टकर्णशङ्कुत्वव-  
च्छिन्नं नभः श्रोत्रं बधिरस्य नास्तीत्यर्थः । ननु चादृष्टविशेषः शब्दो-  
पलब्धौ सहकारी, न तद्वर्धितं श्रोत्रमित्यतो दृष्टान्तस्य साध्यवै-  
कल्यं विवृणोति ॥ तस्यापीति ॥ श्रोत्रस्यादृष्टवर्धितत्वसंशयेऽपि न  
साध्यसिद्धिरिति भावः ॥

ननु बधिरश्रोत्रे शब्दोत्पत्तौ स उपभुज्येत, उपभोगाभावाच्छब्दो  
नास्तीत्याह-

अनुपभोग्यस्य उत्पादवैयर्थ्यं प्रमाणमिति चेन्न ।  
आद्यादिशब्दवदुपपत्तेः । तेषां शब्दान्तरारम्भं प्रत्युप-  
योगोऽन्त्यस्य न तथेति चेन्न । अन्त्यत्वासिद्धेः । सर्वेषां  
चोत्पादवतां प्रयोजनतदभावयोरस्मादृशैरनाकलना-  
त् । सुषुप्त्यवस्थायां श्वासप्रश्वासप्रयोजनवच्च तदुप-  
पत्तेः । आरम्भे सति प्रयोजनमवश्यमिति व्याप्तेः । न  
त्वापाततः प्रयोजनानुपलम्भमात्रेणारम्भनिवृत्तिः ।

तथा सति कर्णशङ्कुल्यवच्छेदोत्पाद एव नभसस्तं प्रति निवर्त्तत । बधिरस्य तेनानुपयोगात् । विवादकाले बधिरकर्णःशब्दवान्, योग्यदेशस्यानावृतकर्णशङ्कुली-सुषिरत्वात् । तदितरकर्णशङ्कुलीसुषिरवदिति ॥

निःशब्दाः पणववीणावेणवः । तदेकाज्ञानसंसर्ग-योग्यत्वस्य तदनुपलम्भेऽप्युपलभ्यमानत्वात् । यद् यदेकज्ञानसंसर्गयोग्यस्य अनुपलम्भेऽप्युपलभ्यते तत् तदभाववत् । यथा अघटं भूतलमिति चेन्न । एकज्ञान-संसर्गयोग्यत्वाभावात् । शब्दस्य श्रौत्रत्वाङ्गीणादीनां चाधुषत्वात् । अभिमानमात्रादिति चेन्न, तथापि शब्द-प्रध्वंसस्यानद्देशत्वाद्, अत्यन्ताभावस्य च काला-ऽनियमात् ॥

अनुपभोग्यस्येति ॥ आद्यादिशब्दानामऽनुपभोग्यानामनुपभोग्य-त्वमेकान्तिकमित्याह ॥ आद्यादीति ॥ उपभोग्यशब्दान्तरारम्भक-त्वेन परम्परयोपभोग्यत्वं तेषाम् । प्रकृतस्य तु शब्दान्तराजनकतया न तथात्वमित्याह ॥ तेषामिति ॥ प्रकृतस्याप्युत्पादकत्वेनान्त्यत्वा-सिद्ध्याऽनुपभोग्यत्वासिद्धिरित्याह ॥ अन्त्यत्वेति ॥ प्रत्युत बधिरश्रोत्र-स्य शब्दसङ्गाव एव मानमस्तीत्याह ॥ विवादेति ॥ यदा तद्देश-वासिभिः श्रोत्रवद्गिरुपलभ्यते शब्दस्तदेत्यर्थः । धर्म्यन्तरं पक्षीकृत्य शब्दध्वंसानुमानमाह ॥ निःशब्दा इति ॥ एकज्ञानसंसर्गयोग्यत्वमात्रं बटादौ व्यभिचारीति नियमेन तथात्वं वाच्यं, तथाचासिद्धिरित्या-ह ॥ एकज्ञानेति ॥ शब्दे भासमाने उपनीतो वीणादिरपि भासते इति तत्सिद्धिरित्याह ॥ अभिमानेति ॥ निःशब्दा इति, शब्दध्वंसवन्त इति साध्यं, शब्दसमवायित्वरहिता इति वा ? नाद्यो, बाधादित्याह ॥ तथापीति ॥ अतद्देशत्वाङ्गीणाद्यद्देशत्वादित्यर्थः । ध्वंसस्य प्रतियोगि-समानदेशत्वनियमाद्वापि नियमेनैकज्ञानसंसर्गयोग्यत्वमसिद्धमिति भावः । अन्त्ये नियतकालप्रतीत्यनुपपत्तिरित्याह ॥ अत्यन्तेति ॥ सिद्धसाधनञ्च प्रष्टव्यम् । एवमन्योन्याभावेऽपि साध्ये इति भावः ॥

उपाधौ विधिनिषेधावुपाधिमति भवत इति वीणादिदेशत्वमेष शब्दध्वंसस्येति शङ्कते-

स्यादेतत् । शब्दवदाकाशोपाधयो हि भेर्यादयः । तेन तेषु विधीयमानः शब्द आकाश एव विहितो भवति । प्रतिषिद्धयमानश्च तत्रैव प्रतिषिद्धो भवति । शरीरे सुखादिवदिति चेन्न । तत्र सोपाधावात्मनि प्रत्यक्षसिद्धे सुखादिनिषेधस्यापि प्रत्यक्षसिद्धत्वात् । न चैवमिहापि, तदुपहितस्य नभसोऽप्रत्यक्षत्वादुपाधयस्तावत् प्रत्यक्षा इति चेन्न । तैरभावानिरूपणात् । निरूपणे वा प्रत्यक्षेणापि ग्रहणप्रसङ्गात् । न चैवं सति पारमार्थिकाधिकरणनिरूपणीयत्वमभावस्य । न च तेऽपि प्रत्यक्षसिद्धाः । सर्वत्र शब्दकारणव्यवधानेऽप्युपलब्धस्य शब्दस्य नास्तिताप्रतीतिः । आनुमानिकैस्तैस्तथाव्यवहार इति चेन्न । हेतोस्तद्वत्तयाऽनुपलभ्यमानत्वस्यानैकान्तिकत्वात् । अभावप्रतीतिकाले सन्दिग्धाश्रयत्वाच्च । उपलभ्यमानविशेष्यत्वपक्षे चाऽसिद्धेः । इन्द्रियव्यवधानाच्छब्दलिङ्गस्य चानुपलम्भात् ॥

स्यादेतदिति ॥ उपाधिगवच्छेदकः । यद्यपि शरीरे गन्धविधौ विभुत्वनिषेधे चात्मनि ना न भवत इति नायं नियमः, तथापि यदवच्छेदेन यद् वर्तते तत्रावच्छेदके विधिनिषेधधीरवच्छिन्न-विधिनिषेधविषयेति नियम इति भावः । उपनीतशरीरावच्छेदेनाऽऽत्मनि योग्ये सुखाद्यभावग्रहेऽपि नाकाशे शब्दाभावग्रहः, उपाधिमतोऽपि तस्यायोग्यत्वादिति परिहरति ॥ तत्रेति ॥ तैरिति ॥ वीणादयः प्रत्यक्षा अपि न शब्दसमवायिन इति न तैः शब्दध्वंसो निरूप्यते इत्यर्थः ॥ निरूपणे वेति ॥ तथाच विद्यादाभावो दृश्याधारत्वदृश्यप्राप्तयोगित्वयोः सम्भवादिति भावः ॥ दूषणान्तरमाह ॥ न

वैवमिति ॥ मुख्यप्रतियोग्याधारविषय एवाभावनिरूपकत्वादित्यर्थः । यदि च मुख्यामुख्यसाधारणमाधारमात्रं तन्निरूपकं तन्नाह ॥ न चेति ॥ अप्रत्यक्षे वीणादौ शब्दाभावप्रतीत्यनुदयापत्तेरित्यर्थः । व्यवहिते वीणादौ शब्दविशेषानुमिते शब्दध्वंसव्यवहार आनुमानिकः स्यादित्याह ॥ आनुमानिकैरिति ॥ वीणाया अश्रौत्रत्येन सशब्दवीणा न श्रोत्रेणोपलभ्यते इति व्यभिचार इत्याह ॥ हेतोरिति ॥ सन्दिग्धेति ॥ यत्र शब्दविशेषेणानुमिता वीणा न प्रत्यक्षा, तत्र वीणायाः सत्त्वासत्त्वसन्देहादित्यर्थः । यद्यपि पक्षस्य लिङ्गविशिष्टज्ञानादेवानुमितिसंभवे सन्देहो नानुमिति विरोधी, तथापि प्रथमं वीणाध्वंससन्देहाच्छब्दध्वंसस्तत्र वर्तते इति धीर्न स्यात् । यद्वा, वीणाद्यननुमानेऽपि पक्षनिश्चयादनुमानाभावेऽपि शब्दस्यानुपलम्भादभावनिश्चयादित्येवम्परोऽयं ग्रन्थः । शब्दवत्तयाऽनुपलभ्यमानत्वे सत्युपलभ्यमानत्वादिति हेतुकरणाभोक्तदोष इत्याह ॥ उपलभ्यमानेति ॥ असिद्धेः । उपलभ्यमानत्वस्येति शेषः । तत्र हेतुमाह ॥ इन्द्रियेति ॥ शब्दरूपस्य लिङ्गस्येत्यर्थः । आमोपदेशस्य चाभावादिति भावः । ननु शब्द एतत्कालप्रध्वंसप्रतियोगी, एतत्पूर्वकालत्वे सति शब्देतरयावत्तदुपलम्भकसत्त्वेऽप्यनुपलभ्यमानत्वादित्यस्तु । मैवम् । एवं सति घटाभावस्याप्यनुमेयतायामभावमात्रस्याप्रत्यक्षतापत्तेः । यदि च योग्यानुपलब्धेस्तत्र सत्तयैव हेतुत्वान्नानुमानं, तर्हि प्रकृतेऽपि तुल्यमिति भावः ॥

अपि च । नष्टाश्रयाणां द्रव्यगुणकर्मणां नाशोपलम्भः कथम् ? । न कथञ्चिदिनि चेदाश्रयनाशात् कार्यनाश इति कुत एतत् ? । अनुमाननस्तथोपलम्भादिति चेन्न । तुल्यन्यायेनोक्तोत्तरत्वात् । तन्तुषु नष्टेष्वपि यदि पटो न नश्येत्तद्वदेवोपलभ्येतेति चेत् । एतस्य तर्कस्यानुग्राह्यमभिधीयताम् । यदत्रोपलभ्यते न तत् कार्यपरम्परावत् । योग्यस्य तथानुपलभ्यमानत्वे सति उपलभ्यमानत्वादिति चेन्न । तन्त्ववयवानां पटानाधारत्वे साध्ये सिद्धसाधनात् । पटप्रध्वंस-

वस्वे साध्ये बाधितत्वात् । तस्य स्वप्रतियोगिकारण-  
मात्रदेशत्वात् । ये पटध्वंसवन्तस्तन्तवस्तदभाववन्त  
एते अंशव इति साध्यमिति चेन्न । तन्तुनाशोत्तरकालं  
पटनाशात् तद्वत्तानुपपत्तेः । योग्यतामात्रसाधने च,  
पटप्रध्वंससिद्धेः । तस्य नाशानाशयोः समानत्वात् ।  
अनन्यगतिकतया विशिष्टनिषेधे कृते विशेषणाना-  
मप्यभावः प्रतीतो भवति । गुणक्रियावत्पटाधारा-  
स्तन्तवो न सन्ति स्वावयवेष्विति हि प्रत्यय इति चेत्  
तथापि गुणकर्मणां पटस्य च प्रध्वंसः किमधिकरणः  
प्रतीयते इति वक्तव्यम् । अंशवधिकरण एवेति चेद्,  
भ्रान्तिस्तर्हीयम् । तस्यातद्देशत्वात् । आश्रयावच्छेदक-  
तया तेषामपि अदूराविप्रकर्षेण तद्देशत्वम् । एव-  
म्भूतेनापि देशेन तन्निरूपणं, योग्यताया अव्याभि-  
चारादिति चेत् । न तर्हि प्रतियोगिसमवायिदेशेनैव  
प्रध्वंसनिरूपणमिति नियमः । प्रकारान्तरेणापि नि-  
रूपणात् । तस्माद् यस्य यावती ग्रहणसामग्री तं  
विहाय तस्यां सत्यां तदभावो यत्र क्वचिन्निरूप्यो  
देशो कालो वा ॥

अपि चेति ॥ यदि प्रतियोग्याश्रयेणैवाभावो निरूप्यते इति  
शेषः ॥ तुल्यन्यायेनेति ॥ स्वरूपकालाकाशपक्षे आश्रयासिद्ध्यनैका-  
न्तिकत्वात्, पटतदवयवादिपक्षत्वे बाधादित्यादिनेत्यर्थः ॥ तन्तु-  
ष्विति ॥ पटारम्भकतन्तुष्वित्यर्थः प्रागुक्तदोषभिया पटध्वंसविशिष्ट-  
तन्तुध्वंसवत्त्वमंशुषु साध्यमाशङ्क्य प्रकारान्तरेण बाधसिद्धसाधने  
आह ॥ य इति ॥ तद्वत्ता, तन्तूनां पटध्वंसवत्ता ॥ नन्वेतैऽश्वः पटध्वं-  
ससमानकालस्वजन्यतन्तुध्वंसवन्तस्तद्वत्तयाऽनुपलभ्यमानत्वादित्य-  
नुमानं स्यात् । अत्र, यदाकदाचित् समानकालत्वविवक्षायाम् इदानीं  
नष्टः पट इति प्रतीत्यनुपपत्तिः । अथेदानीं तथात्वं विवक्षितं, तदा

हेतोरसिद्धिरित्येके । यत्र परम्परादिमोलभ्यते, तत्र कथमनुमानमित्यन्ये । ननु यत्र विशिष्टनिषेधे विशेष्यसिद्धौ मानं, तत्रैव तस्य विशेषणमात्रनिषेधपर्यवसायित्वम् । प्रकृते चातथात्वाद् गुणक्रिया-  
घटपटाधारतन्तुनिषेधे गुणकर्मपटानामपि निषेधः स्यादिति शङ्कते ॥  
अनन्येति ॥ अत्रापि बाध इत्यभिप्रेत्य परिहरति ॥ तथापीति ॥ त-  
स्येति ॥ पटध्वंसस्याश्वनाधारत्वादित्यर्थः ॥ आश्रयेति ॥ गुणक्रिया-  
घटपटाभ्यतन्त्ववच्छेदकानामंशूनामपि गुणादिदेशत्वमित्यर्थः ॥ तं  
विहायेति ॥ तं प्रतियोगिनम्, तद्व्याप्यञ्चेति द्रष्टव्यम् । शब्दस्य तु  
नाश्रयग्रहान्तर्भावेन ग्रहणसामग्री, येन तदग्रहे न गृह्येतेति भावः ॥  
यत्रेति ॥ एतेन निरधिकरणाऽभावधीरिति सत्यं, किन्तु प्रतियोगि-  
समवायिदेशनिरूप्यतानियमो नास्तीत्युक्तम् ॥

नन्वेवं प्राङ्नास्तितायामप्यनुपलम्भानुमानं न स्यादित्यत आह-

इयांस्तु विशेषः । सा सती चेत्, प्रत्यक्षेण ।

असत्येव ज्ञाता चेत्, अनुमानादिनेति स्थितिः । एतेन  
सङ्ग्रामभावो निरूप्यते-इत्यादिशास्त्रविरोधः परि-  
हृतो वेदितव्यः । उभयनिरूपणीयप्रतियोगिविषय-  
त्वादनुमानविषयत्वाच्च । अन्यथा, आश्रयासिद्धि-  
प्रसङ्गात् । तत्रापि न ग्रहणे नियमो, ज्ञानमात्रन्तु  
विबक्षितम् । तावन्मात्रस्यैव तदुपयोगात् । कचिद्-  
ग्रहणस्य सामग्रीसम्पातायातत्वात् । यदि चाधिकरण-  
ग्रहे शास्त्रस्य निर्भरः स्याद्, बहेर्दाहं विनाश्यानु-  
बिनाशवत्तद्विनाश (न्या० ४ अ० १ आ० २७ सू०) इति  
नोदाहरेत् । असिद्धत्वात् । न हि बह्विविनाशस्तद-  
वयवपरम्परास्वनिरूप्यः । तासामनिरूपणात् । ना-  
ऽप्यन्यत्र गमनाभावादिना पारिशेष्यादनुमेयः । हेतो-  
रेव निरूपयितुमशक्यत्वात् । आश्रयानुपलब्धेः ।  
नापि निमित्ताविनाशात् सर्वमिदमेककारेण सेत्स्यती-

ति युक्तम् । तस्यानैकान्तिकत्वात् । तेजसा विशोषितत्वादयमदोष इति चेन्न । व्याप्त्यसिद्धेः । न हि इन्धनविनाशास्तेजोद्रव्यमवश्यं विनश्यतीति क्वचित् सिद्धं, प्रत्यक्षवृत्तेरनभ्युपगमात् । तस्माद् यत्प्रागेनाऽन्यत्र गमनं न सम्भाव्यते, तेन निमित्तादिनाऽपि देशेन प्रध्वंसो निरूप्यते इत्यकामेनापि स्वीकरणीयम् । गत्यन्तराभावात् । अत एव तमसः प्रत्यक्षत्वेऽप्यभावत्वमामनन्त्याचार्याः । एतेन शब्दप्रागभावो व्याख्यातः ॥

इयांस्त्विति॥ प्रत्यक्षसामग्न्याः सतीत्वं योग्यानुपलम्भसहकृतत्वम् । यत्र तु प्राङ्नास्तितादावाधारेन्द्रियसन्निकर्षाभावात् तदभावस्तत्रासती । ज्ञाता चेदनुमानेन, स्मरणार्हस्यास्मरणादिना । आदिग्रहणादाप्तोपदेशेनापीत्यर्थः । स्थितिर्व्यवस्थितिः । प्रामाणिकत्वाच्छास्त्रस्य विशेषविषयत्वात् तद्विरोधोऽपि नास्तीत्याह ॥ एतेनेति ॥ सङ्ख्या - प्रतियोग्यधिकरणाभ्याम् ॥ विशेषविषयत्वमाह ॥ उभयेति ॥ उभाभ्यां संयोगिभ्यां संयोगो निरूप्यते इति तदभावोऽपि तथेत्यर्थः ॥ अनुमानेति ॥ यत्र व्यापकाभावेन व्याप्याभावोऽनुमीयते, तत्राश्रयग्रह उपयुज्यते इत्यर्थः ॥ अन्यथेति ॥ तत्राश्रयाग्रहादिन्यर्थः ॥ तत्रापीति ॥ उभयनिरूप्यप्रतियोगिविषयेऽपि नानुभवनियमः । स्मरणेनाप्याश्रयनिरूपणाल्लाघवाच्चेत्यर्थः । यत् कचिदघटं भूतलमित्यत्र ग्रहणनियमः, सोऽन्यथासिद्ध इत्याह ॥ कचिदिति ॥ आश्रयग्रहणनियमश्च न सूत्रकारस्यापि सम्मत इत्याह ॥ यदि चेति ॥ दृष्टान्तस्य वह्निनाशस्याज्ञानादित्यर्थः । असिद्धत्वमेव व्युत्पादयति ॥ न हीति ॥ हेतोरेवेति ॥ अनुपलभ्यमानत्वादित्यस्य हेतोरभावाश्रयाप्रसिद्धेरपक्षधर्मतया येन रूपेण हेतुत्वं तेनानिरूपणादित्यर्थः ॥ नाऽपीति ॥ वह्निनिमित्तेन्धननाशस्य प्रत्यक्षत्वात् ततोऽन्यत्र प्रतियोगिगमनाभावस्तत्प्रध्वंसश्चेति सर्वमित्यर्थः ॥ तस्येति ॥ निमित्तनाशोऽपि नैमित्तिकानामऽनाशादित्यर्थः ॥ तेजसेति ॥ निमित्तनाशे अग्निर्नश्यतीति व्याप्तेरित्यर्थः । गमनं, प्रतियोगिनः ॥ निमित्तादिनेति ॥

अत एव यत्र कपालादिपरम्परानाशाद् घटनाशस्तत्रापीह भूतले  
घटो नास्तीति धीः समर्थिता ॥ अत एवेति ॥ यत एव निमिष्ठा-  
दिनाऽपि देशे ध्वंसनिरूपणमित्यर्थः । अन्यथाऽऽलोकाद्ययवानाम-  
ऽनिरूपणात्तद्वयवविनाशात्मकं तमो न प्रत्यक्षं स्यादिति भावः ॥  
एतेनेति ॥ प्रतियोगियोग्यतामात्रनिरूप्यत्वेन ॥ व्याख्यातः, प्रत्यक्ष-  
तया॥एतच्च संसर्गाभावविषयम् । अन्योन्याभावस्यायोग्यप्रतियोगिक-  
स्य प्रत्यक्षत्वात् । कथमन्यथा स्तम्भः पिशाचो नेति धीः प्रत्यक्षा ।  
प्रतियोगिसत्त्वविरोधिन एवानुपलम्भस्याभावप्रत्यक्षतायां तन्त्र-  
त्वात् । यदि हि स्तम्भः पिशाचः स्यात् स्तम्भात्मकतयोपलभ्येतेति  
न पिशाचानुपलम्भः स्यात् । ननु शब्दाभावो न योग्यानुपलम्भ-  
प्राप्त्यः । तत्तद्व्याप्येतरतदुपलम्भकस्य वायोस्तत्राभावात् । तथाच  
सत एव शब्दस्य व्यञ्जकवायुचिरहादनुपलब्धिमात्रं, न तु ध्वंसप्रहः ।  
विनष्टधीरापि व्यञ्जकवायुध्वंसोपाधिकैव । अत एव यत्र यस्य सत्त्व-  
मनुपलब्धिविरोधि, तस्याभावस्तत्र गृह्यते इति योग्यानुपलब्ध्यर्थं  
इति पक्षेऽपि न शब्दाभावोऽध्यक्षः । व्यञ्जकाभावेन सतोऽपि शब्द-  
स्योपलब्धेरभावात् । मैवम् । वर्णा न प्रतिनियतव्यञ्जकव्यङ्गाः ।  
एकावच्छेदेन समानदेशत्वे सति समानेन्द्रियप्राप्तत्वात् । पदैकत्व-  
परिमाणवदिति प्रतिनियतव्यञ्जकव्यङ्ग्यत्वानुपपत्त्या वायोर्व्यञ्जकत्व-  
निरासात् ॥

एवं स्थिते अनुमानमप्युच्यते । शब्दोऽनित्यः  
उत्पत्तिधर्मकत्वाद् घटवत् । न चेदं प्रत्यभिज्ञानबाधि-  
तम् । तस्य ज्वालादिप्रत्यभिज्ञानेनाऽविशेषात् ।  
नैवमबाधितस्य तस्य स्वतः प्रमाणत्वादितिचेतुल्य-  
म् । ज्वालायां तन्नास्ति, विरुद्धधर्माध्यासेन बाधित-  
त्वात् । अन्यथा भेदव्यवहारविलोपप्रसङ्गो निमिष्ठा-  
भावात् । आकस्मिकत्वे वा अतिप्रसङ्ग इतिचेतुल्यं  
शब्देऽपि । तीव्रतीव्रतरत्वमन्दमन्दतरत्वादेर्भावात् ।  
तद्विह न स्वाभाविकमितिचेन्न । स्वाभाविकत्वाव-



धारणन्यायस्य तत्र तत्र सिद्धस्यात्रापि तुल्यत्वात् ।  
 न ह्यपां शैत्यद्रवत्वे स्वाभाविके तेजसो वा औष्ण्य-  
 भास्वरत्वे इत्यत्रान्यत् प्रमाणमस्ति प्रत्यक्षाद्विना ।  
 तत्सथैव युज्यते । अन्यस्योपाधेरनुपलम्भान्नियमेन  
 तद्गतत्वेन चोपलम्भादिति चेत्तुल्यमेतत् । तथाप्य-  
 तीन्द्रियान्यधर्मत्वशङ्का स्यादिति चेदेतदपि तादृगेव ।  
 तत् किं यद्गतत्वेन यदुपलभ्यते, तस्यैव स धर्मः ।  
 नन्वेवं पीतः शङ्खो, रक्तः स्फटिको, नीलः पट इत्यपि  
 तथा स्यादविशेषात् । न । पीतत्वादीनामन्यधर्मत्व-  
 स्थितौ शङ्खादीनां च तद्विरुद्धधर्मत्वे स्थिते जवाकु-  
 सुमाद्यन्वयव्यतिरेकानुविधानाच्च बाधेन भ्रान्तत्वाव-  
 धारणात् । न चेह तारतारतरत्वादेरन्यधर्मत्व-  
 स्थितिः । नाऽपि शुकसारिकादिगकाराणां तद्विरुद्ध-  
 धर्मत्वं, नाप्यन्यस्य तद्धर्मिणोऽन्वयव्यतिरेकावनु-  
 विधत्ते । तथापि शङ्का स्यादिति चेदेवमियं सर्वत्र ।  
 तथाच न क्वचित् किञ्चित् कुतश्चित् सिद्ध्येत् । न  
 चैतच्छङ्कितुमपि शक्यते । अप्रतीते संस्काराभावात् ।  
 संस्कारानुपनीतस्य चारोपयितुमशक्यत्वात् । न च  
 ध्वनिधर्मा एव गृह्यन्ते । स्पर्शाद्यनन्तर्भावेन भावेषु  
 त्वगादीनामव्यापारात् । न च श्रवणेनैव तद्ग्रहणम् ।  
 अवायवीयत्वेन तस्य वायुधर्माग्राहकत्वात् । चक्षुर्व-  
 त् । तारतारतरत्वादयो वा न वायुधर्माः । श्रवण-  
 त्वात् । कादिवत् । वायुर्वा न श्रवणाग्राह्यधर्मा मूर्त्त-  
 त्वात् । पृथिवीवत् ॥

एवमिति ॥ प्रत्यक्षेणानित्यत्वे साधिते इत्यर्थः । उत्पत्तिमत्त्वात् ,

स्वसमानकालीनप्रतियोगिध्वंसानाधारक्षणाधारत्वादित्यर्थः । भाव-  
त्वेन विशेषणाच्च ध्वंसेन व्यभिचारः ॥ न चेदमिति ॥ यद्यपि, स  
एवायं गकार इति प्रत्यभिज्ञानं नित्यत्वं न गोचरयति किन्त्वभेद-  
मात्रं, तथापि नाशकत्वाभिमतशब्दानन्तरमपि शब्दं गोचरयद्  
नित्यतायामेव पर्यवस्यति । आश्रयनाशस्याभावादिति भावः ॥  
स्थित इति ॥ स्वयमप्रामाण्यशङ्काविरहादित्यर्थः ॥ विरुद्धेति ॥  
परिमाणभेदाभ्यासेनेत्यर्थः ॥ अन्यधर्मत्वास्थितिः, शब्दं विहायेति  
शेषः ॥ तद्विरुद्धधर्मत्वं, तीव्रत्वादिविरुद्धधर्मत्वम् ॥ तद्धर्मिणः, तीव्र-  
त्वादिधर्मिणः । चार्वाकमतमालम्ब्याह ॥ तथापीति ॥ मीमांसकस्य  
तन्मतावलम्बनेऽनुमानप्रामाण्यस्वीकारे व्याघात इत्याह ॥ एवमि-  
ति ॥ न च शङ्काऽपि तत्र सम्भवतीत्याह ॥ न चैतदिति ॥ ननु ध्वनि-  
धर्मास्तारत्वादयो गृह्यमाणा एव शब्दं आरोप्यन्ते, न स्मर्यमाणा-  
इत्यत आह ॥ न चेति ॥ ध्वनयो वायवीया एवेति तेषान्त्वगादिभि-  
रग्रहे तद्धर्मास्तारत्वादयो न गृह्यन्ते इति न गृह्यमाणारोप इत्यर्थः ।  
अग्रहे हेतुमाह ॥ स्पर्शादीति ॥ अवायवीयत्वेनेति ॥ श्रोत्रं न  
वायुमात्रधर्ममात्रग्राहकम् । अवायवीयवहिरिन्द्रियत्वाच्चक्षुर्वदित्य-  
ऽर्थः । अतो न सत्ताद्रव्यत्वग्राहकेण चक्षुषा मनसा वा व्यभिचारः ॥

ननु चाप्रयोजकमिदम् । न हि यदिन्द्रियं यद्द्रव्यजातीयं तत्  
तज्जातीयस्यैव धर्मं गृह्णाति । तैजसेन चक्षुषा नीलाद्यग्रहप्रसङ्गात् ।  
न यद्वहिरिन्द्रियं यद्विशेषगुणग्राहकं तत्तज्जातीयगुणवदेवेति नियमेन  
श्रोत्रस्य वायुगुणतारत्वादिग्राहकत्वे तद्गुणवत्त्वप्रसङ्गे वायवीयत्व-  
प्रसङ्गात् ॥ श्रावणत्वात् ॥ श्रावणमात्रवहिरिन्द्रियग्राह्यत्वादित्यर्थः ।  
तेन न सत्तायां व्यभिचारः ॥ श्रावणग्राह्येति ॥ श्रावणमात्रग्राह्यधर्मैत्यर्थः ॥

अत्र विपक्षे बाधकमाह-

यदि च नैवं, कादीनामपि वायवीयत्वप्रसङ्गः ।  
ततः किम् ? अवयविगुणत्वेऽनित्यत्वं, परमाणुगुण-  
त्वेऽग्रहणम् । द्वयमप्येतदनिष्टं भवतः । अवश्यञ्च  
श्रवसा ग्राह्यजातीयगुणवता भवितव्यम् । वहि-  
रिन्द्रियत्वाद् घ्राणादिवत् । सन्तु ध्वनयोऽपि नाभसाः ॥

तथाच तद्धर्मग्रहणं श्रवसोपपत्स्यते इति चेन्न । तार-  
स्तारतरो वाऽयङ्गकार इत्यत्र ध्वनीनामस्फुरणात् ।  
न च व्यक्त्या विना सामान्यस्फुरणम् । कारणाभावा-  
त् । व्यक्तिस्फुरणसामग्रीनिविष्टा हि जातिस्फुरण-  
सामग्री । कुत एतत् ? । अन्वयव्यतिरेकाभ्यां तथा-  
ऽवगमात् । ऐन्द्रियकेष्वेव घटादिषु सामान्यग्रहणा-  
त् । अतीन्द्रियेषु च मनःप्रभृतिष्वग्रहणात् । स्वरूप-  
योग्यतैव तत्र निमित्तमकारणं व्यक्तियोग्यतेति चेत् ।  
एवं तर्हि सत्ताद्रव्यत्वपार्थिवत्वादीनां स्वरूपयोग्य-  
त्वे परमाणवादिष्वपि ग्रहणप्रसङ्गः । अयोग्यत्वे घटा-  
दिष्वपि तदनुपलम्भापत्तिरिति दुरुत्तरं व्यसनम् ।  
तस्माद्व्यक्तिग्रहणयोग्यताऽन्तर्गतैव जातिग्रहणयोग्य-  
तेति तदनुपलम्भे जानेरनुपलम्भ एव । तथाच न  
तारत्वादीनामारोपसम्भव इति स्वाभाविकत्वस्थितौ  
विरुद्धधर्माध्यामंन भेदस्य पारमार्थिकत्वात् प्रत्यभि-  
ज्ञानमप्रमाणमिति न तेन बाधः ॥

नापि सत्प्रतिपक्षत्वं, मिथोविरुद्धयोर्वास्तवतुल्य-  
बलत्वाभावात् । एकस्यान्यतमाङ्गवैकल्यचिन्ताया-  
मस्य वैकल्ये तस्यैवोद्भाव्यत्वात् । अवैकल्ये त्वदी-  
येनैव विकलेन भावितव्यमिति हीनस्य न सत्प्रति-  
पक्षत्वम् । तथापि नित्यः शब्दोऽद्रव्यद्रव्यत्वादित्य-  
त्रापि साधनदशायां किञ्चिद्वाच्यमिति चेदसिद्धिः ।  
द्रव्यं शब्दः साक्षात्सम्बन्धेन गृह्यमाणत्वाद् घटव-  
दिति सिद्ध्यतीति चेन्न । एतस्याप्यसिद्धेः न हि श्रोत्र-  
गुणत्वे द्रव्यत्वे वाऽसिद्धे साक्षात्सम्बन्धे शब्दस्य

प्रमाणमस्ति । परिशेषोऽस्ति । तथाहि । सदाद्यभेदेन सामान्यादित्रयव्यावृत्तौ मूर्त्तद्रव्यसमवायनिषेधेन कर्मत्वनिषेधाद् द्रव्यगुणत्वपरिशेषे संयोगसमवाययोरन्यतरः संबन्धइति चेन्न । बाधकबलेन परिशेषे द्रव्यत्वस्यापि निषेधाल्लिङ्गग्राहकप्रमाणबाधापत्तेः । बाधके सत्यपि वा द्रव्यत्वाप्रतिषेधे कर्मत्वादीनामप्यप्रतिषेधप्रसक्तौ परिशेषासिद्धेः । तस्मादेकदेशपरिशेषो न प्रमाणं, सन्देहमङ्कोचमात्रहेतुत्वात् । अथ द्रव्यत्वे किं बाधकम् ? । उच्यते । शब्दो न द्रव्यं, बहिरिन्द्रियव्यवस्थाहेतुत्वात् । रूपादिवादिनि परिशेषाद् गुणत्वेन समवायिसिद्धौ लिङ्गग्राहकप्रमाणबाधितत्वाद् नाव्यवहितसंबन्धग्राह्यत्वेन द्रव्यत्वसिद्धिः । न चासिद्धेन मत्प्रतिपक्षत्वम् । असिद्धस्य हीनबलत्वात् ॥

यदि चेति ॥ श्रोत्रस्य नभस्त्वे मानमाह ॥ ग्राह्येति ॥ ग्राह्यजातीयविशेषगुणवन्त्यर्थः ॥ ध्वनीनामिति ॥ ध्वनयो नाभसा विभुसमवायिकारणत्वाद् गुणा एव, तदधर्माश्च तावत्वादयः सामान्यरूपाः स्युः । तथा च ध्वनीनां तावत्वादिसमवायिव्यक्तीनामज्ञाने गकारादिगतत्वेन न भासेरन्नित्यर्थः ॥ न चेति ॥ जातिज्ञाने व्यक्तिविषयत्वनियमादित्यर्थः । प्रत्यक्षोऽयं नियमोऽतो न जातिपदजन्यज्ञाने व्यभिचारः । जातिपदेनापि वा जातित्वज्ञानं व्यक्तिविषयकमेव जन्यते । नित्यानेकवृत्तित्वस्य जातित्वात् ॥ एवं तर्हीति ॥ ननु परमाणुवृत्तिसत्तादिकं गृह्यत एवेतीष्टापत्तिः । न च परमाणुगतत्वेन तद्वबुद्धिरापाद्या । विशेषणज्ञानं विना विशिष्टज्ञानाभावात् परमाणोऽभ्यायोग्यत्वेनाज्ञानात् । न । परमाणुघटितेनेन्द्रियसन्निकर्षेण पार्थिवाऽन्तरे चागृह्यमाणे सत्तादिर्गृह्येतेत्यर्थात् । न च योग्यव्यक्तिवृत्तिसन्निकर्षेण तदग्रहः, जातेर्योग्यव्यक्तिघटितसन्निकर्षेण ग्रहे योग्य-

व्यक्तिमानस्यावश्यकत्वात् ॥ तथाचेति ॥ न च स्मर्यमाणतारत्वाद्या-  
रोपः । प्रथमतस्तारत्वाद्यग्रहापाताद् बाधकाभावाच्च । अत एव यथा  
लोहितः स्फटिक इत्यत्र जपात्वेनाप्रतीतस्यापि लौहित्येनैव प्रतीय-  
मानस्य जपापुष्पस्य लौहित्यमारोप्यते, तथा ध्वनित्वेनाप्रतीतावपि  
तारत्वेनैव ध्वनीनां स्फुरणं स्यादिति निरस्तम् । गकारगतत्वे-  
बाधकाभावात् ॥

ननु तारत्वादयो न गकारादिजातयः । गत्वादिना सङ्कुरप्रसङ्गा-  
त् । न च नानैव तारत्वम् । ताराकारानुगतप्रतीत्यभावापत्तेः । न च  
गतारत्वाद्येव जातिः । तारत्वनिश्चयेऽपि गत्वे संशयात् । तारत्व-  
मन्दत्वे च न जानी । सप्रतियोगित्वान् । नाऽपि तयोर्विरोधः, य  
एव गकारस्तार आसीत् स एवेदानीं मन्द इति कालभेदेन वक्तृ-  
भेदेन च तयोरेकत्र प्रतीतेः । तारान्मन्दोऽन्य इत्यपि धीरस्तीति चेन्न ।  
अभेदेन धर्मिणि भासमाने विशिष्टभेदबुद्धेर्धर्मभेदविषयत्वात् ।  
पाकरक्ते घटे, रक्तोऽयं न ध्याम इति धीवत् । न च तारमन्दककार-  
योरभिभाव्याभिभावकभावात् तयोर्भेदः । तद्व्यञ्जकवायोरेव तथा-  
त्वेन मन्दस्याग्रहणादिति बाधकादेव स्मर्यमाणारोपः स्यात् । अस्तु  
वा गृह्यमाणारोपः । श्रोत्रेणैव तद्ग्रहात् । चक्षुरादिना यत्र न वायु-  
धर्मप्रहस्तत्रायोग्यत्वमुपाधिः । अन्यथा श्रोत्रेण स्वगुणो न गृह्येत,  
इन्द्रियस्य स्वगुणाग्राहकत्वात् । सन्तु वा तारमन्दरूपाभिज्ञा-एव  
गकाराः । तत्प्रत्यभिज्ञाने बाधकाभावान् ॥

उच्यते । शुकशारिकामनुष्यप्रभवेषु स्त्रीपुंसतद्विशेषप्रभवेषु  
चेक्षुक्षीरादिमाधुर्यवत् स्फुटतरं वैजात्यमनुभूयते । न चेदमौपाधि-  
कम् । तत्त्वं हि आनुभविकम्, औपपत्तिकं वा ? । नाद्यः । इन्द्रिया-  
सन्निकर्षेण स्त्रीपुंसतद्विशेषाननुभवेऽपि शब्दभेदप्रत्ययात् । यतः  
स्त्रीपुंसप्रभवत्वमनुमीयते । अन्यथाऽन्योन्याश्रयात् । स्त्रीप्रभवत्वे  
ज्ञाने भेदधीस्ततश्च तदनुमानात् । नान्त्यः । उपाधेरन्वयव्यतिरेका-  
नुविधानाभावात् । न च व्यञ्जकवायुवैजात्यं गकारगतत्वेन भासते,  
वायोश्च ज्ञानं तेनैव रूपेणेति वाच्यम् । गकारगतत्वे बाधकाभावात् ।  
न चाभेदप्रत्यभिज्ञानं बाधकम् । य एव शुकशब्दः स एव स्त्रीशब्द  
इत्यननुभवात् । तथात्वे वा भेदज्ञानाभावेन वक्तृविशेषाननुमाना-  
पत्तेः । अस्ति च कोऽपि गकास्य विशेषो यतो दिग्विशेषप्रभवत्व-

मनुमीयते । अव्यपदेश्यत्वेऽप्यानुभविकत्वात् । तस्माद् गकारादौ भेदे भासमानेऽनुगतबुद्धेर्गत्वादिकञ्जातिः । तारत्वमपि गत्वादि-  
व्याप्यं भिन्नम् । अनुगतव्यवहारश्च, सजातीयसाक्षात्कारप्रतिबन्धक-  
तावच्छेदकरूपादनुगतावुपाधेः । तदज्ञाने च तद्व्यवहारासिद्धेः ।  
अत्रैरपि शुकादिगकारादिव्यञ्जकवायूनां वैजात्यं वाच्यम् । तत्र यदि  
शुकवर्णाभिव्यञ्जकवायुत्वं गकारव्यञ्जकवायुत्वव्याप्यं, तदा शुक-  
ककारव्यञ्जकवायौ न स्यात् । अथ व्यापकं, तदा सर्व एव गकार-  
व्यञ्जकवायवः शुकवर्णाभिव्यञ्जकवायवः स्युरिति वायुवृत्तित्वेऽपि  
वैजात्यज्ञानैव ॥

तथापि यावद्वक्तृभेदं नित्या एव वर्णाः सन्तु, तत्प्रत्यभिज्ञाने  
बाधकाभावात् । मैवम् । अस्ति हि स एवायं गकार इति प्रत्यभि-  
ज्ञानम्, अस्ति च तत्रोत्पादविनाशधीः । न चानयोरन्योन्यं विहाया-  
ऽन्यद् बाधकमस्ति । न चानयोरेकं भ्रमः । एकानन्तरं विशेषदर्शनेन  
अपरोत्पत्त्यभावापत्तेः । अतस्तयोरवश्यं विषयभेदो वाच्यः । एक-  
विषयत्वे विरोधेनैकोत्तरमपरानुत्पादापत्तेः । एवञ्च भेदे भासमाने  
प्रत्यभिज्ञानस्य तज्जातीयत्वं विषयः । न चैवं तज्जातीयोऽयमिति  
तदाकारापत्तिः । तज्जातीयत्वविषयाया अपि बुद्धेः सोऽयमित्याकार-  
दर्शनात् । यथा, तानेव शालीनुपभुञ्जते, तानेव तित्तिरीनिति । यत्र  
च प्रथमं न भेदधीस्तत्र प्रत्यभिज्ञानं व्यक्त्यभेदविषयम् । तस्माद्  
यत्र भेदधीस्तदितरबाधकाबाध्या । तत्र प्रत्यभिज्ञानमेव न भवति,  
भवद्वा तज्जातीयत्वमालम्बते इत्यस्मत्पितृचरणाः ॥

सत्प्रतिपक्षत्वञ्च वस्तुनस्तुल्यबलेन, तत्तया प्रतिसंहितेन वा ? ।  
नाथ इत्याह ॥ मिथ इति ॥ तथात्वे वा वस्तुनो विरुद्धैरूप्यापत्ते-  
रिति भावः ॥ अङ्गं पक्षसत्त्वादि ॥ अस्य शब्दानित्यत्वसाधनस्य ।  
द्वितीयं शङ्कते ॥ तथापीति ॥ न केवलं प्रतिपक्षतादशायां, साधन-  
दशायामपीत्यपेरर्थः । न द्रव्यं समवायिकारणं यस्य तदद्रव्यम् ।  
अद्रव्यत्वादित्युच्यमाने प्रागभावेन व्यभिचारः स्यादिति द्रव्यं वि-  
शेषणम् ॥ असिद्धिरिति । विशेषणविशेष्ययोरित्यर्थः । असिद्धस्य  
न सत्प्रतिपक्षत्वसाधनत्वे इति भावः । विशेष्यसिद्धौ मानमाह ॥  
द्रव्यमिति ॥ संयोगसमवायान्यतरत्वं सम्बन्धे साक्षात्त्वम् । यद्यपि  
भट्टानां श्रोत्रेण शब्दस्याजः संयोगोऽन्येषां समवाय इति साक्षात्

सम्बन्धेन गृह्यमाणत्वं न कस्याप्यसिद्धं, तथापि शब्दस्य गुणत्वा-  
ऽनभ्युपगमे तत् प्रत्येतुमशक्यमित्युपजीव्यविरोध इत्याशयवानाह ॥  
नहीति॥ सदाहीति ॥ सत्तावत्त्वजातिमत्त्वादित्यर्थः । इतरनिषेधक-  
वद् द्रव्यत्वेऽपि निषेधकसत्त्वात्तन्निषेधे गुणत्वसिद्धौ द्रव्यत्वसाधकं  
बाधितमित्याह ॥ बाधकोति ॥ परिशेषसिद्धिमभ्युपेत्याह ॥ तस्मादिति ॥  
द्रव्यादिकोटिसंशयप्रवृत्तेरेकदेशे कर्मादिकोटौ संशयोच्छेदेऽपि द्रव्य-  
गुणकोटिमादाय संशयस्य तादवस्थ्याद् द्रव्यत्वे बाधिते क तत्सा-  
धनत्वमित्यर्थः ॥ बहिरिन्द्रियेति ॥ चक्षुरग्राह्यबहिरिन्द्रियग्राह्यजाति-  
मत्त्वाद्रसादिवदित्यर्थः । अथ परिशेषो नोपजीव्यस्तत्राह ॥ नचेति ॥  
अनेन द्रव्यत्वसाधनस्य प्रतिकृष्टत्वादद्रव्यद्रव्यत्वासिद्धौ न तेना-  
ऽनित्यत्वसाधने सत्प्रतिपक्षत्वमित्यर्थः ॥

ननु गुणत्वेऽपि बाधकाद् न तत्सिद्धिस्ततो न आदिलिङ्गग्राहक-  
मानबाध इत्याह—

ननु शब्दस्तावदश्रोत्रगुणो नैवेति त्वयैव साधितं  
प्रबन्धेन । न च श्रोत्रगुणः । तेन गृह्यमाणत्वात् । यद्  
येनेन्द्रियेण गृह्यते नासौ तस्य गुणः । यथा गृह्यमाणो  
गन्धादिः । श्रोत्रं वा न स्वगुणग्राहकम्, इन्द्रियत्वाद्  
घ्राणवदिति न गुणत्वसिद्धिरिति चेत् । ततः किम् ? । न  
चैतदपि । घ्राणादिसमवेतगन्धाद्यग्रहे स्वगुणत्वस्या-  
ऽप्रयोजकत्वात् । अयोग्यत्वं हि तत्रोपाधिः । अन्यथा,  
सुखादिर्नात्मगुणः । तेन गृह्यमाणत्वाद् रूपादिवत् ।  
न वा तेन गृह्यते, तत्समवेतत्वाददृष्टवत् । आत्मा वा  
न तद्ग्राहकः । तदाश्रयत्वाद्, गन्धाद्याश्रयघटादि-  
वदित्याद्यपि शङ्केत । तस्मात् स्वगुणः परगुणो वा-  
ऽयोग्यो न गृह्यते । गृह्यते तु योग्यो योग्येन । तत् कि-  
मत्राऽनुपपन्नम् । अवश्यञ्च श्रोत्रेण विशेषगुणग्राहिणा  
भवितव्यम् । इन्द्रियत्वात् । अन्यथा तन्निर्माणवैय-

ध्यात् । तदन्यस्येन्द्रियान्तरेणैव ग्रहणात् । न च  
द्रव्यविशेषग्रहणे तदुपयोगः । विशेषणयोग्यतामा-  
श्रित्यैवेन्द्रियस्य द्रव्यग्राहकत्वात्, न द्रव्यस्वरूप-  
योग्यतामात्रेण । अन्यथा चान्द्रमसं तेजः स्वरूपेण  
योग्यमिति तदप्युपलभ्येत । आत्मा वा मनोग्राह्य  
इति सुषुप्त्यवस्थायामप्युपलभ्येत । अनुद्भूतरूपेऽपि  
वा चक्षुः प्रवर्त्तते । तस्माद् गुणयोग्यतामेव पुरस्कृ-  
त्येन्द्रियाणि द्रव्यमुपाददते, नातोऽन्यथेति स्थितिः ।  
अत एव नाकाशादयश्चाक्षुषाः ॥

अस्तु तर्हि शब्दो नित्यः । नित्याकाशैकगुण-  
त्वात् । तद्गतपरममहत्परिमाणवदिति प्रत्यनुमान-  
मिति चेन्न । अकार्यत्वस्योपाधेर्विश्रमानत्वात् । अन्य-  
था, आत्मविशेषगुणा नित्याः, तदेकगुणत्वात् । तद्गत-  
परममहत्त्ववदित्यपि स्यात् । अस्य प्रत्यक्षबाधित-  
त्वादहेतुत्वमिति चेन्न । निरुपाधेर्बाधानवकाशात् । स्व-  
भावप्रतिबद्धस्य च तत्परित्यागे स्वभावपरित्यागप्र-  
सङ्गात् । तस्माद् बाधेन वोपाधिरुन्नीयते, अन्यथा वेति  
न कश्चिद्विशेषः ॥

एतेन श्रावणत्वाच्छब्दत्ववदित्यपि परास्तम् ।  
अत्रापि तस्यैवोपाधित्वात् । अन्यथा गन्धरूपरस-  
स्पर्शा अपि नित्याः प्रसज्येरन् । घ्राणाद्येकैकेन्द्रिय-  
ग्राह्यत्वाद् गन्धत्वादिवदित्यपि प्रयोगसौकर्यात् ॥

विरोधव्यभिचारावसम्भावितावेवाऽप्रेत्यसिद्धि-  
रवशिष्यते । साऽपि नास्ति । तथाहि । शब्दस्तावत्  
पूर्वन्यायेन स्वाभाविकतीव्रमन्दतरतमादिभावेन प्र-



कर्षनिकर्षवानुपलभ्यते । इयञ्च प्रकर्षनिकर्षवत्सा  
 कारणभेदानुविधायिनी सर्वत्रोपलब्धा । अकारणका  
 हि नित्याः प्रकर्षवन्त एव भवन्ति, यथाऽऽकाशादयः ।  
 निकृष्टा एव वा, यथा परमाणवादयः । न तु किञ्चिद-  
 तिशयानाः कुतश्चिदपकृष्यन्ते । तदियं नित्येभ्यो  
 व्यावर्त्तमाना कारणवत्सु च भवन्ती जायमानतामा-  
 दायैव विश्राम्यतीति प्रतिबन्धसिद्धौ प्रयुज्यते ।  
 शब्दो जायते, प्रकर्षनिकर्षाभ्यामुपेतत्वान्माधुर्यादि-  
 वत् । अन्यथा, नियामकमन्तरेण भवन्ती नित्येष्वपि  
 सा स्यात् । नियमहेतोरभावात् । शब्दादन्यत्रेयं  
 गतिरिति चेन्न । साध्यधर्मिणं विहायेति प्रत्यवस्थानस्य  
 सर्वानुमानसुलभत्वात् । न चेद् व्यञ्जकतारतम्या-  
 द्यञ्जनीयतारतम्यम्, अस्वाभाविकत्वप्रसङ्गात् । व्यव-  
 स्थितञ्च स्वाभाविकत्वम् । न च व्यञ्जकोत्पादकाभ्या-  
 मन्यस्यानुविधानमस्ति । न च स्वाभाविकत्वौपाधिक-  
 त्वाभ्यामन्यः प्रकारः सम्भवति ॥

नन्विति ॥ गुणत्वासिद्धावपि द्रव्यत्वासिद्धौ न साक्षात्सम्बन्धेन  
 गृह्यमाणत्वे प्रमाणमुक्तं स्यादित्याह ॥ तत इति ॥ ननु गुणत्वे निषिद्धे  
 परिशेषाद् द्रव्यत्वं सेत्स्यतीत्यत आह ॥ न चेति ॥ प्रथमानुमाने  
 श्रोत्रयोग्यगुणत्वव्याप्यजातिशून्यत्वमुपाधिरन्त्यानुमाने त्वयोग्यगुण-  
 त्वमुपाधिरित्यप्रयोजकत्वमुभयत्रेत्यर्थः । अत एवाप्रयोजकान्तरतुल्य-  
 त्वमाह ॥ अन्यथेति ॥ साक्षात्सम्बन्धेन गृह्यमाणत्वादित्यत्र प्राप्ते-  
 न्द्रियन्वावच्छिन्नसाध्यव्यापकं सावयवकत्वमुपाधि । ननु बाहिरि-  
 न्द्रियव्यवस्थापकत्वमप्यप्रयोजकमित्याशङ्क्य तत्र विपक्षबाधकमाह ॥  
 अवश्यञ्चेति ॥ अत्रापि विपक्षबाधकमाह ॥ अन्यथेति ॥ ननु स्वरूप-  
 योग्यतैत्र द्रव्यप्रत्यक्षत्वे तन्त्रम्, अत एव विशेषगुणशून्यानां काला-  
 दीनां न प्रत्यक्षत्वमित्यत आह ॥ तस्मादिति ॥ न च नाद् एव तस्य

विशेषगुणः स्यात् । ध्वन्यात्मकस्य नादस्याग्रहेऽपि वर्णसाक्षात्का-  
रात् । नाऽपि तारत्वादिकं तेषामुत्कर्षादिरूपतया जातित्वात् । अत  
एव तस्य जातिरूपत्वेऽप्यवधिनिरूप्यत्वमिति भावः ॥ अत एवेति ॥  
तद्विशेषगुणस्य चक्षुरग्राह्यत्वादित्यर्थः ॥

आकाशैकेति ॥ अनेकगुणेन संयोगादिना व्यभिचारधारणार्थमेक-  
ग्रहणम् । अत्र यद्यपि आकाशैकगुणत्वमाकाशमात्रवृत्तिगुणत्वं,  
तत्र गुणत्वं व्यर्थम् । तथापि ध्वंसानवच्छिन्नसत्तायोगित्वं साध्यम् ।  
तत्र विशेषपदार्थेऽनैकान्तिकधारणार्थं गुणग्रहणमित्याहुः ॥ अकार्य-  
त्वस्येति ॥ पूर्वसाधनव्यतिरेकोऽपि साध्यप्रयोजकतया यथोपाधि-  
स्तथोक्तमधस्तात् । अपिचोपाधेर्नित्यदोषत्वात् साधनपौर्वापर्यस्य  
ज्ञानियतत्वाद्यदा तदेव साधनं स्थापनायां प्रयुज्यते तदा सोपाधिः,  
यदा तु दूषणतया तदेवोच्यते तदा पूर्वसाधनव्यतिरेकादकार्य-  
त्वमनुपाधिरिति तदेव नित्यत्वेन व्याप्तमव्याप्तश्चेति महद्वैशसमिति  
भावः । उपाधेः साध्यव्यापकताग्राहकं तर्कमाह ॥ अन्यथेति ॥  
निरुपाधेरिति ॥ बाधे हि पक्षाभिमतं व्यभिचारस्तत्र चावश्यमुपाधि-  
रित्यर्थः । एतच्च जलहृदो वहिमान् धूमवत्त्वादित्यादावपक्षवृत्तिनि  
साधने नास्तीति पक्षधर्मे तत्र बोद्धव्यम् ॥ अन्यथा वेति ॥ बाधमनुप-  
जीव्येत्यर्थः ॥

श्रावणत्वादिति ॥ गुणवृत्तिजात्यनभ्युपगन्तुमते शब्दत्वं श्रोत्र-  
ग्राह्यत्वम् । तत्र न श्रावणत्वमिति कालस्य षडिन्द्रियवेद्यत्वात् स  
एव दृष्टान्त इति भावः ॥ तस्यैवेति ॥ अकार्यत्वस्यैवेत्यर्थः । शब्दो  
नित्यः पृथिवीतरनित्यभूतविशेषगुणत्वाद्, अपाकजनित्यभूतैकसम-  
वेतत्वात् । जलपरमाणुरूपधत् । अव्यासज्ज्यवृत्तित्वे सत्यनात्मविभु-  
गुणत्वाद्, विशेषगुणान्तरासमानाधिकरणैकवृत्तिगुणत्वात् । काल-  
परिमाणवदित्यत्राप्यकार्यत्वमुपाधिरिति भावः ॥ पूर्वोक्तेति ॥ उपाधे-  
रनुपलम्भेन तद्वततया चोपलम्भेन चेत्यर्थः ॥ प्रकर्षनिकर्षाभ्यामि-  
ति ॥ ननुत्कर्षपकर्षयोर्जात्योर्जातिसङ्करापस्या रसत्वशब्दत्वव्याप्य-  
जात्योर्मिश्रत्वेन रसशब्दसाधारण्यं साधनावच्छिन्नसाध्यव्यापकस्य  
मूर्तगुणत्वस्य स्पर्शवत्समवेतत्वस्य चोपाधित्वञ्च । मैवम् । उत्कर्षा-  
पकर्षेशब्दप्रवृत्तिनिमित्तजातिमत्त्वादिति विवक्षितत्वात् । रसत्वादि-  
व्याप्यजातिभेदेऽपि तादृशशब्दप्रवृत्तिनिमित्तत्वस्य साधारण्यात्,

सर्वत्र वर्णात्मकशब्दपक्षीकरणे चानित्यध्वनिषु व्योमगुणेषूपधाधीनां साध्याव्यापकत्वात् पक्षमात्रव्यावर्तकविशेषणवत्त्वेन पक्षेतरत्वतुल्यत्वाच्चेति भावः ॥

विपक्षबाधकाभावेनोत्पत्तिमत्त्वमप्रयोजकमित्याह-

स्यादेतत् । तथाप्युत्पत्तेर्नित्यत्वेन को विरोधो येन प्रतिबन्धसिद्धिः स्यात् ? । असिद्धे च तस्मिन्, भवतां व्यापकत्वासिद्धोऽस्माकमप्रयोजकः । सौगतानां सन्दिग्धविपक्षवृत्तिरयमुपक्रान्तो हेतुरिति चेन्न । इदं ह्युत्पत्तिमत्त्वं विनाशकारणसन्निधिविरुद्धेभ्यो नित्येभ्यः स्वव्यापकनिवृत्तौ निवर्त्तमानं विनाशकसन्निधिमिति विनाशिनि विश्राम्यतीति । विनाशकारणसन्निधानेनावश्यं जायमानस्य भवितव्यमिति कुतो निर्णीतमिति चेन्न । तदसन्निधानं हि न तावदाकाशादेरिव, स्वभावविरोधात् । उत्पात्तिविनाशयोः संसर्गदर्शनात् । अविरुद्धयोरसन्निधिस्तु देशविप्रकर्षाद् हिमवद्विन्ध्ययोरिव स्यात् । देशयोरपि विप्रकर्षो विरोधाद्वा हेत्वभावाद्वा । पूर्वोक्तादेव न प्रथमः । द्वितीयस्तु पटकुङ्कुमयोरिव स्यात् । यदि कुङ्कुमसमागमादर्वागिव प्रध्वंसकसंसर्गादर्वादेव पटो विनश्येत् । यथा हि विनाशकारणं विना न विनाशः, तथा यदि कुङ्कुमसमागमं विना न विनाशः पटस्येति स्यात् । कस्तयोः संसर्गं वारयेत् । तस्मादविरुद्धयोरसंसर्गः कालविप्रकर्षनियमेन व्याप्तः । स चातो निवर्त्तमानः स्वव्याप्यमुपादाय निवर्त्तते इति प्रतिबन्धसिद्धिः ॥

तथार्पीति ॥ उत्पत्तिमदपि किञ्चिन्नित्यं स्यादित्यर्थः ॥ स्वव्यापकेति ॥ उत्पत्तिमत्त्वव्यापकं विनाशकारणं, तस्य निवृत्तावित्य-

ऽर्थः ॥ पूर्वोक्तादेवेति ॥ उत्पत्तिविनाशयोः संसर्गदर्शनादेवेत्यर्थः ॥  
द्वितीयस्तिष्ठति ॥ पटकुङ्कुमयोः संसर्गस्तावदविरुद्धोऽपि कस्यचित्पट-  
स्यान्तरा ध्वंसान्न भवति । तद् यदि विनाशकसंसर्गं विनैव नाशः  
स्यात्तदा नाशकाऽसन्निधिः स्यात् । न त्वेवमित्यर्थः ॥ तस्मादिति ॥  
यद्यपि अत्रापि व्याप्तावप्रयोजकत्वशङ्का तद्वत्स्थैव, तथापि भावा-  
नां नाशं प्रति स्वरूपयोग्यत्वमुत्पत्तिमत्त्वेनैवावच्छिद्यते इति न  
शङ्केति भावः ॥ स चेति ॥ स कालविप्रकर्षस्तदा स्याद्यदि नाशक-  
सम्बन्धमनपेक्ष्यैव कार्यस्य नाशः स्यात् । न चैवमित्यर्थः । एवं,  
शब्दोऽनित्यः, व्यापकप्रत्यक्षविशेषगुणत्वात्, सुखवत् । बहि-  
रिन्द्रियव्यवस्थाहेतुगुणत्वाद्, भूतप्रत्यक्षविशेषगुणत्वाद्, अस्मदादि-  
प्रत्यक्षविशेषगुणत्वाद्, गन्धवदिन्द्रियाहर्नायम् । हेत्वाभासानां नि-  
रासादिति ॥

ननु वर्णानित्यत्वे गृहीतसङ्गतिकपदनाशे कालान्तरे पदादगृहीत-  
सङ्गतिकादर्थप्रतीतिर्न स्यादित्यर्थप्रतीत्यन्यथानुपत्त्या शब्दनित्यत्वं  
स्यादित्याह—

स्यादेतत् । यथैवमस्थिरः शब्दः कथमर्थेन सङ्गतिर-  
स्योपलभ्यते इति चेत् । यथैवार्थस्यास्थिरस्य तेन ।  
जातिरेव पदार्थो, न व्यक्तिरिति चेन्न शब्दात्तदलाभ-  
प्रसङ्गात् । आक्षेपत इति चेत्, कः खल्वयमाक्षेपो  
नाम ? । न तावदनुमानम् । अनन्ताभिः सह सङ्गति-  
वदविनाभावस्यापि ग्रहीतुमशक्यत्वात् । शक्यत्वे  
वा, सङ्गतेरपि तथैव सुग्रहत्वात् । व्यक्तिमात्ररूपेणा-  
ऽविनाभाव इति चेन्न । व्यक्तित्वस्य सामान्यस्याभा-  
वात् । भावे वा, तदाक्षेपेऽपि विशेषानाक्षेपात् ।  
वाच्यत्वमपि वा तथैवास्तु, किमाक्षेपेण ? । सङ्गते-  
रविरोधादिति । अर्थापत्तिराक्षेप इति चेन्न । व्यक्त्या  
विना किमनुपपन्नम् ? । जातिरिति चेन्न । तन्नाशानु-  
त्पाददशायामपि सत्त्वात् । तथापि न व्यक्तिमात्रं

विनेतिचेन्न । मात्रार्थाभावात् । व्यक्तिज्ञानमन्तरेण जातिज्ञानमनुपपन्नमितिचेन्न । तदभावेऽप्युत्पादात् । व्यक्तिविषयत्वं विना जातिविषयता तस्यानुपपन्नेति चेन्न । एवं तर्ह्येकज्ञानगोचरतायां किमनुपपन्नं किं प्रतिपादयेदिति । जातीनामन्वयानुपपत्त्या व्यक्ति-  
रवसीयते इति चेन्न । परस्पराश्रयप्रसङ्गात् ॥

यद्येवमिति ॥ तथा सति, गृहीतसङ्कतिघटनाशे तदन्यघटव्यक्तेः पदात् प्रतीतिर्न स्यात् । अथानित्येऽपि घटादावेकधर्मोपग्रहेण शक्ति-  
ग्रहस्तर्ह्यनित्ये पदेऽपि स तथैवास्त्वित्याह ॥ यद्येवेति ॥ तेन शब्देने-  
त्यर्थः ॥

ननु यद्यपि आनयनादिव्यवहाराद्, व्यक्तावेव शक्तिरुचिता,  
तथाप्यानन्त्यव्यभिचाराभ्यां शक्तिग्रहस्तत्र न सम्भवति । सर्वव्यक्तेः  
शक्यत्वे, गां दद्यादित्यादौ सर्वोपादानासामर्थ्यादननुष्ठानापत्तिरेक-  
शक्यत्वेऽनध्यवसायः । नापि गोत्वेनोपलक्षिता व्यक्तिः शक्येति न  
शक्यानन्त्यव्यभिचारौ । रूपान्तरेण ज्ञातस्यैवान्येन रूपेण लक्ष्यत्वा-  
त् । काकेन गृहविशेषस्येव । न च व्यक्तीनाज्जातिं विना रूपान्तर-  
मस्ति । गोत्वविशिष्टे कार्यान्वयेन गोत्वस्य विशेषणत्वाच्च । न च  
व्यक्तिः शक्या गोत्वमवच्छेदकं, कारणत्वे दण्डत्ववत् । गोपदाद्  
गोत्वविशिष्टबुद्धेरनुत्पादापत्तेः । अत एव न जातिविशिष्टे शक्तिः ।  
विशेष्यभेदाद्विशिष्टानन्त्यात् । तस्माज्जातिरेव पदानां शक्या, न  
व्यक्तिरिति नोक्तदोष इत्यभिप्रेत्याह ॥ जातिरेवेति ॥ तर्हि जातिशक्ता-  
त् पदाद् व्यक्त्युपस्थितिर्न स्यादित्याह ॥ शब्दादिति ॥ न पदात्  
तदुपस्थितिः, किन्त्याक्षेपत इत्याह ॥ आक्षेपत इति ॥ ननु जाति-  
व्यक्त्योरेकव्यक्तित्वेद्यत्वाच्चाक्षेपः । समानानां भावः सामान्यं, समानां  
व्यक्तिं विना न भासते इतिचेन्न । स्वरूपेणैव जातेः शक्यत्वात् ।  
सामान्यस्वन्तु तद्धर्मो, न तु तत्स्वरूपम् । प्रत्यक्षादौ तु जातिज्ञान-  
स्य व्यक्तिविषयतानियमो व्यक्तिज्ञानसामग्रीसमाजधीनः । गोत्वं  
गवाविषयज्ञानविषयो जातित्वाद् गोभिन्नभावत्वाच्चेति जातिमात्रधी-  
सिद्धेः । अथ यद्यत्परतन्त्रं तत्तेनैकव्यक्तित्वेद्यं, यथाऽर्थपरतन्त्रज्ञान-

मयेन, जातिश्च व्यक्तिपरतन्त्रेति व्यक्तौ भासमानायामेव भासते इति चेन्न । परतन्त्रत्वं हि न परसमवेतत्वं, शब्दादिना व्यभिचारात् । नापि तन्निरूपणाधीननिरूपणत्वम् । असिद्धेः । नापि परस्मिन् भासमान एव भासमानत्वम् । साध्याविशेषात् । तस्माद्गोत्वं व्यक्त्वाश्रितं जातित्वादित्यनुमानाद्गोत्वाभ्यव्यक्तिज्ञानमिति भावः । व्याप्तिरपि शक्तिरिव व्यक्तीनामानन्त्यान्न ग्राह्या इत्याह ॥ अनन्ताभिरिति ॥ अथैकरूपावच्छेदेन व्याप्तिग्रहस्तदा शक्तिग्रहोऽपि तथैवास्त्वित्याह ॥ शक्यत्वे वेति ॥ गोत्वस्य व्यक्त्वाश्रितत्वव्याप्तेः पक्षधर्मताबलाद् गो-व्यक्तिलाभः स्यादित्याह ॥ व्यक्तिमात्रेति ॥ व्यक्त्वाश्रितत्वव्याप्तिरपि न व्यक्तित्वमनुगतं विना ग्राह्येति । न च तज्जातिः । जातेरपि व्यक्तित्वा-दित्याह ॥ व्यक्तित्वेति ॥ उपाधित्वे तस्य दोषमाह ॥ भावे वेति ॥ व्यक्तिमात्रलाभेऽपि व्यक्तिविशेषानाक्षेपास्तत्प्रतीत्यनुपपत्तिरित्यर्थः ॥

ननु पक्षधर्मताबलाद्व्यक्तिविशेषः सिद्धेदित्यभिप्रेत्याह ॥ वाच्य-त्वमपीति ॥ यदि व्यक्तित्वेनोपस्थिते व्याप्तिस्तदा गोत्वेनोपस्थिते शक्तिग्रहोऽपि स्यादित्यर्थः । वस्तुतः पक्षधर्मताबलाद्विशेषस्य भाने-ऽपि विशेषत्वेनोपस्थितिर्न स्यादनुमितेर्व्यापकतावच्छेदकप्रकारक-त्वनियमादिति भावः ॥

व्यक्तिं विना जातिरनुपपन्ना तामाक्षिपतीत्याह ॥ अर्थापत्तिरिति ॥ तज्जा-शेति ॥ व्यक्तिं विनाऽपि गोत्वस्योक्तरीत्या प्रतीतेर्नानुपपत्तिरित्यर्थः । यद्यप्येकव्यक्तिनाशानुत्पाददशायामपि जातिरस्ति, तथापि व्यक्त्य-न्तरमस्त्येवेति न व्यक्तिमात्रं विना जातिरस्तीत्याह ॥ तथापीति ॥ मात्रार्थो हि नाऽशेषव्यक्तिः, एकव्यक्तिनाशेऽपि गोत्वादेर्ज्ञानात् । नापि व्यक्तित्वं, तद्धि न जातिरुक्तदोषात् । उपाधित्वे तु व्यक्तित्वेन उपस्थितसर्वव्यक्त्यन्यथानुपपत्तिग्रहवच्छक्तिग्रहोऽपि स्यादित्याह ॥ मात्रार्थेति ॥ तदभावेऽपीति ॥ गोभिन्नभावत्वेन गां विनाऽपि त्वया गोत्वज्ञानाभ्युपगमादित्यर्थः ॥ एवं तर्हीति ॥ व्यक्तिं विना जातेरज्ञाना-त् केबला जातिर्नोपस्थितेति जातित्वविशिष्ट एव पदानां शक्तिः । विशिष्टानामानन्त्येऽप्येकत्र विशिष्टे तत्त्वं विहाय गोत्वमादाय गो-त्वविशिष्टं शक्यमिति शक्तिग्रहात् सर्वत्रोदासीनगोः शक्यत्वाद्य-त्किञ्चिदेकोपादानेऽपि गोरुपादानाद्योपादानाशक्यत्वमेकोपादाने-ऽनध्यवसायो वा, व्यक्तिवाचकपञ्चादिपदवदुपपत्तेः । वस्तुतो नानु-

मानार्थापत्तिभ्यां व्यक्तिलाभः । न हि यत्र यदा वा गोत्वं तत्र तदा वा, यद्गोत्वं सा व्यक्तिरिति वा व्याप्तिर्व्यभिचारात् । नापि जाति-  
त्वं व्यक्त्याश्रितत्वे लिङ्गम् । जातित्वस्य पदादनुपस्थितेः । तथात्वे  
वा, जातिरिति वेद्यैव व्यक्तिः, नित्यानेकसमवेतत्वस्य जातित्वात् ।  
व्यक्तेर्भापदार्थत्वे विभक्त्यर्थसंख्याकर्मत्वादेर्व्यक्तावनन्वयः स्यात् ।  
सुब्विभक्तीनां प्रकृत्यर्थान्वितस्वार्थबोधकत्वस्य व्युत्पत्तिसिद्धत्वात् ।  
न च प्रकृतितात्पर्यविषये तदन्वयव्युत्पत्तिः । लक्षणोच्छेदापत्तेः ।  
एवं तर्हि गामानयेत्यादौ जातेरानयनाद्यन्वयानुपपत्त्या जातिशक्त-  
पदेन व्यक्तिलक्ष्यते । अत एव व्यक्तेः प्रकृतिप्रतिपाद्यत्वे विभक्त्यन्वय-  
स्तत्र सङ्गच्छत इत्याह ॥ जातीनामिति ॥ जातिज्ञाने सति लक्षणया  
व्यक्तिज्ञानं, व्यक्तिमादाय जातिज्ञानमित्यन्योन्याश्रय इत्याह ॥  
परस्परं ॥ वस्तुतः स्वार्थादन्येन रूपेण ज्ञाते लक्षणा, तीरत्वेन  
ज्ञाते गङ्गापदस्येव । न च गोत्वादन्येन रूपेण व्यक्तेरुपस्थितिः, कि-  
न्तु गोत्वेनैव । न च व्यक्तित्वेन तदुपस्थितिः । गोपदाद् व्यक्तित्व-  
प्रकारकबुद्ध्यापत्तेः । गां पश्य, गौस्तिष्ठतीत्यादौ जातेरप्यन्वययोग्य-  
त्वे व्यक्तेरलाभप्रसङ्गश्च । तस्मादेकवित्तिवेद्यत्वाच्च व्यक्तेराक्षेपः,  
किन्तु विशिष्टे शक्तिरेवेति भावः ॥

ननु जातिशक्ततया ज्ञातं पदं प्रथमं जातिं बोधयति, अनन्तरं  
स्वरूपसद्व्यक्तिशक्त्या व्यक्तिम् । एवञ्च जातौ ज्ञाता शक्तिर्बोधिका,  
व्यक्तौ तु स्वरूपसती । यथा लिङ्गं वह्निसामान्यव्याप्ततया ज्ञातं  
तद्विशेषव्याप्ततयाऽनवगतमपि वस्तुगत्या व्यापकं गमयतीत्याशय-  
वानाह-

स्यादेतत् । प्रतिबन्धं विनाऽपि पक्षधर्मताबला-  
द् यथा लिङ्गं विशेषे पर्यवस्यति, तथा सङ्गतिं विना-  
ऽपि शब्दः शक्तिविशेषाद्विशेषे पर्यवस्यति । स एवा-  
ऽऽक्षेप इत्युच्यते इति चेद्, न तावत् प्रतीतिः क्रमेण ।  
अपेक्षणीयाभावेन विरम्य व्यापारायोगात् । जाति-  
प्रत्यायनमपेक्षते इति चेत्, कृतं तर्हि शब्दशक्ति-  
कल्पनया । तावन्नैव तत्सिद्धेः । ओमिति चेन्न । व्यक्त्य-

नालम्बनाया जातिप्रतीतेरसम्भवादित्युक्तत्वात् । प्र-  
माणान्तरापातप्रसङ्गाच्च । स्मरणं तदित्ययमदोष इति-  
चेन्न । अननुभूतानन्वयप्रसङ्गात् । अस्त्वेकैव प्रतीति-  
रिति चेत्, कृतं तर्हि शक्तिभेदकल्पनया । एवञ्च  
यथा सामान्यविषया शक्तिरेकैव तद्वति पर्यवस्यति,  
तथा सामान्याश्रया सङ्गतिस्तद्वति पर्यवस्येदिति ॥

स्यादेतदिति ॥ प्रतिबन्धं विना, प्रतिबन्धग्रहं विना । शक्तिविशे-  
षात् स्वरूपसहाक्तिशक्तेः । एवं पदाद् युगपदेव जातिव्यक्तिज्ञानं  
स्यादुभयज्ञानसामग्र्या वृत्तत्वादित्याह । न तावदिति । व्यक्तिज्ञाने  
कर्तव्ये जातिशक्ततया ज्ञातं पदं जातिज्ञानमपेक्षते इति क्रम इत्याह ॥  
जातीति ॥ यदि जातिज्ञानं व्यक्तिज्ञानहेतुस्तदा किं व्यक्तिशक्त्या ? ।  
जातिज्ञानादेव व्यक्तिशक्तिं विनाऽपि तज्ज्ञानोपपत्तेरित्याह ॥ कृत-  
मिति ॥ नास्त्येव व्यक्तौ शक्तिः, जातिज्ञानमेव व्यक्तिज्ञानहेतुरस्त्व-  
त्याह ॥ ओमिति ॥ स्यादेवं, यदि व्यक्त्यविषयं जातिज्ञानं स्यान्न  
त्वेवमित्याह ॥ व्यक्तीति ॥ किञ्चैवं व्यक्तिज्ञाने पदानामकरणत्वे  
जातिज्ञानं मानान्तरं स्यादित्याह ॥ प्रमाणेति ॥ जातिज्ञानकरणक-  
मपि व्यक्तिज्ञानं स्मरणं नानुभव इति, न तन्मानान्तरमित्याह ॥  
स्मरणमिति ॥ एवं गामानयेति वाक्यादननुभूतगोव्यक्त्यननुभवप्रसङ्ग  
इत्याह ॥ अननुभूतेति ॥ अस्तु तर्हि जातिव्यक्तिविषयैकैव धीरुभय-  
शक्तिसाध्येत्याशङ्कते ॥ अस्त्विति ॥ उभयविषयैकशक्त्यैकज्ञानोप-  
पत्तौ शक्तिद्वयकल्पनं व्यर्थमिति परिहरति ॥ कृतमिति ॥ ननु मा  
भूच्छक्तिभेदकल्पनं, भवतु सङ्गतिरप्येका, तथापि कथं प्रकृतसिद्धि-  
रित्यत आह ॥ एवञ्चेति ॥ यथा पटत्वसामान्यविषया पटपदस्य  
शक्तिर्व्यक्तौ पर्यवस्यति, न तु यत्र पृथक्शक्तिस्तथा शब्दानित्यत्वे-  
ऽपि शब्दत्वसामान्यस्यैव शक्तिः पटशब्दे वाचकत्वव्यवहारं करो-  
ति, न तु पटशब्दस्य जातिवाचकत्वं पृथगित्यर्थः ॥

प्राभाकरास्तु- व्यक्तौ जातिरनुगमिका विशेषिकाऽवश्यवाच्या  
चेति नागृहीतविशेषणान्यायेन सैव वाच्या । न च जातावपि व्यक्ति-  
रेव विशेष इति नागृहीतविशेषणान्यायो व्यक्तावपीति वाच्यम् ।



जातेः स्वत एव व्यावृत्तत्वात् । अन्यथाऽन्योन्याभयात् । स्वतोव्यावृत्तत्वं च परेषामन्यविशेषस्यैव स्वाभ्यवत् स्वस्मिन् व्यावृत्तधीजनकत्वम् । व्यक्तिधीस्तु जातिशक्तादेव पदात् । गोपदं हि नियमतो जातिव्यक्ती बोधयति । तत्रास्य जातिशक्तिज्ञानमेव सहकारि कल्प्यते । लाघवादावश्यकत्वाच्च । न तु व्यक्तिशक्तिज्ञानं, गौरवात् । जातिशक्तिज्ञाने सति तज्ज्ञानं विना व्यक्तिज्ञाने विलम्बाभावाच्च । यथा परेषां पदार्थशक्तादेव पदादन्वयधीः । यद्वा, जातिशक्तिज्ञानाज्जातिज्ञानं जायमानं व्यक्तिमपि विषयीकरोति । यद्येन विना न भासते, तज्ज्ञानहेतोस्तद्वोधकत्वनियमात् । अन्यथा, जातिमपि न बोधयेत् । तस्मादेकवित्तिवेद्यत्वनियमाज्जातिज्ञानार्थं क्लृप्ता शक्तिर्व्यक्तिमपि ज्ञापयति । न च, जातिं विनाऽपि प्रत्यक्षादिनाऽपि व्यक्तिज्ञानादन्यैव व्यक्तिज्ञानसामग्री । जातिविशिष्टज्ञानं चोभयज्ञापकसामग्रीसमाजादिति वाच्यम् । जानिव्यक्त्योः प्रत्यक्षादिना बोधे सामग्रीभेदेऽपि शाब्दव्यक्तिबोधे जातिशक्तिज्ञानस्यैव हेतुत्वात् । लाघवात् । तत्सत्त्वे तत्र विलम्बाभावेन सामान्यन्तराकल्पनाच्च । न चैवं व्यक्तिज्ञानस्य शक्यत्वात्तद्विषयत्वाज्जानिषद् व्यक्तिरपि शक्या स्यात् । यद्विषयतया ज्ञाने ज्ञाता शक्तिरुपयोगिनी तस्यैव विषयतया शक्यतावच्छेदकस्य शक्यत्वात् । एवञ्च जातिव्यक्तिज्ञानजनकत्वादुभयत्रापि पदशक्तिः । जात्यंशे तु सा ज्ञाता हेतुः । परेणाऽप्यन्वये कुब्जशक्तिस्वीकारात् ॥

उच्यते । शक्यज्ञाने विषयतया जातेरवच्छेदकत्वं व्यक्तिमादायैव ज्ञायते, न तु केवलायाः । व्यक्तिं विना जातेरज्ञानादिति जातेरवच्छेदकत्वे नागृहीतविशेषणान्यायाद्व्यक्तेरवच्छेदकत्वमावश्यकमिति शक्यज्ञाने विषयतयाऽवच्छेदकत्वाज्जातिव्यक्तिरपि शक्या । यद्वा, प्रथमं व्यवहारानुमिनव्यक्तिज्ञाने पदानुविधानात् पदं शक्तमित्यवधारयति । न तु जातिज्ञाने, व्यवहाराहेतुत्वेन तदा तस्यानुपस्थितेः । पञ्चाद्यक्तेर्व्यावृत्त्यर्थमनुगमार्थञ्च जातिरपि तद्विषय इति मानान्तरेण ज्ञात्वा जातिज्ञानेऽपि तत्पदस्य कारणतां प्रत्येति । तथा च व्यक्तिशक्तिज्ञानमपि कारणम् । न च जातिशक्तिज्ञानेनान्यथासिद्धिः । व्यक्तिज्ञानकारणतामुपजीव्य जातिज्ञानकारणताग्रह इति उपजीव्यविरोधात् । अपि च, पदस्य व्यक्तिज्ञानार्थं शक्यज्ञाने विषयतया

व्यक्तेरवच्छेदकत्वमात्रं कल्पयति । लाघवात् । जातिविषयत्वाद्यक्ति-  
विषयत्वस्य ज्ञानवित्तिवेद्यत्वेनावश्यं शीघ्रोपस्थितत्वात् । न तु  
जातौ शक्तिं तज्ज्ञानं कारणान्तरं वा तदवच्छेदकं कल्पयति गौरवात् ।  
शक्तिग्रहकाले तेषां कल्पनीयोपस्थितिकत्वाच्चेत्यस्मत्पितृचरणाः ॥

इदानीं वर्णनित्यतापक्षेऽपि पदानित्यतया सङ्गतिरविशिष्टेत्याह-

न च नित्या अपि वर्णाः स्वरानुपूर्व्यादिहीनाः  
पदार्थैः सङ्गम्यन्ते । न च तद्विशिष्टत्वमपि तेषां नि-  
त्यम् । तस्मात्तत्तज्जानीयक्रोडनिविष्टा एव पदार्थाः  
पदानि च संबद्ध्यन्ते नातोऽन्यथेति, नैतदनुरोधेनापि  
शब्दस्य नित्यत्वमाशङ्कनीयमिति । यदा च वर्णा  
एव न नित्यास्तदा कैव कथा पुरुषविवक्षार्थीनानु-  
पूर्व्यादिविशिष्टवर्णममृहरूपाणां पदानां, कुतस्तरा-  
श्च तत्समृहरचनाविशेषस्वभावस्य वाक्यस्य, कुत-  
स्तमां तत्समृहस्य वेदस्य । परतन्त्रपुरुषपराधीनतया  
प्रवाहाविच्छेदमेव नित्यतां वृम इति चेत् । एतदपि  
नास्ति । सर्गप्रलयसम्भवात् । अहोरात्रस्याहोरात्र-  
पूर्वकत्वनियमात् कर्मणां विषमविपाकसमयतया  
युगपद्वृत्तिनिरोधानुपपत्तेर्वर्णादिव्यवस्थाऽनुपपत्तेः,  
समयानुपलब्धौ शाब्दव्यवहारविलोपप्रसङ्गाद्, घटा-  
दिमम्प्रदायभङ्गप्रसङ्गाच्च कथमेवमिति चेत् ॥

न चेति ॥ स्वरो ध्वनिस्तन्मतेऽप्यनित्यः । न हि तावद्वर्णमात्रे  
शक्तिः, व्युत्क्रमेण ततोऽर्थप्रत्ययाभावादित्यानुपूर्वीविशेषविशिष्टे  
तत्र शक्तिः । सा चैकवर्णज्ञानानन्तरज्ञानविषयत्वमपरवर्णस्य । ज्ञानं  
चानित्यमिति तद्व्यतिरिक्तं पदमपि तथेत्यर्थः । अभिमतमुपसंहरति ॥  
तस्मादिनि ॥ ननु कृतस्थानित्यतां वेदस्य न वृमः, किन्तु प्रवाहावि-  
च्छेदरूपमित्याह ॥ परतन्त्रेति ॥ तज्जानीयानुपूर्वीज्ञानजन्यत्वव्याप्य-  
ज्ञानविषयत्वं परतन्त्रपुरुषपरम्पराधीनत्वम् । तथा च कालत्वस्य

देवाधिकरणत्वव्याप्यत्वमेव वेदस्य नित्यतेत्यर्थः । प्रलये बाधक-  
माह ॥ अहोरात्रस्येति ॥ साम्प्रतिकाहोरात्रे तथा दर्शनादित्यर्थः ।  
विपाकः सहकारिलाभः ॥ वर्णादीति ॥ वर्णा ब्राह्मणादयः, तेषां व्य-  
वस्था ब्राह्मणादिमातापितृजत्वेन । सर्गादौ तदभावात् सा न स्या-  
दित्यर्थः । आदिपदाद्वादिर्गृह्यते ॥ समयेति ॥ सर्गादौ प्रयोज्यप्रयो-  
जकवृद्धव्यवहाराभावाच्छब्दसङ्केतग्रहो न स्यादित्यर्थः । सर्वशब्दा-  
नामगृहीतसङ्केततयैश्वरेण शब्दतोऽपि व्युत्पादनस्याशक्यत्वादिति  
भावः ॥ घटादीति ॥ सम्प्रदायः प्रवाहस्तस्य भङ्गा विच्छेदः । यथा  
घटादिः क्रियते, तद्रूपस्यादर्शनादित्यर्थः ॥

उच्यते—

वर्षादिवृत्रोपाधिर्वृत्तिरोधः सुपुसिवत् ॥

उद्भिद्वृश्चिकवद्वर्णा मायावत् समयादयः ॥ २ ॥

तत्पूर्वकत्वमात्रे सिद्धमाधनाद्, अनन्तरतत्पूर्व-  
कत्वे अप्रयोजकत्वाद्, वर्षादिदिनपूर्वकतद्दिननियम-  
भङ्गवदुपपत्तेः । राश्यादिविशेषसंमर्गरूपकालोपाधि-  
प्रयुक्तं हि तत् । तदभाव एव व्यावृत्तेः । तथेहापि  
सर्गानुवृत्तिनिमित्तब्रह्माण्डस्थितिरूपकालोपाधिनिब-  
न्धनत्वात्तस्य तदभाव एव व्यावृत्तौ को दोषः । न च  
तदनुत्पन्नमनश्चरं वा । अवयवित्वात् ॥

वृत्तिनिरोधस्यापि सुपुप्त्यवस्थावदुपपत्तेः । न  
ह्यनियतविपाकसमयानि कर्माणीति तदानीं कृत्स्ना-  
न्येव भोगविमुखानि । न ह्यचेतयतः कश्चिद्भोगो नाम  
विराधात् । कस्तर्हि तदानीं शरीरस्योपयोगः ? । तं  
प्रति न कश्चित् । तर्हि किमर्थमनुवर्त्तते । उत्तरभोगा-  
र्थं, चक्षुरादिवत् । प्राणिनि किमर्थम् । श्वासप्रश्वास-  
मन्तानेनायुषोऽवस्थाभेदार्थम् । तेन भोगविशेष-

सिद्धेः । एकस्यैव तत् कथञ्चिदुपपद्यते, न तु विश्व-  
स्येति चेत् । अनन्ततया, अनियतविपाकसमयतया,  
उपमर्द्योपमर्दकस्वभावतया च कर्मणां, विश्वस्यैकस्य  
वा को विशेषो येन तन्न भवेत् । भवति च सर्वस्यैव  
सुष्वापः । क्रमेण, न तु युगपदिति चेन्न । कारणक्रमा-  
यत्तत्वात् कार्यक्रमस्य । न च स्वहेतुबलायातैः कारणैः  
क्रमेणैव भवितव्यम्, अनियतत्वादेव । सर्वग्रासवत् ।  
ग्रहाणां ह्यन्यदा समागमानियमेऽपि तथा कदाचित्  
स्यात् । यथा कलाद्यनियमेऽपि सर्वमण्डलोपरागः  
स्यात् । त्रिदोषसन्निपातवद्वा । यथा हि वातपित्तश्ले-  
ष्मणाश्चयप्रकोपप्रशमक्रमानियमेऽपि एकदा सन्निपातः  
स्यात्तदा देहसंहारः, तथा कालानलपवनमहार्णवा-  
नां सन्निपाते ब्रह्माण्डदेहप्रलयावस्थायां युग-  
पदेव भोगरहिताश्चेतनाः स्युरिति को विरोधः ? ।  
तथापि, विदेहाः कर्मिण इति दुर्घटमिति चेत् । किमत्र  
दुर्घटम् ? । भोगनिरोधवच्छरीरेन्द्रियाविषयनिमित्त-  
निरोधादेव तदुपपत्तेः ॥

वृश्चिकतण्डुलीयकादिवद्वर्णादिव्यवस्थाऽप्युपपद्य-  
ते । यथा हि, वृश्चिकपूर्वकत्वेऽपि वृश्चिकस्य गोम-  
यादाद्यः, तण्डुलीयकपूर्वकत्वेऽपि तण्डुलीयकस्य  
तण्डुलकणादाद्यो, वह्निपूर्वकत्वेऽपि वह्नेररणेरान्यः, एवं  
क्षीरदधिघृततैलकदलीकाण्डादयः । तथा मानुषपशु-  
गोब्राह्मणपूर्वकत्वेऽपि तेषां प्राथमिकास्तत्तत्कर्मोप-  
निबद्धभूतभेदहेतुका एव । स एव हेतुः सर्वत्रानुगत  
इति सर्वेषां तत्सान्तानिकानां समानजातीयत्वमिति

किमसङ्गतम् ? । गतं तर्हि गोपूर्वकोऽयं गोत्वादित्यादिना। न गतम् । योनिजेष्वेव व्यवस्थापनात् । मानसास्त्वन्यथाऽपीति । गोमयवृश्चिकादिवद् इदानीमपि किं न स्यादिति चेन्न । कालविशेषनियतत्वात् कार्यविशेषाणाम् । न हि वर्षासु गोमयाच्छालूक इति हेमन्ते किं न स्यात् ॥

वर्षादिवदिति ॥ वर्षादौ वर्षादिनपूर्वकत्वे साध्ये यथा राश्यादिभेदसंसर्गभेद उपाधिस्तथाऽहोरात्रपूर्वकत्वेऽहोरात्रस्य साध्ये भवो ब्रह्माण्डस्य स्थितिकालः, स एवोपाधिरित्यर्थः । सुषुप्तौ यथा कर्मणां युगपन्निरोधस्तथा अन्यत्रापि स्यादित्याह ॥ वृत्तिरोध इति ॥ यथा तण्डुलीयवृश्चिकयोस्तत्पूर्वकत्वेऽपि आद्यौ तौ तण्डुलकणगोमयाभ्यां भवतस्तथा ब्राह्मणादीनां तत्पूर्वकत्वेऽपि सर्गादौ तज्जनककर्मोपगृहीतभूतभेदान् स्यादित्याह ॥ उद्भिदिति ॥ प्रयोज्यप्रयोजकाद्यधिष्ठानतुर्गेश्वरस्यैव व्यवहारान्मायादिव्यवहारादिव तद्दर्शी व्युत्पन्नः स्यादित्याह ॥ मायावदिति ॥

विवादाध्यासिताहोरात्रस्याहोरात्रपूर्वकत्वं साध्यम् अव्यवहिताऽहोरात्रपूर्वकत्वं वा ? । नाद्य इत्याह ॥ तत्पूर्वकत्वेति ॥ पूर्वसर्गाहोरात्रपूर्वकत्वेन प्रलयेऽपि साध्यसिद्धेरित्यर्थः । नान्त्योऽप्रयोजकत्वादित्याह ॥ अनन्तरैति ॥ वर्षादीति । तद्दिनं वर्षादिनम् ॥ ननु, शरदाद्यदिनस्य वर्षादिनपूर्वकत्वं साध्यमस्ति । न च राशिविशेषावच्छेद इति साध्याव्यापकत्वम् । न । वर्षादिनत्वे सति यद्वर्षादिनपूर्वकतद्वाशिविशेषावच्छिन्नमिति साधनावच्छिन्नसाध्यव्यापकत्वात् तथापि राशिविशेषावच्छिन्नत्वं वर्षादिनत्वस्य साधनस्य व्यापकम् । अत्र, यदा दिनत्वेन वर्षाद्यदिनस्य वर्षादिनपूर्वकत्वं साध्यते, तदा पक्षधर्मावच्छिन्नसाध्यव्यापकोऽयमुपाधिरिति साम्प्रदायिकाः । किञ्च, विवादाध्यासितत्वेनैतत्कालीनाहोरात्रस्य पक्षत्वे सिद्धसाधनम् । संसर्गाद्यतत्पक्षत्वे च बाधः । नचाहोरात्रत्वमव्यवहिताहोरात्रपूर्वकत्वव्याप्यम् । अहोरात्रवृत्तिधर्मत्वात् । एतदहोरात्रत्ववत् । पक्षैकदेशस्यापि दृष्टान्तत्वाविरोधात् । साध्यवक्षया निश्चित्यस्यैव

तन्त्रत्वादिति वाच्यम् । अहोरात्रत्वसमानाधिकरणान्यन्ताभाव-  
प्रतियोगित्वस्योपाधित्वात् । न च ब्रह्माण्डस्य नित्यत्वेन साधन-  
व्यापकोऽयमुपाधिरित्याह ॥ न चेति ॥ वृत्तिनिरोधस्येति ॥ यथा  
सुषुप्तौ त्रिपमविषाकसमयान्यपि कर्माणि युगपन्निरुद्धवृत्तीनि प्रति-  
बद्धभोगजननानि, तद्वत्तदाऽपीत्यर्थः ॥ आयुष इति ॥ जीवनस्य  
कालावच्छेद आयुस्तदर्थमित्यर्थः ॥ उपमर्द्येति ॥ प्रतिबद्धप्रतिबन्धक-  
स्वभावतयेत्यर्थः । सुस्वाप इति युक्तः पाठः । सुविनिदुर्भ्यः सुपि-  
सूतिसमा इत्यनेन कृतसम्प्रसारणस्यैव सुषेः पत्वविधानात् ॥ तथा-  
ऽपीति ॥ कर्मभिर्भोगजनने देहस्यावश्योत्पाद्यत्वादित्यर्थः ॥ भोगेति ॥  
तदानीं कर्मभिर्भोगजननात् तदर्थं देहोत्पादनमित्यर्थः । तण्डुलीयक-  
मुद्भिद्व दृष्टान्तः ॥ एवमिति ॥ क्षीरादक्षीराच्च परमाणोः क्षीरम्, एवं  
दध्याद्यपीत्यर्थः । नन्विदानीं ब्राह्मणत्वादिव्यवस्थापकं विशुद्धमाता-  
पितृजन्वादिकं, सर्गादौ तु कर्मेत्यननुगम इत्यत आह ॥ स एवेति ॥  
इदानीमप्यदृष्टविशेषोपगृहीतभूतजनितत्वेनैव तद्व्यवस्थेत्यर्थः ॥ गत-  
मिति ॥ सर्गाद्यगोव्यक्तौ व्यभिचारादित्यर्थः ॥ योनिजेष्विति ॥  
योनिजमात्रवृत्तिगोत्वव्याप्यजानेस्तत्र हेतुत्वादित्यर्थः । तन्निश्चयश्च  
कालविशेषवृत्त्येति भावः ॥

समयोऽप्येकैर्नैव मायाविनेव व्युत्पाद्यव्युत्पादकभावा-  
वस्थितनानाकायाधिष्ठानाद् व्यवहारत एव सुकरः ।  
यथा हि मायावी मूत्रसञ्चाराधिष्ठितं दारुपुत्रक-  
मिदमानयेति प्रयुङ्क्ते । स च दारुपुत्रकस्तथा करोति  
नदा, चेतनव्यवहारादिवत्तद्दर्शी बालो व्युत्पद्यते,  
तथेहापि स्यात् । क्रियाव्युत्पत्तिरपि तत एव कुलाल-  
कुविन्दादीनाम् ॥

सर्गादावेव किं प्रमाणमिति चेत् । विश्वसन्तानो-  
ऽयं दृश्यसन्तानशून्यैः समवायिभिरारब्धः । सन्तान-  
त्वादारणेयसन्तानवत् । वर्त्तमानब्रह्माण्डपरमाणवः  
पूर्वमुत्पादितमजातीयसन्तानान्तराः । नित्यत्वे सति

तदारम्भकत्वात् प्रदीपपरमाणुवदित्यादि । अवयवा-  
नामावापोद्वापादुत्पत्तिविनाशौ च स्यातां, सन्ताना-  
ऽविच्छेदश्चेति को विरोध इति चेन्न । एवं हि घटादि-  
सन्तानाविच्छेदोऽपि स्यात् । विपर्ययस्तु दृश्यते ।  
कर्त्रादिभोगविशेषसम्पादनप्रयुक्तोऽसाविति चेन्न ।  
द्व्यणुकेषु तदभावात् । तथाच तदवयवानामपगमाभावे-  
ऽनादित्वप्रसङ्गे द्व्यणुकत्वव्याघातः । तस्माद् यत्कार्यं  
यन्निबन्धनस्थिति, तदपगमे तन्निवृत्तिः । यद् यद्वेतुकं  
तदुपगमे तस्योत्पत्तिः । न च कार्यस्य स्थितिनिबन्धनं  
नित्यमेव । नित्यस्थितिप्रसङ्गात् । न च नित्य एव हेतु-  
रकादाचित्कत्वप्रसङ्गात् । तदतिनिस्तरङ्गमेतत् ॥

समयोऽपीति ॥ नन्वाश्वर्यव्यवहाराच्छक्तिग्रहे स भ्रमः स्यात् ।  
व्यवहारहेतुतज्ज्ञानस्य नित्यतया शब्दजन्यत्वबाधात् । तथाच  
तन्मूलकः सर्वशब्दव्यवहारो भ्रमः स्यात् । न । घटपदजं घटज्ञान-  
मित्यस्य भ्रमत्वेऽपि घटपदं घटशक्तमित्यस्य ज्ञानस्य सत्यज्ञानत्वाद्  
विषयबाधाभावात् । न च भ्रममूलकत्वेन भ्रमत्वम् । विशेष्यावृत्ति-  
प्रकारकत्वस्योपाधित्वात् । अत एवानुरूपं दृष्टान्तमाह ॥ यथा हीति ॥

विश्वसन्तानेति ॥ ननु विश्वशब्देन ब्रह्माण्डपक्षत्वे तदसिद्ध्या  
आश्रयासिद्धिः । कार्यमात्रपक्षत्वे क्रमारब्धदहनपवनानादिन्यायेनार-  
म्भेऽपि प्रलयासिद्धौ सिद्धसाधनम् । एकदेति विशेषणे तेनैव व्य-  
भिचारात् । एकदाऽऽरम्भहेतुसाकल्ये सतीति विशेषणमिदं ।  
साध्यमपि कार्यद्रव्यशून्यसमवाय्यारभ्यत्वं कार्यमात्रशून्यसमवाय्या-  
रभ्यत्वं वा ? । आद्ये सिद्धसाधनमन्त्ये बाधः, आरम्भकसंयोगादेः  
सत्त्वात् । अथैककालीनाः सर्वे परमाणवः कदाचित् समग्रोपादेयप्र-  
बन्धशून्याः, आरम्भकत्वाग्न्यपवनारम्भकपरमाणुवन् । सर्वत्र पक्ष-  
तावच्छेदकावच्छिन्नसाध्यं प्रतीयते इत्येककाले शून्यता लभ्यते । न  
च पवनपरमाणूनामपि पक्षत्वेनांशतः सिद्धसाधनम् । पक्षधर्मताबल-  
लभ्यसाध्याप्रतीतिः । अभेदानुमानवच्च पक्षस्यापि दृष्टान्तन्यावि-

रोधः । न । कार्यद्रव्याधिकरणकालमात्रवृत्तित्वस्योपाधित्वात् । न च परमाणवः कार्यद्रव्यसमानकालिकपरमाणुक्रियाऽतिरिक्तक्रियावन्तः । मूर्तत्वात् । पटवदित्यवान्तरप्रलये महाप्रलये च कार्यद्रव्यसमानकालिकैतद्वृत्तिध्वंसान्यध्वंसवन्तः । तत एव तद्वदिति वाच्यम् । एतदन्यगुणवत्त्वस्योपाधित्वात् । नाप्याग्भक्तकालान्ववृत्तिध्वंसाप्रतियोगिवृत्तिकार्यद्रव्यत्वं, स्वाधिकरणानधिकरणवृत्तिध्वंसप्रतियोगिवृत्ति । कार्यमात्रवृत्तिधर्मत्वात् । एतद्वत्प्रदीपत्ववदिति वाच्यम् । स्वपदेन पक्षभिन्नाभिधानेऽनन्वयात् । पक्षाभिधाने त्वप्रसिद्धिः ॥

अत्राहुः । विश्वसन्तानपदेन कार्यमात्रवृत्त्यनेकवृत्तिर्धर्मः कार्यद्रव्यत्वं पक्षः । तथाहि, समयसमवायिभिन्नवृत्तिध्वंसप्रतियोग्यवृत्तिकार्यद्रव्यत्वं कार्यद्रव्यप्रागभावसमानकालीनारम्भकातिरिक्तकार्यद्रव्यानधिकरणवृत्तिध्वंसप्रतियोगिवृत्ति । कार्यमात्रवृत्तिधर्मत्वात् । शब्दत्ववत् । न चात्र विभुवृत्तिस्त्वमुपाधिः । अन्त्यावयविकर्मत्वे साध्याव्यापकत्वात् ॥ वर्त्तमानेति ॥ ब्रह्माण्डस्यागमसिद्धत्वाभ्यामिद्धिः । तदारम्भकत्वं तन्तुभिः पूर्वमनुत्पादितपदैर्गनैकान्तिकमित्यत उक्तम् ॥ नित्यत्वे सतीति ॥ नित्यत्वमात्रन्तु व्यामादिभिरनैकान्तिकमिति तदारम्भकत्वादित्युक्तम् । प्रदीपपरमाणूनां तैजसद्रव्यत्वेन संसर्गिद्रव्यतयाऽऽग्बध्नेजोजातीयत्वसिद्धौ दृष्टान्तत्वम् । न चाप्रयोजकत्वम् । निरुपाधिभङ्गप्रसङ्गस्य विपक्षवाधकत्वात् । न त्वागमो विपक्षवाधकः । तस्य कार्यद्रव्यानाधारकालाबोधकत्वात् । सन्तानाविच्छेदेऽपि उत्पत्तिविनाशयोग्यथापत्तिरित्याह ॥ अवयवानामिति ॥ आवापोद्घापा उपगमापगमा । यदि नैवं कार्यद्रव्यस्यात्यन्तमुच्छेदस्तदाऽभिमनघटाद्युच्छेदोऽपि न स्यादित्याह ॥ एवं हीति ॥ विपर्ययस्त्विति ॥ अत्यन्तोच्छेद इत्यर्थः । ननु न सन्तानप्रयुक्तोऽत्यन्तोच्छेदः, किन्त्वन्योपाधिप्रयुक्त इत्याह ॥ कर्त्रादीति ॥ उपाधेः साध्याव्यापकत्वमाह ॥ द्व्यणुकंष्विति ॥ तदभावाद्भोगविशेषसम्पादकत्वस्योपाधेरभावादित्यर्थः । न च तत्राप्यत्यन्तानुच्छेदेऽपि अवयवानामापोद्घापाभ्यामेवोत्पादविनाशसम्भवः । तयोरत्राभावादित्याह ॥ तथा चेति ॥ नाशस्य भोगविशेषसम्पादनप्रयोजकत्वे द्व्यणुकनाशो न स्यात् । तेन भोगाजननात् । तथाच विनाशिभावस्यानुत्पन्नत्वेन नित्यतया द्व्यणुकत्वव्याघात इति सन्तानत्वस्यान्य-



न्तोच्छेदेन स्वाभाविकः सम्बन्धो मन्तव्य इत्यर्थः । सन्तानस्याव-  
स्थानमहेतुकं नित्यहेतुकं वा यदि स्यात्तदा सन्तानाविच्छेदः स्या-  
दित्याह ॥ तस्मादिति ॥ यद्धेतुकमिति दृष्टान्तार्थम् । एतत्, कार्यं  
यन्निबन्धनस्थितौत्यादिकम् ॥

ईदृश्याश्च वस्तुस्थितौ भोगोऽपि कर्मभिरेवमेव  
वस्तुस्वभावानतिक्रमेण सम्पादनीय इति द्यणुकवत्  
पिपीलिकाण्डादेर्ब्रह्माण्डपर्यन्तस्यापि विश्वस्येयमेव  
गतिरिति प्रतिबन्धमिद्विः । तथाच ब्रह्माण्डे परमाणु-  
साङ्गवितरि परमाणुषु च स्वतन्त्रेषु पृथगासीनेषु तद-  
न्तःपातिनः प्राणिगणाः क्व वर्तन्ताम् ? । कुपितकपि-  
कपोलान्तर्गतोदुम्बरमशकसमूहवद्, दवदहनदह्य-  
मानदारूदरविघूर्णमानघुणमह्वानवत्, प्रलयपवनोल्हा-  
सनीयौर्वानलनिपातिपोतसांयात्रिकसार्थवद्वेति ॥

अपि च ।

जन्मसंस्कारविद्यादेः शक्तेः स्वाध्यायकर्मणोः ॥

हामदर्शनतो हामः सम्प्रदायस्य मीयताम् ॥ ३ ॥

पूर्वं हि मानस्यः प्रजाः समभवन्, ततोऽपत्यैक-  
प्रयोजनमैथुनसम्भवाः, ततः कामावर्जनीयमग्निधि-  
जन्मानः, इदानीं देशकालाद्यव्यवस्थया पशुधर्मादेव  
भूयिष्ठाः । पूर्वं चरुप्रभृतिषु संस्काराः समाधायिषत,  
ततः क्षेत्रप्रभृतिषु, ततो गर्भादिनः । इदानीन्तु जातेषु  
लौकिकव्यवहारमाश्रित्य । पूर्वं सहस्रशाखो वेदोऽध्य-  
गायि, ततो व्यस्तः, ततः षडङ्ग एकः । इदानीन्तु क-  
चिदेका शाखन्ति । पूर्वम् ऋतवृत्तयो ब्राह्मणाः प्राचो-  
तिषत, ततोऽमृतवृत्तयः, संप्रति प्रमृतमत्यामृतकुसीद-

पाशुपाल्यश्ववृत्तयो भूयांसः । पूर्वं दुःखेन ब्राह्मणै-  
रतिथयोऽलभ्यन्त, ततः क्षत्रियातिथयोऽपि संवृत्ताः,  
ततो वैश्यावेशिनोऽपि, संप्रति शूद्रान्नभोजिनोऽपि ।  
पूर्वममृतभुजः, ततो विघसभुजः, ततोऽन्नभुजः, संप्र-  
त्यघभुज एव । पूर्वं चतुष्पाद्धर्म आसीत्, ततस्तनूय-  
माने तपसि त्रिपात्, ततो म्लायति ज्ञाने द्विपात्,  
संप्रति जीर्यति यज्ञे दानैकपात् । सोऽपि पादो दुरा-  
गतादिविपादिकाशनदुःस्थोऽश्रद्धामलकलङ्कितः काम-  
क्रोधादिकण्टकशनजर्जरः प्रत्यहमपचीयमानवीर्यत-  
या इतस्ततः स्वलन्निवोपलभ्यते ॥

इदानीमिव सर्वत्र दृष्टान्नाधिकमिष्यते इति चेन्न ।  
स्मृत्यनुष्ठानानुमितानां शास्त्रानामुच्छेददर्शनात् ॥  
स्वातन्त्र्येण स्मृतीनामाचारस्य च प्रामाण्यानभ्युपग-  
मात् । मन्वादीनामनीन्द्रियार्थदर्शने प्रमाणाभावा-  
त् । आचारात् स्मृतिः स्मृतेश्चाचार इत्यनादिताऽभ्यु-  
पगमे अन्धपरम्पराप्रसङ्गात् । आसंसारमनाम्नातस्य  
च वेदत्वव्याघातेनानुमानायोगात् । उत्पत्तिनोऽभि-  
व्यक्तितोऽभिप्रायतो वाऽनवच्छिन्नवर्णमात्रस्य निरर्थ-  
कत्वात् । यदि च शिष्टाचारन्वादिदं हितसाधनं कर्त्तव्यं  
वेत्यनुमितं किं वेदानुमानेन, तदर्थस्यानुमानत एव  
सिद्धेः । न च धर्मवेदनत्वादिदमेवानुमानमनुमेयो  
वेदः । प्रत्यक्षसिद्धत्वात् । अशब्दत्वाच्च ॥

ईदृश्यामिति ॥ अनित्यहेतुनिबन्धनायां कार्यस्थितौ कर्मभिः  
सम्पादनीयो भोग एवमेव वस्तुस्वभावानतिक्रमणेति योजना ।  
नन्वेवमपि ब्रह्माण्डनाशसिद्धौ गिरिसागरादीनां कुतः प्रलय इत्यत  
आह ॥ तथा चेति ॥ क्व वर्तन्तामिति ॥ विनश्यन्तीत्यर्थः । महाद्रव्या-

न्तरेण निहन्यमानाधारत्वाद्, महादहनदह्यमानाश्रयत्वाद्, महा-  
पवनक्षुभितसमुद्रविलीयमानाश्रयत्वादित्यत्र हेतुत्रये क्रमेण दृष्टान्त-  
त्रयमाह ॥ कुपितेति ॥ एतेनाधाराभावात् पतन्त एव सन्तीत्यपा-  
स्तम् । एवं सर्वस्य नाशे अर्थाद् वेदोऽपि नश्यतीत्युपपाद्य वेद-  
हासदर्शनेनापि तन्नाशोऽनुमेय इत्याह ॥ अपि चेति ॥ वेदहासे दृष्टा-  
न्तार्थं जन्मादिहास उक्तः । प्रतियुगं क्रमेण हासमाह ॥ पूर्वं हीति ॥  
समाधायिषत सम्यगाहिता इत्यर्थः ॥ श्रूयमाणा अपि वेदा उच्छे-  
त्स्यन्ति, वाक्यत्वात् । उच्छिन्नशाखावदिति भावः ॥

ऋतमुच्छिशिलं ज्ञेयममृतं स्यादयाचितम् ।

मृतं तु याचितं भैक्ष्यं प्रमृतं कर्षणं स्मृतम् ॥

सन्त्यानृतं तु वाणिज्यं कुर्सीदञ्च कलान्तरम् ॥

पाशुराल्यं गोमूत्रादि ॥ श्ववृत्तिः सेवा ॥ वैश्यावेतिनो वैश्या-  
ऽतिथयः ॥ अमृतभुजो यज्ञशेषभुजः ॥ विघ्नसभुजोऽतिथिशेषभुजः ॥  
अन्नभुजो भृत्यशेषभुजः ॥ अघभुजः स्वार्थसाधितभुजः ॥ चतुष्पा-  
दिति ॥ तपोज्ञानयज्ञदानानि चत्वारः पादाः ॥ दुरागतं दुष्टादुपाया-  
द् घृतादेरागतम् ॥ तदेव त्रिपादिका पादरागः ॥ ननु न शास्त्रोच्छेदः,  
किन्तु यावान वेद इदानीमधीयते तावानेव सदाऽध्ययनविषय  
इति वेदहासोऽसिद्ध इत्याह ॥ इदानीमिति ॥ विवादपदं स्मृतिः  
स्मृत्यर्थानुभावकवेदमूला, अकलमूलान्तरत्वे सति महाजनपरि-  
गृहीतस्मृतित्वात् । प्रत्यक्षवेदमूलस्मृतिवत् । अतो न न्यायादि-  
मूलकस्मृतौ व्यभिचारः । तथा, मङ्गलाद्याचारो वेदबोधितः । अलौ-  
किकविषयाविगीतशिष्टाचारत्वात् यागवदिति स्मृत्याचारमूलस्य  
वेदस्याप्रत्यक्षत्वात् तदुच्छेदे तद्वदधीयमानवेदस्याप्युच्छेदो भावी-  
न्याह ॥ स्मृतीति ॥ ननु वेदवत् स्मृत्याचारयोगदृष्टे स्वतः प्रामाण्य-  
मेवेति न तन्मूलकवेदानुमानमिन्यत आह ॥ स्वातन्त्र्येणेति ॥ वेद-  
नैरपेक्ष्येण स्मृत्यादेस्त्वयाऽपि प्रामाण्यानभ्युपगमादित्यर्थः । ननु  
स्मृतिकर्त्तारः स्वयमेवापूर्वं साक्षात्कृत्य तत्साधनमुपपदेक्ष्यन्तीति न  
तेषां तदर्थं वेदापेक्षेयत आह ॥ मन्वादीनामिति ॥ अतीन्द्रियार्थ-  
दर्शित्वं तेषामनाश्वासादिति भावः । ननु भूयः शिष्टाचारदर्शनात्  
स्मृतिप्रणयनं, ततः पुनरिदानीं शिष्टाचारपरम्परा स्यादिति किं  
तन्मूलवेदानुमानेनेत्यत आह ॥ आचारादिति ॥ उभयोरप्यनुमान-

मूलकत्वेनाव्यवस्थापकत्वात्तादृशस्मृत्याचारयोर्वेदमूलकत्वव्याप्ते-  
स्तव देशनाया एव धर्मे मानत्वाच्च तयोरमानकत्वापातादित्यर्थः ।  
ननु नित्यानुमेयो वेदस्तन्मूलं स्यादतो न शास्त्रोच्छेद इत्यत आह ॥  
आसंसारमिति ॥ अनाम्नातस्य अपठितस्य ॥ उत्पत्तित इति स्वमते,  
अभिव्यक्तित इति परपक्षे, अभिप्रायत इति उभयत्र । यथा मौनि-  
श्लोकोऽपठितः श्रोत्रानभिव्यक्तश्चाभिप्रायस्यस्तथा वेदोऽपीत्यपि  
नेत्यर्थः । तथात्वे निश्चितानुपूर्वीकपदकदम्बस्वरूपत्वे नित्यानुमेय-  
त्वव्याघात इति भावः ॥

अत्र स्मृत्याचारमूलं वेदोऽध्ययनविषयो न वा, वेदत्वमध्ययन-  
विषयत्वव्याप्यं न वेति विप्रतिपत्तिः । ननु स्मृत्यर्थज्ञापकत्वेन  
ज्ञातस्यैव वेदस्य स्मृत्यर्थानुभावकत्वम् । न हि शाब्दबोधे नियत-  
पदानुपूर्वी हेतुः । गामानयानय गामित्यत्र तदभावेऽपि तत्सत्त्वात् ।  
पदस्य वर्णविशेषानुपूर्वीनियमोऽपि तत्तद्वर्णानुपूर्वीकपदविशेषो न  
हेतुः, घटकलशपदानां प्रत्येकं व्यभिचारात् । किन्त्वव्यभिचारितदर्थ-  
ज्ञापकत्वेन ज्ञातस्य, लाघवादावश्यकत्वाच्च । अत एव, वर्णलोपे  
दन्त्यादिसकारादिसन्वेहे सत्यपि वाक्यार्थार्थाः । न च क्रमिकपद-  
वत्त्वं वाक्यत्वम् अनुष्ठार्यमाणस्य चोच्चारणघटितक्रमान्मभव इति  
वाच्यम् । गौरश्च इत्यादौ तत्सम्भवेऽपि वाक्यत्वाभावात् । विशि-  
ष्टार्थपरशब्दत्वन्त्वत्रापि तुल्यम् । न चानुष्ठार्यमाणस्य न वाक्यत्वम् ।  
लिप्यनुमितानां मौनिश्लोकस्य च वाक्यत्वात् । किञ्च वाक्यमुच्चार्य-  
ते, न त्स्वरणाद्वाक्यत्वम् । वाक्यमुच्चारयेदित्यत्रानन्वयापत्तेः ।  
उच्चारणदशायां वाक्यत्वे वाक्यस्यासत्त्वापत्तेः । एकदा तावत्पदाना-  
मुच्चारणाभावात् । अथ, तदर्थज्ञापकत्वेन ज्ञातात् पदान् पदार्थ-  
ज्ञानमात्रं स्यान्न संसर्गज्ञानम् । अन्वयप्रकारकर्मत्वानुपस्थापकवि-  
भक्त्यादिसमभिव्याहाराभावात् । मैवम् । अनुमितवेदाद्वाक्यार्थानु-  
भवे सामान्या वैलक्षण्यात् । धर्मिग्राहकमानेन तवाशरीरेऽश्वरकर्तृ-  
त्वस्यैव स्मृत्यर्थानुभावकत्वेनैव तस्य सिद्धेः । अन्यथाऽन्यत्र क्लृप्त-  
हेतुं विना न सोऽनुभावक इत्यादौ तदभिद्धावाध्रयासिद्धिस्तन्तिद्धौ  
च बाधः । अत एव स्तुतिनिन्दार्थवादकल्पितविधिनिषेधकवेदादर्थ-  
मवगत्य प्रवृत्तिनिवृत्तौ । अन्यथा विधिनिषेधकवेदानां नानाप्रकार-  
कत्वेन विभक्त्यादिविशेषवत्पदस्यानुमानुमशक्यत्वाच्च ततोऽर्थधोः

स्यात् । एवमाचारानुमितवेदादपि प्रवर्तककर्तव्यताधीः स्मृत्या-  
चारानुमितो वेदोऽर्थं बोधयतीति पूर्वपूर्वानुमितवेदादुत्तरोत्तरस्मृत्या-  
चाराविति नान्धपरम्पराः स्वतन्त्रप्रमाणमूलकत्वादिति ॥

अत्राहुः । उच्छिन्नवेदादर्थं प्रतीत्य स्मृत्याचारयोरुपपत्तेः साम-  
ान्यन्तरकल्पने गौरवम् । अत एव च न बाधाश्रयासिद्धी । स्मृत्या-  
चारमूलस्य वेदस्यास्माभिरभ्युपगमात् । तथा च, स्मृत्याचारयो-  
र्वेदजन्यानुभवमूलकत्वानुमानादेव पक्षधर्मताबलेन प्रत्यक्षवेदमूल-  
कत्वसिद्धिः । अननुभावकस्य मूलत्वानुपपत्तेः । स्तुतिनिन्दार्थवा-  
दाभ्यामपि प्रवृत्तिनिवृत्तिपराभ्यां प्रवृत्तिनिवृत्तिहेतुर्थं एव कल्प्यते,  
लाघवात् । न तु विधिनिषेधवाक्यं, गौरवादुक्तदोषाच्च । यत्र चार्थ-  
वादादेव तज्ज्ञानं तत्र तरति मृग्युमित्यादौ न तत्कल्पनाऽपि । न च  
बहुभिर्मेधाविभिराध्यात्मिकशक्तिसम्पन्नैर्धियमाणायाः शाखायाः न  
शास्त्रान्तरवदुच्छेदसम्भवइतिवाच्यम् । एकस्य न सकलशाखाऽध्य-  
यने शक्तिरित्येकैतन्वापरेरपि तदनध्ययने तदुच्छेदसम्भवात् । एका-  
नर्धनायास्तस्या अपराध्ययनविषयत्वनियमे मानाभावान् । न च  
शाखोच्छेदे वर्णादिहानिशङ्कया प्रत्यक्षवेदादपि वाक्यार्थप्रयोग-  
योरनिश्चये वैदिकव्यवहाराच्छेदः, श्रूयमाणमात्रस्यैव महाजनपरि-  
गृहीतत्वेन तत एव तन्निश्चयात् । तस्मान् स्मृत्याचारानुमितो वेदः  
प्रत्यक्षाऽध्ययनविषयश्च वेदत्वान् । मतवन् । विपक्षे च बाधकमुक्तं  
गौरवामिति सङ्केपः ॥

दूषणान्तरमाह ॥ यदि चेति ॥ वेदेनापि हि प्रवृत्तिहेतुकार्यत्व-  
ज्ञानं तद्धेतुत्वज्ञानं वात्पाद्य प्रवृत्तिर्जन्येत्यावश्यकत्वाद्वाधवाच्च तदे-  
वानुमीयतां, किं तदबोधकवेदेनेत्यर्थः । तदर्थस्य कार्यत्वज्ञानादेः ।  
ननु धर्मवेदकत्वहेतुको वेदव्यवहारस्तच्च लिङ्गेऽप्यस्तीति तदेव  
नित्यानुमेयवेदशब्देनाच्यते इत्यत आह ॥ न चेति ॥ प्रत्यक्षसिद्ध-  
त्वान्न नित्यानुमेयत्वम्, अशब्दत्वाच्च न वेदत्वमित्यर्थः ॥

प्रमाणसामान्यानुमानेऽपि पक्षधर्मताबलात् तद्विशेषवेदसिद्धिः  
स्यादित्याह—

अथ शिष्टाचारत्वात् प्रमाणमूलोऽयमितिचेत् ।  
ततः सिद्धसाधनम् । प्रत्यक्षमूलत्वाभ्युपगमात् । त-

दसम्भवेऽप्यनुमानसम्भवात् । नित्यमज्ञायमानत्वा-  
त्तदप्रत्यायकं, कथमनुमानं, कथञ्च मूलमिति चेत् ।  
वेदः किमज्ञायमानः प्रत्यायकोऽप्रत्यायक एव वा मूलं,  
येन जडतम ! तमाद्रियसे । अनुमितत्वाज्ज्ञायमान  
एव इति चेत् । लिङ्गमप्येवमेवास्तु । अनुमेयप्रतीतेः  
प्राक्तनी लिङ्गप्रतीतिरपेक्षिता, कारणत्वात्, न तु प-  
श्चात्तनीति चेत् । शब्दप्रतीतिरप्येवमेव । आचार-  
स्वरूपेण शब्दमूलत्वमनुमीयते, तेन तु शब्देन कर्त्त-  
व्यता प्रतीयते इति चेन्न । आचारस्वरूपस्य प्रत्यक्ष-  
सिद्धत्वेन मूलान्तरानपेक्षणात् । तस्मात् कर्त्तव्यतायां  
प्रत्यक्षाभावादप्रामित्तया च शब्दानुमानानवकाशात्  
प्रत्यक्षश्रुतेरसम्भवाच्छिष्टाचारत्वेनैव कर्त्तव्यतामनु-  
माय तथा मूलशब्दानुमानम् । तथाच किन्तेन ? ।  
तदर्थस्य प्रागेव सिद्धेः । तथाप्यागममूलत्वेनैव तस्य  
व्याप्तेरिति चेत् । अत एव तर्हि तस्य प्रत्यक्षानुमान-  
मूलत्वमनुमेयम् । आदिमनस्तत्त्वं स्यादयं त्वनादि-  
रिति चेत् । आचारोऽपि तर्हि प्रथमतस्तथा स्यादय-  
न्त्वननादिर्विनाऽप्यागमं भविष्यति । आचारकर्त्तव्य-  
ताऽनुमानयोरेवमनादित्वमस्तु किन्नादिछिन्नमिति चेत् ।  
प्रथमं तावन्नित्यानुमेयो वेद इति । द्वितीयं च देशनैव  
धर्मे प्रमाणमिति । अथायमाशयः । वैदिका अप्या-  
चारा राजसूयाश्वमेधादयः समुच्छिद्यमाना दृश्यन्ते,  
यत इदानीं नानुष्ठीयन्ते । न चैते प्रागपि नानुष्ठिता  
एव । तदर्थस्य वेदराशेरप्रामाण्यप्रसङ्गात् । समुद्र-  
तरणोपदेशवत् । न चैवमेवास्तु । दर्शाद्युपदेशेन तुल्य-

योगक्षेमत्वात् । एवं, पुनः स कश्चित् कालो भविता-  
यत्रैते अनुष्ठास्यन्ते, तथाऽन्येऽप्याचाराः समुच्छे-  
त्स्यन्ते अनुष्ठास्यन्ते चेति न विच्छेदः । ततस्तद्वदागम-  
मूलतेतिचेत् । एवं तर्हि प्रवाहादौ लिङ्गाभावे कर्त्तव्य-  
त्वागमयोरननुमानादसत्यां प्रत्यक्षश्रुतौ आचार-  
सङ्गथाऽपि कथमिति सर्वविप्लवः । तस्मात् प्रत्यक्ष-  
श्रुतिरेव मूलमाचारस्य । सा चेदानीं नास्तीति  
शाखोच्छेदः । अधुनाऽप्यस्ति साऽन्यत्रेतिचेदत्र कथं  
नास्ति ? । किमुपाध्यायवंशानामन्यत्र गमनात्, तेषा-  
मेवोच्छेदाद्वा, आहोस्वित् स्वाध्यायविच्छेदात् ? ।  
न प्रथमद्वितीयौ । सर्वेषामन्यत्र गमने उच्छेदे वा  
नियमेन भारतवर्षे शिष्टाचारस्याप्युच्छेदप्रसङ्गात् ।  
तस्याध्येतृसमानकर्तृकत्वात् । अन्यत आगतैराचार-  
प्रवर्त्तने अध्ययनप्रवर्त्तनमपि स्यात् । न तृतीयः ।  
आध्यात्मिकशक्तिसम्पन्नानामन्तेवासिनामविच्छेदे  
तस्यासम्भवात् ॥

तस्मादायुरारोग्यबलवीर्यश्रद्धाशमदमग्रहणधारणादि-  
शक्तेरहरहरपचीयमानत्वात् स्वाध्यायानुष्ठाने शीर्य-  
माणे कथञ्चिद् अनुवर्त्तने । विश्वपरिग्रहाच्च न स-  
हसा सर्वाच्छेद इति युक्तमुत्पश्यामः ॥

अर्थात् ॥ सामान्यबुद्धेरेश्वरप्रत्यक्षविषयत्वेनाप्युपपत्तेर्न सा  
विशेषमवगमयतीत्याह ॥ प्रत्यक्षेति ॥ ईश्वरप्रत्यक्षानभ्युपगन्तुमते-  
ऽपि भाजनादेरिव कर्त्तव्यताज्ञानेऽनुमानमेव मूलं स्यादित्याह ॥  
तदिति ॥ विशिष्यलिङ्गाज्ञानाच्च तद् गमकमतो न मूलमित्याह ॥  
नित्यमिति ॥ नित्यानुमयो वेदोऽपि विशेषाकारेणानिश्चितत्वाच्च तद्-  
बोधकः स्यादित्याह ॥ वेद इति ॥ विशेषत इति शेषः । सामान्य-

तस्तज्ज्ञानं वेद इवानुमानेऽपि तुल्यमित्याह ॥ अनुमितत्वादिति ॥  
 आचारकर्त्तव्यताऽनुमानमूलेत्यनुमेयं पूर्वमाचारकर्त्तव्यतासिद्धौ स्या-  
 त् । सा च कर्त्तव्यताबोधकलिङ्गप्रतीतिः प्रागेव सिद्धेति नानुमान-  
 मित्याह ॥ अनुमेयेति ॥ एवं शब्दप्रतीतिं विनाऽपि कर्त्तव्यताबुद्धेः  
 सिद्धत्वाद् व्यर्थं शब्दानुमानमिति तुल्यमित्याह ॥ शब्देति ॥ विशिष्ट-  
 शिष्टाचारेण वेदमूलत्वमनुमीयते, अतो न प्रत्यक्षादिना सिद्धसा-  
 धनमित्याह ॥ आचारेति ॥ आचारस्वरूपसिद्ध्यर्थं वेदानुमानं, तत्क-  
 र्त्तव्यताबोधार्थं, व्याप्तिमात्रेण वा ? । नाद्यः । तत्र प्रत्यक्षस्यैव मूल-  
 त्वादित्याह ॥ प्रत्यक्षेति ॥ न द्वितीयः । कर्त्तव्यतायामज्ञातायां वेदा-  
 ननुमानात् तज्ज्ञाने च तदनुमानवैयर्थ्यादित्याह ॥ तस्मादिति ॥  
 तृतीयं शङ्कते ॥ तथापीति ॥ दर्शादिव्यवहारस्य वेदपूर्वकत्वसहचार-  
 दर्शनादित्यर्थः । न हि सहचारमात्राद् व्याप्तिः । पौरुषेयवाक्यरूपेण  
 वैदिकवाक्यस्यापि प्रत्यक्षानुमानविवक्षापूर्वकत्वप्रसङ्गादिति परिहर-  
 ति ॥ अन एवेति ॥ अत्रोपाधिमाह ॥ आदिमत इति ॥ आगमस्ये-  
 त्यर्थः । आचारस्याप्यागमपूर्वकत्वे साध्ये स एवोपाधिरित्यनादिः  
 स तन्निरपेक्षोऽपि स्यादित्याह ॥ आचारोऽपीति ॥ द्वितीयमिति ॥  
 अनुमानस्यापि धर्मे प्रमाणत्वाभ्युपगमादित्यर्थः । आचारस्यागम-  
 मूलकत्वव्याप्तौ प्रयोजकमाह ॥ अथेति ॥ अप्रामाण्येति ॥ नित्यमननु-  
 ष्ठानादित्यर्थः ॥ तद्वदिति ॥ विवादाध्यासिता आचारा वेदमूलाः,  
 उच्छेदानन्तरभाविप्रवाहवत्त्वाद्वाजसूयवदिति न प्रत्यक्षादिना सिद्ध-  
 साधनं, नाप्यत्यन्तमुच्छेद इत्यर्थः । प्रलये स्मृत्याचारयोरुच्छेदा-  
 ल्लिङ्गाभावेनासत्यां प्रत्यक्षश्रुतौ अनुष्ठानमेव न स्यादित्यसिद्धौ हेतु-  
 रित्याह ॥ एवं तर्हीति ॥ न च घटादिसम्प्रदायप्रवर्त्तनार्थमीश्वर-  
 स्यापि शरीरपरिग्रहात् तदाचारादेव कर्त्तव्यताऽनुमितिः स्यादिति  
 वाच्यम् । बहुव्यापारघटितस्य तत्तदाचारस्य गुरुत्वाल्लाघवेन वेद-  
 रूपवाक्यस्य कल्पनादिति भावः ॥ शास्त्रोच्छेद इति ॥ व्यासादीनां  
 सहस्रशास्त्रवेदज्ञातृणां सत्त्वेऽपि साम्प्रतं तदध्ययनाभाव एव शा-  
 स्त्रोच्छेदः । स्मृत्याचारमूलं वेद इदानीमप्यन्यत्राध्ययनगोचर इति  
 भट्टमतं शङ्कते ॥ अधुनाऽपीति ॥ परिहरति ॥ अत्रेति ॥ भारतवर्षे  
 तदध्ययनाभावेऽप्यन्यत्र तदध्ययनकल्पनायां गौरवमिति भावः ॥  
 तस्येति ॥ यद्यप्याचारस्याप्यध्येतुसमानकर्तृकतयाऽध्ययनगोचर-



शाखाबोधिताचारस्यानुपपत्तिः, तथाप्यत्राध्ययनाभावः शक्त्यभाव-  
प्रयुक्तः । स च नैतद्देशनियतः । प्रागप्यत्र तदभावापत्तेः । किन्त्वेत-  
त्कालनियतः । अतो भारतवर्षान्यदेशः स्मृत्याचारमूलाध्ययनशून्यो,  
देशत्वात् । एतद्देशवादिति भावः ॥

उच्छिन्नशाखाबोधितेतिकर्तव्यताशङ्क्या एकस्मिन्नपि कर्मणीति-  
कर्तव्यतेयत्तानिश्चयो न स्यादित्यमानक एवायमाचार इत्याह—

गतानुगतिको लोक इत्यप्रामाणिक एवाचारो,  
न तु शाखोच्छेदः । अनेकशाखागतेतिकर्तव्यतापूर-  
णीयत्वात् । एकस्मिन्नपि कर्मण्यनाश्वासप्रसङ्गादिति-  
चेत् । एवं हि महाजनपरिग्रहस्योपप्लवसम्भवे वेदा  
अपि गतानुगतिकतयैव लोकैः परिगृह्यन्ते इति न  
वेदाः प्रमाणं स्युः । तथा च वृश्चिकभिया पलायमान-  
स्याशीविषमुग्धे निपानः ॥

एनमेव च कालक्रमभाविनमनाश्वासमाशङ्क-  
मानैर्महर्षिभिःप्रतिविहितमतो नोक्तदोषोऽपि न चाय-  
मुच्छेदो ज्ञानक्रमेण येन श्लाघ्यः स्याद् अपितु प्रमाद-  
मदमानालस्यनास्तिक्यपरिपाकक्रमेण । ततश्चोच्छे-  
दानन्तरं पुनः प्रवाहः, तदनन्तरश्च पुनरुच्छेद इति  
सारस्वतमिव स्रोतः । अन्यथा कृतहानप्रसङ्गात् । तथा  
भाविप्रवाहवद्भवन्नप्ययमुच्छेदपूर्वक इत्यनुमीयते ।  
स्मरति च भगवान् व्यासो गीतासु भगवद्वचनम्—

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदाऽऽन्मानं सृजाम्यहम् ॥

परित्राणाय साधूनां विनाशाय च दुष्कृताम् ।

धर्मसंस्थापनार्थाय सम्भवामि युगे युगे, इति ॥

कः पुनरयं महाजनपरिग्रहः ? । हेतुदर्शनशून्यै-

ग्रेहणधारणार्थानुष्ठानादिः । स ह्यत्र न स्याद् ऋते निमित्तम् ॥

न ह्यत्रालस्यादिनिमित्तं, दुःखमयकर्मप्रधानत्वात् । नाप्यन्यत्र सिद्धप्रामाण्येऽभ्युपायेऽनधिकारेणाऽस्मिन्ननन्यगतिकतयाऽनुप्रवेशः । परैः पूज्यानामप्यऽत्राप्रवेशात् । नापि भक्ष्यपेयाद्यद्वैतरागः, तद्विभागव्यवस्थापरत्वात् । नापि कुतर्काभ्यासाहितव्यामोहः, आकुमारं प्रवृत्तेः । नापि सम्भवद्विप्रलम्भपाषण्डसंसर्गः, पित्रादिक्रमेण प्रवर्त्तनात् । नाऽपि योगाभ्यासाभिमानेनान्यग्रनाभिसन्धिः, प्राथमिकस्य कर्मकाण्डे सुतरां व्यग्रत्वात् । नापि जीविका, प्रागुक्तेन न्यायेन दृष्टफलाभावात् । नापि कुहकवञ्चना, प्रकृते तदसम्भवात् ॥

गतेति ॥ महाजनपरिगृहीताचारस्यामानकत्वशङ्का वेदेऽपि स्यादित्याह ॥ एवं हीति ॥ वृश्चिकेति ॥ उच्छिन्नशास्त्रवेदाङ्गीकारेऽननुष्ठानं वृश्चिकभीः, तथा पलायमानस्य सर्ववेदाप्रामाण्यापात आशीविपमुखे निपात इत्यर्थः । अनेकेत्यादि दूषयति ॥ एतमिति ॥ तत्तत्कर्मणि नानाशास्त्राबाधितेति कर्त्तव्यताबोधनाय महर्षिप्रणीता महाजनपरिगृहीताश्च स्मृतयः सन्तीति नानाश्वास इत्यर्थः । अन्यथैकस्य सकलानवगमाच्छास्त्रान्तरबाधितेति कर्त्तव्यताशङ्कया एकशास्त्रातो नार्थनिश्चयः स्यादिति भावः । नन्वाचारस्योच्छिन्नशास्त्रामूलकत्वे साऽपि शास्त्रान्तरवच्छिष्यैर्गृह्येतेति नाच्छेदः । स चेन्नूनं समुद्रतरणोपदेशवच्छास्त्रैवाप्रमाणमित्यत आह ॥ न चेति ॥ अप्रामाणिकधिया न तच्छास्त्रानध्ययनमपि त्वन्यप्रयुक्तमित्यर्थः । तदेवं वेदत्वादाचारानुमितवेदवद्वेदा उच्छेत्स्यन्तीत्युपसंहरति ॥ ततश्चेति ॥ दिनरात्रिहासैश्च न व्यभिचारस्तस्यापि पक्षन्वादिति भावः । ननु वर्तमानप्रवाहोच्छेदसिद्धावपि भाविप्रवाहोच्छेदसिद्धिः कुत इत्यत आह ॥ अन्यथेति ॥ प्रागुपात्तादृष्टस्य देहाद्यभावेन भोगाजन-

कत्वादित्यर्थः । नन्वेवमपि प्राच्यविच्छेदासिद्धौ परन्तन्त्रपुरुषपूर्वको-  
ऽमादिरेवायं सम्प्रदाय इत्यत्र न किञ्चिदनिष्टमित्यत आह ॥ तथा-  
चेति ॥ प्रवाहत्वादिति शेषः ॥ धर्मो यागादिः, तस्य ग्लानिरुच्छे-  
दः ॥ अधर्मस्य मण्डलीकरणादेः । संस्थापना व्यवस्था । ननु महा-  
जनपरिग्रहाद्वेदस्य प्रामाण्यधीः, स एव क इत्यत आह ॥ कः पुन-  
रिति ॥ हेतुदर्शनेति ॥ अनन्यथासिद्धप्रवृत्तिविषयत्वमित्यर्थः । तदे-  
वाह ॥ न ह्यत्रेति ॥ निमित्तमित्यग्रे सर्वत्रानुपज्ज्यते ॥ योगेति ॥ योग  
एव कर्त्तव्यो, न तु चित्तविक्षेपहेतुर्यागादिरित्यभिमानेनेत्यर्थः ॥  
प्राथमिकस्येति ॥ ब्रह्मचारिण इत्यर्थः । योगव्यग्रताभिमानेन कर्म-  
काण्डे प्रवृत्तिर्न स्यात् तस्य योगवहिर्भावादित्यर्थः । प्रागुक्तं-  
विफला विश्ववृत्तिर्न—इत्यादिना ॥

यैश्चाद्यागमपरिग्रहे अन्यथासिद्धिमाह—

सम्भवन्ति चने हेतवो बाँद्वाद्यागमपरिग्रहे ।  
तथाहि । भृगुस्तत्र कर्मलाघवमित्यलसाः । इनः  
पतितानामप्यनुप्रवेश इत्यनन्यगतिकाः । भक्षाद्य-  
ऽनियम इति रागिणः । स्वेच्छया परिग्रह इति कुतर्का-  
ऽभ्यासिनः । पित्रादिक्रमाभावात् प्रवृत्तिरिति पापण्ड-  
संसर्गिणः ॥

उभयोरन्तरं ज्ञात्वा कस्य शौचं विधीयते, इत्या-  
दिश्रवणादव्यग्रताऽभिमानिनः । सप्तघटिकाभोजना-  
दिमिद्वेर्जाविकेत्ययोग्याः । आदित्यस्तम्भनं पाषाण-  
पाटनं शाखाभङ्गो भूतावेशः प्रतिमाजल्पनं धातुवाद  
इत्यादिधन्धनात् कुहकवाञ्छिताः । ततस्तान् परिगृह्ण-  
न्तीति सम्भाव्यते । अतो न ते महाजनपरिगृहीता  
इति विभागः ॥

स्यादेतत् । यद्येवं सर्वकर्मणां वृत्तिनिरोधो न  
किञ्चिदुत्पद्यते, न किञ्चिद्विनिश्चयनीति स्तिमिताकाश-

कल्पे जगति कुतो विशेषात् पुनः सर्गः ? । प्रकृति-  
परिणतेरिति सांख्यानां शोभते । ब्रह्मपरिणतेरिति  
भास्करगोत्रे युज्यते । वासनापरिपाकादिति सौगत-  
मतमनुधावति । कालविशेषादिति चोपाधिविशेषा-  
भावादयुक्तम् । असत्ताञ्चोपलक्षणानां न विशेषकत्वं,  
सर्वदा तुल्यरूपत्वात् । न च ज्ञानद्वारा । अनित्यस्य  
तस्य तदानीमभावात् । नित्यस्य च विषयतः स्वरूप-  
तश्च अविशेषादिति चेन्न । शरीरसंश्लोभश्रमजनित-  
निद्राणां प्राणिनामायुःपरिपाकक्रमसम्पादनैकप्रयोजन-  
इवाममन्तानाऽनुवृत्तिवन्महाभूतसंश्लेषसंश्लोभलब्ध-  
संस्काराणां परमाणूनां मन्दतर्जनमाऽऽदिभावेन  
कालावच्छेदैकप्रयोजनस्य प्रचयाख्यसंयोगपर्यन्तस्य  
कर्ममन्तानस्येश्वरनिःश्वसितस्याऽनुवृत्तः । किंवा-  
मावित्यत्राविरोधादागमप्रमिद्विमनतिक्रम्य तावन्न-  
मेव कालमित्यनुमन्यते । ब्रह्माण्डान्तरव्यवहारो वा  
कालोपाधिः । तद्वच्छिन्ने काले पुनः सर्गः । यथा  
खल्वलाबुलतायां विततानि फलानि, तथा परमेश्वर-  
शक्तावनुस्यूतानि सहस्रशोऽण्डानीति श्रूयते । एवं  
विच्छेदमम्भवे कस्य केन परिग्रहो, यतः प्रामाण्यं  
स्यात् । ज्ञापकश्चायमर्थो, न कारकः । ततः कारका-  
भावान्नवर्त्तमानं कार्यं ज्ञापकाभिमतः कथङ्कार-  
मास्थापयेत् ॥

सम्भवन्तीति ॥ उभयोरिति ॥ अन्यन्तमलिनः कायो देही चा-  
ऽन्यन्तनिर्मलः— इति पूर्वार्द्धम् ॥ साह्मथानामिति ॥ प्रकृतिपरिणता-  
वपि प्रयोजनाकाङ्क्षायाः सत्त्वात् तेषामेव शोभते, न त्वस्माक-  
मित्यर्थः । एवमग्रेऽपि ॥ भास्वरश्चिदण्डिमतभाष्यकारः ॥ ननु वर्त-

मानोपाध्यभावेऽप्यतीतसूर्यस्पन्दा उपाध्यः स्युरित्यत आह ॥  
 असतामिति ॥ तस्य ज्ञानस्येत्यर्थः ॥ शरीरेति ॥ यथा सुषुप्तौ कर्म-  
 णां युगपद्वृत्तिनिरोधेऽपि श्वासानुवृत्तिबलात् कदाचित् प्रबोध-  
 स्तथा परमाणूनां कर्मसन्तानानुवृत्तिवशात् कदाचित् सर्ग इत्यर्थः ॥  
 प्रचयेति ॥ यावत् प्रचयाख्यः संयोगोऽनुवर्त्तते, तावत् कर्मसन्ताना-  
 ऽनुवृत्तिरित्यर्थः । प्रचयश्च यद्यप्यवयवमात्रवृत्तिः संयोगस्तथापि  
 व्यणुकारम्भकसंयोगमात्रमत्र विवक्षितम् ॥ कियानिति ॥ ब्रह्मवर्ष-  
 शतमेव कालोपाधिरित्यागमप्रसिद्धेरास्थीयते इत्यर्थः । यद्वा, प्रकृत-  
 ब्रह्माण्डान्यब्रह्माण्डवृत्तिः कालोपाधिरित्याह ॥ ब्रह्माण्डेति ॥ पूर्वं  
 शब्दनित्यत्वस्य प्रवाहाविच्छेदरूपस्य नित्यत्वस्य चासिद्धिरुक्ता ।  
 इदानीमस्मदभिमतस्यापि महाजनपरिग्रहस्य सर्गादावसम्भवाद-  
 सिद्धिमाह ॥ एवमिति ॥ किञ्च महाजनपरिग्रहः प्रामाण्यज्ञापको, न  
 तूत्पादकः । यस्तूत्पादको गुणस्तदभावे ग्राह्यस्य प्रामाण्यस्या-  
 भावात् किन्तेन ग्राह्यमित्याह ॥ ज्ञापकश्चेति ॥ अयमर्थो महाजन-  
 परिग्रहरूपः ।

द्वितीयामन्यथासिद्धिं दूषयितुमुपन्यस्यति—

स्यादेतत् ॥ सन्तु कपिलादय एव साक्षात्कृत-  
 धर्माणः कर्मयोगसिद्धास्त एव संसाराङ्गारेषु पच्य-  
 मानान् प्राणिनः पश्यन्तः परमकारुणिकाः प्रियहितोप-  
 देशेनानुग्रहीष्यन्ति, कृतं परमेश्वरेणानपेक्षितकीटा-  
 दिसंख्यापरिज्ञानवतेनिचेन्न । तदन्यस्मिन्ननाश्वासा-  
 त् । तथा ह्यतीन्द्रियार्थदर्शनोपायो भावनेत्यभ्युप-  
 गमेऽपि नासौ सत्यमेव साक्षात्कारमुत्पादयति, यतः  
 संमाश्वासिमः । प्रमाणान्तरसंवादादितिचेन्नाअहिंसा-  
 दि हितसाधनमित्यत्र तदभावात् । आगमोऽस्तीति-  
 चेन्न । भावनामात्रमूलत्वेन तस्याप्यनाश्वासविषय-  
 त्वात् । एकदेशसंवादेनापि प्रवृत्तिरितिचेन्न, स्वप्ना-  
 ख्यानवदन्यथापि सम्भवात् । न चानुपलब्धे भावना-

ऽपि । चौरसर्पादयो ह्युपलब्धा एव भीरुभिर्भाव्य-  
न्ते । न च कर्मयोगयोर्हितसाधनत्वं कुतश्चिदुपलब्ध-  
म् । न चैतयोः स्वरूपेणोपलम्भः क्वचिदुपयुज्यते,  
भावनासाध्यो वा । न चास्मिन्नन्वयव्यतिरेकौ सम्भ-  
वतः । देहान्तरभोग्यत्वात् फलस्याप्रतीततया तद-  
ऽनुष्ठाने तदभावाच्च । न च कर्तृभोक्तृरूपोभयदेह-  
प्रतिसन्धानादेव तदुपपद्यते । तदभावात् । न ह्येतस्य  
पूर्वकर्मणः फलमिदमनुभवामीति कश्चित् प्रतिसन्ध-  
त्ते । केचित्तथा भविष्यन्तीति सम्भावनामात्रेऽप्य-  
ऽनाश्वासात् । विनिगमनायां प्रमाणाभावात् । प्रतिप-  
न्निशीथनिद्राणप्रातःप्रतिबुद्धसमस्तोपाध्यायवदन्योन्य-  
संवादात् कपिलादिषु समाश्वास इति चेन्न । एक-  
जन्मप्रतिसन्धानवज्जन्मान्तरप्रतिसन्धाने प्रमाणाभा-  
वात् । तथापि च अधिकारिविशेषेण ब्राह्मणत्वाद्य-  
ऽप्रतिसन्धानेऽनुष्ठानरूपस्याश्वासस्याभावात् । न हि  
पूर्वजन्मनि मातापित्रोर्ब्राह्मण्यात्तदुत्तरत्र ब्राह्मण्य-  
मिति नियमो, येन सर्गादौ वर्णादिधर्मव्यवस्था स्यात् ।  
ईश्वरवददृष्टविशेषोपनिबद्धभूतविशेषानुपलम्भात् ।  
अतीन्द्रियार्थदर्शित्वे चानाश्वासस्योक्तत्वात् । एतेन  
ब्रह्माण्डान्तरसञ्चारिवर्णव्यवस्थया सम्प्रदायप्रवर्त्तन-  
मपास्तम् । सञ्चारशक्तेरभावात् । वर्षान्तरसञ्चरण-  
मेव हि दुष्करं, कुतो लोकान्तरसञ्चारः, कुतस्तराश्च  
ब्रह्माण्डान्तरगमनम् । अणिमादिसम्पत्तेरेवमपि स्या-  
दिति चेन्न । तत्रापि प्रमाणाभावात् सम्भावनामात्रेण  
समाश्वासानुपपत्तेः । आद्यमहाजनपरिग्रहान्यथा-

ऽनुपपत्तिरेवात्र प्रमाणमिति चेत् । एवम्भूतैककल्पन-  
यैवोपपत्तौ भूयःकल्पनायां गौरवप्रसङ्गात् । विदेह-  
निर्माणशक्तेरणिमादिविभूतेश्चावश्याभ्युपगन्तव्यत्वा-  
त् । अस्त्वेक एवेति चेत्, न तर्हीश्वरमन्तरेणान्यत्र  
समाश्वास इति ॥

कारं कारमलौकिकाद्भुतमयं मायावशात् सहरन्  
हारं हारमपीन्द्रजालमिव यः कुर्वन् जगत् क्रीडति ॥  
तं देवं निरवग्रहस्फुरदभिध्यानानुभावं भवं  
विश्वासैकभुवं शिवं प्रति नमन् भूयासमन्तेऽपि ॥४॥

इति द्वितीयः स्तवकः ॥ २ ॥

स्यादेतदिति ॥ भावनायाः संस्काररूपाया विषयविशेषे मनो-  
धारणाहेतुप्रयत्नरूपाया वाऽऽत्मसाक्षात्कारजनकत्वेऽपि तृणादौ का-  
मिन्यादिसाक्षात्कारभ्रमजनकत्वाच्च समाश्वासकत्वमित्याह ॥ तथा-  
हीति ॥ दृष्टे संवादेऽप्यतीन्द्रियार्थं तदभावादित्याह ॥ अहिंसादी-  
ति ॥ यद्यपि न हिंस्यात् सर्वभूतानीत्यनेन हिंसाया अनिष्टसाधनत्वं  
बोध्यते, न तु तदभावस्य हितसाधनत्वम् । तथाप्यनद्विगुणसंविज्ञान-  
बहुव्रीहिणा यागाद्येवोक्तमित्याहुः ॥ भावनामात्रेति ॥ ईश्वरमूल-  
कत्वे त्वविवाद इति भावः । आगमैकदेशे संवादेन प्रामाण्यं निश्चि-  
त्यान्यत्रापि वेदत्वेन तदनुमेयमित्याह ॥ एकदेशेति ॥ एकदेशसंवा-  
दोऽप्रमाणसाधारण इति न तद्वचक इत्याह ॥ स्वप्नेति ॥ ननु महाजन-  
परिग्रहाद् भावनामूलकेऽप्यागमे समाश्वासः स्यादित्यत आह ॥  
न चेति ॥ सर्वत्र भावना साक्षात्कारजनिकाऽपि न सम्भवति । अनु-  
भूयमानमात्रविषयत्वात् तस्या इत्यर्थः ॥ कर्म यागादि ॥ योग-  
श्चित्तवृत्तिनिरोधः ॥ न चेति ॥ हितसाधनज्ञानमुपयोगि न वस्तुन्वेन  
ज्ञानमतिप्रसङ्गादित्यर्थः । भावनासाध्यो वेत्यत्रोपलम्भ इत्यनुषञ्जनी-  
यम् । न चान्यत्रेवात्र साधनत्वनिश्चयः सम्भवतीत्याह ॥ न चास्मि-  
न्निति ॥ अस्मिन् कर्मयोगसाधनत्वे । ननु प्रवृत्तौ सत्यां कर्मयोगा-  
ऽन्वये फलस्यान्वयज्ञानात् साधनत्वनिश्चयः स्यादित्यत आह ॥

अप्रतीतयेति ॥ हितसाधनत्वेनेति शेषः । हितसाधनत्वनिश्चयात् प्रवृत्तिस्तस्याश्च तन्निश्चय इत्यन्योन्याश्रय इत्यर्थः । ननु योऽहं विहितनिषिद्धकर्म कृतवान् सोऽहं तत्फलमनुभवामाप्तिं प्रत्यभिज्ञानात्तद्ब्रह्मः स्यादित्यत आह ॥ न चेति ॥ एकेति ॥ यथैकस्मिन्जन्मनि कार्यभेदे प्रत्यभिज्ञानं प्रत्यक्षसिद्धं, न तथा जन्मभेदे इत्यर्थः । अस्तु वा संवादात् समाश्वासः, तथाप्यधिकारिविशेषण स्वीयब्राह्मणत्वाद्यप्रतिसन्धानेऽधिकृतवेदाध्ययनाद्यनुष्ठानं तेषां स्यादित्याह ॥ तथापि चेति ॥ न चेदानीमिव तदाऽपि तन्निश्चयः प्रत्यक्षादित्याह ॥ न हीति ॥ ननु यथेश्वरेणादृष्टविशेषजन्यतया शरीरे ब्राह्मण्यादि साक्षात्कृत्य सर्गादौ कपिलादयो वेदमध्याप्यन्ते, तथा कपिलादिभिर्गम्यध्येष्यत इत्यत आह ॥ ईश्वरवदिति ॥ अणिमादिसम्पत्तावप्यागम एव मानम् । तत्प्रामाण्यग्रह एव चानाश्वास इत्याह ॥ अब्रार्पाति ॥ हेतुदर्शनशून्यग्रहणधारणादिरूपमहाजनपरिग्रहानुपपत्तिरेवाऽणिमादिसम्पत्तौ मानमित्याह ॥ आद्येति ॥ तथाविधाः किं बहवः कल्पनीयाः, एक एव वा ? । नाद्य इत्याह ॥ एवमिति ॥ कल्पनायां लाघवसाच्चिद्व्यादेक एव विषय इति तन्मानान्वे मानाभाव इत्यर्थः । कल्पनागौरवमाह ॥ विदेहेति ॥ विविधो देहो विदेहः । अन्यमागच्छ ईश्वरादन्यत्रानाश्वासेन तत्रैव पर्यवसानमिति परिहरति ॥ अस्तिवन्यादि ॥

परिच्छेदार्थमुपसंहरन् ईश्वरस्य नतिमाह ॥ कारमिति ॥ जगत् कार्यद्रव्यजातं, कृत्वा कृत्वा संहर्त्त, हत्वा हत्वा सृजन् । मायावशात् सृष्टिसंहारसहकारिसम्पत्तेर्यः क्रीडतीव । तं देवं स्तुत्यं, सत्यविश्वासैककारणं, भवं जगन्मूलकारणं, निष्प्रतिबन्धस्फुरदिच्छाप्रभावं शिवं प्रत्युद्दिश्य नमन्नन्तकालेष्वपि भूयासमित्याशंसा ॥

इति श्रीमहामहोपाध्यायश्रीवर्द्धमानविरचिते कुसुमाञ्जलि-  
प्रकाशे द्वितीयः स्तवकः ॥ २ ॥







श्रीगणेशाय नमः ।

अथ मकरन्द द्वितीय—

स्तवकः ॥ २ ॥

तस्य चेति । तस्य जन्यतया तत्कारणं यागादिः स्वीकर्त्तव्यः, २. २.  
ततः स्वर्गसाधनत्वेन तदुपदेशकतया तथात्वेन तद्वर्त्ता कश्चित् स्वी-  
कर्त्तव्यइत्यर्थः ॥ तदुभयमिति ॥ यद्यपि तद्विनाऽपि तादृशरूपो व्यव-  
हारः सम्भवत्येव, तथाऽप्यनीन्द्रियसाक्षात्कारं विनैत्यर्थः इत्येके ।  
तदीयस्वर्गसाधनतासाक्षात्कारोऽदृष्टविषयतानियत इत्याशयेन त-  
थोक्तमित्यन्ये । ज्ञानान्तरस्यासम्भवान् साक्षात्कारं विनैत्युक्तम् । उ-  
त्तरग्रन्थमवतारयितुमाह ॥ वेदवाक्यजैति ॥ अत्रे पञ्चमस्तवके ॥ अ-  
न्यथासिद्धिद्वारा तन्निर्गकरणद्वारेत्यर्थः ॥

साध्यार्थविवरणपूर्वकं विरोधमपि हेत्वाभासमाह ॥ ज्ञानाजन- २. २८.  
कैति ॥ एतेन बाधविरोधयोः उभयत्रापि सत्त्वाद्विकल्प्य विरोधाभिधा-  
नमसङ्गतमित्यपास्तमेकत्रैव साध्ये दोषद्वयस्योक्तत्वात् ॥ हेत्वसिद्धि-  
रिति ॥ ज्ञानत्वं हेत्वप्रसिद्धिरित्यर्थः । तथा च तद्व्यतिरिक्तसाध्यस्याप्र-  
सिद्धिरिति भावः ॥ ज्ञानत्वसाक्षादिति ॥ ज्ञानसाक्षाद्विभाजकोपाधि-  
त्वादित्यर्थः । एतेन, ज्ञानत्वव्याप्यज्ञानान्यान्वयव्याप्यत्वेन प्रमात्व-  
स्वासिद्धिः । तद्याप्यजात्यव्याप्यव्यगर्मेत्वं प्रमाऽप्रमाऽन्यतरत्वाद्वा  
व्यभिचार इत्यपास्तम् ॥ प्रमात्वस्येति ॥ त्वन्मते इति शेषः ॥

घटज्ञानमिति ॥ घटविषयकानित्यज्ञानमित्यर्थः । न च तदवच्छिन्न- ३. ३०.  
कार्यनिरूपितकारणसम्भवः । अनुगतभोजकादृष्टस्य सत्त्वात् । न  
चैवं प्रकृतानुमाने तेनैवार्थान्तरं, दृष्टस्यैव सम्भवादित्याहुः ॥ अनुग-  
तहेतुसिद्धिरिति । ननु गुणत्वस्यानुगतस्य निर्धक्तुमशक्यत्वादिनि-  
त्यप्रमात्वावच्छिन्ने कथमनुगतहेतुसिद्धिरिति चेन्न । अनित्यप्रमात्वपदे-  
नानित्यसाक्षात्कारिप्रमात्वादेरेव विवक्षितत्वात् । तत्र च भूयोऽव्य-  
वेन्द्रियसन्निकर्षाद्यनुगतहेतुसत्त्वादित्येके । शाब्दप्रमायां ग्राह्यविशेष-  
स्य वाक्यार्थस्य प्रमा हेतुरिति प्रमासामान्ये ग्राह्यप्रमासामान्यमी-  
श्वरस्यैव गुणः । यद्विशेषयोगिति न्यायात् । न च ग्राह्यमात्रस्याति-  
प्रसक्ततया यत्र यद् ग्राह्यं तत्र तत्प्रमा हेतुर्वाच्यः । तथा च तद्ग्रा-

ह्यप्रमायां तद्ग्राह्यप्रमा हेतुरित्यननुगम एवेति वाच्यम् । एवं तत्सा-  
क्षात्कारे तदिन्द्रियसन्निकर्षो हेतुरिति विशेषेऽप्यननुगमापत्तेः । यदि  
च विशेषे विशेषस्य प्रयोजकत्वेऽपि सामान्ययोरपि तथात्वं, तदा  
प्रकृतेऽपि तुल्यमित्यन्ये । स्वाविषयकप्रमाजनकत्वं गुणत्वं, स्वावि-  
षयकप्रमजनकत्वञ्च दोषत्वमिति तदुभयं निर्वाच्यम् । एवञ्च तत्त-  
त्प्रमादौ यथार्थपरामर्शत्वादिना हेतुत्वग्रहानन्तरं प्रमासामान्यं प्र-  
त्युक्तगुणत्वेन कारणत्वग्रहः । एवं दोषत्वेनापीत्याहुः । विस्तरस्तु  
प्रत्यक्षप्रकाशे ॥

४. २०. प्रत्यक्षविशेषदर्शनमिति ॥ प्रत्यक्षविपरीतदर्शनमित्यर्थः ॥ संश-  
यविपर्ययोत्तरेति ॥ यद्यपि संशयोत्तरप्रत्यक्षमात्रे विशेषदर्शनं न हे-  
तुः, अन्धकारे घटसंशयोत्तरप्रत्यक्षस्य तद्विनाऽप्यालोकसमबधान-  
मात्रेणैवोपपत्तेः । तथापि यत्र विशेषादर्शनादिदोषाधीनः संशयस्त-  
दुत्तरप्रत्यक्षे तस्य हेतुत्वम् । उक्तस्थले च व्यञ्जकाभावार्थानः सङ्गति  
भावः । ननु तत्रापि विशेषदर्शनं न हेतुः संशयानुत्तरप्रत्यक्षसामग्री-  
सत्त्वे तदुत्पत्त्यापत्तेः । तदसत्त्वं तद्व्यतिरेकादेव तद्व्यतिरेक इति किं  
विशेषसामग्र्यन्तरकल्पनया ? । अत एव सिद्ध्युत्तरानुमितित्वाव-  
च्छिन्ने निषाधयिषा न विशेषसामग्री, किन्तु तद्विरहाविशिष्टसिद्धिभा-  
वः सामान्यसामग्री । तदभावादेव तदा नानुमितिरिति चेत् । तर्हि  
तद्वदेव विशेषदर्शनविरहाविशिष्टसंशयाभावः सामान्यसामग्रीत्यत्रैव  
तात्पर्यमित्याहुः । विस्तरस्त्यनुमानप्रत्यक्षप्रकाशयोरनुसन्धेयः ॥

४. १५. लिङ्गसादृश्येति ॥ यद्यपि परामर्शादिरूपसामान्यसामग्रीविरहा-  
देव तत्र नानुमित्यादिः, तथापि यत्सामान्ये यत्सामान्यमिति न्यायान्  
प्रमारूपानुमित्यादिविशेषे सत्यपरामर्शादिविशेषस्य हेतुत्वमिति  
भावः ॥ तात्पर्यविषये स्थिति ॥ अघटे घटवत्त्वं तत्तात्पर्यविषयस्तत्र  
च प्रमा तात्पर्यवैयर्थ्यः ॥ प्रामाण्येऽपीति ॥ यद्यपि तात्पर्यविषयोभूते-  
ऽर्थे करणापाटवस्थलेऽपि प्रामाण्यमेवेति न तौल्यार्थस्तत्र प्रामा-  
ण्याभावात्, तथापि प्रकृतवाक्यार्थगोचरयथार्थज्ञानलक्षणो गुण-  
एव तत्र नास्तीति भावः ॥

६. २७. रागद्वेषयोरिति ॥ अत्रेवं चिन्त्यम् । प्रवृत्तिविरह एव निवृत्तिरिति  
न प्रयत्नवैयर्थ्यं, मानाभावात् । न च वैपरीत्यापत्तिः । सुषुप्तिदशा-  
यामपि निवृत्तिविरहस्य सत्त्वेन प्रवृत्तिसाध्यचंष्टादिकार्योत्पत्त्यापत्तेः ।

न च तदा निवृत्तिरेवेति वाच्यम्, तदा तत्कारणद्वेषाभावेन तदभावात् द्वेषाभावश्च तत्कारणदुःखसाधनत्वज्ञानाभावादिति ॥

भ्रान्तप्रतारकवाक्ये इति ॥ अत्राहार्यारोपं विना प्रतारणाया- ७. १७.  
अभावात् स एव विषयाबाधात् प्रमारूप इति तमादाय यद्यपि गुणजन्यत्वमप्रत्यूहं तथापि समाधिसौकर्यादेतदुक्तम् । यद्वा, भ्रान्तप्रतारकस्येव वाक्यं भ्रान्तप्रतारकवाक्यं, तथा च बाधितमन्यदवगत्यान्यदबाधितं यत्र दैववशाद् भ्रूते, तत्र भगवद्बुद्धेर्गुणत्वमिति वयंपश्यामः । अत एवोक्तगुणजन्यत्वेऽपि भ्रमादिदोषजन्यत्वादप्रामाण्यमपि स्यादित्यपास्तम् । भ्रमस्य भिन्नविषयत्वेन तद्वाक्याजनकत्वात्, प्रतारणायाश्चाभावान् । केचित्तु विप्रलिप्सा विसंवादिप्रवृत्तिजननेच्छा, सापि यथार्थैव दोषः, तादृशी च तत्र नास्त्येवेत्याहुः । वस्तुतो गुणविरह एव दोषः, स च तत्र नास्तीति । अत एव लिङ्गाभासजन्यप्रमायामीश्वर्यथार्थलिङ्गज्ञानजन्यत्वेऽप्ययथार्थलिङ्गज्ञानरूपदोषजन्यतया व्यापकांश एव भ्रमत्वमपि स्यादित्यपास्तम् । एतदपि मस्यप्रदायानुगोधादुक्तम् । वस्तुतोऽसङ्कीर्णबाधस्थले बाधानवतारकाले यथार्थपरादर्शादप्ययथार्थानुमिन्युत्पत्तेरबाधितत्वप्रमाणः, तद्भ्रमो दोषः । शब्दे च वाक्यार्थभ्रमो दोषस्तत्प्रमा गुणः योग्यताभ्रमो दोषस्तत्प्रमाण इति वा विवक्षितमिति सर्वमवदातम् ॥

तज्ज्ञानविषयकेति ॥ पक्षश्च ज्ञानप्रामाण्यमित्यनुपपन्नं । प्रत्य- ८. २५.  
क्षप्रकाशं चेतदनुसन्धेयम् ॥ भागामिद्धिरिति ॥ पक्षविशेषणं बाध्यमिति शेषः ॥ न त्विति ॥ हेतुविशेषणमिति शेषः ॥ न च ज्ञानत्वेनेति ॥ ज्ञानविषयप्रतीत्यविषयत्वेनेत्यर्थः । यथाश्रुते स्वरूपासिद्धिप्रसङ्ग इति बोध्यम् । यत्तु ज्ञानधर्मत्वेनेत्यर्थ इति तत्र । ज्ञानरूपार्थं अनुपदं व्यभिचरणपदर्शनविरोधात् । ज्ञानत्वे व्यभिचारोपदर्शनपरंतदिति ज्ञानधर्मपरत्वेऽप्यदोष इत्यन्ये ॥ अनभ्यासदशापन्नेति ॥ कर्त्तव्यहेतुर्यावति तावत एव पक्षत्वमभिमतम् । अनभ्यासदशापन्नेऽपि सर्वत्र न संशय इति यथाश्रुते भागासिद्धिनादवस्थापत्तेरिति ॥

न स्वाश्रयति । न यावत्स्वाश्रयग्राह्यमित्यर्थः । तेन योगीश्वर- ९. २६.  
ज्ञानस्य सर्वप्रामाण्याश्रयतया तद्ग्राह्यत्वेन न बाधः । यद्यपि सर्वविषयकज्ञानमात्रवृत्तिप्रामाण्यांशे बाधः, तथापि तस्य पक्षवर्तिभ्योपवेति बाध्यम् ॥ तदन्येति ॥ स्वाश्रयान्येत्यर्थः । ननु परेषामपि

प्रामाण्यस्यानुमितिग्राह्यत्वाभ्युपगमेन सिद्धसाधनम् । न च स्वा-  
श्रयातिरिक्तमात्रग्राह्यत्वमित्यर्थः । उक्तन्यायेन प्रामाण्यमात्रस्यैव  
स्वाश्रयीभूतयोगीश्वरज्ञानादिग्राह्यतया बाधपक्षेति चेन्न । स्वाश्र-  
यपदेन स्वाश्रयत्वावच्छिन्नं न विवक्षितं, येनोक्तदोषः स्यात् । किन्तु  
स्वाश्रयीभूतास्मदादिज्ञानव्यक्तिः । तदतिरिक्तमात्रग्राह्यमित्यर्थः ॥

९. २६. स्वाश्रये सत्यपीति ॥ विपक्षवाधकतर्कसूचनायापिशब्दः, स-  
तिसप्तमीमहिम्ना च स्वाश्रयसामानाधिकरण्यं पक्षविशेषणं लभ्यते ।  
तथा च स्वाश्रयसामानाधिकरणस्वाश्रयाधिकरणक्षणावधिकतृतीय-  
क्षणवर्तिद्विमात्रकोटिकसंशयकोटित्वादित्यर्थः । तेन यत्र रूपं गुण-  
इति ज्ञाने गुणत्वतद्भाव-प्रामाण्यतद्भावकोटिकः समूहालम्बनः  
संशयः, तत्र गुणत्वे हेत्वभावादेव न व्यभिचारः । यत्र च गुणत्वत  
दभावमात्रकोटिकः संशयः, तत्र तादृशसंशयविषयप्रामाण्याश्रयज्ञा-  
नग्राह्यत्वाभावरूपसाध्यसत्त्वादेव न व्यभिचार इति । यद्वा, तादृश-  
तदधिकरणकसंशयकोटित्वादिति हेतुः । तथा च यत्र तादृशतदधि-  
करणकसंशयकोटित्वं तत्र तन्निष्ठतया न स्वाश्रयग्राह्यत्वमिति सा-  
मान्यतो व्याप्तिरभिमतः । एतच्च गुणत्वस्य स्पर्तिष्ठतया स्वाश्रयेण-  
ग्रहेऽपि स्वाश्रयानिष्ठतयाऽग्रहेण विशिष्टाभावसत्त्वान्नत्र न व्यभिचार  
इति । केचित्तु यद्यवसायविषयकोटिको यद्यवसायधर्मिकश्च मन्दे-  
हस्तृतीयक्षणे जायते तत्प्रामाण्यस्यैव पक्षत्वात् तत्प्रामाण्याश्रयग्रा-  
ह्यत्वाभावो गुणत्वेऽस्यैवेति न व्यभिचार इत्याहुः ॥

९. २७. प्रामाण्यसंशयेति ॥ स्वाश्रयविशेष्यकप्रामाण्यसंशयायोग्यत्वादि-  
त्यर्थः । विस्तरस्तु प्रत्यक्षप्रकाशेऽनुसन्धेयः । समर्थेति ॥ न च  
जनकतावच्छेदकस्य प्रामाण्यस्याग्रहे कथं तदग्रह इति वाच्यम् ।  
उक्तग्राहकसत्त्वे तृणार्णन्यायेन व्यक्तावपि तदग्रहसम्भवान् । यद्वा,  
ज्ञानवृत्तिप्रवृत्तिस्मान्न्यजनकत्वमेव हेतुप्रविष्टम् । तथा चोपनीते  
ज्ञाने प्रवृत्तिजनकत्वे प्रवृत्तौ च समर्थत्वमुपनीते गृह्यते इत्यर्था-  
द्विशिष्टविशिष्टरूपहेतुग्रह उपपद्यते इति ॥

११. ३. स्मृतिरूपं पृथिवीज्ञाने इति ॥ पृथिवीज्ञाने इत्यर्थः । अन्यथा  
पृथिवीस्मरण एव गन्धवद्विशेष्यकत्वनिश्चयलाभे पृथिवीत्वप्रकार-  
कनिश्चयन्यानुव्यवसितान्वित्यनर्थकमापद्येत । एवञ्च तत्साम्प्रतिकृष्टे-  
नेत्यस्य स्मृतिरूपसर्वविषयकसहकारिणा इत्यर्थः । तथा च स्मृत्युपनीते

पूर्वानुभव एव गन्धवद्विशेष्यकत्वनिश्चय इति तद्विशेष्यकपृथिवी-  
त्वप्रकारकज्ञानत्वादिहेतुग्रह इति भावः ॥

सर्वनाममहिम्नेत्यनेनानुपपत्तिविशेषः पक्षधर्मतासहकारी विव- ११. १६.  
क्षित इति नानुमानं तदुपयोग इति दूषणमनवकाशमित्येके । दृष्टा-  
न्तपरतया तदित्यन्ये ॥ ननु तद्वत्त्वस्यैकस्याभावादेवदत्तादिज्ञानप्रा-  
माण्यं जन्मान्तरे नानुभूतमिति तत्र नोक्तगतिसम्भवः । गत्यन्तरस-  
त्वे प्राग्भवीयसंस्कारोद्बोधे मानाभावश्चेत्यनुशयादाह ॥ प्रथममि-  
ति ॥ तत्र एवेति ॥ अप्रामाण्यशङ्काविधूननस्य ततोऽपि भावादिति  
भावः ॥ तदेवेति ॥ यद्यपि पक्षधर्मतावलादप्यखण्डाभावस्य पक्षी-  
यत्वं व्यापकतानवच्छेदकप्रकारेण सिद्ध्यति, न तु तद्वर्तीत्यादिकं,  
तथापि तदनन्तरमर्थोक्तमिदं सिद्ध्यति तात्पर्यम् । अत्र चाप्रसिद्धा-  
भावोऽपि प्रतियोगिप्रसिद्धा व्यतिरेकव्याप्तिग्रहे सति सिद्ध्येत् । न  
चाप्रामाण्यं प्रसिद्धं, प्रामाण्यवत्तस्याप्यतीन्द्रियत्वान् । तदर्थं प्राग्भ-  
वीयसंस्काराद्यनुसारेण च प्रामाण्यानुमानार्थमेव तदनुसरणमर्हं,  
लाघवादावश्यकत्वाच्च । प्रमेयमित्यादिज्ञाने चाप्रामाण्याभावानुमा-  
नास्मरभवे तत्र प्रकारान्तरगनुसरणे स एव प्रकारः सर्वत्रानुस्त्रियता-  
मित्यादि दूषणं प्रत्यक्षप्रकाशं दृष्टव्यम् ॥

अयमिति ॥ अनुभवपदं निश्चयपरम् । तेन संशयव्यावृत्तसाध्य- ११' २३  
सिद्धिः, स्मृतेरपि प्रवृत्तेस्तदसाधारण्यञ्चेत्याहुः । निष्प्रकारकत्वेना-  
र्थान्तरवारणाय तृतीयान्तम् । पृथिवीत्वाभाववति नेत्येव साध्यम् ।  
व्यतिरेकव्याप्ता साध्याभावस्य व्याप्यत्वेन तत्र नीलधूमवदधिकस्य  
व्यर्थत्वात् । अप्रामाण्यस्य भावरूपतया साध्याभावस्याखण्डत्वेन न  
वैयर्थ्यमित्यस्याप्यसम्भवादिति ध्येयम् । पृथिवीत्वभ्रमं व्यभिचार-  
वारणाय जनकान्तम् । अत्र पृथिवीत्वमिति निश्चयस्य पृथिवीत्वा-  
भाववत् पृथिवीत्वविशेष्यकस्य पृथिवीप्रवर्तकत्वाभ्युपगमपक्षे तत्र  
व्यभिचार इत्यत्र उक्तं, पृथिवीत्वप्रकारकं ॥ निश्चयपदं च निश्चय-  
पक्षनासूचनार्थमविवक्षितार्थकम् । विस्तरः प्रत्यक्षप्रकाशे ॥ १२. ६.

कदा चिदर्पति ॥ तत्र दोषान् कदा चित् प्रामाण्यसंशयेऽपि क  
चिन्मनसा तदग्रहे बाधकाभावान्मनोयोग्यत्वलक्षणं स्वतस्त्वं न ख-  
ण्डितं भवति, अन्यथा रजतत्वादेश्चक्षुरादियोग्यत्वं न स्यात् । दो-  
षतदभावाभ्यामुभयोपपत्तिरिति तु तुल्यम् । न च तत्र सामग्रीबला-

तथा प्रकृते मनसो बहिरस्वातन्त्र्यात् स्वातन्त्र्येण तद्वत्त्वग्राहकस्यैव तत्सत्तानिश्चयरूपतया प्रामाण्याग्राहकत्वाच्च तथेति वाच्यम् । तर्हि सामग्रीविरहाच्च स्वतस्त्वमित्यायातं, संशयानुपपत्तेः कोपयोगः ? । न च सोऽप्युपनीते मनसः स्वातन्त्र्याभ्युपगमात् । अन्यथा तवाप्युपनयसहकारेण ततस्तदग्रहणं सर्वसिद्धं विरुद्धेतेति चिन्त्यम् ॥

१४. २५ अन्यथेतीति ॥ प्रवृत्त्यनुपयोग्यप्यस्तीत्येव यदि प्रामाण्यमवश्यं ज्ञेयं, तदाऽस्य ग्राह्यत्वेऽप्यनवस्थेति भावः । मिश्रमतेऽप्यनवस्था द्रष्टव्या ॥ फलमुखीमिति ॥ यद्यपि पूर्वमेवमाशङ्का परिहृतैव, तथापि सामान्यतः सा, विशिष्येदानीमाशङ्केति न दोष इत्येके । प्रसङ्गान्तरेण दोषान्तरदानाय पुनराशङ्क्यन्ते ॥

१५. १७. बाधकाभिमतस्यापीति ॥ अशेषविशेषोपलम्भेऽपि विपरीताशेषाभ्युपगमपक्षे इति शेषः ॥ तां विनेति ॥ न चान्यत्र विशेषदर्शनस्य धर्म्यन्तरे शङ्काप्रतिबन्धकत्वेऽतिप्रसङ्ग इति वाच्यम् । अन्वयव्यतिरक्ताभ्यामनन्यगत्याऽत्रैव तथा कल्पनादित्येके । तद्विषयकत्वावच्छेदेन पूर्वज्ञाने प्रामाण्यग्रहान् तज्ज्ञानत्वमेव विशेषदर्शनमित्यन्ये । वस्तुतस्तु, तस्यापनीतभानसामग्रीत्वेन तदग्रहानन्तरमुपनीतं प्रामाण्यं तत्र भासते इति न तत्र शङ्केति प्रत्यक्षप्रकाशे विपश्चितम् । अन्यथा तस्य व्याप्यत्वेनाग्रहे शङ्काविरोधित्वानुपपत्तेरिति ध्येयम् । धूमत्वदर्शनस्य व्याप्तिसंशयविरोधित्ववन् पृथगेव तस्य तद्विरोधित्वमित्यप्याहुः ॥

१६. १६. ननु कोलाहलस्य ध्वन्यात्मकत्वात्तद्वन्नित्यत्वेऽपि वर्णानित्यत्वं न सेत्स्यतीत्यत आह ॥ अनभिव्यक्तेति ॥ शब्दस्य विभुत्वादिति, भट्टमते ॥ अन्यशब्दध्वंसेऽपि कदा चिद्विवादसम्भवादाह ॥ श्रूयमाणेति ॥ अन्त्येत्युपलक्षणम् । इन्द्रियासन्निकृष्टशब्दान्तरध्वंसेऽपि द्रष्टव्यमानं च तस्यापि स्वरूपयोग्यग्यत्वादिन्द्रियिकत्वमेवेति वाच्यम् । अन्त्यशब्दस्यापि सहकारिवैकल्यप्रयुक्तकार्याभाववत्त्वेन तथान्वसम्भवान् ॥ तस्येति ॥ अन्त्यशब्दस्येत्यर्थः । एतन्पि प्रत्यक्षे स्वतन्त्र्यवर्तित्वेन विशिष्य हेतुत्वपक्षेऽप्युच्यते ॥ कर्मधारयपक्षे साध्यावशिष्यमाशङ्काह ॥ ऐन्द्रियिकेति ॥ लिङ्गवत्त्वेति ॥ तथा च तद्विशेषाभावात् सामान्याभावाऽनुमीयत एव, न प्रत्यक्ष इति भावः ॥

१८. २. ननु भूर्त्तवत्त्वस्य योग्यायोग्यघटितत्वेऽपि नायोग्यत्वं, किञ्चि-

द्विशेषयोग्यतयैव सामान्यस्य योग्यत्वात् । घटवति भूतले मूर्त्तव-  
दिदं भूतलमिति चाक्षुषप्रत्यक्षदर्शनाच्च । अन्यथा घटवत्त्वसामान्य-  
स्यापि सन्निकृष्टासन्निकृष्टघटघटितत्वेनैन्द्रियिकत्वानुपपत्तेः, स्वरू-  
पायोग्यतया सहकारिविरहेण वा फलाभावस्याविशेषादित्यनुशया-  
नआह ॥ अत्राभावपदेनेति ॥ न चैन्द्रियिकाभावत्वाविशेषेऽपि घट-  
त्वसामान्याभावस्य प्रत्यक्षत्वे किं विनिगमकमिति वाच्यम् । सन्निकृ-  
ष्टघटस्यापि तत्र तर्कितं सत्त्वमनुपलब्धिविरोधोति यावद्विशेषाभा-  
वप्रत्यक्षासम्भवादयोग्यमूर्त्ताभावस्यातथात्वादिति विशेषात् ॥ द्र-  
व्यनिष्ठेति ॥ द्रव्यविशेषणतयाऽप्रत्यक्षत्वेऽपीत्यर्थः । एतेनाधिकरण-  
भेदेनाभावभेदानभ्युपगमाद्, अभ्युपगमे वा द्रव्यनिष्ठतद्भावे व्यभि-  
चारतादवस्थ्यादित्यपास्तम् । एकस्यैवाधिकरणभेदेन प्रत्यक्षत्वाप्र-  
त्यक्षत्वोपगमात्, योग्यायोग्यजले पृथिवीत्वात्यन्ताभाववत् । अत्र  
यावद्विशेषाभावाप्रत्यक्षतयाऽप्रत्यक्षत्वं गुणेऽपि समानम् । अनुमाना-  
दिना तन्निश्चये तत्प्रत्यक्षत्वं द्रव्येऽपि तुल्यम् । यावद्विशेषाभावनिश्चये  
तन्निश्चयोऽनुमित्यात्मक इत्यपि समानमित्यनभिमतितर्जां द्रष्टव्यम् ॥

ऐन्द्रियिकाधारत्वश्चेति ॥ तथा चार्तान्द्रियाधारत्वादित्यस्य ऐ- १८. ५.  
न्द्रियिकानाधारत्वादिगर्थो बोध्यः । तेन तद्व्यतिरेकत्वमस्योपपद्यते ।  
अत एवानुपदं तथैव विभावयिष्यतीति । न च शब्दादौ साध्याव्या-  
पकत्वम् । साधनाद्यवच्छिन्नसाध्यव्यापकत्वादिति भावः ॥ भवेदेवं-  
यदि समव्याप्त एवोपाधिः स्यात् । न चैवम् । विषमव्याप्तस्यापि त-  
थात्वादित्याह ॥ उपाधेरिति ॥ तथाऽपीति ॥ आत्मादौ व्यभिचारवा-  
रणाय सत्यन्तम् ॥ ऐन्द्रियिकप्रतियोगिकाभावत्वे सत्यैन्द्रियकाधा-  
रत्वं योग्यत्वम् । तथा च न धर्माभावस्य योग्यता, तद्विरहश्च साधन-  
व्यापक एवेत्याह ॥ ऐन्द्रियिकाभावमिति ॥

स्वरूपयोग्यतापदस्य फलोपधानपरत्वेऽपदार्थव्याख्यानमित्यनु- १८. २४.  
शयानआह ॥ यथेति ॥ एवञ्चात्र कल्पे तस्याः स्वरूपयोग्यतायास्तां  
सहकारियोग्यतामपेक्ष्य सर्वदा अव्यवस्थितेरित्यकारप्रश्लेषेण मूल-  
फक्किका योज्या तेन साध्याव्यापकत्वं निर्वहतीति ध्येयम् ॥ अ-  
भावत्वेनेति ॥ अत एव साधनावच्छिन्नसाध्यव्यापकत्वमपि निरस्तम् ।  
वस्तुत आधारपदं प्रतियोगिसमवायिपरमिति भूतलादिवृत्तित्वेऽपि  
साध्याव्यापकत्वम् । अन्यथा शब्दध्वंसस्यापि वीणादिवृत्तित्वेन सा-



धनव्यापकत्वापत्तेरिति ॥ द्रव्यादीति । तदभावस्य कालाद्यतीन्द्रि-  
याधारनिरूप्यत्वात् साध्याव्यापकत्वमिति भावः ॥ ऐन्द्रियिकत्वमि-  
न्द्रियग्राह्यत्वमात्रं, तदिन्द्रियग्राह्यत्वं वा ? । आद्ये, गौरवादिति ॥  
अन्त्ये, तदिन्द्रियेति ॥ तस्येति ॥ कालादावाश्रयान्तरे प्रत्यक्ष एवेती-  
ष्टापत्तिरपि बोध्या ॥

१९. २. फलोपधानाभिप्रायेण समाधत्ते ॥ तस्मादिति ॥ फलोपधाना-  
भावरूपे साध्ये सति योग्यता सत्यपि व्यर्थो व्यभिचारप्रयोजिकेति-  
स्वरूपासिद्धिरेवोक्त्यर्थः । वस्तुतः, स्थापनायां योग्यत्वमेव सा-  
ध्यम् । अन्यथा व्यभिचारप्रसङ्गादिति तदभाव एवात्र साध्यः । तत्र  
चाप्रसिद्धिरूपलक्षणतयोक्तेति व्यभिचारसत्त्वेऽप्यदोष इति तत्त्वम् ।  
अत एवास्वरसादुक्तमित्याहुर्गिति ॥

१९. १५. शब्दलिङ्गजेति ॥ शब्दरूपलिङ्गजेत्यर्थः । अनुमितिविषयत्वमि-  
त्युपलक्षणम्, मानसप्रत्यक्षविषयत्वमित्यपि द्रष्टव्यम् । यद्यापि श्राव-  
प्रत्यक्षविषयत्वमपि सम्भवति, तथापि तत्र श्रावस्य विशेष्यत्व-  
मिति तन्नोक्तम् ॥ तथापीति । उपमंहरन्नेव इति निराकरणेतीत्यन्वयः ।  
विशेष्यमिति । विशेष्यत्वेनति शेषः । यद्वा, एतन्मते निराधिकर-  
णाऽप्यभावप्रतीतिः कालाद्यधिकरणा वात तथोक्तम् । ननु भ-  
वेदेवं यदि साधनं साध्यव्याप्य स्यात्, तदेव चापाधिवादित्वे-  
ऽसिद्धमित्यनुशयादाह व्यभिचारानुमान इति ।

२२. ३. नाप्युभयस्येत । दृष्ट्याधारत्वसमानाधिकरणदृश्यप्रतियोगित्व-  
साध्यप्रयोजकतया उपाधित्वेन स्थापनाहेतोरप्रयोजकत्वं नेत्यर्थः ।  
ऐन्द्रियिकत्वरूपेति । न चाभावत्वपक्षधर्मावच्छिन्नसाध्यव्यापकत्वं,  
नष्टाश्रयकरूपाद्यभावे साध्याव्यापकत्वादिति भावः । एतेन पूर्व-  
पक्षिवचनत्वेनास्य ग्रन्थस्यासङ्गतिरित्यपास्तम् । सिद्धान्तिनैव स्वा-  
तन्त्र्येण स्वहेतोरप्रयोजकत्वमाशङ्क्य परीहारकरणात् । केचित्तु ना-  
पीत्यस्य पूर्वं तदेतन्निराकरोति नोभयस्येति प्रक्षिप्य सिद्धान्तिवचनं  
कृत्वा योजयन्ति । नन्वेवं घटे भूतलं नास्तीति बुद्धेरपि तत्संयोगा-  
भावविषयत्वे भ्रमत्वापत्तिः । न चेष्टापत्तिः, तस्याः प्रमात्वेन सर्व-  
सिद्धत्वात् । एवं रूपं घटो नास्तीति बुद्धेरपि तत्संबन्धाभावविषय-  
कत्वे भ्रमत्वापत्तिः । न च तत्संबन्धाभावविषयकत्वं तद्विशिष्टसंबन्धा-  
भावविषयकत्वं विशिष्टाभावश्च विशेषणाभावाधीनस्तत्रास्त्येवेति

न भ्रमत्वमिति वाच्यम् । हन्तैवमावश्यकविशेषणाभावविषयत्वेनैवोप-  
पत्तौ विशिष्टाभावविषयत्वकल्पने गौरवान्मानाभावाच्चेत्यनुशयादाह  
केचित्त्विति । तत्सम्बन्धतथात्वेति । तत्सम्बन्धसत्त्वासत्त्वप्रयुक्तेत्यर्थः । २२. १७.  
सामान्यध्वंसस्येति । प्रतियोगितावच्छेदकभेदेनाभावभेदादभावात्-  
रवद् ध्वंसस्यापि सामान्याभावत्वमिति मतेनेदम् । न च ध्वंसस्य  
प्रतियोगिजन्यत्वनियमात् कथं तथेति वाच्यं, चरमप्रतियोगिजन्यत-  
या तथात्वात्, यावत् प्रतियोगिजन्यत्वे गौरवात् । ननु संयोगध्वंस-  
स्य घटात्यन्ताभावसम्बन्धरूपत्वे गुणादौ तदत्यन्ताभावसम्बन्धो-  
न स्यात् । यदि च तत्र स्वरूपमेव सम्बन्धः, तदा प्रकृतेऽपि तथाऽ-  
स्तु । तत्कादाचित्कत्वाभ्युपगमाच्च प्रतीतेरपि तथात्वोपपत्तेः । कि-  
ञ्च, सामान्यध्वंसस्य तद्घटसंयोगसामान्यं वा, तद्भूतलघटसंयो-  
गसामान्यं वा प्रतियोगि ? नाद्यः, व्यधिकर्णस्यानागतस्य च सं-  
योगस्य तदा तत्र भूतले ध्वंसाम्भवेनात्यन्ताभावसम्भवानुपपत्तेः ।  
नान्त्यः, यत्र भूतले कदापि न तद्घटसंयोगस्तत्र प्रतियोग्यप्रसिद्धा ता-  
दृशध्वंसाभावेनात्यन्ताभावसम्बन्धानुपपत्तेः, अनागतसंयोगमात्राय  
पूर्वदोषापत्तेश्चेति पूर्वास्वरमादाह यथेति । यथा दण्डोपनयापनया-  
भ्यां दण्डावच्छिन्नपुरुषविग्रह कादाचित्कः, संयोगावच्छिन्नघटावि-  
ग्रहोऽपि तथेत्यर्थः । नन्वेवं संयुक्तत्वेनैव घटोपस्थितिर्भावप्रतीत्यङ्ग-  
स्यात् न तु घटत्वमात्रेण, तस्य प्रतियोगितावच्छेदकत्वात्, न  
चेष्टापत्तिः, तत्प्रकारकतदुपस्थित्यनन्तरमपि भूतले तद्घटाभावप्रती-  
तेरनुभवसिद्धत्वादित्यनुशयादाह यथाऽनादीति । समयविशेषसं-  
र्गिणा नित्याभावेनैवोपपत्तौ न तुरीयकल्पनमित्यनभिमतिवीजमत्रा-  
पि द्रष्टव्यम् ।

तदुपलम्भकं प्रतियोग्युपलम्भकं, तस्य सत्त्वे समवधाने मेलने २२. ३.  
इत्येतत् । उपलम्भो लौकिकप्रत्यक्षम् । तथा च प्रतियोगितद्व्याप्या-  
भ्यामितरद् यावत् तदुपलम्भकं, तत् सत्त्वे अनुपलब्धिरित्यर्थः ।  
चक्षुगादिकर्णसमवधानमात्रे तु न योग्यानुपब्धिः, अन्धकारे घटा-  
भावप्रत्यक्षापत्तेः । किन्तु यावत्प्रतियोग्युपलम्भकसामग्रीसमवधाने  
सत्यनुपलब्धिः । तथा सति नान्धकारे घटाभावग्रहापत्तिः, घटोप-  
लम्भकसामग्रीमध्यपातिनो यावदन्तर्गतस्यालोकसम्बन्धस्य तदानी-  
मभावात् । प्रतियोग्युपलम्भे प्रतियोगिनोऽपि विषयविधया हेतुतया

तस्यापि यावदन्तर्गतत्वात् प्रतियोगीतरेति । प्रतियोगिसत्त्वेऽपि तेन सममिन्द्रियसाग्निकर्षश्च प्रतियोगिव्याप्यः व्याप्तिश्च भेदगर्भा विवक्षिता अतः प्रतियोगिनः प्रतियोगिव्याप्यत्वेऽपि न क्षतिः । यत्किञ्चिदुपलम्भकसत्त्वेऽप्यन्धकारादौ तदभावग्रहाभावाद् यावदिति । तथा च प्रतियोगितद्व्याप्यभिन्नं प्रतियोग्युपलब्धिव्यापकं यद् यत्, समुदिततत्सत्त्वे इत्यर्थः । विभिन्नदेशावच्छेदेन यावत् तदुपलम्भकसत्त्वेऽपि अभावाग्रहात् समवधाने इति व्याख्यातम् । तत्र तद्धर्मावच्छिन्नतद्धर्मावच्छिन्नव्याप्येतरतद्धर्मावच्छिन्नलौकिकप्रत्यक्षयाचकारणसमवधाने सति तद्धर्मावच्छिन्नानुपलब्धिः कारणमिति तु निष्कर्षः ।

२२ ३०. योहीति । तथा चेयमेव योग्यानुपलब्धिर्भावग्राहिकेति संयोगाभावोऽपि प्रत्यक्षएवेति भावः । एवं सति प्रकृतः शब्दाभावएव प्रत्यक्षो न स्यादिति नाशङ्कनीयं, तत्राप्युक्तानुपलब्धिसत्त्वादित्याह स चेति । एतेन शब्दाभावमधिकृत्य पूर्वपक्षाभावादिसमसङ्गतमित्यपास्तम् । तदैकेति : यद्यप्येवं समसमयत्वात् पूर्ववर्तित्वाभावेनानङ्गत्वमित्यन्यथासिद्ध्युपदर्शनमयुक्तं, तथापि यत्राऽपि पूर्ववर्तित्वं तत्रापि तदनङ्गत्वमिति दर्शयितुमन्यथामिदत्वादित्युक्तम् । एतदपि संयोगरूपप्रतियोगिसमवायितया भूतलस्य न निरूपकत्वमित्येवंपरं, अधिकरणनिरूपकत्वस्याग्रेऽभ्युपगमादिति ध्येयम् । बाधितेति प्राचीनमतेनेदम् । घटादावेति । तादृशगन्धाद्यनुपलम्भेऽप्युपलभ्यमानस्य घटस्य गन्धादिमत्त्वाद्याभिचारइत्यर्थः । एवमिति । शब्दसमवायिभिन्ना इत्यत्र साध्ये इत्यर्थः । उपाधिमतोति । तथा च विशिष्टस्य तदाश्रयतया विशेषणस्यापि तथात्वमिति भावः । तदेवाह । वीणादीति । वीणादिदेशत्वं भवत्येवेत्यर्थः । तथा च न बाध इति भावः । यद्यप्येवमुपाधिमात्रदेशत्वमेव साधयितुमर्हमित्याकाशएव विहितो भवतीति मूलमसङ्गतं, तथाप्यवच्छेदकतया तस्य तदधिकरणत्वं तच्चावच्छेद्यमापेक्षमिति विशिष्टदेशत्वसाधनमिति भावः । उपाधिमतोऽपीति । तथा च त्वन्मते नोपाधिमति विधिनिषेधौ सम्भ-

२७. १५. वत इति भावः । शब्दरूपस्येति । यद्यपि शब्दश्च लिङ्गश्च शब्दलिङ्गं, तस्येत्यर्थं उभयोरपि लाभे आप्तोपदेशस्येत्यग्रिमफक्किका विफला, तथापि लिङ्गं शब्दएव वाच्यमिति तथैव व्याघात इत्याहुः । एतत्का-

लक्षति । एतत्कालीनध्वंसप्रतियोगित्यर्थः । प्रागभावदशायां व्यभिचारा-  
 र्वारणाय सत्यन्तम् । अप्रसिद्धिवारणाय शब्देतरेति, स्वस्वव्याप्यन्- २७. १६.  
 रेत्यर्थः । तथा च दृष्टान्तसौलभ्यम् । उपलम्भपदं प्रत्यक्षपरम् । न-  
 न्वेते इति । यद्यपि स्वजन्यत्वपदं व्यर्थं यत्किञ्चित्पटसमानकालतन्तु-  
 ध्वंसवत्तयाऽर्थान्तरञ्च, तथापि स्वजन्यत्वपदं स्वप्रयोज्यत्वपरं प-  
 टविशेषणमेव बोध्यामिति नोक्तदोषः । हेतोरसिद्धिरिति । व्यापकंऽपि  
 व्यर्थविशेषणत्वमिति मते व्याप्यत्वासिद्धिरित्येके । आकाशादौ  
 व्यभिचारेण सेत्यन्ये । साध्याप्रतिज्ञा अज्ञानरूपाऽसिद्धिरित्यपरे ।  
 विशेष्यसिद्धाविति । विशेषणसिद्धाविति युक्तः पाठः । एवं विशेष-  
 णमात्रनिषेधेन्यत्र विशेष्यमात्रनिषेधेति । गुणक्रियावदिति । यद्यपि  
 गुणक्रियापटाधारेति वक्तुमर्हति, तथापि पटनिष्ठयोरपि गुणक्रिय-  
 योः परस्परया तन्तुविशेषणत्वमित्यभिप्रायेण तथोक्तम् । पटध्वंस-  
 स्येत्युपलक्षणं, गुणादिध्वंसस्येत्यपि द्रष्टव्यम् । तन्त्ववच्छेदकाना-  
 मिति तन्वाध्याणामित्यर्थः । तथा च परस्परसम्बन्धेन तेषां गुणा-  
 दिदेशत्वात्तद्ध्वंसदेशत्वमर्पति भावः । शास्त्रस्येति । यद्यपि निर्गन्धि-  
 कण्ठाभावप्रतीत्यनभ्युपगमे विरोधशङ्कैव नास्ति, तथाप्यधिकर-  
 णपदस्य प्रतियोगिसमवर्त्यपरन्वेऽपि न विरोधो विशेषविषयत्वा-  
 दित्याशयः । स्मरणेनापीति । स्मरणरूपाश्रयनिरूपणेनाप्यभावप्रती-  
 तेरित्यर्थः । अन्यत्र गमनाभावे सत्यनुपलभ्यमानत्वादनुमेयस्तत्राह  
 अनुपलभ्यमानत्वादित्यस्येति । गमनाभावस्येत्यपि द्रष्टव्यम् । तेजो-  
 ऽन्तरे व्यभिचारात्तेजःपदमग्निपरमित्याह अग्निरिति । यदि हीति ।  
 यद्यपि यथाश्रुते दृष्टान्तिः, न च पिशाचां यदि स्तम्भात्मा स्यादिति  
 विवक्षितमिति वाच्यम्, अधिकरणे प्रतियोगिसत्त्वस्य तर्कविषय-  
 त्वाभ्युपगमात् । तथाऽपि स्तम्भो यदि पिशाचात्मा स्यात् पिशाचा-  
 त्मतया प्रमाविषयः स्यादित्यत्र तात्पर्यम् । ननु वायोर्ध्वजकत्वे स-  
 र्वशब्दापलब्धिः स्यात्, यदि च कार्ये प्रतिनियतजनकजन्यत्ववत्  
 शब्देऽपि प्रतिनियतव्यञ्जकव्यङ्ग्यत्वमिति ब्रूयात्, तत्राह वर्णा नेति । २१. १६.  
 अत्र प्रतिनियतव्यञ्जकव्यङ्ग्यत्वं दोषाभावे सति परस्परविलक्षणप-  
 रस्परसाक्षात्कारहेतुकज्ञानविषयत्वं तदभावः साध्यः । तेनैकत्वद्वित्र-  
 भ्रमजनकेन परिमाणग्राहिणा, परिमाणभ्रमजनकेनैकत्वग्राहिणा च न  
 व्यभिचारः । न चैवमप्येकाधिकरणककमिकगन्त्रादिभिर्व्यभिचारः, एक-

कालावस्थायित्वे सतीत्यपि साध्ये प्रतियोगिविशेषणत्वात् । केचित्तु अवच्छेदकं देशकालसाधारणं, तथा चान्यूनानतिरिक्तदेशकालत्वे सतीति सत्यन्ततात्पर्यम्, अतो हेतोरेव तत्रागमनाञ्च व्यभिचारः । न चैवं स्वमतेऽसिद्धिः, वर्णानां क्रमिकोत्पादत्वेनाव्याप्यवृत्तितया च तुल्यदेशकालत्वाभावादिति घाच्यम् । परमतेन कृतत्वादित्येके । कर्णावच्छेदेनैकदाऽपि नानावर्णोत्पादसम्भवेन तद्वर्णविशेषाणामेव पक्षत्वमित्यपरे । ननु तत्तद्वर्णप्रागभावत्वादिकञ्च प्रतिनियतव्यञ्जक-  
 ३३. १. मादाय बाध इति चेत्, न, तदन्यत्वेनापि साक्षात्कारहेतुविशेषणा-  
 त् । इतरनिरूपणानर्थाननिरूपणत्वे सतीत्यपि हेतुविशेषणं, तेन घटान्योन्याभावपटन्वात्यन्ताभावयोः पृथक्त्वदर्धत्वयोर्वा न व्य-  
 भिचारः । अधिकं शब्दप्रकाशे विपश्चितम् । उत्पत्तेस्नादृशसम्बन्ध-  
 रूपतया तद्वचस्य हेतुत्वे व्यर्थविशेष्यत्वमित्यत आह स्वसमानेति ।  
 ननु चेति । यद्यपि सामान्यव्याप्तौ दुष्टायामपि विशेषव्याप्तैवैकल्य-  
 मेव, तथा च किं तन्निगमेन, तथापि विशेषव्याप्तैर्गवाप्रयोजकत्व-  
 शङ्कायां सामान्यव्याप्तिस्तत्प्रयोजकत्वमाशङ्क्य निरस्तेति नोक्तदोषः ।  
 यद्वहिरिन्द्रियमिति नन्वस्नेहग्राहकचक्षुरादी व्यभिचारे विशेषपद-  
 वैयर्थ्यश्चेति चेत्, न, विशेषपदस्यैव बहिरिन्द्रियव्यवस्थापकपरत-  
 योभयदोषनिरासान् । तज्जातीयत्वञ्च गुणत्वव्याप्यजन्या, अतो न  
 सङ्ख्यादिमत्तयाऽर्थान्तरम् । श्रवणमात्रेति । सत्तायां व्यभिचारवारक-  
 मात्रपदं, बहिःपदञ्चाप्रसिद्धिवागकम् । सत्तावत्त्वाद्बाध इत्यत आह  
 श्रवणमात्रेति । श्रवणमात्रबहिरिन्द्रियग्राह्येत्यर्थः । श्रोत्रस्य नभस्त्वे  
 इति, कादीनां नाभस्त्वेऽपि श्रोत्रं वायवीयमिति तद्धर्मतागत्वादि-  
 ग्रहस्तेन स्यादिति शङ्कानिरासाय इति शेषः । ग्राह्येति । तथा च श्रो-  
 त्रस्यापि कादिमत्त्वे नभस्त्वमिति भावः । यद्यपि श्रोत्रस्य सामान्य-  
 गुणाग्राहकत्वादर्थान्तरानवकाशे विशेषपदान्तर्भावो व्यर्थः, तथापि  
 तादृग्यसिद्ध्यर्थं चक्षुरादिसाधारण्यार्थं वा तदित्याहुः । प्रथमत इति  
 यथा प्रथमं चाकचिक्यविशिष्टव्यक्तिधीमात्रं न तु विशिष्टधीः धर्मि-  
 शानस्यागोपहेतुत्वात्, तथाऽत्रापि स्यादिति भावः । वायुगतजाति-  
 त्वाभ्युपगमपक्षे बाधवारणायाह गकारादीति । तागत्वमन्दत्वे चेति ।  
 ३६. २३. स्वकारो भिन्नक्रमः, तथा च सप्रतियोगिकत्वाच्चेत्यर्थः । आनुभविक-  
 मिति । यत्रोपाध्याश्रयसम्बन्धात्तथा धीस्तत्रोपाधेरानुभविकत्वं, यत्र

च तदाश्रयानुविधानमात्रं न सम्बन्धस्तत्रोपपत्तिकत्वमिति भेदः ।  
यद्वा, कुङ्कुमेनारुणा न तु स्वभावत इति कुङ्कुमस्योपाधित्वमनुभूय-  
मानं, कृपाणे तु तथात्वमन्वयव्यतिरेकगम्यं, न तु तद्वत् कृपाणदीर्घ-  
मुखमिति प्रत्ययभेदः । अपरं शब्दप्रकाशे द्रष्टव्यम् । विरोधमाशङ्क्य ३७. २६.  
व्याचष्टे न द्रव्यमिति । यद्यप्येवं समवायिकारणशून्यद्रव्यत्वादिति  
फलिते हेतौ समवायिपदमधिकं, तथाप्यखण्डाभावे वैयर्थ्यं नेति  
ध्येयम् । तथापीति । यद्यपि गुणत्वानभ्युपगमेऽपि द्रव्यगुणान्यतरत्व-  
निश्चयदशायां तत् प्रत्येतुं शक्यमेव, तथापीयं शङ्का मूलत्वानुपदं-  
निरस्येति भावः । वस्तुतो बाधादेव न द्रव्यत्वमिदं, बाधकञ्च  
मूलत्वात्कृतिमिति प्रघट्टकतान्पर्यम् । न चानेनैव तस्यापि सत्प्रतिप-  
क्षितत्वात् कथं तेनास्य बाध इति वाच्यं, संयोगसमवायान्यतरस-  
म्बन्धेन गृह्यमाणत्वादित्यत्र, समवायगर्भत्वे व्यर्थविशेषणतया व्या-  
प्यत्वमिद्वत्त्वेन, अन्यथा स्वरूपासिद्धत्वेन, वक्ष्यमाणेन चोपाधि-  
नाऽस्य हीनबलत्वान् । उपजीव्येति । हेतुसिद्धर्थं गुणत्वसिद्धेरुपजी-  
व्यत्वात्तद्विरोध इत्यर्थः । ननु बहिर्गिन्द्रियव्यवस्थापकत्वं, तत्तद्वहि-  
र्गिन्द्रियमात्रग्राह्यत्वं, तथा च प्रमादौ व्यभिचारः, अतीन्द्रियशब्दांशे  
चाश्रयसिद्धिरित्यत्र आह चक्षुरग्राह्येति । एतच्च प्रमादादेव व्यभि-  
चारवारणाय जातिविशेषणम् । आत्मानि तद्वारणाय बहिर्गिन्द्रियेति ।  
उक्तभागामिद्धिनिगमाय जातिगर्भत्वम् । जातित्वपर्यन्तञ्च गन्धा-  
दिकमादाय द्रव्ये व्यभिचारवारणार्थम् । एवं सति मूलद्रष्टान्तस्य  
साधनवेकल्यादाह रसादिवदिति । प्रतिकृष्टत्वादिति । बाधितत्वादि-  
त्यर्थः । श्रोत्रयोग्येति । एतच्च रूपादौ साध्याव्यामिवारणार्थम् । स-  
त्तामादाय दोषतादवस्थ्यादाह गुणत्वव्याप्येति । गुणान्यान्यत्वमा-  
दाय दोषतादवस्थ्यादाह जातीति ।

अतएवेति । उत्कर्षरूपत्वादेवेत्यर्थः । एतदपि मतान्तरेणेति ध्ये-  
यम् । तन्मते सत्ताजातिर्विशेषपदार्थस्य चानभ्युपगमादस्वरसमाधि-  
ष्करोति इत्याहुर्गति । आकाशमात्रवृत्तित्वस्य तदितरावृत्तित्वे ता-  
त्पर्यम् । एवञ्च तन्मते समवाये व्यभिचारवारणाय गुणपदमि-  
त्यन्ये । गुणपदमप्रधानार्थकं, तथा चाकाशैकपगतन्त्रत्वादित्येव वि-  
वक्षितमित्यप्याहुः । हेत्वन्तरव्याख्यानं शब्दप्रकाशे द्रष्टव्यम् । सु-  
खादौ साध्याव्याप्तेराह साधनावच्छिन्नेति । ननु सुखादावुत्कर्ष- ४१. २८.

कर्षसम्भवाद्दोषतादवस्थयम् । न च सजातीयसाक्षात्कारप्रतिबन्ध-  
कतावच्छेदकत्वादिना तन्निर्व्वचनं, तादृशोत्कर्षादेः सुखादावस-  
म्भवोऽविदिते तत्र मानाभावादिति वाच्यम् । तस्य रसचरमशब्द-  
साधारण्ये उत्कर्षापकर्षशब्देत्यादिविवक्षाविरोधात् । तथा सत्युत्कर्ष-  
ापकर्षयोरन्यतरगर्भत्वेनैव सामञ्जस्ये व्यर्थविशेषणत्वापत्तेश्च । न  
च हेतुद्वये तात्पर्यम्, मूलविरोधादिति चेत्, न, साधनपदेन पक्षध-  
र्मस्य विवक्षितत्वात् । स च बहिर्गिन्द्रियवस्थाहेतुत्वादिः । उ-  
४१. १९. त्कर्षापकर्षेति । उत्कृष्टापकृष्टेत्यर्थः । पक्षे साध्याव्यापकत्वमनुद्भाव्य-  
मित्यत आह सर्वत्रेति । यद्यपि द्वयोरेवंकृत्वादुपाधीनामित्यगु-  
क्तं, तथाप्यन्यस्यापि तत्समनियतस्य तात्पर्यविषयत्वात्तदभिप्राये-  
ण तथोक्तम् । पक्षमात्रेति । ननु सुखादेरपि व्यावर्तनाच्च पक्षमात्र  
व्यावर्तकत्वम्, न च साधनवत्पक्षमात्रमेव व्यावर्तयतीति तथं  
क्तमिति वाच्यं, यथा श्रुतस्य तत्रापि सत्त्वादिति चिन्त्यम् । उत्पत्ति-  
मत्त्वेति । भावत्वसमानाधिकरणोत्पत्तिमत्त्वव्यापकत्वमित्यर्थः । अप्र-  
योजकत्वशङ्केत्युपलक्षणं, ध्वंसे व्यभिचारश्चेत्यपि बोध्यम् । अतएवा-  
ह भावानामिति । व्यापकेति । आशुर्विनाशित्वं यदि साध्यं तदाऽयं  
हेतुर्बोध्यः । एवञ्च घटरूपादौ व्यभिचारवारणाय व्यापकेति । ईश्वर-  
ज्ञानादौ व्यभिचारादाह प्रत्यक्षेति । आत्मैकत्वप्रत्यक्षत्वे तत्र व्यभि-  
चारादाह विशेषेति । हेत्वन्तरं शब्दप्रकाशे व्याख्यातम् ।

गोत्वमिति । न च नित्यत्वादिसामान्यप्रत्यासत्त्या तादृशप्रतीति-  
सम्भवात्तमादायार्थान्तरं, एकवित्तिवेद्यत्वनियमनिषेधार्थं सामान्य-  
त एव तादृशधीसिद्धेरुद्देश्यत्वान् । अत एव वक्ष्यति, जातिमात्र-  
धीसिद्धेश्चेति । नन्वेवं जातिपदार्थविवेचने नित्यत्वादित्येव हेतुर-  
स्तु, न चैवं गवान्योन्याभावादौ व्यभिचारः, नित्यत्वप्रकारकोक्त-  
प्रतीतिमादाय तत्रापि साध्यमत्त्वान्, गोघटितोपाधेश्चानित्यगोघ-  
टितत्वेनानित्यत्वादित्यस्वरसादाह गोभिश्चेति । एतच्च गवि व्य-  
भिचारवारणाय । गोघटितोपाधौ व्यभिचारवारणाय भावपदम-  
खण्डपरम् । न त्वभावे व्यभिचारवारणाय तत्, उक्तरीत्या तत्र  
साध्यसत्त्वान् । अन्यथा गोसादृश्यादौ व्यभिचारतादवस्थापत्तेरि-  
४१. ४. ति । अस्तु वा इतरनिरूपणानधीननिरूपणपरं भावपदम् । तस्मा-  
दिति । अत्र जातिपदार्थविवेचने व्यर्थविशेषणत्वं चिन्त्यम् । जातेर-

पाति । गोत्वत्वाद्युपाधिव्यक्तीभूतगोत्ववृत्तिव्यक्तित्वस्य जातित्वे जा- ४५. १०.  
तावपि जातिवृत्तित्वाभ्युपगमेऽपसिद्धान्त इति भावः । विशेषत्वेने-  
ति । गोत्वादिनेत्यर्थः । उक्तरीत्येति । गोत्वं गवाविषयज्ञानविषय इत्या-  
दि त्वदुक्तरीत्येत्यर्थः । इत्यर्थः, इति तात्पर्यार्थः । अक्षरार्थानुसारे-  
णाह यद्यपीति । ज्ञानादिति । सत्त्वाच्चेत्यपि बोध्यम् । गोभिन्नेति ।  
यद्यपि तेनैकावृत्तिवैद्यत्वमपाकृतं तच्चानुपदमेव शङ्कितं, तथापि  
व्यक्तेर्ज्ञानान्तरमपि तदा नास्तीत्यस्यापि तन्निरस्यत्वमुक्तम् । वस्तु-  
तो व्यक्तिज्ञानकारणत्वशङ्केयं, तत्र च तुल्यग्रहसामग्रीकत्वात् तद-  
भावेऽप्युत्पादादिन्यर्थो युक्तः । गामिनि । गोज्ञानं विनाऽपीन्यर्थः ।  
जातित्वस्येति । न च प्रकारान्तरात्तदुपस्थितिः, तस्यासार्वत्रिकत्वा-  
त्, व्यक्तिबुद्धेश्च सार्वत्रिकतया शक्तिरेवेति भावः । ननु परेण व्य-  
क्तिज्ञानं विनाऽपि जातिज्ञानाभ्युपगमाभ्यामन्याभ्यामप्य इत्यरुचेराह  
वस्तुत इति । नन्विदमप्रयोजकम्, अत एव नैलो घट इत्यादौ तथैव  
लक्षणेत्यस्वरसादाह गां पश्येति । यद्यपि यष्टीः प्रवेशयेतिबल्लक्षणा  
सम्भवत्येव, तथापि गोपदाद्व्यक्तिमादायैव जातिस्मृतेरनुभूयमान-  
त्वाद्विशिष्टे शक्तिरेव न लक्षणेति भावः । तदिदमाह तस्मादिति ।  
अननुभूतेति । तन्मते इति शेषः । अपरं शब्दप्रकाशं व्याख्यातम् ।

वैशेषिकमते व्यावृत्तिबुद्धिसिद्धौ विशेषनामा कश्चन पदार्थोऽस्ति ।  
स च द्विविधः सामान्यविशेषः अन्त्यविशेषश्च । सामान्यविशेषो-  
द्रव्यत्वादिः, स खल्वनुवृत्तिबुद्धिहेतुः सन्नेव व्यावृत्तिबुद्धेरपि हेतु-  
र्भवति । अन्त्यविशेषस्तु नित्यद्रव्यमात्रवृत्तिरेकमात्रगतश्च, स तु  
स्वतएव व्यावृत्त इति सिद्धान्तः ।

यत्र शक्तिरस्ति, परन्तु शाब्दबोधे तस्याः कारणता नास्ति, त-  
त्रैव कुञ्जशक्तिरित्येके । यत्र स्वरूपसन्त्येव शक्तिः कारणं न तु ज्ञाता,  
तत्र कुञ्जशक्तिरित्यपरे ।

ननु पूर्वविच्छेदेऽपि तदुत्तरं परतन्त्रपुरुषपरम्पराधनित्वसम्भ-  
वान्न तावन्मात्रेण प्रवाहाविच्छेदसिद्धिरित्यन्यथा व्याचष्टे तज्जाती- ४६. २६.  
येति । विच्छेदे सर्गाद्यवेदस्य तज्जातीयानुपूर्वज्ञानजन्यत्वाभावा-  
दव्याप्त्यसिद्धिरिति भावः । ज्ञानविषयत्वं तद्वत्त्वमित्यर्थः । वर्षादा-  
विति । वर्षाद्यदिने इत्यर्थः । प्रलये प्रलयाभ्युपगमपक्षे । पक्षधर्मेति ।  
वर्षादिनत्वरूपपक्षधर्मावच्छिन्नैत्यर्थः । ननु वर्षाद्यदिनव्यावृत्तौ रा-



इयादिविशेषसंसर्गविशेष उपाधित्वेनाभिमतः । तदिवमुक्तं प्राक्, राश्यादिभेदसंसर्गभेद उपाधिरिति । तथा च वर्षादिनत्वरूपसाधनाव्यापकत्वमप्याद्यदिने सम्भवत्येवेत्यनुशयमाविष्करोति साम्प्रदायिका इति । के चिन्तु राशिविशेषवत्पूर्वकत्वमत्रोपाधित्वेनाभिमतं, तच्च शुद्धसाध्यव्यापकमेव, शरदाद्यदिनेऽपि तत्पूर्वकत्वसत्त्वात्, एवञ्चात्र न साधनव्यापकत्वशङ्काऽपि, वर्षाद्यदिने वर्षादिनत्वरूपस्य साधनस्याव्यापकत्वादित्याहुः । पक्षविकल्पाभिया पक्षधर्मत्व-  
 ५२. २७. त्वमाशङ्क्य परिहरति न चेति । अहोरात्रत्वं अहोरात्रवृत्तिधर्म इत्यर्थः । तेन पक्षैकदेशस्यापि इत्यग्निग्रन्थसङ्कतिः । अन्यथैतदधर्मविशेषस्यापक्षत्वे दृष्टान्तस्य तदेकदेशत्वाभावान् असङ्कतिः स्यादिति ध्येयम् । न चैवं हेतुपक्षतावच्छेदकयोर्भेदोऽशतः सिद्धसाधनञ्चेति वाच्यं, तद्विशेष्यकोद्देश्यप्रतीतेरसिद्धेति ।

अहोरात्रत्वेति । अहोरात्रत्वस्य धर्मं पश्चान्तर्भूते साधनाव्यापकत्वमस्येति ध्येयम् । न चेति । न चानित्यत्वेऽपि ब्रह्माण्डस्य तत्कालीनत्वमहोरात्रत्वरूपसाधनव्यापकमेव प्रलयकालेऽहोरात्रानभ्युपगदिति वाच्यं, स्थितिकालपदेन सर्गाद्याहोरात्रव्यावृत्तस्य स्थितिकालविशेषम्योक्तत्वात् । श्वासजनककर्मणां वृत्तिलाभादसिद्धिरिति विवृणोति प्रतिवद्वेति । तण्डुलायकेति । उद्भिदपदेन शाकविशेष एव दृष्टान्ततयोक्त इति भावः । तेनैवेति । क्रमागच्छदहनपवनादिनेत्यर्थः । तस्यैकदाऽऽगच्छत्वाभावादिति भावः । संप्रति तद्वाधितमित्यत आह कदाचिदिति । उपादेयपद स्योपादेयद्रव्यपरं, तेन खण्डप्रलयसाधने न बाधः । कार्यद्रव्येति । ननु मात्रपदेपादाने दृष्टान्तनपवनपरमाणावेव साध्याव्याप्तिः, तस्य प्रलयेऽपि वृत्त्या तादृशकालमात्रवृत्तित्वाभावान् । तदनुपादाने साधनव्यापकत्वं, उपाधिदानुर्मेते मात्रपदव्यवच्छेद्यकार्यद्रव्यानधिकरणकालाप्रसिद्धिश्च । अतएव दमेवानुमानं सिद्धान्तितं शब्दखण्डे, अन्यथा सोपाधित्वे तदनुपपत्तेः, तस्मादयमनुपाधिरेव । प्रलयसन्देहदशायामुपाधित्वेनास्य सन्देहो द्रुपकइत्याशयेनास्योपाधित्वेनोद्भावनम् । न च मात्रपदव्यवच्छेद्यासिद्धेरस्यैवाप्रसिद्धतया कथं तथान्वमपीति वाच्यं, न्यायमनेन तथान्वसम्भवादिनि वदन्ति । वयन्तु ब्रूमः । न्यायमनेनैवास्योपाधित्वम् । एवञ्चोपाधित्वादित्यस्य पूर्वं त्वम्मते इति पूरणीयम् ।

तथा च नाप्रसिद्धिर्न वा साधनव्यापकत्वम् । साध्याव्यापकत्वन्वव-  
शिष्यते, तदपि न सावयवत्वाणुभिन्नत्वाद्यवच्छिन्नसाध्यव्यापकत-  
या पर्यवसितसाध्यव्यापकत्वात् । न चैवं स्वीकृतत्रिविधोपाधिब-  
हिर्भावेऽप्रासिद्धान्तः, तस्योपलक्षणपरत्वात् । अतएव वायुः प्रत्यक्षः  
प्रेमेयत्वादित्यादौ रूपवत्त्वावच्छिन्नसाध्यव्यापकमुद्भूतत्वमुपाधिः  
सर्वसिद्धः । न च न्यायमतेन सिद्धान्तितत्वादव्यभिचारिते प्रकृतहे-  
तोर्नोपाधिरिति वाच्यं, शून्यपदस्य ध्वंसपरतया कादाचित्काभाव-  
तया वा यथाश्रुते हेतोर्मनःप्रभृतौ व्यभिचारेणास्य सङ्गतत्वात् ।  
अतएवारम्भकत्वादिति हेतुरुक्तः, अन्यथा मेयत्वादिकमेव समर्थ-  
स्यात् । द्रव्यसमवायिकारणत्वविवक्षया च सिद्धान्तत्वमिति न  
विरोधगन्धोऽपीति तत्त्वम् । कालमात्रपदयोरन्यतरान्तर्भावेण तन्म-  
तेऽपि सन्दिग्धोपाधिपरत्वमिन्याहुः । न चेति । व्योमादिसमानका-  
लीनतया तदतिरिक्तत्वमसम्भवीत्यत आह कार्य्येति । बाधवारणाय ५५. २.  
द्रव्येति । दृष्टान्तसिद्ध्यर्थमाह परमाण्विति । मूर्त्तत्वादिति । क्रियाव-  
त्त्वादित्यर्थः । तेन निष्क्रिये विनष्टे न व्यभिचारः । योग्यता साध्ये-  
त्यन्यं । ततएवेति । मूर्त्तत्वादेवेत्यर्थः । अत्रापि योग्यतायाः साध्यत्वा-  
न्नापन्नविनष्टे व्यभिचारः । वस्तुतो मूर्त्तपदं ध्वंसवत्परमन्यथाऽव-  
च्छिन्नपरिमाणवत्परत्वे व्यर्थविशेषणत्वापत्तेरिति ध्येयम् । एतद-  
न्येति । यद्यपि पक्षेतरत्वनिरासाय गुणवत्पदमयुक्तं, साध्यव्यापकता-  
प्राहकसत्त्वे वहीतरत्ववत्त्वम्याप्युपाधिन्वान्, सदसत्त्वे पर्वतेतरद्र-  
व्यत्वादिवदस्यापि पक्षेतरतुल्यत्वेनानुपाधित्वात्, तथापि हेतोरप्र-  
योजकत्वे तात्पर्य्यम् । अनन्वयादिति । प्रकृतानन्वयात् कार्य्यद्रव्या-  
धिकरणकालासिद्धेरित्यर्थः । पक्षेति । कार्य्यद्रव्याधिकरणद्रव्यादेः  
प्रसिद्धत्वेऽपि तादृशकालस्याप्रासिद्धेः साध्ये कालपदान्तर्भावादप्रसि-  
द्धिरिति भावः । एतदनन्तर्भावेण सिद्धान्तमाह तथा हीति । समयेत्यु- ५५. १०.  
पलक्षणं, तदुपाधि-दिक्-तदुपाध्यादिकमपि बोध्यम् । एतच्च तादृशा-  
काशवृत्तिध्वंसप्रतियोगिवृत्तित्वेनार्थान्तरं मा भूदिति बाधस्फोरणाय ।  
समवायिपदं द्रव्यसमवायिपरम् । तादृशशब्दवृत्तित्वेनार्थान्तरवारणा-  
य पक्षे द्रव्यपदम् । महाप्रलयेनार्थान्तरवारणाय कालीनान्तं ध्वंसवि-  
शेषणम् । कार्य्यप्रागभावपदयोरन्यतरान्तर्भावेण साध्यद्वयं बोध्यम्,  
अतो न व्यर्थविशेषणत्वम् । कार्य्यपदं भावकार्य्यपरम् । कार्य्यद्रव्या-

नधिकरणत्वं कार्यद्रव्याभाववत्त्वं, तच्च कपालादावपीति तद्वृत्ति-  
 ध्वंसमादायार्थान्तरवारणायारम्भकेति । द्रव्यसमवायिकारणातिरि-  
 ५५. १२ केत्यर्थः । कार्यमात्रेति । ननु ध्वंसत्वे व्यभिचारः । न च कार्यपद-  
 भावकार्यपरं, मात्रपदवैयर्थ्यापत्तेः । न च भाववृत्तित्वे सति कार्य-  
 मात्रवृत्तित्वमर्थः, तथा चानन्तत्वे व्यभिचारवारणाय मात्रपदमिति  
 वाच्यं, तथापि चरमज्ञानत्वादौ व्यभिचारापत्तेरिति चेत्, न, तादृ-  
 शध्वंसप्रतियोगिजातीयवृत्तित्वस्य साध्यार्थस्य तत्रापि सत्त्वात् । न  
 चैवमपि मात्रपदवैयर्थ्यमनन्तत्वे तज्जातीयव्योमादिवृत्तिनयाऽपि सा-  
 ध्यसत्त्वादिति वाच्यं, ध्वंसप्रतियोगित्वेनापि जातीयस्य विशेषणात् ।  
 अधिकं शब्दप्रकाशे द्रष्टव्यम् । अन्यथावयविपदोपादानं तमादाय  
 साध्याव्याप्तिरिति कृत्वा, वस्तुतः कर्मत्वमेव साध्याव्यापकत्वम् ।  
 तस्येति । यद्यपि प्रलयबोधकागमसत्त्वादिदमयुक्तं, तथापि तदनाधा-  
 ५५. २३. रत्वेन तत्कालावोधकत्वादित्यर्थादिन्याहुः । अभिमतेति । घटान्त्यन्तो-  
 ५८. १८. च्छेदोऽपीत्यर्थः । विवादपदमिति । एतच्च प्रत्यक्षवेदमूलस्मृत्यंशे लो-  
 भादिमूलकस्मृत्यंशे च सिद्धसाधनवाधादिवारणार्थम् । तादृष्यास्मि-  
 द्येऽनुभावकान्तम् । न्यायादिमूलकस्मृतौ व्यभिचारवारणाय अ-  
 कल्मेति । असम्भवनमूलान्तरत्वे सतीत्यर्थः । ननु महाजनपरिगृ-  
 हीतपदं व्यर्थमिति चेत् । सत्यम् । भ्रमणवात्र मूलमित्यसिद्धिशङ्का-  
 निरासाय तदुपादानात् न तु हेतुविशेषणत्वे तात्पर्यमित्येके ।  
 लोभादिभिन्नन्यायादिमूलकत्वाभावमात्रे सत्यन्ततात्पर्यम् । एवञ्च  
 लोभादिमूलकस्मृतावेव व्यभिचारवारणाय तादित्यन्ये । लोभस्य  
 वस्तुगत्या मूलत्वाभावान्मूलपदस्य प्रामाणिकमूलपरत्वाद्वा सत्य-  
 न्तेन लोभमूलकस्मृतौ व्यभिचारवारणाय तदुपादानमित्याहुः ।  
 अलौकिकेति । एतच्च द्रव्यप्रकाशे व्याख्यातम् । नन्वनुमानमूलकत्वे-  
 ऽपि नान्धपरम्परा न हि प्रत्यक्षमात्रं प्रामाण्यमित्याशयादाह तादृशे-  
 ति । नन्वत्राप्यसम्भवनमूलान्तरत्वमन्यथा न्यायादिमूलकस्मृतावपि  
 तथात्वापत्तिरित्यनुशयादाह तवेति । मीमांसकस्येत्यर्थः । तथा च  
 तथाप्यसिद्धान्त इति भावः । घटकलसेति । घटकलसपदानामित्यर्थः ।  
 शेषं शब्दप्रकाशे द्रष्टव्यम् ।

६०. २३. तदेवेति । कार्यत्वं तद्धेतुत्वं वेत्यर्थः । तदर्थस्येति । तत्प्रयोजन-  
 रण्यर्थः । प्रमाणत्वेनानुमितत्वावज्ञायमानत्वमसम्भवीत्यत आह

विशिष्येति । उक्ताभिप्रायेणाह विशेषत इति । तथा च यथा न नि- ६२.२६.  
 त्यानुमेयलिङ्गमूलत्वं तथा न नित्यानुमेयवेदमूलत्वमपीति निगर्वः ।  
 आचारोऽपीति । तथा च व्याप्तिबलादपि प्रत्यक्षश्रुतिमूलत्वमेव सिद्ध्य-  
 ति, अन्यादृशश्रुतेरुक्तयुक्त्या मूलत्वानुपपत्तेरित्यभिसन्धिः । असिद्ध-  
 इत्युपलक्षणं, चैत्यवन्दनाद्याचारप्रवाहे लौकिकाचारप्रवाहे च व्यभि-  
 चारोऽपीति द्रष्टव्यम् । किन्त्वेतत्कालेति । यद्यप्येतत्कालावच्छिन्नै-  
 तद्देशत्वाभ्युपगमे नोक्तदोषस्तथापि लाघवादेतत्कालावच्छेदेनैव  
 शक्त्यभावः कल्प्यते इति भावः । स्मृत्याचारेति । विवादपदस्मृत्या-  
 चारेत्यर्थः । इदानीं तच्छून्य इति साध्यम् । तेन दृष्टान्तस्य न सा-  
 ध्यवैकल्यम् । भाविप्रवाहेति । भाविप्रवाहतदुच्छेदयोः सिद्धिः कुत-  
 इत्यर्थः । परैः पूज्यानामप्यत्रावशेषादिति मूलम् । पापण्डैः स्वमत-  
 प्रवेशार्थं पूज्यमानानामप्यत्र प्रवेशदर्शनादनन्यगतिकतया नात्र प्र-  
 वेश इत्यर्थः । वस्तुतोऽप्रवेशादिति पाठः । अत एव बौद्धाधिकारे-  
 ऽपि तथैव पाठः । तत्र तन्मतप्रविष्टानां पूज्यानामेव नात्र प्रवेशाधि-  
 कारः, तत्राप्यनधिकृतानामत्र प्रवेशस्त्वसम्भावितत्वेत्यर्थः । अ-  
 स्मदभिमतस्यापीति । प्रामाण्यग्राहकत्वेनास्मदभिमतस्यापि सर्गा- ६८.११.  
 दिकालेऽसम्भवादसिद्धिरित्यर्थः । यथैकत्रेति । प्रतिसर्गं तेषामन्या-  
 न्यत्वमन्योन्यसंवादग्रहस्तदा स्याद्यदि जन्मभेदप्रतिसन्धानं न  
 स्यात्, न त्वेवमित्यर्थः । मूलयुक्तिमाह कल्पनायामिति । नित्यस्य  
 संहरणादिकमसम्भवीति व्याचष्टे कार्य्यद्रव्येति । कार्य्यमात्रसंहरणं  
 महाप्रलयपदेति तत्राभीक्ष्णत्वमनुपपन्नं तस्याप्रकृतत्वञ्चेति द्रव्यपद-  
 मुपात्तम् । ईश्वरस्य मायावित्वे संसारित्वापत्तिरिति व्याचष्टे सृष्टी-  
 ति । वास्तवक्रीडनमपि तस्य नास्तीत्यत आह इवेति । ७१.२२.

इति महामहोपाध्यायदेवदत्तात्मजमहामहोपाध्यायरुचिदत्तविर-  
 चितं कुसुमाञ्जलिप्रकाशव्याख्याने मकरन्दे द्वितीयः स्तवकः ॥



अथ तृतीयः स्तवकः ॥ ३ ॥

तृतीयां विप्रतिपत्तिं दृषयितुमुपन्यस्यति—

नन्वेतदपि कथं, तत्र बाधकसम्भवात् । तथाहि । यदि स्यादुपलभ्येत । अयोग्यत्वात् सन्नपि नोपलभ्यते इति चेदेवं तर्हि शशशृङ्गमप्ययोग्यत्वान्नोपलभ्यते इति स्यात् । नैतदेवम् । शृङ्गस्य योग्यतयैव व्यासत्वादिति चेत् । चेतनस्यापि योग्योपाधिमत्तयैव व्यासत्वात् नद्वाधे सोऽपि बाधित एवेति तुल्यम् । व्यापकस्वा-  
ऽर्थाद्यनुपलम्भेनाप्यनुमीयते नास्तीति । को हि प्रयो-  
जनमन्तरेण किञ्चित् कुर्यादिति ॥ उच्यते—

योग्यादृष्टिः कुतोऽयोग्ये प्रतिबन्धिः कुतस्तराम् ॥

कायोग्यं बाध्यते शृङ्गं कानुमानमनाश्रयम् ॥ १ ॥

स्वात्मैव तावद् योग्यानुपलब्ध्या प्रतिषेद्धुं न शक्यते, कुतस्त्वयोग्यः परमात्मा । तथाहि, सुषुप्त्य-  
ऽवस्थायामात्मानमनुपलभमानो नास्तीत्यवधारये-  
त् । कस्यापराधेन पुनर्योग्योऽप्यात्मा तदानीं नोप-  
लभ्यते ? । सामग्रीवैगुण्यात् । ज्ञानादिक्षणिकगुणोप-  
धानां ह्यात्मा गृह्यते इत्यस्य स्वभावः । ज्ञानमेव  
कुतो न जायते इति चिन्त्यते । पश्चाद्वा कथमुत्पत्स्यते  
इति चेन्मनसोऽनिन्द्रियप्रत्यासन्नतयाऽजननात्तत्प्रत्या-  
सत्तौ च पश्चाज्जननात् । मनोवैभववादिनामिदम-  
ऽसम्मतम् । तथाहि । मनो विभु, सर्वदा स्पर्शरहित-

द्रव्यत्वात् । सर्वदा विशेषगुणशून्यद्रव्यत्वात् । नित्य-  
त्वे सत्यनारम्भकद्रव्यत्वात् । ज्ञानासमवायिकारण-  
संयोगाधारत्वादित्यादेरिति चेन्न । सर्वेषामापाततः  
स्वरूपासिद्धत्वात् । तथाहि । यदि रूपाद्युपलब्धीनां  
क्रियात्वेन करणतया मनोऽनुमितिर्न तदा द्रव्यत्व-  
सिद्धिः । अद्रव्यस्यापि करणत्वात् ॥

नन्वेतदपीति ॥ अन्यथासिद्धिनिराकरणमपि कथमीश्वरसाधना-  
य, तत्र प्रत्यक्षबाधादित्यर्थः । तत्र स्वरूपसदनुपलब्धिसहकृत-  
प्रत्यक्षबाधमाह ॥ तथाहीति ॥ यद्यप्यनुपलम्भेनेश्वरान्योन्याभावात्-  
न्ताभावसाधने इष्टापत्तिः, प्रागभावप्रध्वंससाधने चापसिद्धान्तः,  
तथापि क्षित्यादिकं यदि सकर्तृकं वेदश्च यदि सकर्तृकः स्यात्तदा  
तद्वत्तयोपलभ्येत इत्यर्थः । अनुपलब्धिमात्रस्य बाधकतायामयोग्यो-  
च्छेद इति योग्यानुपलब्धिर्बाधिका वाच्येत्याह ॥ अयोग्यत्वादिति ॥  
एवं शशः शृङ्गी पशुत्वादित्यत्रापि तद्बाधो न स्यादयोग्यत्वाच्छृङ्ग-  
स्येत्याह ॥ एवमिति ॥ शृङ्गत्वस्य योग्यसंस्थानव्यङ्ग्यतया योग्यव्यक्ति-  
वृत्तिन्ननियमान्नायोग्यं शृङ्गमित्याह ॥ शृङ्गस्येति ॥ एवं शरीर-  
विशिष्टात्मनि कर्तृत्वेन कर्तृयोग्यतानियमाद्विशेषणबाधेन विशिष्ट-  
याध्र एवेत्याह ॥ चेतनस्यापीति ॥ न तु कर्तृव्यापकशरीरबाधाद्व्याप्य-  
कर्तृबाधपरोऽयं ग्रन्थः । प्रत्यक्षबाधस्योपक्रान्तत्वात् । व्यापकानुप-  
लब्धिर्बालङ्कारानुमानं बाधकमाह ॥ व्यापकेति ॥ व्यापकश्चासौ स्वार्था-  
दिश्चेति कर्मधारयः । आदिपदाच्छरीरादि । चेतनप्रवृत्तेः स्वेष्ट-  
साधनताज्ञानव्याप्तत्वात् तद्बाधनेन साऽपि बाधितैवेत्यर्थः ॥

योग्यादृष्टिगिति ॥ योग्यानुपलब्धिः कायोग्ये परमात्मनि बाधि-  
का । शृङ्गस्यापि तथात्वे तत्रापि योग्यानुपलब्धिर्न बाधिका । न हि  
शशशृङ्गप्रयोग्यं योग्यानुपलब्ध्या निषिद्ध्येत येन प्रतिबन्धिः स्यात् ।  
अथ शृङ्गं योग्यमेव नायोग्यं, तदा अतितरां न प्रतिबन्धिः । व्यापका-  
नुपलब्धिर्बालङ्कारश्चानुमानमीश्वरसिद्धावाश्रयासिद्धम् । तत्सिद्धौ  
वा धर्मिग्राहकप्रमाणबाधितमित्यर्थः ॥

सामग्रीति ॥ यथा योग्योऽपि घटादिगलोकाभावाद्गोपलभ्यते.

तथाऽऽत्मा क्षणिकज्ञानादियोग्यगुणाद्युपधानसहकार्यभावाद् नोप-  
लभ्यत इत्यर्थः । यद्यप्येवमुपधायकतृतीयलिङ्गपरामर्शसत्त्वादात्मबुद्धि-  
रेव स्यान्नानुमितिः । न चानुमितिसामान्येव प्रतिबन्धिका, कारण-  
मेलकरूपायां सामान्यामितरकारणानां व्यभिचारित्वात् तृतीयलिङ्ग-  
परामर्श एव प्रतिबन्धको वाच्यः । तस्य च योग्यविशेषगुणत्वेनात्मो-  
पलम्भकस्यातथात्वम् । तथापि रूपवत्प्रत्यक्षविशेषगुणत्वाज्ज्ञानेऽप्यु-  
द्भवत्वजातिसत्त्वादनुद्भूतज्ञानस्य नात्मोपलम्भकत्वमिति तदुप-  
धानेऽपि नात्मग्रहः । अतएवाद्यन्तशब्दयोरुद्भवत्वाभावात् प्रत्यक्षत्व-  
मित्येके । आत्ममनःसंयोगविशेषस्यात्मग्राहकत्वमनेनोक्तमित्यन्ये ॥  
मनस इति ॥ यद्यपि सुषुप्तौ यत एव न ज्ञानं तत एवात्माग्रहोपपत्तौ  
योग्यविशेषगुणोपधानमतन्त्रं, तथापि द्रव्यसाक्षात्कारे सामान्यत  
एव योग्यविशेषगुणस्य प्रयोजकत्वावधारणादेतदुक्तम् ॥ अस्मन्मन-  
मिति ॥ विभुनो मनस इन्द्रियाप्रत्यासत्तेरभावादित्यर्थः ॥ सर्वदेति ॥  
द्रव्यत्वं परमाणुभिः, स्पर्शरहितत्वं च गुणादिभिर्यभ्यभिचारीति वि-  
शिष्टं लिङ्गम् । तस्याप्युत्पत्तिक्षणे घटे सत्त्वाद्व्यभिचार इत्यत उक्तं,  
सर्वदेति ॥ अनारम्भकद्रव्यत्वं द्रव्यानारम्भकद्रव्यत्वमत्र विवक्षितम् ।  
अतो न कर्मसंयोगाद्यारम्भके मनसि स्वरूपासिद्धिः । तथापि घटे-  
ऽनैकान्तिक इत्यत उक्तं, नित्यत्व इति ॥ कालादिर्दृष्टान्तः । चतुर्थ-  
हेतावात्मा दृष्टान्तः । न च महत्त्वमुपाधिः, साधनव्यापकत्वात् ।  
न च सुखादिकं मूर्त्तसंयोगासमवायिकारणकगुणवृत्तिगुणत्वव्याप्य-  
जातिमत् । नित्यवृत्त्यनित्यविशेषगुणत्वाच्छब्दवत् । पाकजवच्चेति  
प्रतिरोधः । मूर्त्तत्वस्याप्रयोजकत्वात् । अनात्मवृत्तित्वस्योपाधित्वा-  
च्चेति भावः ॥ आपातत इति ॥ यावन्मनो न सिद्ध्यतीत्यर्थः । स्व-  
रूपासिद्धिमेवाह ॥ तथाहीति ॥ अद्रव्यस्यापीति ॥ लिङ्गज्ञानादे-  
रित्यर्थः । द्रव्यत्वविनाकृतञ्च रूपादिभिर्यभ्यभिचारीति भावः ॥

अथासामेव साक्षात्कारितयेन्द्रियत्वेन तदनुमा-  
तव्यं, तथापि व्यापकस्य निरुपाधेर्नैन्द्रियत्वमित्यु-  
पाधिर्वक्तव्यः । तत्र यदि कर्णशङ्कुलीवन्नियतशरीरा-  
वयवस्योपाधित्वं, तदा तावन्मात्रे वृत्तिलाभः ।



तद्दोषे च वृत्तिनिरोधः श्रोत्रवत् प्रसज्येत । ततः  
 शरीरमात्रमुपाधिरवसेयः । तथाच तदवच्छेदेन वृत्ति-  
 लाभे शिरसि मे वेदना पादे मे सुखमित्याद्यव्याप्य-  
 वृत्तित्वप्रतीतिविरोधः । असमवायिकारणानुरोधेन  
 विभुकार्याणां प्रादेशिकत्वनियमात् । शरीरतदवयवा-  
 ऽऽदिपरमाणुपर्यन्तोपाधिकल्पनायां कल्पनागौरव-  
 प्रसङ्गो नियमानुपपत्तिश्चेति । ततोऽन्यदेवैकं सूक्ष्म-  
 मुपाधित्वेनानीन्द्रियं कल्पनीयम् । तथाच तस्यैवे-  
 न्द्रियत्वे स्वाभाविकेऽधिककल्पनायां प्रमाणाभावा-  
 द्दुर्मिग्राहकप्रमाणबाधः । अथ ज्ञानक्रमेणेन्द्रियसह-  
 कारितया तदनुमानं, ततः सृतरां प्रागुक्तदोषः । यदि  
 च मनसो वैभवेऽप्यदृष्टवशात् क्रम उपपाद्येत, तदा  
 मनसोऽमिद्वेराश्रयामिद्विरेव वैभवहेतूनामिति ॥

अथ यत्रादृष्टस्य दृष्टकारणोपहारेणोपयोगः, तत्र  
 तत्पूर्णतायां कार्यमुत्पद्यत एव । अन्यथा अन्त्यतन्तु-  
 संयोगेभ्योऽपि कदाचित् पटो न जायेत, जातोऽपि  
 वा कदाचिन्निर्गुणः स्यात् । बलवता कुलालेन दृढ-  
 दण्डनुन्नमपि चक्रं न भ्राम्येत । यत्र तु दृष्टानुप-  
 हारेणादृष्टव्यापारस्तत्र तद्वैगुण्यात् कार्यानुदयः । यथा  
 परमाणुकर्मणः । तदिहापि यदि विषयेन्द्रियात्मनां  
 समवधानमेव ज्ञानहेतुः, तदा तत्सद्भावे सदैव कार्यं  
 स्यात् । न ह्येतदतिरिक्तमप्यदृष्टस्योपहरणीयमस्ति ।  
 न च सदैव ज्ञानोदयः । ततोऽतिरिक्तमपेक्षितव्यम् ।  
 तच्च यद्यपि सर्वाण्येवेन्द्रियाणि व्याप्नोति, तथापि  
 कारणधर्मत्वेन क्रियाक्रमः सङ्गच्छते । अकल्पिते तु

तस्मिन्नायं न्यायः । प्रतिपत्तुरकरणत्वाच्चक्षुरादीनाम-  
नेकत्वादिति चेत् ॥

अथेति ॥ ज्ञानकरणाजन्यः सुखाद्यनुभव इन्द्रियजन्यः जन्यप्रत्यक्ष-  
त्वात्, रूपप्रत्यक्षवत् । स्पर्शाद्यविषयत्वेन विशेषणाच्च त्वगादिना  
अर्थान्तरम् । गन्धादिष्वेकैकमात्रप्रत्यक्षजनकत्वेन पृथिव्यादिभेद-  
सिद्धौ निःस्पर्शं लाघवाच्च निरवयवमित्यर्थः ॥ तथापीति ॥ यथा  
श्रोत्रस्य विभ्विन्द्रियतया कर्णशङ्कुल्यवच्छिन्नस्यैवेन्द्रियत्वात्तदनव-  
च्छेदेनोत्पन्नोऽपि शब्दो न गृह्यते । तदवच्छेदेनोत्पन्नस्यापि तस्य  
तदुपघाताच्च ग्रहः । तथा मनोऽनवच्छेदकशरीरावयवावच्छेदेनोत्पन्नं  
सुखाद्यपि तदवच्छेदेनोत्पन्नञ्च तदुपघाताच्च गृह्येत्यर्थः ॥ असम-  
वायीति ॥ कार्यविभुविशेषगुणे चायन्नियमोऽतो न व्याप्यवृत्तिकर्म-  
जन्यविभुपरमाणुसंयोगेन व्यभिचारः ॥

ननु किमसमवायिकारणं स्वावच्छिन्ने विभुकार्यं जनयतीति  
नियमः, स्वावच्छिन्ने जनयन्त्येवेति वा, स्वावच्छिन्न एव जनयतीति  
वा ? । आद्ये सुखादेरधिकदेशतायामापादकाभावः । द्वितीये चाणु-  
मनःसंयोगोऽपि स्वावच्छिन्नेऽधिकदेशे च जनयेत्, नियामकाभावा-  
त् । अन्ये तवापि सुखादेरणुदेशतापत्तिः । मनोवैभवेऽपि तदवि-  
रोधश्च । अथ निमित्तचन्दनाद्यनुगन्धेन सुखादौ न्यूनाधिकदेशता  
निमित्तवायुसंयोगादिव शब्दः । न त्वसमवाय्यनुरोधात् । नहि मनो-  
वैभवेऽपि तथाऽस्तु । न च विभुकार्यासमवायिकारणं स्वावच्छिन्ने  
करोत्येव, भेर्याकाशसंयोग इव शब्दमिति चन्दनाद्यनवच्छिन्नेऽपि  
सुखादि स्यादिति वाच्यम् । तद्देशावच्छिन्नचन्दनमुखे हि तद्देश-  
चन्दनसापेक्षोऽसमवायीति कथं तन्निरपेक्षस्तन् कुर्यात् । तथाच  
शरीरमात्रस्योपाधित्वेऽपि निमित्तवशात् सुखादेर्नियतदेशत्वं स्यात् ॥

अत्राहुः । विभुकार्यविशेषगुणस्य न स्वासमवायिकारणन्यूनदेश-  
त्वमिति नियमः । मनोवैभवे च शरीरं व्याप्यैव मनःसंयोगोऽसम-  
वायीति तदवच्छेदं व्याप्यैव सुखादेरुत्पत्त्यापत्तिः । ततः पादाव-  
च्छिन्नं सुखं यदि शरीरावच्छिन्नासमवायिकारणकं स्यात्, शरीर-  
व्यापकं स्यात् । निमित्तकारणस्य चाधिकदेशत्वमात्रप्रयोजकत्वात् ।  
अत एव निदाघतमस्य अम्भसि मग्नस्य सर्वाङ्गीणसुखधीरुपपन्नेति

संयोगाभावः क्रमप्रयोजकः, किन्तु बुभुत्साप्रयुक्त इत्याह॥बुभुत्संति॥  
बुभुत्सा न रूपादिग्रहहेतुर्न वा इतरज्ञानप्रतिबन्धिका, किं त्वन्यथा  
उपयुज्यते इत्याह ॥ न हीति ॥

ननु बुभुत्साया अतन्त्रत्वे कथं मनोऽणुत्वपक्षे मन्दोऽपि बुभु-  
त्सितः शब्दो गृह्यते, नान्यः । तन्त्रत्वेऽपि कथं दशभिः पठ्यमानासु  
गाथासु तावद्गोचरबुभुत्सायां प्रणिधाने च सर्वेषामज्ञानमेकज्ञानञ्च ।  
न च, श्रोत्रमनःसंयोगविशेषः कार्योन्नेयोऽस्ति । स एव किञ्चि-  
च्छब्दग्रहहेतुस्तदन्यग्रहप्रतिबन्धक एवेति वाच्यम् । विभुत्वेऽपीन्द्रिय-  
मनःसंयोगविशेषस्य तथात्वे व्यासङ्गोपपत्तेः । अथ प्रत्यक्षानुकूलेन्द्रिय-  
मनःसंयोगद्वारा बुभुत्साप्रणिधानयोः प्रत्यक्षहेतुत्वमिति चाधुषादि-  
बुभुत्सितग्रहे क्लृप्तत्वात्ताभ्यां श्रोत्रे बुभुत्सितशब्दावच्छेदेन मन-  
संयोगः कृत इति स एव गृह्यते, नान्य इति चेन्न । युगपत्पठ्यमानासु  
विंशतिगाथासु तावद्गोचरबुभुत्साप्रणिधानयोः सत्त्वे तावद्गाथा-  
वच्छेदेन मनःसंयोगाद् युगपत्तासामुपलम्भप्रसङ्गात् । प्रत्यक्सामग्री-  
सत्त्वात् ॥

उच्यते ॥ यद्यपि बुभुत्साप्रणिधाने न शब्दग्रहमात्रे सहकारिणी,  
न वेतरग्रहप्रतिबन्धके, तथापि नानाशब्दसमवायदशायां यः शब्द-  
ग्रहस्तत्र तयोस्तथाभावः । तथैव तेषामन्वयव्यतिरेकनियमात् ।  
नचाणावपि मनसि रसनसंयुक्ते त्वक्संयोगस्यापि सत्त्वाद् रसगुड-  
द्रव्यज्ञानयौगपद्यापत्तिः । रसनसंयोगकाले मनसस्त्वक्संयोगे माना-  
भावात् । तस्माच्चाधुपज्ञानवतो मैत्रस्य स्वविषयसम्बद्धानि त्वगा-  
दीनि स्वविषयसाक्षात्कारहेतुसंयोगशून्यानि, तदा स्वविषयसाक्षा-  
त्काराजनकत्वात् । पटवन् । अन्यथा सामग्रीसत्त्वं युगपज्ज्ञानोत्पाद-  
प्रसङ्गः ॥

नित्यैकगुणस्येति ॥ नित्यपदं स्नेहे, एकपदञ्च हित्वादौ व्यभि-  
चारवारणाय । नित्यवृत्त्येकवृत्त्यनित्यगुणत्वेन मूर्त्तिसंयोगासमवायि-  
कारणकगुणवृत्तिगुणत्वव्याप्यजातिमत्त्वं साध्यमित्यर्थः ॥

ननु मनोऽवयव्यस्तु तस्य संकोचविस्ताराभ्यां ज्ञानक्रमयौगपद्य-  
योरुपपत्तेः । शङ्कुलीमक्षणानन्तरं गन्धादीन् युगपत् प्रत्येमीत्यनु-  
व्यवसायस्य बाधकं विना प्रमात्वात् । मैवम् । यदि सङ्कोचविस्तार-  
हेतुर्गृह्यते, तदा तत एव तदुभयमस्तु, किं मनसा । नाप्येकपञ्च-

बुभुत्सया तौ भवता । बुभुत्साया अहेतुत्वात् । हेतुत्वे वा लाघवाद्  
विभु मनोऽस्तु । एतेनानुमनापञ्चकमस्तु अवयविना लघुत्वाद्  
बुभुत्सावशात्तेषामेवैकपञ्चेन्द्रियसम्बन्धादुभयोपपत्तेरित्यपास्तम् ।  
पञ्चबुभुत्सायां पञ्चेन्द्रियसम्बन्धे व्यासङ्गानुपपत्तेरित्यामप्रत्याह ।  
तस्मादिति ॥

एवमौपोद्घातिकं मनोवैभवानिराकरणं समाप्य प्रकृते योजयति-  
तथाच, तस्मिन्ननिन्द्रियप्रत्यामन्ने निरुपधानत्वा-  
दात्मनः सुषुप्त्यवस्थायामनुपलम्भः । एतदेव मनसः  
शीलमिति कुतो निर्णीतमिति चेत्, अन्वयव्यतिरेका-  
भ्याम् । न केवलं तस्य, किन्तु सर्वेषामेवेन्द्रियाणाम् ।  
न हि विशेषगुणमनपेक्ष्य चक्षुराद्यपि द्रव्ये प्रवर्त्तते ।  
स्वापावस्थायां कथं ज्ञानमिति चेत् । तत्तत्संस्कारोद्-  
बोधे विषयस्मरणेन स्वप्नविभ्रान्तासुत्पत्तेः । उद्-  
बोध एव कथमिति चेत् । मन्दनरतमादिन्यायेन  
वाच्यानामेष शब्दादीनामुपलम्भाद्, अन्नतः शरीर-  
स्थैवोष्मादेः प्रतिपत्तेः यदा च मनस्त्वचमपि परि-  
हृत्य पुरीतति वर्त्तते, तदा सुषुप्तिः ॥

स्यादेतत् । परात्मा तु कथं परस्यायोग्यः । न हि  
साक्षात्कारिज्ञानविषयतामेवायं न प्राप्नोति । स्वय-  
मप्यदर्शनप्रमाङ्गात् । नापि ग्रहीतुरेवायमपराधः । तस्या-  
ऽपि हि ज्ञानसमवायिकारणतयैव तद्योग्यता । नापि  
करणस्य । साधारणत्वात् । न ह्यासमारमेकमेव मनः  
एकमेषात्मानं गृह्णातीत्यत्र नियामकमास्ते । स्व-  
भाव इति चेत्, तर्हि मुक्तौ निःस्वभावत्वप्रसङ्गः ।  
तदेकार्थताया अपायादिति । न । भोजकादृष्टोपग्रहस्य  
नियामकत्वात् । यदि मनो यच्छरीरं ध्यानीन्द्रियाणि

यस्यादृष्टेनाकृष्टानि, तानि तस्यैवेति नियमः । तदुक्तं प्राक-प्रत्यात्मानियमादुभुक्तेरिति ॥ एतेन परबुद्ध्यादयो व्याख्याताः ॥

तदेवं योग्यानुपलब्धिः परात्मादौ नास्ति, तदितरा तु न बाधिकेति तथापि सम्मतम् । अतः किमऽधिकृत्य प्रतिबन्धिः । न हि शशशृङ्गमयोग्यानुपलब्ध्या कश्चिन्निषेधति । न च प्रकृते योग्यानुपलब्धिः कश्चिन्मन्यते । अथायमाशयः । अयोग्यशशशृङ्गादाधनुपलब्धिर्न बाधिका स्यादिति । ततः किं तत् सिद्धयेदिति चेत् । एवमस्तु यदि प्रमाणमस्ति । पशुत्वादिकमिति चेत् । परमाधने प्रतिबन्धिस्तर्हि न तदुबाधने । तत्रैव भविष्यतीति चेत् । तत् किं तत्र प्रतिबन्धिरेव दूषणम् । अथ कथञ्चित्तुल्यन्यायतया योग्या एव परात्मबुद्ध्यादयस्ते च बाधिता एवेत्यपहतविषयत्वम् ? । न प्रथमः । अव्याप्तेः । नहि पशुत्वादेः शशशृङ्गमाधकत्वेन कार्यत्वादेः कर्तृमत्त्वादिसाधकत्वं व्याप्तं, येन तस्मिन्नस्ति तत्प्रतिषिद्धयेत् । न द्वितीयः । मिथोऽनुपलभ्यमानत्वस्य वादिप्रतिवादिस्वीकारात् । तथापि पशुत्वादौ को दोष इति चेत् । न जानीमस्तावत्तद्विचारावसरे चिन्तयिष्यामः ॥

तथा चेति ॥ एतदेवेति ॥ विशेषगुणोपहितात्मग्राहकत्वमित्यर्थः । अनिन्द्रियप्रत्यासन्नत्वान्मनसः स्वप्नप्रत्यया अपि न स्युरित्याह ॥ स्वोपेति ॥ सर्वेन्द्रियप्रत्यासत्तिविरहे मनसो ज्ञानाजनकत्वं, न तु त्वगादिप्रत्यासत्तिमनोऽप्येत्याह ॥ तत्तदिति ॥ उद्बोधः सहकारिमाकलयम् विषयभृतिदोषादृष्टादिसाक्षिव्यान्मनसा स्वप्नानुभवाजन्येन इत्यर्थः । सहशदर्शनादेरुद्बोधकस्याभावात् संस्कारोद्बोधा

न स्यादित्याह ॥ उद्बोध एवेति ॥ न तदेवोद्बोधकं, किं त्वदृष्टादिक-  
मपि यथासम्भवमित्याह ॥ मन्देति ॥ मन्दत्वं गत्वाद्बोधाप्यजा-  
तिः ॥ ऊष्मादेरिति ॥ अनुद्भूतरूपोद्भूतस्पर्शतेजसः स्पर्शादेरित्य-  
र्थः । स्वापमुत्वा सुषुप्तिमाह ॥ यदा चेति ॥ आत्मानो निगिन्द्रिय-  
प्रदेशः पुरीतत् । किञ्चिन्मनः कश्चिदेवात्मानं गृह्णातीत्यपि  
नास्तीत्याह ॥ नापीति ॥ एकस्यापि मनसोऽनेकात्मग्राहकत्वादित्यर्थः ॥ न हीति ॥ नैयायिकमते इति शेषः । भट्टानां तु ज्ञानार्थयोरिवा-  
त्ममनसोरपि स्वाभाविक एव सम्बन्धो, यतो मुक्तावप्यात्मनो नित्य-  
निरतिशयानन्दमन्दोहाभिष्यक्तिः । एकात्ममात्रज्ञानजनकत्वं मनसः  
स्वभाव इत्याह ॥ स्वभाव इतीति ॥ एकस्यात्मन एकमेव मन इति स्व-  
भावः । एक मन एकमेवात्मानं गृह्णातीति वा । द्वयमपि जीवन्मुक्तौ ना-  
स्ति । तत्र कायबुद्धे बहुपरमनःस्वीकाराद्योगिनामप्यात्मनाश्चात्कार-  
जननादित्याह ॥ मुक्तावित ॥ जीवन्मुक्तौ । तदीयादृष्टाकृष्टं यन्मनस्त-  
त्तस्यैव ग्राहकं, योगिनामाप तत् एव तदीयत्वं तस्य । अदृष्टस्यापि  
तदीयत्वं तदीयमनोनिष्यञ्चनेन, बीजाङ्गुलवच्च नानवस्थादोष  
इत्याह ॥ भोजकति ॥ यथा परात्मनि परमनसो न साक्षात्कारजन-  
कत्वं तथा परबुद्ध्यादावपि, तुल्यत्वादित्याह ॥ एतनेति ॥

यत्र प्रतिबन्धः स्यात् तदुभयमपि नेष्यते इत्याह ॥ न हीति ॥  
न हि तेन ईश्वरसाधने किञ्चिद् दुष्यते इत्यर्थान्तरं निग्रहस्यानभि-  
त्याह ॥ नत इति ॥ आशयमात्रज्ञानाह ॥ तादात ॥ तत्सद्भावात् न  
प्रकृते दूषणमित्याह ॥ एवमात ॥ मानमाह ॥ पशुत्वादिकामात ॥  
पक्षसमत्वादेव नाश्वादी व्याभिचार इति साधः । आशयं स्फुटयति ॥  
परेति ॥ यदीश्वरः सिद्ध्येत्, तदा शशशृङ्गमपि सिद्ध्योदतीश्वर-  
साधने प्रतिबन्धिस्तथा चार्थान्तरमित्युक्तम् । नन्वनुपलब्धमात्रेण  
यथा शशे शृङ्गाभावस्तथा क्षित्यादौ कर्तुरप्यभाव इति बाधनेऽपि  
प्रतिबन्धिः स्यात् । इष्टापत्तरभावादित्याह ॥ तत्रैवेति ॥ मिथ इति ॥  
परात्मादः परायोग्यत्वस्योभयवादिस्वीकारान् प्रत्यक्षेणानुपलम्भ-  
मात्रं, नायोग्ये बाधकमित्यर्थः अर्थान्तरं हि पुरुषदोषो, न तु साधने  
दोष इत्याशयेन पृच्छति ॥ तथापीति ॥ शशे शृङ्गस्यात्यन्तमभाव  
इति सर्वेषामबाधितप्रत्यक्षबाधः । शृङ्गत्वस्य जातेर्योग्यसंस्थान-  
व्यङ्ग्यत्वायोग्ये शङ्कितुमप्यशक्यत्वादित्यथा तद्व्यतिरेकाप्रसिद्ध्या

अनुमानानवकाशात्, अन्वयिनश्चानङ्गीकारान् । परात्मनश्चायोग्य-  
स्यापि कर्तृत्वाच्च कर्तृत्वं योग्यत्वनियतमित्याशयवत् उत्तरं, नेति ॥

स्यादेतत् यत्प्रमाणगम्यं हि यत्, तदभाव एव  
तस्याभावमावेदयति । यथा रूपादिप्रतिपत्तेरभाव-  
श्चक्षुरादेरभावम् । कायवाग्व्यापारैकप्रमाणकश्च परा-  
ऽऽत्मा, तदभाव एव तस्याभावे प्रमाणमक्षुरादिषु ।  
तन्न । तदेकप्रमाणकत्वासिद्धेः । अन्यथा सुषुप्तोऽपि  
न स्यात् । इवाससन्तानोऽपि तत्र प्रमाणमिति चेन्न ।  
निरुद्धपवनोऽपि न स्यात् । कायसंस्थानविशेषोऽपि  
तत्र प्रमाणमिति चेन्न, विषमूर्च्छितोऽपि न स्यात् ।  
शरीरोऽप्यपि तत्र प्रमाणमिति चेन्न । जलावसिक्त-  
विषमूर्च्छितोऽपि न स्यात् ॥

तस्माद् यद्यत् कायमुपलभ्यते तत्तदनुगुणश्चेतन-  
स्तत्र तत्र मिष्यति । न च कार्यमात्रस्य कचिद्व्यावृत्ति-  
रिति । न च त्वदभ्युपगतेनैव प्रमाणेन भवितव्यं  
नान्येनेति नियमोऽस्ति । न च प्रमेयस्य प्रमाणेन  
व्याप्तिः । सा हि कस्मै न वा स्यादेकदेशेन वा स्यात् ? ।  
न प्रथमः । प्रत्याक्षाद्यन्यतमामङ्गावेऽपि तत्प्रमेयाव-  
स्थितेः । न द्वितीयः । पुरुषनियमेन सर्वप्रमाणव्या-  
वृत्तावपि प्रमेयावस्थितेः । अनियमेनामिद्धेः । न हि  
सर्वस्य सर्वदा सर्वथाऽत्र प्रमाणं नास्तीति निश्चयः  
शक्य इति । कथन्तर्हि चक्षुरादेरभावो निश्चयः ? ।  
व्यापकानुपलब्धेः । चरमसामग्रीनिवेशिनो हि कार्य-  
मेव व्यापक, तन्निवृत्तौ तथाभूतस्यापि निवृत्तिः । यो-  
ग्यतामात्रस्य कदाचित् कार्यं, तन्निवृत्तौ तथाभूतस्या-

ऽपि निवृत्तिः । अन्यथा, तत्रापि सन्देहः । प्रकृतेऽपि व्यापकानुपलब्ध्या तत्प्रतिषेधोऽस्तु, न आश्रयासिद्धत्वात् । न हाश्वरस्तज्ज्ञानं वा क्वचित् सिद्धम् । आभासप्रतिपन्नमिति चेन्न । तस्याश्रयत्वानुपपत्तेः । प्रतिषेध्यत्वानुपपत्तेश्च ॥

व्यावर्त्याभावश्चैव भाविकी हि विशेष्यता ॥

अभावविरहात्मत्वं वस्तुनः प्रतियोगिता ॥ २ ॥

न चैनदाभामप्रतिपन्नस्यास्तीति कुतस्तस्य निषेधाधिकरणत्वं निषेध्यता वेति । कथं तर्हि शशशृङ्गस्य निषेधः । न कथञ्चित् । स ह्यभावप्रत्यय एव । न चायमपारमार्थिकप्रतियोगिकः परमार्थाभावो नाम । न चापारमार्थिकविषयं प्रमाणं नामेति ॥

यत्प्रमाणेति ॥ यदेकप्रमाणगम्यमित्यर्थः । अतो न धूमाभावेऽपि अग्निसत्त्वाद् व्यभिचारः । अत एव-तदेकप्रमाणत्वामिद्वेरिति-वक्ष्यति ॥ कार्यमात्रप्रमाणोन्नेयस्तद्विशेषनिवृत्तिमात्रेण न निवर्तते । कार्यमात्रस्य च न व्यावृत्तिरित्युपसंहरति ॥ तस्मादिति ॥ तथाच, प्रमाणविशेषनिवृत्तावपि प्रमाणसामान्यसत्त्वान्तदेकप्रमाणगम्यत्वमसिद्धमित्यर्थः ॥ न च प्रमाणप्रमेययोर्व्याप्त्यर्थः प्रमाणविशेषाभावे प्रमेयाऽसत्त्वं स्यादित्याह ॥ न चेति ॥ अनियमेनेति ॥ सर्वपुरुषापेक्षयेत्यर्थः ॥ व्यापकेति ॥ तत्तद्व्यापकनिवृत्तैः तत्तद्व्याप्यनिवृत्तेरित्यर्थः । कार्यविशेषस्य कारणविशेषव्यापकत्वमाह ॥ चरमेति ॥ कार्यरूपज्ञानादि ॥ योग्यतामात्रमेति ॥ व्यापकमित्यनुषज्जयते । न च भक्षितविनष्टबीजे व्यभिचारः । यत्सामान्यं यत्कारणतावच्छेदकं तद्वक्ष्यं तज्जनकवृत्तीत्यर्थात् । नित्ययोग्याभिप्रायकत्वाद्वा ॥ अन्यथेति ॥ कदाचित्कार्यव्यतिरेके योग्यतायामपि सन्देह इत्यर्थः ॥ प्रकृतेऽपीति ॥ ईश्वरो न कर्ता तद्व्यापकस्थार्थादिशून्यत्वाद् व्योमवादि व्यापकाभावलिङ्गकमनुमानमित्यर्थः ॥ आभासेति ॥ असत्त्वात्त्युपस्थितमित्यर्थः । यदीश्वर कर्तुं त्वनिषेधः साध्यते तदाऽऽश्रयत्वमीश्वरस्य,



यदा तस्यैवाभावः तदंशवरस्य प्रतियोगित्वम् । उभयमपि नास्तीत्याह ॥ तस्येति ॥

कुन इत्याह ॥ व्यावर्त्येति ॥ व्यावर्त्यः प्रतियोगी, तदभाववत्ता भाविकी पारमार्थिकी, विशेष्यता आश्रयता, वस्तुनः प्रामाणिकस्य, स्वाभावविरह रूपत्वं च प्रतियोगित्वम् । असत्स्यातेः कारणाभावेन निरासादित्यर्थः ॥

नन्वनुमितिरपि पक्षः । तथाहि इयमनुमितिरयथार्था अशरीरे कर्तृत्वज्ञानत्वात् । ज्ञानं नित्यत्वज्ञानत्वाद्वा । घटः कर्ता चैत्रज्ञानं नित्यमिति ज्ञानवादित्यस्तु । नचोपजीव्यविरोधः । अनुमितिर्हि उपजीव्या, न तु तद्यथार्थत्वमपि । न । अप्रयोजकत्वात् । अन्यथा, पर्वते अम्यनुमितिरयथार्था उभयसिद्धांशमद्भिन्नेऽभिमतत्वज्ञानत्वाद्, हृदोऽग्निमानिति वादितापत्तेः । अपि चानुमितेरयथार्थत्व दोषादुत्पन्नमनेन ज्ञाप्यं, न त्वेनोत्पाद्यम् । नत्र चायमेव दोषो दोषान्तरं वा ? नाद्योऽन्यान्याश्रयात् । नान्यस्तदभावात् ॥

न चेति ॥ आभासानामाससङ्कापत्तेरिति भावः ॥ कथमिति ॥ यदि नासतां निषेधत्वमिति शेषः ॥ न कथञ्चिदिति ॥ नात्रापि कल्पितस्य निषेधत्वं, शशोऽधिकरणे शृङ्गस्यैव निषेधादित्यर्थः ॥ स हीति ॥ पारमार्थिकाभावप्रत्यय एवेत्यर्थः । प्रतियोग्यधिकरणयोर्वस्तुत्वादिति भावः ॥ न चेति ॥ प्रामाणिकनिषेधव्यवहारे प्रामाणिकस्यैव निषेधत्वादित्यर्थः ॥

किञ्चानुपलब्धिमात्रान्निपेधनिश्चयऽतीन्द्रियोच्छेदाद् योग्यानुपलम्भात् स वाच्यः । योग्यता च प्रतियोगिनद्याप्येतरतत्प्रमापकसाकल्यारूपा अलीके नास्तीति दोषसन्निवृत्तज्ञानसामग्रीरूपा सावाच्या तस्यां च सत्यां नालीकस्यानुपलम्भः उपलम्भस्यैव सत्त्वात् अनुपलम्भदशयाञ्च तद्ज्ञानसामग्रीरूपा योग्यतैव नास्तीत्याह—

अपि च—

दुष्टोपलम्भसामग्री शशशृङ्गादियोग्यता ॥

न तस्यां नोपलम्भोऽस्ति नास्ति साऽनुपलम्भने ॥३॥

केन च शशशृङ्ग प्रतिषिद्धयते । सर्वथाऽनुपलब्ध-

स्य योग्यत्वासिद्धेः । तदितरतसामग्रीमाकल्यं हि तत् । ननूक्तमाभासोपलब्धं हि तत् । अत एवाशक्य-  
निषेधामेत्युक्तम् । अनुपलम्भकाले आभासोपलम्भ-  
सामग्न्या अभावात्तत्काले चानुपलम्भाभावादिनि ।  
कस्तर्हि शशशृङ्गं नास्तीत्यस्यार्थः ? । शशे अधिकर-  
णे विषाणाभावोऽस्तीति ॥

स्यादेतत् ॥ यद्यपीश्वरो नावगतो, यद्यपि च  
नाभाससिद्धेन प्रमाणव्यवहारः शक्यसम्पादनः ।  
तथाप्यात्मानः सिद्धास्तेषां सार्वज्ञ्यं निषिद्धयते, क्षि-  
त्यादिकर्तृत्वञ्चेति । तथाहि । मदितरे न सर्वज्ञाश्चे-  
तनत्वादहमिव, न च ते क्षित्यादिकर्तारः पुरुषत्वा-  
दहमिव । एवं, वस्तुत्वादरपीति । तदेतदपि प्रागेव  
परिहृतम् । तथाहि—

इष्टमिद्धिः प्रसिद्धेऽंशे हेत्वमिद्धिरगोचरे ॥

नान्या सामान्यतः सिद्धिर्जातावपि तथैव सा ॥४॥

प्रमाणप्रतीतानां चेतनानां पक्षीकरणे सिद्धसा-  
धनम् । ततोऽन्येषामसिद्धौ हेतोराश्रयासिद्धत्वम् ।  
आत्मत्वमात्रेण सोऽपि सिद्ध इति चेत् । कोऽस्या-  
ऽर्थः ? । किमात्मत्वेनोपलक्षिता सैव वस्तुगत्या सर्व-  
ज्ञविश्वकर्तृव्यक्तिः, अथ तदन्या, आत्मत्वमेव वा  
पक्षः ? । सर्वत्र पूर्वदोषाननिवृत्तेः । अथापमाशयः ।  
आत्मत्वं न सर्वज्ञमवकर्तृव्यक्तिसमवेतं, जातित्वात्,  
गोत्ववदिति । तदसत् । निषेध्यासिद्धेर्निषेधस्याशक्य-  
त्वात् । तथा चाऽप्रसिद्धविशेषणः पक्षे इत्याश्रया-  
सिद्धिरिति स एव दोषः ॥

त्वदुपगतागमलोकप्रसिद्धस्यैवैश्वरस्यासर्वज्ञत्व-  
मकर्तृत्वञ्च साध्यते इति चेन्न ॥

आगमादेः प्रमाणत्वे बाधनादनिषेधनम् ॥

आभासत्वे तु मैव स्यादाश्रयासिद्धिरुद्धता ॥५॥

निगदव्याख्यातमेतत् । चार्वाकस्त्वाह, किं योग्य-  
ताविशेषाग्रहेण ? । यन्नोपलभ्यते तन्नास्ति, विपरीत-  
मस्ति । न चेश्वरादपस्तथा । ततो न सन्तोत्पेतदेव  
ज्यायः । एवमनुमानादिविलोप इति चेत् । नेदमनिष्ट-  
म् । तथाच लोकव्यवहारोच्छेद इति चेन्न । सम्भावना-  
मात्रेण तस्मिद्धेः । संवादनं च प्रामाण्यमिमानादिति ॥

अपि चेति ॥ केन चेति ॥ न केनार्पित्यर्थः ॥ सर्वथेति ॥ प्रमाणत  
इति शेषः । नन्वाभासापलब्धस्यापि नेदं रजतमिति निषेधादुप-  
लब्धमात्रस्य निषेधो, न तु प्रमितस्यैवत्यत आह ॥ तदितरेति ॥ रजता-  
देः प्रामाणिकत्वेन योग्यस्यैवानुपलम्भान्निषेधो, न त्वाभासोपलब्ध-  
स्येत्यर्थः । तथैव किं न स्यादित्याह ॥ नत्विति ॥ आभाससामग्री-  
कालेऽनुपलम्भभावादनुपलम्भकाल च तद्रूपयोग्यताया असत्त्वा-  
दित्याह ॥ अत एवेति ॥

नन्वेवं, घटादावपि दोषस्योपलम्भकारणत्वात्तदभावोऽपि न  
गृह्येत । प्रमापकत्वस्य च विवक्षितत्वे गुणस्यैव प्रमापकस्या  
भावात् तत्साकल्यासिद्धेः । अत्राहुः । प्रत्यक्षप्रमायामिन्द्रियार्थसांश-  
कर्षस्य गुणत्वात्तस्य च तद्व्याप्यत्वादेव । तदन्यगुणस्य च तत्रा  
ऽकारणत्वात् । घटादौ गुणान्यप्रमाकारणत्वेन योग्यता । शशशृङ्गे  
च न दोषान्यज्ञानकारणत्वेन योग्यता । दोषान्यप्रमापकस्याभावा-  
दित्यन्ये ॥

शश इति ॥ ननु गवि शशशृङ्गं नास्तीतिप्रतीतिबलात् प्रतियोग्य-  
वृत्तिधर्मेण शशीयत्वेनावच्छिन्नः शृङ्गाभावः प्रतीयते । व्यधिकरण-  
धर्मावच्छिन्नप्रतियोगिकाभावस्य केवलान्वयित्वात् । मैवम् । प्रति-  
योगितावच्छेदकधर्मविशिष्टप्रतियोगिज्ञानस्याभावधीहेतुतया तादृश-

प्रतीतेरसिद्धेः । अन्यथा, प्रतियोगिनिर्विकल्पकादपि व्यतिरेक-  
प्रतीत्यापत्तेः ॥ न सर्वज्ञा इति ॥ परेषां सर्वज्ञाप्रसिद्धेः । अत्र किञ्चि-  
दनभिज्ञत्वमेव साध्यम् ॥ तत इति ॥ सामान्यलक्षणप्रत्यासत्तेरु-  
रनभ्युपगमाभ्यात्मत्वेनापि तदुपस्थितिरिति भावः ॥ सर्वत्रेति ॥ आत्म-  
त्वपक्षेऽप्यसर्वज्ञत्वे क्षित्याद्यकर्तृकत्वे च साध्ये सिद्धसाधनमित्यर्थः ।  
न चात्मत्वमसर्वज्ञत्वव्याप्यं ज्ञानत्वञ्चानित्यत्वव्याप्यमिति वाच्यम् ।  
विपक्षे बाधकाभावात् । अन्यथा, मूर्तत्वमवयवित्वव्याप्यमिति पर-  
माणुरपि न सिद्धेदिति भावः ॥ तथा चेति ॥ जिज्ञासितधर्मणो  
धर्मिणः पक्षत्वात्तदभावेनाश्रयासिद्धिरित्यर्थः ॥ आगमादेरिति ॥ न चा-  
ऽऽगमादेर्धर्म्यं प्रामाण्येऽपि अन्यत्र न प्रामाण्यमिति वाच्यम् ।  
तद्वृत्तेणाप्यस्मदादितदन्यपक्षत्वे सिद्धसिद्धिभ्यां व्याघातादिति  
भावः ॥ सम्भावनेति ॥ उत्कटकोटिकसंशयमात्रेणेत्यर्थः ॥

अत्रोच्यते—

दृष्ट्यदृष्ट्योः क सन्देहो भावाभावविनिश्चयात् ॥

अदृष्टिबाधिते हेतौ प्रत्यक्षमपि दुर्लभम् ॥ ६ ॥

सम्भावना हि सन्देह एव । तस्माच्च व्यवहार-  
स्तस्मिन् सति स्यात् । स एव तु कुतः ? । दर्शनदशा-  
यां भावनिश्चयात्, अदर्शनदशायामभावावधारणा-  
त् । तथाच गृहाद् बहिर्गतश्चार्वाको वराको न निव-  
र्त्तत । प्रत्युत, पुत्रदारधनाद्यभावावधारणात् सौर-  
स्ताडं शोकविकलो विक्रोशेत् । स्मरणानुभवान्नैवमि-  
ति चेन्न । प्रतियोगिस्मरण एवाभावपरिच्छेदात्, परा-  
वृत्तोऽपि कथं पुनरासादयिष्यति । सत्त्वादिति चेदनु-  
पलम्भकालेऽपि तर्हि सन्तीति न तावन्मात्रेणाभा-  
वाऽवधारणम् । तदैवोत्पन्ना इति चेन्न । अनुपलम्भेन  
हेतूनां बाधात् । अबाधे वा स एव दोषः । अत एव  
प्रत्यक्षमपि न स्यात्, तद्धेतूनां चक्षुरादीनामनुपलम्भ-

बाधितत्वात् । उपलभ्यन्त एव गोलकादय इति-  
चेन्न । तदुपलब्धेः पूर्वं तेषामनुपलम्भात् । न च यौग-  
पद्यनियमः । कार्यकारणभावादिति ॥

एतेन, न परमाणवः सन्ति अनुपलब्धेः । न ते  
नित्या निरवयवा वा । पार्थिवत्वात् । घटादिवत् ।  
न पाथसीयपरमाणुरूपादयो नित्याः, रूपादित्वात्,  
दृश्यमानरूपादिवत् । न रूपत्वपार्थिवत्वादि नित्या-  
ऽकार्यातीन्द्रियसमवायि । जानित्वात् । शृङ्गत्ववत् ।  
नेन्द्रियाणि सन्ति, योग्यानुपलब्धेः । अयोग्यानि च  
शशशृङ्गप्रतिबन्धिनिरसनीयानीत्येवं स्वर्गापूर्वदेवता-  
निराकरणं नास्तिकानां निरसनीयम् । मीमांसकश्च  
तोषयितव्यो भीषयितव्यश्चेति ॥

दृष्ट्यदृष्टयोरिति, समर्माद्विवचनान्तम् । दर्शने तत्सत्त्वनिश्चयाद्  
अदर्शने चाभावनिश्चयान्न सन्देहः । प्रत्यक्षहेतौ गोलकादावदृष्ट्या  
अनुपलब्ध्या बाधिते हेत्वभावान् प्रत्यक्षमपि न स्यादित्यर्थः ॥ तथा  
चेति ॥ पुत्रादिभिस्तस्यादर्शनात् स न स्यादिति गृहं न प्रत्यावर्ते-  
तेत्यर्थः ॥ प्रत्युतेति ॥ पुत्रादेर्दर्शनादित्यर्थः ॥

ननु नाप्रत्यक्षं प्रमाणमिति चार्वाकसिद्धान्तादनुपलब्धिः प्रत्यक्ष-  
सहकारिणी । न च गेहाद्वहिर्गमनेऽधिकरणेन सहेन्द्रियसन्निकर्षो-  
ऽस्तीति न पुत्राद्यभावनिश्चयः स्यात् । सन्निकृष्टे देशे चाभावनिश्चये-  
ऽपि ध्वंसानिश्चयान्न शोकः स्यात् । अत एव, पर्वते परभागेन  
सह इन्द्रियाऽसन्निकर्षाद् नाग्न्यभावनिश्चय इति तत्र संशयादनुमान-  
वृत्तिः । अत्राहुः । अधिकरणज्ञानमात्रमभावधीहेतुर्न तु तदिन्द्रिय-  
सन्निकर्षोऽपि । अत एव, देवताद्यभावस्तदधिकरणासन्निकर्षेऽपि  
गृह्यते इति चार्वाकसिद्धान्तमाश्रित्योक्तम् ॥

पुत्रादेः स्मरणान्नैवं करोतीत्याह ॥ स्मरणेति ॥ स्मरणादिति  
वक्तव्ये अनुभवग्रहणं तत्र प्रमाणसूचनार्थम् । पुत्रादिस्मरणं तदभाव-  
ग्रहेऽनुकूलमेव, प्रतियोगिज्ञानं विना तदग्रहादित्याह ॥ प्रतियोगीति ॥

अनुपलम्भकाल इति ॥ तथा चानुपलब्धिमात्रमभावसंशये हेतुर्न तन्निश्चायकमित्यर्थः । हेतूनां पुत्राद्युत्पादकानामित्यर्थः ॥ स एवेति ॥ नानुपलब्धिमात्रेणाभावनिश्चय इत्यर्थः ॥ अत एवेति ॥ हेतूनां बाधा-  
देवेत्यर्थः । ननु चक्षुरादीनामपि स्वोपलब्धिकाले सत्त्वमन्यदा त्व-  
सत्त्वमिष्यत एवेत्यत आह ॥ न चेति ॥ उपलम्भेन्द्रिययोर्युगपदु-  
त्पन्नयोः पौर्वापर्याभावादित्यर्थः ॥ एतेनेति ॥ अनुपलम्भमात्रस्या-  
ऽसाधकत्वेन हेत्वन्तरस्य चाश्रयासिद्ध्यादिनेत्यर्थः ॥ मीमांसक-  
श्चेति ॥ अनुपलम्भमात्रस्याभावासाधकत्वादपूर्वादिसिद्ध्या तोषणम् ।  
योग्यानुपलम्भस्य बाधकत्वेनाऽयोग्यपरमात्माऽबाध इति भीषणम् ॥  
यद्यनुपलम्भमात्रास्माऽभावनिश्चयः, तदाऽतीन्द्रियोपाधिशङ्कया  
व्याप्त्यनिश्चयास्मानुमानमिति न तत ईश्वरसिद्धिरित्याह—

यद्येवमनुपलम्भेनादृश्यप्रतिषेधो नेष्यते, अनुप-  
लभ्योपाधिप्रतिषेधोऽपि तर्हि नेष्टव्यः । तथाच कथं  
तथाभूतार्थसिद्धिरपि । अनुमानबीजप्रतिबन्धासिद्धेः ।  
तदभावे शब्दादंरप्यभावः । प्रामाण्यासिद्धेः । सेय-  
मुभयतः पाशा रज्जुः ॥

अत्र कश्चिदाह । मा भूदुपाधिविधूननं, चतुःपञ्च-  
रूपसम्पत्तिमात्रेणैव प्रतिबन्धनिर्वाहात् । तस्याश्च  
सपक्षासपक्षदर्शनादर्शनमात्रप्रमाणकत्वात् । यत्र तु  
तद्भङ्गः, तत्र प्रमाणभङ्गोऽप्यावश्यकः । न ह्यस्ति  
सम्भवो दर्शनादर्शनयोरविप्लवे हेतुरूपप्लवते इति ।  
अप्रयोजकोऽपि तर्हि हेतुः स्यादिति चेत्, भूयोदर्शना-  
ऽविप्लवे कोऽयमप्रयोजको नाम ? । न तावत् साध्यं  
प्रत्यकार्यमकारणं वा । सामान्यतो दृष्टानुमानस्वीका-  
रात् । नाऽपि सामान्यां कारणैकदेशः । पूर्ववद-  
ऽभ्युपगमात् । नाऽपि व्यभिचारी । तदनुपलम्भात् ।  
व्यभिचारोपलम्भे वा स एव दोषः । न च शङ्कित-

व्यभिचारः । निर्बीजशङ्कायाः सर्वत्र सुलभत्वात् ।  
 नापि व्याप्यान्तरसहवृत्तिः । एकत्रापि साध्येऽनेक-  
 साधनोपगमात् । नाप्यल्पविषयः, धूमादेस्तथाभावे-  
 ऽपि हेतुत्वात् । ननु धूमो वह्निमात्रे अप्रयोजक एव,  
 तन्निवृत्तावपि तदनिवृत्तेः । आर्द्रेन्धनवन्तं वह्निविशे-  
 षं प्रति तु प्रयोजकः, तन्निवृत्तौ तस्यैव निवृत्तेरित्येत-  
 दप्ययुक्तम् । सामान्याप्रयोजकतायां विशेषसाधक-  
 त्वायोगात्तदसिद्धौ तस्यासिद्धिनियमात् । सिद्धौ वा  
 सामान्यविशेषभावानुपपत्तेः । नाऽपि क्लृप्तसामर्थ्ये-  
 ऽन्यस्मिन् कल्पनीयसामर्थ्योऽप्रयोजकः, नाशे कार्यत्व-  
 सावयवत्वयोरपि हेतुभावादिति ॥

यद्येवमिति॥अनुमानाभावे तद्वाह्यप्रामाण्यं शब्दाद्यपि न तत्र मानमि-  
 त्याह ॥ तदभाव इति ॥ चतुःपञ्चेति ॥ पक्षमत्त्वसपक्षसत्त्वाबाधित-  
 त्वासत्प्रतिपक्षितन्वानि चन्वागि रूपाणि केवलान्वयिनि, सपक्षसत्त्वा-  
 ऽभावे विपक्षासत्त्वं केवलव्यतिरेकिणि, उभयन्तु रूपमन्वयव्य-  
 तिरेकिणीति तत्र पञ्चरूपाणि ॥ तद्भङ्ग इति ॥ यत्र उक्तरूपसम्पत्तिभङ्ग-  
 स्तत्र दर्शनादर्शनात्मकप्रमाणभङ्गोऽप्यावश्यकोऽन्यथा तयोर्निर्विषय-  
 तापात इत्यर्थः ॥ सामान्यत इति ॥ रूपरसयोरकार्यकारणभूतयोरपि  
 व्याप्त्यभ्युपगमादित्यर्थः ॥ पूर्ववदिति ॥ पूर्वं कारणं तद्यस्यास्ति  
 विषयतया लिङ्गज्ञानस्य, तत्तथा । कारणैकदेशस्यापि तदिनराऽशेष-  
 कारणव्याप्यस्यान्यतन्तुसंयोगादं पटादौ लिङ्गत्वाङ्गीकारादित्यर्थः ॥  
 निर्बीजेति ॥ साध्याभावसहचारदर्शनस्य शङ्काबीजस्याभावात्,  
 भावे वा व्यभिचार एव स्फुटो दोष इत्युक्तमित्यर्थः ॥ अल्पविषय  
 इति ॥ व्यापकवन्निष्ठात्यन्ताभावप्रतियोगीत्यर्थः ॥ तन्निवृत्ताविति ॥  
 धूमनिवृत्तावपि वह्न्यनिवृत्तेरित्यर्थः ॥ तस्यैवेति ॥ आर्द्रेन्धनप्रभव-  
 वहेरित्यर्थः ॥ सामान्येति ॥ वह्निसामान्याव्याप्यत्वे तद्विशेषव्याप्यतैव  
 न स्यात्, सामान्यस्य विशेषव्यापकत्वादित्यर्थः । तथाच, विशेष-  
 व्याप्यत्वे सामान्यव्याप्यत्वं ध्रुवमिति भावः ॥ नाश इति ॥ गुणा-

दिनाशे भावकार्यत्वस्य प्रयोजकत्वे क्लृप्तेऽपि द्रव्यनाशे तद्व्याप्य-  
सावयवत्वस्यापि तत्त्वाङ्गीकारादित्यर्थः ॥

तदेतदपेशलम् । कथं हि विशेषाभावात्, कश्चि-  
द्वाभिचरति कश्चिच्च नेति शक्यमवगन्तुम् । ततो नि-  
र्णायकाभावे सति साहित्यदर्शनमेव शङ्काबीजमिति  
क्वासौ निर्बीजा । एवं सत्यतिप्रसक्तिरपि चार्वाक-  
नन्दिनी नोपलम्भाय । स्वभावादेव कश्चित् किञ्चिद्वा-  
भिचरति, कश्चिच्च नेति स्वभाव एव विशेष इति चे-  
त् । केन चिहेन पुनरसौ निर्णय इति निपुणेन भाव-  
नीयम् । भूयोदर्शनस्य शतशः प्रवृत्तस्यापि भङ्गदर्श-  
नात् । यत्र भङ्गो न दृश्यते तत्र तथेति चेत् । आपा-  
ततो न दृश्यते इति सर्वत्र कालक्रमेणापि न द्रक्ष्यते  
इति को नियन्नेति । तस्मादुपाधितद्विरहावेव व्यभि-  
चाराव्यभिचारनिबन्धनं, तदवधारणश्चाशक्यमिति ॥

ननु यः सर्वैः प्रमाणैः सर्वदाऽऽस्मदादिभिर्यद्वत्तया  
नोपलभ्यते नासौ तद्वान् । यथा वक्रः श्यामिकया,  
नोपलभ्यते च वह्नौ धूम उपाधिमत्तयेति शक्यमि-  
ति चेन्न । अस्याप्यनुमानतया तदपेक्षायामनवस्थाना-  
त् । सर्वादृष्टेश्च सन्देहात् स्वादृष्टेर्व्यभिचारतः,  
सर्वदेत्यसिद्धेः । तादात्म्यतदुत्पत्तिभ्यां नियम इत्य-  
ऽन्ये । तत्र तादात्म्यं विपक्षे बाधकाद्भवति । तदुत्पत्ति-  
श्च पौर्वापर्येण प्रत्यक्षानुपलम्भाभ्याम् । न ह्येवं सति  
शङ्कापिशाच्यवकाशमासादयति, आशङ्क्यमानकारण-  
भावस्यापि पिशाचादेरेतल्लक्षणाविरोधेनैव तत्त्व-  
निर्वाहादिति । न । एवमप्युभयगामिनोऽव्यभिचार-



निबन्धनस्यैकस्याऽविवेचनात्, प्रत्येकं चाव्यापक-  
त्वात् । कुतश्च कार्यात्मनौ कारणमात्मानञ्च न व्यभि-  
चरत इति ॥

कथं हीति ॥ सहचारदर्शनस्य व्यभिचार्यव्यभिचारिसाधारण-  
त्वात्तदेव विशेषादर्शनसहकृतं व्यभिचारशङ्काबीजमित्यर्थः ॥ एवं  
सतीति ॥ अवश्यं शङ्क्या भाव्यं नियामकमपश्यताम् \* इति चार्वा-  
कोक्तातिप्रसक्तिर्नोपालम्भाय, शङ्काबीजस्य सहचारदर्शनस्य सत्त्वा-  
दित्यर्थः । यथा किञ्चित् कस्यचित् कार्यं कारणं चेत्यत्र स्वभाव एव  
नियामकः, तथा किञ्चित् कस्यचिद्वाप्यं व्यापकञ्चेत्यपीत्याह ॥ स्व-  
भावादेवेति ॥ स स्वभावविशेष एव कुतोऽवधार्य इत्याह ॥ केनेति ॥  
भूयोदर्शनस्येति ॥ पार्थिवत्वलोहलेख्यत्वयोरपि व्यभिचारदर्शनादि-  
त्यर्थः । अनन्यगतिकनयोपाधिविरह एव तदुपायः । स च दुरव-  
धारण इत्याह ॥ तस्मादिति ॥

ननु सहचारदर्शनव्यभिचागादर्शने एव व्याप्तिग्राहके । न च  
तयोरव्याप्तिसाधारण्यम् । उपाध्यभावज्ञानस्याप्यव्याप्यसाधारण-  
त्वात् । न च स्वरूपसम्भ्रं स तद्ग्राहकः । व्याप्तिभ्रमानुपपत्तेः । ना-  
ऽपि वस्तुगत्या यत्रोपाध्यभावस्तत्र तज्ज्ञानाद्याप्तिप्रमाऽन्यत्र तु तद्-  
भ्रम इति वाच्यम् । यत्र वस्तुमती व्याप्तिस्तत्र सहचारदर्शनादेरपि  
तत्त्वापत्तेः ॥

अत्राहुः । व्यभिचागादर्शनस्य व्याप्तिनिश्चायकत्वे तस्मिन् सति  
व्याप्तिमन्देहानुपपत्तिः । अनापाधिकत्वनिश्चये तु न सन्देह इति त-  
देव व्याप्तिग्राहकम् । किञ्च, यथा व्यभिचागादर्शनादव्यभिचार-  
निश्चयः । एवमव्यभिचागादर्शनाद्यभिचारनिश्चयोऽपि स्यादविशेषा-  
त् । न च भावानुपलब्धिर्भावनिश्चायिका, न त्वभावानुपलब्धि-  
र्भावनिश्चायिकेति वाच्यम् ॥ अव्यभिचारस्यापि भावत्वात् ॥ साधन-  
समानाधिकरणात्यन्ताभावाप्रतियोगिसाध्यसामानाधिकरण्यरूपत्वा-  
त् । क्षित्यादि द्विकर्तृकं कार्यत्वात् पटवदित्यादेरपि गमकत्वापाताद्वा ॥

तदपेक्षायामिति ॥ उपाध्यभावापेक्षायामित्यर्थः ॥ असिद्धेरिति ॥  
सर्वदा उपाधिमतयाऽनुपलम्भस्येत्यर्थः । बौद्धोक्तं तद्ग्राहकमाह ॥  
तादान्मेति ॥ विपक्षबाधकञ्च क्षणभङ्गप्रस्तावे व्याख्यातम् ॥ प्रत्यक्षा-

ऽनुपलम्भावन्वयव्यतिरेकौ ॥ अपि चाग्नीन्धनादिसमवधानेऽप्य-  
न्यस्य पिशाचादेः सन्निधिराशङ्क्यमानो नाग्नीन्धनादिव्यभिचारिणो-  
ऽन्यत्र धूमस्यादर्शनादिति नियतस्य वाच्यः । स च नेत्याह ॥ आ-  
शङ्क्यमानेति ॥ अग्निं विना पिशाचादेव धूमः स्यादिति पिशाचस्य  
कारणत्वशङ्काऽन्वयव्यतिरेकावादाय वाच्या । तौ चाग्नेः प्रत्यक्ष-  
सिद्धस्येति नान्यकारणशङ्केत्यर्थः । दूषयति ॥ नैवमपीति ॥ तयोर्न  
मिळितयोर्व्याप्तिग्राहकत्वमसिद्धेरिति प्रत्येकं तत्त्वे व्याप्तिग्राहकता-  
ऽवच्छेदकानुगतरूपाभाव इत्यर्थः । ननु ज्ञापकस्याननुगमो न दोषः,  
एकस्याप्यनेकज्ञाप्यत्वादिन्यत आह ॥ कुतश्चेति ॥ विपक्षबाधकतर्क-  
स्यापि व्याप्यपेक्षया तत्रापि तर्कान्तरानुसरणेऽनवस्था । तर्कं  
विनाऽपि व्याप्तिग्रहे व्यभिचागात् तर्कोऽपि न तद्धेतुः स्यादित्यर्थः ॥

अत्रोच्यते—

शङ्का चेदनुमाऽस्त्येव न चेच्छङ्का ततस्तराम् ॥

व्याघातावधिराशङ्का तर्कः शङ्काऽवधिर्मतः ॥ ७ ॥

कालान्तरे कदाचिद्व्यभिचरिष्यतीति कालं भाविन-  
माकलय्य शङ्कोतातदाकलनञ्च नानुमानमवधीर्य कस्य  
चित् । मुहूर्त्तयामाऽहोरात्रपक्षमामर्त्वथनसंवत्सरा-  
ऽऽदयो हि भाविनो भवन्मूहूर्त्ताद्यनुमेया एव । अन-  
वगतेषु स्मरणस्याप्यनाशङ्कनीयत्वात् । अनाकलने  
वा, कमाश्रित्य व्यभिचारः शङ्कोत । तथाच सुतराम-  
नुमानस्वीकारः । एवञ्च देशान्तरेऽपि वक्तव्यम् ॥

स्वीकृतमनुमानम् । सुहृद्भावेन पृच्छामः, कथ-  
माशङ्का निवर्त्तनीया ? इति चेन्न । यावदाशङ्कं तर्कप्र-  
वृत्तेः । तेन हि वर्त्तमानेनोपाधिकोटौ तदायत्तव्यभि-  
चारकोटौ वाऽनिष्टमुपनयतेच्छा विच्छिद्यते । वि-  
च्छिन्नविपक्षेच्छश्च प्रमाता भूयोदर्शनोपलब्धसाहचर्यं  
लिङ्गमनाकुलोऽधितिष्ठति, अधिष्ठिताच्च करणात्

क्रियापरिनिष्पत्तिरिति किमनुपपन्नम् ॥

शङ्का चेदिति ॥ कालान्तरदेशान्तरयोर्व्यभिचारोपाध्यन्यतरा-  
शङ्का यदि, तदाऽनुमानमस्त्येव । तां विना तयोरप्रतीतेः । यदि च  
तयोरप्रतीतौ न शङ्का, सुतरामनुमानम् । शङ्कानिरासकस्याप्यनपेक्ष-  
णादित्यर्थः । वादकथामाश्रित्य शङ्कानिवर्त्तकमाह ॥ व्याघातेति ॥  
शङ्काया अवधिस्तर्कः । तन्निवर्त्तकत्वात् । ननु तर्केऽपि व्याप्तिमूल-  
कतया तर्कान्तरापेक्षायामनवस्थेत्यन आह ॥ व्याघातावधिरिति ॥  
तर्कमूलव्याप्तौ स्वक्रियाव्याघातेन व्यभिचारशङ्कैव नोदेतीति न तत्र  
तर्कापेक्षेत्यर्थः ॥

पूर्वार्द्धे व्याचष्टे ॥ कालान्तरेत्यादि, तथाचेत्यन्तेन । ननु साध्या-  
ऽत्यन्ताभावसामानाधिकरण्यं साधने वर्त्तते न वेति शङ्का, देश-  
कालावनन्तर्भावैवेति नानुमानावश्यकत्वम् । मैवम् । साध्यात्य-  
न्ताभावसामानाधिकरण्यं तदनधिकरणाधिकरणत्वम् । तत्र प्रसिद्ध-  
धूमाधिकरणे वह्निनिश्चयादेव न शङ्का । तदन्यच्चानुमानगम्यमेव ॥

तथापि सामान्यलक्षणया प्रत्यासत्त्या प्रत्यक्षेणापि कालादेरुप-  
स्थितेर्नानुमानादेव तदुपस्थितिः । सा च प्रत्यासत्तिर्नानुमानप्रामाण्य-  
वादिनाऽपि स्वीकार्या । अन्यथा, यस्य व्याप्तिग्रहः स न पक्ष-  
धर्मः । तादृशश्च न व्याप्तिग्रहगोचर इत्यनुमानविलयापत्तिः । मैव-  
म् । इदमसाधकमनुपलभ्यमानव्यभिचारशङ्काग्रस्तत्वादित्यनुमान-  
मपि शङ्काऽऽस्कन्दतीति जात्युत्तरत्वात् । व्याप्तिग्रहाभावव्यभिचार-  
शङ्कयोस्त्वयाऽपि व्याप्तिस्वीकारात् । व्यभिचारशङ्कायामव्यभिचार-  
कोटेरावश्यकत्वाच्च । अपि चानुमानाप्रामाण्यं नानुमानगम्यम् ।  
तदनङ्गीकारात् । नापि प्रत्यक्षगम्यम् । तथाऽनुव्यवसायाभावात् ।  
एतेनोत्कटकोटिकसंशयरूपाऽनुमितिस्तत्करणमनुमानमित्यपास्तम् ।  
धूमादग्निं निश्चिनोमीत्यनुव्यवसायेन तन्निश्चयत्वस्य प्रत्यक्षत्वात् ।  
अन्यथा, प्रत्यक्षस्यापि निश्चयत्वे कः समाश्वासः ? ।

यावदाशङ्कमिति ॥ तर्कसहकृतभूयोदर्शनजसंस्कारसचिवप्रमाणेन  
व्याप्तिर्गृह्यते इत्यर्थः । तर्कव्यापारमाह ॥ तेन हीति ॥ इच्छा  
विच्छिद्यते इति ॥ संशयजनितसाध्याभाववति जिज्ञासा निवर्त्यते  
इत्यर्थः । तज्जनकसंशयसहितेति शेषः । अन्यथा, जिज्ञासाविच्छेदे-

ऽपि संशयसत्त्वे व्याप्त्यग्रहात् । न च साध्याभावविषयकज्ञानस्य प्रतिबन्धकत्वात् तन्निवर्त्तनमफलं, लाघवात्साध्याभावविषयत्वस्यैव प्रतिबन्धकतावच्छेदकत्वात् ॥

नन्वन्यत्रेव तर्कमूलव्याप्तावपि शङ्काऽनुवृत्तौ मूलशैथिल्यात्तन्निवर्त्तनं तर्कादेवेत्यनवस्थेत्याह-

ननु तर्कोऽप्यविनाभावमपेक्ष्य प्रवर्त्तते, ततोऽनवस्थया भवितव्यम् । न । शङ्काया व्याघातावधित्वात् । तदेव ह्याशङ्काने, यस्मिन्नाशङ्कमाने स्वक्रियाव्याघातादयो दोषा नावतरन्तीति लोकमर्यादा । न हि हेतुफलभावो न भविष्यतीति शङ्कितुमपि शक्यते । तथा सति शङ्कैव न स्यात्, सर्वं मिथ्या भविष्यतीत्यादिवत् । तथापि, अतीन्द्रियापाधिनिषेधे किं प्रमाणमित्युच्यतामिति चेत् । न वै कश्चिदतीन्द्रियोपाधिः प्रमाणसिद्धोऽस्ति, यस्याभावे प्रमाणमन्वेषणीयम् । केवलं साहचर्ये निबन्धनान्तरमात्रं शङ्क्यते ततः शङ्कैव फलतः स्वरूपतश्च निवर्त्तनीया । तत्र फलमस्याविषयस्यापि जिज्ञासा तर्कादाहत्य निवर्त्तते । ततोऽनुमानप्रवृत्तौ शङ्कास्वरूपमपीति सर्वं सुस्थम् । न चैतदनागमं, न्यायाङ्गतया तर्कं व्युत्पादयतः सूत्रकारस्याभिमतत्वात् । अन्यथा तद्व्युत्पादनवैयर्थ्यात् ॥

नन्विति ॥ न चानादिसिद्धव्याप्तिका एव केचित्तर्का इति वाच्यम् । तत्रापि प्रमाणानुयोगेऽनुमान एव पर्यवसानेऽनवस्थापत्तेरिति भावः । तर्कमूलव्याप्तिग्रहो न तर्कान्तरात् किन्वन्यथैवेत्याह ॥ शङ्काया इति ॥ तदेव स्पष्टयति ॥ तदेव हीति ॥ धूमो यदि वह्नयसमवहितसामग्न्यजन्यत्वे तत्समवहितसामग्न्यजन्यः स्यान्नोत्पन्नः स्यादित्यत्र तर्के प्रवृत्ते किमवहेरेव धूमः स्यादिति शङ्का, कचिन्नहिं विना-

ऽपि स्यादिति वा, अकारणत एवोत्पद्यते इति वा ? । सर्वत्र स्व-  
क्रियाव्याघातः । यदि ह्यन्वयव्यतिरेकावधृतकारणभावं कारणं विना  
कार्योत्पत्तिं शङ्केत, तदा नियमेन धूमार्थं बह्वेस्तृप्त्यर्थमग्नस्य परप्रति-  
पत्त्यर्थं शब्दस्योपादानं न कुर्यात् । तैर्विनाऽपि तेषां सम्भवात् ।  
तस्मात् तदुपादानमेव तादृशशङ्काप्रतिबन्धकम् । न ह्यस्ति सम्भवो  
धूमाद्यर्थं बहुधादिमुपादत्ते तत्कारणं तन्नेत्याशङ्कते चेत्यर्थः । अतश्च-

व्याघातो यदि शङ्काऽस्ति न चेच्छङ्का ततस्तराम् ।

व्याघातावधिराशङ्का तर्कः शङ्कावधिः कुतः, इति खण्डनम-  
पास्तम् । व्याघातस्य शङ्काऽनाश्रितत्वात् । स्वक्रियाया एव शङ्काप्रति-  
बन्धकत्वात् । एतेन व्याघातो विरोधः, स च सहानवस्थाननियमो,  
नियमश्च व्याप्तिरिति तत्राप्यनवस्थेत्यपि निरस्तम् ॥

नन्वेवं तर्कं विनाऽपि व्याप्तिग्रहाद्यभिचारेण तर्कोऽपि न व्याप्ति-  
ग्राहकः । अत्रास्मात्पितृचरणाः । तर्को न व्याप्तिग्राहकः, किन्तु  
व्यभिचारज्ञानाभावमहकृतं सहचारदर्शनम् । ज्ञानश्च निश्चयः शङ्का  
च । शङ्का क्वचिदुपाधिसन्देहात्, क्वचिद् विशेषदर्शनसचिव-  
साधारणधर्मदर्शनात् । तदभावश्च क्वचिद्विपक्षबाधकतर्कात्, क्वचिन्  
स्वतःसिद्ध एवेति नानुगमः । ननु सहचारदर्शनव्यभिचारादर्शनवद्  
व्यभिचारज्ञानाभावानुकूलतर्कयोर्ज्ञानं व्यभिचारिसाधारणमिति न  
ततो व्याप्तिनिश्चयः स्यात् । न । तयोः स्वरूपसतोरेव व्याप्तिग्राहक-  
त्वात् । सत्तर्काद्यामिप्रमा, तदाभासात्तदप्रमा । विशेषदर्शनसत्य-  
त्वासत्यत्वाभ्यां तादृशपुरुषज्ञानवत् । इयञ्च प्रत्यक्षेण व्याप्तिग्रहे  
सामग्री । तदभावेऽपि शब्दानुमानाभ्यां व्याप्तिग्रहादिति । शङ्काऽपि  
हेतुमती, न वा ? । आद्ये हेतुं विना न स्यादेव । द्वितीये देशादि-  
नियमहेतोरभावात् सर्वासत्यत्वप्रसङ्ग इत्याह ॥ तथा सतीति ॥ नन्व-  
तीन्द्रियोपाध्यभावनिश्चयोऽशक्यः । योग्योपाधेर्योग्यानुपलब्धेरभाव-  
निश्चयेऽप्ययोग्योपाधिव्यतिरेकस्य अनुमानार्थानुमानत्वेनानवस्था-  
पातादित्याह ॥ तथापीति ॥ उपाधिर्निश्चितः, शङ्कितो वा ? । आद्ये,  
न वै कश्चिदिति । शङ्काऽपि- भविष्यति कश्चिदत्रोपाधिरित्यात्मिका,  
सकललोकयात्राविलोपकतया नाद्रियत एवेति । साध्यव्यापकतया  
निश्चितमिदं साधनाव्यापकं स्यादिति शङ्का स्यात्तत्राह ॥ केवलमि-  
ति ॥ साधने साध्यसम्बन्धितावच्छेदकान्तरमित्यर्थः ॥

अथ व्याप्तिविशिष्टपक्षधर्मताज्ञानमनुमितिजनकम्, तत्र का व्याप्तिर्यत्र तर्कोपयोगः । न तावत् स्वाभाविकत्वम् । स्वभावजन्यत्वस्याव्याप्तेः, स्वभावाश्रितत्वस्य चातिव्याप्तेः । नापि विशिष्टवैशिष्ट्यं, रासभादिविशिष्टेऽपि वह्निवैशिष्ट्यात् । नापि निमित्तनैमित्तिकत्वं, रूपरसयोरभावात् । निमित्तत्वस्य नियमघटितत्वाच्च । नाऽपि कात्स्न्येन सम्बन्धः । एकव्यक्तिकाव्याप्तेः । नानाव्यक्तिकेऽपि धूमादौ सकलधूमसम्बन्धस्य प्रत्येकं वह्नावसम्भवात् । अत एव, न कृत्स्नेन साध्येन सम्बन्धः । नापि यावत्साधनाश्रयाश्रितसम्बन्धः । साधनाश्रये महानसादौ सकले प्रत्येकवह्नेराश्रितत्वाभावात् । नाप्यविनाभावः । केवलान्वयिनि अव्याप्तेः । नापि साधनसमानाधिकरणयावद्धर्मसमानाधिकरणसाध्यसामानाधिकरण्यम् । यावद्धर्मसमानाधिकरण्यं हि यावद्धर्माधिकरणाधिकरणत्वम् । तच्चाप्रसिद्धम् । साधनसमानाधिकरणसकलमहानसत्त्वाद्यधिकरणाप्रतीतेः । नाप्यव्यभिचारित्वम् । तद्धि न साध्यात्यन्ताभाववदवृत्तित्वं, साध्यवदन्योन्याभाववदवृत्तित्वं वा । केवलान्वयिन्यव्याप्तेः । नापि साध्यवैयधिकरण्यानधिकरणत्वं, साध्यासामानाधिकरण्याऽनधिकरणत्वं वा । तदुभयमपि साध्यानधिकरणानधिकरणत्वम् । तच्च केवलान्वयिन्यसम्भवि । यत्किञ्चित्साध्यानधिकरणाधिकरणे धूमादौ चासिद्धम् । नापि व्यापकसामानाधिकरण्यं, व्याप्तिनिरूप्यत्वात् । नापि स्वसमानाधिकरणात्यन्ताभावाप्रतियोगिना सामानाधिकरण्यम् । पर्वतीयाग्नेर्महानसधूमसमानाधिकरणात्यन्ताभावप्रतियोगित्वात् । न च धूमवन्निष्ठात्यन्ताभावप्रतियोगि न वह्निसामान्यमिति वाच्यम् । न हि विशेषाभावादन्त्यः सामान्यावच्छिन्नप्रतियोगिकाभावः । विशेषाभावसमूहादेव तद्व्यवहारोपपत्तेस्तत्र मानाभावात् । अव्याप्यवृत्तिसंयोगादेर्द्रव्यत्वाद्यव्याप्यतापत्तेश्च । न च प्रतियोगिविरोधित्वमभावविशेषणम् । संयोगे साध्ये सत्त्वादेरनैकान्तिकत्वाभावप्रसङ्गात् । न हि प्रतियोगिविरोधी संयोगादेरस्त्यन्योऽभावः । अधिकरणभेदेनाभावभेदाभावात् । एतेन प्रतियोगिसमानाधिकरणात्यन्ताभावेतरत्वेनाऽपि विशेषणं परास्तम् । वह्नेर्धूमवन्निष्ठात्यन्ताभावप्रतियोगित्वात् ॥

अथ साधनवन्निष्ठान्योन्याभावाप्रतियोगिसाध्यवत्कत्वम् । न च द्रव्यत्ववन्निष्ठान्योऽन्याभावप्रतियोगि संयोगवत्, द्रव्यं न संयोगव-

दित्यप्रतीतेरिति चेत् । न । मूले वृक्षः कपिसंयोगवाग्नेत्यबाधितानु-  
भवादवच्छेदभेदेन संयोगवदन्योन्याभावस्याव्याप्यवृत्तित्वात् । न  
चैवं भेदाभेदापातः । ईदृशस्यावच्छेदकं भेदमादाय तदुपगमात् ।  
वह्निमत्पर्वतस्य धूमवन्महानसनिष्ठान्योन्याभावप्रतियोगित्वाच्च ।  
न च सामान्यावच्छिन्नप्रतियोगिकोऽन्योन्याभावः, प्रमाणाभावादि-  
त्युक्तम् । किञ्च, साधनवन्निष्ठान्योन्याभावाप्रतियोगि साध्यवद् य-  
स्येत्यत्र षष्ठ्यर्थो न व्याप्यव्यापकभावः । तस्यानिरूपणात् । नान्यो-  
ऽतिव्याप्तेः । साध्यश्च यदि सिद्धिकर्म विवक्षितं, तदा पर्वतवह्निधूम-  
योरेव व्याप्तिः । व्यापकश्चेन्नदाऽन्योन्याश्रयः । नापि साधनसमाना-  
ऽधिकरण्यावद्धर्मनिरूपितवैयधिकरण्यानधिकरणसाध्यसामानाधि-  
करण्यम् । साधनसमानाधिकरणस्य प्रमेयत्वादेर्वैयधिकरण्या-  
ऽप्रसिद्धेः । नाप्यनौपाधिकः सम्बन्धो व्याप्तिः । तथाहि । उपाधिः  
साधनाव्यापकत्वे सति साध्यव्यापको वाच्यः । तत्र यद्यपि व्याप-  
कत्वं न व्याप्तिनिरूपकत्वमात्माश्रयत्वान्, किन्तु तद्वन्निष्ठान्यन्ताभाव  
प्रतियोगित्वम् । प्रतियोगित्वमपि न विरोधित्वं सहानवस्थाननियम-  
लक्षणम् । गेत्वाइवन्वयोरतिव्याप्तेः । अन्योऽन्याभावप्रतियोगिन्य-  
ऽव्याप्तेश्चाकिन्त्वभावविरहात्मत्वम् । तथापि यत्किञ्चित्साध्यव्यापक-  
साधनाव्यापकधर्मनिषेधो धूमादावसिद्धः । प्रकृतसाध्यव्यापक-  
साधनाव्यापकधर्मश्च मिद्धास्निद्धिभ्यां निषेद्धुमशक्यः । यावत्साध्य-  
व्यापके प्रमेयत्वादां साधनाव्यापकत्वं, यावत्साधनाव्यापके घट-  
त्वादौ साध्यव्यापकत्वं निषिद्धं इति चेत् । न । व्यधिकरणत्वात् ।  
यावत्साध्यव्यापकव्याप्यत्वमनौपाधिकत्वमिति चेत् । न । आत्मा  
श्रयात् । एतेन, यावत्साधनाव्यापकमव्यापकं यस्य, यावत्साध्य-  
व्यापकं व्यापकं वा यस्य, तत्त्वमनौपाधिकत्वमित्यप्यपास्तम् ॥

अथ यावत्साधनसमानाधिकरणात्यन्ताभावप्रतियोगिधर्मप्रति-  
योगिकात्यन्ताभावसमानाधिकरणसाध्यसामानाधिकरण्यमनौपाधि-  
कत्वम् । न हेवं सोपाधिः, साधनसमानाधिकरणात्यन्ताभावप्रति-  
योगिन उपाधेराद्र्न्धनवत्त्वादेर्योऽत्यन्ताभावस्तेन समं साध्यस्य  
धूमादेः सामानाधिकरण्याभावात् । आद्र्न्धनविरहिणि धूमस्यावृत्ते-  
रिति चेत् । न । सोपाधौ गतत्वात् । तथाहि । वह्निः साधनं, तत्स-  
मानाधिकरणो योऽत्यन्ताभावस्तसायःपिण्डे, तत्प्रतियोगि चत्वर-

वर्त्याद्रैन्धनं, तत्प्रतियोगिको योऽत्यन्ताभावो महानसे, तत्समानाधिकरणः साध्यो धूमस्तेन सामानाधिकरण्यं बह्वैः साधनस्य । तथा-  
ऽप्याद्रैन्धनसामान्याभाववति धूमो न वर्तते इति चेत् । न । सामा-  
न्यावच्छिन्नाभावस्यामानकत्वात् ॥

नापि यावत्साधनव्यभिचारितव्यभिचारि यत् साध्यं तेन सामाना-  
धिकरण्यं व्याप्तिः । अनेकव्यक्तिकोपाधिमति प्रसङ्गतादवस्थात् ॥

अथ केवलाऽन्वयिनि केवलाऽन्वयिसाध्यसामानाधिकरण्यं  
व्याप्तिः, साध्यवदन्यावृत्तित्वं व्यतिरेकिणि । एतयोरनुमितिविशेषे  
प्रयोजकत्वम् । अनुमितिमात्रे पक्षधर्मतैव प्रयोजिका । न च तन्मात्रा-  
दनुमित्यापत्तिः । विशेषसामग्रीसहिताया एव सामान्यसामान्या  
जनकत्वनियमादिनिचेत् । न । धूमं साध्यवदन्यावृत्तित्वस्याभावात् ।  
बहिमन्पर्वतादन्यत्र महानसे धूमस्य वृत्तेः । सकलसाध्यवदन्यवृत्ति-  
त्वं न धूमं इति चेत् । न । बहिमन्तां प्रत्येकं सकलसाध्यवदन्यत्वात् ॥

अथ सम्बन्धमात्रं व्याप्तिः । व्यभिचारिणोऽपि सम्बन्धस्य केन-  
चित् सह व्याप्तिन्वात् । बहिधूमादिव्याप्तिस्तु विशिष्यैव वक्तव्येति-  
चेत् । न । अनुमितिकारणलिङ्गसामर्थ्यविषयव्याप्तिस्वरूपनिरूपण-  
प्रस्तावे सम्बन्धमात्राभिधानस्यार्थान्तरत्वात् । तद्भानादनुमित्यनु-  
त्पत्तेः । नापि व्याप्तिपदप्रवृत्तिनिमित्तमिदं, सम्बन्धज्ञानेऽपि व्याप्ति-  
पदाप्रयोगान् ॥

अत्रोच्यते ॥ यत्सम्बन्धितावच्छेदकावच्छिन्नत्वं यस्य, तस्य सा  
व्याप्तिः । तथाहि । धूमस्य बहिस्सम्बन्धित्वे धूमत्वमवच्छेदकं, धूम-  
मात्रस्य बहिस्सम्बन्धित्वात् बह्वेस्तु धूमसम्बन्धित्वे न बहिस्त्वमवच्छे-  
दकं, धूमासम्बन्धिनि गतत्वात् । न ह्यतिप्रसक्तमवच्छेदकम् । संयोगा-  
दौ तथात्वाददर्शनात् । किन्तु बह्वावाद्रैन्धनप्रभवबहिस्त्वं धूमसम्बन्धि-  
तावच्छेदकं, तादृशञ्च व्याप्यमेव । यद्वा, यत्सामानाधिकरण्या-  
वच्छेदकावच्छिन्नं यद्यस्य रूपं, तदेव तस्य व्याप्यन्वम् । बहिसामा-  
नाधिकरण्यं च धूमे धूमत्वेनावच्छिद्यते, सोपाधौ तूपाधिना । यद्वा ।  
प्रतियोगिवैयधिकरण्यावच्छिन्नस्वसमानाधिकरणात्यन्ताभावप्रतियो-  
गितानवच्छेदकावच्छिन्नेन सामानाधिकरण्यं व्याप्तिः । न च धूम-  
बन्निष्ठात्यन्ताभावप्रतियोगिता बहिस्त्वेनावच्छिद्यते, धूमवति बहि-  
र्नास्तीत्यप्रतीतेः । रासभत्वन्तु तथा, धूमवति रासभो नास्तीति



प्रतीतेः । सामान्यावच्छिन्नप्रतियोगिकाभावश्चान्यः, विशेषाभाव-  
प्रमायामपि सामान्ये संशयात् । न चैवं संयोगित्वव्याप्यत्वं सत्त्वस्य  
स्यात्, कर्मणि संयोगात्यन्ताभावस्य प्रतियोगिवैयधिकरण्यात् ।  
एतदेवानौपाधिकत्वमित्युच्यते इति संक्षेपः ॥

भूयोदर्शनाविप्लवे कोऽयमप्रयोजको नामेत्यत्रोत्तरमाह—

तदयं संक्षेपः । यत्रानुकूलतर्को नास्ति सोऽप्रयो-  
जकः । स च द्विविधः, शङ्कितोपाधिर्निश्चितोपाधिश्च ।  
यत्रेदमुच्यते—

यावच्चाव्यतिरेकित्वं शतांशेनापि शङ्क्यते ।

विपक्षस्य कुतस्तावद् हेतोर्गमनिकाबलम् ॥

तत्रोपाधिस्तु, साधनाव्यापकत्वे सति साध्य-  
व्यापकः । तद्धर्मभूता हि व्याप्तिर्जवाकुसुमरक्ततेव  
स्फटिके साधनाभिमतं चकास्तीत्युपाधिरसावुच्यते  
इति ॥

तदिदमाहुः—

अन्ये परप्रयुक्तानां व्याप्तीनामुपजीवकाः ।

तैर्दृष्टैरपि नैवेष्टा व्यापकांशाऽवधारणा, इति ॥

तदनेन विपक्षदण्डभूतेन तर्केण सनाथे भूयो-  
दर्शने, कार्यं वा कारणं वा ततोऽन्यद्वा समवायि वा  
संयोगि वा अन्यथा वा भावो वाऽभावो वा सवि-  
शेषणं वा निर्विशेषणं वा लिङ्गमिति निःशङ्कमव-  
धारणीयम् । अन्यथा तदाभास इति रहस्यम् ॥

तदयमिति ॥ अनुकूलत्वञ्च तर्कस्य व्याप्तिग्राहकत्वं, व्यभिचार-  
शङ्कानिवर्तनद्वारेत्युक्तम् । सोऽयमप्रयोजकः शङ्कितोपाधिः, साधना-  
ऽव्यापकत्वेन साध्यव्यापकत्वेनोभयथा वा सन्दिग्धः । यथा, मित्रा-  
तनयत्वेन श्यामत्वे साध्ये शाकपाकजत्वम् । यथा, तुल्ययोगक्षेमत्वेन

उपाधेः साध्यव्यापकतया सन्देहे ईश्वरानुमाने शरीरजन्यत्वादि । यथा, मित्रातनयत्वे शाकपाकजत्वस्य साध्यव्यापकतासन्देह इति क्रमेणोदाहरणम् । न चोपाधिसन्देहो नोपाधिर्न वा हेत्वाभासान्तरमिति तदुद्भावने निरनुयोज्यानुयोग इति वाच्यम् । व्यभिचारशङ्काऽऽधायकत्वेन सन्दिग्धानैकान्तिकस्यैव दूषकत्वात् । अत्रैव वृद्धसम्मतिमाह ॥ यत्रेति ॥ विपक्षस्याव्यतिरेकित्वं यावच्छङ्क्यते, तावन्न हेतुर्गमक इत्यर्थः । उपाधिसन्देहस्य च ज्ञायमानत्वेनानुमितिप्रतिबन्धकत्वाभावाच्च हेत्वाभासान्तरत्वं, स्वरूपसति सन्देहे कारणाभावादेवानुमित्यनुपपत्तेरिति भावः ॥साधनाव्यापकत्व इति॥ साधनत्वाभिमतव्यापकत्वे साध्यत्वाभिमतव्यापक इत्यर्थः । व्यापकत्वञ्च तद्वन्निष्ठात्यन्ताभावाप्रतियोगित्वमिति न व्यापकादिज्ञानेऽन्योन्याऽऽश्रयः ॥

ननु साधनावच्छिन्नपक्षधर्मावच्छिन्नसाध्यव्यापकोपाध्यव्याप्तिः । न च तयोरनुपाधित्वं, दूषकतार्याजसाम्यात् । बाधानुन्नीतपक्षेतर-ऽतिव्याप्तिश्च । अथ प्रयोजको धर्म उपाधिः । तत्त्वञ्च न न्यूनाधिकदेशवृत्तेः । तस्मिन् सत्यप्यभवतस्तेन विनाऽपि भवतश्च तदप्रयोज्यत्वात् । पक्षेतरत्वं न तथेति चेत् । न । दूषणौपयिकप्रयोजकत्वस्य साध्यव्यापकसाधनाव्यापकत्वस्य तत्राप्यनपायात् । साध्यव्याप्यत्वस्य चादूषकत्वात् । व्यर्थविशेषणत्वादनुपाधिरिति चेत् । न । तद्धि न निष्प्रयोजनकत्वं, साधनव्याप्तिपरिहास्यैव प्रयोजनत्वात् । नापि व्यभिचारवारकत्वम् । पक्षे स्वसिद्धस्य व्यभिचारस्य वारणात् । तादृशस्याप्यस्मदादिपदादेरुपादानात् । नापि पर्वतरान्यत्वादेरित्यत्र व्यतिरेके इतरान्यत्वस्याप्रसिद्धेः सिद्धिवारणार्थं पर्वतपदं विशेषणमित्येव व्यर्थत्वम् । इतरान्यत्वस्याप्रसिद्ध्या विशेषणं विना व्याप्त्यऽग्रहात् । येन विशेषणेन विना व्याप्त्यग्रहस्तस्यैव सार्थकत्वात् । व्यभिचारवारकस्यापि सार्थकत्वे तस्यैव तन्त्रत्वात् । अत एव गन्धादिषु मध्ये गन्धस्यैव व्यञ्जकत्वादित्यत्राऽसिद्धिवारकविशेषणस्य सार्थकत्वम् । अन्यथा बाधोन्नीतपक्षेतरत्वस्याप्यनुपाधित्वापत्तेः । पक्षे साध्यसन्देहे साध्यव्यापकत्वानिश्चयान्न तदुपाधिः । यत्र तु पक्षे साध्याभावप्रमा, तत्र बाधोन्नीतत्वेनोपाधिरेवेति चेन्न । पक्षाऽतिरिक्ते साध्यव्यापकत्वग्रहादेवोपाधेर्दूषकत्वात् । अन्यथा, पक्षे

साध्यसन्देहादुपाधिमात्रोच्छेदापत्तेः । विपक्षाव्यावर्तकविशेषण-  
शून्येति विशेषणान्न तदुपाधिः । बाधोन्नीतपक्षेतरत्वं चोपाधिः ।  
तत्र पक्षाभिमतस्य विपक्षत्वादिति चेत् । न । वस्तुनो विपक्षा-  
ऽव्यावर्तकविशेषणशून्यत्वाभावात् । सर्वत्र प्रमेयत्वादेः सत्त्वात् ।  
तत्रोपात्तत्वेन विशेषणे च व्याघातः । न हि तत्रोपात्तं तेन शून्यं चेति  
सम्भवति ॥

तथापि साध्यव्यापकत्वे सति साधनाव्यापकत्वस्य पक्षेतरत्वे  
सत्त्वात् तद्व्यावृत्त्या साध्यव्यावृत्तिरावश्यकीति हेतोरध्यभिचारात्तत्र  
चावश्यमुपाधिसत्त्वादव्यस्योपाधेरभावात् पक्षेतरत्वमेवोपाधिः स्या-  
त् । किञ्च, व्यभिचारावारकत्वं न व्याप्तिविरोधिः नाऽपि तज्ज्ञान-  
विरोधिः । नीलधूमे तदुभयसत्त्वात् ॥

अथोपाधेः स्वव्यतिरेकेण सत्प्रतिपक्षतया द्रुपकत्वम् । तथाहि ।  
नास्य व्यभिचारोन्नायकतया द्रुपकत्वम् । वह्निमत्त्वं धूमवत्त्वव्यभि-  
चारि तद्व्यापकार्द्वैन्धनव्यभिचारित्वात्प्रमेयत्ववदित्यत्रार्द्वैन्धनवत्त्वस्य  
धूमवत्त्वव्यापकत्वासिद्धेः । धूमवत्त्वव्यापकवह्निमत्त्वाव्यापकत्वात् ।  
व्यापकत्वे वा साधनव्यापकत्वेनानुपाधित्वापत्तेः । न च धूमव्याप्य-  
त्वं वह्निमत्त्वस्यासिद्धम् । तद्धि न व्यभिचारात्, स्फुटे व्यभिचारे  
उपाध्युपन्यासस्यानर्हत्वात् । तस्य तदर्थत्वात् । नाप्युपाधिनिश्चया-  
त् । उपाधित्वासिद्धेः ॥

अथ यथा सहचारदर्शनव्यभिचारादर्शनाभ्यां वह्निमत्त्वं व्याप्यं  
धूमवत्त्वञ्च व्यापकं, तथा आर्द्वैन्धनवत्त्वमपि व्यापकं, धूमवत्त्वञ्च  
व्याप्यम् । तथाच व्यापकनिवृत्त्या व्याप्यनिवृत्तिवद् व्याप्यसत्त्वाद्  
व्यापकसत्त्वमावश्यकमित्यविशेषादुभयमप्यसाधकमित्युच्यते । हंत  
तर्हि सिद्धमुपाधेः सत्प्रतिपक्षतया द्रुपकत्वम् ॥

नापि व्याप्यत्वासिद्धिरूपत्वेन । सा हि न तावद्याभिभङ्गनिश्चया-  
त्, तस्योपाधित्वनिश्चयसाध्यत्वात् । प्रकृते च तदनिश्चयात् ।  
सहचारदर्शनव्यभिचारादर्शनाभ्यां तन्निश्चय इति चेत् । न । तयो-  
र्हेतावपि सत्त्वात् । तत्रोत्पन्नमपि व्याप्तिज्ञानमुपाधिदर्शनाद्वाध्यते  
इति चेत् । न । उपाधावपि तद्गङ्गापत्तेः । तत्राप्युपाधिसद्भावात् ।  
तथा ह्यार्द्वैन्धनवत्त्वस्य धूमवत्त्व उपाधित्वे तदभावां धूमवत्त्वाभाव-  
व्याप्तौ वाच्यः । अन्यथा आर्द्वैन्धनस्यापि धूमवत्त्वव्यापकत्वानुपप-

तेः । न हि यदभावो यदभावव्यभिचारो तत्तस्य व्यापकम् । एवं व्यतिरेके निर्वहित्वमुपाधिः । इदं हि निर्धूमस्य व्यापकतयाऽभिमतस्य व्यापकं, निर्धूमस्य वह्निमतोऽदर्शनात् । दर्शने वा व्यभिचारस्य स्फुटतयोपाध्युपन्यासस्यानर्हत्वादित्युक्तम् । आर्द्रेन्धनविरहस्य चाऽव्यापकं, आर्द्रेन्धनाभाववति पक्षे तदसत्त्वात् । नापि व्याप्त्यनिश्चयाद्व्याप्यत्वासिद्धिः । व्याप्त्यनिश्चयो हि पक्षे वह्निमत्त्वस्यार्द्रेन्धनविरहस्य च दर्शनात् । एवञ्च, धूमवत्त्वनिर्धूमवत्त्वाप्रसक्तौ । वस्तुनो विरुद्धद्वैतस्याभावादेकत्र व्याप्तिभङ्गो वाच्यः । स च विनिगमकाभावादेकत्र निश्चेतुं न शक्यते इति वाच्यम् । इयं च सत्प्रतिपक्षतैव । तस्मादुपाधेः सत्प्रतिपक्षभावेन दूषकत्वस्थितौ पक्षेतरत्वस्य नोपाधित्वम् । तद्व्यतिरेकस्य साधारणतया साध्याभावासाधकत्वादिति॥

मैवम् । तथा सति प्रतिपक्षानुमाने सत्प्रतिपक्षान्तरस्योपाधेरनुद्भावनापत्तेः । न च, सत्प्रतिपक्षान्तरमपि तत्रोद्भाव्यम् । उत्तम्भकाऽप्रतिबद्धस्य मन्त्रम्येवाप्रतिबद्धस्यैव प्रतिबन्धकत्वादिति वाच्यम् । सर्वत्र स्थापनाया अपि प्रतिबद्धत्वेनाप्रतिबन्धकत्वप्रसङ्गात् । न च प्रतिपक्षबाहुल्येनाधिकबलत्वार्थमुद्भावनम् । बलं ह्यत्रानुमित्यौपयिकं व्याप्तिपक्षधर्मताऽऽत्मकं विवक्षितम् । तच्च तुल्यमेव । न तु भूयस्त्वमपि तथा । एकस्मादनुमित्यनुदयापत्तेः । तदाहुराचार्याः— बहवश्चेत्यन्वाचये चकारः, इति । सन्दिग्धोपाधेरदूषकत्वापाताच्च । तद्व्यतिरेकस्य पक्षे सन्दिग्धत्वात् । केवलव्यतिरेकिणा च सत्प्रतिपक्षतम्भवाच्च । न चासाधारण्यम् । तस्यापि सत्प्रतिपक्षोत्थापकतया दूषकत्वात् । किञ्चैवं, बाधोऽपक्षेतरत्वमपि नोपाधिः स्यात् । व्यतिरेकेऽसाधारणत्वात् केवलान्वयिन्यसाधारणत्वाभावात् पक्षेतरत्वस्योपाधितापत्तिश्च । अपि चैवमन्धकारो द्रव्यं स्वान्वयेण प्रतीयमानत्वात् ज्यणुकवादित्यत्राश्रावणत्वमुपाधिर्न स्यात् । तद्व्यतिरेकस्य पक्षावृत्तित्वात् । न च नायमुपाधिः, तल्लक्षणसत्त्वात् । पर्वतावयववृत्त्यन्यत्वादिकञ्चैवमप्युपाधिः स्यादेव । तद्व्यतिरेकस्यासाधारणत्वाभावात् । यत्तु, पक्षेतरत्वस्य ग्राहकसाम्यात् साध्यव्यापकत्ववत् साध्याभावव्यापकत्वात्तन्निवृत्त्या साध्यसाध्याभावाभ्यां निवर्तितव्यम् । न चैवमिति तस्य साध्यव्यापकत्वे सन्देह इति । तन्न । तथापि साध्यव्यापकतापक्षमाश्रित्योपाधित्वापत्तेः ॥

अथ साध्यसमव्याप्तत्वे सति साधनाव्यापक उपाधिरिति पक्षे-  
तरत्वं नोपाधिः । युक्तञ्चैतत् । यद्धर्मोऽन्यत्र भासते तस्यैव जपा-  
पुष्पस्यैवोपाधित्वात् । उपाधिवृत्तिरिति साध्यव्याप्यत्वं साधनाभिमतं  
भासते इति तथैवोपाधिपदप्रवृत्तिः । साध्यव्याप्यत्वमात्रञ्च न दूषक-  
मिति तस्य साध्यव्यापकत्वमपीष्यते । मेवम् । दूषकताबीजस्य  
विषमव्याप्तेऽपि सत्त्वात् । दूषकतायां साध्यव्याप्यत्वस्य व्यर्थत्वात् ।  
दूषणान्तरसंकीर्णस्य चानुपाधित्वे समव्याप्तस्यापि तत्त्वापत्तेः ॥

अथोपाधिः स उच्यते, यद्भावो व्यभिचारविरोधी । न च वि-  
षमव्याप्तस्याभावो व्यभिचारं विरुणद्धि । यत्र हि व्यभिचारस्तत्र  
समव्याप्तमन्ततः साध्यमप्युपाधिर्भवत्येव, स्वस्य स्वव्यापकत्वे सति  
व्याप्यत्वात् । साधनाव्यापकत्वाच्च । विषमव्याप्तिके तु साध्यव्यापको  
यो धर्मस्तद्व्याप्यत्वमात्रेण तद्व्याप्यत्वम् । दृष्टं हानित्यत्वस्य व्यापकं  
प्रमेयत्वं तद्व्याप्यञ्च गुणत्वम् । न च गुणत्वानित्यत्वयोर्मिथोव्याप्तिः ।  
समव्याप्तिके च तद्व्यापकव्याप्येन व्याप्तञ्च तद्व्यभिचारि चेति व्याह-  
तम् ॥

मेवम् । तथापि ह्यव्यभिचारे साध्यव्याप्यव्याप्यत्वमात्रं प्रयोजकं,  
लाघवाद्, न तु साध्यव्यापकव्याप्यत्वमपि व्यभिचारस्थलस्य त्वयैवो-  
क्तत्वात् । न च साध्यव्याप्यव्याप्यत्वमेवानुपाधिकत्वं, साध्यव्या-  
प्यमित्यत्रापि ह्यनुपाधिकत्वं तदेव वाच्यं, तथाचानवस्थेति । व्य-  
भिचारव्यावर्त्तनार्थमनौपाधित्वलक्षणे यावदिति पदं साध्यव्यापक-  
त्वे विशेषणं प्रक्षिप्तमेव । यदि च यद्वातिरेकेऽनुमितिर्भवत्येव तद्-  
दूषणं, तदा विरुद्धत्वादेरप्यदूषणत्वमिति यस्मिन् सत्यनुमितिर्न भ-  
वति तदेव दूषणमिति विषमव्याप्तेऽप्युपाधिः ॥

अथ साधनावच्छिन्नसाध्यव्यापकत्वे सति साधनाव्यापक उपा-  
धिः । तेन मित्रातनयत्वेन श्यामत्वे ध्वंसस्य च जन्यत्वेन ध्वंसप्र-  
तियोगित्वे साध्ये साधनावच्छिन्नसाध्यव्यापकं शाकपाकजत्वं भा-  
वत्वं चोपाधिः । काकादौ प्रागभावे च केवलसाध्याव्यापकत्वादिति ।  
तन्न । सोपाधित्वादसाधकमित्यत्र साधनावच्छिन्नसाध्यव्यापकव्यभि-  
चारित्वादित्यर्थे साधनावच्छिन्नेत्यस्य वैयर्थ्यापत्तेः । जलं प्रमेयं रस-  
वत्त्वादित्यत्र रसवत्त्वावच्छिन्नप्रमेयत्वव्यापकस्य पृथिवीत्वस्योपा-  
धित्वप्रसङ्गात् । पक्षधर्मावच्छिन्नसाध्यव्यापकोपाध्यव्याप्तेश्च । किञ्च,

विशिष्टसाध्यव्याभिचारं प्रसाध्य केवलसाध्यव्याभिचारः साध्यः  
तत्र चाऽर्थान्तरम् । केवले साध्ये हि विप्रतिपत्तिर्न तु विशिष्टे । प्रकृत-  
साध्य व्यभिचारमिद्वयं विशिष्टव्याभिचारः साध्यवति इति चेन्न ।  
अप्राप्तकालत्वात् । प्रथमं साध्यव्याभिचार एवोद्भाव्यस्तत्रासिद्धौ  
पश्चात्तन्निर्वाहार्थमुपाधिर्वाच्य इति चेत् । न । एवं सति प्रकृतानुमाने  
उपाधेरदूषणत्वापत्तेः । अत एव पक्षधर्मावच्छिन्नसाध्यव्यापकत्वे  
सति साधनाव्यापक उपाधिरित्यपास्तम् । आर्देन्धनवत्त्वादौ निय-  
नतादृशधर्माभावेनाव्याप्तेश्च । शब्दोऽभिधेयः प्रमेयत्वादित्यत्र शब्द-  
धर्मगुणत्वावच्छिन्नाभिधेयत्वव्यापकस्याश्रावणत्वस्योपाधित्वापा-  
ताच्च । नापि पक्षावृत्तित्वे साध्यव्यापकत्वमुपाधित्वम् । शब्दो-  
ऽनित्यः गुणत्वादित्यत्र कृतकत्वस्य शब्दघृत्तरेनुपाधित्वापातात् ।  
न च स्फुटे व्यभिचारे निष्फलमुपाध्यनुसरणमिति वाच्यम् । व्यभि-  
चारेऽवश्यमुपाधिसत्त्वान् । अन्यथैकत्र साधने साध्यतदभावसम्ब-  
न्धस्यावच्छेदभेदं विनाऽनुपपत्तेः ॥

अथ पर्यवसितसाध्यव्यापकत्वं सति साधनाव्यापक उपाधिः ।  
पर्यवसितं च साध्यं पक्षधर्मतावललभ्यम् । यथा शब्दोऽनित्य-  
त्वातिरिक्तशब्दधर्मातिरिक्तधर्मवान् प्रमेयत्वादित्यत्र यथोक्तसाध्या-  
व्यापकत्वेऽपि पक्षधर्मतावललभ्यस्यानित्यत्वस्य साध्यस्य व्यापकं  
कृतकत्वमुपाधिः । कृतकत्वे चैवं साध्यमानेऽनित्यत्वमुपाधिः । तन्न ।  
पक्षधर्मतावललभ्यसाध्यमिद्धौ हि निष्फल उपाधिः, तदसिद्धौ च  
कस्य व्यापकः ? । न हि सांपाथो पक्षधर्मताबलात् साध्यं सिद्ध्यति,  
यद्यापक उपाधिः स्यात् । द्यणुकस्य सायवत्वे सिद्धे, द्यणुकं द्रव्य-  
समवेतं जन्यमहत्त्वानाधारद्रव्यत्वादित्यत्र निःस्पर्शद्रव्यसमवेतत्वं  
चोपाधिः स्यात् । नित्यद्रव्यसमवेतत्वस्य पर्यवसितस्य साध्यस्य  
व्यापकत्वात् । साधनाव्यापकत्वाच्च ॥

अथ साध्यसाधनसम्बन्धव्यापकत्वे सति साधनाव्यापक उपा-  
धिः, तेन ध्वंसस्य जन्यत्वेनानित्यत्वे साध्यं यद्यपि भावत्वं प्रागभावे  
साध्याव्यापकं तथापि जन्यत्वे सति यदनित्यत्वं तद्व्यापकत्वादुपा-  
धिरिति । न । इदमसाधकं साध्यसाधनसम्बन्धव्याभिचारित्वादि-  
न्यत्र साध्यव्याभिचारित्वादित्यस्यैव गमकत्वे शेषवैयर्थ्यापत्तेः ।  
सम्बन्धव्याभिचारानुमानेऽर्थान्तरत्वापत्तेश्च । यद्विशिष्टे साधने साध्य-

सामानाधिकरण्यं स उपाधिरिति चेन्न । रासभादीनामप्युपाधित्वापत्तेः । तद्विशिष्टेऽपि साधने साध्यसम्बन्धान् । यद्विशिष्टे एवेति चेत् । न । प्रमेयत्वादेरप्युपाधित्वापत्तेः । यद्विशिष्टे साधने साध्यसामानाधिकरण्यमस्त्येवेति चेत् । न । गुरुत्वेन रसवत्त्वे साध्ये गन्धवत्त्वादेः साध्याव्यापकस्याप्युपाधित्वापत्तेः ॥

अथोपाधिमात्रस्य व्यतिरेकिधर्मत्वं, कचिद्व्याधोऽश्रान्तस्य पक्षेतरत्वात्साध्युपाधिन्वात् । तत्तदुपाधेश्च तत्तत्साध्यव्यापकत्वे सति तत्तत्साधनाव्यापकत्वं, बहिर्भूमापाधेस्तु न लक्षणं, लक्ष्याभावात् । न च पक्षेतरत्वं बहिर्भूमसम्बन्धोपाधिः स्यात् । आपाद्याप्रसिद्धेः । न च पक्षेतरत्वं बहिर्व्यापकं कुतो न भवतीति वाच्यम् । एतस्योपाधिलक्षणप्रस्तावे अर्थान्तरत्वादिति मतम् । तन्न । अनुमितिप्रतिबन्धकज्ञानविषयत्वावच्छेदकमुपाधित्वमिह निरूपयितुमुपक्रान्तम्, अन्यस्याप्रयोजकत्वात् । तच्च न व्यतिरेकिधर्मत्वम् । अतिप्रसङ्गात् । किन्तु साधनाव्यापकत्वे सति साध्यव्यापकत्वम् । तच्च पक्षेतरत्वाव्याप्तमेवेत्युक्तम् ॥

अत्राहुः । यद्यावृत्त्या यस्य साधनस्य साध्यं पक्षे व्यावर्तते, स धर्मस्तत्र हेतावुपाधिः । स च धर्मः कतमो भवति, यस्य व्यावृत्तिः साध्यसाधनसम्बन्धविगोधिनी । यथाऽऽर्द्धेन्नधनवत्त्वं बहिर्मत्त्वं । व्यावर्तते हि तद्यावृत्त्या धूमवत्त्वं तमायःपिण्डे । व्यावर्तते च भावत्वव्यावृत्त्या ध्वंसं जन्यत्वानित्यत्वसम्बन्धः, शाकपाकजत्वव्यावृत्त्या श्यामत्वमैत्रातनयत्वयोः सम्बन्धश्च । पक्षधर्मताबलाच्चानित्यत्वश्यामत्वाभावयोः पर्यवसानम् । तथा, वायावुद्भूतरूपवत्त्वं व्यावर्त्तमानं द्रव्यत्वे सति प्रत्यक्षत्वं निवर्त्तयत् प्रत्यक्षत्वाभावमादाय सिद्धयतीति सर्वत्र पक्षे साध्याभावसिद्ध्या साध्यसाधनसम्बन्धाभावोऽस्ति । अत एव साधनावच्छिन्नादौ साधनव्यापकोऽप्युपाधिः, यत्र पक्षावृत्तिर्हेतुः । यथा, करका पृथिवी कठिनसंयोगवत्त्वादित्यत्रानुष्णाशीतस्पर्शवत्त्वमुपाधिः । न च स्वरूपासिद्धिरेव तत्र दोषः, सर्वत्रोपाधेरूषणान्तरमङ्कुरात् । एतेन बाधानुर्भातपक्षेतरत्वस्योपाधित्वं निरस्तम् । स्वव्याघातकत्वेन तद्व्यतिरेकस्य साध्याव्यावर्त्तकत्वात् ॥

अस्मत्पितृचरणास्तु— यद्यभिचारित्वेन साधनस्य साध्यव्यभिचारित्वं, स उपाधिः । लक्षणं पुनः, पर्यवसितसाध्यव्यापकत्वे सति

साधनाव्यापकत्वम् । यद्धर्मावच्छेदेन साध्यं प्रसिद्धं, तदवच्छिन्नं साध्यं पर्यवसितम् । तत्रार्द्रेन्धनप्रभवत्वादुपाधौ महानस्तत्वाद्येव तादृशो धर्मः । तदवच्छेदेन साध्यस्य धूमस्य प्रसिद्धेः । पक्षधर्मावच्छिन्नसाध्यव्यापकोपाधौ द्रव्यत्वं, साधनावच्छिन्नसाध्यव्यापकोपाधौ च साधनमेव तथा । तथाच तदवच्छिन्नसाध्यव्यापकोपाधिव्यभिचारेण साधनस्य साध्यव्यभिचारः स्यादेव । व्यापकव्यभिचारिणस्तद्व्याप्यव्यभिचारित्वनियमादिति ॥

साध्यव्यापकत्वसाधनाव्यापकत्वे एव दूषकताबीजम् । न च पक्षधर्मावच्छिन्नसाधनावच्छिन्नसाध्यव्यापकोपाधिव्यभिचारेण साधनस्य साध्यव्यभिचारोन्नयनेऽर्थान्तरं, विशेषणव्यभिचारित्वेन निश्चिते साधने विशिष्टव्यभिचारस्य सिद्धतो विशेष्यसाध्यव्यभिचारमादाय पर्यवसानात्, पक्षधर्मताबलात् । न च पक्षधर्मताबललभ्याऽर्थसिद्धावर्थान्तरत्वं, व्यक्तिसाधकानुमानमात्रे तदापत्तेः । भवतु वाऽर्थान्तरं, तथापि हेतुराभास एव । अर्थान्तरस्य पुरुषदोषत्वात् । हेत्वाभासान्तरस्य च तत्राभावादुपाधिरेव भावत्वादिकं दोषस्तत्रोद्भाव्यः । अपिच । यः साधनव्यभिचारी साध्यव्यभिचारोन्नायकः, स एवोपाधिः । व्यभिचारोन्नायकत्वञ्च साक्षात्परस्परया वेति नाऽर्थान्तरत्वम् । न चैवं शब्दाऽभिधेयः प्रमेयत्वादित्यत्राश्रावणत्वं, जलं प्रमेयं रसवत्त्वादित्यत्र पृथिवीत्वमुपाधिः स्यादिति वाच्यम् । केवलाऽन्वयित्वग्राहकमानबाधादुपाधेर्विशिष्टाव्यापकत्वात् । न च स्वव्याघातकत्वेनानुपाधौ पक्षेतरत्वेऽतिव्याप्तिः । अनुकूलतर्काभावेन तस्य साध्यव्यापकत्वानिश्चयात् । न हि सहचारदर्शनव्यभिचारादर्शनमात्राद्यातिग्रहः । अप्रयोजकेऽपि तद्ग्रहप्रसङ्गात् । न चाप्रयोजकत्वादेव तदगमकम् । न हि व्याप्तस्य पक्षधर्मत्वेऽप्रयोजकत्वम् । सहचारदर्शनमात्रस्य संशयकत्वाच्च । न च व्यभिचारसंशयाधायकत्वेन तथापि सन्दिग्धोपाधित्वम् । स्वव्याघातकत्वेन तस्य तत्संशयानाधायकत्वात् । बाधोन्नीते च साध्यव्यापकताग्राहकानुकूलतर्कसत्त्वात् । अत एव पर्वतावयववृत्त्यन्यत्वादिकमप्युपाधित्वेन निरस्तम् । धूमवत्त्वे साध्येआर्द्रेन्धनप्रभववह्निमत्त्वस्य, बहिरिन्द्रियद्रव्यप्रत्यक्षत्वे चोद्भूतरूपवत्त्वस्य, व्यापकताग्राहकः प्रत्यक्षावधूतः, मित्रातनयत्वेन साध्ये श्यामत्वे साध्यशाकपाकजत्वस्य च वैद्यका-



ऽवधृतः कार्यकारणभावः । एवं जन्यत्वेनानित्यत्वे साध्ये भावत्वव्यापकताग्राहको घटोन्मज्जनप्रसङ्गः । एवमन्येषामपि तत्तदनुकूलतर्कात् साध्यव्यापकत्वग्रहः । यत्र च साध्योपाध्योर्हेतुसाध्ययोर्व्याप्तिग्राहक-साम्यान्नैकत्र व्याप्तिनिश्चयस्तत्र सन्दिग्धोपाधित्वम् । न च यत्र सन्दिग्धोपाधिः, तत्र तत एव हेतोरुपाधिः साध्यः । तत्रापि श्याम-त्वादेरुपाधित्वात् । न चोभयमपि साध्यम् । अर्थान्तरत्वात् । केवल-साध्ये हि विप्रतिपत्तिर्न नृभयत्र । यत एवोपाधेः साध्यव्यापकत्वं तर्कान्निश्चयमत एव तुल्ययोगक्षेमत्वाभावाच्च साध्यव्याप्याव्यापक-त्वेन साध्याव्यापकत्वं साधनीयमिति । व्यभिचारोन्नयनद्वारा साध्य-व्यापकाव्याप्यत्वेन व्याप्तिविरहोन्नायकतयोपाधेर्दृपकत्वम् । एवं चासिद्धेरुपजीव्योऽप्युपाधिर्न हेत्वाभासान्तरम् । सिद्धसाधनवद् दृपकतायां परमुखनिरीक्षकत्वेन स्वतां दृपकत्वाभावात् । न हान्यस्य साध्यव्यापकत्वसाधनाव्यापकत्वज्ञानमन्यस्य साध्यव्याप्यत्वज्ञाने प्रतिबन्धकमिति ॥

अन्वर्थत्वमुपाधिपदस्याह ॥ तद्धर्मेति ॥ यद्धर्मोऽन्यत्र भासते स एवोपाधिपदवाच्यो यथा जवाकुसुमं स्फटिके । तथा यद्वृत्ति-व्याप्यत्वं साधनत्वाभिमते भासते, स धर्मस्तत्र हेतावुपाधिरिति समव्याप्ते उपाधिपदं मुख्यं । विषमव्याप्ते तु साध्यव्यापकत्वादिगुण-योगाद्रौणमुपाधिपदमित्यर्थः ॥ अन्ये इति ॥ ये संपाध्यस्ते परप्रयु-क्तानामुपाधिप्रयुक्तानां व्याप्तीनामुपजीवकाः, तैः संपाधिभिर्हेतुभिः पक्षे निश्चितैरपि न साध्यव्यापकस्य सिद्धिरित्यर्थः । कार्यकारण-सम्बन्धानामननुगमेऽप्यनुगमकमाह ॥ तदनेनेति ॥ अनौपाधिकस-म्बन्धत्वमेव सर्वत्रानुगमकमित्यर्थः ॥ भूयोदर्शने इति ॥ अत्र न वार-सङ्ख्यानियमः, किन्तु यावता दर्शनेन यस्य व्यभिचारशङ्कानिवृत्ति-स्तस्य तावत्त्वं विवक्षितमिति ॥

परैरपि व्यभिचारशङ्काऽपसरणेऽस्मदुक्तप्रकारोऽभ्युपेयः, अन्य-था तन्निवृत्तिर्दुर्लभा इत्याह—

तादात्म्यतदुत्पत्त्योरप्येतदेवबीजम् । यदि कार्या-ऽऽत्मानौ कारणमात्मानश्चातिपतेतां, तदा तयो-स्तत्त्वं व्याहन्येत । अत एव, सामग्रीनिवेशिनश्चरम-

कारणादपि कार्यमनुमिमते सौगता अपि । तस्मा-  
द्विपक्षबाधकमेव प्रतिबन्धलक्षणम् । तथाहि । शाका-  
द्याहारपरिणतिविरहिणि मित्रातनये न किञ्चिद-  
निष्टमिति नासौ तस्य व्यापिका । व्यापिका तु श्यामि-  
कायाः, कारणत्वावधारणात् । कारणञ्च तत् तस्य,  
तदतिपत्य भवति चेति व्याहृतम् । एवमन्यत्राप्यूह-  
नीयमिति ॥

क पुनरप्रयोजकोऽन्तर्भवति ? । न कचिदित्येके ।  
यथाहि, सिद्धसाधनं न बाधितविषयम्, । विषयाप-  
हाराभावात् । नापि निर्णये सति पक्षत्वातिपाताद-  
ऽपक्षधर्मः । कालातीतविलोपप्रसङ्गात् । नचानैकान्तिका-  
दिः । व्यभिचाराद्यभावात् । तथाऽयमपि । सूत्रं  
तूपलक्षणपरमिति ॥

तदसत् । विभागस्य न्यूनाधिकसंख्याव्यवच्छेद-  
फलत्वात् । क तर्हि द्वयोरन्तर्निवेशः । असिद्ध एव ।  
व्याप्तस्य हि पक्षधर्मनाप्रतीतिः सिद्धिः । तदभावो-  
ऽसिद्धिः । इयञ्च व्याप्तिपक्षधर्मनास्वरूपाणामन्यतमा-  
ऽप्रतीत्या भवन्ती यथासङ्ख्यमन्यथासिद्धिराश्रया-  
सिद्धिः स्वरूपासिद्धिरित्याख्यायने । मध्यमाऽप्याश्र-  
यस्वरूपाप्रतीत्या तद्विशेषणपक्षत्वाप्रतीत्या वेति  
द्वयी । तत्र चरमा सिद्धसाधनमिति व्यपदिश्यते ।  
व्याप्तिस्थितौ पक्षत्वस्याहत्य विघटनात् । न त्वेवं  
बाधे, व्याप्तेरेव प्रथमं विघटनादिति विशेषः ॥

यत्त्वप्रयोजकः सन्दिग्धानैकान्तिक इत्यनैकान्ति-  
केऽन्तर्भाव्यते । तदसत् । व्याप्त्यसिद्ध्या हि निमि-

त्तेन व्यभिचारः शङ्कनीयोऽन्यथा वा ? । प्रथमे, असिद्धिरेव दूषणमुपजीव्यत्वात् । नानैकान्तिकमुपजीवकत्वात् । अन्यथा शङ्का त्वदूषणमेव । निर्णीते तदनवकाशादिति ॥

तादात्म्येति ॥ व्यभिचारिण्यपि कुतस्तादात्म्यतदुत्पत्ती न स्यातामिति शङ्का सुलभेत्यर्थः । यत एव विपक्षे बाधकादविनाभावग्रहो न स्वभावकार्ययोरेवात एव बधिरादेर्मुर्जाभिघातादिना शब्दाद्यनुमानमित्याह ॥ अत एवेति ॥ उपसंहरति ॥ तस्मादिति ॥ प्रतिबन्धो लक्ष्यते निश्चीयतेऽनेनेति लक्षणं बोधकं विपक्षबाधकमित्यर्थः । यत्र तु तदभावः, तत्राप्रयोजके न तन्निश्चयो यथाऽत्रेत्याह ॥ तथा हीति ॥ अतः शाकपाकजत्वं न साधनव्यापकमित्यर्थः । मित्रातनयत्वादिना यथोपाधिर्नानुमीयते, तथोक्तमधस्तात् । तत् किं साधनाव्यापकत्वसन्देहवत् साध्यव्यापकत्वेऽपि सन्देह एव, नेत्याह ॥ व्यापिका त्विति ॥ क पुनरिति ॥ पञ्चसु हेत्वाभासेष्वित्यर्थः । तत्र कस्यचिन्मतमाह ॥ न कचिदिति ॥ पञ्चभ्यो हेत्वाभासान्तरमेवेत्यर्थः ॥ विपयेति ॥ प्रमितसाध्याभाववद्भूमिकत्वाभावादित्यर्थः ॥ नापीति ॥ साध्यनिश्चये सन्देहघटितपक्षत्वाभावादित्यर्थः ॥ कालेति ॥ साध्याभावस्य धर्मिणि प्रमायामपि तत्सन्देहाभावादपक्षधर्मत्वाद्वाधोऽप्यसिद्ध एवान्तर्भवत्वित्यर्थः ॥ सूत्रं त्विति ॥ सव्यभिचारविरुद्धप्रकरणसमसाध्यसमातीतकाला हेत्वाभासाः ( न्याय० १. २. ४५ ) इति विभागोद्देशसूत्रमित्यर्थः ॥ विभागस्येति ॥ यद्यपि विभागसूत्रं न शब्दविधया न्यूनाधिसंख्याव्यवच्छेदं प्रत्याययति युक्तिशास्त्रत्वव्याघातादिति परीक्षैकवाक्यतया स तेन प्रत्याय्यस्तथा च परीक्षायास्तत्र तात्पर्यावश्यकत्वे विभागसूत्रस्यापि तत्र तात्पर्यकल्पने मानाभावः । तथापि परीक्षैकवाक्यतया पर्यवसित एवार्थो विभागस्य दर्शितः ॥ द्वयोरिति ॥ सिद्धसाधनाप्रयोजकयोरित्यर्थः ॥ व्याप्तस्येति ॥ ननु व्याप्तिपक्षधर्मतयोः प्रत्येकमभावो नासिद्धिरननुगमादिति प्रत्येकाभावानुगतो व्याप्तिपक्षधर्मताविशिष्टाभावोऽसिद्धिर्वाच्या । तथाच यत्र विशिष्टाभावाज्ञाने व्याप्त्यादिप्रत्येकाभावज्ञानादनुमितिप्रतिबन्धस्तत्राव्याप्तिः । तेषां हेत्वाभासान्तरत्वापत्तिर्वा । विशिष्टा-

भावस्य दोषतायामसाधकतानुमाने व्यर्थविशेषणत्वञ्च । प्रत्येका-  
भावस्य समर्थत्वेनैवान्यथासिद्धेः । न च व्याप्तिपक्षधर्मताऽन्यतरा-  
भावोऽसिद्धिः, अन्यतरत्वाज्ञानेऽपि प्रत्येकाभावस्यैव दूषकत्वेन व्यर्थ-  
विशेषणत्वात् ॥

यत्तु पक्षधर्मताप्रमितिर्विरह आश्रयासिद्ध्याद्यनुगतोऽसिद्धिः, तत्  
प्रमितिसत्त्वे तत्रानुमितिप्रमित्यापत्तेरिति । तदपि, व्यर्थविशेषण-  
त्वात् तदभावेऽपि प्रत्येकज्ञानस्यैव दोषत्वाच्च परास्तम् । किञ्च,  
प्रकृतसाधनस्य व्याप्तिपक्षधर्मतावैशिष्ट्यतत्प्रमित्योरप्रसिद्ध्या तद-  
भावो दुरवधारणः । यत्किञ्चिद्विरहश्च सदसद्वेतुसाधारणः । स्वप्र-  
मित्यभावो यत्किञ्चित्प्रमित्यभावो वा सद्धेतावपि । सकलतत्प्रमित्य-  
भावश्च दुर्निरूपः । न च प्रमितिर्विरहः स्वरूपसत्त्वेन दूषणं कारणा-  
भावत्वादिति वाच्यम् । हेत्वाभासस्य ज्ञायमानस्यैवानुमितिप्रतिबन्ध-  
कत्वात् । व्याप्त्यादिभ्रमादनुमित्यनुत्पादापत्तेश्च ॥

अथ व्याप्तिपक्षधर्मताभ्यां निश्चयः सिद्धिस्तदभावोऽसिद्धिः ।  
अत एवाव्याप्तापक्षधर्मयोरपि तदारोपरूपा सिद्धिरित्यनुमितिर्न तु  
तदनिश्चये व्याप्तपक्षाधर्मादपि सा । न च व्याप्त्यादिप्रत्येकप्रमित्य-  
भाव एव दूषक आवश्यकत्वादिति वाच्यम् । विशिष्टनिश्चयस्य हेतु-  
त्वेन तदभावस्य कार्यानुत्पादकत्वादिति । मैवम् । तथा सति सव्य-  
भिचारादेरपि अत्रैवान्तर्भावापातात् । असिद्धेः स्वरूपसत्या एव  
दोषत्वे स्वज्ञानार्थं व्यभिचाराद्यनुपजीवनात् । यदि च तस्मात्तत्प्र-  
मितिर्नोत्पद्यते इति तस्योपजीव्यत्वं तदाऽऽश्रयासिद्ध्यादिज्ञानाच्च-  
त्सिद्धिर्नेति सैव पृथग्दोषः स्यादिति ॥

अत्रास्मत्पितृचरणाः ॥ आश्रयासिद्ध्यादीनां प्रत्येकमेव दूषकत्वं,  
प्रत्येकज्ञानादुद्भावनाच्चानुमितिप्रतिबन्धात् । न तु विशिष्टाभावस्य,  
व्यर्थविशेषणत्वात् । तज्ज्ञानं विनाप्यनुमितिप्रतिबन्धात् । अनुमिति-  
कारणलिङ्गपरामर्शविषयाभावत्वेन अनुगतेन त्रयाणामसिद्धत्वेन  
संग्रहो महर्षिणा कृत इति न विभागविरोधहेत्वाभासाधिक्ये । न  
चैवं साक्षात्प्रतिबन्धकत्वेन बाधप्रतिरोधयोर्व्याप्तिभङ्गलिङ्गत्वेन वि-  
रुद्धव्यभिचारयोरपि सङ्गहे विभागव्याघातः । स्वतन्त्राभिप्रायस्य  
निषेद्धुमशक्यत्वात् । अन्यथा शास्त्रे परिभाषोच्छेदापत्तेः । सव्य-  
भिचारादेश्च एवंप्रत्येकस्योपजीव्यत्वेन पार्थक्यम् । उपधेयसङ्करे-

ऽप्युपाधेरसङ्करात् ॥

इयं चेति ॥ विशिष्टाभावस्य विशेषणायभावव्यापकत्वादित्यर्थः । अन्यथासिद्धिः सोपाधित्वम् । स्वरूपासिद्धिरपक्षधर्मत्वम् ॥ मध्यमाऽपीति ॥ अश्रयासिद्धेः सन्दिग्धसाध्यधर्मवद्धर्म्यप्रमितिरूपत्वाद् यत्र विशेष्यस्य धर्मिण एवाज्ञानं तत्रैकाऽऽश्रयासिद्धिरन्या च तद्विशेषणसाध्यसन्देहाभावात् सिद्धसाधनमुच्यते इत्यर्थः । न च सिद्धसाधनं न हेत्वाभासोऽनैकान्तिकवदनुमितिकरणाविघटकत्वात् सत्प्रतिपक्षवत् स्वत एवाप्रतिबन्धकत्वादिति वाच्यम् । लाघवात् कारणविघटकत्वेनैव प्रतिबन्धकतया तद्विशेषकरणत्वस्य व्यर्थत्वात् । साध्यज्ञानस्य तद्विशेषितसाध्यानुमित्यविरोधित्वेऽपि साध्यमात्रानुमितिविरोधित्वमस्येवेति तस्य हेत्वाभासवन्मपि । साध्यसाक्षात्कारे सति लिङ्गज्ञानेऽप्यनुमिनोमीत्यनुव्यवसायाभावात् । न च केवलान्वयिनि संशयाभावः । तत्रापि साध्यं पक्षनिष्ठात्यन्ताभावप्रतियोगि न वेति संशयात् । पक्षविशेष्यकत्वस्य चातन्त्रत्वात् ॥

पक्षत्वस्येति ॥ सन्दिग्धसाध्यवत्त्वस्येत्यर्थः ॥ व्याप्तेरेवेति ॥ यद्यपि जलहृदेऽग्निमान् धूमवत्त्वादित्यत्र बाधेऽपि न व्याप्तिभङ्गः । तथापि धर्मिणि यत्र साधनाभिमतस्य वृत्तिस्तदभिप्रायकोऽयं ग्रन्थः ॥

ननु साध्याभाववति पक्षत्वाभिमते हेतोः सत्त्वाज्ज्ञप्तावसिद्धिः । तज्ज्ञाने च व्यभिचारः । साध्याभावप्रमितौ सन्देहाभावेन पक्षत्वाभावादाश्रयासिद्धिश्च । व्यभिचारे पक्षभिन्नत्वस्य व्यर्थत्वेनातन्त्रत्वात् । सर्वोपसंहारप्रवृत्तव्याप्तेः साध्याभाववति साधनमितिज्ञानादेव भङ्गात् । न चोपजीव्यत्वाद्बाधः पृथक् । तद्धि न तमवगम्यैवावगमः । एकत्र हेतुसाध्याभावावित्येकवित्तिवेद्यतया व्यभिचारज्ञानस्य तदऽनुपजीवकत्वात् । नाप्युद्भावितव्यभिचारनिर्वाहार्थं तदुद्भावनम् । इदं व्यभिचारीत्युक्ते कथमिति परानुयोगस्यानावश्यकत्वात् । तथात्वेऽपि निर्वाहमेव दूषणमस्तु क्लृप्तत्वात् ॥

अथ अर्थान्तरोपनायकस्मृत्यादिसहकारिता सामान्यत एव प्रमाणस्य क्लृप्ता प्रत्यभिज्ञानादौ, तदिह समीचीनव्याप्तिपक्षधर्मताकलिङ्गपरामर्शस्यासदर्थकाञ्चनमयत्वादिस्मृत्यादिसहकारिवशाद् यत्र आभासधीकारणत्वं तत्र बाधः पृथक्, न व्याप्तिपक्षधर्मतोपनीतादन्यस्यानुमितौ भाने मानाभावात् । प्रत्यभिज्ञानादौ प्रतीतिबलेन

तत्कल्पनात् । अन्यथा पूर्वानुभूतसकलार्थभानेऽनुमितेर्याथार्थोच्छे-  
दापत्तेः । भानेऽपि तस्य विप्रतिपत्त्यविषयतया तेन हेत्वाभासत्वा-  
निरूपणात् । अन्यथाऽतिप्रसङ्गात् ॥

अथ प्रत्यक्षादौ प्रमामात्रं प्रति स्वातन्त्र्येण बाधस्य दोषत्वेन  
कल्मत्वादानुमितावपि स एव दोष इति चेत् । न तर्हि हेत्वाभासः ।  
अनुमित्यसाधारणदोषस्यैव तत्त्वात् ॥

अथ पक्षाभिमतं साध्याभावग्रहवत् साध्याभावव्याप्यग्रहोऽपि  
दूषकः । विरोधित्वाविशेषात् । एवञ्च, साध्याभावसामानाधिकरण्य-  
मनैकान्तिकत्वं, साध्याभावव्याप्यसामानाधिकरण्यं च बाधः ।  
तादृशं चाग्नित्वाद्येवेति । मैवम् । पक्षाभिमतं साध्याभावग्रहस्य  
दूषकत्वासिद्धौ दृष्टान्तन्वानुपपत्तेः । सिद्धौ वा, तस्योक्तरूपबाधा-  
नन्तर्भावे पट्टहेत्वाभासत्वापत्तेः । उक्तरूपश्च बाधः पक्षाभिमतविषय-  
साध्याभावबुद्धौ सत्यामसत्यां वा ? । आद्येऽनैकान्तिकत्वमेव, सा-  
ध्याभावसामानाधिकरण्यग्रहान् । अन्ये लिङ्गत्वाभिमतसाध्याभाव-  
व्याप्ययोग्यगृह्यमाणाविशेषतया सत्प्रतिपक्ष एव दोषो न बाधः । तत्र  
तुल्यबलत्वं प्रयोजकं, बाधे त्वधिकबलत्वमिति चेन्न । गमकनाप्रयो-  
जकरूपसम्पत्तेरेव बलत्वेन तस्य द्वयोरपि ज्ञातत्वात् ॥

अथ हेतुतः साध्यसिद्धिसम्भावनायामनैकान्तिकत्वासिद्धेः पक्षा-  
भिमतं धर्मिणि साध्याभावप्रमितेः साधनाभिमतान् साध्यसिद्धि-  
सम्भावनाविरह एवानैकान्तिकावतार इत्युपजीव्यत्वाद् बाधः पृथ-  
क् । अन्यथा हेतोरसाधकत्वे सिद्धे साध्यसिद्धिसम्भावनाविगताद्  
नैकान्तिकत्वबुद्धिस्तस्यां च सत्यां हेतोरसाधकत्वधीगित्यन्योन्या-  
श्रयः । मैवम् । साध्यसिद्ध्युन्मुखहेतुज्ञानस्य प्रमितसाध्याभाव-  
सहचरितहेतुविषयत्वेनानैकान्तिकत्वज्ञानतया दूषकत्वात् । यद्यप्य-  
नैकान्तिकत्वेऽपि साध्याभावप्रमैव प्रयोजिका तां विना तदभावा-  
दिति तस्या एव दोषत्वमर्हं, तथापि तस्याः साध्याभावसमाना-  
धिकरणहेतुज्ञानत्वेन दूषकत्वं, कल्मत्वात् । न तु साध्याभावप्रमा-  
त्वेन, तस्यावश्यकत्वेऽपि तेन रूपेण दूषकत्वाकल्पनात् ॥

अत्रोच्यते ॥ गन्धप्रागभावावच्छिन्नो घटो गन्धवान् पृथिवी-  
त्वादित्यत्र बाधः पृथक् । न च तत्राप्यनैकान्तिकमेव दोषः । साध्या-  
त्यन्ताभाववद्बृन्नित्वस्य तत्त्वात् । अन्यथा द्रव्यत्वेन गुणाननुमाना-

पक्षेः । आद्यक्षणे साध्याभाववद्वृत्तित्वात् । न च वस्तुतो यो गन्ध-  
प्रागभावावच्छिन्नस्तत्र साध्यमस्त्येवेति सिद्धसाधनमेव तत्र दोषः ।  
पक्षतावच्छेदकधर्मविशिष्टे साध्यवैशिष्ट्यस्यानुमेयत्वात् ॥

अथैवं विद्यमानेयं नदी उपरि देशे वृष्टिमती विशिष्टपूरवत्त्वा-  
दित्यत्र विद्यमानवृष्ट्यनुमानापत्तिः । न चेष्टापादनं, विद्यमानवृष्टे-  
र्बर्त्तमाननदीपूरं प्रत्यहेतुत्वादिति चेन्न । तत्र समयभेदेनैव व्याप्ति-  
ग्रहात्तथैव साध्यसिद्धेः । किञ्चैवं सिद्धसाधने प्रागभावतत्प्रति-  
योगिनोरेकदेशवृत्तित्वेनैककालवृत्तित्वमपि स्यात् । यदिच तयोरेक-  
समयावच्छेदेनैकत्रावृत्तेर्न तथात्वं, तर्हि तत्प्रागभावावच्छिन्ने धर्मिणि  
तत्प्रतियोग्यनुमितावपि न सिद्धसाधनमपि तु बाध एव । अधिक-  
न्तु न्यायनिबन्धनप्रकाशे विपश्चिनमस्माभिः । मतान्तरं धिकल्प्य  
निकरोति ॥ यत्त्विति ॥

अनुमानादिभ्यः फलव्यापारवैजात्याभावादुपमानं न मानान्तर-  
मिति तत्रेश्वरबाधकमिन्याह—

उपमानन्तु बाधकमनाशङ्कनीयमेव, विषयान-  
तिरेकादिति केचित् । तथाहि । न तावदस्य विषयः  
सादृश्यव्यपदेश्यं पदार्थान्तरमेव सम्भावनीयम् ॥

परस्परविरोधे हि न प्रकारान्तरस्थितिः ॥

नैकताऽपि विरुद्धानामुक्तिमात्रविरोधतः ॥ ८ ॥

न हि भावाभावाभ्यामन्यः प्रकारः सम्भावनीयः,  
परस्परविधिनिषेधरूपत्वात् । न भाव इति निषेध-  
मात्रेणैवाभावविधिः । ततस्तं विहाय कथं स्ववचनेनै-  
व पुनः सदृश्यो निषेधेनाभाव इति । एवं, नाभाव  
इति निषेध एव भावविधिः । ततस्तं विहाय स्व-  
वाचैवानुन्मत्तः कथं पुनर्निषेधेन भावइति । अत एव-  
म्भूतानामेकताप्यशक्यप्रतिपत्तिः । प्रतिषेधविध्यो  
रेकत्रासम्भवात् । तस्माद्भावाभावावेव तत्त्वम् ॥

भावत्वेऽपि गुणवन्निर्गुणं वेति द्वयमेव पूर्ववत् ।  
पूर्वं द्रव्यमेव । उत्तरश्चाश्रितमनाश्रितं वेति द्वयमेव ।  
पूर्ववत् । तत्रोत्तरं समवाय एव । अनवस्थाभयात् । आ-  
श्रितन्तु सामान्यवन्निःसामान्यश्चेति पूर्ववद् द्वयमेव ।  
तत्र प्रथममपि स्पन्दोऽस्पन्द इति द्वयमेव । एतच्च यथा-  
सङ्ख्यं कर्म गुण इति व्यपदिश्यते । निःसामान्यं  
निर्गुणमाश्रितन्त्वेकाश्रितमनेकाश्रितं वेति प्रागिव  
द्वयमेव । एतदपि यथासंख्यं विशेषः सामान्यश्चे-  
त्यभिधीयते । तदेतत्सादृश्यमेतास्वेकां विधामासा-  
दयन्नातिरिच्यते । अनासादयन्न पदार्थीभूय स्थातु-  
मुत्सहते । एतेन शक्तिसङ्ख्यादयो व्याख्याताः ।  
ततोऽभावेन सह ससैव पदार्था इति नियमः । अतो  
नोपमानविषयोऽर्थान्तरमिति ॥

उपमानं त्विति ॥ ननु सादृश्यमेव तद्विषयः स्यात् । न हि  
तदिन्द्रियगम्यं, तदापातमात्रेणाज्ञानात् । नापि लिङ्गादिगम्यं, तद-  
भावेऽपि सादृश्यज्ञानात् । तच्च न द्रव्यमगुणत्वात् । न गुणः कर्म  
वा, गुणेऽपि वृत्तेः । न सामान्यं, सप्रतियोगिकत्वात् । न च विशेष-  
समवायौ, प्रत्यक्षत्वादित्याह ॥ तथा हीति ॥ परस्परेति ॥ विरोधो-  
ऽत्र न परस्पराभावव्याप्यत्वम् । नीलपीतयोरन्यतरनिषेधेऽप्यन्य-  
तरस्याविधेः । किन्तु परस्पराभावरूपत्वम् ॥ पूर्ववदिति ॥ परस्पर-  
विरोधे प्रकारान्तराभावादित्यर्थः । एवमग्रेऽपि ॥

नन्वेतादृशविकल्पेन परिशेषे सामान्यविशेषसमवायानामपि  
द्रव्यादित्रयसाधर्म्यात्तदन्तर्भावः स्यात् । अथ व्यवहारान्यथानुपप-  
त्त्या तेषां तद्वद्बहिर्भावः । तुल्यं सादृश्येऽपि । न हि तत् सामान्यं,  
तत्रोत्कर्षादिव्यवहारानुपपत्तेः । सामान्यस्थैकरूपत्वात् । सामान्य-  
स्याध्रयभेदेऽप्यभेदात् । सादृश्यस्य च प्रत्याश्रयं भेदात् । अथ तद्भेदे  
सति तद्गतभूयःसामान्यवत्त्वं सादृश्यं, भेदश्च प्रत्याश्रयं भिन्नः सप्रति-  
योगिकश्चेति चेन्न । सादृश्यस्य भेदघटितत्वेन साऽवधिन्वे तस्मान्



सदृश इति प्रतीत्यापत्तेः । पदार्थान्तरत्वे च सप्रतियोगिकत्वेऽपि सावधित्वाभावेन तदभावोपपत्तेः । न च सप्रतियोगित्वमेव सा-  
ऽवधित्वं, घटाच्चेति प्रतीत्यापत्तेः ।

अत्राहुः । असाधारणान्यतद्गतबहुधर्मवत्त्वं तत्सादृश्यं जात्यादि-  
साधारणं, भेदाघटितत्वाच्च निरवधि । तद्गतबहुधर्मवत्त्वं च तन्नि-  
रूप्यमितीतरनिरूप्यत्वमेव तस्य सप्रतियोगिकत्वम् । तवापि सादृश्ये  
तदेव सप्रतियोगिकत्वं, न तु भेददीर्घादिवत् सावधित्वम् । तस्मा-  
त्सदृश इति प्रतीत्यापत्तेः । किञ्च यादृशान्तद्गतबहुधर्मवत्त्वज्ञानमन-  
तिप्रसक्तं तव सादृश्यव्यञ्जकं, तदेव सदृशव्यवहारनिमित्तमस्तु,  
किमधिकेनेति सङ्क्षेपः ॥

एतेनेति ॥ षट्पदार्थानतिरेकेणेत्यर्थः ॥ तत् इति ॥ भावरूपपदा-  
ऽर्थाः षडभावस्यापि मानसिद्धतया पदार्थत्वापगमादिति भावः ।  
प्रत्यक्षादिविषयद्रव्यादिपदार्थान्तिरिक्तं सादृश्यमुपमानपरिच्छेद्यमि-  
त्यसिद्धमित्याह ॥ अत इति ॥

मा भूत् सादृश्यं पदार्थान्तरं, तथापि तदेवोपमानपरिच्छेद्यम् ।  
प्रत्यक्षाद्यपरिच्छेद्यत्वान्, इन्द्रियसन्निकर्षेऽपि तदज्ञानात्, लिङ्गाद्य-  
ज्ञानेऽपि ज्ञायमानत्वाच्चेति जगन्मीमांसकमतमाह-

स्यादेतत् । भवतु सामान्यमेव सादृश्यं, तदेव  
तस्य विषयः स्यात् । तत्सदृशोऽयमिति हि प्रत्ययो  
नेन्द्रियजन्यः, तदापानमात्रेणानुत्पत्तेरिति चेन्न । पूर्व-  
पिण्डानुसन्धानरूपसहकारिवैधुर्येणानुत्पत्तेः । सोऽय-  
मिति प्रत्यभिज्ञानवदिति ॥

नन्वेतत्सदृशः स इति नेन्द्रियजन्यम् । तेन  
तस्यासम्बन्धात् । न चेदं स्मरणम् । तत्पिण्डानुभवे-  
ऽपि विशिष्टस्यानुभवात् । न चैतदपि, अयं स इति  
विपरीतप्रत्यभिज्ञानवदुपपादनीयम् । तत्तेदन्तोपस्था-  
पनक्रमविपर्ययेऽपि विशेष्यस्येन्द्रियेण सन्निकर्षाविरो-  
धात् । तस्य सन्निहितवर्त्तमानगोचरत्वात् । प्रकृते तु

तदभावात् । तस्मात्, तत्पिण्डस्मरणसहायमेत-  
त्पिण्डवर्त्तिसादृश्यज्ञानमेव तथाविधं ज्ञानमुत्पादय-  
दुपमानं प्रमाणमिति । एतदपि नास्ति ॥

साधर्म्यमिव वैधर्म्यं मानमेवं प्रसज्यते ॥

अर्थापत्तिरसौ व्यक्तमितिचेत् प्रकृतं न किम् ॥९॥

यदा हि एतद्विसदृशोऽसौ इति प्रत्येति, तत्रापि  
तुल्यमेतत् । न हि तत्प्रत्यक्षमसन्निकृष्टविषयत्वात् ।  
न स्मरणम् । विशिष्टस्याननुभवात् । नोपमानम-  
सादृश्यविषयत्वात् । नन्वेतद्धर्माभावविशिष्टत्वमेव  
तस्य वैधर्म्यं, तच्चाभावगम्यमेवेष्यते । न च प्रकृतेऽपि  
तथाऽस्तु । सादृश्यस्य भावरूपत्वादिति चेन्न । इतो  
व्यावृत्तधर्मविशिष्टताया अपि वैधर्म्यरूपत्वात् । तस्य  
च भावरूपत्वात् ॥

स्यादेतत् ॥ तद्धर्मा इह न सन्तीत्यवगते, अर्था-  
दापद्यते इहाविद्यमानास्तत्र सन्तीति । न हि तद्वि-  
धर्मत्वमेतस्योपपद्यते, यद्येतद्विधर्माऽसौ न भवतीति  
चेत् । एवं तर्हि प्रकृतमप्यर्थापत्तिरेव । न हि तत्सा-  
दृश्यविशिष्टत्वमेतस्य प्रत्यक्षसिद्धमपि तस्यैतत्सादृ-  
श्यविशिष्टत्वं विनोपपद्यते ॥

एतेन दृष्टासन्निकृष्टप्रत्याभिज्ञानं व्याख्यातम् ।  
तत्रापि तद्धर्मशालित्वं तस्य स्मरणाभिव्यक्तमनुप-  
पद्यमानं तदिदन्तास्पदस्यैकतां व्यवस्थापयति । त-  
स्मान्नोपमानमधिकमिति ॥

स्यादेतदिति ॥ तद्भिन्ने सति तद्वतभूयोधर्मवत्त्वस्य सादृश्य-  
त्वाद्भेदांशस्य च प्रतियोगिज्ञानश्रेयत्वात् सहकारिवैधुर्यादापाततः

प्रत्यक्षेणाज्ञानेऽपि तत्समवधाने तत एव तद्ज्ञानोत्पत्तिरित्याह ॥  
पूर्वेति ॥ यथा तत्तास्मरणाभावादापाततः प्रत्यभिज्ञानाभावेऽपि  
तत्समवहितादिन्द्रियादेरेव तदुत्पत्तिरित्याह ॥ सोऽयमिति ॥

सादृश्यमात्रस्योपमानापरिच्छेद्यत्वेऽपि गोप्रतियोगिकगवयनिष्ठ-  
सादृश्यज्ञानकरणकगवयप्रतियोगिकगोनिष्ठसादृश्यधीरूपमानफलमि-  
ति शाबरमतमाह ॥ नन्विति ॥ न च सा प्रत्यक्षफलम् । विशेष्य-  
स्य गौरसन्निकर्षादित्याह ॥ नेन्द्रियेति ॥ गत्यन्तरमाशङ्क्य निराकरो-  
ति ॥ न चेति ॥ गोपिण्डानुभवेऽपि गवयस्याज्ञानात् तत्प्रतियोगिक-  
सादृश्यवैशिष्ट्याननुभवादित्यर्थः ॥ न चेति ॥ ऋजुमत्याभिज्ञाने  
तत्ताविशिष्टे इदन्ताविशिष्टाभेदो भासते । अयं स इत्यत्र तु इदन्ता-  
विशिष्टे तत्ताविशिष्टाभेद इति तत्तेदन्तयोरनुयोगित्वप्रतियोगित्वा-  
वच्छेदकभेदात् । प्रत्यभिज्ञानयोर्भेदेऽपि तत्र विशेष्यसन्निकर्षादत्र  
तु तदभावादित्यर्थः ॥

तादृशी धीः प्रत्यक्षाद्यफलमप्यर्थापत्तिफलमिति नैतत्करणमुप-  
मानं मानान्तरं सिद्ध्यति । अन्यथा तद्विधर्माऽयमिति बुद्ध्यन्तरमेत-  
द्विधर्माऽसाविति धीकरणं मानान्तरं ग्यादित्याह ॥ साधर्म्यमिति ॥  
गवि करभवैधर्म्यं हि करभवृत्तिधर्माभाववत्त्वम् । तच्च स्मृते गवि  
प्राङ्नास्ति तावदनुपलब्धिगम्यमेवेति न तत्र मानान्तरापत्तिरित्या-  
ह ॥ नन्वेतदिति ॥ करभावृत्तिधर्मवत्त्वं गवि तद्वैधर्म्यं, तच्च भाव  
एवेति नानुपलब्धिगम्यमित्याह ॥ इत इति ॥

नन्विदमप्युपमानमेव । तथाहि, सप्रतियोगिकपदार्थज्ञानेन तत्प्र-  
तियोगिकपदार्थज्ञानमुपमानम् । अन्यथेतद्विधर्मा स एतस्माद्दीर्घ इति  
प्रतीतिः कुतः ? । न तावदनुमानात् । विशेष्यासन्निकर्षे तद्वैधर्म्य-  
सादृश्यप्रतियोगित्वादेर्हिङ्गस्याज्ञानात् । नाप्यर्थापत्तेः । तस्या व्यति-  
रेकानुमानरूपत्वात् । न च तत्प्रतियोगिकैतन्निष्ठसादृश्यादां भास-  
माने समानसंवित्संवेद्यतया एतत्प्रतियोगिकतन्निष्ठसादृश्यादिरपि  
भासते इति वाच्यम् । विशेषणविशेष्यप्रतियोगिभेदेन समानसं-  
विद्येद्यत्वासिद्धेः । एतत्सदृश एतद्विधर्मा स इति तद्विशेष्यकज्ञानानु-  
दयाच्च । तद्विशेष्यकप्रत्यक्षे तत्सन्निकर्षस्य हेतुत्वात् । न च प्रत्यक्षे  
विशेष्यसन्निकर्षो हेतुः, न तु यावद्विशेष्यसन्निकर्षो गौरवात् । अन्य-  
था अतोतानागतव्याप्यविशेष्यकं व्याप्तिप्रत्यक्षं न स्यादिति वाच्यम् ।

अतीतानागतविशेष्ये सामान्यलक्षणायाः प्रत्यासत्तेः सत्त्वात् । अथ गवयसादृश्यं गवि गवयगतशृङ्गित्वादिधर्मवत्त्वं, तच्च गवये गोसादृश्ये भासमाने गवि भासत एव । सामान्यस्थैकत्वेनेन्द्रियसन्निकर्षादिति चेत् । न । तथापि गोविशेष्यकगवयगतशृङ्गित्वादिज्ञानस्य गोरसन्निकर्षेणेन्द्रियाजन्यत्वात् ॥

मैवम् । अन्योन्यसादृश-वस्तु प्रत्यक्षेण जानतो यो यत्सादृश्य-प्रतियोगी तत्सादृश इति सामान्यतो व्याप्तिज्ञाने सति गौर्गवय-सादृशः । तत्सादृश्यप्रतियोगित्वात् । यथा भ्रात्रा भगिनी । गवय-गतसादृश्यप्रतियोगित्वञ्च गौर्गवयगतसादृश्यवित्तिवेद्यमेव । सादृश्ये गोः प्रतियोगित्वेनैव ज्ञानात् । यत्तद्भ्यां सामान्यतो व्याप्तिग्रहश्च विना गवयसादृशो गौरिति फलासिद्धेः । तादृष्येण व्याप्तिग्रहेऽस्माकं व्यतिरेकी, परेषामर्थापत्तिरित्यन्यदेतत् ॥

ननु प्रत्यभिज्ञायमानस्य पूर्वापरकालमध्यावस्थानं नाध्यक्षगम्य-म् । मध्ये इन्द्रियासम्बन्धान् । न लिङ्गादिगम्यम् । तदज्ञानेऽपि ज्ञाना-त् । तदिदमेवोपमानपरिच्छेद्यं स्यादित्यत आह ॥ एतेनेति ॥ सा-धर्म्यवैधर्म्ययोरर्थापत्त्यन्तर्भावेनेत्यर्थः । दृष्टञ्च तन्मध्येऽसन्निकृष्टं चेति तत् तथा, तस्य प्रत्यभिज्ञानम् । तदेव स्फुटयति ॥ तत्रापीति ॥ तत्तदन्ताविशिष्टाभेदो मध्यासन्निकृष्टस्य मध्यमत्त्वं विना अनुपपन्नो मध्यस्य सत्त्वं कल्पयतीत्यर्थः ॥

एवं प्राप्ते अभिधीयते-

सम्बन्धस्य परिच्छेदः संज्ञायाः संज्ञिना सह ॥

प्रत्यक्षादेरसाध्यत्वादुपमानफलं विदुः ॥ १० ॥

यथा गौस्तथा गवय इति श्रुतानिदेशवाक्यस्य गोसादृशं पिण्डमनुभवतः स्मरतश्च वाक्यार्थमयमसौ गवयशब्दवाच्य इति भवति मतिः । सेयं न तावद् वाक्यमात्रफलम् । अनुपलब्धपिण्डस्यापि प्रसङ्गात् । नापि प्रत्यक्षफलम् । अश्रुतवाक्यस्यापि प्रसङ्गात् । नापि समाहारफलम् । वाक्यप्रत्यक्षयोर्भिन्नकालत्वा-

त् । वाक्यतदर्थयोः स्मृतिद्वारोपनीतावपि गवय-  
पिण्डसम्बन्धेनापीन्द्रियेण तद्गतसादृश्यानुपलम्भे  
समयपरिच्छेदासिद्धेः । फलसमाहारे तु तदन्तर्भावे  
अनुमानादेरपि प्रत्यक्षत्वप्रसङ्गः । तत् किं तत्फलस्य  
तत्प्रमाणबहिर्भाव एव ? । अन्तर्भावे वा कियती  
सीमा ? । तत्तदसाधारणेन्द्रियादिसाहित्यम् । अस्ति  
तर्हि सादृश्यादिज्ञानकाले विस्फारितस्य चक्षुषो  
व्यापारः । न । उपलब्धगोसादृश्यविशिष्टगवयपिण्ड-  
स्य वाक्यतदर्थस्मृतिमतः कालान्तरेऽप्यनुसन्धान-  
बलात् समयपरिच्छेदोपपत्तेः ॥

ननुचवाक्यादेवानेन समयः परिच्छिन्नः गोसादृश-  
स्य गवयशब्दः संज्ञेति । केवलमिदानीं प्रत्यभिजाना-  
त्ययमसाविति । प्रयोगाद्वाऽनुमितः, यो यत्रासति  
वृत्त्यन्तरे वृद्धैः प्रयुज्यते स तस्य वाचको यथा  
गोशब्द एव गोः । प्रयुज्यते चायं गोसादृशे, इति  
किमुपमानेनेति । न ॥

सादृश्यस्यानिमित्तत्वान्निमित्तस्याप्रतीतितः ॥

समयो दुर्ग्रहः पूर्वं शब्देनानुमयाऽपि वा ॥ ११ ॥

न हि गवयशब्दस्य सादृश्यं प्रवृत्तिनिमित्तम् ।  
अप्रतीतगूनामव्यवहारप्रसङ्गात् । न चोभयमपि नि-  
मित्तम् । स्वयं प्रतीतसमयसंक्रान्तयेऽनिदेशवाक्य-  
प्रयोगानुपपत्तेः । गवयत्वे ह्ययं व्युत्पन्नो वृद्धव्यवहा-  
रान्न सादृश्ये । कथमेतन्निर्धारणीयमिति चेत् । वस्तु-  
गतिस्तावदियं, तदापाततः सन्देहेऽपि न फलसिद्धिः ।  
गन्धवत्त्वमिव पृथिवीत्वस्य, गोसादृश्यं गवयशब्द-

प्रवृत्तिनिमित्तस्योपलक्षणमिदमेव वा निमित्तमित्य-  
ऽनिर्धारणात् ॥

उपमानफलं विदुरित्यनयोर्मध्ये, इतिरध्याहार्य इति सम्प्रदाय-  
विदः । ननु प्रत्येकं व्यभिचारेऽपि समुदितयोस्तयोः फलं स्यादित्य-  
त आह ॥ नापीति ॥ नन्विन्द्रियसम्बद्धे गवये वाक्यतदर्थस्मृतौ च  
सत्यां प्रमाणसमाहारः स्यादित्यत आह ॥ वाक्येति ॥ गवयगतगो-  
सादृश्यावेदने समयपरिच्छेदो न भवत्येवेत्यर्थः । फलसमाहार-  
माशङ्क्य निराकरोति ॥ फलेति ॥ प्रत्यक्षफलं हि प्रायशोलिङ्गपरामर्शो-  
ऽनुमितिकरणम् । श्रौत्रानुभवजनितपदज्ञानञ्च वाक्यार्थप्रमायां  
प्रत्यक्षं स्यादित्यर्थः । ननु तत्फलस्य तदनन्तर्भावे विकल्पोऽप्या-  
ऽऽलोचनफलं प्रत्यक्षं न स्यात्, अन्तर्भावे वा लिङ्गसादृश्याध्यक्षयोः  
कः प्रहेष इति पृच्छति ॥ तत् किमिति ॥ उत्तरं, तत्तदिति ॥ यत्र व्या-  
पारिण इन्द्रियसन्निकर्षादेरवस्थितिस्तत्र तत्फलस्यावान्तरव्यापार-  
ता, यत्र तु तस्यानवस्थितिस्तत्र प्रमाणबहिर्भूतत्वमित्यर्थः । इममेव  
विशेषमादाय शङ्कते ॥ अस्तीति ॥ उक्तयुक्त्या परिहरति ॥ उपलब्धे-  
ति ॥ इन्द्रियव्यापारोपरतौ लिङ्गशब्दानुसन्धानस्यैव वाक्यार्थस्मृति-  
सचिवस्य सादृश्यज्ञानस्यापि मानान्तरत्वादित्यर्थः ॥ अयमसा-  
विति ॥ यो गोमदृशो धर्मी गवयशब्दवाच्यतयाऽवगतस्तं साक्षा-  
त्करोमीति प्रत्यभिजानातीत्यर्थः ॥

निमित्तं प्रवृत्तिनिमित्तम् ॥ समय इति ॥ गवयत्वप्रवृत्तिनिमित्तक-  
गवयपदवाच्योऽयं पिण्ड इत्याकार इत्यर्थः । गवयपदस्यागृहीत-  
समयत्वेनाप्रत्यायकत्वाद्गोमदृशपदस्य च सादृश्यमात्रबोधक-  
त्वादिति भावः ॥

अप्रतीतेति ॥ गवयत्वस्य जातितया लघुत्वात्, सादृश्यस्य चो-  
पाश्रितया शुरुत्वादिति भावः । उभयं समुच्चितं निमित्तं विकल्पो  
वा ? । आद्योऽप्रतीतगूणामव्यवहारापातादेव निरस्तः । द्वितीये त्वा-  
ह ॥ स्वयमिति ॥ स्वयं यत्र प्रवृत्तिनिमित्ते व्युत्पत्तिर्गृहीता, तत्र  
परस्यापि सा भवत्विति धियाऽआरण्यको वाक्यं प्रयुङ्के । तेन च  
सा गवयवत्त्व एव ज्ञातेति तदेव प्रवृत्तिनिमित्तं बोधयेदित्यर्थः ॥  
वस्तुनिरिति ॥ तर्कादिपुरस्कारादित्यर्थः ॥ सन्देहेऽपीति ॥ गो-

सादृश्यं प्रवृत्तिनिमित्तं तदुपलक्षितं वा धर्मान्तरमिति संशये सति न प्रवृत्तिनिमित्तविशेषनिश्चय इत्यर्थः ॥ सन्देहाकारमाह ॥ गन्धव-  
स्त्वमिवेति ॥

स्यादेतत् । पूर्वं निमित्तानुपलब्धेन फलसिद्धिरि-  
दानीन्तु तस्मिन्नुपलब्धे तदेव वाक्यं स्मृतिसमारूढं  
फलिष्यति, अध्ययनसमयगृहीत इव वेदराशिरङ्गो-  
पाङ्गपर्यवदातस्य कालान्तरे । न च वाच्यं, वाक्येन  
स्वार्थस्य प्रागेव बोधितत्वात् प्रागेव पर्यवसितमिति ।  
गोसादृश्यस्योपलक्षणनिमित्तत्वयोरन्यतरत्र तात्पर्ये  
सन्देहात् । इदानीन्तु गवयत्वेऽवगते तर्कपुरस्कारात्  
सादृश्यस्योपलक्षणतायां व्यवस्थितायां, गङ्गायां  
घोष इतिवदन्वयप्रतिपत्तिरिति चेन्न ॥

श्रुतान्वयादनाकाङ्क्षं न वाक्यं ह्यन्यदिच्छति ॥

पदार्थान्वयवैधुर्यात्तदाक्षिप्तेन सङ्गतिः ॥ १२ ॥

गोसदृशो गवयशब्दवाच्यइति सामानाधिकरण्य-  
मात्रेणान्वयोपपत्तौ विशेषसन्देहेऽपि वाक्यस्य पर्य-  
वमितत्वेन मानान्तरोपनीतानपेक्षणात् । रक्तारक्त-  
सन्देहेऽपि घटो भवति इति वाक्यवत् । अन्यथा  
वाक्यभेददोषात् । न च गङ्गायां घोष इतिवत् पदा-  
ऽर्था एवान्वयायोग्याः । येन प्रमाणान्तरोपनीतेना-  
ऽन्वयः स्यात् । प्रनीतवाक्यार्थबलायातोऽप्यर्थो यदि  
वाक्यस्यैव, दिवाभोजननिषेधवाक्यस्यापि रात्रि-  
भोजनमर्थः स्यात् । तस्माद्यथा गवयशब्दः कस्याचि-  
द्वाचकः शिष्टप्रयोगादिति सामान्यतो निश्चितेऽपि  
विशेषे मानान्तरापेक्षा, तथा गोसदृशस्य गवयशब्दो

वाचक इति वाक्यान्निश्चितेऽपि सामान्ये विशेष-  
वाचकत्वेऽस्य मानान्तरमनुसरणीयमिति ॥

अस्त्वनुमानम् । तथाहि, गवयशब्दो गवयस्य  
वाचकः । अस्मति वृत्त्यन्तरेऽभियुक्तैस्तत्र प्रयुज्य-  
मानत्वात् । गवि गोशब्दवदिति चेन्न, असिद्धेः । न  
ह्यस्मति वृत्त्यन्तरे तद्विषयतया प्रयोगः सङ्गतिमवि-  
ज्ञाय ज्ञातुं शक्यते । सामानाधिकरण्यादितिचेन्न ॥  
पिण्डमात्रे सिद्धसाधनात् । निमित्ते चासिद्धेः । सा-  
दृश्यस्यानिमित्तत्वादित्युक्तम् ॥

ननु व्याप्तिपरमिदं वाक्यं स्यात् । यो गोसदृशः  
स गवयपदार्थ इति । तथा च वाक्यादवगतप्रतिब-  
न्धोऽनुमिनुयात् । अयमसौ गवयो गोसदृशत्वादति-  
देशवाक्यावगतपिण्डवदिति । न । विपर्ययात् । न हि  
गोसदृशं बुद्धावारोप्यानेन पृष्टः स किंशब्दवाच्य  
इति । किन्तु सामान्यतो गवयपदार्थमवगम्य स  
कीदृगिति । तथाच यद्योगप्राथम्याभ्यां तस्यैव व्या-  
प्यत्वं, ततः किं तेन ? । प्रकृतानुपयोगात् ॥

पूर्वमिति ॥ गवयपिण्डदर्शनादित्यर्थः । फलसिद्धिः प्रवृत्तिनि-  
मित्तविशेषनिश्चय इत्यर्थः ॥ इदानीमिति ॥ गवयत्वविशिष्टपिण्डप्र-  
त्यक्षकाल इत्यर्थः ॥ तर्कोति ॥ प्रागुक्ततर्काद्गवयत्वे प्रवृत्तिनिमित्ते  
तात्पर्यनिश्चयाद् गोसदृशपदं लक्षणया गवयत्वबोधकमित्यर्थः ॥

उपलक्षणत्वनिमित्तत्वसन्देहेऽपि यो गोसदृशः स गवयपदवाच्य  
इति सामानाधिकरण्यरूपयथाश्रुतपदार्थान्वयेनैव वाक्ये पर्यवसिते  
पश्चाल्लक्षणा न कल्प्यते । यत्र त्वयोग्यतया मुख्यार्थान्वयाऽसम्भवः,  
तत्रैव सेत्याह ॥ श्रुतेति ॥

मानान्तरेति ॥ मानान्तरं प्रत्यक्षं, तेनोपनीतं दर्शितमित्यर्थः ॥  
अन्यथेति ॥ यदि पर्यवसितेऽपि वाक्ये तत्तदाकाङ्क्षायां तत्तद्वाक्या-



ऽर्थज्ञानं स्यात्तदा वाक्यभेद इत्यर्थः । यत्र तु लक्षणा, तत्र नैवं वाक्य-  
पर्यवसानमित्याह ॥ न चेति ॥ ननु प्रतीत्यपर्यवसानाभावेऽपि प्रती-  
ताऽपर्यवसानाद् येन विनाऽनुपपत्तिः, सोऽपि वाक्यार्थः स्यादि-  
त्याह ॥ प्रतीतेति ॥ यदि कल्पनागौरवाद् गोसादृश्यस्य प्रवृत्तिनि-  
मित्तत्वानुपपत्तौ गवयत्वस्य तथात्वकल्पनाऽपि वाक्यार्थः स्यात्,  
तदा दिवाऽभोजिनः पीनत्वानुपपत्त्या रात्रिभोजनकल्पनापि वाक्या-  
र्थः स्यादित्यर्थः ॥

तस्मादिति ॥ ननु सामानाधिकरण्यमात्रेणान्वयोपपत्तावपि ता-  
त्पर्यानुपपत्त्या यष्टीः प्रवेशयेतिवल्लक्षणाऽस्तु । गवयपदव्युत्पित्सुं  
प्रति व्युत्पत्तये हि वाक्यमाप्तेनोक्तम् । तच्च न प्रवृत्तिनिमित्तप्रति-  
पादनं विना । न च गोसादृश्यं तथेति तात्पर्यतो गोसदृशपदेन गो-  
सादृश्यसमानाधिकरणं गवयत्वमुपलक्षितमिति कल्प्यते । न च यथा  
धूमोऽस्तीत्यत्राग्नौ तात्पर्यमनुमानेन निर्वहतीति न लक्षणा, तथा-  
ऽत्र मानान्तरमस्ति, येन तन्निर्वाह्यम् । उपमानस्यासिद्धेः । न च  
वाक्ये न लक्षणा । तस्या वृत्तित्वेन शक्तिवच्छब्दधर्मत्वादिति वा-  
च्यम् । एकपद एव लक्षणा, पदान्तरं तन्नियामकमित्युपगमात् ।  
न च गोसदृशपदस्य गवयत्वे साक्षात्तात्पर्यग्रह एव लक्षणा । स  
च मानाभावान्नास्ति । अन्यथा धूमोऽस्तीत्यत्रापि सा स्यादिति  
वाच्यम् । उपस्थापकान्तराभावे सति तत्तात्पर्यस्यैव साक्षात्ता-  
त्पर्यरूपत्वात् ॥

अत्राहुः । यत्र प्रवृत्तिनिमित्तविशेषबोधने न तात्पर्यं, किन्तु यो  
गोसदृशः स गवयशब्दवाच्य इति स्वरूपाख्यानमात्रं, तत्राप्युक्त-  
सामग्रीतः प्रवृत्तिनिमित्तविशेषपरिच्छेदः । न च तत्र तात्पर्यं, यदनुप-  
पत्तिर्लक्षणाबीजं स्यात् । यत्र वा करभनिन्दातात्पर्यकं धिक्करभमि-  
त्यादिकं, तत्रापि तादृशं पिण्डमनुभवतः स्मरतश्च वाक्यार्थमयङ्करभ-  
शब्दवाच्य इति धीः । न च प्रवृत्तिनिमित्तविशेषे तत्र तात्पर्यम् ॥

अस्मत्पितृचरणास्तु, सर्वत्रान्वयानुपपत्तिरेव लक्षणाबीजम् ।  
यष्टीः प्रवेशयेत्यत्रापि प्रकरणादिना भोजनादिप्रयोजनकप्रवेशनस्य  
ज्ञानात् तादृशं च प्रवेशने यष्ट्यादेरनन्वयात्, तात्पर्यग्रहादेमपि  
प्रकरणादेरवश्योपजीव्यत्वादित्याहुः ॥

मानान्तरमिति ॥ तर्कः प्रमाणसहकारी, न च तस्यां दशायां

मानान्तरमस्तीत्युपमानं तर्कोपकार्यमास्थेयमित्यर्थः ॥ असिद्धेरिति ॥ वस्तुतो गवयव्यक्तिवाचकत्वसिद्धावपि गवयत्वस्य प्रवृत्तिनिमित्तत्वं न सिद्ध्यतीति भावः । गवयसामानाधिकरण्येन गोसदृशो गवय इतिवाक्यप्रतिपादनाद्गवयवाचकत्वं गवयपदस्य ज्ञायते इत्याह ॥ सामानाधिकरण्यादिति ॥ गवयसामानाधिकरण्येनेत्यत्र यदि पिण्ड-सामानाधिकरण्यं विवक्षितं, तदा पिण्डवाचकत्वसिद्धावपि गवय-त्वविशिष्टवाच्यत्वासिद्धेर्नोपमानपरिच्छेद्यस्य मानान्तरात् प्रतीति-रित्याह ॥ पिण्डेति ॥ गवयत्वजातिसामानाधिकरण्यं तु मानाभावा-दसिद्धमित्याह ॥ निमित्ते चेति ॥

न हीति ॥ येन सादृश्यस्य व्याप्यत्वं स्यादिति शेषः । यदि गो-सदृशः किंशब्दवाच्य इति पृच्छेत्, तदा तमुद्दिश्य गवयशब्दवाच्य इति विदध्यादपि तु कीदृग्गवय इति पृष्टः, तथा च यो गवयशब्द-वाच्यः स गोसदृश इति उत्तरयतो विपरीत एव व्याप्यव्यापकभाव इत्यर्थः ॥ यद्योगेति ॥ व्याप्यं यच्छब्देन पूर्वमुद्दिश्यते । यथा यो धूमवान् सोऽग्निमानित्यर्थः ॥

यद्योगप्राथम्याभावेऽपि गन्धवती पृथिवीत्यादिवद्भतिरेकिरूप-लक्षणपरत्वं स्यादित्याह—

अथ किंलक्षणकोऽसाविति प्रश्नार्थः । तदा व्य-तिरेकपरं स्यात् । लक्षणस्य तथाभावात् । तथाच, गोसदृशो गवय इत्यस्यार्थो यो गवय इति न व्यवहि-यते नाऽसौ गोसदृश इति । एवञ्च प्रयोक्तव्यम्, अय-मसौ गवय इति व्यवहर्त्तव्यः गोसदृशत्वात् । यस्तु न तथा, नासौ गोसदृशो यथा हस्ती । न च हस्त्या-ऽऽदीनां विपक्षत्वे प्रमाणमस्ति । सर्वाप्रयोगस्य दु-रवधारणत्वात् । कतिपयाव्यवहारस्य चानैकान्ति-कत्वात् ॥

ननु लिङ्गमात्रे प्रश्नो भविष्यति, कीदृक् किं लिङ्गमिति । न । न ह्यनेन लिङ्गमविज्ञाय गवयशब्द-

स्य वाचकत्वं कस्यचिद्वाच्यत्वं वाऽवगतं, येन तदर्थं प्रश्नः, स्यात् । प्रवृत्तिनिमित्तविशेषलिङ्गे प्रश्नो, येन निमित्तेन गवयशब्दः प्रवर्त्तते तस्य किं लिङ्गमिति चेन्न । न हि तदवश्यमनुमेयमेवेत्यनेन निश्चितं, यत इदं स्यात् । ज्ञानोपायमात्रप्रश्ने तद्विशेषणोत्तरमिति चेन्न । अविशेषादिन्द्रियसन्निकर्षमप्युत्तरयेत् । पर्यायान्तरं वा । यथा, गवयमहं कथं जानीयामिति प्रश्ने, वनं गतो द्रक्ष्यसीति । यथा वा, कः पिक इत्यत्र, कोकिल इति । तस्मान्निमित्तभेदप्रश्न एवायं, गवयो गवयपदवाच्यः कीदृक् केन निमित्तेनेति युक्तमुत्पश्यामः ॥

तस्य च निमित्तविशेषस्य साक्षादुपदर्शयितुमऽशक्यत्वात् पृष्ठस्तदुपलक्षणं किञ्चिदाचष्टे । तच्चोपमानसामग्रीसमुत्थापनमेव । तस्य च प्रमाणस्य सतस्तर्कः सहायतामापद्यते । मादृश्यस्यैव निमित्ततायां कल्पनागौरवम् । निमित्तान्तरकल्पने च क्लृप्तकल्प्यविरोध इति तदेव निमित्तमवगच्छतीति ॥

अथेति ॥ हस्त्यादीनां गवयव्यवहाराविषयत्वं तत्राप्रयोगेण निश्चेयं, तत्राह ॥ सर्वेति ॥ न चैवं व्यवहारसाध्ये सर्वत्र लक्षणोच्छेदः स्यादिति वाच्यम् । यथा पृथिवीत्वेन पृथिवीपदवाच्यत्वं साध्यते, तथा गवयत्वेन निमित्तेन गवयपदवाच्यत्वस्य साधयितुमशक्यत्वात् । गवयत्वस्यातिदेशवाक्यादप्रतीतेः ॥ न ह्यनेनेति ॥ अज्ञातसामान्यस्य विशेषजिज्ञासा न युक्तेति भावः । उपसंहरति ॥ तस्मादिति ॥ ननु यदि निमित्तप्रश्नस्तत् किं तदेव नोत्तरयतीत्यत आह ॥ तस्य चेति ॥ व्युत्पाद्यस्याप्रतीतगवयत्वजातिकत्वादिति भावः ॥ तच्चेति ॥ सामान्युत्थानानुकूलमित्यर्थः ॥

ननु सादृश्यप्रवृत्तिनिमित्ततायां गौरवानवतारे नोपमानस्याऽऽप्यवतारः । तथाच तर्ककेणेतराप्रवृत्तिनिमित्तकत्वे निश्चिते गवयपदं गवयत्वप्रवृत्तिनिमित्तकम्, इतराप्रवृत्तिनिमित्तकत्वे सति सप्रवृत्तिनिमित्तकत्वात् । यन्नैवं तन्नैवमिति चेन्न । तर्कस्यानिश्चायकत्वात् । न चायं तर्कको व्याप्तिमूलको येन विपर्ययानुमानादर्थसिद्धिः स्यात् । न च गवयपदं किञ्चित्प्रवृत्तिनिमित्तकमिति सामान्यतो दृष्टमेव तर्कसहकृतं गवयपदस्येतराप्रवृत्तिनिमित्तकतां परिच्छिनत्ति, न तु मानान्तरं कल्पयित्वा तर्कः सहकारी कल्प्यते इति वाच्यम् । इदं सप्रवृत्तिनिमित्तमन्यच्च न प्रवृत्तिनिमित्तमिति बुद्धावपि गवयत्वप्रवृत्तिनिमित्तकं गवयपदमिति मानान्तरमन्तरेणाप्रतीतेः । अनुमितेर्व्यापकतावच्छेदप्रकारकत्वात् ॥

ननु यथेच्छायां सामान्यतो दृष्टेन विशेषबाधकसहकृतेनाष्टद्रव्यानाश्रयत्वं ज्ञायते । अन्यथा, विशेषबाधकानां पृथिव्याद्येकैकमात्रव्यतिरेकविषयत्वेनाष्टद्रव्यानाश्रयत्वं केन ग्राह्यम् । तथात्रापि गौरवाऽऽख्यतर्कसहकृतसामान्यतोदृष्टादितराप्रवृत्तिनिमित्तकत्वे निश्चिते पश्चाद्यतिरेकि स्यात् । कल्प्यमानान्तरसहकारित्वापेक्षया क्लृप्तप्रमाणसहकारित्वस्य युक्तत्वात् ॥

मैवम् । इच्छायामेकैकबाधसहकृतापरापरबाधकैरेव तावद्विशिष्टवैशिष्ट्यरूपाष्टद्रव्यानाश्रयत्वपरिच्छेदात् । न तु सामान्यतोदृष्टेन, विशेषणद्वयोपस्थित्यैव विशिष्टवैशिष्ट्यज्ञाननिर्वाहात् । तर्कानवतारवशायां तस्य तदपरिच्छेदकत्वाच्चेति सङ्केपः ॥

एवमुपमानस्य क्लृप्तमानातिरेकं प्रसाध्याव्याप्तिं परिहर्तुं लक्षणमाह—

लक्षणन्त्वस्थानवगतसङ्गतिसंज्ञासमाभिव्याहृतवाक्यार्थस्य संज्ञिन्यनुसन्धानमुपमानम् । वाक्यार्थश्च क्वचित् साधर्म्यं क्वचिद्वैधर्म्यमतो नाव्यापकम् । तस्मान्नियतविषयत्वादेव, न तेन बाधो, न त्वनतिरेकादिति स्थितिः ॥

शब्दोऽपि न बाधकमनुमानानतिरेकादिनि वैशे-

षिकादयः । तथा हि । यद्यप्येते पदार्था मिथः संसर्ग-  
वन्तो वाक्यत्वादिति व्याधिकरणं, पदार्थत्वादिति चा-  
ऽनैकान्तिकं, पदैः स्मारितत्वादित्यपि तथा । यद्यपि चै-  
तानिपदानि स्मारितार्थसंसर्गवन्ति तत्स्मारकत्वादि-  
त्यादौ साध्याभावः । न ह्यत्र मत्वर्थः संयोगः समवाय-  
स्तादात्म्यं विशेषणविशेष्यभावो वा सम्भवति । ज्ञाप्य-  
ज्ञापकभावस्तु स्वातन्त्र्येणानुमानान्तर्भाववादिभि-  
र्नेष्यते । न च लिङ्गतया ज्ञापकत्वं, यल्लिङ्गस्य विषय-  
स्तदेव तस्य, परस्पराश्रयप्रसङ्गात् । तदुपलम्भे हि  
व्याप्तिसिद्धिस्तत्स्मिद्वौ च तदनुमानमिति ॥

तथाप्याकाङ्क्षादिमद्भिः पदैः स्मारितत्वाद् गा-  
मभ्याजेति पदार्थवदिति स्यात् । न च विशेषासिद्धि-  
दोषः, संसर्गस्य संसृज्यमानविशेषादेव विशिष्टत्वा-  
त् । यद्वा, एतानि पदानि स्मारितार्थसंसर्गज्ञानपूर्व-  
कानि । आकाङ्क्षादिमत्त्वे सति तत्स्मारकत्वात् । गा-  
मभ्याजेति पदवत् । न चैवमर्थासिद्धिः । ज्ञानावच्छे-  
दकतयैव नत्सिद्धेः । तस्य च संसृज्यमानोपहितस्यै-  
वावच्छेदकत्वान्न विशेषाप्रतिलम्भ इति ॥

लक्षणन्तिवति ॥ अनवगतसङ्गतिश्चासौ संज्ञा चेति कर्मधारयः ।  
न च गोविसदृशो न गवयपदवाच्य इत्यत्र अर्थादापद्यते गोसदृशो-  
गवयपदवाच्य इति । तथाच नात्र वाक्यार्थानुसन्धानमस्तीति वाच्य-  
म् । परम्परया तत्रापि वाक्यतात्पर्यात् । वस्तुतस्तु, उपमितिकरण-  
त्वमुपमानत्वम् । उपमितित्वञ्च जातिः । न च तदासिद्धिः । सामग्री-  
विशेषे कार्यवैजात्यमावश्यकमिति कारणव्यङ्ग्यत्वात् । सैव सामग्री,  
अनवगतसङ्गतीत्यादिना दर्शिता ॥ कचिद्वैधर्म्यमिति ॥ धिक् करभ-  
मतिदीर्घग्रीवमित्यादौ ॥ प्रकृतमुपसंहरति ॥ तस्मादिति ॥ शब्दो-  
ऽपीति ॥ यद्यपि शब्दस्याबाधकत्वेऽनुमानानतिरेकित्वं न हेतुरनु-

मानात्मकस्यैव शब्दस्य बाधकत्वसम्भवात्, तथाप्यनुमानबाधक-  
त्वनिरासेनैव शब्दबाधकत्वमपि निरस्तमित्यर्थः । अनुमानानतिरेका-  
दिति ल्यब्लोपेपञ्चमी । अनुमानाभेदं प्राप्य शब्दो न बाधकं, प्रकृतेः  
क्रियमाणानि-इत्यादिशब्दस्य वक्तव्ययुक्त्याऽन्यपरत्वादित्यन्ये ॥

पदानां तदर्थानां वाऽऽकाङ्क्षादिमतां वाक्यार्थप्रत्यायनं लिङ्ग-  
भावेनैव करणत्वमस्तु, किं शब्देनातिरिक्तमानेनेत्यभिप्रेत्य पदा-  
ऽर्थकरणत्वपक्षेऽनुमानाभेदं साधयति ॥ यद्यपीति ॥ अनैकान्तिक-  
मिति ॥ निराकाङ्क्षादिभिरित्यर्थः ॥ तथेति ॥ तैरेवानैकान्तिक-  
मित्यर्थः । पदकरणत्वमाश्रित्याह ॥ यद्यपि चेति ॥ समवाय इति ॥  
न पदार्थसंसर्गाणां पदेषु समवाय इत्यर्थः ॥ विशेषणेति ॥ स हि पदा-  
ऽर्थानां मिथोऽन्वयो न पदधर्म इत्यर्थः ॥ न चेति ॥ लिङ्गतया ज्ञाप-  
कत्वं यच्छब्दस्य । तदेव तस्य लिङ्गस्य तत्स्मारकत्वादित्यर्थस्य  
विषयः कर्मेति न चेति योजना । परम्पराश्रयत्वं स्पष्टयति ॥ तदुप-  
लम्भे हीति ॥ लिङ्गतया ज्ञापकत्वोपलम्भे हीत्यर्थः । मानान्तरेण शब्द-  
स्य लिङ्गत्वसिद्धौ ततोऽनुमित्या लिङ्गतया ज्ञापकत्वे व्याप्तिः सिद्ध्ये-  
त् । इत्थञ्च ज्ञापकत्वे लिङ्गत्वसिद्धिगिति भावः । यद्यपि पूर्वपूर्व-  
विषयानुमितिजनकत्वेनानादित्वात्परम्पराश्रयत्वं, तथापि ज्ञापकत्व-  
सिद्धावपि नार्थसिद्धिः, प्रमापकत्वे तु साध्येऽनैकान्तिकमिति भावः ॥

तथापीति ॥ अत्रैते पदार्थास्तात्पर्यविषयमिथः संसर्गवन्त इति  
साध्यमतो नानभिमतसंसर्गसिद्ध्या अर्थान्तरम् । नन्वेवं संसर्गमात्र-  
सिद्धावपि व्यवहारौपयिकस्तद्विशेषो न सिद्ध्येदत आह ॥ न चे-  
ति ॥ संसृज्यमानपदार्थव्यापकत्वेनागृहीतस्यापि संसर्गविशेषस्य  
पक्षधर्मताबलात् सिद्धिरित्यर्थः । ननु संसर्गज्ञानपूर्वकत्वसिद्धा-  
वपि कुतो वाक्यार्थसिद्धिरित्यत आह ॥ न चैवमिति ॥ संसर्ग-  
विशेषसिद्ध्यर्थमाह ॥ तस्य चेति ॥ तस्य संसर्गस्य पदार्थविशेषोपहि-  
तस्यैव ज्ञानावच्छेदकत्वाज्ज्ञानज्ञानस्य च तद्विषयविषयकत्वात्  
संसर्गे च सम्बन्धिन एव विशेषत्वादत्रापि पक्षधर्मताबलाद्यापक-  
त्वेनाज्ञातस्यापि संसर्गविशेषस्य सिद्धिरित्यर्थः ॥

नन्वेवं भ्रान्तिज्ञोऽपि भ्रान्तः स्यात् । न चेष्टापत्तिः । ईश्वरस्या-  
ऽपि भ्रान्तत्वापत्तेः । भ्रान्तस्यैव भ्रान्तिज्ञस्यापि भ्रमात् प्रवृत्त्यापत्तेश्च ।  
अत्राहुः । न भ्रमविषयविषयकत्वेन भ्रमत्वं, किन्तु विशेष्यावृत्तिप्र-

कारकत्वेन । न च शुक्तौ रजतत्वप्रकारकज्ञानवानयमित्यत्र विशेष्यावृत्तिः प्रकारः, रजतत्वप्रकारकत्वस्य भ्रमे सत्त्वात् । न च प्रतारकवाक्ये व्यभिचारः । तत्र योग्यताविरहात् । तस्याप्याहार्यसंसर्गज्ञानवत्त्वाच्च । तथापि संसर्गज्ञानं विना शुकस्यान्यस्य वा वाक्ये भ्रान्तप्रतारकवाक्ये च व्यभिचारः । कथञ्च तत्र संसर्गप्रमा ? । वक्तुर्ज्ञानानुमानासम्भवादिति चेन्न । तत्र वेदवदीश्वरसंसर्गज्ञानपूर्वकत्वादित्युक्तत्वात् ॥

तत्र प्रथमं प्रयोगं दूषयति—

अत्रोच्यते—

अनैकान्तः परिच्छेदे सम्भवे च न निश्चयः ॥

आकाङ्क्षा सत्तया हेतुर्योग्यामत्तिरबन्धना ॥ १३ ॥

एते पदार्था मिथः संसर्गवन्त इति संसृष्टा एवेति नियमो वा साध्यः, सम्भावितमंसर्गा इति वा ? । न प्रथमः । अनासोक्तपदकदम्बस्मारितैरनैकान्तात् । आसोक्त्या विशेषर्णायमिति चेन्न । वाक्यार्थप्रतीतेः प्राक् तदसिद्धेः । न ह्यविप्रलम्भकत्वमात्रमिहासशब्देन विवक्षितं, तदुक्तेरपि पदार्थसंसर्गव्यभिचारात् । अपि तु तदनुभवप्रामाण्यमपि । न चैतच्छक्यमसर्वज्ञेन सर्वदा सर्वविषये सत्यज्ञानवानयमिति निश्चेतुम् । भ्रान्तेः पुरुषधर्मत्वात् ॥

तत्र कचिदासन्वमनासस्याप्यस्तीति न तेनोपयोगः । ततोऽस्मिन्नर्थेऽयमभ्रान्त इति केनचिदुपायेन ग्राह्यम् । न चैतत् संसर्गविशेषमप्रतीत्य शक्यम् । बुद्धेरर्थभेदमन्तरेण निरूपयितुमशक्यत्वात् । पदार्थमात्रे चाभ्रान्तत्वसिद्धौ न किञ्चित् । अनाससाधारण्यात् । एतेषां संसर्गेऽयमभ्रान्त इति शक्यमिति—

चेन्न । एतेषां संसर्गे इत्यस्या एव बुद्धेरसिद्धेः । अननुभूतचरे स्मरणायोगात्, तदनुभवस्य लिङ्गार्थिनतया तस्य च विशेषणासिद्धत्वेनानुपपत्तेरिति ॥

नापि द्वितीयः, योग्यतामात्रसिद्धावपि संसर्गाऽनिश्चयात्, वाक्यस्य च तदेकफलत्वात् । योग्यतामात्रस्य प्रागेव सिद्धेः । अन्यथा, तदसिद्धावासन्नसाकाङ्क्षपदस्मारितत्वादित्येव हेतुः स्यात् । तथाचाऽग्निना सिञ्चेदित्यादिना स्मारितैरनैकान्तः । तथाविधानां सर्वथा संसर्गायोग्यत्वादिति ॥

द्वितीयेऽपि प्रयोगे हेतुराकाङ्क्षादिमत्त्वे सतीति । तत्र केयमाकाङ्क्षा नाम ? न तावद्विशेषणविशेष्यभावः, तस्य संसर्गस्वभावतया साध्यत्वात् । नाऽपि तदुयोग्यता, योग्यतयैव गतार्थत्वात् । नाप्यविनाभावः । नीलं सरोजमित्यादौ तदभावेऽपि वाक्यार्थप्रत्ययात् । तत्रापि विशेषाक्षिप्तसामान्ययोरविनाभावोऽस्तीति चेन्न । अहो विमलं जलं नद्याः कच्छे महिषश्चरतीत्यादौ वाक्यभेदानुपपत्तिप्रसङ्गात् । नापि प्रतिपत्तुर्जिज्ञासा । पटो भवतीत्यादौ शुक्लादिजिज्ञासायां, रक्तः पटो भवतीत्यस्यैकदेशवत् सर्वदा वाक्यार्थवसानप्रसङ्गात् ॥

अनैकान्त इति ॥ परिच्छेदेऽवधारणे । द्वितीयं दूषयति ॥ आकाङ्क्षेति ॥ आकाङ्क्षायाः सत्त्वमात्रेणैव कारणतया लिङ्गविशेषणत्वमनुपपन्नमित्यर्थः । योग्यताऽऽसत्तिमात्रेण विशेषणे दोषमाह ॥ योग्येति ॥ न बन्धनं सम्बन्धो व्याप्तिरूपो यस्यां, सा तथा । निराकाङ्क्षे व्यभिचारादित्यर्थः ॥

संसृष्टा एवेति ॥ नच सम्भावना नियमो वा न साध्यः, किन्तु



संसृष्टा इत्येव साध्यमिति वाच्यम् । संसर्गव्यभिचार्यव्यभिचारि-  
साधारणतया ययोरेव घटानयनयोः परस्परसंसर्गो न जातस्तेनैव  
व्यभिचारादिति भावः ॥ तदुक्तेरपीति ॥ भ्रान्तेन पित्रादिनाऽप्यप्र-  
तारकेणोक्तपदानां तदर्थानां वा संसर्गभावादित्यर्थः । ननु पदार्थ-  
ज्ञानमात्रनिरूपणादभ्रान्तत्वनिरूपणमस्त्वित्यत आह ॥ पदार्थेति ॥  
तस्य चेति ॥ आप्तोक्तत्वरूपविशेषणासिद्धेरित्यर्थः ॥ तदेकेति ॥  
निश्चयैकफलत्वादित्यर्थः ॥ प्रागेवेति ॥ योग्यतया लिङ्गविशेषणेन  
सिद्धेरित्यर्थः ॥ तस्येति ॥ एकत्र पदार्थे पदार्थान्तरवैशिष्ट्यस्यैव  
संसर्गरूपत्वादित्यर्थः ॥ विशेषेति ॥ नीलेन गुणसामान्यमाक्षिप्यते,  
सरोजेन द्रव्यमात्रं, तयोश्चाविनाभावोऽस्त्येवेत्यर्थः ॥ भहो इति ॥  
जलान्वितनद्या आश्रयीभूतकच्छे साकाङ्क्षतापत्तावेकवाक्यतापाता-  
दित्यर्थः ॥ रक्त इति ॥ यथा रक्तः पटो भवतीत्यत्र रक्तपदार्थान्वयं  
विना पटो भवतीत्येकदेशो न पर्यवस्यति, तथा रक्तपदं विना यत्र  
पटो भवतीत्येव वाक्यमुद्गावितं, तत्रापि तन्न पर्यवस्येदित्यर्थः ।  
अजिज्ञासोरपि वाक्यार्थज्ञानाच्चेति भावः ॥

गुणक्रियाद्यशेषविशेषजिज्ञासायामपि पदस्मारित-  
विशेषजिज्ञासा आकाङ्क्षा । पट इत्युक्ते किंरूपः कुत्र  
किं करोतीत्यादिरूपजिज्ञासा । तत्र भवतीत्युक्ते किं  
करोतीत्येषैव पदस्मारितविषया, न तु किंरूप इत्या-  
दिरपि । यदा तु रक्त इत्युच्यते, तदा किंरूप इत्येषा-  
ऽपि स्मारितविषया स्याद्, इति न किञ्चिदनुपपन्न-  
मिति चेत् । एवं तर्हि चक्षुषी निमील्य परिभावयतु  
भवान् । किमस्यां जातायामन्वयप्रत्ययोऽथ ज्ञाता-  
यामिति ॥

तत्र प्रथमे नानया व्यभिचारव्यावर्त्तनाय हेतु-  
विशेषणीयः, मनःसंयोगादिवत् सत्तामात्रेणोपयोगा-  
त् । आसत्तियोग्यतामात्रेण विशिष्टस्तु निश्चितोऽपि  
न गमकः । अयमेति पुत्रो राज्ञः पुरुषोऽपसार्यता-

मित्यादौ व्यभिचारात् । द्वितीयस्तु स्यादपि, यद्यनु-  
मानान्तरवस्तत्सद्भावेऽपि तज्ज्ञानवैधुर्यादन्वयप्रत्ययो  
न जायते । न त्वेतदास्ति, आसत्तियोग्यतामात्रप्रति-  
सन्धानादेव साकाङ्क्षस्य सर्वत्र वाक्यार्थप्रत्ययात् ।  
निवृत्ताकाङ्क्षस्य च तदभावात् ॥

कथमेष निश्चयः, साकाङ्क्ष एव प्रत्येति, न तु ज्ञाता-  
काङ्क्ष इति चेत् तावन्मात्रेणोपपत्तावनुपलभ्यमानज्ञान-  
कल्पनाऽनुपपत्तेः । अन्यत्र तथा दर्शनाच्च । यदा हि  
दूराद्दृष्टसामान्यो जिज्ञासते कोऽयमिति, प्रत्यासीद-  
श्च स्थाणुरयमिति प्रत्येति, तदाऽस्य ज्ञातुमहमिच्छा-  
मीत्यनुव्यसायाभावेऽपि स्थाणुरयमित्यर्थप्रत्ययो भ-  
वति । तथेहाप्यविशेषाद्विशेषोपस्थानकाले संसर्गा-  
वगतिरेव जायते, न तु जिज्ञासावगतिरिति । न च  
विशेषोपस्थानात् प्रागेव जिज्ञासाऽवगतिः प्रकृतोप-  
योगिनी, तावन्मात्रस्यानाकाङ्क्षत्वात् । न चैवम्भूतो-  
ऽप्ययमैकान्तिको हेतुः । यदा ह्ययमेति पुत्रो राज्ञः  
पुरुषोऽपसार्यतामिति वक्तोच्चारयति, श्रोता च व्या-  
सङ्गादिना निमित्तेनायमेति पुत्र इत्यश्रुत्वैव राज्ञः  
पुरुषोऽपसार्यतामिति शृणोति, तदाऽस्त्याकाङ्क्षादि-  
मत्त्वे सति पदकदम्बकत्वं, न च स्मारितार्थसंसर्गज्ञान-  
पूर्वकत्वमिति ॥

स्यादेतत् । यावत्समभिव्याहृतत्वेन विशेषिते  
हेतौ नायं दोषः । तथाविधस्य व्यभिचारोदाहरणा-  
ऽसंस्पर्शात् । कुतस्तर्हि कतिपयपदश्राविणः संसर्ग-  
प्रत्ययः ? अलिङ्ग एव लिङ्गत्वाध्यारोपात् । एतावाने-

वायं समभिव्याहार इति तत्र श्रोतुरभिमानः । न ।  
 तत्सन्देहेऽपि श्रुतानुरूपसंसर्गावगमात् । भवति हि  
 तत्र प्रत्ययो, न जाने किमपरमनेनोक्तमेतावदेव श्रुतं,  
 यद्राज्ञः पुरुषोऽपसार्थतामिति । भ्रान्तिरसाविति चेद्  
 न तावदसौ दुष्टेन्द्रियजा, परोक्षाकारत्वात् । न लिङ्गा-  
 ऽऽभासजा, लिङ्गाभिमानाभावेऽपि जायमानत्वात् ।  
 एतादृक्पदकदम्बप्रतिसन्धानमेव तां जनयतीति चेत् ।  
 यद्येवमेतदेवादुष्टं सदभ्रान्तिं जनयत् केन वारणीय-  
 म् ? । व्याप्तिप्रतिसन्धानं विनाऽपि तस्य संसर्गप्रत्या-  
 यने सामर्थ्याऽवधारणात् । चक्षुरादिवत् । नास्त्येव  
 तत्र संसर्गप्रत्ययोऽसंसर्गाग्रहमात्रेण तु तथा व्यव-  
 हार इति चेत् । तर्हि यावत्समभिव्याहारेणापि विशेष-  
 णेनाप्रतिकारः । तथाभूतस्यानाप्तवाक्यस्य संसर्ग-  
 ज्ञानपूर्वकत्वाभावात् । असंसर्गाग्रहपूर्वकत्वमात्रे  
 साध्ये न व्यभिचार इति चेत् । एवन्तर्हि संसर्गो न  
 सिद्ध्येत् । आप्तवाक्येषु सेत्स्यतीति चेन्न । सर्वविषया-  
 ऽऽप्तत्वस्यासिद्धेः । यत्र कचिदाप्तत्वस्यानैकान्तिक-  
 त्वात् । प्रकृतविषये चाप्तत्वसिद्धौ संसर्गविशेषस्य  
 प्रागेव सिद्ध्यभ्युपगमादित्युक्तम् ॥

न च सर्वत्र जिज्ञासा निबन्धनम्, अजिज्ञासो-  
 रपि वाक्यार्थप्रत्ययात् । आकाङ्क्षापदार्थस्तर्हि कः ? ।  
 जिज्ञासां प्रति योग्यता । सा च स्मारिततदाक्षिसयो-  
 रविनाभावे सति श्रोतरि तदुत्पाद्यसंसर्गावगमप्राग-  
 भावः । न चैषोऽपि ज्ञानमपेक्षते, प्रतियोगिनिरूपणा-  
 ऽधीननिरूपणत्वात् तदभावनिरूपणस्य च विषय-

## निरूप्यत्वादिति ॥

गुणक्रियेति ॥ पट इत्युक्ते किं गुणः ? किं क्रियः ? इति जिज्ञासा । तत्र यदा भवतीत्युच्यते, तदा जिज्ञासाविषयस्य क्रियाविशेषस्य पदेन स्मरणात् सैव जिज्ञासा आकाङ्क्षा । रक्त इत्युक्तौ किं गुण इत्यपि सेत्यर्थः ॥ सत्तामात्रेणेति ॥ स्वरूपसदाकाङ्क्षायोग्यतादिसाचिव्या-  
च्छब्द एव ज्ञानजनने सम्भृतसामग्रीको लिङ्गमेव विलम्बितमिति भावः ॥ व्यभिचारादिति ॥ राजपदार्थपुरुषपदार्थयोरन्योन्यान्वये व-  
क्तृज्ञानाभावादित्यर्थः ॥ अनुमानान्तरवदिति ॥ अनुमितिकारणान्तर-  
व्याप्त्यादिवदित्यर्थः । यद्यपि प्रतिपदार्थान्विताकाङ्क्षायास्तत्काल एव नाशान्न कालान्तरे सत्त्वं, तज्ज्ञानहेतुत्वञ्च संस्कारद्वारा सम्भव-  
ति, तथापि पदार्थसमूहविषयाया एकस्या एवाकाङ्क्षायाः स्वरूप-  
सत्त्वमन्त्येवेति भावः ॥ विशेषोपस्थानेति ॥ अन्वयप्रतियोगिपदार्थ-  
स्मरणानन्तराव्यवहितकाले इत्यर्थः ॥

नन्वाकाङ्क्षा ज्ञानाऽन्वयधीहेतुः ज्ञायमानकरणे ज्ञानोपयोगिव्य-  
भिचारिवैलक्षण्याद् व्याप्तिवत् । न चाप्रयोजकत्वम् । आकाङ्क्षासत्त्वे-  
ऽपि ज्ञानादन्वयबोधाभावापातात् । राजा पुत्रमाकाङ्क्षति पुरुषं  
वोतं संशये तद्विपर्यये वाऽन्वयधीप्रतिबन्धाच्च ॥

अत्रास्मत्पितृचरणाः । प्रवृत्तिपरत्वं शब्दस्य लिङ्गत्वं न स्यात् ।  
अर्थज्ञानं हि प्रवर्त्तकं न तु तज्ज्ञानज्ञानं, गौरवान् । तदभावेऽप्यर्थ-  
ज्ञानात् प्रवृत्तेश्च । अतो वक्ता घटज्ञानवानिति ज्ञानं न प्रवर्त्तकमपि  
त्वयं घट इति । घटज्ञानज्ञानमपि घटविषयमिति चेत् । सत्यम् । न तु  
घटत्वप्रकारकं, प्रवर्त्तकञ्च तथा । अन्यथा, भ्रान्तस्यैव भ्रान्तिज्ञस्या-  
ऽपि प्रवृत्तिप्रसङ्गः । अत एव, लक्षणानानार्थाद्यन्वयबोधात् तात्पर्यग्रहो  
वाक्यार्थधीहेतुस्तच्च पदार्थसंसर्गविशेषज्ञानोद्देश्यकत्वमतस्तद्वाह-  
कानुमानादेव तात्पर्यज्ञानावच्छेदकतया संसर्गसिद्धिरित्यपास्तम् ।  
तात्पर्यज्ञानं न वाक्यार्थहेतुरिति वक्ष्यमाणत्वाच्च । अपि चानुमिते-  
र्व्यापकतावच्छेदकमात्रप्रकारकत्वात् पदानि स्मारितार्थसंसर्गज्ञान-  
पूर्वकानीत्यनुमितिः स्यान्न घटज्ञानपूर्वकानीति । योग्यतायाश्च  
लाघवात् संशयादिसाधारणं ज्ञानमात्रं हेतुः । बाधसंशयस्य ज्ञाना-  
प्रतिबन्धकत्वाच्च । अन्यथा प्रमामात्रोच्छेदप्रसङ्गात् । स्वपरबाधक-  
प्रमाविरहः कचिन्निश्चीयतेऽपि यथेह भूतले घटो नास्तीत्यत्र स्व-

योग्यानुपलब्ध्या घटाभावनिश्चयेनान्यस्यापि घटाप्रभाविरहो निश्चीयते । अत एव सा न लिङ्गविशेषणम् । बाधकप्रमामात्रविरहस्य सर्वत्र निश्चेतुमशक्यत्वात्, तत्संशयेऽपि शब्दादन्वयबोधाह्निङ्गविशेषणस्य च सर्वत्र निश्चितत्वादिति सङ्क्षेपः ॥

एतदेवाभिसन्धाय पूर्वापरितोषेणाह ॥ नैवमिति ॥ आकाङ्क्षादेर्ज्ञायमानतया हेतुविशेषणत्वेऽपीत्यर्थः ॥ तत्सन्देहे इति ॥ यावत्समाभिव्याहृतत्वसन्देहेऽपीत्यर्थः ॥ भ्रान्तिरसाविति ॥ कतिपयपदभ्राविणो यः संसर्गप्रत्यय इत्यर्थः ॥ व्याप्तीति ॥ शब्दो न लिङ्गतया ज्ञापकः व्याप्त्यादिज्ञानरहितस्यापि दोषवतः, अविपर्ययहेतुत्वाच्चध्रुवदित्यर्थः ॥ नास्त्येवेति ॥ कतिपयपदश्रवणं यत्रेत्यर्थः । संसर्गे बाधकाच्चेति भावः ॥ एवं तर्हीति ॥ असंसर्गाग्रहपूर्वकत्वसिद्धावपि तस्याप्रवर्त्तकत्वात् प्रवर्त्तकं संसर्गज्ञानं न स्यादित्यर्थः ॥ सर्वेति ॥ आतोक्तत्वस्य च लिङ्गविशेषणतया ज्ञातस्यैव हेतुत्वादित्यर्थः ॥ सिद्धभ्युपगमादिति ॥ सिद्धभ्युपगमप्रसङ्गादित्यर्थः । तथा च शब्दस्यानुवादकत्वेनाप्रामाण्यापत्तिरिति भावः । तदेवं पदस्मारितपदाऽर्थविषया जिज्ञासेत्यङ्गीकृत्य उक्तं, सम्प्रति तामप्यव्यापकतयाऽऽस्कन्दितुमाह ॥ न चेति ॥ अथ योग्यतैव केन्यत आह ॥ सा चेति ॥ शब्दस्मारितयोरविनाभावो यथौदनं पचतीत्यत्र क्रियाकारकयोः । तदाक्षिमयोगविनाभावो यथा नीलं सरोजमस्तीत्यत्र विशेषाक्षिमयोर्द्रव्यगुणसामान्ययोः । प्रतिपादके संसर्गज्ञानप्रागभावो नास्तीत्यत उक्तं, श्रोतरीति ॥ वाक्यान्तरोच्चारणेन तत्रापि मोऽस्तीत्यत उक्तं, तदुत्पाद्येति ॥ तद्वाक्योच्चारणजन्य इत्यर्थः ॥ प्रतियोगीति ॥ संसर्गाऽवगमप्रागभावो हि प्रतियोगिनि तदवगमे ज्ञाते ज्ञातव्यः, स च स्वविषये संसर्गे ज्ञाते बोद्धव्य इति संसर्गस्य प्रागेव ज्ञानाद्वाक्यस्याऽनुवादकत्वादप्रामाण्यापत्तिरित्यर्थः ॥

ननु निराकाङ्क्षे तदुच्चारणजन्यसंसर्गज्ञानप्रागभावस्य सिद्धाऽसिद्धिभ्यां व्याघातः । प्रागभावस्य च कार्यमात्रहेतुत्वात् शब्दासाधारण्यम् । प्रागभावाभावस्य च कारणान्तराभावव्याप्यत्वात्ततएव कार्याभाव इति आकाङ्क्षा न हेतुः स्यात् । योग्यताऽऽसत्त्योरकारणत्वापत्तिश्च । अयोग्यानामन्त्रयोस्तदुच्चारणजन्यसंसर्गधीप्रागभावाभावेवान्वयबोधानुत्पत्तेः ॥

अथ ज्ञाप्यतदितरान्वयप्रकारकजिज्ञासानुकूलोपस्थितिहेतुत्वे सत्यऽजनिततात्पर्यविषयान्वयबोधकत्वमाकाङ्क्षा । घटमानयतीत्यत्र हि घटमित्युक्ते किमानयति पश्यति वा, आनयतीत्युक्ते किं घटमन्यहेति जिज्ञासा भवति । गौरश्च इत्यत्र नाभेदेनान्वयोऽयोग्यत्वात् । राज्ञ इति पुत्रेण जनितान्वयबोधत्वाच्च पुरुषमाकाङ्क्षति । मैवम् । नामविभक्तिधात्वाख्यातार्थानां घटकर्मत्वानयनकृतीनां स्वरूपेणोपस्थितिर्नान्वयप्रकारकजिज्ञासानुकूलेति तत्राकाङ्क्षाविरहापत्तेः । घटः कर्मत्वमानयनं कृतिरित्यत्र घटमानयतीत्यत्रैवान्वयबोधापत्तेश्च ॥

अत्राहुः । अभिधानापर्यवसानमाकाङ्क्षा । येन विना यस्य न स्वाऽर्थान्वयानुभावकत्वं, तस्य तदपर्यवसानम् । नामविभक्तिधात्वाख्यातक्रियाकारकपदानां परस्परं विना न स्वार्थान्वयानुभावकत्वम् । घटः कर्मत्वमानयनं कृतिरित्यत्राभेदेन नान्वयज्ञानमयोग्यत्वात् । योग्यता च बाधकमानाभावः । अन्यत्र यद्बाधकं तदभावस्यायोग्येऽपि सत्त्वात् । प्रकृतसंसर्गे च न तदभावः, सिद्धसिद्धिव्याघातात् । न च प्रकृतसंसर्गेऽन्यत्र सिद्धबाधकमानाभावः, प्रकृतसंसर्गस्य प्रागप्रतीतेः । स्वबाधकप्रमाणविरहस्यायोग्येऽपि सत्त्वात् । सकलतदभावस्य च ज्ञातुमशक्यत्वात् । न च स्वरूपसन्नेवायं हेतुः । योग्यताभ्रमादन्वयबोधानुपपत्तेः । नापि सज्जार्तयेऽन्वयदर्शनं, यथाकथञ्चित् साजात्यस्याव्यवर्तकत्वात् । पदार्थतावच्छेदकरूपेण च तस्य वाक्यार्थापूर्वतया निरासात् । नापि समभिव्याहृतपदार्थसंसर्गाभावव्याप्यधर्मशून्यत्वं, प्रमेयमभिधेयमित्यादौ संसर्गाभावाप्रसिद्ध्या तदनिरूपणात् । नापि समभिव्याहृतपदार्थसंसर्गव्याप्यधर्मवत्त्वं, वाक्यार्थस्यानुमेयतापत्तेः । किं त्वितरपदार्थसंसर्गे अपरपदार्थनिष्ठात्यन्ताभावप्रतियोगित्वप्रमाविशेष्यत्वाभावो योग्यता । प्रमेयमभिधेयमित्यत्र प्रमेयनिष्ठात्यन्ताभावप्रतियोगिप्रमाविशेष्यत्वं गान्धे प्रसिद्धम्, अभिधेयत्वसंसर्गे च तदभावः । आसत्तिश्चाव्यवधानेनाऽन्वयप्रतियोगिस्मृतिरिति सङ्क्षेपः ॥

प्रसङ्गसङ्गतेराह—

प्राभाकरास्तु, लोकवेदसाधारणव्युत्पत्तिबलेनाऽन्विताभिधानं प्रसाध्य वेदस्यापौरुषेयतया वक्तु-

ज्ञानानुमानानवकाशात् संसर्गे शब्दस्यैव स्वातन्त्र्येण प्रामाण्यमास्थिषत । लोके त्वनुमानत एव वक्तृ-  
ज्ञानोपसर्जनतया संसर्गस्य सिद्धेरन्विताभिधानबला-  
यातेऽपि प्रतिपादकत्वेऽनुवादकतामात्रं वाक्यस्येति  
निर्णीतवन्तः । तदतिस्थवीयः ॥

निर्णीतशक्तेर्वाक्याद्वि प्रागेवार्थस्य निर्णये ॥

व्याप्तिस्मृतिविलम्बेन लिङ्गस्यैवानुवादिता ॥ १४ ॥

यावती हि वेदे सामग्री, तावत्येव लोकेऽपि भवन्ती  
कथमिव नार्थं गमयेत् । न ह्यपेक्षणीयान्तरमस्ति ।  
लिङ्गे तु परिपूर्णेऽप्यवगते व्याप्तिस्मृतिरपेक्षणीया-  
ऽस्तीति विलम्बेन किं निर्णयम् ? । अन्वयस्य प्रागेव  
प्रतीतेः ॥

लोके वक्तुग्रासत्वनिश्चयोऽपेक्षणीय इति चेन्न । त-  
द्रहितस्यापि स्वार्थप्रत्यायने शब्दस्य शक्तेरवधार-  
णात् । अन्यथा वेदेऽप्यर्थप्रत्ययो न स्यात्, तद्भावात् ।  
न च लोके अन्यान्येव पदानि, येन शक्तिवैचित्र्यं  
स्यात् । अनाप्तोक्तौ व्यभिचारदर्शनात् तुल्याऽपि  
सामग्री सन्देहेन शिथिलायने इति चेन्न । चक्षुरादौ  
व्यभिचारदर्शनेन शङ्कायामपि सत्यां ज्ञानसामग्री-  
तस्तदुत्पत्तिदर्शनात् ॥

ज्ञायमानस्यायं विधिर्यत्मन्देहे सति निश्चायकं,  
यथा लिङ्गं, चक्षुरादि तु मत्तयेति चेन्न । वाक्यस्य नि-  
श्चितत्वात् फलप्रामाण्यसन्देहस्य च फलोत्तरकालीन-  
त्वात् । आप्तोक्तत्वस्य चार्थप्रत्ययं प्रत्यनङ्गत्वात् ।  
लोकेऽपि चासत्वानिश्चयेऽपि वाक्यार्थप्रतीतेः । भव-

ति हि वेदानुकारेण पठ्यमानेषु मन्वादिवाक्येषु  
अपौरुषेयत्वाभिमानिनोगौडमीमांसकस्यार्थनिश्चयः ।  
न चासौ भ्रान्तिः, पौरुषेयत्वनिश्चयदशायामपि तथा  
निश्चयादिति ॥

स्यादेतत् । नासोक्तत्वमर्थप्रतीतेरङ्गमिति ब्रूमः ।  
किन्त्वनासोक्तत्वशङ्कानिरासः । स च कचिदपौरुषे-  
यत्वनिश्चयात्, कचिदासोक्तत्वावधारणादिति चेत् ।  
तत् किमपौरुषेयत्वस्याप्रतीतौ सन्देहे वा वेदवाक्या-  
द्विदितपदार्थसङ्गतेरर्थप्रत्यय एव न भवेत्, भवन्नपि  
वा न श्रद्धेयः ? । प्रथमे सत्यादय एव प्रमाणम् । न  
चासंसर्गाग्रहे तदानीं संसर्गव्यवहारो बाधकस्यात्य-  
न्तमभावात् । तथापि तत्कल्पनायामन्वयोच्छेदप्र-  
सङ्गात् । द्वितीये त्वश्रद्धा प्रत्यक्षवन्निमित्तान्तरान्नि-  
वत्स्यतीति वेदे यदि, लोकेऽपि तथा स्यादविशेषात् ॥

प्राभाकरास्त्विति ॥ लोकेति ॥ य एव लौकिकास्त एव वैदि-  
का इति भावः ॥ व्युत्पत्तिबलेनेति ॥ व्यवहारेणेतरेण्यतपदार्थज्ञान-  
स्यैव स्वकारणस्यानुमितेरित्यर्थः ॥

वेदे क्लृप्तमामग्रीतो लोकेऽपि संसर्गानुभवादन्वया त्वनुवादक-  
ताऽपि न स्यादित्याह ॥ निर्णीतेति ॥ आकाङ्क्षादिमत्तया ज्ञानान्  
प्राग् लिङ्गज्ञानाभावात् तद्वत्तया च ज्ञाने वेदतुल्यतयाऽन्वयबोधे  
विलम्बाभावादन्वया वैदिकवाक्यादपि स न स्यात् । तस्य लौकिको-  
पजीयकत्वादिति भावः । प्रत्युतानुमाने व्याप्तिस्मृत्यादिविलम्बाद-  
नुमितिबिलम्बेन तस्यैवानुवादकत्वमित्याह ॥ व्याप्तिस्मृतीति ॥  
लोके इति ॥ स च न वक्तृज्ञानानुमानं विनेति भावः । तं विनाऽपि  
वेदादन्वयबोधाद्यभिचारात् स न तत्र हेतुरित्याह ॥ तद्रहितस्या-  
ऽपीति ॥ य एव लौकिकास्त एव वैदिकास्त एवामीपामर्था इत्याह ॥  
न चेति ॥ यथा स्थाणुपुरुषसंशये चक्षुर्न निश्चायकं, तथाऽऽसोक्त-  
त्वानासोक्तत्वसन्देहे तुल्याऽपि सामग्री न निश्चायिकेत्याह ॥ अनासो-



क्ताविति ॥ यथा समानविषयकसन्देहस्यैव प्रतिबन्धकत्वाद्भिन्न-  
विषयकोऽप्रमाजनकत्वसंशयो न चाश्रुषनिश्चयप्रतिबन्धकः, तथा-  
ऽऽप्तोक्तत्वसन्देहोऽपि न शाब्दनिश्चयप्रतिबन्धक इत्याह ॥ चक्षुरादा-  
विति ॥ सन्देहः किं वाक्यस्वरूपे, तज्जनितज्ञानप्रामाण्ये वा, आप्तो-  
क्तत्वे वा ? । आद्ये, वाक्यस्येति ॥ द्वितीये, फलेति ॥ अन्त्ये, आप्तो-  
क्तत्वस्येति ॥ न चाप्रमाजनकत्वे सन्देहः, तत्प्रतिबन्धकत्वे माना-  
भावादिति भावः । ननु लोके आप्तोक्तत्वसन्देहे वाक्यार्थज्ञानानुद-  
यात् तन्निश्चयस्तद्धेतुः, तथा च वाक्यार्थगोचरपदार्थज्ञानजन्यत्व-  
ग्राहकात् तदुपजीविनोऽनुमानाद्वाक्यार्थधीरित्यत आह ॥ लोके-  
ऽपीति ॥ बाधकस्येति ॥ न चाप्तोक्तत्वकारणबाध एव बाधक इति  
वाच्यम् । व्यभिचारात् तद्धेतुतायामेव बाधात् । नापि लौकिकत्वेन  
ज्ञाते तद्धेतुः । मानाभावात् । आप्तोक्तत्वस्य च ज्ञानुपपन्नकत्वा-  
त् । वाक्यार्थस्यापूर्वत्वादिति भावः । यथोत्पन्नप्रत्यक्षज्ञाने प्रामाण्य-  
ग्राहकादप्रामाण्यशङ्कात्मकाऽश्रद्धापगमः, तथा वेदवाक्यजेऽपीत्याह ॥  
द्वितीये न्विति ॥

यदिचापौरुषेयत्वनिश्चये सत्येव वेदार्थधीः, तदैते पदार्था मिथः-  
संसृष्टाः दोषवन्पुरुषाप्रणीताकाङ्क्षादिमत्पदस्मारितत्वादिति वेदेऽन्वय  
धीरस्त्विति वेदोऽप्यनुवादकः स्यादित्याह-

अन्यथा वेदस्याप्यनुवादकताप्रसङ्गः । तदुच्यते ।

व्यक्तपुंदृषणाशङ्कैः स्मारितत्वात् पदैरमी ॥

अन्विता इति निर्णीते वेदस्यापि न तत् कुतः ॥ १५ ॥

यदा ह्यपौरुषेयत्वनिश्चयात् प्राग्वेदो न किञ्चि-  
दभिधत्ते इति पक्षः, तदाऽऽप्तोक्तत्वनिश्चयोत्तरकालं  
लोकवद् वेदेऽप्यपौरुषेयत्वनिश्चयात् पश्चादनुमानाव-  
तारः । इयांस्तु विशेषो यदत्र पदार्थानेव पक्षीकृत्य  
निरस्तपुंदोषाशङ्कैराकाङ्क्षादिमद्भिः पदैः स्मारितत्वा-  
दाप्तोक्तपदकदम्बकस्मारितपदार्थवत् संसर्ग एवाहत्य  
साध्यो बुद्धिव्यवहितस्त्वितरत्रेति फलतो न कश्चि-

द्विशेष इति । तथा चान्विताभिधानेऽपि जघन्यत्वा-  
द्देदस्यानुवादकत्वप्रसङ्गः । न चैवं सति तत्र प्रमाण-  
मस्ति । विशिष्टप्रतिपत्त्यन्यथानुपपत्त्या हि शब्दस्य  
तत्र शक्तिः परिकल्पनीया, सा चानुमानेनैवोपपन्नेति  
वृथा प्रयासः । तस्माल्लोके शब्दस्यानुवादकतेति वि-  
परीतकल्पनेयमायुष्मताम् ॥

अन्यथेति ॥ तथाच शब्दः प्रमाणमेव न स्यात्, सर्वत्रानुमाना-  
देव वाक्यार्थप्रमोत्पत्तेरिति भावः ॥ बुद्धीति ॥ वक्तृज्ञानावच्छेदक-  
तयेत्यर्थः । इतरत्र, लौकिकवाक्ये । किञ्चैवं लोकवेदसाधारणादनु-  
मानादेव वाक्यार्थप्रमोत्पत्तौ वेदस्य तत्र सामर्थ्यानवधारणादन्विते  
शक्तावपि न मानमित्याह ॥ न चैवमिति ॥ तत्रेति ॥ अन्विते शक्ता-  
वित्यर्थः ॥ सा, विशिष्टप्रतीतिः ॥ विपरीतेति ॥ लोके सम्भृतसामग्री-  
कत्वेन शब्दस्यैव पूर्वं बोधकत्वाद्यामिस्मृतिविलम्बेन लिङ्गमेवा-  
ऽनुवादकमित्यर्थः । यद्वा, अन्विते पदानां शक्तिर्लोके चानुवादकः  
शब्द इति विरुद्धकल्पनेत्यर्थः ॥

नवीनास्तु- अप्रमाणशब्दव्यावृत्तं प्रमाणशब्दानुगतं प्रामाण्य-  
प्रयोजकं किञ्चित् कार्यवैलक्षण्यान्यथानुपपत्त्या कल्प्यम् । तच्च  
ज्ञातं तत्प्रयोजकं, ज्ञायमानकरणे ज्ञानोपयोग्यप्रमाणवैलक्षण्यत्वात्,  
व्याख्यादिवत् । न चातोक्तत्वदोषाभावां तथा, भ्रान्तप्रतारकवाक्य-  
जे ज्ञाने तदभावात् । किन्तु यथार्थतात्पर्यकत्वम् । तच्च यथार्थ-  
वाक्यधीप्रयोजनकत्वं लोकवेदसाधारणं, तदभावाच्चाप्रमा, स एव  
दोषः । तत एव भ्रान्तप्रतारकवाक्यं संवादिशुकादिवाक्यञ्च प्रमाण-  
म् । तच्च ज्ञातमुपयोगि, ज्ञायमानकरणे ज्ञानोपयोगिव्यभिचारि-  
वैलक्षण्यत्वादित्युक्तम् । अन्यथा, अन्यपरस्यान्वयबोधो न स्यात् ।  
न स्याच्च यष्टी प्रवेशयेत्यत्र लक्षणा नानार्थे विनिगमना च, तयोस्ता-  
त्पर्यग्रहमूलकत्वात् । न च तात्पर्यग्राहकप्रकरणादेः प्राथम्यादा-  
वश्यकत्वाच्च शब्दसहकारित्वमिति वाच्यम् । तेषामननुगमेनाहेतु-  
त्वात् । तात्पर्यग्राहकता त्वननुगतानामपि व्याप्यत्वात्, धूमादीना-  
मिव । तच्च तात्पर्यं वेदे न्यायगम्यं, लोके च न्यायाविषयेऽपि पुंसां

तात्पर्यान्न तन्न्यायगम्यमपि तु प्रथममाप्तवाक्याद्वक्तृज्ञानानुमान-  
पूर्वकमर्थतथात्वमवधार्य तन्निश्चयः । अनुमानं च, इदं वाक्यं भ्रमादि-  
विशिष्टज्ञानान्यतरज्ञानजन्यं, वाक्यत्वात् । ततो भ्रमादिनिगसे  
सति परिशेषाद्वाक्यार्थानुमानम् । अयं वक्ता स्वप्रयुक्तवाक्यार्थ-  
यथार्थज्ञानवान् भ्रमाद्यजन्यवाक्यप्रयोजकत्वात्, अहमिव । तत एते  
पदार्था यथोचिततत्संसर्गवन्तः यथार्थज्ञानविषयत्वात्, मदुक्तपदार्थ-  
वत् । एवं वक्तुर्वाक्यार्थज्ञानेऽनुमिते प्रकरणादिना वक्त्रभिप्रेत-  
यथार्थज्ञानपरन्वज्ञानम् । ततो वेदतुल्यतया शब्दादर्थज्ञानमित्यनु-  
वादकः शब्दो वक्तृज्ञानावच्छेदकतया वाक्यार्थस्य प्रागेव सिद्धेरि-  
त्याहुः ॥

मैवम् । यथार्थप्रतीतिपरन्वस्य ज्ञातस्य प्रमाऽनुत्पादकत्वात् ।  
अपूर्ववाक्यार्थनिरूप्यतया तस्य पूर्वं ज्ञातुमशक्यत्वात् । गौरवाच्च ।  
न वा भ्रमाज्जन्यत्वग्रहः, वाक्यार्थमज्ञात्वाऽत्रायमभ्रान्त इति निश्च-  
ेतुमशक्यत्वात् । पुंसो भ्रमादिसम्भवात् । न च संवादात्तद्ग्रहः,  
तस्य ज्ञानोत्तरकालीनत्वात् । न च भ्रमादिजन्यवैलक्षण्येन शब्द-  
ज्ञानमस्ति । ज्ञाने वा यादृशो लिङ्गत्वं तादृशः प्रत्यायकत्वमेवास्तु ।  
किञ्च, पुंवाक्यस्य भ्रमादिविशिष्टज्ञानान्यतरजन्यत्वेऽनुमिते परि-  
शेषाद्भ्रमाद्यजन्यत्वनिश्चयदशायां वेदतुल्या सामग्री लौकिकवाक्ये-  
ऽपि वृत्तेति तत एवार्थस्य निश्चयाद्वेदवत् तस्यापि प्रामाण्यम् । अनु-  
मितावनुमानस्य व्याप्तिस्मृत्यादिविलम्बितत्वात् । यदि च यथार्थ-  
तान्पर्यकत्वज्ञानं प्रमात्पादकं, तदा लोकेवेदयोस्तादृशपदस्मारित-  
त्वेन पदार्थसंसर्गानुमितिसम्भवान्न शब्दः प्रमाणं स्यात् । अनेका-  
ऽर्थे श्लिष्टे चानेकोपस्थितावपि प्रकरणादेकम आदायान्वयबोधः ।  
लक्षणाऽपि न तात्पर्यानुपपत्त्या, किन्त्वन्वयानुपपत्त्येत्युक्तम् । यद्वा  
नानार्थे लक्षणायाश्च नियतपदार्थोपस्थित्यर्थं पदार्थे तात्पर्यग्रहा-  
पेक्षा, तेन विना तदभावात् । न वाक्यार्थे । अन्यत्रान्वयप्रतियोग्युप-  
स्थितिस्तात्पर्यग्रहं विनैवेति न तदपेक्षेत्यस्मत्पितृचरणाः ॥

इदानीं प्रसङ्गागतं पदानाम् अन्विताभिधानं विकल्प्य सिद्ध-  
साधनादिना निराकरोति—

किं चेदमन्विताभिधानं नाम ? । न तावदन्वित-

प्रतिपादनमात्रम् । अविवादात् । नापि स्वार्थाभिधाया-  
स्तत्र तात्पर्यम् । अविवादादेव । नापि सङ्गतिबलेन  
तत्प्रतिपादनं, वाक्यार्थस्यापूर्वत्वात् । नापि स्वार्थ-  
सङ्गतिबलेन, तस्य स्वार्थ एवोपक्षयात् । नापि सैव  
सङ्गतिरुभयप्रतिपादिका, प्रतीतिक्रमानुपपत्तेः । यौग-  
पद्याभ्युपगमे तु योग्यत्वादिप्रतिसन्धानशून्यस्यापि  
पदार्थप्रत्ययवद् वाक्यार्थप्रत्ययप्रसङ्गात् । नापि सैव  
सङ्गतिः स्वार्थे निरपेक्षा, वाक्यार्थे तु पदार्थप्रतिपादना-  
ऽवान्तरव्यापारेति युक्तम् । तस्याः स्वयमकरणत्वात् ।  
सङ्गतानि पदानि हि करणं, न तु सङ्गतिः । तथापि  
तत्प्रतिपादनानुगुणसङ्गतिशालीनि पदानीति चेत् । न  
तावद्वाक्यार्थप्रतिपादनानुगुणता सङ्गतेस्तदाश्रयत्वेन,  
सामान्यमात्रगोचरत्वात् तद्वन्मात्रगोचरत्वाद् वा ।  
नाऽपि तदनुगुणव्यापारवत्त्वेन, अकरणत्वादित्युक्तम् ।  
तदनुगुणकरणव्यापारोत्थापकत्वात्तदनुगुणत्वे न नो  
विवादः । अन्वित एव शक्तिरिति चेत् । उक्तमत्र  
वाक्यार्थस्यापूर्वत्वात् प्रतीतिक्रमानुपपत्तेश्चेति । स्मृत-  
क्रियान्विते कारके स्मृतकारकान्वितायाश्च क्रियायां  
सङ्गतिरतो नोक्तदोषावकाशः । नाऽपि पर्यायता-  
पत्तिः, प्राधान्येन नियमात् । नापि पौनरुक्त्यं, विशेषा-  
ऽन्वये तात्पर्यात् । नापीतरेतराश्रयत्वम् । स्वार्थस्मृता-  
वनपेक्षणात् । नापि वाक्यभेदापत्तिः । परस्परपदा-  
र्थस्मृतिसन्निधौ तदितरानपेक्षणादिति चेत् । न ।  
अन्विते सङ्गतिग्रह इति कोऽर्थः ? यदि यत्र सङ्गति-  
स्तद्वस्तुगत्या पदार्थान्वितं, न किञ्चित् प्रकृतोपयोगि ।

न हि यत्र चक्षुषः सामर्थ्यमवगतं तद्वस्तुगत्या स्पर्श-  
वदिति तद्वत्ताऽपि तस्य विषयः । अथान्विततयै-  
व तत्र व्युत्पत्तिरित्यर्थः । तदसत् । प्रमाणाभावात् ॥

किं चेति ॥ अविवादादिति ॥ पदानां साक्षाद्वाक्यार्थानभिधा-  
यकत्वेऽप्यन्वितस्वार्थाभिधानद्वारा अन्वितज्ञानोत्पादकत्वाङ्गीकारा-  
दित्यर्थः ॥ नापीति ॥ स्वार्थे पदानां शक्तिस्तस्या इतरान्वितस्वार्थ-  
प्रतीतिप्रयोजनकत्वस्याभिहितान्वयपक्षेऽप्युपगमादित्यर्थः । संगतिः,  
शक्तिग्रहः । सा किं प्रत्याख्ये वाक्यार्थे पदार्थमात्रे वा ? । आद्ये,  
वाक्यार्थस्येति ॥ उपस्थिते हि शक्तिग्रहः, न च शब्दानुभवात् ।  
पूर्वं वाक्यार्थस्योपस्थितिरिति कुत्र शक्तिर्गृह्येतेत्यर्थः । अन्त्यमा-  
शङ्क्य निराकरोति ॥ नापीति । पदार्थशक्त्या तन्मात्रमुपस्थापयेन्न  
त्वन्वितमित्यर्थः । न च स्वार्थसङ्गतिरेव स्वार्थतदन्वितयोः प्रति-  
पादिकेत्याह ॥ नापीति ॥ अपेक्षणीयाभावात् पदार्थस्मृतिकाल  
एवान्वितमपि प्रतिपादयेदित्यर्थः । न चेष्टापत्तिः, पदार्थस्मृत्यनन्तरं  
तेषां योग्यतादिज्ञानापेक्षयाऽन्वितानुभवोत्पादात्तदनपेक्षयाश्चाति-  
प्रसङ्गादित्याह ॥ योगपद्येति ॥ ननु पदार्थे सङ्गतिरन्वितज्ञाने कर्तव्ये  
पदार्थस्मृतिमपेक्षते इति क्रमः स्यादित्याह ॥ नापीति ॥ तस्या इति ॥  
करणानामवान्तरव्यापारयोगः । न च सङ्गतिः करणं, किन्तु पदानि,  
तेषामन्वयाद्यनुविधानादित्यर्थः ॥ तथापीति ॥ करणमिन्यनुपज्ज्यते ।  
तथाच सङ्गतेः करणकोटावन्तर्भाव इति तस्या अवान्तरव्यापारयोग  
इति भावः । सङ्गतेर्वाक्यार्थज्ञानानुकूलत्वं साक्षाद्वाक्यार्थधीजनक-  
त्वं, वाक्यार्थज्ञानानुकूलव्यापारवत्त्वं, तदनुकूलपदार्थस्मृतिहेतुत्वं  
वा ? तत्र नाद्य इत्याह ॥ न तावदिति ॥ अस्य पदस्येदं वाच्यमिति  
पदार्थाश्रयत्वेन सङ्गतेर्ग्रहान्न वाक्यार्थाश्रयत्वमित्यर्थः । न चान्याश्र-  
या सङ्गतिरन्यद् बोधयत्यतिप्रसङ्गादिति भावः ॥ सामान्यतद्वन्मा-  
त्रेति मतभेदेन द्रष्टव्यम् । द्वितीयमाशङ्क्य निराकरोति ॥ नापीति ॥  
विशिष्टस्य करणत्वेऽपि विशेषणमात्रस्यातत्त्वादिति भावः । अन्ये  
तु विवादपर्यवसानमित्याह ॥ तदनुगुणेति ॥ ननु वृद्धव्यवहाराद-  
न्वित एव पदानां शक्तिरित्याशङ्क्योक्तयुक्त्या निराकरोति ॥ अन्वित  
एवेति ॥ नन्वन्वयविशेषे न शक्तिर्येनोक्तदोषः स्यात्, किन्तु क्रिया-

कारकयोरन्योन्याविनाभावादन्वयसामान्यम् उपस्थितमिति तत्रैव शक्तिग्रह इत्याह ॥ स्मृतेति ॥ क्रियाकारकान्वयविशेषस्य च वाक्याऽर्थत्वान्न तदपूर्वत्वभङ्ग इत्यर्थः । नन्वेवं क्रियाकारकपदयोः पर्यायताऽऽपत्तिः, ताभ्यां कारकक्रियोरप्युपस्थापनादित्यत आह ॥ नाऽपीति ॥ प्राधान्येनेति ॥ क्रियापदं कारकमभिदधदपि कारकविशेष्यां क्रियामाह, कारकपदञ्च क्रियामप्यभिदधत् क्रियाविशेष्यं कारकमाहेति विशेषणविशेष्यभावभेदेनार्थभेदादित्यर्थः । ननु क्रियाकारकविशेषवाचकं पदं पुनरुक्तं, कारकोपहितक्रियादेरितरपदेनैवोपस्थापनादित्यत आह ॥ नापीति ॥ विशेषेति ॥ सामान्यज्ञानेऽपि तद्विशेषज्ञापनाय विशेषपदमित्यर्थः । ननु कारकपदात् कारकोपस्थितिमपेक्ष्य क्रियापदेन तद्विशिष्टा क्रियोपस्थाप्या, कारकपदेन च क्रियापदात् क्रियोपस्थितिमपेक्ष्य तद्विशिष्टं कारकमुपस्थाप्यामित्यन्योन्याश्रय इत्याह ॥ नापीति ॥ स्वार्थेति ॥ कारकक्रियोपस्थितिमपेक्ष्य क्रियाकारकपदाभ्यां विशिष्टास्मरणादित्यर्थः । नन्वेवं घटाऽन्वितमानयनमानयनान्वितो घट इति विशेषणविशेष्यभावभेदादर्थभेदे वाक्यभेदः स्यादित्यत आह ॥ नापि वाक्येति ॥ यत्रैकस्मिन् वाक्यार्थे पर्यवसरे वाक्यार्थान्तरबोधस्तत्र वाक्यभेदोऽत्र तु न तथा, विशेषणविशेष्यमात्रभेदेऽपि घटानयनान्मकार्थस्याभेदादित्यर्थः ॥ यत्रेति ॥ यत्र वाक्यार्थे व्युत्पत्तिः सङ्गतिग्रह इत्यर्थः ॥

प्रमाणाभावादिति ॥ ननु वृद्धव्यवहारणानुमिनेतरान्वितपदार्थज्ञाने पदकरणत्वग्रहादुपस्थितत्वाच्च तत्रैव शक्तिग्रहां न पदार्थज्ञानमात्रे, तस्य व्यवहारहेतुतया ततोऽनुपस्थितेः । मैवम् । विशिष्टज्ञानस्य विशेष्यविषयत्वनियतेनेतरान्वितपदार्थज्ञानोपस्थितौ विशेष्यस्य पदार्थज्ञानस्याप्युपस्थितेस्तत्रैव शक्तिग्रहाल्लाघवात् । न त्वितरान्वितेऽपि, गौरवात् । न चानन्यलभ्यत्वात्तत्र शक्तिः, पदार्थज्ञानशक्तत्वेन ज्ञातपदस्य स्वार्थस्मृतिद्वाराऽऽवश्यकाकाङ्क्षादिसाचिव्यात् समभिव्याहृतपदार्थेन स्वार्थान्वयानुभावकत्वस्वभावकल्पनात् । न चाशक्यान्वयानुभवेऽतिप्रसङ्गः, शक्यान्वयत्वस्य स्वरूपसतो नियामकत्वात् । अन्वयसामान्यशक्तावपि अन्वयविशेषज्ञानार्थमाकाङ्क्षादेरवश्यमपेक्षणात् । तस्मात् पदार्थानामन्वितज्ञानजकत्वेऽपि यथा जातिवाचकपदानां व्यक्तायेकैव शक्तिर्जान्यंशे ज्ञाता

व्यक्त्यंशे तु स्वरूपसती व्याप्रियते, तथा एकैव शक्तिरन्वयांशे स्वरूपसती पदाऽर्थांशे ज्ञाता व्याप्रियते इति नान्वयांशेऽपि शक्तिः । ज्ञातशब्दशक्तिजन्यज्ञानविषयस्यैव शक्यत्वात् ॥

नन्वन्वये पदानां तात्पर्यं ताक्षिर्वाहिका च वृत्तिः । न च स्वार्थसम्बन्धिनि स्वान्वये तात्पर्याल्लक्षणा, अन्वयविशेषणतया पदार्थोपस्थितेश्च न वृत्तिद्वयविरोध इति वाच्यम् । वाक्यार्थस्यापूर्वतया अन्वयस्य स्वार्थसम्बन्धित्वेन पूर्वमज्ञानात् । एवञ्चान्वयः पदशक्यः वृत्त्यन्तरं विना पदबोध्यत्वात् पदार्थवदिति । मैवम् । वृत्तिं विनाऽप्युक्तरीत्या पदानामन्वयबोधकत्वसम्भवेनाप्रयोजकत्वात् । अन्यथा शक्त्या तात्पर्यनिर्वाहदर्शनाद् वृत्त्यन्तरोच्छेदात् । अत एव धूमोऽस्तीत्यत्र शक्त्या धूमोपस्थितावनुमानद्वारा बहौ तात्पर्यनिर्वाहाच्च लक्षणेत्यस्माकं पैतृकः पन्था इति सङ्क्षेपः ॥

उक्तान्यलभ्यत्वमविद्वानाह—

अन्वितार्थप्रतिपत्त्यन्यथानुपपत्तिरिति चेन्न । अनन्विताभिधानेनाप्युपपत्तेः । आकाङ्क्षाऽनुपपत्तिरस्तु । न हि सामान्यतोऽन्वितानवगमेऽन्वयविशेषे जिज्ञासा स्यात् । न । दृष्टे फलविशेषे रसविशेषजिज्ञासावदाक्षेपतोऽप्युपपत्तेः । शब्दमहिमानमन्तरेण यतः कुतश्चिदपि स्मृतेषु पदार्थेषु अन्वयप्रतीतिः स्यात् । न चैवम् । ततः शब्दशक्तिरवश्यं कल्पनीयेति चेत् । कुतस्तर्हि कविकाव्यानि विलसन्ति । न हि संसर्गविशेषमप्रतीत्य वाक्यरचना नाम । न च स्वोत्प्रेक्षायां प्रत्यक्षमनुमानं शब्दस्तदाभासा वा सम्भवन्ति, अन्यत्र चिन्तावशेन पदार्थस्मरणेभ्यः । असंसर्गाग्रहोऽसाविति चेत् । मम तावत् संसर्गग्रह एवासौ । तवाऽपि सैव पदावली कचिदन्वये पर्यवस्यति कचिदनन्वयाग्रहे इति कुतो विशेषात् । आपानासवक्तृकतयेति-

चेत् । किं तथाविधेन वक्त्रा तत्र कश्चिद्विशेष आ-  
हितः ? आहो वक्तैवावच्छेदकतया विशेषः ? । प्रथमे  
अभिहितान्वयवादिनामिव तवापि शक्तिकल्पना-  
गौरवम् । द्वितीये तु वक्तुरिव पदानामप्यवच्छेदकतयै-  
वविशेषकत्वमस्तु । एवं तर्हि पदानामप्यन्वयप्रतीता-  
वस्त्युपयोगः । कः सन्देहः । परं पदार्थाभिधानेन, न  
त्वन्यथा । यथा तवैवाप्तस्य संसर्गपरतया पदसमभि-  
व्याहारमात्रेण, न त्वन्यथा । अन्यथा गुरुमताविदामेव  
श्लोक आसपदप्रक्षेपेण पठनीयः—

प्राथम्यादभिधातृत्वात् तात्पर्योपगमादपि ।

आप्तानामेव सा शक्तिर्वरमभ्युपगम्यताम्, इति॥

तस्मात् प्रकारान्तरेण संसर्गप्रत्ययो भवतु मा  
वा, पदार्थानामाकाङ्क्षादिमत्त्वे सति अभिहितानाम-  
वश्यमन्वय इति कुतोऽतिप्रसङ्गः । न चैवं सति पदा-  
ऽर्था एव करणं, तेषामनागतादिरूपतया कारकत्वा-  
ऽनुपपत्तौ तद्विशेषस्य करणत्वस्यायोगात् । तत्संसर्गे  
प्रमाणान्तरासंकीर्णोदाहरणाभावाच्च । पदानान्तु पूर्व-  
भावनियमेन पदार्थस्मरणाऽवान्तरव्यापारवत्तया त-  
दुपपत्तेः, व्यापारस्याव्यवधायकत्वादितिकृतं प्रसक्ता-  
ऽनुप्रसक्त्या । अस्तु तर्हि शब्द एव बाधकं सर्वज्ञे कर्त्तरि  
तथाहि—

प्रकृतेः क्रियमाणानि गुणैः कर्माणि सर्वशः ।

अहङ्कारविमूढात्मा कर्त्ताऽहमिति मन्यते, इत्या-  
दि पठन्ति । अस्यायमर्थः । न पारमार्थिकं चेतनस्य  
कर्तृत्वमस्ति, आभिमानिकं तु तत् । न च सर्वज्ञस्या-



ऽभिमानो, न चासर्वज्ञस्य जगत्कर्तृत्वमस्ति ॥ उच्यते -

न प्रमाणमनासोक्तिर्नादृष्टे कचिदासता ॥

अदृश्यदृष्टौ सर्वज्ञो न च नित्यागमः क्षमः ॥ १६ ॥

यदि हि सर्वज्ञकर्त्रभावावेदकः शब्दो नासोक्तः,  
न तर्हि प्रमाणम् । अथासोऽस्य वक्ता, कथं न तदर्थ-  
दर्शी । अतीन्द्रियार्थदर्शीति चेत् । कथमसर्वज्ञः ?  
कथं वा न कर्त्ता ? । आगमस्यैव प्रणयनात् । न च  
नित्यागमसम्भवो विच्छेदादित्यावेदितम् ॥

अन्वितार्थेति ॥ उक्तमभिप्रेत्याह ॥ अनन्वितेति ॥ पदार्थज्ञानशक्त-  
त्वेन ज्ञानादेव पदादावदयकाकाङ्क्षादिसहकारिवशादेवान्वयज्ञान-  
सम्भवान्नान्वये शक्तिः कल्प्यते इत्यर्थः ॥ आकाङ्क्षेति ॥ प्रमाणमिति  
विपरिणतेन सम्बन्धः । ओदनमित्युक्तेऽन्वयविशेषे जिज्ञासाऽस्ति, सा  
च सामान्यतो ज्ञाते विशेषतश्चाज्ञाते भवतीति तदन्यथाऽनुपपत्त्या-  
ऽन्वयसामान्ये शक्तिः कल्प्यते इत्यर्थः ॥ दृष्ट इति ॥ यथा दृष्टे रूप-  
विशेषे रससामान्यमनुमाय तद्विशेषे जिज्ञासा, तथा पदार्थमात्रस्य  
कोष्ठगत्यान्यमात्रव्याप्तेरन्वयसामान्यज्ञानोपपत्तेरित्यर्थः ॥ शब्देति ॥  
पचतीत्युक्ते प्रत्यक्षाद्युपस्थितकलायादेरन्वयबोधो न भवति, किन्तु  
पदोपस्थापितस्यैवेत्यन्वयविशेषे शब्दोपयोगादन्यसामान्ये शक्तिः  
कल्प्येत्यर्थः ॥

तदेतदिष्टापादनमित्यन्तरा पदार्थकणवादी भट्टोऽन्विताभिधान-  
वादिनमास्कन्दति ॥ कुतस्तर्हि इति ॥ अन्यथा मानाभावात् संसर्ग-  
ज्ञानानुदयान्नवकाव्यरचना न स्यादिति पदार्था एव चिन्तावशोप-  
स्थिता अन्वयबोधकाः । यत्रापि पदात् पदार्थोपस्थितिस्तत्रापि  
पदार्था एवान्वयबोधकाः, न तु पदान्यपि । पदार्थस्मृत्यैवान्यथा-  
सिद्धत्वात् । कथमन्यथा श्वेतरूपदर्शनाद्धेयाशब्दश्रवणात् क्षुरविश्लेष-  
शब्दश्रवणाच्छब्दं विना श्वेतोऽश्वो धावतीति धोः । न चैवं पचती-  
त्युक्ते प्रत्यक्षोपस्थितकलायेनान्वयबोधापत्तिः । शब्दोपस्थिते पदार्थे  
शब्दोपस्थापितपदार्थान्तरेणैवान्वयात् । शब्दो ह्याकाङ्क्षा शब्देनैव

पूर्यते इति न्यायात् । अत एव श्रुतार्थापत्तिस्थलेऽपि शब्द एव कल्प्यते इत्यर्थः ॥ असंसर्गोति ॥ उत्प्रेक्षादिबशाद्वाक्यार्थासंसर्गाग्रहः काव्यरचनाहेतुरित्यर्थः ॥ ममेति ॥ मया पदैरप्रतिपादितानामपि पदार्थानां संसर्गप्रमोत्पादकत्वान्युपगमात्त्रासंसर्गाग्रहस्तत्र हेतुरित्यर्थः । त्वयाऽप्येतदभ्युपेयं, गत्यन्तराभावादित्याह ॥ तवापीति ॥ गुरोरपीत्यर्थः ॥ उच्चारणमात्रकर्तृत्वैव तत्र विशेष इत्यर्थः । यद्यात्मेन तेषु पदेषु कश्चिद्विशेषो नाहितः, तदा नाप्तोक्तान्यन्वयबोधकानि स्युरित्यात्मेन पदनिष्ठातिशयाधानकल्पने यथा पदानां स्वार्थाभिधाने शक्तिस्तत्रान्वयधीहेत्वतिशयाधानशक्तिर्वाक्यार्थधीशक्तिश्चेत्यभिहितान्वयपक्षे गौरवं, तद्वत्तत्त्वानां पदोच्चारणशक्तिः पदनिष्ठातिशयाधानशक्तिर्वाक्यार्थधीशक्तिश्चेति गौरवमापतितमित्याह ॥ प्रथम इति ॥ अन्त्ये, ममापि पदैर्न पदार्थं शक्तिराधीयते, किन्तु पदोपस्थापितत्वमेवाप्तोक्तत्वमिव विशेषः स्यादित्याह ॥ द्वितीये त्विति ॥ नन्वेवं पदानामेव वाक्यार्थवाचकत्वे सिद्धमन्विताभिधानमित्याह ॥ एवं तर्हीति ॥ त्वन्मते यथाऽऽप्तानां पदोच्चारणमात्रे हेतुत्वं नान्वयबोधे, तथा ममापि पदानां पदार्थोपस्थापनमात्रे हेतुत्वं पदार्था एवाकाङ्क्षाद्युपेता अन्वयबोधका इत्याह ॥ कः सन्देह इति ॥ तदाहुः—

न विमुञ्चन्ति सामर्थ्यं वाक्यार्थेऽपि पदानि नः ।

यज्ज्वलन्ति हि काष्ठानि तत् किं पाकं न कुर्वते, इति ॥

न तु वाक्यार्थवाचकत्वेन । तथा सति त्वन्नयेऽप्याप्तानां तदवाचकत्वापत्तेरित्याह ॥ न त्विति ॥ एवञ्च प्राथमिकत्वाद् यदि पदानामन्वयबोधे करणत्वमापाद्यते, तदाऽऽप्तानामेव तथात्वात्तेषामेव तत् किं न स्यादित्याह ॥ अन्यथेति ॥ पदानामेवेति गुरुमतश्लोके विशेषः । सा शक्तिरन्विताभिधाने शक्तिरित्यर्थः ॥

तस्मादिति ॥ कविकाव्यस्थले मनसोत्प्रेक्षासहितेषु चिन्तावशोपस्थितेषु पदार्थेषु कचिदोषवशात् कचिदनुमानात् संसर्गज्ञानमसंसर्गाग्रहो वा भवतु । यत्र तु शब्दादाकाङ्क्षाद्युपेतपदार्थोपस्थितिस्तत्र पदार्था एव करणम् । शाब्दी ह्याकाङ्क्षा शब्देनैव पूर्यते इति न्यायाच्च न शब्दं विना प्रकारान्तरोपस्थितपदार्थानां शब्दोपस्थापितपदार्थैरन्वयबोध इत्यर्थः । तदेवं भट्टमुखेन प्रभाकरं निराकृत्य

पदार्थकरणत्वसिद्धान्तं निराकरोति ॥ न चैवमिति ॥ तत्संसर्ग इति ॥  
 पदं विना यत्र पदार्थज्ञानात् संसर्गज्ञानं, तत्र यथायथं मानान्तर-  
 सत्त्वाच्च पदार्थानां संसर्गबोधे करणत्वम् । तथाहि, काव्यस्थले  
 पदार्थज्ञानव्यापारकमुत्प्रेक्षादिसहकृतं मन एवान्वयानुभवे करणम् ।  
 न चैवमुत्प्रेक्षाया मानान्तरत्वम् । व्यभिचारजातीयतया लिङ्गादौ-  
 चिव प्रमाकरणतावच्छेदकरूपाभावात् । श्वेतोऽश्वो धावतीति  
 धीश्च लिङ्गजेत्यर्थः । ननु पदानामप्यतीतत्वात् कथं संसर्गधीकरण-  
 त्वम् । अथ पदस्मरणं करणं, तर्हि पदार्थस्मरणमेव करणमस्त्वा-  
 ऽऽवश्यकत्वादित्यत आह ॥ पदानां त्विति ॥

पदार्थस्मरणस्य निर्व्यापारत्वेनाकरणत्वात् पदार्थस्मरणस्य पद-  
 ज्ञानव्यापारतया तेन तदन्यथासिद्धभावादनन्यथासिद्धान्वयव्य-  
 तिरेकाभ्यामाकाङ्क्षादिमत्पदस्यान्वयानुभवविशेषे कारणत्वाच्च । अपि  
 च, व्युत्पत्तिकाले प्रयोजकवृद्धवाक्यश्रवणानन्तरं प्रयोज्यव्यापार-  
 दर्शनादन्वितज्ञानोपपत्त्यर्थमन्वितबोधकत्वं शब्दस्य गृह्यते । तदत्र  
 तन्निर्वाहार्थमर्थोपस्थितिरपि सहकारिणी कल्प्यते इति न तथा  
 शब्दस्थान्यथासिद्धिरिति शब्दतदर्थयोरुपस्थितयोरन्वयबोधात् कु-  
 भ्रान्वयज्ञानशक्तत्वमिति संशये प्राथम्याच्छब्दानामेव कारणत्वमव-  
 धारयति । किञ्चाग्निः करणम् आदनः कर्मता पाकः कृतिरिष्टसाधन-  
 मिति ज्ञानेऽप्यग्नौदनं पचेत्यत्रैव कुतो नान्वयबोधः । तावत्पदा-  
 ऽर्थोपस्थितेरविशेषात् । तत्र परस्परमाकाङ्क्षैव नेतिचेत्, तर्हि सा-  
 काङ्क्षपदार्थोपस्थितौ पदविशेषजन्यत्वं तन्त्रमिति नागृहीतविशेषणा-  
 न्यायात् पदविशेषोऽप्यन्वयबोधेऽङ्गमिति कथं न तस्य करणत्वम् ।  
 पदादमुमर्थं प्रत्येमीत्यनुव्यवसाये बाधकाभावाच्चेति सङ्क्षेपः ॥

शब्दप्रामाण्यप्रसङ्गागतमन्विताभिधाननिराकरणं, तदनुप्रसक्त-  
 आभिहितान्वयवाद इति विस्तरेण तन्निराकरणे ग्रन्थगौरवं स्यादि-  
 त्यत आह ॥ कृतमिति ॥ प्रकृतेरिति ॥ प्रकृतेरचेतनाया गुणैः सत्त्वा-  
 दिभिः सर्वाणि कर्माणि क्रियमाणानि अहं कर्त्तेत्यहंकारोत्थव्यामोह-  
 वशाच्चेतनो मन्यते इति प्रतिपादनाच्चेतनस्य कर्तृत्वं निषिद्धम् ।  
 विशेषविधेः शेषनिषेधे पर्यवसानादित्यर्थः । कर्त्तेति तृन्तम् । अतो,  
 न लोकाव्ययेत्यादिना कृद्योगषष्ठ्या निषेधः । न चाभिमानिकं  
 जगत्कर्तृत्वमीद्वरस्येत्याह ॥ न चेति ॥ तन्मूलविशेषादर्शनाभावा-

दित्यर्थः ॥ उपदर्शितागमो यदि नाप्तोक्तस्तर्ह्यप्रमाणत्वान्न बाधकः ।  
आप्तोक्तश्चेत्, तर्ह्यागमप्रणयनहेतुस्तज्ज्ञानमिन्द्रियालिङ्गाद्यभावाच्चित्य-  
मुपेयम् । तत्र च विषयस्याहेतुत्वात् सर्वविषयत्वमर्थसिद्धमित्यागमो-  
ऽप्यन्यपर इत्याह ॥ न प्रमाणमिति ॥ न चाप्तोक्तत्वं विना नित्यत्वा-  
दागमो मानं, सर्गप्रलययोः साधितत्वादित्याह ॥ न चेति ॥

न केवलं तत्र बाधकाभावः, अपि तु द्यावाभूमी जनयन् देव एक  
इत्यादिश्रुतयः साधिका अपि सन्तीत्याह—

अपि च,

न चासौ कचिदेकान्तः सत्त्वस्यापि प्रवेदनात् ॥

निरञ्जनावबोधार्थो न च सन्नपि तत्परः ॥ १७ ॥

न ह्यसत्त्वपक्ष एवागमो नियतः । ईश्वरसद्भावस्यैव  
भूयःसु प्रदेशेषु प्रतिपादनात् । तथाचाग्रे दर्शयिष्या-  
मः । तथाच सति कचिदसत्त्वप्रतिपादनमनेकान्तं न  
बाधकम् । सत्त्वप्रतिपादनमपि तर्हि न साधनमिति  
चेदापाततस्तावदेवमेतत् । यदा तु निःशेषविशेष-  
गुणशून्यात्मस्वरूपप्रतिपादनार्थत्वमकर्तृकत्वागमाना-  
मवधारयिष्यते, तदा न तन्निषेधे तात्पर्यममीषामिति  
सत्त्वप्रतिपादकानामेवागमानां प्रामाण्यं भविष्यती-  
ति । न च तेषामप्यन्यत्र तात्पर्यमिति वक्ष्यामः ॥

अस्त्वर्थापत्तिस्तर्हि बाधिका । तथाहि । यद्य-  
ऽभविष्यन्नोपादेक्ष्यद्, न ह्यसावनुपदिश्य प्रवर्त्तयितुं  
न जानाति । अत उपदेश एवान्यथानुपपद्यमानस्तथा-  
विधस्याभावमौदासीन्यं वाऽऽवेदयति । न । अन्यथै-  
वोपपत्तेः ॥

हेत्वभावे फलाभावात् प्रमाणेऽसति न प्रमा ॥

तदभावात् प्रवृत्तिर्नो कर्मवादेऽप्ययं विधिः ॥ १८ ॥

बुद्धिपूर्वा हि प्रवृत्तिर्न बुद्धिमनुत्पाद्य शक्य-  
सम्पादना । न च प्रकृते बुद्धिरप्युपदेशमन्तरेण शक्य-  
सिद्धिः । तस्यैव तत्कारणत्वात् । भूतावेशन्यायेन  
प्रवर्त्तयेदिति चेत् । प्रवर्त्तयेदेव यदि तथा फलसिद्धिः  
स्यात् । न त्वेवम् । कुत एतदवसितम् ? । उपदेशा-  
न्यथानुपपत्त्यैव । यस्यापि मते अदृष्टवशादेव भूतानां  
प्रवृत्तिस्तस्यापि तुल्यमेतत् । यद्यस्ति प्रवृत्तिनिमित्त-  
मदृष्टं, किमुपदेशेन । तत एव प्रवृत्तिसिद्धेः । न चेत्,  
तथापि किमुपदेशेन । तदभावे तस्मिन् सत्यप्यप्र-  
वृत्तेः । नित्यः स्वतन्त्र उपदेशो न पर्यनुयोज्य इति  
चेत् । यूयं पर्यनुयोज्याः, ये तमवधानतो धारयन्ति  
विचारयन्ति चेति ॥

न चार्थापत्तिरनुमानतो भिद्यते, लोके तदमंकी-  
र्णोदाहरणाभावात् । प्रकारान्तराभावाच्च ॥

तथाहि,

अनियम्यस्य नायुक्तिर्नानियन्तोपपादकः ॥

न मानयोर्विरोधोऽस्ति प्रमिद्धे वाऽप्यसौ समः ॥१९॥

जीवंश्चैत्रो गृहे नास्तीत्यनुपपद्यमानममति बहिः-  
मद्भावे तमापादयतीत्युदाहरन्ति । तत्र चिन्त्यते ।  
किमनुपपन्नं जीवतो गृहाभावस्येति । न ह्यनियम्य-  
स्यानियामकं विना किञ्चिदनुपपन्नम् । अतिप्रसङ्गात् ।  
ननु स्वरूपमेव तद् न तावद्बहिःसत्त्वेन कर्त्तव्यं, तद-  
ऽकार्यत्वात् तस्य । स्थितिरेवास्य तेन विना न स्थादि-  
त्यस्य स्वभाव इति चेत् । एवं तर्हि तन्नियतस्वभाव  
एवासौ व्याप्तेरेव व्यतिरेकमुखनिरूप्यायास्तथा व्यप-

देशात् । कथं वा बहिःसत्त्वमस्योपपादकम् ? । न हि अनियामको भवन्नप्यनियम्यमुपपादयति । अतिप्रसङ्गादेव । स्वभावोऽस्य यदनेन बहिःसत्त्वेन गेहासत्त्वं क्रोडीकृत्य स्थातव्यमिति चेत् । सेयं व्याप्तिरेवान्वय-  
मुखनिरूप्या तथा व्यपदिश्यते इति । न वयमविना-  
भावमर्थापत्तावपजानीमहे, किन्तु तज्ज्ञानम् । न चा-  
ऽसौ सत्तामात्रेण तदनुमानत्वमापादयतीति चेत् ।  
न । अनुपपत्तिप्रतिसन्धानस्यावश्याभ्युपगन्तव्य-  
त्वात् । अन्यथा त्वतिप्रसङ्गात् । अर्थापत्त्याभासा-  
ऽनवकाशाच्च । यदा ह्यन्यथैवोपपन्नमन्यथाऽनुपपन्न-  
मिति मन्यते तदाऽस्य विपर्ययो, न त्वत्यधेनि ।  
तथापि कथमत्र व्याप्तिर्गृह्येनेति चेत् । यदाऽहमिह  
तदा नान्यत्र, यदान्यत्र तदा नेहेति सर्वप्रत्यक्षमिन्द्र-  
मेतत् । का तत्रापि कथन्ता ? । सर्वदेशाप्रत्यक्षत्वे  
तत्राभावो दुरवधारण इत्यपि नास्ति । तेषामेव सं-  
सर्गस्यात्मनि प्रतिषेधात् । अयोग्यानां प्रतिषेधे का  
वार्त्तेति चेत् । तदवयवानां तत्संसर्गप्रतिषेधादेवानु-  
मानाद् अन्येषां न काचित् । न ह्यकारणीभूतेन पर-  
माणुना नेदं संसृष्टमिति निश्चेतुं शक्यमिति । न चा-  
ऽविनाभावनिश्चयेनापि गमयन्नपक्षधर्मोऽर्थापत्तिरिति  
युक्तम् । पक्षधर्मताया अनिमिसत्वप्रसङ्गात् । अवि-  
शेषात् । व्यधिकरणेनाविनाभावनिश्चयायोगाच्च । यद्  
यत्र यदेति प्रकारानुपपत्तेः ॥

न चासाविति ॥ शब्दयोर्मिथः प्रतिबन्धादपि न बाध इत्याह ।  
निरञ्जनेति । बाधकत्वाभिमत आगमः, आत्मनो यन्निरञ्जनत्वं विशेष-

गुणशून्यत्वं तज्ज्ञेयमित्येवम्परो, न त्वकर्तृत्वबोधनपर इत्यर्थः ॥

उत्तरार्द्धं व्याचष्टे ॥ यदा त्विति ॥ अर्थापत्तिबाधकत्वमुपन्यस्य निराकरोति ॥ अस्त्विति ॥ न ह्यसाविति ॥ असार्वभ्यापत्तेरिति भावः ॥ हेत्वभावे इति ॥ कारणाभावे कार्याभाव इति सामान्यव्याप्तौ कारणविशेषप्रमाणाभावे कार्यविशेषप्रमा न स्यादित्यर्थः । तदभावेऽनिष्टमाह ॥ तदभावादिति ॥ इच्छाद्वारा प्रमाजन्या प्रवृत्तिरस्मदादीनां नेश्वरेण कारयितुं शक्या । ततः प्रवर्त्तनीयप्रमोत्पादनाऽर्थमवश्यमुपदेश इत्यर्थः । प्रमाया अभावेऽप्यदृष्टादेव प्रवृत्तिः स्यात्, किं वेदेनेति मतेऽप्युपदेशानर्थक्यमेवादृष्टादेव प्रवृत्तेरित्याह ॥ कर्मवादेऽपीति ॥ प्रवर्त्तयेदवेति ॥ विधिवाक्येन स्वर्गकामप्रवृत्तिर्हि स्वर्गसाधनमिति बोधनाद् भूतावशन्त्यायेन जानिताऽपि प्रवृत्तिर्न स्वर्गसाधनमित्यर्थः । उपदेशान्यथानुपपत्त्या गन्त्यन्तरेणापि प्रवर्त्तनमशक्यमित्यवधार्यते इत्याह ॥ उपदेशेति ॥ वेदादात्मश्रवणस्यापि मोक्षहेतुत्वाद्देवरूप उपदेश आवश्यकः । प्रतिपुरुषं भूतावेशादुपदेश एव लघीयानिति भावः ॥ यद्यस्तीति ॥ न चादृष्टमप्युपदेशात् प्रवृत्तौ स्यादिति वाच्यम् । उपदेशं विनाऽपि पूर्वादृष्टवशादेव यागादौ प्रवर्त्तत । तददृष्टमप्युपदेशमन्तरेण पूर्वप्रवृत्त्येवेत्याशयात् ॥ यूयमिति ॥ न च वेदधारणविचारणयोरदृष्टजनकत्वश्रुतेरदृष्टार्थतया तयोरुपपत्तिः स्यादिति वाच्यम् । प्रवृत्त्यर्थमपि तदुभयकर्णादिति भावः ॥ प्रकारान्तरेति ॥ अनुमानप्रकारापेक्षया फलवैजात्याभावाद् व्यापारभेदाभावाच्च भिन्नप्रकाराभावादित्यर्थः ॥

अनियम्यस्येति ॥ अनियम्यस्याव्याप्यस्य न अयुक्तिरयोगोऽनुपपत्तिर्व्यापकमुपपादकं विना, अपि तु व्याप्यस्य व्यापकं विनाऽनुपपत्तिः । अनियन्ता चाव्यापको नापपादकोऽपि तु व्यापकस्तथेत्यनुपपत्तौ व्याप्तिरस्त्येवेति तज्ज्ञानात् कल्पनमनुमानमेवेत्यर्थः । प्रमाणयोर्विरोधे चाविरोधायार्थापत्तिरिति मतान्तरं निरस्यति ॥ न मानयोरिति ॥ एवमनङ्गोकारे धूमादग्न्यनुमानमप्यर्थापत्तिरेव स्यादित्याह ॥ प्रसिद्धे वापीति ॥ एवं नहीति ॥ जीवतो गृहाभावस्थितिरेव बहिःसत्त्वेन विना नेति व्यतिरेकव्याप्तिरेवेत्यर्थः ॥ सेयमिति ॥ वह्निरेव धूमं बहिःसत्त्वेन गेहासत्त्वं क्रोडीकृत्य स्थानव्यमतो धूमे सति वह्निर्भवत्येवेतिवत् सति गृहासत्त्वे जीवतो बहिःसत्त्वं भवत्येवेति-

अन्वयव्याप्तिरेवेत्यर्थः । अर्थापत्तौ कल्पकल्पकयोर्व्याप्तिः सत्यपि न ज्ञाता कल्पनाऽङ्गमिति नेयमनुमानमित्याह ॥ न वयमिति ॥ एवं सत्यनुपपत्तिज्ञानं विनापि कल्पना स्यादिति तज्ज्ञानमावश्यकमित्याह ॥ अनुपपत्तीति ॥ व्याप्तिज्ञानं विनानुपपत्तेरज्ञानादित्यर्थः । सत्तावस्थितव्याप्त्यैव कल्पनेऽन्यथोपपन्नेऽप्यनुपपत्तिधिया उपपादककल्पना न स्यादित्याह ॥ अर्थापत्त्याभासेति ॥ विपर्यय इति ॥ उपपादककल्पनरूपो भ्रम इत्यर्थः । न च दोषादेव भ्रमः प्रमाप्रतिबन्धश्च स्यादिति वाच्यम् । यत्र भ्रमस्तत्र वस्तुतो व्याप्तिरेव नेति क्व दोषः सहकागी स्यादित्याशयान् ॥ यदाऽहमिहेति ॥ यद्यप्यन्वये जीविगृहासत्त्वं व्याप्यं व्यापकं च बहिःसत्त्वं, विपर्यये तु बहिरसत्त्वं व्याप्यं गृहसत्त्वं च व्यापकमिति यद्योगप्राथम्याभ्यां यदा नान्यत्र तदाऽहमिह, यदा नेह तदाऽन्यत्रेति वक्तुमर्हति । तथापि यत्तदोर्विभिद्यैव सम्बन्धः कार्यः । तेन यदा जीवतो गृहासत्त्वं तदा बहिःसत्त्वमित्यन्वयव्याप्तिः, यदा तु बहिरसत्त्वं तदा जीवतो गृहसत्त्वमिति व्यतिरेकव्याप्तिरुक्ता । सर्वत्र बहिरभाव एव प्रत्येतुमशक्योऽधिकरणानामयोग्यत्वादित्याह ॥ सर्वदेशेति ॥ न तेषु तेषु देशेष्वभावनिश्चयः, किन्त्विन्द्रियग्रहणयोग्यानां तावदात्मनि संसर्गाभावो योग्याऽनुपलब्ध्या निश्चीयते इत्याह ॥ तेषामेवेति ॥ सर्वदेशानामित्यर्थः ॥ अयोग्यानामिति ॥ तत्र योग्यानुपलब्धेरसामर्थ्यादित्यर्थः ॥ तदवयवानामिति ॥ योग्यानामयोग्या येऽवयवाः, तेषामवयविसंसर्गनिषेधादेव संसर्गनिषेधो निश्चेयः । न हि यद् येनावयविना न संसृष्टं तत् तदवयवसंसृष्टम् । अवयवावयविविधुरातीन्द्रियद्रव्यसंसर्गस्य च न विधिनिषेधवार्त्ता । उभयत्र मानाभावादित्यर्थः । ननु जीविगृहाभावबहिःसत्त्वयोर्व्याप्तावपि जीविदेवदत्ताभावो गृहे वर्त्तमानो न बहिःसत्त्वे लिङ्गः, देवदत्तावृत्तित्वादित्यनुमानाद्देवोऽर्थापत्तेः स्यादित्यत आह ॥ न चेति ॥ गृहनिष्ठाभावप्रतियोगित्वस्य लिङ्गत्वात्तस्य च देवदत्तवृत्तितया पक्षधर्मत्वादित्यर्थः । अन्यथा बहिःसत्त्वगृहनिष्ठाऽभावयोर्व्यधिकरणत्वेन नियतसामानाधिकरण्यरूपा व्याप्तिरपि न स्यात् । उपरिसविता भूमेरालोकवत्त्वादित्यत्रापि भूमेरुपरि सन्निहितसवितृकत्वेनानुमानादित्याह ॥ व्यधिकरणेनेति ॥

ननु गृहनिष्ठाभावप्रतियोगित्वमपि न लिङ्गम् । प्रतियोगित्वस्य



देवदत्तधर्मतया तदसांनिकर्षे प्रत्यक्षेण ज्ञातुमशक्यत्वात् । कथं वा प्रत्यक्षेण तृतीयलिङ्गपरामर्शः । विशेष्यस्य देवदत्तस्यासांनिकर्षात् । व्यतिरेकव्याप्तिगृहनिष्ठाभावयोर्ज्ञानं सहकार्यासाध मनसैव लिङ्गपरामर्श इति चेन्न । अक्षादिवत्तयोर्मानान्तरत्वापातात् । अतीतानागत-धूमादन्यनुमितिः कथम् ? । तत्रापि लिङ्गपरामर्शाभावादिति चेन्न । तत्रापि धूमज्ञानसहकृतादग्निं विना धूमोऽनुपपन्न इति ज्ञानत एवाऽग्निज्ञानात् । उक्तरीत्याऽनुमितिसामान्यभावात् । यत्र चानुपपत्ति-ज्ञानं विना तृतीयलिङ्गपरामर्शः, तत्रैवानुमानात् । तस्माद्व्यतिरेक-व्याप्तिमुपजीव्य व्यधिकरण एव जीविदेवदत्तगृहाभावो बहिःसत्त्वं कल्पयतीति ॥

मैवम् । देवदत्तासांनिकर्षेऽपि तस्य गृहनिष्ठाभावप्रतियोगित्व-ज्ञानात् । तथाहि । गृहे देवदत्तस्याभाव इति प्रत्यक्षेण जायमान-मभावज्ञानं, स्मृतदेवदत्तस्य प्रतियोगित्वमपि विपर्याकरोति । प्रति-योगिना सममभावस्य सम्बन्धान्तराभावात् । गृहनिष्ठाभावप्रतियोगि-त्वे च प्रत्यक्षोपस्थिते स्मृतव्याप्तिवैशिष्ट्यमपि प्रत्यक्षेण सुग्रहम् । न च देवदत्तविशेष्यकं बहिःसत्त्वव्याप्यगृहनिष्ठाभावप्रतियोगित्व-ज्ञानं नास्तीति कथं तद्विशेष्यिकाऽनुमितिरिति वाच्यम् । पक्षवृत्ति-लिङ्गपरामर्शमात्रन्यानुमितिहेतुत्वात्, पक्षविशेष्यकत्वस्य चानन्त्र-त्वात् ॥

सम्प्रदायविदस्तु, अनतिप्रसक्तव्याप्त्यादिस्मृतिसहकृतान्मनस एव तत्र स्मृतदेवदत्तविशेष्यकस्तृतीयलिङ्गपरामर्शः । न च सह-कारिणो मानान्तरताऽऽपत्तिः । निर्व्यापारत्वादित्याहुः ॥

जीवी कचिदस्तीति कचित्त्वेन गेहस्यापि विषयत्वात् पश्चाद् गेहे नास्तीत्यनयोर्गेहेऽस्ति नास्तीत्यत्रेव विरोधज्ञानं करणम् । क-चिदित्यस्य गेहातिरिक्तविषयत्वकल्पनमविरोधापादकं फलम् । न चानुमानमत्र प्रभवतीति ततोऽर्थापत्तेर्भेद इति मतमुत्थाप्य निरा-करोति—

प्रमाणयोर्विरोधे अर्थापत्तिरविरोधोपपादिका, न त्वेवमनुमानमित्यपि नास्ति । विरोधे हि रज्जुसर्पा-दिवदेकस्य बाध एव स्यान्न तृभयोः प्रामाण्यम् । प्रा-

माण्ये वा न विरोधः । स्थूलमिदमेकमिति वत् सह-  
संभवात् । चैत्रोऽयमयं तु मैत्र इति वद्वा विषयभेदात् ।  
प्रकृते काप्यस्तीति सामान्यतो गेहस्यापि प्रवेशादेक-  
विषयताऽप्यस्तीति चेत् । यद्येवं कचिदास्ति कचिन्ना-  
स्तीति वन्न विरोधः । अत्रापि विरोध एवेति चेद्,  
एकं तर्हि भज्येत । न भज्येत, अर्थापत्त्या उभयो-  
रप्युपपादनादिति चेत् । किमनुपपद्यमानम् । विरोध  
एवान्यथानुपपद्यमानो विभिन्नविषयतया व्यवस्थाप-  
यनीति चेत् । अथाभिन्नविषयतयैव किं न व्यवस्थाप-  
येत् ? । व्यवस्थापनमविरोधापादनम् । एकविषयत-  
यैव चानयोर्विरोधः । स कथं तयैव शमयितव्यः । न  
हि यो यद्विषमूर्च्छितः स तेनैवात्थाप्यते इति चेत् ।  
एकविषयतया अनयोर्विरोध इत्येतदेव कुतः । विभिन्न-  
देशस्वभावतयैव सर्वत्रोपलम्भादिति चेत् । नन्वियं  
व्याप्तिरेव । तथाच घटकुट्यां प्रभातमिति । धूमो-  
ऽपि वा अनुपपद्यमानतयैव वह्निं गमयेत् । न हि तेन  
विना असावुपपद्यते । विरोधोऽपि, धूमाद्वह्निना  
भवितव्यम्, अनुपलब्धेश्च न भवितव्यमिति । तथा-  
चानुपलब्धेरवर्गभागव्यवस्थापनं, धूमस्य च व्यवधा-  
नेनानुपलब्धवह्निविषयत्वस्थितिरर्थापत्तिरिति कुतो-  
ऽनुमानम् । वह्निमानयमित्यनुमानं व्याप्तेः । अन्यथा-  
ऽनुमानाभावे विरोधासिद्धेः । अवर्गभागानुपलब्धि-  
विरोधेन परभागेऽस्य वह्निरित्यर्थापत्तिरेवेति चेन्न ।  
व्याप्तिग्राहकेन प्रमाणेन विरोधस्योक्तत्वात् । नाप्युत्त-  
रार्थापत्तिः । अन्यथा पाण्डुरत्वस्यापालालत्वविरोधेन

पालालत्वस्थितिरप्यर्थापत्तिरेव स्यात् । तद्विशिष्टस्य तेनैव व्याप्तेर्नैवमिति चेत् । यद्येवमर्वागभागानुपलभ्यमानवह्नित्वेन विशिष्टस्य धूमस्य तेनैव व्याप्तेः कथमेवं भविष्यतीति तुल्यम् । केवलव्यतिरेक्यनुमानं पराभिमतमर्थापत्तिरन्वयाभावादिति चेत् । एवमेतावता विशेषेणानुमानेऽर्थापत्तिव्यवहारं न वारयामः । तत्रानुमानव्यवहारः कुत इति चेत् । अविनाभूतालिङ्गसमुत्पन्नत्वात् । साध्यधर्मेण विना ह्यभवनमन्वयिन इव व्यतिरेकिणोऽप्यविशिष्टं, तन्निश्चयश्चाऽन्वयव्यतिरेकाभ्यामन्यतरेण वेति । तस्मादर्थापत्तिरित्यनुमानस्य पर्यायोऽयं, तद्विशेषवचनं वा पूर्ववदादिवदिति युक्तम् ॥

प्रमाणयोरिति ॥ प्रमाणयोर्विरोधो वास्तवो वा, वस्तुतोऽविरोधेऽपि ज्ञायमानो वा ? । तत्र नाद्य इत्याह ॥ विरोधे हीति ॥ प्रामाण्यं वा उभयोर्वस्तुनो विरुद्धद्वैरूप्यापत्तिरिति भावः ॥ स्थूलमिति ॥ यथा घटे स्थौल्यैकत्वग्राहकमानयोर्न विरोधस्तथाऽत्रार्पीत्यर्थः । अन्यं शङ्कते ॥ अत्रार्पीति ॥ उक्तस्फोरणेन निराकरोति ॥ एकमिति ॥ अर्थापत्येति ॥ विषयभेदकल्पनेनेति शेषः ॥ किमिति ॥ अनुपपन्नतया ज्ञातस्यैवोपपादनादित्यर्थः ॥ अथेति ॥ विरोधज्ञानान्मानयोरविरोधकल्पनमेकविषयत्वेनैव किञ्च क्रियते ? । कृतकत्वानित्यत्वयोरिव तेनैव विरोधव्यावृत्तेरुपलम्भादित्यर्थः । प्रमाणयोर्वैषयिकविरोधज्ञानं विषयभेदकल्पनया शाम्यति । विरोधप्रतिसन्धानस्य भावाभावग्राहकमानयोरेकविषयतयैवोपलम्भात् । तथा च व्याप्तिज्ञानमावश्यकमित्याह ॥ नन्विति ॥ घट्टकुट्यामिति ॥ व्याप्तिभिर्या विरोधे अविरोधापादनाकारगोपनेन पलायमानस्य व्याप्ताखेव निपातदित्यर्थः । एवमनङ्गीकुर्वतः प्रसिद्धानुमानमर्थापत्तिरेवेति तद्विलोप इत्याह ॥ धूमोऽपीति ॥ तदेव स्पष्टयति ॥ न हीति ॥ धूमाद् वह्निना भाव्यमित्यनेनानुपलब्धेर्विरोधस्तदा, यदि धूमो वह्न्यनुमापकः स्या-

ज्ञान्यथा । तथा च सिद्धमनुमानम् । देशभेदेन तयोरविरोधापादन-  
मर्थापत्तिफलमेवेत्याह ॥ बहिमानयमिति ॥ नात्रानुमानेन सम-  
मनुपलब्धेर्विरोधः, किन्तु बहिधूमन्यासिग्राहकमानेनेत्याह ॥ व्याप्ती-  
ति ॥ यदि च सामान्यग्राहकमानस्य विशेषतोऽनुपलब्धिरबाधिका,  
तदा क्वचिदस्तीत्यस्यापि गेहे नास्तीत्यनेन सह न विरोध इत्यर्थः ॥  
नापीति ॥ अर्वागुभागानुपलब्धिविरोधेनेत्याद्युक्तरूपेत्यर्थः । यदि  
च नैव, तदा पाण्डुरधूमस्यापालालबहिविरोधात् पालालबहिसिद्धि-  
रप्यर्थापत्तिरेव स्यादित्याह ॥ अन्यथेति ॥ तेनैव, परभागबहिनैवेत्य-  
र्थः । ननु केवलव्यतिरेकिणि साध्यसाधनाभावयोर्व्याप्तिरन्वयस्य  
पक्षधर्मत्वमिति न व्याप्तस्य पक्षधर्मतेत्यनुमानाभावेऽर्थापत्तिः स्या-  
दित्याह ॥ केवलेति ॥ व्यतिरेकव्याप्तावपि पक्षधर्मस्यान्वयस्य गमक-  
त्वम् । न चातिप्रसङ्गः । प्रतियोग्यनुयोगिभावस्य नियामकत्वात् ।  
तथाचानुमितिसामग्न्यस्त्येव, परिभाषा त्वपर्यनुयोज्येत्याह ॥ एव-  
मिति ॥ वस्तुतो व्यतिरेकयोः सहचारादन्वययोरैव व्याप्तिः, प्रति-  
योग्यनुयोगिभावस्य नियामकत्वादिति व्याप्तस्य पक्षधर्मत्वमस्त्येवे-  
ति भावः ॥ अन्यतरेण वेति ॥ केवलान्वयिव्यतिरेकिणोरित्यर्थः ॥

ननु ज्योतिःशास्त्राद् देवदत्तस्य शतवर्षजीवित्वे ज्ञाते, अथ  
शतवर्षजीवी गृह एवेति नियमे प्रत्यक्षेण निश्चिते, पश्चाद् योग्यानुप-  
लब्ध्या निश्चितो गृहाभावो जीवननियमग्राहकमानयोर्वलाबलाऽनि-  
रूपणाद् बहिःसत्त्वकल्पनां विना नियमद्वयविषयं संशयं जनयित्वा,  
जीवनसंशयमापाद्य, तदपनुत्तये जीवनोपपादकं बहिःसत्त्वं कल्पयति।  
यथोक्तसामग्न्यनन्तरं बहिरस्तीति प्रतीतेः । तत्रान्वयव्यतिरेकाभ्यां  
जीवनसंशय एव करणम् । जीवित्वलिङ्गविशेषणसन्देहेऽनुमानाभा-  
वात् । यथोक्तसामग्रीप्रभवसंशयस्य च कल्पनाङ्गत्वान्न स्थाणुपुरुष-  
संशयस्य मृतजनिष्यमाणयोर्गृहाभावनिश्चयस्य च तादृशसंशया-  
ऽजनकस्य नैककोटिनिर्वाहकबहिःसत्त्वकल्पकत्वम् ॥

अथ जीवननियमग्राहकमानयोस्तुल्यबलत्वज्ञाने विशेषादर्शना-  
न्न बहिःसत्त्वकल्पना, एकस्य बलवत्त्वाज्ञाने च तेनान्यस्य बाध  
एवेति न संशयः । तस्माज्जीवनगृहाभावयोर्निश्चय एव बहिःसत्त्वं  
कल्प्यते, न तु जीवनसंशये इत्यनुमानादेव बहिःसत्त्वसिद्धिः ॥  
तत्र । योग्यानुपलब्धिजनितो गृहाभावनिश्चयः सुदृढ इति जीवन-

नियमग्राहकयोरेकं बाध्यं, विरुद्धयोरमानत्वात् । तदिह मरणं कल्पयित्वा जीवनग्राहकं बाध्यतामुत बहिःसत्त्वं कल्पयित्वा नियमग्राहकम् ? । तत्र बहिःसत्त्वकल्पने गृहनियमग्राहकमात्रबाध्या, मरणकल्पने तु शतवर्षजीवी देवदत्तः, शतवर्षजीवी गृहे एवेति नियमद्वयस्य बाधः स्यात् । तथाचार्थापत्तिकल्पितं जीवित्वमुपजीव्यानुमानादेव बहिःसत्त्वज्ञानं भविष्यतीत्येतावत्तर्कसहितस्य यथोक्तसामग्रीप्रभवसंशयस्य बहिःसत्त्वकल्पकत्वात् । न च तस्यां दशायां मानान्तरमस्ति, ततोऽर्थापत्तिसहकारित्वं तर्कस्य । यत्र च मृते गृहस्थिते वा तादृशसंशयाद्बहिःसत्त्वकल्पना, तत्र जीवननियमग्राहकयोरन्यतराभासत्वं, परोक्षज्ञानस्य जनकज्ञानाप्रमात्वेनाप्रमात्व-नियमात् ॥

अत्राहुः । देवदत्तो जीवनमरणान्यतरप्रतियोगी प्राणित्वादिति सामान्यतोदृष्टमभावरूपमरणापेक्षया जीवनं भावरूपं विषयीकरोति लाघवादिति तत्रैव लाघवं सहकारि । तथाहि । यथोक्तसंशयदशायां जीवनेबाधे तन्नियमबाधस्यावश्यकत्वादिति तर्कानन्तरमेव बहिःसत्त्वज्ञानमित्यविवादम् । तत्र कल्पप्रमाणभावे सामान्यतोदृष्ट एव लाघवं सहकारि, न तु कल्पनीयप्रमाणभावे यथोक्तसंशयं, गौरवात् ॥

यच्चोक्तं, मरणकल्पने शतवर्षावच्छिन्नजीवी गृह एवेत्यस्यापि बाध इति । तत्र विशिष्टबाधो न विशेष्यबाधात् । मरणेऽपि जीवी गृह एवेत्यस्य विशेष्यस्याबाधात् । किन्तु विशेषणबाधात् । स च शतवर्षजीवित्वबाध एव । विशेषणभावायन्नो विशिष्टाभावोऽप्य-ऽस्तीति चेन्न । विशेष्यवति विशिष्टाभावस्य विशेषणभावात्मकत्वादिति सङ्केपः ॥

पूर्ववदादिवदिति ॥ त्रिविधमनुमानं पूर्ववच्छेषवत् सामान्यतोदृष्टम् ( न्याय० १. १. ५ ) इति सूत्रे पूर्ववदादिरनुमानविशेष उक्तः ॥

अनुपलब्धिस्तु स्वरूपसती परमात्मनो योग्यत्वाभावाच्च बाधिका, ज्ञाताऽप्यनुमानरूपतया न बाधिका । अनुमानबाधकत्वस्य निरस्तत्वादित्याह—

अनुपलब्धिस्तु न बाधिकेति चिन्तितम् । न च प्रत्यक्षादेरतिरिच्यते । तदुच्यते—

प्रतिपक्षैरपारोक्ष्यादिन्द्रियस्यानुपक्षयात् ।

अज्ञातकरणत्वाच्च भावावेशाच्च चेतसः ॥ २० ॥

या हि साक्षात्कारिणी प्रतीतिः सेन्द्रियकरणिका,  
यथा रूपादिप्रतीतिः । तथेह भूतले घटो नास्तीत्यपि ।  
साक्षात्कारित्वमस्या असिद्धमिति चेन्न । एकजातीय-  
त्वे ज्ञाताज्ञातकरणत्वानुपपत्तेः । न हि तस्मिन्नेव कार्ये  
तदेव करणमेकदा ज्ञातमज्ञातश्चैकदोपयुज्यते । लिङ्गे-  
न्द्रिययोरपि व्यत्ययप्रसङ्गाज्ज्ञानस्याकारणत्वप्रसङ्गा-  
च्च । न हि तदतिपत्यापि भवतस्तत्कारणत्वं, व्याघा-  
तात् । तस्माज्ज्ञातानुपलब्धिजन्यस्यासाक्षात्कारि-  
त्वात् तद्विपरीतकारणकमिदं तद्विपरीतजातीयमिति  
न्याय्यम् ॥

ननु क नाम ज्ञातानुपलब्धिरसाक्षात्कारिणी-  
मभावप्रतीतिं जनयति । तद् यथा निपुणनरमनुसृतो  
मया मन्दिरे चैत्रो न चोपलब्ध इति श्रुत्वा श्रोता-  
ऽनुमिनोति, नूनं नासीदेवेति । एतेन प्राङ्मानास्तित-  
ऽपि व्याख्याता । ननु तथाप्यवान्तरजातिभेदोऽस्तु  
अज्ञातानुपलब्धिजन्ये साक्षात्कारस्तु कुत इति चेत् ।  
कारणविरोधात् कार्यविरोधेन भवितव्यमित्युक्तमेव ।  
अनन्यत्रोपक्षीणेन्द्रियव्यापारानन्तरभावित्वाच्च । अधि-  
करणग्रहणे तदुपक्षीणमिति चेन्न । अन्धस्यापि त्वगि-  
न्द्रियोपनीते घटादौ रूपविशेषाभावप्रतीतिप्रसङ्गात् ।  
अस्ति हि तस्याधिकरणग्रहणम्, अस्ति च प्रतियोगि-  
स्मरणम्, अस्ति च इयामे रक्तत्वस्य योग्यास्याभावो-  
ऽनुपलब्धिश्च । अधिकरणग्राहकेन्द्रियग्राह्याभाव-

वादिनोऽपि समानमेतदिति चेन्न । प्रतियोगिग्राहकेन्द्रियग्राह्योऽभाव इत्यभ्युपगमात् । ममापि प्रतियोगिग्राहकेन्द्रियगृहीतेऽधिकरणे अनुपलब्धिः प्रमाणमित्यभ्युपगम इति चेन्न । वायौ त्वगिन्द्रियोपनीते रूपाभावप्रतीत्यनुदयप्रसङ्गात् । तथापि तत्तत्र सन्निकृष्टमिति चेत् । हन्तैव मनन्यत्र चरितार्थमिन्द्रियमवश्यमपेक्षणीयं रूपाभावानुभवेन ॥

अनुपलब्धिस्त्विति ॥ घटोपलम्भे घटाभावाज्ञानादनुपलब्धिरवश्यं हेतुरिति सैव करणमावश्यकत्वात् । न च प्रतियोग्यनुपलब्धिमात्रं न करणं, प्रतियोगिज्ञानस्याभावधीहेतुत्वात् । नाऽपि प्रतियोगिसत्त्वप्रमाविग्रहः । अत्यन्ताभावग्रहे तदप्रसिद्धे गिति वाच्यम् । यादृश्यास्तवेन्द्रियसहकारित्वम् । तादृश्याः करणत्वात् । न तु इन्द्रियमपि तत्करणं, गौरवादिति प्रसङ्गागतं निरस्यति ॥ न चेति ॥ अभावस्य यथायथं प्रत्यक्षादिगम्यत्वादित्यर्थः ॥

तत्र प्रत्यक्षगम्यत्वे मानमाह ॥ प्रतिपत्तेरिति ॥ जन्यापरोक्षज्ञानस्येन्द्रियजन्यत्वनियमादित्यर्थः । तत्र चान्वयव्यतिरेकितया योग्यानुपलब्धेः सहकारित्वं न निषिध्यते इति भावः ॥ इन्द्रियस्येत्यादि ॥ इन्द्रियव्यापारस्यानन्यथा सिद्धत्वाद्ज्ञातकरणजन्यज्ञानत्वाच्चेत्यर्थः ॥ भावावशाच्चेति ॥ अस्मदादिवाह्यानुभवस्य भावभूतकरणसचिवमनोजन्यत्वनियमादित्यर्थः ॥

इन्द्रियकरणिकेति ॥ यद्यप्यत्र मनसा मिद्धसाधनम् । न चेन्द्रियत्वेन तज्जन्यत्वं साध्यम् । साक्षात् प्रतीतिकरणस्यैवेन्द्रियतया तेनैव तदनवच्छेदादात्माश्रयात् । तथापि रूपाभावादिप्रतीतेर्वहिरिन्द्रियान्तराजन्यवर्हिर्विषयकजन्यसाक्षात्कारित्वाच्चाक्षुषादिन्वं साध्यमिति भावः । अनुपलब्धेरपि ज्ञानानुपलब्ध्यन्तरगम्यत्वेनानवस्थानात् कचिदज्ञातैव करणमुपेत्याशयेनाह ॥ एकेति ॥ अज्ञातकरणकानुभवत्वं साक्षात्त्वव्यवस्थापकम् । अतः स्मृतेरज्ञातकरणकत्वेऽपि न तदिति भावः । यदि च नैवं, तदा लिङ्गमपि साक्षात्कारमिन्द्रियमप्यनुमितिं जनयेदित्याह ॥ लिङ्गेति ॥ ज्ञातकरणकत्वं ज्ञान-

करणकत्वं लिङ्गादेरजनकत्वादिति व्यभिचारादभावज्ञाने तत्करणं न स्यादित्याह ॥ ज्ञानस्येति ॥ तद्विपरीतेति ॥ अज्ञातयोग्यानुपलब्धि-  
करणकं साक्षात्कारजातीयमित्यर्थः । ननु प्राङ्नास्तितायामिन्द्रियं  
विनाप्यभावधीरिति व्यभिचारादिन्द्रियमकरणमित्यत आह ॥ एतेने-  
ति ॥ यथा शब्दावगतानुपलब्ध्या लिङ्गेनाभावानुमानं, तथा प्राङ्ना-  
ऽस्तितास्थलेऽप्यभावधीर्लिङ्गेत्यर्थः । ननु तत्रास्मरणं न लिङ्गं, न हि  
यावदनुभूतं तावदेव ग्रहणयोग्यमपि स्मर्यत एवेति नियम इति ।  
मैत्रस्य तद्गोहसत्त्वेऽप्यननुभवात् संस्कारानुत्पादात्तदनुद्बोधाद्  
वा तदस्मरणस्योपपत्तेः । न । कश्चिद्विषयविशेष एव हि तादृशो  
यो गोहादिनिष्ठतया अनुभूयत एव । तदनुभवेन च संस्कारो  
जन्यत एव । स च न नश्यति । नाऽपि तदुद्बोधकान्तरापेक्षा । वि-  
लक्षणविषयविशेषमाहात्म्यात् । यथा श्रीविश्वनाथायतने भगवन्तं  
श्रीविश्वनाथमनुभवतः, तथा मैत्रमपि प्रेष्टम् । प्रयोगश्च । तद्गोहं तदा  
मैत्राभाववत् । तत्तुल्यपरिमाणपटादिस्मरणेऽपि तद्वत्तया अस्मर्य-  
माणत्वात् । यदेवं तदेवं, यथा पटाभाववद् भूतलमिति । स्मरणा-  
भावश्च संयुक्तविशेषणतया मनोर्वैद्य एवेति भावः । केचित्तु यत्र  
सामान्याभावेन लिङ्गेन विशेषाभावानुमानं, तत्र ज्ञातानुपलब्धिरनु-  
मानाङ्गमिति तत्परोऽयं ग्रन्थ इत्याहुः ॥

ननु ज्ञातानुपलब्धेरसाक्षात्कारजनकत्वेऽप्यज्ञातानुपलब्धिजन्ये  
अवश्यं साक्षात्कारित्वमिति न नियमो वैजात्यान्तरेणाप्युपपत्तेरि-  
त्याह ॥ नन्विति ॥ सर्वत्र असाक्षात्कारित्वस्य ज्ञायमानकरणजन्यत्व-  
व्याप्तेस्तन्निवृत्तावसाक्षात्कारित्वव्यावृत्तेरवान्तरजातिः साक्षात्कारि-  
त्वमेवेत्याह ॥ कारणेति ॥ न च साक्षात्कारित्वमिन्द्रियजन्यत्वप्रयुक्त-  
मेवेति वाच्यम् । ज्ञातेन्द्रियसन्निकर्षजेन्द्रियगतिज्ञानस्य साक्षा-  
त्कारित्वप्रसङ्गात् । असाक्षात्कारित्वस्य च साक्षात्कारिभिन्नज्ञान-  
रूपत्वात् । अनुभवत्वेन साङ्कर्यापत्त्या जातित्वाभावादिति भावः ।  
न चेन्द्रियजत्वं साक्षात्कारित्वप्रयोजकं, प्रकृतेऽपि तत्त्वादित्याह ॥  
अनन्यत्रेति ॥ ननु प्रतियोगिज्ञानस्येवाश्रयज्ञानस्याप्यभावधीहेतु-  
त्वमिति तत्रैवेन्द्रियमन्यथा सिद्धमिति विशेषणासिद्धो हेतुरित्याह ॥  
अधिकरणेति ॥ अधिकरणधीरिन्द्रियव्यापारो न तथा तदन्यथा-  
सिद्धम् । अन्यथा सन्निकर्षोपक्षीणमिन्द्रियं घटग्राहकमपि न स्यादि-



त्याह ॥ अन्धस्येति ॥ ममापीति ॥ प्रतियोगिग्राहकेन्द्रियेणाश्रयाग्रहे योग्यानुपलब्ध्या नाभावो गृह्यते । न चान्धस्य रूपग्राहकेन्द्रियेण पटादिग्रहः । अत एव चक्षुःसंयुक्ते पृथिवीपरमाणौ न जलत्वाद्यभाव-  
धीप्रसङ्ग इत्यर्थः ॥ वायाविति ॥ वायोः प्रतियोगिग्राहकचक्षुरग्राह्य-  
त्वादित्यर्थः ॥

ननु यथा तव नीरूपो वायुगितिवायुविशेष्यिका धीरानुमानिकी  
विशेष्ययोग्यतामाश्रित्येन्द्रियाणां प्रवृत्तेः । तथा वायौ रूपाभाव-  
विशेष्यिकाऽपि धीर्ज्ञातानुपलब्धिलिङ्गजन्याऽनुमितिरेव । तथाच  
या धीः साक्षात्कारित्वेन त्वदभिमतता । तस्यामुक्ता सामग्रीति नोक्त-  
दोषः । न चाभावज्ञानस्य साक्षात्कारित्वेनेन्द्रियजन्यत्वं, स्मृतिवस्त-  
स्य परोक्षत्वात् । मैवम् । घटाभावबुद्धेरपि साक्षात्कारित्वेनाभिमतता-  
या योग्यानुपलब्धिलिङ्गजन्यत्वापत्तेः । यदि च लिङ्गाज्ञानेऽपि तदनु-  
भवादज्ञातकरणिका सा, तदा वायौ रूपाभाव इति धीरपि तथा ।  
किञ्च, वस्तुतो घटवत्युपलब्धिप्राक्कालेऽनुपलब्ध्या घटस्मृतिमतः  
कुतो नाभावधीः? घटाभावाभावादिति चेत् । हन्तैवमभावबुद्धेरर्थजन्य-  
त्वात् प्रत्यक्षत्वसिद्धाविन्द्रियजन्यमेव । अपि च । प्रतियोगिसत्त्व-  
विरोधिनी याऽनुपलब्धिः, सैव योग्यानुपलब्धिः । अतो जलपरमाणौ  
गन्धाभावो न प्रत्यक्षः, प्रत्यक्षश्च वायौ रूपाभावः । रूपानुपलब्धि-  
ज्ञापकस्याभावात् । तल्लिङ्गत्वाभावं च स्वयमेवाचार्यो वक्ष्यति ॥  
तथापीति ॥ चक्षुषा वायोरग्रहेऽपि चक्षुर्वायुसन्निवृष्टमेवेति नाश्रय-  
ग्रहे तदुपक्षीणमित्यर्थः ।

नन्वाश्रयेत्यन्यमात्रेण लक्षणम्, अस्ति च वायुसन्निवृष्टस्येन्द्रिय-  
स्य तद्देशवृक्षादिप्रकाशकत्वमित्यन्यथासिद्धिरेवेत्याह—

स्यादेतत् । तथापि वस्त्वन्तरग्रह एव तस्योपयोग  
इति चेन्न । तस्य तं प्रत्यकारणत्वात् । कारणत्वे वा  
महान्धकारे करपरामर्शेन स्पर्शवद्द्रव्याभावं न प्र-  
तीयात् । प्रतीयाच्च पुरोविस्फारिताक्षः पृष्ठलग्नस्या-  
ऽऽयामत्वम् । आर्जवावस्थानमप्यधिकरणस्योपयुज्यते  
इति चेत्, तर्हि नयनसन्निकर्षोऽप्युपयोक्ष्यते । तदेक-

सहकारिप्रभासन्निकर्षापेक्षणात् । अन्यथा वातायन-  
विवरविसारिकरपरामृष्टेऽप्यधिकरणे तदुपलम्भप्र-  
सङ्गाच्च ॥

तथापि योग्यताऽऽपादनोपक्षीणश्चक्षुः । यदितर-  
सामग्रीसाकल्ये ह्यनुपलभ्यमानस्याभावो निश्चीयते ।  
तच्च चक्षुष्यधिकरणसन्निकृष्टे सति स्यादिति चेत् ।  
ननु परिपूर्णानि कारणान्येव साकल्यम् । तथाच किं  
कुत्रोपक्षीणम् । अथान्योन्यमेलकं मिथः प्रत्यासत्त्यादि  
शब्दवाच्यं तदुपक्षयः, न तर्हि कच्चिच्चक्षुः कारणं  
स्यादिति । न हि रूपाद्युपलब्धिमप्यसन्निकृष्टमेतदुप-  
जनयति । अथाधिकरणममवेतकिञ्चिदुपलम्भोऽपि  
तद्विषयाभावग्रहेऽनुपलब्धेरपेक्षणीयः । ततस्तत्रेदं  
चरितार्थम् । वाय्वादिषु तु रूपाद्यभावप्रतीतिरानुमा-  
निकी । तथाहि । अनुपलब्ध्या ह्यनुमीयते, अयं नीरूपो  
वायुरिति । न अग्निद्वेः । न ह्युपलम्भाभावो भवता-  
मभावोपलम्भः । उपलम्भस्यातीन्द्रियत्वाभ्युपगमा-  
त् । प्राकट्याभावेनानुमेय इति चेन्न । वायौ रूपवत्ता-  
प्राकट्याभावस्याप्यसिद्धेः । रूपाभावेन समानत्वात् ।  
व्यवहाराभावेनानुमेय इति चेन्न । कायवागव्यापारा-  
भावेऽप्युपेक्षाज्ञानाभावाभ्युपगमात् । मूकस्वप्नोपपत्ते-  
श्च । न च व्यवहाराभावमात्रेणानुमातुमपि शक्यते ।  
अनैकान्तिकत्वादसिद्धेश्च ॥

स्यादेतदिति ॥ अन्धस्यापि रूपाभावप्रतीत्यापत्त्या न तावदि-  
न्द्रियमभावज्ञाने अकारणमेव, किन्तु कारणव्यापकत्वेन परम्पराकारणं  
मन्तव्यम् । तथा सत्याह॥तस्येति॥तस्य वस्त्वन्तरग्रहणस्य, तं प्रत्य-

भावानुभवं प्रतीत्यर्थः ॥ न प्रतीयादिति ॥ त्वगिन्द्रियेण वस्त्वन्तरा-  
ऽग्रहादित्यर्थः । ननु प्रतीयत एवाकाशमत्रापि, तस्य तन्मते प्रत्यक्ष-  
त्वादित्यत आह ॥ प्रतीयाच्चेति ॥ आर्जवावस्थितेऽप्यन्धकारे ज्ञाना-  
भावादालोकसन्निकर्षोऽपि हेतुरेष्टव्यः । स च चक्षुषः सहकारी ना-  
न्यस्येति सिद्धं चक्षुः करणमित्यभिप्रेत्याह ॥ नयनेति ॥ अथार्जवाव-  
स्थानेऽपि नालोकसन्निकर्षापेक्षा, तत्राह ॥ वातायनेति ॥ तदुपलम्भ-  
प्रसङ्गाद्रूपाभावोपलम्भप्रसङ्गादित्यर्थः । चक्षुषा यत्किञ्चिदुपलम्भस्य  
तत्रापि सम्भवादिति भावः ॥ नन्विति ॥ तथान्वे वा सहकार्युच्छे-  
दापत्तिः । वस्तुतः प्रतियोगिसत्त्वविरोधित्वमनुपलब्धेर्योग्यत्वं, तत्र  
न चक्षुरपक्षय इति भावः ॥ न हीति ॥ विषयप्रत्यासत्ताविन्द्रिया-  
न्यथासिद्ध्या कचिदपि इन्द्रियं करणं न स्यात् । अप्रत्यासन्नस्या-  
ऽजनकत्वादित्यर्थः ॥ तद्विषयेति ॥ अधिकरणनिष्ठाभावग्रहे इत्यर्थः ॥  
वाय्वादिविति ॥ चक्षुःसन्निकृष्टे वायौ चक्षुषा तद्धर्माग्रहे वायौ  
रूपाभाववर्धनाध्यक्षा, किन्त्वनुमितिरिति नेयं तत्र सामर्थ्यात्यर्थः ।  
असिद्धिमेवोपपादयति ॥ न हीति ॥ वायौ रूपाभाववर्धनानुपलब्धि-  
लिङ्गजन्या, अनुपलब्धेरज्ञानात् । आप्तवाक्यस्यापि तद्वबोधकस्या-  
भावात् । न चोपलब्धेरनुपलब्धिरज्ञानैव तदबाधिका । उपलब्धेरती-  
न्द्रियत्वेन योग्यानुपलम्भेनानुपलब्ध्यभावस्य ज्ञातुमशक्यत्वात् ।  
अनुपलब्धिमात्रस्य चाभावाग्राहकत्वादित्यर्थः । उपलम्भकार्यज्ञान-  
ताया अभावेनोपलम्भाभावोऽनुमीयते इत्याह ॥ प्राकट्येति ॥ वायौ  
रूपाभाववद्रूपप्राकट्याभावस्यापि दुर्ग्रहत्वं, यदि च स योग्यानुप-  
लब्धिगम्यस्तर्हि रूपाभावोऽपि तथाऽभ्युपेयस्तुल्ययोगक्षेमत्वादि-  
त्याह ॥ वायाविति ॥ रूपज्ञानाभावे लिङ्गान्तरमाह ॥ व्यवहारेति ॥  
दृश्यमानो व्यवहाराभावो लिङ्गं, व्यवहागसामान्याभावो वा ? ।  
नायः । अनैकान्तिकत्वादित्याह ॥ कायेति ॥ अन्त्येऽपि यदि स्वकीय-  
व्यवहारमात्राभावस्तदाऽनैकान्तिकं, सर्वस्य तु तदभावो ग्रहीतुम-  
शक्य इत्याह ॥ न चेति ॥

ननु अनुपेक्षणीयविषयकः स्वकीयरूपवत्ताज्ञानाभावस्तद्विषयक-  
स्वकीयरूपवद्व्यवहाराभावेनानुमेय इत्यत आह—

तद्विषयस्तु व्यवहारस्तद्विषयज्ञानजन्यो वा ?

तद्विषयज्ञानजनको वा, तदाश्रयधर्मजनको वा ? ।  
तदभावश्च तज्ज्ञानतदाश्रयधर्माभावान्तर्भूत एवेत्य-  
ऽशक्यनिश्चयएवा।आत्माश्रयेतरेतराश्रयचक्रकप्रवृत्ति-  
प्रसङ्गात् । न चाज्ञातस्योपलम्भाद्यभावस्य लिङ्गता ।  
न च प्राकट्याभावः सत्तामात्रेणोपलम्भाभावमावेद-  
यतीति युक्तम् । लिङ्गाभावस्य तथात्वेऽतिप्रसङ्गात् ।  
अविनाभावबलेन तु नियमे तत्प्रतिसन्धानापत्तेः ।  
न ह्यविनाभावः सत्तामात्रेण ज्ञानहेतुं नियमयति,  
धूमादावपि तथाभावप्रसङ्गादिति । ज्ञानप्रत्यक्षत्वेन  
त्वद्दिशा भविष्यतीति चेन्न । शब्दध्वंसादिनोक्तोत्तर-  
त्वात् । अपिच । प्रतियोगिग्राहकेन्द्रियेणाधिकरणधर्म-  
प्रतीतिरनुपलब्धेरङ्गमिति, तद्रहितायास्तस्याः कार्य-  
व्यभिचाराद्व्यवस्थाप्येत, व्याप्तिबलाद्वा ? । न ताव-  
दुक्तरूपानुपलब्धिस्तां विना अभावप्रत्ययमजनयन्ती  
दृश्यते । नापि व्याप्तेः । तथा सति वायौ रूपाभाव-  
प्रत्ययस्तामाक्षिपेत् । एवम्भूतत्वात् । अनाक्षेपे वा, न  
तत्कारणको भवेद् न वा भवेत् । ततो न भवत्येव,  
लिङ्गात्तदुत्पत्तिरिति चेत् । ननु लिङ्गमपि सैव, न त-  
त्त्वान्तरम् । यथा योनिसंबन्धोऽलिङ्गदशायामिन्द्रिय-  
सन्निकर्षमपेक्षते, लिङ्गदशायान्तु तदनपेक्षएवब्राह्मण्य-  
ज्ञाने, तथैतत् स्यादिति चेन्न । कार्यजातिभेदात्तदुप-  
पत्तेः । प्रकृते च तदनभ्युपगमात् । पारोक्ष्यापारोक्ष्ये  
विहायान्यथाऽप्यसौ भविष्यतीति चेन्न । अनुप-  
लम्भात् । सम्भाव्यते तावदिति चेत् सम्भाव्यतां, न  
त्वेतावताऽपि तमाश्रित्य करणनियमनिश्चयः ॥

अज्ञातकरणत्वाच्च । यदज्ञायमानकरणजं ज्ञानं  
तत्साक्षादिन्द्रियजं, यथा रूपप्रत्यक्षम् । तथाचैह  
भूतले घटो नास्तीति ज्ञानमिति । यथा वा स्मरण-  
मज्ञायमानकरणजं साक्षान्मनोजन्म । कुतस्तर्हि न  
साक्षात्कार्यनुभवरूपम् ? । संस्कारातिरिक्तसन्निकर्षा-  
भावादिति वक्ष्यामः ॥

तद्विषयस्त्विति ॥ तदभावश्चेति ॥ आद्ययोर्ज्ञानाभावान्तर्भूतः,  
अन्त्ये तदाश्रयधर्माभावान्तर्भूत एवेत्यर्थः ॥ आत्माश्रयेति ॥ यदि त-  
द्विषयकज्ञानाभावेनैव तद्विषयकज्ञानाभावोऽनुमेयस्तदाऽऽत्माश्रयः ।  
अथ तद्विषयकज्ञानाभावात् तद्विषयकव्यवहाराभावज्ञानं, तद्विषयक-  
व्यवहाराभावेन च तद्विषयकज्ञानाभावज्ञानं, तदाऽन्योन्याश्रयः । अथ-  
तद्विषयकज्ञानाभावात् तद्विषयकव्यवहाराभावज्ञानं, तद्विषयकज्ञाना-  
भावश्च तद्विषयकप्राकट्याभावात्, स च तद्विषयकज्ञानाभावात्  
तर्हि चक्रकमित्यर्थः ॥

नन्वन्येषामज्ञातानामलिङ्गत्वेऽपि प्राकट्याभावः सन्त्येव ज्ञानाभावं  
गमयिष्यति । न चायोग्यप्रतियोगिकत्वेनायोग्योऽस्याभाव इति वा-  
च्यम् । अनुपलब्धेरैव तद्विशेषणवत्त्वादित्यत आह ॥ न चेति ॥ स हि  
व्याप्तिबलेन वा प्रतिपादयेत्तुल्लाभावत्वमात्रेण वा, कार्यभावमात्रतया  
वा ? तत्र न मध्यमान्तिमाचिन्याह ॥ लिङ्गाभावस्येति ॥ धृमाभाव-  
स्यापि सत्तया गमकत्वापत्तादित्यर्थः ॥ आद्यमाशङ्क्य निराकरोति ॥  
अविनाभावेति ॥ न ह्युपलम्भाभावो भवतामभावोपलम्भ इत्यत्र  
शङ्कते ॥ ज्ञानेति ॥ प्रत्यक्षेण ज्ञानाभावं ज्ञान्वा तस्माल्लिङ्गाद्व्याप्य-  
रूपाभावानुमानं स्यादित्यर्थः । मन्मते प्रतियोगिमत्तयाऽनुपलम्भा-  
द्व्याप्यरूपाभावः प्रत्यक्षत्वाज्ञानुमेयः, शब्दाभावप्रत्यक्षत्वव्यवस्थापन-  
या आश्रययोग्यतायास्तद्धर्मग्रहस्य चाभावप्रत्यक्षताऽङ्गत्वनिरा-  
सादिति परिहरति ॥ शब्देति ॥ व्याप्तिबलाद्धेति ॥ कार्यकारणभाव-  
स्य व्याप्तिविशेषत्वेन गोवृषण्यायात् तां विना या व्याप्तिस्तद्व्यला-  
दित्यर्थः ॥ तां विनेति ॥ अधिकरणवृत्तिधर्मप्रतीतिं विनेत्यर्थः ॥ एव-  
मभूतत्वाद् व्याप्यत्वादित्यर्थः ॥ अनाक्षेपे वेति ॥ अधिकरणवृत्तिधर्म-

प्रतीत्यनाक्षेपे वा नाभावधीस्तद्धेतुका तद्व्याप्या वा । तथात्वे वा हेतुं विना व्यापकं विना वा न भवेदित्यर्थः ॥ ततः, अधिकरणधर्म-प्रतीतित इत्यर्थः ॥ सैव, अनुपलब्धिरेवेत्यर्थः ॥ यथेति ॥ यथा विशुद्ध-मातापिनृयोनिजत्वं लिङ्गालिङ्गदशायामिन्द्रियमम्बन्धनिरपेक्षसापेक्षं, तथानुपलब्धिरपि स्यादित्यर्थः ॥ कार्येति ॥ दृष्टान्तस्य तत्सापेक्षस्याऽपरोक्षज्ञानजनकत्वं तन्निरपेक्षस्य च परोक्षज्ञानजनकत्वम् । अत्र तु लिङ्गानुपलब्धिजन्याभावज्ञाने जातिभेदाभावाल्लिङ्गजानुमितौ व्यभि-चागात् सा कारणं न स्यात् । तद्वदपरोक्षजात्यङ्गीकारं च तत्रेन्द्रियजन्य-त्वमाधश्यकमित्यर्थः । न च जातिं विनाऽपि व्याप्यादिज्ञानविना-कृतानुपलब्धिजन्याभावज्ञाने सा कारणमिति वाच्यम् । अनुपलब्धि-जन्यज्ञानत्वेनैव तल्लिङ्गजानुमितिवद्विवादपदेऽपि तदकारणत्वानु-मानात् । इन्द्रियान्यथासिद्धेर्निर्गत्सादिति भावः ॥ सम्भाव्यतामिति ॥ कार्यजातिसम्भावनया तज्जातीयनियतस्य कारणत्वसम्भावनाया-मपि तत्रानिश्चयादित्यर्थः ॥

यदज्ञायमानेति ॥ नन्विदमनुमित्यादावनैकान्तिकं तस्याज्ञायमान-मनःकरणकत्वात् । न च ज्ञायमानकरणजन्यत्वं लिङ्गं, लिङ्गादंजनक-तया तज्ज्ञानस्याज्ञायमानस्यैव कारणत्वात् । नापि ज्ञानासाधारण-कारणकत्वाभावा लिङ्गम्, अभावज्ञाने प्रतियोग्यादिज्ञानजन्यतया तदसिद्धेः । सविकल्पकमात्रस्यैव विशेषणज्ञानजन्यत्वाच्च । मैवम् । लिङ्गादिज्ञानाजन्यानुभवत्वस्य लिङ्गत्वात् ॥ साक्षादिति, मनसा व्य-वहितव्यापारेण सिद्धसाधननिर्गत्सार्थम्, उपनीतमाननिर्गत्सार्थं वा ॥ कुत इति ॥ साक्षादिन्द्रियसन्निकर्षजन्यस्य प्रत्यक्षत्वव्याप्त्या-दित्यर्थः ॥ संस्कारेति ॥ संस्कारान्यः सन्निकर्षः प्रत्यक्षत्वप्रयोजकः । स्मरणे तु स एव सन्निकर्षः । प्रत्यभिज्ञाने तु तत्ता स्मृत्युपनीता भासते । न तु संस्कारस्तत्सन्निकर्षः । तज्जन्यत्वे स्मृतित्वापत्तेरि-त्यर्थः ॥

तथापि भावविषये इयं व्यवस्था, अभावज्ञानं त्वज्ञातकरणत्वेऽपि न साक्षादिन्द्रियजं भविष्यती-ति चेन्न । उत्सर्गस्य बाधकाभावेन मङ्गोचानुपपत्तेः । अन्यथा सर्वव्याप्तीनां भावमात्रविषयत्वप्रसङ्गोऽवि-

शेषात् । तथापि विपक्षे किं बाधकमिति चेत् । नन्विद-  
मेव तावत् । अन्यदप्युच्यमानमाकर्ण्य । तद् यथा  
अकारणककार्यप्रसङ्गो, रूपाद्युपलब्धीनामपि वाऽनि-  
न्द्रियकरणत्वप्रसङ्गः । न ह्यनुमित्यादिभिरुपलभ्यमान-  
करणिकाभिश्चक्षुरादिव्यवस्थापनम्, अपि त्वनुप-  
लभ्यमानकरणिकाभी रूपाद्युपलब्धिभिरेव । यद्यपि  
साक्षात्कारिताऽपि तत्रैव पर्यवस्यति, तथापि प्रथमतो-  
ऽनुपलभ्यमानकरणत्वमेव प्रयोजकं चक्षुरादिकल्पने ।  
न ह्युपलभ्यमाने करणान्तरे साक्षात्कारिणीष्वपि  
तासु चक्षुराद्यनुपलभ्यमानं कश्चिदकल्पयिष्यत् ।  
अत एव साक्षात्कारित्वेऽपि स्मृतेर्मन एव करणमुपा-  
गमन् धीराः । संस्कारस्त्वर्थविशेषप्रत्यासत्तावुप-  
युज्यते । इन्द्रियाणां प्राप्यकारित्वव्यवस्थापनात् ॥

भावावेशाच्च चेतसः । सर्वत्र हि बाह्यार्थानुभवे  
जनयितव्ये भावभूतप्रमाणाविष्टमेव चेत उपयुज्यते  
नातोऽन्यथेति व्याप्तिः । तथैव शक्तेरवधारणात् । न  
ह्यनुपलब्धिमात्रसहायं तदभावेऽप्यनुभवमाधातुमु-  
त्सहते । शब्दलिङ्गादेरपेक्षादर्शनात् । न च यत्र यद-  
पेक्षं यस्य जनकत्वमुपलब्धं, तदेव तस्यैव तदनपेक्षं  
जनकमिति न्यायसहम् । आर्द्रेन्धनसंयन्धमन्तरेणा-  
पि दहनाद् धूमसम्भावनापत्तेः । तथाच गतं कार्य-  
कारणभावपरिग्रहव्यसनेन ॥

अपिच,

प्रतियोगिनि सामर्थ्याद्व्यापाराव्यवधानतः ॥

अक्षाश्रयत्वाद्दोषाणामिन्द्रियाणि विकल्पनात् ॥ २१ ॥

यद्धि प्रमाणं यद्भावावगाहि, तत् तदभावावगाहि  
यथा लिङ्गं शब्दो वा । घटाद्यवगाहि चेन्द्रियमि-  
ति । अन्यथा हि शब्दादिकमपि नाऽभावमावेदयेद्,  
भाव एव सामर्थ्यावधारणात् । न चैवमेव न्याय्यम् ।  
देवदत्तो गेहे नास्तीति शब्दाद्, मया तत्र जिज्ञास-  
मानेनापि न दृष्टो मैत्र इत्यवगतानुपलब्ध्यानुमाना-  
दप्यवगतेः । ग्राहयतु वाश्रयमिन्द्रियं, तथापि न तेनेदं  
व्यवधीयते व्यापारत्वात् । अन्यथा सर्वसविकल्पका-  
नां प्रत्यक्षत्वाय दत्तो जलाञ्जलिः स्यात् ॥

तथार्पीति ॥ विपक्षे बाधकाभावादित्यर्थः । न च भावविषयत्व-  
मुपाधिः, अभावज्ञानेऽपि प्रतियोग्यादिभावविषयतया साधनव्यापक-  
त्वात् । नाप्यभावाविषयत्वं, अभावस्मरणे साध्याव्यापकत्वात् ॥  
उत्सर्गस्येति ॥ सामान्यत एव व्याप्तिर्भावविषयत्वस्य गुरुत्वादित्य-  
र्थः । तथाप्युत्सर्गस्य बाध्यत्वशङ्कानिवारकं किमित्याह ॥ तथार्पीति ॥  
निर्बीजतादृशशङ्कायां सर्वत्र सामान्यव्याप्युच्छेद इत्याह ॥ नन्वि-  
दमिति ॥ उत्सर्गस्य बाधकं विनेत्याद्येवेत्यर्थः ॥ अकारणकंति ॥  
अज्ञातकरणकत्वावच्छिन्नज्ञानं प्रतीन्द्रियस्य करणत्वादिन्द्रियं विना  
तन्न स्यादित्यर्थः ॥ न हीति ॥ ज्ञातकरणकज्ञानेन करणतया नेन्द्रियं  
कल्प्यते, किन्त्वज्ञातकरणकज्ञानेनेत्यर्थः । ननु नाज्ञायमानकरणक-  
ज्ञानत्वेन चक्षुरादिकल्पनम्, अपि तु साक्षात्कारिज्ञानत्वेनेत्यत  
आह ॥ यद्यर्पीति ॥ तत्रैव इन्द्रियकरणकत्वं एवेत्यर्थः । यदि च  
साक्षात्कारिज्ञानमेवेन्द्रियसिद्धौ मानं स्यात्, तदा स्मृतेस्तदभावा-  
न्मनःकरणत्वं नानुमीयेतेत्याह ॥ अत एवेति ॥ न चैवं स्मृतेः  
साक्षात्कारित्वापत्तिः । संस्कारातिरिक्तसन्निकर्षाभावादित्युक्तत्वात् ।  
ननु स्मृतौ संस्कार एव कुतो न करणमित्यत आह ॥ संस्कारस्त्व-  
ति ॥ इन्द्रियाणामप्रामाणां ज्ञानाजनकत्वात्, संस्कारस्य च निर्व्या-  
पारत्वेनाकरणत्वादित्यर्थः ॥

भावावेशादिति ॥ भावरूपासाधारणकारणसाहित्यनियमादि-



त्यर्थः । तथाचाभावप्रमायां मनो भावभूतासाधारणकारणसहकृतमेव  
करणमिति भावः । प्रयोगश्च- लिङ्गाद्यजन्या अभावप्रमा भावभूता-  
ऽसाधारणकारणसहकृतमनोजन्या अस्मदाद्यभावप्रमात्वात् । लिङ्गादि-  
जन्याभावप्रमावादिति । अत एव, भावप्रमायां तथात्वेऽप्यभाव-  
प्रमायां योग्यानुपलब्धिमात्रापेक्षं मनः कर्णं स्याद् विपक्षे बाधका-  
भावादित्यपि निरस्तमित्याह ॥ न हीति ॥ न च भावत्वमतन्त्रं  
गौरवात् । अन्यथा लिङ्गाद्यपि तत्र मानं न स्यादिन्द्रियसहकृतस्यैव  
मनसो बाह्यानुभावकत्वादिति वाच्यम् । वार्था रूपाभावबुद्धेरनुप-  
लब्धिकरणत्वाभावव्यवस्थापनेन गौरवस्यापि न्याय्यत्वादिति भावः ॥

प्रतियोगिनीति ॥ इन्द्रियाणीति धर्मिर्निर्देशः । कर्णमिति  
साध्यं, प्रकरणान् । प्रतियोगिग्राहकं मानं तदभावग्राहकमपि, यथा  
लिङ्गाद्यतीन्द्रियभावग्राहकमभावधीकर्णमित्यर्थः । ननु प्रतियोगि-  
ग्राहकत्वमतन्त्रम्, अनन्यथासिद्धत्वस्योपाधित्वात् । इन्द्रियं त्वा-  
श्रयग्रहे अन्यथासिद्धमित्यत आह ॥ व्यापारेति ॥ अभावभ्रमस्य  
दुष्टकरणजन्यत्वादनुपलब्धेश्च स्वरूपतो दुष्टत्वाभावात् पित्तादिना  
दुष्टमिन्द्रियं तत्करणमित्याह ॥ अक्षेति ॥ किञ्चाधिकरणाभावयोर्वि-  
शिष्टधीर्नैन्द्रियजन्या । अभावबुद्धित्वात् । नानुपलब्धिजन्या । भाव-  
बुद्धित्वात् । नोभयजन्या, जातिसद्व्यवस्थादित्युभयग्राहकमिन्द्रियं  
मन्तव्यमित्याह ॥ विकल्पनादिति ॥

यद्धीति ॥ ननु न व्यक्तिगर्भोऽयं नियमः । भावग्राहकलिङ्गादि-  
व्यक्तेरेवाभावाग्राहकत्वात् । नाऽपि तज्जानीयं तथा, उपमाने व्यभि-  
चारात् । सुरभि चन्दनमितिबहुपनीताभावमानेन सिद्धसाधनञ्च ।  
मैवम् । चक्षुष्मादिकमभावग्राहकवृत्ति भावग्राहकवृत्तिजातित्वात् ।  
शब्दत्ववत् । उपमानत्वञ्च न जातिः, योगजधर्माजन्यजन्यस्वविषयक-  
सविकल्पकाजन्य-सामान्यलक्षणप्रत्यासत्त्यजन्य-जन्याभावप्रमित्य-  
ऽसाधारणकारणतावच्छेदकं चात्र साध्यं विवक्षितमिति नोपनीता-  
ऽभावमानेन सिद्धसाधनमित्याशयान् ॥ अन्यथेति ॥ इन्द्रियस्य नि-  
र्विकल्पकेनान्यथासिद्धेरित्यर्थः ॥

नन्वेवं सति धूमोपलम्भोऽप्यस्य व्यापारः स्यात् ।  
तथाच गतमनुमानेनापीति चेन्न । यया क्रियया विना

यस्य यत्कारणत्वं न निर्वहति, तं प्रति तस्या एव व्या-  
पारत्वात् । न च धूमाद्युपलब्धिमन्तरेण चक्षुषो वह्नि-  
ज्ञानकारणत्वं न निर्वहति, संयोगवदिति ॥

अस्ति च भावाभावविपर्ययः । सोऽयं यस्य दोष-  
मनुविधत्ते, तदेवात्र करणमिति न्याय्यम् । न चानुप-  
लब्धिः स्वभावतो दुष्टा, नाप्यधिकरणग्रहणं प्रति-  
योगिस्मरणं वा स्वभावतो दुष्टम् । अनुत्पत्तिदशाया-  
मनुत्पत्तेरुत्पत्तिदशायाश्च स्वार्थप्रकाशनस्वभावताया  
अपरावृत्तेः । असंसृष्टयोरधिकरणप्रतियोगिनोः संसृष्ट-  
तया प्रतिभानं दुष्टम् । संसृष्टयोश्चासंसृष्टतयेतिचे-  
त् । नन्वयमेव विपर्ययः । तथाच आत्माश्रयो दोषः ।  
तस्माद् दुष्टेन्द्रियस्य तद्विपर्ययसामर्थ्यं अदुष्टस्य  
तत्समीचीनज्ञानसामर्थ्यमपि । तथाच प्रयोगः ।  
इन्द्रियमभावप्रमाकरणं, तद्विपर्ययकरणत्वात् । यद्  
यद्विपर्ययकरणं तत् तत्प्रमाकरणं, यथा रूपप्रमाकरणं  
चक्षुरिति ॥

विकल्पनात् खल्वपि । अघटं भूतलमिति हि वि-  
शिष्टधीरवश्यमिन्द्रियकरणिका स्वीकर्त्तव्या प्रमाण-  
न्तरं वा मत्तममास्थेयम् । यथा हि विशेष्यमात्रो-  
पक्षीणामिन्द्रियमकरणमत्र, तथा विशेषणमात्रोपक्षी-  
णा अनुपलब्धिरपि न करणं स्यात् । स्वस्वविषय-  
मात्रप्रवृत्तयोः प्रमाणयोः समाहारः कारणमितिचेन्न ।  
विषयभेदे फलवैजात्ये च तदनुपपत्तेः । न हि मृत्सु  
तन्तुषु च व्याप्रियमाणयोः कुलालकुविन्दयोः समा-  
हारः स्यात् । नापि घटपटादिकारिणां चक्रवेमादीनां

समाहारः क्वचिदुपयुज्यते । तत्र कर्तुरकार्याभावात्  
तथा । प्रकृते तु विशिष्टप्रत्ययस्य परोक्षापरोक्षरूपस्य  
दर्शनात्तथेति चेन्न । विरुद्धजातिसमावेशाभावात् ।  
भावे वा करम्बित एव कार्ये द्वयोरपि शक्तिरभ्युप-  
गन्तव्या । दर्शनबलात् । न हि नियतविषयेण साम-  
र्थ्येन कर्तुरकार्यसिद्धिः । अन्यत्रापि तथा प्रसङ्गात् ।  
ननूभयोरप्युभयत्र सामर्थ्ये कोऽर्थो मिथःसन्निधानेने-  
ति चेन्न । तत्सहितस्यैव तस्य तत्र सामर्थ्यादिति ।  
एतेन सुरभि चन्दनमित्यादयो व्याख्याताः । तथा-  
चाभावाविषयेऽपीन्द्रियसामर्थ्यस्य दुरपह्वत्वादल-  
मसदुग्रहेणेति ॥

नन्वेवमिति ॥ वह्न्यनुमितावपि धूमज्ञानं चक्षुषो व्यापार  
एवेति नानुमानसम्भव इत्यर्थः ॥ क्रियया, व्यापारेणेत्यर्थः ॥  
संयोगवदिति, व्यतिरेकदृष्टान्तः ॥ यथा संयोगं व्यापारं विना  
चक्षुषो वाहसाक्षात्कारकरणत्वं न निर्वहति, न तथा धूमपरा-  
मर्शं विनेत्यर्थः । न च वह्निज्ञानमात्रे तस्य व्यापारत्वाभावेऽपि  
वह्न्यनुमितौ व्यापारत्वं स्यादिति वाच्यम् । शाब्दलिङ्गपरा-  
मर्शादपि वह्न्यनुमानादिति भावः ॥ न चेति ॥ न चानुपलब्धे-  
र्लिङ्गाभासादिवद् दोषस्वभावत्वाभावेऽपि पित्तादिदोषसाहित्यमे-  
वेन्द्रियस्यैव दुष्टत्वं स्यादिति वाच्यम् । लिङ्गाभासाद्यजन्यभ्रमत्वेन  
इन्द्रियकरणकत्वानुमानादित्यर्थात् ॥ अनुत्पत्तीति ॥ अधिकारिणा-  
दिज्ञानाभावकाले स्वाभावादेव दुष्टत्वाभावात् । तदुत्पत्तिकाले तु  
स्वार्थविषयत्वमबाधितमेवेत्यर्थः ॥ आत्माश्रयेति ॥ दोषाद् भ्रमो  
भ्रमस्यैव दोषत्वमिति तस्मादेव स स्यादित्यात्माश्रय इत्यर्थः ॥  
तद्विपर्ययेति ॥ न च यद् यद्विपर्ययजनकं तत्तन्प्रमाजनकमिति  
पित्तादिदोषेऽनैकान्तिकम् । इन्द्रियत्वेन दोषान्यत्वेन वा हेतुविशेष-  
णान् । किं प्रमाणयोः समाहारः, समाहृतयोर्चा प्रामाण्यम् ? । तत्र  
नाद्य इत्याह ॥ विषयभेदे इति ॥ भिन्नभिन्नप्रमाजनकत्वेन तयोः पर्य-

ऽवसितयोः प्रमान्तरजनकत्वानुपपत्तेरित्यर्थः । विषयभेदफलभेदयोः क्रमेण समाहाराभाषमुदाहरति ॥ न हीति ॥ तत्रेति ॥ इन्द्रियजन्यत्वेन साक्षात्कारित्वे सत्यनुपलब्धिकरणकत्वेन परोक्षत्वे कर्तृत्वमित्यर्थः । अन्त्ये त्वभावज्ञानेऽपीन्द्रियस्य सामर्थ्यं सिद्धमित्याह ॥ भावे वेति ॥ अन्यत्रापीति ॥ घटपटसामग्रीतोऽपि करम्बितकार्यस्यादित्यर्थः ॥ एतेनेति ॥ घ्राणजसौरभज्ञानसहकृतेन चक्षुषा सुरभिचन्दनमिति ज्ञानं सौरभविशेषणकं चन्दनविशेष्यकं जन्यते । चन्दनसौरभमिति ज्ञानं चक्षुरुपनीतचन्दनविशेषणकं सौरभविशेष्यकं घ्राणेन जन्यते । यदिन्द्रियजन्यं यज्ज्ञानं तत्तदिन्द्रिययोग्यविशेष्यकमिति व्याप्तेरित्यर्थः ॥

ननु घटाभाववद्भूतलमित्यपि धीरनुपलब्ध्युपनीताभावविशिष्टबुद्धिरिन्द्रियेण जन्यते । तथाच विशिष्टज्ञानस्यैन्द्रियकत्वेऽपि विशेषणज्ञानायानुपलब्धिर्मानान्तरं सौरभज्ञानाय घ्राणमिवेत्याह —

स्यादेतत् । नागृहीते विशेषणे विशिष्टबुद्धिरुदेति । तत्कार्यत्वात् । न च विशिष्टसामर्थ्यं केवलविशेषणेऽपि सामर्थ्यं, केवलसौरभेऽपि चक्षुषो वृत्तिप्रसङ्गात् । अतोऽभावविशेषणग्रहणाय मानान्तरसम्भवः । अपि च । कथमनालोचितोऽर्थ इन्द्रियेण विकल्प्येत ? । न च मानान्तरस्याप्येषा रीतिः । अनुमानादिभिरनालोचितस्याप्यर्थस्य विकल्पनात् । अप्राप्तेश्च । न ह्यभावेनेन्द्रियस्य संयोगादिः सम्भवति । न च विशेषणत्वं, संबन्धान्तरपूर्वकत्वात् तस्य । अवद्याभ्युपगन्तव्यत्वाच्चानुपलब्धेः । न हि तदुपलब्धौ तस्याभावोपलम्भ इति चेत् । उच्यते,

अवच्छेदग्रहध्रौव्यादध्रौव्ये सिद्धसाधनात् ॥

प्राप्त्यन्तरेऽनवस्थानात्त चेदन्योऽपि दुर्घटः ॥ २२ ॥

स ह्यर्थविशेषणीभविष्यन् केवलोऽपि विस्फुरे-  
 द् यस्यावच्छेदकज्ञानं न व्यञ्जकम् । स च विकल्पयि-  
 तव्य आलोच्यते, यो विशेषणज्ञाननिरपेक्षेणोन्द्रियेण  
 विज्ञाप्यते । यस्तु तत्पुरःसर एव प्रकाशते, तत्र  
 तस्य विकल्पसामग्रीसमवधानवत् एव सामर्थ्यान्नायं  
 विधिः । स्वभावप्राप्तौ सत्यामप्यधिका प्राप्तिः प्रति-  
 पत्तिबलेन रूपादावभ्युपगता । इह त्वनवस्थादुस्थत-  
 या न तदभ्युपगमो, न तु स्वभावप्रत्यासत्तिरेतावतैव  
 विफलायते । न चेदेवं, प्रमाणान्तरेऽपि सर्वमेतद्  
 दुर्घटं स्यात् । तथाहि । सर्वमेव मानं साक्षात्परम्परया  
 वा निर्विकल्पकविश्रान्तम् । न ह्यनुमानादिकमप्य-  
 ऽनालोचनपूर्वकम् । ततोऽनालोचितोऽभावः कथमनुप-  
 लब्ध्याऽपि विकल्प्येत । न च तथा तदालोचनमेव  
 जन्यते, प्रतियोग्यनवच्छिन्नस्य तस्य निरूपयितुमश-  
 क्यत्वात् । शक्यत्वं वा किमपराद्वमिन्द्रियेण । तथा,  
 सम्बन्धान्तरगर्भत्वनियमेन विशेषणत्वस्य, माना-  
 न्तरेऽपि कः प्रतीकारः ? तदभावस्य तदानीमपि स-  
 मानत्वात् । परस्य तादात्म्यमस्तीति चेत् । ननु यद्य-  
 सावस्ति, अस्त्येव, न चेन्नैव । न ह्यभ्युपगमेनार्थाः  
 क्रियन्ते, अनभ्युपगमेन वा निवर्तन्ते इति । अव-  
 द्याभ्युपगन्तव्यत्वं कारणत्वं सिद्धेद्, न तु माना-  
 न्तरत्वम् । अन्यथा भावोपलम्भेऽप्यभावानुपलब्धि-  
 रैव प्रमाणं स्याद्, नेन्द्रियम् । अभावोपलम्भे भावा-  
 ऽनुपलम्भवद् भावोपलम्भे अभावानुपलम्भस्यापि  
 वज्रलेपायमानत्वादिति ॥

प्रत्यक्षादिभिरेभिरेवमधरो दूरे विरोधोदयः  
प्रायो यन्मुखवीक्षणैकविधुरैरात्माऽपि नासाद्यते ॥  
तं सर्वानुविधेयमेकमसमस्वच्छन्दलीलोत्सवं  
देवानामपि देवमुद्भवदतिश्रद्धाः प्रपद्यामहे ॥ २३ ॥

इति तृतीयः स्तवकः ॥ ३ ॥

नागृहीतेति॥प्रत्यक्षविशिष्टज्ञानस्य निर्विकल्पकजन्यत्वेन व्याप्ते-  
र्नाभावे सविल्पकैकवेद्यं तदस्तीति नाभावज्ञानं प्रत्यक्षमित्याह ॥  
अपि चेति ॥ अनुपलब्धिजन्याभावज्ञाने तु न तज्जन्यत्वमसाक्षात्कारि-  
त्वाच्छब्दादाविवेक्याह ॥ न चेति ॥ अप्राप्तेऽप्येति ॥ इन्द्रियाणां  
प्रामार्थग्राहकत्वादित्यर्थः । न च तत एव संयोगादिबाधेनैव विशेष-  
णताप्राप्तिः कल्पयेत्याह ॥ न चेति ॥ विशेषणतायाः समवायादिस-  
म्बन्धान्तरव्याप्तत्वात्तद्बाधे विशेषणत्वस्यापि बाधादित्यर्थः । सम्ब-  
न्धस्य सम्बन्धिभिन्नत्वनियमेन ग्राह्यस्वरूपस्यासम्बन्धत्वनिश्चयान्  
समवायानभ्युपगमनान्यत्र तदकल्पनाच्च । न चाभावस्येन्द्रियग्राह्यत्व-  
सिद्धाविहेय तत्कल्पनम् । विशेषणताकल्पने सत्यभावः प्रत्यक्षः ।  
तत्सिद्धौ च तत्कल्पनमित्यन्योन्याश्रयादिति भावः । एवमभावबुद्धौ  
इन्द्रियाणां करणत्वं निरम्यानुपलब्धेः करणत्वमनन्यगतिकतयोप-  
पादयति ॥ अवश्येति ॥ गुक्तौ रजतभ्रमे सति रजतानुपलब्धेरभावा-  
दिन्द्रियसंबन्धस्यापि रजताभावस्याग्रेणावश्यकत्वादित्यर्थः ॥

विशिष्टज्ञानमात्रस्य न विशेषणज्ञानजन्यत्वनियमः । अवच्छेद-  
ग्रहानियतज्ञानविषयत्वस्यापाधित्वादित्याह ॥ अवच्छेदेति ॥ ध्रौव्यं  
नियमः । अभावत्वेन अभावज्ञानस्य प्रतियोग्यादिज्ञानजन्यतया वि-  
शिष्टज्ञानसामग्न्यस्येवेति न केवलमभावो भासते । अतो न निर्वि-  
कल्पकविषय इत्यर्थः । अथाभावज्ञानं प्रतियोग्यादिज्ञानानपेक्षं, तर्ह्य-  
भावोऽपि निर्विकल्पकविषय एवेति सिद्धसाधनमित्याह ॥ अब्रौच्ये  
इति ॥ अभावश्च सम्बन्धान्तरं विनाऽपि स्वरूपेणैव विशेषणं, सम्ब-  
न्धान्तरसत्त्वे तत्रापि तत्कल्पनादनवस्थापत्तेः । यदि च नैवं, तदा  
त्वन्मतेऽपि वक्ष्यमाणो दोष इत्याह ॥ प्राप्यन्तरे इति ॥

स हीति ॥ अवच्छेदस्य प्रतियोग्यादेर्विशेषणस्य जन्यज्ञानं विना यत्र विशिष्टज्ञानसामग्री प्रथमतो न भवति, स एवार्थोऽग्रे विशिष्ट-  
 ज्ञानविषयः पूर्वं निर्विकल्पकविषय इति विषयमुखी व्याप्तिरित्यर्थः ॥  
 स चेति ॥ अन्यविशेषणज्ञानासहकृतेन्द्रियजन्यज्ञानगोचरत्वं निर्वि-  
 कल्पकप्रयोजकमिति प्रमाणमुखी व्याप्तिरित्यर्थः । अभावस्तु प्रति-  
 योग्यादिविशेषणज्ञाननियतज्ञानविषयत्वेन विशिष्टज्ञानैकविषयत्वात्  
 तथेत्याह ॥ यस्त्विति ॥ प्राप्त्यन्तरे इति व्याचष्टे ॥ स्वभावेति ॥  
 यद्यपि घटे रूपसमवाय इति नानुभवः, तथापि रूपादेः प्रत्यक्षत्वेने-  
 न्द्रियसन्निकर्षाश्रयत्वात् संयोगबाधेनेन्द्रियसम्बन्धघटकतया संयुक्त-  
 समवायादिकल्पनादित्यर्थः । ननु ज्ञानघटयोरिव द्रव्येण रूपादिभिः  
 स्वरूपसम्बन्धेनार्थान्तरम् । इन्द्रियसंयुक्तविशेषणतयैव रूपादि-  
 भानोपपत्तेः । मैवम् । सम्बन्धानुमितौ हि न स्वरूपसम्बन्धो वि-  
 नयः । तत्स्वरूपाणामनन्तत्वेन गौरवात् । किन्तु पक्षधर्मताबलादेक  
 एव सम्बन्धस्तद्विषयो लाघवादिति भावः ॥ इह त्विति ॥ यद्यपि  
 सम्बन्धद्वयसिद्धौ नानवस्था, तथात्वे वा समवायोऽपि न स्या-  
 दनवस्थाऽऽपादकत्वात् तथाप्यभावो यद्यतिरिक्तसम्बन्धवान् स्यात्  
 सत्तावान् स्यादित्यव्यवस्थैवानवस्थेत्यर्थः । इन्द्रियञ्च नाप्राप्तग्राहक-  
 मिति संयोगादिबाधेनैव तत्प्राप्तिर्विशेषणता कल्प्येति भावः ॥  
 मानान्तरेऽपीति ॥ अनुपलब्ध्याख्यमानान्तरस्वीकारेऽपीत्यर्थः ॥ निर्वि-  
 कल्पकेति ॥ प्रमाणविषयत्वं निर्विकल्पकविषयत्वव्याप्यमित्यर्थः ॥ तद-  
 भावस्य, सम्बन्धान्तराभावस्य ॥ तदानीमपि, मानान्तरस्वीकारे-  
 ऽपि ॥ परस्येति ॥ भट्टानामधिकरणे विशेषणत्वं नाभावस्य, किन्तु  
 तादात्म्यमित्यर्थः । भावाभावयोर्विरोधात् तादात्म्यं, तथात्वे वा  
 संयोगादिनैवाभावग्रहः स्यादित्याशयेनाह ॥ नन्विति ॥ यद्यभावो-  
 ऽस्ति तदा विशेषणत्वमस्त्येवेत्यर्थः । अवश्यम्भ्युपगन्तव्यत्वा-  
 दित्यत्राह ॥ अवश्येति ॥ अन्यथेति ॥ अभावज्ञाने यथा भावोपलम्भः  
 प्रतिबन्धकस्तथा भावज्ञानेऽप्यभावोपलम्भः प्रतिबन्धकः स्यादि-  
 त्यर्थः । एतच्च भावोपलब्धावभावानुपलब्धिः पृष्ठलभैवेति व्याचक्षाणै-  
 रस्माभिः परिशिष्टप्रकाशे विपश्चितमिति तत्रैवानुसन्धेयम् ॥

स्तबकार्थमुपसंहरन्नेवैश्वर्यमिति निबध्नाति ॥ प्रत्यक्षादिभिरिति ॥

यस्येश्वरस्य मुखाक्षैकविधुरैर्धर्मिग्राहकमानवाधितैः प्रत्यक्षादि-  
भिर्विरोधोदयोऽधरः । अत एव, दूरे । सर्वमनुविधेयं वक्ष्यं यस्य ।  
असमा चासी स्वच्छन्दा चेतनान्तराप्रयोज्या या लीला, सैवोत्सवो  
यस्य, स तथा । दुःखाभावैकनिदानत्वात् । अत एवोद्भवदतिभञ्जा  
घयं, तं देवानामपि देवं स्तुत्यं प्रपद्यामहे इत्यर्थः ॥

इति श्रीमहामहोपाध्यायश्रीवर्धमानविरचिते न्यायकुसुमाञ्जलि-  
प्रकाशे तृतीयः स्तवकः ॥ ३ ॥





श्रीगणेशाय नमः ।

अथ मकरन्दे तृतीय—

स्तवकः ॥ ३ ॥

अनुपलब्धेः स्वातन्त्र्येण प्रामाण्यानभ्युपगमाच्च बाधकत्वमत  
आह तत्रेति । विशेषणबाधेनेति । शरीरबाधेन कर्तुर्याधपदेत्यर्थः । २. ८.  
प्रत्यक्षबाधस्येत्युपलक्षणम् । अग्रिमेण पौनस्तुत्वापातादित्यपि द्रष्ट-  
व्यम् । स्वेष्टेति । यद्यपि जगतएव तदिच्छाविषयत्वात् स्वेष्टसाधन-  
ताज्ञानं तस्यापि, तथापि स्वप्रयोजनव्याप्यत्वादिति मूलोक्तएव  
तान्पर्यम् । स्वप्रयोजनप्रयोजकताज्ञानव्याप्यत्वादित्यर्थः । तथात्वे  
अयोग्यत्वे । प्रतिबन्धिसामान्यनिषेधे कृते अतितरां न प्रतिबन्धिर-  
ति युज्यते इति तदर्थपरतया प्रथमं तृतीयमेव पदं व्याख्याय द्विती-  
यपदं व्याचष्टे अथेति । व्यभिचारादिति । तेषु सम्बन्ध्यात्मप्रत्यक्षप्रति-  
बन्धाभावादित्यर्थः । अतथान्वमिति । एकस्य कारणत्वप्रतिबन्धकत्व- ३. ६.  
विरोधादित्यर्थः । तथापीति । तथा च परामर्शोऽप्यनुद्भवाच्च तथात्व-  
मिति भावः । ननु हेत्वन्तरवत् परामर्शोऽपि व्यभिचारी, सत्यपि  
तस्मिन् बाधादिना अनुमितिप्रतिबन्धे परामर्शोपहितात्मप्रत्यक्षस-  
त्त्वात् । अन्यथा बह्विध्यायवन्तं जानामान्यनुव्यवसायानभ्युपगमे  
अनुभवविरोधान् । तस्मात् प्रत्येकमप्रतिबन्धकत्वोऽप्यनुमितिसामग्री-  
त्वेन तद्धेतूनां फलबलान् प्रतिबन्धकत्वम् । परामर्शस्य च रूपान्तरं  
तदुपलम्भकत्वमिति नोक्तविरोधः । यदि च सकलहेत्वविशेषण-  
क्षणः सामग्री, तदा तस्य परामर्शमिन्नत्वाद्दिरोधशङ्क्य नास्ति ।  
एवञ्चोपपत्तां न ज्ञानादावुद्भूतत्वं मानाभावात् । आद्यशब्दाग्रहश्च  
श्रोत्रेणासम्बन्धात् । सम्बन्धे वा तद्ग्रहस्येष्टत्वात् । क्षणिकात्तश-  
ब्दस्य च स्वसमयवर्त्तितया विशिष्य हेतुत्वपक्षवाप्रत्यक्षत्वात् । न  
च कर्तृत्वादिनिर्विकल्पकापेक्षायां पश्चान्तरेऽप्यसम्भवः, गुतरां तर्हि  
नोद्भूतत्वम् । स्मरणरूपविशेषणज्ञानमादाय तत्सम्भवाच्चेत्यनुशय-  
माविष्करोति इत्येके इति । उक्तैर्नवोपपत्तौ मनःसंयोगविशेषत्वेन  
हेतुत्वे गौरवं, संयोगं विशेषश्च जातिरूपः प्रत्यक्षखण्डोक्तसङ्का-  
पत्या निरस्तः, अन्यश्च दुर्वच इत्यस्वरसमाविष्करोति इत्यन्ये इति ।  
कमेति न्यायमते । संयोगादीति भट्टमते । स्वमत्वावग्रहमेनाह साध- ३. १७.

- नेति । अन्यथा पक्षएव साधनाव्यापकत्वात् । अजसंयोगेन सिद्ध-
३. २० साधनादाह मूर्त्तेति । चन्दनसंयोगेन सिद्धसाधनादाह असमवा-  
यीति । शब्दजशब्दे व्यभिचारवारणाय जातिगर्भत्वम् । तत्र च  
गुणपदं स्पष्टार्थम् । गुणत्वावान्तरपदं तादृशशब्दवृत्तिसत्तायोगित्वे-  
नार्थान्तरवारणाय । शब्दसुखान्यतरत्वादिकमादायार्थान्तरादाह  
जातिपदम् । जलावयविस्नेहे व्यभिचारादाह नित्यवृत्तीति । परमा-  
णुस्नेहे व्यभिचारादाह अनित्येति । आत्मवृत्तिद्वित्वे व्यभिचारादाह  
विशेषेति । भट्टमते शब्दस्य द्रव्यत्वादुभयसिद्धं दृष्टान्तान्तरमाह  
पाकजवञ्चेति । अनात्मेति । साधनावच्छिन्नसाध्यव्यापकोऽयमुपाधिः,  
अन्यथा प्रचयजन्यपरिमाणवृत्तिजातियोगिन्यात्मपरिमाणे साध्या-  
व्यापकत्वात् । ज्ञानेति । जन्यत्वमपि पक्षविशेषणमतो नेद्वरप्रत्यक्ष-  
भागे बाधः । इन्द्रियजन्यः विषयप्रत्यासन्नसंयोगिकरणजन्य इत्यर्थः ।
५. ६. तेनेन्द्रियत्वस्य मनोगर्भत्वादिदानीं न साध्याप्रसिद्धिः । यथेति ।  
यद्यप्यतिप्रसङ्गमिया श्रोत्रस्योपाधिकल्पनेऽप्यत्र तदभावात् तत्क-  
ल्पनमर्हं बहिर्गिन्द्रियत्वञ्चाप्रयोजकं, तथाप्यापातन इदं, व्यासङ्गानु-  
पपत्तावेव तात्पर्यम् । एकं करणमिति प्रत्यक्षप्रकाशे द्रष्टव्यम् ।  
नानेति । अत्र नानादिगवच्छिन्नं पाठो युज्यते, अन्यथा अनन्वयात् ।  
ननु रूपादिषु मध्ये रूपादिमात्रग्राहकत्वेनैव चक्षुरादिसिद्धेस्त-
७. २०. द्रव्यगुणग्रहे तदसामर्थ्याच्चिन्नज्ञानमसम्भवीत्यरुचेराह वस्तुत  
इति । ननु गोगोत्वनिर्विकल्पकानन्तरमन्यतरविशेषणज्ञानोत्पत्ता-  
विवाहप्रमेवात्र नियामकमस्तु, यथा च तत्र नोभयविशेष्यकसमु-  
द्वाहलम्बनं तथाऽत्र न युगपज्ज्ञानमिति चेत् । न, अणुना मनसा दृ-  
ष्टेनैवोपपत्तावदृष्टकल्पनाऽनवकाशात् । अन्यथा सएव न कल्प्येते-  
ति भावः । सर्वसिद्धत्वादिति । यद्यपि युगपदनेकेन्द्रियसन्निकर्षो न  
सर्वसिद्धः, तथापि ज्ञानक्रमस्य तत्र सर्वसिद्धत्वात् अत्रापि क्रम-
८. ४. इत्यत्रैव तात्पर्यम् । तटस्थः शङ्कते नन्विति । यद्वा, गूढाभिसन्धिः  
शङ्कते नन्विति । अतएवाभिसन्धिमुद्घाटयति विभुत्वेऽपीति । तथै-  
व तेषामिति । नन्वेवं वैभवेऽपि रूपादिसकलगोचरबुभुत्सा-  
याअहेतुत्वेऽपि तदन्यतमबुभुत्सा तद्ग्राहिका अन्यग्रहप्रतिबन्धका  
चास्तामिति तुल्यः समाधिः । न च तादृशबुभुत्सायामपि सूचीस-  
र्पादिवेधानुभवेन तादृश्याअपि व्यभिचाराज्ञैवमिति वाच्यं, शब्दे-

ऽपि तादृशबुभुत्सायां निकटान्यमानदक्काशब्दानुभवेन तुल्यत्वा-  
त् । अत्रापि यदि विशेषकल्पनं, तदा तदपि तुल्यमिति । मैवम् ।  
अणुना मनसैवोपपत्तौ तादृशबुभुत्साहेतुत्वादिकल्पनायामेव गौर-  
वात् । रसनसंयोगकाल इति । न च त्वङ्मनोयोगस्य ज्ञानमात्रहेतु- ८. २०.  
त्वे तदावश्यकमिति वाच्यं, त्वचस्तथात्वमतेऽपि तन्मनोयोग-  
स्य तथात्वे मानाभावात् । न च सुषुप्ता ज्ञानानुत्पत्तिरेव मानं, श-  
रीरमनःसंयोगाभावात्तदुपपत्तेः । चाक्षुषेति । प्रत्यक्षप्रकाशे विपश्चि-  
तम् । शब्दजशब्दे व्यभिचारवारणाय साध्यं व्याचष्टे मूर्तेति । गु-  
णपदं स्पष्टार्थम् । न तदेवेति । न सदृशदर्शनमेवेत्यर्थः । अपिपदाक्ष-  
द्भिन्नशब्दाद्युपलम्भपरिग्रहः । तथा च क्वचिददृष्टं क्वचिज्ज्ञानान्तर-  
मुद्बोधकमिति भावः । ननु मन्दत्वं तारत्वनिरूप्यमिति तदज्ञाने तद-  
सम्भवीत्यत आह मन्दत्वमिति । जातिज्ञाने च नेतरज्ञानापेक्षेति भा-  
वः । ननूष्मा तेजस्तत्त्वानीन्द्रियमित्यत आह अनुद्भूतरूपेति । ऊष्मा- ११. ३.  
देरित्यत्रातद्गुणसंविज्ञानबहुव्रीह्याश्रयणादिति भावः । भट्टानामि-  
ति । तथा च तेषां तथानियमपेवेत्यर्थः । एकात्ममात्रेति । तथा च  
नियामकान्तराभावेऽपि स्वभावएव नियामक इति भावः । अथो-  
ग्यस्यैव बाध इत्याशङ्क्याह इष्टकत्वस्येति । अप्रयोजकत्वमाश-  
ङ्क्याह अन्यथेति । अन्वायिनः केवलान्वायिनः । अयमेवेति । प्र-  
कृतानुमानमेवेत्यर्थः । आभासेति । आभासप्रतिपन्नस्यापि वस्तु- १४. १५.  
त्वाभ्युपगमे वस्तुत्वावस्तुत्वसङ्करापत्तिरित्यर्थः । यदीति । यद्य-  
पि तर्हीत्यस्य तदेत्यर्थः, तस्य च नित्यसापेक्षतया शेषदानं-  
विनाऽपि तदर्थेलाभः, तथापि नित्यसापेक्षतया अध्याहारात्  
तदपेक्षया शेषस्य त्वरितप्रतिपन्निकरत्वमिति भावः । शशे इति ।  
यद्यपि शशे गवादिश्टङ्गस्य संयोगवृत्त्या सत्त्वात् कथं श्टङ्गाभावः,  
समवायवृत्त्या च तदभावो गवादावपि श्टङ्गस्य संयोगित्वात्, तथा-  
पि जन्यजनकभावसंबन्धेन तदभावो बोध्यः । प्रत्यक्षप्रमायामिति । १६. २०.  
तथा च प्रतियोगितद्व्याप्येतरयावत्प्रमापकसमवधाने सति अनुपल-  
ब्धिर्भावप्राहिका, गुणस्य चार्थनियतत्वेन तद्व्याप्यपदेनैव व्यवच्छे-  
दान्नासम्भवः । सा च न शशश्टङ्गाभावे, तत्प्रमापकाप्रसिद्धेः, न  
च दोषान्यक्षापकसाकल्यं विवक्षितं, तच्चेन्द्रियाद्येव तत्रापि प्रसि-  
द्धमिति वाच्यम् । गौरवादित्याहुः । वस्तुतोऽसत्ख्यातेः कारणा-

- भावेनानभ्युपगमादलीकस्य नोपलब्धत्वमपीति न तन्निषेध्यमिति  
 १६. २३. भावः । प्रमापकस्येति । प्रज्ञापकस्येत्यर्थः । अत्रेदमनभिमतिबीजम् ।  
 असत्ख्यातिपक्षे दोषान्यज्ञापकमिन्द्रियाद्येव, अन्यथा दोषोऽपि न  
 तज्ज्ञापकइति दोषान्यविशेषणं व्यर्थमिति । प्रनियोगितेति । यद्यपि  
 तादृशज्ञानं विनाऽपि प्रमेयाभावइति शाब्दादिनाऽभावप्रहास्य तस्या-  
 हेतुत्वं, तथापि प्रत्यक्षे तथात्वं बोध्यम् । यद्यप्याहार्य्यादिरूपं तादृ-  
 शज्ञानं प्रकृते सम्भवत्येव, तथाप्यनुमानप्रकाशे मदुक्तमनुसन्धे-  
 १७. २. यम् । परेषामिति । यद्यपि शाब्दादिज्ञानमादाय तेषामपि तत्प्रसिद्धि-  
 रस्येव, तथापि तथा सति बाधपक्षेः सर्वज्ञपदस्य सर्वविषयक-  
 प्रत्यक्षाश्रयपरतायामेव प्रसिद्धिर्बोद्ध्या । जिज्ञासितेति । प्राचीनमते-  
 नेदम् । तद्रूपेणेति । यद्यपि धर्मिमात्रसिद्धौ न सिद्धसिद्धिव्याघातः,  
 तथाप्यामेकत्वाविशेषादस्मादपि प्रामाण्यमन्यथा न धर्म्यंशोऽपी-  
 त्याश्रयासिद्धिरेवेति भावः । अस्मदादिपक्षत्वे सिद्धसाधनं बोध्यम् ।  
 उपलम्भेन्द्रिययोरिति । प्रत्यक्षस्य विषयजन्यत्वनियमात्तदन्यज्ञानस्य  
 त्वयाऽनभ्युपगमादिति भावः । ध्वंसे व्यभिचारेण भावपदमन्तर्मा-  
 वयति भावकार्यत्वस्येति । यद्यप्यत्र पौर्वापर्यनियमे मानाभावः,  
 तथापि सामान्यविशेषयोः प्रथममुत्सर्गनः सामान्यस्थोपस्थितिरि-  
 २२. ४. त्याशयेन तथोक्तमासहचारदर्शनस्येति । शङ्कितव्यभिचारपवाप्रयोज-  
 कइति भावः । स उपाध्यभावः । नन्वनौपाधिकत्वं व्याप्तिव्याप्यमि-  
 ति व्याप्यत्वेन तदनिश्चयदशायां तत्सन्देहः स्यादेव, न चानौपाधि-  
 कत्वव्याप्तिमतेनेदं, तस्य व्याप्तिग्राहकत्वेनाभ्युपगमादित्यरुचेगाह  
 २२. २२. किञ्चेति । अव्यभिचारेति । व्याप्तिनिश्चयइत्यर्थः । अतएवाग्रे तथैव  
 वक्ष्यति । उपाध्यभावेति । उपाध्यभावनिश्चयापेक्षायामित्यर्थः । निय-  
 तस्य अग्रीन्धनादिनियतस्य तस्य तादात्म्यादेरित्यर्थः । ननु व्या-  
 प्तिस्वीकारेऽपि नानुमानप्रामाण्यस्वीकारस्तयोर्भेदादित्यत आह अपि  
 चेति । धूमादिति । निश्चयत्वं जातिरिति मतेनेदम् । उपनीतमानाभि-  
 प्रायेण वा । अन्यथा अनुव्यवसायविषयत्वानुपपत्तेरित्याहुः । आशु-  
 विनाशिनां क्रमिकाणां मेलकानुपपत्तेर्गाह संस्कारेति ।  
 २४. ३०. अन्यथेति । प्रतिबन्धकतावच्छेदके ज्ञानत्वस्यैव न प्रवेशो गौरवान्,  
 कुतो निश्चयत्वस्येति भावः । ननु संशयो न जिज्ञासाहेतुः, तस्या इच्छा-  
 त्वेन ज्ञानेष्टसाधनताज्ञानसाध्यत्वात् । साध्यार्थिनश्च साध्याभावज्ञानं

नेष्टसाधनमिति न तत्र जिज्ञासा । तथा च कथं तन्निवर्तकता तर्कस्येति चेत् न, अन्वयव्यतिरेकाभ्यां सत्प्रतिपक्षस्येव संशयस्यापि जिज्ञासा-जनकत्वात् । ननु विरोधिविषयत्वाभावात्तर्कः कथं संशयजिज्ञास-योर्निवर्तक इति चेत्, न, वैषयिकविरोधाभावेऽपि स्वरूपेणैव दाहा-दौ मण्यादिवत् फलबलेन तस्य विरोधित्वात्, इच्छायामनिष्टप्रति-सन्धानत्वेनापि विरोधित्वाच्च, मधुविपसंपृक्तान्नबुभुक्षदौ तथा द-र्शनात् । नन्वेवमपि यदि निर्वन्हिः स्यादिति विषयपरिशोधकस्य तर्कस्य कथमनुमिताबुपयोगः, परामर्शादेव विशेषदर्शनत्वेन शङ्कानि-वृत्तेरिति चेत् । विशेषदर्शने स्वस्मवाहिशङ्काऽनुदयेऽपि अन्याहित-शङ्कोदयेन बाधकप्रमाणावतारशङ्कानिबन्धनसाध्याभावशङ्कानिवर्त-कत्वेन तदुपयोगादिति विपश्चितमनुमानप्रकाशः । केचित्तु प्राथमिक-लिङ्गदर्शनस्य तदविरोधित्वेन धूमवानयं वह्निमान्न वेति संशयः, त-तो जिज्ञासा, ततश्च साध्याभावज्ञानोपायानुसन्धानपरस्य तामपि बह्विव्याप्तिं पक्षधर्मधूमे न परामृशति व्यग्रत्वादिति प्रसिद्धायां प-रामर्शमामग्रथां तत्तर्कावतारे तेनापहृतायां जिज्ञासायां तदुपायानु-सरणपरत्वरूपविषयान्तरसञ्चाराभावे परामर्शोत्पादः, अत एवायं-न्यायविषयपरिशोधक इति गीयते, न्यायस्य परामर्शस्य विषयो लि-ङ्गः तस्य परिशुद्धिः परामर्शप्रतिबन्धकसाध्याभावजिज्ञासातदुपा-यानुसरणपरन्वयोरपगमः । तदाह प्रमेयतत्त्वबोधे वर्द्धमानः—“एवञ्च विरोधिनानाविषयस्य जिज्ञासा तदुपायानुसरणञ्च वास्तवकोटिप्र-माणप्रवृत्तावंशतः परिपन्थो”—इति । न चैवं तर्कस्य न्यायोत्तराङ्ग-त्वप्रतिपादनविरोधः, परामर्शव्यापारस्तर्क इति मतेन तदुत्थानात् । तदाह तत्रैव वर्द्धमानः । “तर्को न्यायस्य पृथ्वाङ्गं न्यायविषयपरिशो-धकत्वात्, व्याप्तिग्राहकत्वाच्च” इत्याहुः ।

यत्तर्कमूलव्याप्तौ व्याघातः शङ्काप्रतिबन्धकस्तमुदाहरति धूमो-यदीति । सत्यन्तं घटादौ व्यभिचारवारणाय । पक्षार्थशेषणमप्येत-  
व बोध्यम् । तेनैतद्विशेषणस्यैव व्यतिरेकेमादाय नास्य विपर्ययप-  
र्यवस्मानम् । तद्ग्रहश्च योग्यानां व्यभिचारदर्शान्, अयोग्यानाम-  
नुपस्थितकल्पनागौरवान् । तदुपादानमिति । तदुपादानहेतुभूतधूम-  
बह्वथादिकार्यकारणभावज्ञानमेवेत्यर्थः । शङ्काया विरोधिनश्चया-  
प्रतिबध्यत्वादिति ध्येयम् । यद्यप्येवमन्योन्याश्रयः, शङ्कानिवृत्तावेव

२५।२५

तर्कस्य कार्यकारणभावनिवर्त्तकत्वं निश्चिते च कार्यकारणभावे  
ततः शङ्कानिवृत्तिरिति तथापि न सर्वत्रानेनैव तर्केण बहिधूमका-  
र्यकारणभावग्रहः, स्वतः सिद्धशङ्काविरहेऽन्वयादिज्ञानवतस्तद्-  
ग्रहे बाधकाभावात् तस्मात् सर्वत्र शङ्का स्यादेवेति यश्चावर्त्तक-  
दिरनुमानविरोधी मन्यते, तं प्रत्युच्यते । तथा सत्येतादृशत-  
र्केऽपि तादृशशङ्कायां भवतो धूमार्थवह्युपादानं व्याहन्येत ।  
तदिदमाह, न ह्यस्ति सम्भवो धूमाद्यर्थं बह्यादिकमुपादत्ते त-  
२६।१३ त्कारणं तन्नेत्याशङ्कते चेति दिक् । किन्त्विति । न चैवमव्यभिचार-  
ज्ञानाभावसहकृताव्यभिचारनिश्चयप्रसङ्ग इति पूर्वोक्तदोषानपाय-  
इति वाच्यम् । सहचारदर्शनस्य व्यभिचारनिश्चयानङ्गत्वात्, माना-  
भावात्, विरुद्धे व्यभिचारनिश्चयस्य तेन विनाऽपि भावाच्च । शेष-  
न्वनुमानप्रकाशे ।

अहेतुकैवोत्पत्तिरित्यभ्युपगमे हेतुफलभावाभावेऽपि शङ्का स्या-  
२६।२२ देवेत्यतो व्याचष्टे शङ्काऽपीति । देशादीति । अत्रैव शङ्का नान्य-  
त्रेति नियमहेतोरभावात् शङ्कायामपि शङ्का, एवं सर्वं मिथ्या  
भविष्यतीत्यपि शङ्का स्यादिति सर्वासत्त्वप्रसङ्ग इत्यर्थः ।  
सकलेति । शङ्कापिशाचीसत्त्वेनानिप्रसङ्गान्न सा प्रतिबन्धिकेत्यर्थः ।  
यद्यपि संशयसहितजिज्ञासाया एव शङ्कानिवर्त्तकत्वेनोक्तत्वात् तथैव  
युक्तत्वाच्च ततोऽनुमानप्रवृत्तौ शङ्कास्वरूपमपीति मूलमयुक्तं, तथापि  
मतान्तरेणेदमित्येकं । अनुमानप्रवृत्ताविति न सतिसप्तमी किन्तु निमि-  
त्तसप्तमी, न च कर्मयोगाभावान्न तथेति वाच्यं, शङ्कास्वरूपस्य कर्म-  
कर्तृत्वादित्यन्ये । विशिष्टेति । साधनविशिष्टे साध्यवैशिष्ट्यमित्यर्थः ।  
व्यापकत्वं व्याप्तिघटितं तत्समानाधिकरणात्यन्ताभावाप्रतियोगि-  
त्वं वा विवक्षितम् । आद्ये दोषमाह व्याप्तिनिरूप्यत्वादिति । अन्त्य-  
माशङ्क्य निराकरोति नापीति । सम्बन्धज्ञानेऽपीत्युपलक्षणम् । एव-  
मप्यर्थान्तरतादवस्थादित्यपि द्रष्टव्यम् । व्याप्तिलक्षणान्यनुमानप्र-  
३०।२६ काशे द्रष्टव्यानि । यथा तुल्येति । यद्यप्यस्योपाधित्वाभावान्न सन्दि-  
ग्धोपाधित्वं, अन्यथेद्वरानुमानस्य सांपाधित्वापत्तेः, तथापि विशे-  
षादर्शनदशायां कदाचित् तत्सन्देहोऽप्यनुमितिप्रतिबन्धक इति त-  
दपि तथात्वेनोदाहृतम् । वस्तुतः शाकपाकजत्वादिकमेव साध्यव्या-  
पकत्वमात्रसन्देहदशायां तथेति बोध्यम् । सन्दिग्धेति । दूयकत्वमा-

त्रे दृष्टान्तोऽयम् । विपक्षस्येति । विपक्षगामित्वमित्यर्थः ॥

ज्ञायमानत्वेनेत्यापाततः, परमुखनिरीक्षकतयेति बोध्यम् । अन्य-  
थोपाधेस्तथात्वं स्यादेवेति । साधनत्वसाध्यत्वं व्याप्यत्वव्यापकत्वं,  
न च सोपाधौ वस्तुतस्तथात्वमत आह अभिमतेति । ननु व्यापकत्वं ३११०  
व्याप्तिनिरूपकत्वम् । तथा च व्याप्तौ गृहीतायामुपाधिप्रत्ययस्तत्प्रत्यये  
च तदभावरूपानौपाधिकत्वप्रत्ययाधीनव्याप्तिप्रत्ययइत्यन्योन्याश्रय-  
इत्यत आह व्यापकत्वञ्चेति । प्रतियोग्यसमानाधिकरणत्वमप्यत्य-  
न्ताभावविशेषणम् । तेन संयोगस्य द्रव्यत्वव्यापकत्वम् । पक्षेतर-  
स्योपाधित्वं मन्यमानोऽपि नैयायिकसिद्धान्तानुसारेण तल्लक्षणे-  
ऽतिव्याप्तिं ददाति बाधानुर्भातेति । त्वन्मते इति शेषः । एतदपि  
पक्षान्तर्भावेण साध्यव्यापकत्वानिश्चयात् पक्षातिरिक्तसाध्यव्यापक-  
त्वाभिप्रायेण बोद्धव्यम् । एतच्चाग्रे स्फुटम् । ननु साध्यप्रयोजकत्वे  
सतीति लक्षणविशेषणं तच्च न पक्षेतरत्वे इति नातिव्याप्तिरित्याह  
अथेति । न तथा, न प्रयोजकत्वघटितलक्षणवदित्यर्थः । एतेनोक्तश- ३११५  
ङ्कायाअतिव्याप्तिपोषकतयाऽसङ्गतिरित्यपास्तम् । दुष्पकेति । तथा च  
प्रयोजकत्वगर्भस्यापि तस्य तत्र सत्त्वादतिव्याप्तिस्तदवस्थैवेति  
भावः । ननु व्यर्थविशेषणरहितत्वं तद्विशेषणमिति नातिव्याप्तिरि-  
त्याह व्यर्थेति । अनुपाधिः उपाधिलक्षणानाक्रान्त इत्यर्थः । साधने-  
ति । इतरत्वस्य केवलान्वयितया साधनव्यापकत्वमिति पर्वतादिपदं-  
विशेषणम् । ततश्च पक्षपव साधनाव्यापकत्वमित्यर्थः । तथा च  
पुनरतिव्याप्तितादवस्थ्यमेवेति भावः । ननु साधने साध्यव्यभिचा-  
रावारकतयैव व्यर्थत्वं ब्रूमः, तत्र तद्द्वारकस्यैवोपाधित्वात् । यथा  
बह्वौ धूमव्यभिचारवारकमाद्रेन्धनवत्त्वमुपाधिः, पक्षेतरत्वञ्च न धूमे  
वह्निव्यभिचारवारकं, तत्र तस्यैवाप्रसिद्धे गित्यात आह नापीति । स्व- ३१२०  
सिद्धस्य पक्षेतरोपाधिवादिसिद्धस्य । तन्मते धूममात्रस्य पर्वतपव  
वह्निव्यभिचारित्वात्तद्वारकं धूमं पर्वतेतरत्वं विशेषणम् । पर्वतेतर-  
धूमवत्त्वस्य वह्निव्यभिचारित्वात् । तथा च सर्वथा व्यर्थविशेषणर-  
हितत्वस्य तत्र सत्त्वादुक्तानिव्याप्तिः सुदृढेवेति भावः । यद्यपि वा-  
स्तव्यव्यभिचारवारकत्वविवक्षायां नातिव्याप्तिः, तथापि एतादृशस्या-  
प्युपाधित्वेन सर्वसिद्धत्वात्तत्राव्याप्तिर्बोद्ध्या । तादृशस्यापीति । स्व-  
सिद्धव्यभिचारवारकस्यापीत्यर्थः । पक्षापक्षसाधारणसाध्यव्यापक-



त्वमेव विवक्षितमिति नोक्तातिव्याप्तिरित्याह पक्षे इति । परमतेनैव परस्यातिव्याप्तिं दत्त्वा अनुमानद्वेषी चावर्वाकस्तस्योपाधित्वमेवोपपादयति तथापीति । तद्व्यावृत्त्येति । अत्र पक्षातिरिक्तसाध्यव्यापकत्वमेवेति तद्व्यावृत्तावपि पक्षनिष्ठसाध्यव्यावृत्तेः कथं व्यभिचार इति चिन्त्यम् । अनौपाधित्वस्य व्याप्तिवानभ्युपगमाच्च व्याप्यत्वासिद्धिरूपत्वमिति तदुन्नायकत्वेन तथात्वं वाच्यम्, एवं सत्याह सा हीति । निर्धूमस्येति । तथा चापातत उक्तोपाधिना प्रकृतोपाधौ व्याप्तिज्ञा-  
 ३३।१० नवाधा स्यादेवेति भावः । उपसंहरन्नेव प्रकृते योजयति तस्मादिति । ननु सन्दिग्धोपाधेर्व्यभिचारसंशयाश्रयकतया पृथगेव दोषत्वमभ्युपगम्यते न तु सत्प्रतिपक्षतयेत्यरुचेर्दोषान्तरमाह केवलेति । व्यतिरेकव्याप्तिपुरस्कारेण तेनापि सत्प्रतिपक्षसम्भवादन्यर्थः । तस्यापीति । असाधारणस्यापीत्यर्थः । तथा च सत्प्रतिपक्षे सत्प्रतिपक्षान्तरवत्तत्रासाधारणोऽपि न दोष इति भावः । ननु बाधेन व्यतिरेके पक्ष-  
 ३३।२३ स्यैव सपक्षत्वेन तद्व्यावृत्तत्वाभावात्साधारण्यमित्यरुचेराह केवलान्वयिनीति । केवलान्वयिभ्रमसाध्यकानुमाने इत्यर्थः । तत्र व्यतिरेके साध्याप्रसिद्धा सपक्षाभावान्नासाधारण्यमिति भावः । यद्यप्येवमसाधारण्याभावेऽपि साध्याप्रसिद्धैव व्यतिरेके सत्प्रतिपक्षत्वाभावाच्च तस्योपाधित्वं स्यात्, तथाप्यसाधारण्यनिरासमात्राभिप्रायकोऽयं ग्रन्थ इत्याहुः । वस्तुतः, साध्याप्रसिद्धावप्यप्रसिद्धसाध्यकव्यतिरेकिणीव व्यतिरेकव्याप्तिपक्षधर्मतापरामर्शसम्भवात्तस्य प्रकृतहेतुपक्षधर्मताव्याप्तिपरामर्शमेव लनदशायां सत्प्रतिपक्षत्वमित्यभिप्रायकोऽयं ग्रन्थः । यद्यपि विरोधिपरामर्शत्वेन तथात्वं प्रकृते च विरोधनिरूपकाप्रसिद्धिः, तथापि विरोधप्रतिसन्धानमेव तत्प्रयोजकम् । तच्च प्रमेयत्वमन्यन्ताभावप्रतियोगीति भ्रमसम्भवात् सम्भवत्येवेति मतविशेषेण तथोक्तमिति । यद्वा, आकाशात्यन्ताभावादिकेवलान्वयिपरमेतन् । तत्र तद्वत्ताऽप्रसिद्धा सपक्षाभावादिति । केचित्तु  
 ३३।३१ पूर्वास्वरसादाह अपि चेति । तथापीति । साध्यव्यापकताकोटिमाश्रित्य सन्दिग्धोपाधितापत्तेरित्यर्थः ।

समव्यामणवोपाधिरित्युपपादयन्नेवाह अथेति । यदीयं प्रसजितं साधनव्यापकत्वं हेतुसाध्ययोर्व्यभिचाराभावापादकमित्यर्थः । अभावः साधनव्यापकत्वम् । तन् किं साध्यव्यापकव्याप्यत्वमेवा-

नौपाधिकत्वं, तथा चोक्तगुणत्वाद्यतिप्रसङ्ग इत्यत आह व्यभिचारी-  
 ति । यदि चेति । ननु समव्याप्त्यतिरेके व्यभिचाराभावनियमेऽप्य- ३४।२१  
 नुमितिनियमो नास्ति, हृदोऽग्निमान् धूमादित्यादौ तादृशोपाधेरभा-  
 वेऽपि स्वरूपासिद्ध्या अनुमित्यभावादिति चेत् । न । पक्षवृत्तित्वे  
 बाधप्रतिरोधाभावे च सति यद्यतिरेके लिङ्गस्य समीचीनत्वानियम-  
 स्तद्दूषणमित्यर्थात् । विरुद्धत्वादेरिति । आदिपदाद्यभिचारादिपरि-  
 ग्रहः । अन्यतरव्यतिरेकेऽप्यन्यतरसत्त्वं लिङ्गस्यासमीचीनत्वादित्य-  
 र्थः । ननु साधनावच्छिन्नसाध्यस्य पक्षेऽपि सत्त्वात्तदव्यापकतया-  
 नातिप्रसङ्गइत्यनुशयादाह पक्षधर्मेति । वायुः प्रत्यक्षः प्रमेयत्वादि-  
 न्यादावुद्भूतरूपवत्त्वाद्युपाधावव्यापनादित्यर्थः । आर्द्रन्धनवत्त्वादा-  
 विति । यद्यपि द्रव्यत्वादिकमवच्छेदकं सम्भवत्येव, तथाप्यवच्छेद-  
 कस्य साध्ये व्याप्यतावच्छेदकत्वमभिप्रेत्यैतदुक्तम् । तदिदमाह नि-  
 यतेति । नियतावच्छेदकत्वार्थः । धूमत्वस्यैवार्द्रन्धनव्याप्यतावच्छे-  
 दकत्वादिति भावः । वस्तुतः प्रागभावो विनाशी जन्यत्वादित्यादौ  
 भावत्वाद्युपाध्यव्याप्तिर्विध्या । शब्दोऽभिधेय इति । एतच्च पक्षातिरि- ३५।८  
 क्ताध्यव्यापकत्वमादाय बोध्यम् । व्यभिचारे इति । अस्फुटत्वद-  
 शयां तदनुसर्गणसम्भवाच्चैत्यपि द्रष्टव्यम् । यथेति । यद्यप्यत्र व्य-  
 भिचाराभावात्तद्व्याप्तिर्ननुपपत्तिः, तथापि सत्प्रतिपक्षे विरोधमा-  
 त्रस्य तन्त्रत्वेन पर्यवसितानिन्यत्वरूपसाध्याभावसाधनद्वारा तदु-  
 न्थापकतयैवोपाधित्वमित्येतन्मततात्पर्यम् । न च कृतकत्वस्य पक्ष-  
 वृत्तितया तद्व्यतिरेकस्यासिद्धत्वाच्च तदुन्थापकत्वमपीति वाच्यम् ।  
 शब्दनित्यतावादिन उपाधिदातुर्मेते शब्दस्याकृतकत्वादिति भा-  
 वः । असमवेतत्वपर्यवमानवाग्नायाह । सावयवत्वे इति । जन्ये- ३५।२२  
 ति । परमाणुसिद्धिदशायां मनसोऽणुत्वादिसिद्धिदशायाञ्च गगना-  
 दौ व्याप्तिग्रहार्थं जन्यपदम् । अखण्डाभावे न वैयर्थ्यमिति । निःस्प-  
 र्शेति । अत्र द्रव्यपदं समव्याप्त्याभिप्रायेण । रासभादार्वातिप्रसङ्गे स-  
 त्येव दूषणान्तरमाह गुरुत्वेनेति । रसवत्त्वे रसयोग्यत्वे । अन्यथा वि-  
 शिष्टस्यापि हरीतक्यादौ व्यभिचारेण नियमासिद्धे । यद्यावृत्त्येति ।  
 पक्षे यद्यावृत्त्या यस्य साधनस्य साध्यव्यावृत्तिर्ननुमीयते इत्यर्थः  
 साध्यसाधनसम्बन्धव्यापकत्वाभिप्रायेणाह भावत्वेति । नन्वेवं स-  
 म्बन्धाभावसाधनेऽर्थान्तरं साध्याभावसिद्धेरुद्देश्यत्वादित्यत आह

३६।२४ पक्षधर्मतेति । अतपेवेति । यत एव तादृशोपाधिव्यावृत्त्याऽपि पक्षे साध्यव्यावृत्त्यनुमितिरित्यर्थः । तथा च साध्यव्यापकत्वे सति पक्षावृत्तित्वमेवोपाधित्वे प्रयोजकमिति बाधोत्थापकतयोपाधेर्दोषत्वमित्येतन्मततात्पर्यम् । साधनेति । साधनावच्छिन्नसाध्यव्यापकादावुपाधौ साध्ये इत्यर्थः ।

नन्वेवं पक्षवृत्तिरुपाधिर्न स्यात् तद्व्यतिरेकस्य पक्षे साध्यापकत्वात् । न चेष्टापत्तिः, तस्याप्युपाधित्वेन व्यवहारात् । न च पक्षपदं साधनवत्परं, तथा चान्यत्र कचित् साधनवति साध्यव्यावर्तकत्वाद्यभिचारिज्ञानद्वारैव तस्य दूषणत्वमिति वाच्यम् । अनुष्णाशीतस्पर्शत्वस्यैवमनुपाधितापत्तेः, तस्य साधनव्यापकत्वेन साधनवति

३६।३० स्वव्यावृत्त्या साध्याव्यावर्तकत्वादित्युच्येराह अस्मत्पितृचरणास्त्विति । यद्यभिचारित्वेन लिङ्गेन साधनस्य साध्यव्यभिचारित्वमनुमीयते, स उपाधिरित्यर्थः । न चाकाशादिसाध्यकहेतौ घटादेरुपाधिताऽऽपत्तिः, यस्य पर्यवसितसाध्यव्यापकस्य व्यभिचारित्वेनेत्यर्थात् । तच्च क चिद्विशेषितं क चिदविशेषितञ्च लिङ्गमित्यन्यदेतत् ।

३७।१ साधनाव्यापकत्वं व्यभिचारिसाधनाव्यापकत्वम् । तेन महानसत्त्वाद्यवच्छिन्नवह्निव्यापके धूमाव्यापके व्यञ्जनवत्त्वादौ नातिप्रसङ्गः । नन्वेवमुपाधिज्ञानकालएव व्यभिचारिभावे तदुन्नायकत्वमस्य न स्यादिति चेत् । भ्रान्तोऽसि । न ह्यनेनैव रूपेण ज्ञातस्यास्य तदुन्नायकत्वं, किन्तु शुद्धसाध्यव्यापकत्वादिना । इदन्तु सकलसङ्ग्राहकमात्रम् । साधारणादीनामुभयकोटयुपस्थापकत्ववत् । इदञ्च सर्वैरेवाभ्युपेयम्, अन्यथा पर्यवसितत्वाद्यस्फुरणे शुद्धसाध्यव्यापकत्वस्फुरणेऽपि तदुन्नायकत्वं न स्यात् । न चानुमितिप्रतिबन्धकज्ञानविषयतावच्छेदकमुपाधित्वमिह निरूपयितुमुपक्रान्तमिति प्रागुक्तविरोधः, तस्य यथाश्रुताभिप्रायेण साधनाव्यापकत्वसाध्यव्यापकत्वांशाभिप्रायेण वा सर्वसमाधेयत्वात् । पर्वतत्वरूपपक्षधर्मावच्छिन्नवह्निव्यापकत्वादिना पापाणवत्त्वादिग्रहेऽपि धूमे न तदुन्नयनं, बाधात् । तदवतारे व्यभिचारानुमितेर्भ्रमरूपाया इष्टत्वात् । अस्तु वा व्यभिचारिपदं व्यभिचारित्वसमानियतधर्मान्तरपरम् । न चैवं तेनैव तदुन्नयनापत्तिः, स्वरूपेणैव तस्य ज्ञानात् । तथा च नियतत्वास्फुरणदशायां तदभावात् । तथापि च तस्य तदुन्नायकत्वं बाधकानभिधा-

नाञ्च । के चित्तु यद्व्यभिचारित्वेनेत्यादिकमेव लक्षणम् । इदन्तु येन  
रूपेण ज्ञातस्य तस्य व्यभिचारानुमापकत्वं, तन्निर्वचनम् । तथा च  
लक्षणमित्यस्य व्यभिचारानुमापकतावच्छेदकमित्यर्थ इत्याहुः ।  
विस्तृतमिदमनुमानप्रकाशे । साधनेति । साधनं व्यभिचारि यस्य, ३७।१६  
साधनाव्यापक इत्यर्थः । अत्र स्वव्यभिचारित्वेनेति शेषः । तेन तदु-  
न्नायकाप्रयोजकत्वादौ नातिप्रसङ्गः । एवञ्च साधनव्यभिचारिपद-  
स्वरूपनिर्वचनं बोध्यम् । ततएव हेतोरिति । मित्रातनयत्वादेव शाक-  
पाकजत्वमुपाधिः साध्यः । पक्षेऽपीति । साधनव्यापकत्वनिश्चयाच्च  
सन्दिग्धोपाधित्वमित्यर्थः । साध्याभावप्रमा बाध इति मतानुरोधा-  
दाह प्रमितेति । ननु ज्ञप्तावनुपजीव्यत्वेऽपि स्वरूपएवोपजीव्यत्वं  
तस्य स्यादित्यत आह यदि चेति । सैवेति । आश्रयासिद्धिः स्वरूपा- ४१।२०  
सिद्धिर्व्याप्यत्वासिद्धिरित्यर्थः । ज्ञानगर्भहेत्वाभासानुरोधादिति भा-  
वः । वस्तुतः, स एवेति पाठः । आश्रयासिद्ध्यादिरित्यर्थः । चिन्ता-  
मणिविरोधादेव नेति स्थाने नन्विति पाठः क्वाचित्को हेयः, अर्था-  
सङ्कलेश्च । व्यर्थेति । एतच्चाखण्डाभावानभ्युपगमेन तदभ्युपगमे व्यर्थ-  
त्वाभावात् । विशिष्टस्यापि ग्राह्यतया तदभावज्ञानस्यापि विरोधि-  
त्वाच्च । विशिष्टाभावोऽपि दोषएव । अत एव तत्साधारणमेव  
संप्राहकमनुपदं वक्ष्यतीत्यवधेयम् । एवं रूपत्वेऽपीति परामर्शविष-  
याभावत्वेऽपीत्यर्थः । उपधेयेति । ननु यद्युपाध्यसङ्करमात्रेण पार्थक्यं,  
तदा आश्रयासिद्ध्यादीनामपि तथान्वे विभागव्याघातएव । यदि  
चोक्तानुगतरूपसंगृहीततया न तथात्वं, तदा व्यभिचारादावपि तु-  
ल्यम् । अत एव नोपजीव्योपजीवकभावोऽपि । अभेदे तदभावात् ।  
अन्यथा आश्रयासिद्ध्यादेरपि तथात्वापत्तिरिति चिन्त्यम् । वस्तुतो-  
व्यभिचारादिभिन्नपरामर्शविषयाभावत्वं, व्यभिचारादिचतुष्टयभिन्न-  
हेत्वाभासत्वं वा विभाजकोपाधिरिति तत्त्वम् । तद्विशेषितेति । सा- ४२।१०  
ध्यविशेषितसाध्यान्तरानुमित्यविरोधित्वेऽपि साध्यमात्रानुमिति-  
रोधित्वमस्त्येवेत्यर्थः । तदेव दर्शयति साध्यसाक्षात्कारे इति । सि-  
षाधयिषाविरहे सतीति द्रष्टव्यम् । एवञ्च साक्षात्कारत्वमविवक्षितं-  
बोध्यम् । एतच्च सर्वं प्राचीनमतेनेत्यवधेयम् । व्यभिचारे पक्षभिन्न-  
त्वस्येति फक्किता साध्याभावप्रमितावित्यस्य पूर्वं युज्यते इति प्राहुः ।  
गन्धप्रागभावावच्छिन्न इति । यद्यपि गन्धप्रागभावसमयावच्छेदेन ४३।२९

गन्धसाधकाभावादेव न गन्धानुमितिर्न तु बाधात्, न च पक्षधर्म-  
 ताबलात् तथा, पक्षधर्मता हि लिङ्गस्य पक्षे वृत्तिरेव, सा च साध्य-  
 सामान्यव्याप्तिमतस्तस्य पक्षीयं साध्यविशेषं विनाऽनुपपन्नेत्यतो-  
 व्याप्त्या सह परामृश्यमाना पक्षसम्बन्धं साध्यं साधयति, न तु  
 पक्षतावच्छेदकत्वेन यदुपादीयते तदवच्छेदेन साध्यस्य पक्षे सम्ब-  
 न्धं, बीजाभावात्, तं विना तस्या अनुपपत्त्यभावात् । तदवच्छेदेन  
 पक्षे साध्यसम्बन्धं विनाऽपि प्रकृते पृथिवीत्वादिहेतोर्व्याप्तिपक्षधर्म-  
 ताया उपपन्नत्वात् । तथापि प्रमाणस्यायं स्वभावो यद्बाधकं विना  
 विशिष्टवैशिष्ट्यज्ञानमेव जनयति, तथा च ज्ञानसामान्यसामग्रीबला-  
 देव तदवच्छेदेनानुमितिः स्यात्, यदि न बाधो दोष इति प्राहुः ।  
 यत्तु यथा शब्दतात्पर्यवशेन क चिदेकस्य द्वयं क्व चिद्विशिष्टवैशि-  
 ष्ट्यञ्चेत्यन्वयबोधैर्विध्यं, तथा सिपाधयिषावशादनुमितिद्वैविध्य-  
 मपीति, तन्न, सिपाधयिषायाः पक्षताशरीरानिष्पादकत्वेनान्यथासि-  
 द्तथा व्यभिचारेण चानुमित्यहेतुत्वात् । न चानुमितिर्विशेषं तद्वे-  
 ४४।४ तुत्वं, मानाभावात्, पक्षताया अहेतुत्वापाताच्चेति सङ्केपः । विद्य-  
 मानेति । वर्तमानकालावच्छिन्नैत्यर्थः । तत्रेति । पूर्वकालीनवृष्ट्यैव व्या-  
 प्तेस्तस्याप्येव सिद्धिरित्यर्थः । बाधादेव न तन्सिद्धिरबाधे चेष्टापत्ति-  
 रित्यपि बोध्यम् । प्रत्यक्षत्वादिति वैशेषिकमतेन । न्यायमते समवा-  
 यभेदसाधनेऽनेकत्वादिकं लिङ्गमिति ध्येयम् । व्यवहारान्यथानुपप-  
 त्तिमेवाह न हीति । भेदघटितत्वेनेति । यद्यपि भेदोऽन्योन्याभावः, स  
 च न सावाधिः, किन्तु सप्रतियोगिकः अन्यथा घटो नैत्यत्र घटाच्चे-  
 ति प्रतीत्यापत्तेः, तथापि भेदपदमत्र पृथक्पदम् । अत एव भेदाघ-  
 टितत्वादिति सिद्धान्तोऽपि सङ्गच्छते । अन्यथा तस्याप्यन्योन्याभा-  
 ४६।४ वघटितत्वे विरोधापत्तेः । असाधारणेति । असाधारणान्यमात्रेण्यर्थः ।  
 एतच्च स्वस्मिन्नपि स्वसदृशत्वप्रसङ्गवागणाय । तद्वित्त्वे इति । तद-  
 न्यत्वे सतीत्यर्थः । अनीतानागतेति । यद्यप्येवमपि गौरवं नापाकृतं,  
 तथापि प्रामाणिकं तदिति भावः । अन्यथा घटसन्निकर्षात् पटाविशे-  
 ष्यकस्यापि समूहालम्बनस्यापत्तेः । तथा च तत्तद्विशेष्यकप्रत्यक्षे  
 तत्तद्विशेष्यसन्निकर्षो हेतुः अत एव सामान्यलक्षणाऽभ्युपगमो-  
 ऽपीति । धर्मिणि समयस्य पूर्वं गृहीतत्वादाह गवयत्वप्रवृत्तिनिमित्त-  
 केति । ननु गवयपदादेव गवयत्वं प्रतीत्य तद्विशिष्टे समये ग्रहीष्य-

त्यत आह गवयपदस्येति । तर्कादीति । लाघवपुरस्कारादित्यर्थः । पृ- ५०।१९  
 र्घत्वस्य किञ्चिन्निरूप्यत्वादाह गवयपिण्डेति । गोसदृशपदमिति ।  
 यद्यप्येतन्न पदं किन्तु वाक्यं, तत्र च न लक्षणा तस्याः पदधर्मत्वा-  
 त्, तथाप्येकपदपव लक्षणा पदान्तरञ्च नियामकमिति भावः । वा-  
 क्येऽपि लक्षणेतिमतेन पदमिह वाक्यमेवोक्तमित्यन्ये । शक्यसम्ब-  
 न्धमाह गोसादृश्यसमानाधिकरणमिति । सर्वत्रान्वयेति । यद्यप्येव-  
 मपि प्रकृते लक्षणा स्यादेव, उक्तप्रकरणादिना प्रवृत्तिनिमित्तवाच्य-  
 त्वज्ञानात्, तस्य च धर्मिमात्रेऽनन्वयात्, तथापि तात्पर्यानुपपत्त्या  
 लक्षणेति परोक्तनिराकरणमात्रपरोऽयं ग्रन्थ इति प्रतिभाति । यदीति ।  
 उद्देश्यस्य व्याप्यत्वं विधेयस्य व्यापकत्वं प्रतीयते इति भावः । की-  
 दृग् गवयइति । गवयपदवाच्यः कीदृगित्यर्थः । गवयत्वविशिष्टत्ववा-  
 च्यत्वमेवमपि न सिद्ध्यतीत्यपि बोध्यम् । तथा चेति । न तु यो- ५५।१२  
 गोसदृशः स गवयपदवाच्यइत्युत्तरं, येन गोसादृश्यस्य वाच्यत्वं  
 यद् योगादिना लभ्येनेति भावः । पृथिवीत्वेनेति । पृथिवीत्वनि-  
 मित्तकपृथिवीपदवाच्यत्वमित्यर्थः । गवयत्वेनेति । गवयत्वनिमित्तक-  
 गवयपदवाच्यत्वस्येत्यर्थः । धर्मिमात्रवाच्यत्वस्य शब्दादेव प्रतीते-  
 रिति भावः । अज्ञातेति । गवयपदवाच्यस्य प्रतीतौ स किलिङ्गकइति  
 प्रश्नः, तत्प्रतीतिश्च तस्य लिङ्गादेव जानेति लिङ्गस्य ज्ञातत्वात् तत्र  
 प्रश्नइति भावः । अयमिति । लाघवाख्य इत्यर्थः । अनुमितेरिति । तथा  
 चेतत्प्रवृत्तिनिमित्तकतां परिच्छिनत्तीत्यप्ययुक्तमिति । तथाऽप्रापी-  
 ति । अनुमितेर्व्यापकतावच्छेदकप्रकारकत्वनियमोऽसिद्धपक्षेत्याश-  
 यः । व्यतिरेकीति । पूर्वोक्तव्यतिरेकीत्यर्थः । तस्य सामान्यतोदृष्टस्य । ५७।१६  
 तदपरिच्छेदकत्वात् इतराप्रवृत्तिनिमित्तकत्वापरिच्छेदकत्वात्,  
 तर्कसहकारेणैव तस्य तथान्वाभ्युपगमादिति भावः । यद्यपि तद्दशा-  
 यां नोपमानस्याप्यवतारः, तथापि तर्कानवतारे सामान्यतोदृष्टस्य  
 किञ्चित्प्रवृत्तिनिमित्तकत्वमात्रमनुमाय पर्यवसितत्वादग्रे पुनस्तर्का-  
 वतारे उपमानप्रवृत्तिरप्रत्यूहैवेति भावः । अत्रेदमालोचनीयम् । क्लृ-  
 तप्रमाणभावस्य सामान्यतोदृष्टस्य पुनरनुसन्धानमात्रं कल्पयितुमर्ह-  
 लाघवान् न तु मानान्तरं, गौरवात् । न च पुनरनुसन्धीयमानाद-  
 पि तर्कसहकृतादपि तस्मान्नतराप्रवृत्तिनिमित्तकत्वपरिच्छेदोऽनुमिते-  
 र्व्यापकतावच्छेदकप्रकारकत्वनियमादिति वाच्यम् । लाघवगौरवस-

हकारेण व्यापकतानवच्छेदकस्यापि भानाभ्युपगमात्, अनपवेद्व-  
रानुमाने क्षित्यादावेकमात्रकर्तृकत्वानुमितिः, अस्तु वा तथा, तथा-  
पि इतरद् न प्रवृत्तिनिमित्तं गुरुत्वादिति मानान्तरादितराप्रवृत्तिनि-  
मित्तकत्वनिश्चये उक्तव्यतिरेकिणा गवयत्वप्रवृत्तिनिमित्तकत्वसिद्धि-  
रविकलैव, न च साध्याप्रसिद्धेन तत्तत्सिद्धिगिति वाच्यं तथा स-  
त्युपमानादपि तद्विशिष्टबुद्ध्यनुदयापत्तेः । विशेषणज्ञानं विना तद-  
भानात् ।

यदि च गवयत्वं किञ्चित्पदप्रवृत्तिनिमित्तं जातिविशेषत्वादि-  
त्यादिना तस्य तुल्यवित्तिवेद्यतया किञ्चित्पदे तत्प्रसिद्धिसम्भवात्त-  
थात्वं, तदा प्रकृतेऽपि तुल्यम् । व्यतिरेक्यन्तरेऽप्यायमेव गतिः । कि-  
ञ्च यथा देवदत्तो जीवनमरणान्यतरप्रतियोगी प्राणित्वादिति सा-  
मान्यतोदष्टं तर्कसहकृत पुनरनुसन्धीयमानं जीवित्वप्रकारकं ज्ञानं-  
जनयति, तथा गवयपदं गवयत्वतदितरान्यतरप्रवृत्तिनिमित्तकं पद-  
त्वादिति सामान्यतोदष्टं तर्कसहकृतमनुसन्धीयमानं गवयत्वप्रवृत्ति-  
निमित्तकत्वं परिच्छिनत्तु, कृतं मानान्तरेण । तदाह गङ्गेशः, विधि-  
ब्रह्महर्षादिभेदेनैकस्यापि विचित्रफलजनकत्वादिति । अन्यथा तत्र  
लिङ्गविशेषणजीवित्वानिश्चये अर्थापरिच्छेदभावकाशा स्यात् । त-  
स्मात्, त्यज पोषमाणं मानान्तरं, स्वीकुरु वाऽर्थापत्तिं संशयकर-  
णिकामन्यामिति । वस्तुनस्तु गतामर्थापरिच्छेदोपमानार्थद्वयाक-  
रणव स्फुटं, न तु प्रवृत्तिनिमित्तपर्यन्तपरिच्छेदोऽपि, तस्य शक्य-  
त्वे शक्यवृत्तित्वे इत्यादिगदितस्य नियमनोपास्थितौ मानाभावात्,  
तद्वग्रहस्य व्यवहारानङ्गत्वेनानुदरपत्त्याय, तथा च गवयत्वविशि-  
ष्टवाच्यत्वसिद्धिबोद्धेया । तदिदमुक्तम्, पिण्डवाचकत्वसिद्धाव-  
पि गवयत्वसिद्धावपि गवयत्वविशिष्टवाच्यत्वावच्छिन्नोपमानपरि-  
च्छेदस्य मानान्तरानु प्रतीतिरिति । एवञ्च शब्दादिशेष्यवाच्यत्वाव-  
गमेऽपि गवयत्ववाच्यत्वपरिच्छेदार्थमुपमानस्वीकार इति परमार्थः ।  
तदिदमुक्तपाकरे सामान्यावेष्टेपवाचकत्वेऽस्य मानान्तरमनुसर-  
णीयमिति । तत्र ग्रमः । एव व्यवहारादेरपि शक्तिग्राहकस्य व्यक्ति-  
प्राप्तकस्य व्यक्तिमात्रविषयत्वान् घटत्वादिवाच्यत्वग्रहार्थं मानान्तर-  
मनुश्रियेत, यदि च लाघवादिसहकृतं व्यक्तिशक्तिग्राहकमेव तद्  
ग्राहक, तदा प्रकृतेऽपि तुल्यम् । तदिदमुक्तं गङ्गेशेन शक्तिग्राहक-

मेव लाघवादिसहकृतं निमित्तमप्यवधारयति, यथा क्षित्यादौ कर्तृ-  
ग्राहकं कर्तुरेकतामिति । ननु प्रकृते विशिष्टशक्तिग्राहकं नास्ति श,  
वदस्य गवयत्वोपस्थितिकाले पर्यवसिनत्वादिति चेत् । न । गवय-  
त्वविशिष्टोऽयं गवयपदवाच्यः गोसदृशत्वादिन्यादेर्लाघवमहकृत-  
स्य सत्त्वात् लिङ्गाभासादिनाऽप्यनुमित्यविरोधाच्च । अन्यथा व्य-  
वहागादिना घटत्वादिविशिष्टशक्तिग्रहोऽप्यशक्यः । यद्वा धर्मि-  
वाच्यत्वे शब्दादेव सिद्धे गवयत्वं गवयपदवाच्यं गवयत्वादिति  
व्यतिरेकेणा लाघवमहकृतेन तद्वाच्यत्वसिद्धिः । तस्मात् पिण्डां-  
सपञ्चाद्यावृत्तावसाधारण्यं, तस्य सत्प्रतिपक्षोन्थापकतया दोषत्वा-  
दस्य च तर्कमहकारेणाधिकवलत्पान्, अस्तु वा गवयपदप्रवृत्तिनि-  
मित्तत्वमेव साध्यम्, तथा च सपञ्चाभावाप्लासाधारण्यम् । न च  
साध्याप्रसिद्धिः, गवयपदं किञ्चित्पूर्वतनिमित्तकमिति सामान्य-  
तादृशादेव सामान्यतन्तन्निर्देशः । न च व्याप्याद्यप्रतिसम्बन्धनदशा-  
यामपि तत्परिच्छेदादप्यसिद्धिर्वाच्यं, मानाभावात् । अन्यथा  
मूलप्रकाशयोरनुमानदृष्टप्रयासस्याप्यङ्गत्वापातात् । तददुष्टत्वे-  
ऽपि तद्वत्तत्परि उपमानावधारणमभवत् । तथा च यत्र  
यत्परिच्छेदस्तत्र कलमप्रमाणभावस्यैवावतारः कल्यार्थे, लाघवा-  
न्, अतीन्द्रियादिलिङ्गे व्याप्यत्वपरामर्शवदुपनयसहकृतेन मनसा  
विशिष्टवाच्यत्वपरिच्छेदसम्भवाच्च । न चोपमिनोर्मान्यनुव्यवसाय-  
बलाद्विजातायप्रमासिद्धौ तत्करणसिद्धिर्वाति वाच्यम् । संज्ञासंज्ञिस-  
म्बन्धबुद्धौ तादृशानुव्यवसायासिद्धेः । गवा गवयमुपमानोर्मान्यनु-  
व्यवसायस्य सादृश्यबुद्धिविषयत्वात्, अतएवान्यत्रापि मुखचन्द्रा-  
दिसादृश्यप्रतीतां तथेति विवृद्धिः परिचिन्तनीयमिति । नन्विदमु-  
पमितावेवातिव्याप्तं लिङ्गापहितलैङ्गिकमानवन् सादृश्यज्ञानोपनीत  
स्य तत्र भानसम्भवादित्यरुचेर्गह वस्तुतस्त्विति । एवं सति हेतु- ५८२२  
पूरयति प्रकृतेरिति । निराकाङ्क्षादिभिरिति । अयोग्यैरित्यत्रैव तात्पर्य-  
म् । योग्यतासत्त्वे आकाङ्क्षाविरहे व्यभिचाराभावादिनि ध्येयम् ।  
शेषं शब्दप्रकाशे विपश्चिनम् । द्वितीयप्रयोगे मूले आकाङ्क्षादिमत्त्वा-  
दित्येव हेतुः तत्स्मारकत्वादित्यस्य व्यर्थत्वात् । प्रमापकत्वे इति ।  
आकाङ्क्षादिमतोऽपि सहकारिविरहेण कदाचित् प्रमानुत्पादकत्वादि-  
ति भावः । यद्यपि ज्ञापकत्वेऽपि व्यभिचारः, तथापि दृष्टणान्तरस्थै-



६२।१ य सम्भवादयं नोद्भाषित इति भावः । निराकाङ्क्षे इति । तात्पर्यघटि-  
तसाध्ये व्यभिचारोऽयमुपप्रेयः । संसर्गव्यभिचारीति । आकाङ्क्षादिम-  
त्पदस्मारितत्वादिति हेतोः संसर्गव्यभिचार्यव्यभिचारिसाधारणत-  
या व्यभिचार इत्यर्थः । संसर्गव्यभिचारिसाधारण्यमेव दर्शयति  
ययोरिति । न चैवं तत्र योग्यतैव नेति कथं व्यभिचारइति वाच्यं-  
घटस्थानयनमित्यत्र संसर्गव्यभिचारिणोरपि घटानयनयोयोग्यपद-  
स्मारितत्वात् । संसर्गस्य व्यभिचारीति क चित्पाठः स तु चिन्त्यः ।  
अनिश्चयस्य सन्निहिततया तत्परामर्शभ्रमं वारयति निश्चयैकेति ।

६२।७ योग्यतया इति । सम्भाविनपदस्य लिङ्गविशेषणयोग्यतापरत्वे दूषण-  
मिदम् । सन्दिग्धपरत्वे संसर्गानिश्चयादित्येव दूषणं बोध्यम् ।

राजपदार्थेति । यद्यपि योग्यतासत्त्वे ईश्वरसंसर्गज्ञानसत्त्वान्न व्य-  
भिचारः, तथाप्यजनितान्वयबोधे तत्रेद्वरतात्पर्याभावात्तात्पर्यघ-  
टितसाध्ये व्यभिचार इति भावः । नन्विति । तथा चाकाङ्क्षाया लिङ्ग-  
विशेषणत्वसम्भवादनुमानएवान्तर्भाव इति भावः । क्व चिदपि तद-  
निश्चये तत्संशयोऽपि दुर्लभ इत्यत आह स्वपरेति । अतएवेति । यत-  
एव संशयसाधारणं तज्ज्ञानं हेतुरित्यर्थः । नन्वेतदेव कुत इत्यत आह  
६६।५ बाधकेति । एतदेवेति । आकाङ्क्षाज्ञानहेतुत्वमेवेत्यर्थः । दोषवत इति

विपर्यय इति च स्वरूपनिर्वचनं, ज्ञानहेतुत्वादित्यत्र तात्पर्यम् ।  
संसर्गइति । समस्ताश्रयणमेव बाधकमित्याशयः । तस्येति । असंसर्गा-  
ग्रहस्येत्यर्थः । स्मारितयोरिति । एतच्च सत्यन्तं विशेषणं स्वरूपनिर्व-  
चनम् । नन्वेवं गौरवइत्यादावभेदान्वयबोधे आकाङ्क्षा स्यादित्यत्र  
आह यौरद्व इति । तथा चेष्टापत्तिरिति भावः । यदि च स्वरूपेणैव  
तदुपस्थितिस्तदनुकूला, तत्राह घटः कर्मत्वमिति । अभिधाने-

ति । अभिधानमन्वयानुभवः, तस्यापर्यवसानमनिष्पत्तिरित्यर्थः ।  
एतच्च घटः कर्मत्वमित्यादावप्यस्तीत्यन्यमपर्यवसानपदार्थमाह  
६७।९ येनेति । घटः कर्मत्वमित्यादेश्च नेतरव्यतिरेकप्रयुक्तं क्रियाकर्मभावे-  
नान्वयानुभावकत्वं, किन्तु स्वरूपायोग्यत्वप्रयुक्तं, तत्समवधाने-  
ऽपि तदनुभावकत्वात्, अभेदान्वये च तत्राप्याकाङ्क्षाऽस्येव, अ-  
योग्यत्वाच्च नान्वयधीरित्यत आह घटः कर्मत्वमिति । आकाङ्क्षालक्ष-  
णादिकं शब्दप्रकाशे सम्यग्व्याख्यातमनुसन्धेयम् । उपजीवकत्वात्  
तुल्यत्वात् । य एव लौकिकास्तएव वैदिका इत्याशयात् । लोके

व्युत्पत्तिग्रहो व्यवहारादिति तस्योपजीव्यत्वमित्यप्याहुः । दोषवदि-  
ति । अत्र हेतुद्वये तात्पर्यम् । न चाद्यहेतोर्विसंवादिशुक्रवाक्ये व्य-  
भिचारः, दोषवत्पुरुषाप्रणीतसतात्पर्यकपदस्मारित्वस्याद्यहेत्व-  
र्थत्वात् । तच्चेति । न च पौनरुक्त्यं, विशेषतः साधनात् । तयोरिति  
लक्षणाविनिगमनयोरित्यर्थः । ननु प्रकरणादीनामननुगमेनाहेतुत्वादि-  
त्युक्तमित्यरुचेराह यद्वेति ।

७२।२४

विशेष्यस्येति । विशेष्यस्यापीत्यर्थः । तथा चाभ्युपगमवादोऽयमिति  
भावः । आवश्यकाकाङ्क्षादिसाचिव्यादिति यदुक्तं; तत्र तदावश्यक-  
त्वे हेतुमाह अन्वयसामान्येति । अतएवेयं फक्किा, न चेत्यस्य पूर्व-  
युज्यते इति प्राहुः । कोष्ठगत्या वस्तुगत्येत्यर्थः । अन्विताभिधानवा-  
दिनमिति प्रभाकरमित्यर्थः । त्वयाऽपीति । अन्यथा क्वचिदन्वयधीप्-  
वैकत्वं क्वचिदन्वयाग्रहपूर्वकत्वमिति व्यभिचारापत्तेरिति भावः ।

७९।५

यथा पदानामिति । यथा पदानां स्वार्थाभिधानशक्तिस्तत्र पदेष्वन्व-  
यधीहेत्वभिधाऽऽख्यातिशयाधानशक्तिर्वाक्यार्थधीशक्तिश्चेत्यभिहि-  
तान्वयवादिनो मम भट्टस्य पक्षे गौरवं त्वयोच्यते, तथा तवामानां-  
पदोच्चारशक्तिः पदनिष्ठातिशयाधानशक्तिर्वाक्यार्थधीशक्तिश्चेति श-  
क्तित्रयगौरवमिति भावः । तथा ममार्पति । तथा च पदानां प्रयोजक-

७९।१६

त्वमात्रं न तु हेतुत्वमिति भावः । प्रयोजकत्वे प्राचीनसम्प्रतिमाह  
न विमुञ्चतीति । व्यभिचारजातीयतयेत्युपलक्षणं, निर्व्यापारत्वा-  
दित्यपि द्रष्टव्यम् । ननु पदार्थस्मरणवत् पदज्ञानमपि न करणं, औ-  
त्प्रेक्षिकान्वयानुभवे व्यभिचारात् । किञ्च, क्लृप्तप्रमाणभावेन मन-  
सा पदार्थस्मरणसहकृतेनाँत्प्रेक्षिकवदन्वयग्रहोपपत्तौ मानान्तरक-

८०।१२

ल्पने गौरवमित्यत आह अनुभवविशेषइति । औत्प्रेक्षिकव्यावृत्तश-  
ब्दप्रयोज्यजातिमतीत्यर्थः । तथा च नोक्तव्यभिचारः । गौरवञ्च प्रा-  
माणिकं, विजातीयप्रमासिद्धौ तत्करणस्यावश्यकत्वादिति भावः ।  
ननु तत्सिद्धिरेव कुतइति चेत् । न । अनुमिनोमीत्यादिवत् श्रुणोमी-  
त्यनुव्यवसायात् । ननु प्रत्यक्षसामग्रीबलवत्त्वान्मानसप्रत्यक्षसाम-  
ग्रीसत्त्वे तदवश्यम्भाव इति चेत् । न । लौकिकप्रत्यक्षसामग्र्यास्त-  
थाप्यलौकिकप्रत्यक्षसामग्र्या दुर्बलत्वात्, अन्यथा अनुमितेरप्यु-  
च्छेदः स्यात् । ननु प्रयोज्यव्यापारदर्शनात् प्रयोजकत्वमात्रं गृह्यते  
न तु हेतुत्वं, अन्वयव्यतिरेकादेः साधारणतया तत्संशयकत्वादि-

- ८०।१८ त्परुचेराह किञ्चेति । नन्वन्वयविरोधिपदाजन्यपदार्थोपस्थितित्वे-  
नान्वयबोधकत्वम्, अन्यथा तवाप्याकाङ्क्षादिवैकल्याच्छब्दान्व-  
यबोधान्निष्प्रत्यूहो व्यवहारः स्यादित्यरुचेराह पदादिति । सर्ववि-  
पयत्वमिति । तथा च तस्य जगत्कर्तृत्वं न्यायप्राप्तमित्यागमोऽन्यपर-  
इत्यर्थः । सर्गप्रलयययौरिति । अत्र सर्गेति सम्पन्नायातम् । प्रलयेऽपि  
व्योमादिवन्नित्यागमसत्त्वे न विरोधः, तथापि वर्णनित्यत्वेऽप्यानुप-  
वीधटितस्यानित्यत्वात् प्रवाहनिन्यत्वात् प्रवाहनिन्यत्वं वाच्यं,  
तत्रेदमुत्तर्गमिति भावः । शब्दयोरिति । यद्यपि मिथः प्रतिबन्धाद् वा-  
धो न भवत्येव, तथापि बाधो न दांपत्यर्थः । साधकागमरयेति शो-  
षः । बाधकत्वाभिमततागमस्यान्यार्थपरतया विरोधाभावेनाप्रतिरो-
- ८०।१९ धकत्वादिति भावः । असावर्ज्यापत्तेरिति । उपदेशं विना प्रवर्त्तक-  
त्वस्याज्ञानादित्यर्थः । प्रमाणपदार्थपर्यमाशङ्क्याह कारणाभाव इति ।  
तथा च प्रमाणाभावेनेत्यपि मूलं सामान्यव्याप्तिवपर्यामित्यर्थः । इ-  
च्छाद्वारेति । उपदेशं विनेति शेषः । इच्छाद्वारेति पुरणं यद्यप्यफलं,  
तथापि प्रमामात्रं सामान्यलक्षणविशिष्टमुपपद्यते इतीच्छाजनकं  
यागादेरिष्टसाधनत्वज्ञानमुपदेशं विना नैयाशयेन तदुक्तम् । प्रवर्त्त-  
नीयेति । इष्टसाधनत्वादिप्रकारकयागादिप्रमाणोपादानार्थमित्यर्थः ।
- ८०।२० नन्वेवमपि वेदान्तरूप उपदेशः कथमित्यत आह प्रतिपुरुषमिति ।  
नन्वेवमपि व्याप्तिज्ञानं नायातमत आह व्याप्तिज्ञानं विनेति ।  
उपपादकेति । उपपादकत्वाभिमतकल्पनेत्यर्थः । केति त्वया स्वरूपस-  
ङ्गामेरेव कल्पनाऽङ्गत्वेनाभ्युपगमादिति भावः । यद्यपीति । अत्र प्रकृते  
विवक्षितमिति शेषः । वैपरीत्येऽपि व्याप्यव्यापकभावसम्भवादिति  
ध्येयम् । यदा नेति । व्याप्यएव नञर्थप्रवेशादिति भावः । उभयत्रेति ।  
यद्यप्येवं संशय इति न व्याप्तिनिश्चयः स्यात्, तथापि प्रत्यक्षाभावंऽ-  
प्यनुमानादपि तत्सम्भव इति भावः । व्याप्तावपीत्युपलक्षणं, तन्निश्च-
- ८०।२१ येऽपीत्यापि बोध्यम् । उपरीति । तथा च तत्रापि सामानाधिकरण्यमे-  
व व्याप्तिरित्यर्थः । ननु स्थूलमिदमेकमित्येकत्वज्ञानमिति द्वितीयस्य  
प्रतियोगिनोऽभावादेव न विरोध इत्याशङ्क्याह यथेति । ननु प्रमा-  
णद्वयविरोधज्ञानस्य करणत्वात् किमनुपपद्यमानमित्यसङ्गतमित्यत  
आह अनुपपन्नतयेति । तेनापीति । एकविषयत्वेनापीत्यर्थः । प्रमाण-
- ८०।२२ योरिति । यत्र यत्र विरोधज्ञानं तयोस्तत्रैकविषयतयैव, यत्र वा वैप-

यिकविरोधज्ञानशान्तिस्तत्र विषयभेदकल्पनयैवेति व्यामिरेवेत्यनुमा-  
नादेव विषयभेदकल्पनाऽपीति नार्थापत्तिरित्यर्थः । सामान्येति । पर्व-  
तो वह्निमानिति सामान्यतो ग्राहकस्येत्यर्थः । विशेषत इति । अर्वा- ८९।४  
ग्भागावच्छेदेनेत्यर्थः । न विरोध इति । तथा च कुतस्तज्ज्ञानं करण-  
मिति भावः । ननु वह्निमानयमित्यादि पूर्वपक्षे प्रथमं नार्थापत्त्यन्तर-  
मुक्तं, तथा च नाप्युत्तरेत्यसङ्गतमत आह अर्वाभागेति । यदि चेति ।  
यद्यपि प्रमाणयोगेव विरोधस्तथात्वेन पराभिप्रेतः प्रकृते च न तथा,  
तथापि यत्रापि व्याप्तिस्तत्र मानान्तरकल्पने विरोधान्तरस्यापि त-  
थात्वं स्यादित्याशयेन तदुक्तमिति ध्येयम् । तथा चार्थापत्तिकल्पि-  
तमित्यत एवकारो भिन्नक्रमः । तथा च तस्यां दशायां मानान्तराभा-  
वादर्थापत्तिकल्पितं जीवित्वमुपजीव्यैव लिङ्गविशेषणनिश्चयेऽनुमा-  
नाद्वह्निःसन्वज्ञानं त्वयाऽपि वाच्यम्, एवञ्चावश्यकतयाऽर्थापत्त्यैव  
वह्निःसन्वनिश्चयोऽस्तु, कृतमन्तरा जीवित्वनिश्चयेनेति तर्कशरीरमे-  
वेदं द्रष्टव्यम् । तेन संशयस्य वह्निःसन्वकल्पकत्वादिति नोपसंहार-  
विरोधः, न वा जीवित्वस्यार्थापत्तिकल्पनोपवर्णनेऽपसिद्धान्त इति ।

जीवननियमेति । गृहे नास्त्येवेति नियमग्राहकमत्राक्तम् । अतएव ९०।९  
जीवनगृहाभावग्राहकयोगित्येव कचिन् पाठः । नार्पाति अधिकरणे इति  
शेषः । अतएवाह अत्यन्तेति । वायौ रूपात्यन्ताभावग्रहे अधिकरणे-  
प्रतियोगिप्रमाऽभिद्वेत्यर्थः । गौरवादिनि । उभयकारणकल्पने गौरवादि-  
त्यर्थः । साक्षादिति । तथा चेन्द्रियत्वं न साक्षात्प्रतीती कारणतावच्छे- ९२।२२  
दकमात्माश्रयादिति तत्साधनं बाध इति भावः । यद्यपि स्मृत्यजन-  
कज्ञानकारणमनोयोगाश्रयत्वादिना तन्निर्वचनं नोक्तदोषः, तथापि  
समाधिसौकर्यादाह तथापीति । अत्र गसनप्रत्यक्षे व्यभिचारवार-  
णायाजन्यान्तम् । एतच्च रूपाभावबुद्धौ चाश्रुपन्वसाधने रसाभाव-  
बुद्धौ गसनत्वसाधने चाश्रुपप्रत्यक्षपव तद्धारणाय तदित्यवधेयम् ।  
अप्रमिद्धिवाग्णाय प्रथमवह्निःपदम् । मनोमात्रकरणके व्यभिचारा-  
दाह वह्निर्विषयकेति । ऐशे व्यभिचारादाह जन्येति । अनुमित्यादौ  
व्यभिचारादाह साक्षात्कारित्वादिति । न चोपनीतविषये मानस- ९२।२४  
प्रत्यक्षे व्यभिचारः, जन्यपदेन लौकिकत्वस्य विवक्षितत्वात् । व-  
स्तुतो वह्निर्विषयकजन्येत्यत्र स्वार्थिककन्प्रत्ययाद्वाहिविषयजन्यत्वं  
विवक्षितम् । तस्य च विषयाजन्यत्वादिति । नन्वस्तु तर्हि स-

र्वत्र ज्ञातैवानुपलब्धिः करणमित्यत आह अनुपलब्धेरपीति ।  
 सामान्याभावेन उपलम्भसामान्याभावेन विशेषाभावानुमानमित्यर्थः ।  
 इन्द्रियजन्यत्वेति । इन्द्रियसन्निकर्षजन्यत्वेत्यर्थः । तेन नोत्तरविरोधः ।  
 इन्द्रियविशिष्टसन्निकर्षहेतुत्वे इन्द्रियहेतुत्वमपीति न विरोध इत्यन्यो-  
 ज्ञायमानकरणत्वमाश्रित्याह ज्ञातेन्द्रियेति । चक्षुर्गतिमत् गतिशून्य-  
 संयोगित्वादित्यनुमितेरित्यर्थः । नन्वेवमसाक्षात्कारित्वमपि तत्र न  
 स्यादिन्द्रियसन्निकर्षान्यकरणस्य तत्र प्रयोजकत्वादित्यत आह अ-  
 ९३।२५ साक्षात्कारित्वस्येति । तथा च साक्षात्कारित्वप्रयोजकस्याज्ञातकर-  
 णत्वस्याभावादेव तत्र तदुपपद्यते इति भावः । ननु परोक्षत्वमसा-  
 क्षात्कारित्वमित्येकं, तच्च जातिरूपं, न तूक्तोपाधिरूपमित्यत आह  
 अनुभवत्वेनेति । स्मृतेरपि परोक्षत्वादिति भावः । एतच्चोपलक्षणम् ।  
 तज्जातित्वेऽपि ज्ञायमानकरणप्रयोज्यत्वाभ्युपगमे गत्यनुमितौ तदुप-  
 पद्यतप्वेत्यपि बोध्यम् । न चेति । इन्द्रियत्वेनेन्द्रियजन्यत्वमित्यर्थः ।  
 तथा चेन्द्रियजन्यतया असाक्षात्कारित्वमिति भावः । अत्रासिद्धि-  
 ९३।२७ माह प्रकृतेऽपीति । तत्त्वाद्विन्द्रियजन्यत्वादित्यर्थः । अन्यथा यथाश्रुते  
 विरोधापत्तेः । ननु वायोरर्तान्द्रियतया त्वगिन्द्रियोपनीत इत्युक्त-  
 मत आह वायोरिति । तथा चेति । यद्यपि वायौ रूपाभावविशेष्य-  
 का धीः साक्षात्कारित्वेन तदभिमतैव तत्र च नांका सामग्री, तथापि  
 साक्षात्कारित्वेन त्वदभिमतेत्यस्याज्ञातानुपलब्धिजन्यत्वेनोभयसि-  
 द्धेत्यर्थ इति वयम् । अन्यथा तु चिन्त्यम् । साक्षात्कारित्वेनेति स्व-  
 मते । यदि चेति । तथा च तत्र त्वदुक्तानुपलब्धिवैकल्यादनन्यगत्या  
 इन्द्रियग्राह्यपवाभाव इति भावः । युक्त्यन्तरमाह किञ्चेति ।  
 प्रत्यक्षञ्चेति । यद्यप्येवं स्वरूपसंदनुपलब्धिग्राह्यत्वमात्रं सिध्यति, त-  
 थापि पूर्वोक्तयुक्त्यवष्टम्भेन प्रत्यक्षत्वमुक्तमिति ध्येयम् । चक्षुपेति ।  
 तथा च प्रतियोगिग्राहकेन्द्रियेणाधिकरणसन्निकर्षपवानुपलब्धिसह-  
 कारी स च तत्रास्त्येवेति भावः । अकारणमेव अप्रयोजकमेवेत्य-  
 ९६।८ र्थः । परम्पराकारणं कारणकारणम् । तथात्वे वेति । कारणचक्रस्य  
 साकल्योपक्षयाभ्युपगमे दण्डचक्रादेरपि तथात्वे घटाद्यहेतुत्वापत्ति-  
 रित्यर्थः । तथा च योग्यताघटकतयाऽवश्योपक्षणीयस्यान्यत्रानुप-  
 क्षीणस्येन्द्रियस्याभावग्राहकत्वं सिद्धमिति भावः । उपलम्भस्येति ।  
 उपलभ्यस्य ज्ञाततायां चरमकारणत्वात्तदभावेन तदभावोऽनुमीयते

इत्यर्थः । प्राकट्याभावलिङ्गत्वभ्रमं वारयति रूपज्ञानाभाव इति । न  
चेत्यग्रिमग्रन्थेन गतार्थत्वात् कायेत्यादि व्यर्थमिति विकल्पयति  
दृश्यमानेति । ननु व्यवहारसामान्याभावस्य क्वाप्यसिद्धेरनैकान्तिक- ९८।७  
त्वमसिद्धमिति विकल्प्य योजयति अन्त्येऽपीति । आद्ययोरिति । य-  
द्यपि व्यवहाराभावो न ज्ञानाभावान्तर्भूतस्तस्य ततोऽन्यत्वात्, तथापि  
ज्ञानाभावेनैव सोऽप्यनुमेयस्तज्ज्ञानञ्चात्माश्रयादिनाऽसम्भवीति व्य-  
वहाराभावोऽशक्यनिश्चयः । एवञ्च तदाश्रयधर्माभावस्तद्विषयप्रा-  
कट्याभावः, तस्यापि तदनुमापकत्वे चक्रकादिना सोऽशक्यनिश्चय-  
इत्यत्र तात्पर्यम् । ज्ञानाभावान्तर्भूतो ज्ञानघटितप्रतियोगिकतया ज्ञा-  
नाभाववदतीन्द्रिय इत्यर्थः । ज्ञानाभावश्चेति । तज्ज्ञानमित्यर्थः । य- ९८।१३  
द्वा, अनुमेय इति पूर्वोक्तमनुषजनीयम् । अनुपलब्धेरेवेति । प्राकट्याभा-  
वस्त्वयोग्यमपि गमयिष्यतीत्यर्थः । सैवेति । तच्च दूषितमिति भावः । त-  
थेति । अनुपलब्धिरप्यधिकरणधर्मज्ञाननिरपेक्षसापेक्षा स्यादित्यर्थः ।  
लिङ्गादीति । अत्रानुभवपदं व्यर्थं स्मरणस्यापि दृष्टान्तत्वेन साध्यव-  
त्त्वाभ्युपगमात् अतएव परिमले ज्ञानत्वस्येति पाठ इति वदन्ति ।  
वस्तुतो यथाश्रुतसाध्ये मनसैव सिद्धसाधनप्रसङ्गान्मनोभिन्नेन्द्रिय-  
जत्वमिन्द्रियत्वेनेन्द्रियजत्वं वा तदर्थः । तथा च स्मरणे व्यभिचारा-  
दनुभवपदमिति । द्वितीयदृष्टान्तेऽनुशयप्रकाश एवायं प्रकाशकृत  
इति प्रतिभाति ।

अतएवाह साक्षादिति । यद्यप्यात्मभनोयोगलक्षणतद्यापारस्य ९९।१२२  
न व्यवधानमन्यथा चक्षुरादावपि तथात्वेन बाधापत्तेः, तथापि नि-  
रुक्तएव तात्पर्यम् । यथाश्रुतमभिप्रेत्याह साक्षादिति । विपक्षइ-  
ति । तथा चाप्रयोजकत्वपरोऽयं ग्रन्थ इत्यर्थः । भावविषय-  
त्वोपाधिपरस्तु नेत्याह न चेति । न त्वित्यर्थः । इत्यर्थ इति शेषः,  
भावाभावविषयतयेति यदि पाठः क्व चित्तदाऽभावपदं सम्पाता-  
यातम् । अभावस्मरणइति । एतच्च यथाश्रुते । वस्तुत उपनीता-  
भावप्रत्यक्षे तथात्वम् । अदृष्टादिना अर्थान्तरादाह लिङ्गादीति । एत- १०२।२  
च्चानुमित्याद्यंशे सिद्धसाधनवारणाय । घटादिप्रमांशे तद्वारणाया-  
भावेति । स्मृत्यंशे बाधवारणायाह प्रमेति । अनुपलब्धया अर्थान्त-  
रादाह भावेति । शरीरादिनाऽर्थान्तरादाह असाधारणेति । प्रति-  
योगिज्ञादिनाऽर्थान्तरादाह करणेति । अनुभवकरणेत्यर्थः । अन्यथा

पक्षे हेतौ च प्रमात्वपर्यन्तस्य वैयर्थ्यापत्तेः । यदि च कारणेति पा-  
ठः, तदाऽपि तत्रैव तात्पर्यम् । ईश्वरप्रमायां व्यभिचारादाह अस्म-  
दादीति । सुखाद्यभावप्रमायां व्यभिचारादाह अभवेति । बाह्याभावे-  
त्यर्थः । प्रमापदं स्मृतौ व्यभिचारवारणाय अनुभवपरं, भ्रमेऽपि साध्य-  
सत्त्वात् । चक्षुष्वादिकमित्यनुमानमन्यच्च सर्व्वं प्रत्यक्षप्रकाशे विप-  
१०७।२० श्रितम् । विशिष्टज्ञानमात्रेति । विशिष्टप्रत्यक्षमात्रस्य न विशेषणनि-  
र्विकल्पकजन्यत्वनियम इत्यर्थः । सम्बन्धघटकतयेति । सम्बन्धरूप-  
तयेत्यर्थः । सत्तावानिति । न च सामान्यविशेषाभ्यां व्यभिचारः, त-  
द्विश्रुत्वे सतीत्यापादकविशेषणात् । वस्तुनो भावः स्यादित्यर्थः,  
तेन नोक्तदोषः । ननु साक्षात्परम्परासाधारणमालोचनपूर्वकत्वमनु-  
मानादिवदभावज्ञानेऽप्यस्त्येव, तद्धेतुप्रतियोग्यादिज्ञानस्य तत्पूर्व-  
कत्वनियमादिति परस्य नानिष्टमिन्यत आह प्रमाणविषयत्वमिति ।  
१०८।२४ तथा चाप्रयोजकत्वादिना यथा नेयं व्याप्तिस्तथा प्रत्यक्षविशिष्टज्ञान-  
स्य निर्विकल्पकजन्यत्वव्याप्तिरपीति भावः । लिङ्गासङ्गतेराह यद्य-  
भावोऽस्तीति । भावरूपत्वे च तस्य संयोगादिनैव ग्रहापत्तेरित्युक्त-  
त्वादिति भावः । तथेति । तथा च भावज्ञानेऽप्यभावानुपलब्धिरेव  
प्रमाणं स्यादिति भावः ॥

इति महामहोपाध्यायश्रीरुचिदत्तविरचिते कुसुमाञ्ज-  
लिमकरन्दे तृतीयः स्तवकः ॥

सप्रकाशे न्यायकुसुमाञ्जली चतुर्थः

स्तवकः ॥ ४ ॥

सत्त्वेऽपि तस्याप्रमाणत्वादिति चतुर्थी विप्रतिपत्तिमुत्थापयति-  
ननु सदपीश्वरज्ञानं न प्रमाणं, तल्लक्षणायोगा-  
त् । अनधिगतार्थगन्तुस्तथाभावात् । अन्यथा स्मृते-  
रपि प्रामाण्यप्रसङ्गात् । न च नित्यस्य सर्वविषयस्य  
चानधिगतार्थता, व्याघातात् । अत्रोच्यते ॥

अव्याप्तेरधिकव्याप्तेरलक्षणमपूर्वदृक् ॥

यथार्थानुभवो मानमनपेक्षतयेष्यते ॥ १ ॥

न ह्यधिगतेऽर्थे अधिगतिरेव नोत्पद्यते, कारण-  
नामप्रतिबन्धात् । न चोत्पद्यमानाऽपि प्रमातुरनपेक्षि-  
तेति न प्रमा, प्रामाण्यस्याऽतदधीनत्वात् । नाऽपि  
पूर्वाविशिष्टनामात्रेणाप्रामाण्यम् । उत्तराविशिष्टतया-  
पूर्वस्याप्यप्रामाण्यप्रसङ्गात् । तदनपेक्षत्वेन तु तस्य  
प्रामाण्ये तदुत्तरस्यापि तथैव स्यादविशेषात् । छिन्ने  
कुठारादीनामिव परिच्छिन्ने नयनादीनां साधकतम-  
त्वमेव नास्तीत्यपि नास्ति, फलोत्पादानुत्पादाभ्यां  
विशेषात् । तत्फलं प्रमैव न भवति, गृहीतमात्र-  
गोचरत्वात् स्मृतिवदिति चेद् न । यथार्थानुभवत्व-  
निषेधे साध्ये बाधितत्वात् । अनधिगतार्थत्वे सिद्ध-  
साधनात्, साध्यसमत्वाच्च । व्यवहारनिषेधे तन्निमित्त-  
विरहौपाधिकत्वात्, बाधितत्वाच्च । न चानधिगता-



ऽर्थत्वमेव तन्निमित्तं, विपर्ययेऽपि प्रमाव्यवहारप्रसङ्गात् । नापि यथार्थत्वविशिष्टमेतदेव, धाराबह्नबुद्ध्य-  
ऽव्याप्तेः । न च तत्तत्कालकलाविशिष्टतया तत्राप्यनधि-  
गतार्थत्वमुपपादनीयम् । क्षणोपाधीनामनाकलना-  
त् । न चाज्ञातेष्वपि विशेषणेषु तज्जनितविशिष्टता  
प्रकाशते इति कल्पनीयं, स्वरूपेण तज्जननेऽनागतादि-  
विशिष्टताऽनुभवविरोधात् । तज्ज्ञानेन तु तज्जनने  
सूर्यगत्यादीनामज्ञाने तद्विशिष्टताऽनुत्पादात् । न  
चैतस्यां प्रमाणमस्ति । नन्वनुपकार्यानुपकारकयो-  
र्विशेषणविशेष्यभावे कथमतिप्रसङ्गो चारणीयः ? ।  
व्यवच्छित्तिप्रत्यायनेन व्यवच्छित्तौ स्वभावेन ।  
अन्यथा तवाप्यनवस्थानादिति ॥

नन्विति॥गन्तुर्बोधकस्य॥अनधिगतार्थगन्तृत्वञ्च फलप्राक्कालिक-  
समानाधिकरणज्ञानाविषयविषयकत्वम् । वेदो न प्रमाणमप्रमा-  
ऽनुभवमूलकत्वादिति भावः । तदेतल्लक्षणं यथार्थत्वेन विशेषितं,  
न वा ? । आद्ये प्रमाभूतधाराबह्नबुद्धावव्यापकम् । अन्ये च भ्रमे-  
ऽतिव्याप्तिरित्याह ॥ अव्याप्तिरिति ॥ दृग् दर्शनं, भावपरतया । अनधि-  
गतार्थविषयकत्वं न लक्षणमित्यर्थः । स्वमते प्रमाणलक्षणमाह ॥  
यथार्थेति ॥ अत्रोक्तदोषाभावादित्यर्थः । ननु यथार्थानुभववद् यथार्थ-  
स्मृतिरपि प्रमा किं न स्यात् ? । यथार्थत्वस्यैव तन्त्रत्वादनुभवत्वस्य  
व्यर्थत्वादित्यत आह ॥ अनपेक्षतयेति ॥ स्मृतेर्याथार्थ्येऽपि स्वकारणी-  
भूतान्यूनानतिरिक्तविषयकानुभवयाथार्थ्यापेक्षा, न त्वनुभवस्येत्यर्थः ॥  
अतदधीनत्वात्, प्रमात्रपेक्षाऽनधीनत्वादित्यर्थः ॥ पूर्वाविशिष्टता  
पूर्वज्ञानान्यूनानतिरिक्तविषयतेत्यर्थः ॥ यदि चात्तरज्ञानानपेक्षं पूर्वज्ञान-  
मिति स्वविषये तत् प्रमाणं, तदा पूर्वज्ञानानपेक्षमुत्तरमपि तथेत्याह ॥  
तदनपेक्षत्वेनेति ॥ यद्यप्युत्तरज्ञानं विशिष्टज्ञानत्वेन विशेषणज्ञाना-  
ऽऽत्मकपूर्वज्ञानापेक्षम् । अन्यथा सामग्रीतौल्ये धारावाहिधियां क्रमो

न स्यात् । तथापि विशेषणमात्रविषयतया तथा, न विशिष्टविषयत-  
येति भावः ॥ फलोत्पादेति ॥ छिन्ने छिदा न सम्भवति । ज्ञाते तु  
ज्ञानान्तरं सम्भवत्येवेत्यर्थः ॥ साध्यसमत्वादिति ॥ प्रमात्वाभावस्य  
गृहीतमात्रग्राहित्वरूपतया साध्याविशेषादित्यर्थः ॥ व्यवहारेति ॥  
प्रमादाब्दवाच्यत्वव्यतिरेके साध्ये तत्प्रवृत्तिनिमित्तरहितत्वमुपाधि-  
रित्यर्थः । न चायमुपाधिः साधनाव्यापक इत्याह ॥ न चेति ॥ धाग-  
वहनेति ॥ इन्द्रियार्थसन्निकर्षाधारस्तृतीयः क्षणस्तदिन्द्रियार्थसन्नि-  
कर्षजज्ञानोत्पत्त्याधारः । अव्यासक्तमनसो यावत्सहकारिसाकल्ये  
सत्यनाद्येन्द्रियसन्निकर्षाधारक्षणत्वाद् द्वितीयक्षणवादिनि धागवहन-  
बुद्धौ मानमाहुः ॥

ननु सूर्यगत्यादिरूपकालावच्छेदकोपाधिविशिष्टतत्तदर्थविषय-  
त्वेन तासामन्यधिकविषयकत्वम् । एकस्मिन् क्षणे यौगपद्यनिषेधेन  
तस्यावश्यकत्वादित्यत आह ॥ न चेति ॥ घटाऽयं घटाऽयमित्यादि-  
बुद्धिधारायां विषयभेदानुपलम्भाज्ज्ञानार्थांगपद्यं स्वरूपसत्कामिक-  
क्षणभेदमादायेति भावः । उपाधयो यदि स्वसत्तया विशिष्टतां जन-  
येयुः, तदाऽनधिगतधर्माणामविद्यमानतया तद्विशिष्टताऽनुभवो न  
स्यादित्याह ॥ स्वरूपेणेति ॥

अथ स्वासत्त्वेऽपि ज्ञानसत्तया ते तां जनयन्ति, तत्राह ॥ तज्ज्ञाने-  
ति ॥ नन्वसन्तस्ते सत्तामात्रेण, नासन्तश्च स्वज्ञानसत्तया तां  
जनयन्तीति नोक्तदोष इत्यत आह ॥ न चैतस्यामिति ॥ एतस्यां वि-  
शिष्टतायाम् । विशेषणविशेष्यभावानुपपत्तिं तत्र मानमाह ॥ नन्वि-  
ति ॥ विशेषणेन विशेष्ये विशिष्टताख्यधर्मोत्पादनं यिनैव स्वसम्ब-  
न्धादेव व्यावृत्तिबुद्धिजननेन तदुपपत्तिरित्याह ॥ व्यवच्छिन्तीति ॥  
न च विशिष्टज्ञाने सा भासते, विशेषणविशेष्यसम्बन्धातिरिक्ताया-  
स्तस्या अननुभवान् ॥

ननु चाभावविशिष्टबुद्धेर्विशिष्टज्ञानत्वात् संयोगादिबाधेन वैशि-  
ष्ट्यमेव सम्बन्धो विषयोऽस्तु । मैवम् । तद्धि प्रत्यभावव्यक्ति भिन्न-  
मभिन्नं वा ? । आद्ये तत्तत्स्वरूपरूपा विशेषणतैवास्तु, किमनन्त-  
वैशिष्ट्येन । अन्त्ये घटाभाववति पटवति घटाभावधीप्रसङ्गः । घटा-  
भावपटाभाववैशिष्ट्ययोरभेदात् । तद्वैशिष्ट्यसत्त्वेऽपि तत्र पटाभावो  
नास्तीति चेन्न । पटाभावाभावस्य भावत्वे पटस्य प्रतिबन्धकतया

तदभावस्य हेतुत्वात् । तस्य च वैशिष्ट्यसम्बन्धेन तत्र सत्त्वात् ।  
अभावत्वे च तस्यापि वैशिष्ट्यसम्बन्धेन तत्र सत्त्वात् । न चाभावे-  
ऽपि समवाय एव सम्बन्धः । तत्साधकविशिष्टबुद्धेरविशेषादिति  
वाच्यम् । समवेतकार्यत्वाद् ध्वंसनाशे पटाद्युन्मज्जनप्रसङ्गात् । न च  
तत्र भावत्वं तन्त्रं, गौरवाद्धैपरीत्यापत्तेश्चेति सङ्क्षेपः ॥

ज्ञाततैवोपाधिरिति चेत् । न । निराकरिष्यमाण-  
त्वात् । तत्सद्भावेऽपि वा स्मृतेरपि तथैव प्रामाण्य-  
प्रसङ्गात् । जनकागोचरत्वेऽप्युत्तरोत्तरस्मृतौ पूर्वपूर्व-  
स्मरणजनितज्ञातताऽवभासनात् । अस्तु वा प्रत्यक्षे  
यथा तथा, गृहीतविस्मृतार्थश्रुतौ का वार्त्ता । अप्रमै-  
वाऽसाविति चेत् । गतमिदानीं वेदप्रामाण्यप्रत्याश-  
या । न ह्यनादौ संसारे स्वर्गकामो यजेतेति वाक्या-  
ऽर्थः केनचिन्नावगतः । सन्देहेऽपि प्रामाण्यसन्देहात् ।  
न च तत्रापि कालकलाविशेषाः परिस्फुरन्ति । न चैक-  
जन्मावच्छेदपरिभाषयेदं लक्षणं, तत्राप्यनुभूतवि-  
स्मृतवेदार्थं प्रति अप्रामाण्यप्रसङ्गात् । कथन्तर्हि स्मृते-  
र्व्यवच्छेदः ? । अननुभवत्वेनैव । यथार्थो ह्यनुभवः  
प्रमेति प्रामाणिकाः पश्यन्ति । 'तत्त्वज्ञानाद्' इति  
सूत्रणात् । अव्यभिचारि ज्ञानमिति च । ननु स्मृतिः  
प्रमैव किं न स्याद् यथार्थज्ञानत्वात् प्रत्यक्षाद्यनुभूति-  
वदिति चेत् । न । सिद्धे व्यवहारे निमित्तानुसरणात् ।  
न च स्वेच्छाकल्पितेन निमित्तेन लोकव्यवहार-  
नियमनम्, अव्यवस्थया लोकव्यवहारविप्लवप्रसङ्गात् ।  
न च स्मृतिहेतौ प्रमाणाभियुक्तानां महर्षीणां प्रमाण-  
व्यवहारोऽस्ति, पृथगनुपदेशात् । उक्तेष्वन्तर्भावादनुप-

देश इति चेद् न । प्रत्यक्षस्यासाक्षात्कारिफलत्वानुप-  
पत्तेः, लिङ्गशब्दादेश्च सत्तामात्रेण प्रतीत्यसाधन-  
त्वादिति ॥

ज्ञाततैवेति ॥ पूर्वपूर्वज्ञानाहितज्ञातताविशिष्टमुत्तरोत्तरज्ञानविषय  
इत्यनधिगतार्थतैव धारावहनबुद्धीनामित्यर्थः ॥ तत्सद्भावेऽपीति ॥  
स्मृतिव्यावृत्त्यर्थमनधिगतेति व्यर्थविशेषणम् । तेनापि च न तद्व्य-  
वच्छेदः । तत्रापि कारणीभूतानुभवजनितज्ञाततासत्त्वेनानधिगतार्थ-  
ताऽनपायादित्यर्थः ॥

अथ स्मृतेर्जनकज्ञानविषयमात्रविषयत्वात् सा स्मृतौ न भासते,  
तथापि पूर्वपूर्वस्मृतिजनितज्ञातताविशिष्टस्योत्तरोत्तरस्मृतौ भावाद-  
ऽनधिगतार्थत्वसत्त्वादित्याह ॥ जनकेति ॥ न च स्मृतता नोत्तरोत्तर-  
स्मृतिविषयोऽनुभवाविषयत्वादिति वाच्यम् । धारावहनबुद्धावप्यु-  
त्तरोत्तरबुद्धेः पूर्वपूर्वज्ञानाहितज्ञानतासमानकालोत्पत्तिकत्वेन तत्रा-  
ऽपि तद्विषयत्वाभावापातादिति भावः ॥

अन्यत्र तत्सन्देहेऽप्युभयसिद्धप्रामाण्ये वेदे अधिगतार्थगोचरे  
प्रामाण्यासम्भव इति दुरुत्तरं समाधानमित्याह ॥ अस्तु वेति ॥ तत्रापी-  
ति ॥ एकजन्मनीत्यर्थः ॥ अननुभवत्वेनैवेति ॥ इममर्थमनुभवामीम-  
मर्थं स्मरामीत्यनुभवसाक्षिकावेवानुभवत्वस्मृतित्वे जातिविशेषावि-  
त्यर्थः ॥ तत्त्वज्ञानादिति ॥ ज्ञानपदमनुभवपरम् ॥ एवमग्रेऽपि ॥ नन्वेति ॥  
यथार्थज्ञानत्वमेव प्रमापदप्रवृत्तिनिमित्तं लाघवाद्, न तु तद्विशेषो-  
ऽनुभवत्वमपीत्यर्थः ॥ सिद्धे इति ॥ स्मृतेः प्रमात्वं यदि यथार्थज्ञान-  
त्वमेव साध्यं, तदा सिद्धसाधनं साध्याविशेषश्च स्यादिति प्रमापद-  
वाच्यत्वं साध्यम् । तत्र च तन्निमित्तत्वमुपाधिरित्यर्थः ॥

ननु यथार्थज्ञानत्वमेव तन्निमित्तमित्युक्तमित्यत आह ॥ न चेति ॥  
न च स्मृतौति ॥ यदि स्मृतौ प्रमापदस्येश्वरसङ्केतः स्यात्, तदा  
प्रमाणाभियुक्तानां संस्कारे प्रमाकरणत्वव्यवहारः स्यात् । न चैव-  
मित्यर्थः ॥ उक्तेषु प्रत्यक्षादिष्वित्यर्थः ॥

अनपेक्षतयेति विवृणोति—

एवं व्यवस्थिते तर्क्यतेऽपि । यदियमनुभवैक-

विषया सती तन्मुखनिरीक्षणेन तद्व्यथार्थत्वायथार्थत्वे अनुविधीयमाना तत्प्रामाण्यमवस्थाप्य न यथार्थ-  
तया व्यवहर्तुं शक्यते इति । व्यवहारेऽपि पूर्वानुभव  
एव प्रमितिरनपेक्षत्वात् । न तु स्मृतिः, नित्यं तद-  
ऽपेक्षणात् । असमीचीने ह्यनुभवे स्मृतिरपि तथैव ॥

नन्वेवमनुमानमप्यप्रमाणमापद्येत, मूलप्रत्यक्षा-  
ऽनुविधानात् । न । विषयभेदात् । आगमस्तर्हि न प्र-  
माणं, तद्विषयमानान्तरानुविधानात् । न । प्रमातृ-  
भेदात् । धारावाहिकबुद्ध्यस्तर्हि न प्रमाणम् । आद्य-  
प्रमाणानुविधानात् । न । कारणविशुद्धिमात्रापेक्षया  
प्रथमबुद्धरासामपि पूर्वमुखनिरीक्षणाभावात् कारण-  
बलायातं काकनालीयं पौर्वापर्यमिति ॥

तर्क्यतेऽपीति ॥ अनुभवैकविषया, अनुभवमात्रविषयेत्यर्थः ।  
तेनास्या विषयान्तरेऽपि न प्रमात्वमिति भावः ॥ तद्व्यथार्थत्वेति ॥  
स्वजनकानुभवयथार्थत्वायथार्थत्वव्याप्तयथार्थत्वायथार्थत्वेत्यर्थः ॥  
तत्प्रामाण्यमिति ॥ स्वजनकानुभवप्रामाण्यमित्यर्थः ॥ अव्यवस्थाप्य  
अनवधार्य ॥ यद्यपि स्वजनकानुभवप्रामाण्यमनिश्चित्यापि प्रवृत्ति-  
संवादादिना अनुभवस्येय स्मृतेरपि प्रामाण्यग्रहः सम्भवत्येव, तथा-  
ऽपि यदि स्मृतिः प्रमा स्यात्, तदा स्वान्यूनानतिरिक्तविषयकस्व-  
जनकानुभवप्रामाण्यव्याप्तप्रामाण्यो न स्यात् । व्यतिरेके इच्छादि-  
र्दृष्टान्तः । धारावहनबुद्धिषु पूर्वपूर्वबुद्धेर्विशेषणमात्रविषयतयोत्तरो-  
त्तरबुद्धिष्वपेक्षा, स्मृतौ त्वन्यूनानतिरिक्तविषयतयेति न तत्र व्यभि-  
चारः । धारावहनबुद्ध्यन्यत्वेन वा विशेषणम् ॥

शक्यते इतीत्यस्यानन्तरं, न स्मृतिः प्रमेति शेषः । तदपेक्षणमे-  
वाह ॥ असमीचीने हीति ॥ मूलेति ॥ कारणव्याप्त्यादिप्रत्यक्षप्रामाण्य-  
व्याप्यप्रामाण्यादित्यर्थः ॥ विषयेति ॥ व्याप्त्यादिप्रत्यक्षस्य लिङ्ग-  
लिङ्गिविषयत्वादानुमितौ च पक्षतावच्छेदकधर्मभाननैयत्येन तस्या-

ऽधिकस्य भानादित्यर्थः । तथापि श्रोतुर्वाक्यार्थप्रमाया वाक्यप्रयोग-  
मूलतदर्थविषयकज्ञानप्रामाण्यापेक्षित्वाच्च प्रमात्वं स्यादित्याह ॥  
आगम इति ॥ तथात्वेऽपि वक्तृश्रोतृरूपप्रमातृभेदोऽस्ति, स्मृतौ  
त्वेकस्यैव तथात्वमित्याह ॥ प्रमात्रिति ॥

तर्हि विषयप्रमात्रोरभेदाच्चावहनबुद्धयः पूर्वबुद्ध्यापेक्षाः प्रमा  
न स्युरित्याह ॥ धारेति ॥ यद्यपि बुद्धिक्रमान्यथाऽनुपपत्त्या पूर्वबुद्धे-  
र्विशेषणज्ञानत्वेनोत्तरबुद्धिकारणत्वं, तथापि स्मृतिष्वन्यूनविषयतया  
न कारणत्वं, किन्तु विशेषणमात्रविषयत्वेनेत्युक्तम् । अन्यूनानति-  
रिक्तविषयत्वन्तु काकतालीयमित्याह ॥ कारणेति ॥

नन्वतीतानुभववैशिष्ट्यरूपा तत्ता न मानसप्रत्यक्षवेद्या, अनुभव-  
सत्त्वकाले तदतीतत्वाभावात् । तदत्ययकाले च विशेष्यासत्त्वादि-  
ति स्मृतिरेव तत्र मानमित्यगृहीतविषयतया सा प्रमा स्यादित्याह-

यदि हि स्मृतिर्न प्रमितिः पूर्वानुभवे किं प्रमाण-  
म् । स्मृत्यन्यथाऽनुपपत्तिरिति चेत् । न । तथा कारण-  
मात्रसिद्धेः । न तु तेनानुभवेनैव भवितव्यमिति  
नियामकमस्ति । अननुभूतेऽपि तर्हि स्मरणं स्यादिति  
चेत् । किं न स्यात् । न ह्यत्र प्रमाणमस्ति । पूर्वानु-  
भवाकारोल्लेखः स्मृतेर्दृश्यते, सोऽन्यथा न स्यादिति  
चेत् । तत् किं बौद्धवद्विषयाकारान्यथानुपपत्त्या विषय-  
सिद्धिस्त्वयाऽपीष्यते, तथाभूतं ज्ञानमेव वा तत्-  
सिद्धिः ? आद्ये तद्वदेवानैकान्तिकत्वम् । न हि यदाकारं  
ज्ञानं, तत्पूर्वकत्वं तस्येति नियमः, अनागतज्ञाने विभ्रमे  
च व्यभिचारात् । द्वितीये तु स्मृतिप्रामाण्यमवर्ज-  
नीयम् । मा भूत् पूर्वानुभवसिद्धिः, किं नश्छिन्नमि-  
ति चेत् । न तर्हि स्मृत्यनुभवयोः कार्यकारणभाव-  
सिद्धिरिति । न । तदप्रामाण्येऽपि पूर्वाऽपरावस्था-  
वदात्मप्रत्यभिज्ञानप्रामाण्यादेव तदुपपत्तेः । योऽह-

मन्वभवममुमर्थं, सोऽहं स्मरामीति मानसप्रत्यक्ष-  
मस्तीति ॥

यदीत्यादिना, न तर्हीत्यन्तेन ॥ तत्किमिति ॥ सौत्रान्तिकानां घटा-  
द्याकारज्ञानकादाचित्कत्वान्यथाऽनुपपत्त्या घटादिकल्पनवत् तत्ता-  
ऽऽकारान्यथाऽनुपपत्त्या पूर्वानुभवकल्पनमित्यर्थः ॥ तथाभूतमिति ॥  
बुद्धीनां निराकारतया विषय एव विशेषक इत्यर्थः ॥ तद्वदेवेति ॥  
सौत्रान्तिकमते यथाऽनैकान्तिकत्वं, तथा त्वन्मतेऽपीत्यर्थः ॥ तदे-  
वाह ॥ न हीति ॥ आकारेण ज्ञानस्यार्थजन्यत्वमनुमेयमर्थसत्त्वमात्रं  
वा । आद्ये अनागतार्थस्य वर्तमानज्ञानाकारणत्वादनैकान्तिकम् ।  
अन्ये अनागतस्य कादाचित्कत्वेऽपि शुक्तौ सर्वदा रजतत्वाकारत्वा-  
ऽसत्त्वाद्भ्रजतत्वाकारभ्रमेऽनैकान्तिकमित्यर्थः ॥ द्वितीये चेति ॥ तत्ता-  
विषया स्मृतिरेव तत्तामिद्धिरिति सा प्रमा स्यादेवेत्यर्थः । तथा च  
स्मृत्यनुभवयोः कार्यकारणभावान्यथाऽनुपपत्तेः स्मृतिः प्रमेति  
भावः । अतीतानुभवविशिष्टे स्मृतिवैशिष्ट्यप्रत्यभिज्ञानं स्मृत्यनु-  
भवयोः कार्यकारणभावग्राहकमित्यन्यथोपपत्त्या न स्मृतिः प्रमेत्याह ॥  
तदप्रामाण्येऽपीति ॥ प्रत्यभिज्ञानस्वरूपमाह ॥ योऽहमिति ॥

ननु केयं तत्ता । न तावदतीतानुभवविषयत्वम् । अतीतानुभव-  
विषयत्वस्यानुभवाविषयतया स्मृत्या तदनुल्लेखापत्तेः । न च तस्या-  
ऽनुभवाविषयत्वेऽपि यदा ज्ञानान्तरेण ग्रहणं तदा, स घट इति  
स्मृतिः । अन्यथा प्रमुष्टतत्तांशा, घट इतीति वाच्यम् । अतीतानुभव-  
विषयत्वस्यानुमितौ भानेऽपि स इति बुद्धेरभावात् । नाप्यतीतधर्म-  
वैशिष्ट्यम् । यदि हि यो वस्तुतोऽतीतो धर्मस्तद्वैशिष्ट्यं तत्ता, तदा-  
ऽनुभवेऽपि तद्विषयत्वात्तत्तांल्लेखापत्तिः । अतीतधर्मविशिष्टः स इति  
सहप्रयोगानुपपत्तिश्च । नाप्यतीतत्वेन भासते यो धर्मस्तद्वैशिष्ट्यम् ।  
भासमानधर्मस्यातीतत्वेनानुभवाविषयत्वात् । प्रत्युत वर्तमानत्वेना-  
ऽनुभवात्, स्मृतौ तत्तांल्लेखानापत्तेः । नाऽप्यतीतसमयसम्बन्धः ।  
अनागतगोचरस्मृतिप्रत्यभिज्ञयोस्तत्तांल्लेखानापत्तेः । इदन्ताऽपि न  
तद्वृत्तिगुणादि । गुणादावभावात् । नापि प्रत्यक्षज्ञानगोचरत्वम् ।  
अचाक्षुषत्वापत्तेः ॥

उच्यते । अनुभवे य एव धर्मः कालो वा वर्तमानत्वेन भासते

स एव स्मृतावपि । तयोरेकविषयत्वेऽपि स्मृतावेव तच्छब्दोल्लेखः । संस्कारजज्ञानस्यैव तच्छब्दप्रयोगहेतुत्वात् । प्रत्यभिज्ञाने तथा कल्पनात् । तत्रैव च प्रत्यक्षानुभवेनेदंशब्दप्रयोगः । विषयकृतश्च स्मृत्यऽनुभवयोर्विशेषो नास्त्येव । अत एवायं घट इत्यनुभवादयं घट इति न स्मृतिः । स घट इति स्मृतेश्च स घट इति नानुभवः । सह प्रयोगस्तु धर्मविशेषमादायेत्यस्मात्पितृचरणाः ॥

परलक्षणमभ्युपगम्य अनधिगतार्थगन्तृत्वमीश्वरज्ञानेऽप्यस्तीत्याह—

न च गृहीतग्राहित्वमीश्वरज्ञानस्य, तदीयज्ञानान्तरागोचरत्वाद् विश्वस्य । न च तदेव ज्ञानं कालभेदेनाऽप्रमाणम्, अनपेक्षत्वस्यापरावृत्तेः । तथापि वा अप्रामाण्येऽतिप्रसङ्गादिति ॥

न चेति ॥ ईश्वरस्य ज्ञानान्तराभावात् तज्ज्ञानं गृहीतग्राहीत्यर्थः । पुरुषान्तरज्ञानान्तरागोचरत्वेन गृहीतग्राहित्वे अभिमताऽपि प्रमा न स्यात् ॥

अथ तद्विषयज्ञानोत्तरकालवर्तिसमानाश्रयतद्विषयकज्ञानत्वमेव गृहीतग्राहित्वम् । तत्र । बुद्धिमात्रस्य प्रमात्वाभावापत्तेः । यद्विषया बुद्धिरुत्पन्ना तद्विषयाया एव तस्याः स्वात्पत्युत्तरक्षणेऽपि सत्त्वादिति भावः । नन्वीश्वरस्य ज्ञानान्तराभावेऽपि प्रथमक्षणे गृहीतस्यैव द्वितीयादिक्षणे ज्ञानाद् गृहीतग्राहित्वमस्त्येवेत्यत आह ॥ न चेति ॥ अनपेक्षत्वस्येति । न हि स्मृतिवदुत्तरकालबुद्धिविषयत्वे पूर्वकालीनतद्विषयज्ञानापेक्षा ईश्वरज्ञानेऽस्तीत्यर्थः ॥ अतिप्रसङ्गादिति ॥ सर्वज्ञानानां द्वितीयादिक्षणे ग्रहणरूपत्वेनाप्रमात्वापातादित्यर्थः । वस्तुतो, गृहीतेत्यत्र निष्ठार्थस्य ध्वंसस्यासम्भव एवेति भावः ॥

ननु विषयनियमान्यथाऽनुपपत्त्या तदुपपादको विषयनिष्ठो ज्ञानजन्यो धर्मः स्वीकार्यः । तस्य च तदुपादानज्ञानजन्यत्वे तदुत्पत्तेः प्राक् तद्विषयत्वाभावात् कथं तदुत्पत्तिः । तदुपादानज्ञानाजन्यत्वे च क्षित्यादिसकर्तृकत्वग्राहकं कार्यत्वं तत्रैवानैकान्तिकमित्याह—

स्यादेतत् । अनुपकारकं विषयस्य, तदीयमेतदीयं



वा न भवितुमर्हत्यविशेषात् । न च तस्येत्यनियतं  
तत्र प्रमाणमतिप्रसङ्गात् । न च तदभिज्ञमन्तरेण त-  
दुपकारस्योत्पत्तिः, तथाऽनभ्युपगमात् । अभ्युपगमे  
वा, कार्यत्वस्यानैकान्तिकत्वात् । अत्रोच्यते—

स्वभावनियमाभावादुपकारोऽपि दुर्घटः ॥

सुघटत्वेऽपि सत्यर्थेऽसति का गतिरन्यथा ॥ २ ॥

विशेषाभावात्तत्रैव फलं नान्यत्रेत्यस्यापि नियम-  
स्यानुपपत्तेः । स्वभावनियमेन चोपपत्तौ तथैव वि-  
षयव्यवस्थोपपत्तेः । अवश्यञ्चैतदनुमन्तव्यम्, अती-  
तादिविषयत्वानुरोधात् । न हि तत्र ज्ञानेन किञ्चित्  
क्रियते इति शक्यमवगन्तुम् । असत्त्वात् । न च तद्धर्म-  
सामान्याधारं किञ्चित् क्रियते इति युक्तम् । तेन  
तस्यैव विषयत्वप्राप्तेः । तादात्म्याद्विशेषस्यापि सैव  
ज्ञातनेति चेत्, तत् किं चक्षुषा घटे ज्ञायमाने रसोऽपि  
ज्ञायते, तादात्म्यात् । घटाकारेण ज्ञायन एवासौ रसः  
इति चेत् । अथ रसाकारेण किं न ज्ञायते । तेन रूपेण  
ज्ञातताऽनाधारत्वादिति चेत् । न तर्हि वर्तमान-  
सामान्यज्ञानेऽप्यतीतानागतादिज्ञानम् । तेनाकारेण  
प्राकट्यानाधारत्वादिति ॥

स्यादेतदिति ॥ न चेति ॥ तदीयोऽयं विषय इति नानियतं,  
किन्तु नियतमेव । तन्नियामकस्तज्जन्यधर्म एव वाच्यः । तेन  
तज्जन्यज्ञातताऽऽश्रयत्वमेव तद्विषयत्वमित्यर्थः ॥

ज्ञानस्य ज्ञेयनिष्ठोपकाराधानेऽपि नियामकः स्वभाव एव वाच्यः ।  
तथाच तत् एव विषयनियमोपपत्तौ किमुपकाराधानेनेत्याह ॥  
स्वभावेति ॥ विद्यमानेऽर्थे ज्ञानजन्योपकारसम्भवेऽप्यतीताद्यर्थे तद-

ऽसम्भवाद् यथा तत्र स्वभाव एव विषयत्वनियामकः, तथा विद्यमानेऽप्यर्थेऽस्त्वित्याह ॥ सुघटत्वेऽपीति ॥

अतीतादिघटादौ भासमाने घटत्वादेरपि भासनात्तत्रैव ज्ञाततोत्पत्तिः स्यादित्यपि नास्तीत्याह ॥ न चेति ॥ तथा सति ज्ञातताऽनाश्रयत्वाद् घटादिविषयो न स्यात् । घटत्वादौ ज्ञातताऽऽधानात्तस्यैव तद्विषयत्वादित्यर्थः । ननु धर्मधर्मिणोस्तादात्म्यात्तद्धर्मज्ञातता तस्यैवेत्याह ॥ तादात्म्यादिति ॥ तत्किमिति ॥ ननु धर्मिणो धर्माभेदेऽपि धर्मस्य न धर्म्यभेदः । भेदाभेदाङ्गीकारात् । तथाच धर्मे ज्ञायमाने तदभिज्ञो धर्मी ज्ञायतां, धर्मिणि ज्ञायमाने तद्विज्ञो धर्मः कथं ज्ञायेत । मैवम् । भेदाभेदस्य विरोधेनासम्भवात् ॥

ननु धात्वर्थोवच्छेदकपरसमवेतक्रियाफलशालित्वं कर्मत्वमिति ज्ञानक्रियायाः स्वकर्मनिष्ठफलजनकत्वाज्ज्ञातता स्यादित्याह—

ननु क्रियया कर्मणि किञ्चित् कर्त्तव्यमिति व्यासे-  
रस्त्वनुमानम् ? । न ॥

अनैकान्त्यादसिद्धेर्वा न च लिङ्गमिह क्रिया ॥

तद्वैशिष्ट्यप्रकाशत्वाद्वाध्यक्षानुभवोऽधिके ॥ ३ ॥

धात्वर्थमात्राभिप्रायेण प्रयोगे संयोगादिभिरनेकान्तात् । न हि शरसंयोगेन गगने किञ्चित् क्रियते, अन्त्यशब्दाभिव्यक्त्या वा । स्पन्दाभिप्रायेणासिद्धेः । व्यापाराभिप्रायेण शब्दलिङ्गेन्द्रियव्यापारैर्व्यभिचारात् । न हि तैः प्रमेये किञ्चित् क्रियते, अपि तु प्रमातर्येव । फलाभिप्रायेणापि तथा । अन्ततस्तेनैवानेकान्ताद्, अनवस्थानाच्च । आशुविनाशिधर्माभिप्रायेण द्वित्वादिभिरनियमात् । आशुकारकाभिप्रायेण कर्मण्यसिद्धेः । कर्मण्याशुकारकं ज्ञानमित्येव हि साध्यम् । कर्त्तर्याशुकारकत्वस्य कर्मोपकारत्वेनाव्यासेः । शब्दादिव्यापारैरेवानेकान्तात् ॥

स्यादेतत् ॥ अनुभवसिद्धमेव प्राकट्यम् । तथाहि,  
ज्ञातोऽयमर्थ इति सामान्यतः, साक्षात्कृतोऽयमर्थ-  
इति विशेषतो विषयविशेषणमेव किञ्चित् परिस्फुर-  
तीति चेत् । तदसत् । यथा हि,

अर्थे नैव विशेषो हि निराकारतया धियाम् ॥

तथा,

क्रियैव विशेषो हि व्यवहारेषु कर्मणाम् ॥ ४ ॥

किं न पश्यसि, घटक्रिया पटक्रियेतिवत् कृतो  
घटः करिष्यते घट इत्यादि । तथैव गृहाण, घटज्ञानं  
पटज्ञानमिति वज्ज्ञातो घटो ज्ञास्यते ज्ञायते इति ।  
कथमसंबद्धयोर्धर्मधर्मिभाव इति चेद् ध्वस्तो घट इति  
यथा । एतदपि कथमिति चेद्, नूनं ध्वंसेनापि घटे कि-  
ञ्चित् क्रियते इति वक्तुमध्यवासितोऽसि । तन्निरूपणा-  
ऽधीननिरूपणो ध्वंसः स्वभावादेव तदीय इति कि-  
मत्र संबन्धान्तरेणेति चेत् । प्रकृतेऽप्येवमेव ॥

नन्विति ॥ क्रिया न धात्वर्थमात्रं, शरसंयोगादिना धात्वर्थेन  
कर्मणि गगनादौ तदजननादनैकान्तिकत्वात् । नापि स्पन्दः, ज्ञाने  
स्पन्दत्वाभावान् । नापि करणव्यापारत्वं, शब्दादिव्यापारपदार्थ-  
स्मृत्यादिभिर्नैकान्तिकत्वादित्याह ॥ अनैकान्त्यादिति ॥ इह ज्ञानता-  
याम् । ननु प्रत्यक्षैव ज्ञानता, संयुक्त इति वज्ज्ञान इत्यनुभवादिन्यत  
आह ॥ तद्वैशिष्ट्येति ॥ ज्ञानताऽनुभवो ज्ञानवैशिष्ट्यमात्रविषयको  
नातिरिक्तविषयताया मानमित्यर्थः ॥

अन्त्यशब्देति ॥ न चान्त्यशब्दाभिव्यक्त्या तत्र ज्ञानतैवोत्पद्यते  
इति वाच्यम् । तस्याव्यवहितोत्तरक्षण एव नाशान् । समवायिकारण-  
स्य च कार्यसमानकालतानियमान् । शब्दनित्यत्वस्य च निषेधा-  
दिति भावः ॥ असिद्धेर्गिति ॥ ज्ञानक्रिया न स्पन्द इत्यर्थः । ननु  
क्रिया फलमत्र, यद्धि फलं तत्प्रमेयनिष्ठकिञ्चिज्जनकं, प्रयत्नवदात्म-

संयोगवदित्यत आह ॥ फलेति ॥ अन्तत इति ॥ फलेनापि फलजनने-  
ऽनवस्थेति क्वचिद्विधान्तौ तेनैव व्यभिचार इत्यर्थः ॥ आशुविना-  
शित्वं क्षणचतुष्टयानवस्थायित्वम् ॥ अनियमाद्, व्यभिचारादित्य-  
र्थः ॥ कर्मण्याशुकारकत्वं हेतुः, कर्त्तर्याशुकारकत्वं वा, आशुकारक-  
त्वमात्रं वा ? । नाद्यः । साध्याविशिष्टतया हेतोरसिद्धत्वादित्याह ॥  
कर्मणीति ॥ न द्वितीयतृतीयावनेकान्तादित्याह ॥ कर्त्तर्येति ॥ शब्दादि-  
व्यापारैः पदार्थस्मृतिलिङ्गपरामर्शादिभिर्वाक्यार्थज्ञानानुमित्यादिकं  
कर्त्तर्याशुक्रियते । न च कर्मणि वाक्यार्थे अनुमेयादौ वा किञ्चित्  
क्रियते इत्यनैकान्तिकमित्यर्थः । कारिकोत्तरार्द्धं व्याख्यातुं शङ्कते ॥  
अनुभवोति ॥ निराकारमपि ज्ञानं यथा विषयेण नीलत्वादिना नील-  
ज्ञानाद्युच्यते, तथा ज्ञानरूपक्रिययैव ज्ञातोघटइति धीव्यपदेशौ । इत्य-  
मनभ्युपगमे च कृतो घट इत्यादावपि कृत्यादिजनितधर्माधारो घटः  
स्यात् । न चैतत् त्वयेष्यते, इति परिहरति ॥ यथा हीति ॥ घट-  
क्रियेत्यत्र क्रियायामर्थो विशेषकः, कृतो घट इत्यत्रार्थे क्रिया विशे-  
षिकेति भेदः । एवं घटज्ञानमिन्यत्रार्थो ज्ञाने विशेषणं, ज्ञातो घट  
इत्यत्रार्थे ज्ञानं विशेषणम् ॥

ननु घटोऽयमिति ज्ञानं घटधर्मिककिञ्चिद्धर्मजनकं घटज्ञानत्वाद्  
अपेक्षाबुद्धिवत् । न चापेक्षाबुद्धित्वमुपाधिः । घटसंयोगादिजनका-  
ऽवयवसंयोगादौ साध्याव्यापकत्वात् । मैवम् । अप्रयोजकत्वात् ।  
अन्यथेच्छा स्वविषयनिष्ठकिञ्चिद्धर्मजनिका सविषयकत्वात् बुद्धि-  
वदित्यादेरापत्तेः । तथापि ज्ञातो घट इति ज्ञानं विशेषणाविशेष्ययोः  
सम्बन्धविषयकं विशिष्टज्ञानत्वात् । गौरिति ज्ञानवत् । वर्त्तमानेऽर्थे  
बाधकाभावात् । अन्यथा समवायोऽपि न सिद्धयेदिति चेन्न । अती-  
तानागतयोर्ज्ञातताया अभावेन ज्ञातव्यवहाराभावापत्तेः । तस्य ज्ञात-  
तासाध्यत्वात् । तत्र ज्ञानविषयावेव तद्विषयाविति चेन्न । वर्त्तमानेऽपि  
तयोरेव तद्विषयत्वापत्तेः । अतीतादिवर्त्तमानतत्प्रतीत्योर्वैलक्षण्या-  
ऽननुभवात् ॥ अथ घटपटयोरेकज्ञानविषयत्वेऽपि घटत्वेन घटो  
ज्ञातः, पटत्वेन पटो ज्ञात इति ज्ञातताभेदभानाज्ज्ञानभिन्ना ज्ञानतोति-  
चेन्न । तस्यैव ज्ञानस्य सम्बन्धस्तत्र तत्र तेन तेन धर्मेण निरूप्यते-  
इति ज्ञानस्वभावादेव नियमादिति भावः ॥ प्रतिबन्धमुक्त्वा मूल-  
युक्तिमाह ॥ तन्निरूपणेति ॥

ननु ज्ञानजन्यफलानाश्रयत्वादर्थः कर्म न स्यादित्यत आह—

एतेन फलानाधारत्वादर्थः कथं कर्मेति निरस्तम् । विनाश्यवत् करणव्यापारविषयत्वेन तदुपपत्तेः । स्वाभाविकफलानिरूपकत्वञ्च तुल्यम् ॥

ननु ज्ञानमतीन्द्रियत्वादसाधारणकार्यानुमेयं तदभावे कथमनुमीयेत, अप्रतीतञ्च कथं व्यवहारपथमवतरोदिति ज्ञानव्यवहारान्यथानुपपत्त्या ज्ञातताकल्पनम् । तदप्यसत् । परस्पराश्रयप्रसङ्गात् । ज्ञाततया हि ज्ञानमनुमीयेत, ज्ञाने च तद्व्यवहारान्यथानुपपत्तिस्तां ज्ञापयेत् । कुतश्च ज्ञानमतीन्द्रियम् ? इन्द्रियेणानुपलभ्यमानत्वादिति चेत् । न । अनुमानोपन्यासे साध्याविशिष्टत्वात् । अनुपलब्धिमात्रोपन्यासे तु योग्यताविशेषिताऽसौ कथमैन्द्रियकोपलम्भाभावं गमयेत् । तद्विशेषणे तु कथमतीन्द्रियं ज्ञानमिति । तथाविधज्ञातताऽनाश्रयत्वादिति चेन्न । आश्रयासिद्धेः । व्यवहारान्यथानुपपत्त्यैव सिद्ध आश्रय इति चेन्न । ज्ञानहेतुनैव तदुपपत्तेः । तस्यात्ममनःसंयोगादिरूपस्य सत्त्वेऽपि सुषुप्तिदशायामर्थव्यवहाराभावाच्चैवमिति चेन्न । तावन्मात्रस्य व्यवहाराहेतुत्वात् । अन्यथा ज्ञानस्वीकारेऽपि तुल्यत्वात् । स्मरणान्यथानुपपत्त्येति चेन्न । तस्याप्यसिद्धेः । अस्ति तावद्व्यवहारनिमित्तं किञ्चिदिति चेत् । किमतः ? । न ह्येतावता ज्ञानं तदिति सिद्ध्यति, तस्यैवासिद्धेः । तथापि नियतस्य कर्तुः प्रवृत्तेः कर्तृधर्मेणैव केनचित् प्रवृत्ति-

हेतुना भवितव्यमिति चेत् । अस्तिवच्छा प्रत्यक्षसिद्धा,  
न तु ज्ञानम् । सैव कथं नियताधिकरणे उत्पद्यतामि-  
ति चेन्न । ज्ञानाऽभ्युपगमेऽपि तुल्यत्वात् । स्वहेतोः  
कुतश्चिदिति चेत् । तत एव इच्छा अस्तु, किं ज्ञान-  
कल्पनयेति ॥

स्यादेतत् । प्रकाशमाने खल्वर्थे तदुपादित्सादि-  
रूपजायते, न तु सुषुप्त्यवस्थायामप्रकाशमानेऽप्यर्थे  
इत्यनुभवसिद्धम् । तत इच्छायाः कारणं विलक्षणमेव  
किञ्चित् परिकल्पनीयं, यस्मिन् सति सुष्वापलक्षण-  
मौदासीन्यमर्थाविषयमात्मनो निवर्त्तते इति चेत् ।  
हन्तैवं सुष्वापनिवृत्तिमनुभवसिद्धां प्रतिजानानेन  
ज्ञानमेवापरोक्षमिष्यते । अचेतयन्नेव हि सुषुप्तइत्युच्य-  
ते, अचैनन्यनिवृत्तिरेव हि चैतन्यं ज्ञानमिति । तथा-  
च कालात्ययापदिष्टो हेतुः ॥

एतेनेति ॥ परसमवेतक्रियाफलशालित्वं न कर्मत्वम् । आत्मानं  
जानातीत्यत्राव्याप्तेः । किन्तु करणव्यापारविषयत्वम् । तच्चात्रा-  
ऽस्त्येवेत्याह ॥ विनाश्यवदिति ॥ अर्थो ज्ञानस्य कर्मैव न भवति ।  
अतीतादेरप्यर्थत्वात् । कारकविशेषस्य च कर्मत्वात् । अतीतानागतं  
जानामीति द्वितीयाप्रयोगः साधुरिति तु तत्त्वम् ॥ स्वाभाविकेति ॥  
यथा कर्तृव्यापारफलं विनाशः प्रतियोगिनिरूप्यः, तथा ज्ञानमपि  
विषयनिरूप्यमित्यर्थः ॥

तद्विशेषणे त्विति ॥ यदि योग्यानुपलब्ध्या योग्यस्य ज्ञानस्या-  
ऽभावो गृह्यते, तदा सिद्धमैन्द्रियकत्वं ज्ञानस्येत्यर्थः ॥ तथाविधेति ॥  
साक्षात्कृतताऽनाश्रयत्वादित्यर्थः ॥ आश्रयेति ॥ ज्ञानस्याप्रत्यक्षत्वे  
मानान्तरासम्भवेनाश्रयस्य ज्ञानस्यासिद्धेरित्यर्थः । ज्ञानस्य प्रत्यक्ष-  
तया स्वरूपासिद्धेरेति भावः । अज्ञाते घटादिव्यवहारो न स्यात् ।

तस्य व्यवहर्त्तव्यज्ञानसाध्यत्वादिति कार्येण कारणानुमानात् सिद्ध-  
 आश्रय इत्याह ॥ व्यवहारेति ॥ ज्ञानहेतुत्वेनाभिमतादेवावश्यकाद्या-  
 वहारोपपत्तौ न तेन ज्ञानानुमानमित्याह ॥ ज्ञानेति ॥ ज्ञानहेतुसङ्गा-  
 वेऽपि व्यवहाराभावात् तेनान्यथासिद्धिरित्याह ॥ तस्येति ॥ ज्ञान-  
 हेतुसङ्गावे सुषुप्तौ कुतो ज्ञानमेव न जायते ? । तावन्मात्रस्याहेतुत्वा-  
 दिति यदि, तदा या ज्ञानसामग्री सा व्यवहारसामग्र्यस्तु किमा-  
 न्तरालिकेन ज्ञानेनेत्याह ॥ तावन्मात्रस्येति ॥ अन्यथेति ॥ ज्ञानमेव  
 तदा किं न स्यादित्यर्थः ॥ तस्यापीति ॥ स्मरणस्यापि ज्ञानत्वेनाती-  
 न्द्रियत्वादसिद्धिरित्यर्थः । अत्राप्यनुभवकारणादेव स्मरणोत्पत्तिरि-  
 त्यन्यथासिद्धिरिति भावः ॥ तदिति ॥ व्यवहारनिमित्तमित्यर्थः ॥  
 तस्यैवेति ॥ ज्ञानासिद्ध्या व्यवहारे तज्जन्यत्वानिश्चयादित्यर्थः । कर्तृ-  
 धर्मप्रवृत्तेः कर्तृधर्मकार्यत्वात् कर्तृधर्मतया ज्ञानं सिद्धेदित्याह ॥  
 तथापीति ॥ इच्छा स्वविषयविषयकात्मधर्मजन्या नियतविषयक-  
 धर्मत्वात् प्रयत्नवदित्यभिप्रेत्याह ॥ सैवेति ॥ अनुमानं ज्ञान एवानैका-  
 न्तिकमित्यभिप्रेत्याह ॥ ज्ञानेति ॥ न च ज्ञानहेतोस्तनुगमाद् व्यभि-  
 चारेण कारणत्वासम्भवः । परेषामेकशक्तिमत्त्वेनापि कारणत्वग्रह-  
 सम्भवादिति भावः ॥ अनुभवसिद्धमिति ॥ यद्यप्येकत्रात्मन्येकदा  
 आशुतरविनाशिगुणत्रयानवस्थानादिच्छाज्ञानयोः पौर्वापर्याऽनुभवो  
 न सम्भवति, तथापि ज्ञानव्यतिरेकाऽव्यवहितोत्तरकाले इच्छा-  
 व्यतिरेकनियमात् कार्यकारणभावग्रह इति भावः ॥

एतेन क्षणिकत्वादिति निरस्तम् । अपि च । कि-  
 मिदं क्षणिकत्वं नाम ? । यथाशुतरविनाशित्वं, तदा-  
 ऽनैकान्तिकम् । अथैकक्षणावस्थायित्वं, तदसिद्धं प्र-  
 माणाभावात् ॥

ननु स्थायिविज्ञानं यादृशमर्थक्षणं गृह्णदुत्पद्यते,  
 द्वितीयेऽपि क्षणे किं तादृशमेव गृह्णाति, अन्यादृशं  
 वा, न वा कमपीति । न प्रथमः । तस्य क्षणस्यातीत-  
 त्वात् । प्रत्यक्षज्ञानस्य च वर्त्तमानाभत्वात् । न चा-

ऽतीतमेव वर्त्तमानाभतयोल्लिखति, भ्रान्तत्वप्रसङ्गात् ।  
न द्वितीयः, विरम्य व्यापारायोगात् । प्रथमतोऽपि  
तथाऽभ्युपगमेऽनागतावेक्षणप्रसङ्गात् । न तृतीयः ।  
ज्ञानत्वहानेरिति महाव्रतीयाः ॥

तदसत् । ज्ञानं गृह्णातीत्यस्यैवाऽर्थस्याऽनभ्युप-  
गमात् । अपि तु तदेव ग्रहणमित्यभ्युपगमः । तथाच  
ज्ञानं प्रथमे क्षणे यमर्थमालम्ब्य जातं, द्वितीयेऽपि क्षणे  
तदालम्बनमेव तन्न वेति प्रदनार्थः । तत्र तदालम्बन-  
मेव तदिति परमार्थः । न चैवं भ्रान्तत्वम् । विपरी-  
तानवगाहनात् । तथापि ज्ञेयनिवृत्तौ कथं ज्ञानाऽनु-  
वृत्तिः, तदनुवृत्तौ वा कथं ज्ञेयनिवृत्तिरिति चेत् । किम-  
स्मिन्ननुपपन्नम् । न हि ज्ञानमर्थश्चेत्येकं तत्त्वमेकायुष्कं  
वेति ॥

सत्यपि वा क्षणिकत्वे कथमप्रत्यक्षम् ? । इत्थं,  
यथोच्यते । न स्वप्रकाशं, वस्तुत्वादितरवस्तुवत् । न च  
ज्ञानान्तरग्राह्यं, ज्ञानयौगपद्यनिषेधेन समानकालस्य  
तस्याभावात् । ग्राहककाले ग्राह्यस्यातीतत्वेन वर्त्त-  
मानाभत्वानुपपत्तेः । ग्राह्यकाले च ग्राहकस्यानागत-  
त्वादिति चेत् । नन्वेवं ज्ञातताऽपि न प्रत्यक्षा स्यात्,  
क्षणिकत्वात् । कथम् ? । इत्थम् । न स्वप्रकाशा ।  
वस्तुत्वात् । न जनकग्राह्या, अनागतत्वात् । विरम्य  
व्यापारायोगाच्च । न समसमयज्ञानग्राह्या, ज्ञानजन-  
केन्द्रियसम्बन्धाननुभवात् । न च तदुत्तरज्ञानग्राह्या,  
तदानीमतीतत्वादिति । क्षणिकत्वमेव तस्याः कुत  
इति चेत् । त्वदुक्तयुक्तेरेव ॥



तथाहि । यं क्षणमाश्रित्य जाता ततः परमपि त-  
मेवाश्रयतेऽन्यं वा, न वा कमपीति । तत्र न प्रथमः ।  
तस्य तदानीमसत्त्वात् । न द्वितीयः । अप्रतिसंक्रमा-  
त् । एकक्षणावगाहिनि च ज्ञाने तदन्यक्षणाऽऽश्रय-  
ज्ञातताफलत्वेन भ्रान्तत्वप्रसङ्गात् । रजताऽवगाहिनि  
पुरोवर्त्तिवृत्तिज्ञातताफल इव । न चान्यमपि क्षणं  
ज्ञानमवगाहते, तदानीं तस्यासत्त्वात् । न तृतीयः ।  
निःस्वभावताप्रसङ्गात् । न चतुर्थः । तदानीं तदीयाऽन्य-  
दीया वेति । अतीतेनापि तेनैव क्षणेनोपलक्षिताऽनु-  
वर्त्तते इति चेत् । एवं तर्हि वर्त्तमानार्थता प्रकाशस्य न  
स्यात् । अन्यथा ज्ञानस्यापि तथानुवृत्तेः को दोषः ।  
न हि वर्त्तमानार्थप्रकाशमम्बन्धमन्तरेण ज्ञानस्यान्या  
वर्त्तमानावभासता नाम । अर्धनिरपेक्षप्रकाशनानु-  
वृत्तिमात्रेण तथान्वं भूतभाविविषयस्यापि ज्ञानस्य  
तथाभावप्रसङ्गात् । अथ मा भूदयं दोष इति स्थूल एव  
वर्त्तमानः प्रकाशेनाश्रीयते इत्यभ्युपगमः, तदा त-  
ज्ज्ञानस्यापि स एव विषय इति तस्यापि न क्षाणिक-  
त्वमिति ॥

एतेनेति॥कालान्ययापदेशेनेत्यर्थः॥तदानेकान्तिकमिति॥इच्छादा-  
विन्यर्थः । यादृशं, वर्त्तमानक्षणावच्छिन्नम् ॥ अन्यादृशं द्वितीयक्षणा-  
वच्छिन्नम् ॥ तस्येति ॥ द्वितीये क्षणे इत्यनुपज्ज्यते ॥ वर्त्तमानाभवा-  
दिति ॥ वर्त्तमानविषयत्वादित्यर्थः ॥ विरम्येति ॥ ज्ञानं हि यं विषयीकृत्य  
उत्पन्नं, न तं जहाति, नान्यं वा विषयीकरोतीति ज्ञानस्वभावादित्यर्थः ।  
न च प्रथमत एव तद्विषयीकरणे हेतुरस्ति, भावित्वेनार्थस्य तदानीम-  
वर्त्तमानत्वादित्याह ॥ प्रथमतोऽपीति ॥ द्वितीयक्षणे पूर्वक्षणाविषयाभूत-  
स्थार्थस्य वर्त्तमानता भासते, तथाच तत्क्षणनाशेऽपि तथाविधमर्थं

विषयीकुर्वज्ज्ञानमभ्रान्तमेवोत्तरक्षणेऽवतिष्ठते इति नोक्तदोष इत्याह ॥  
तत्रेति ॥ किमस्मिन्निति ॥ ज्ञानार्थयोर्योगपद्ये इत्यर्थः ॥ स्वप्रकाश-  
मिति ॥ स्वप्रकाशत्वाप्रसिद्धावपि इदं घटज्ञानं नैतस्य विषयो ज्ञान-  
त्वादित्यर्थः ॥ ग्राहकेति ॥ ग्राहकज्ञानकाले ग्राह्यं ज्ञानं नास्ति, ग्राह्य-  
ज्ञानकाले च तद्ग्राहकं ज्ञानमनागतमित्यर्थः । ज्ञातताजनकं यज्ज्ञानं  
तदेव न तद्ग्राहकं, तत्काले ज्ञातताया अनागतत्वेन वर्त्तमानत्वा-  
भावादित्याह ॥ न जनकेति ॥ ननु ज्ञातताजनकमेव ज्ञानं ज्ञाततां  
जनयित्वा तां ग्रहीष्यतीत्यत आह ॥ विरम्येति ॥ ज्ञानजनकेति ॥ ज्ञात-  
तासमकालोत्पन्नज्ञानेन न तद्ग्रहः, ज्ञातताजननोत्तरकाले तदिन्द्रिय-  
सम्बन्धस्य प्राप्त्या तत्समकालं तदभावादित्यर्थः ॥ अनुभवेति ॥  
भू प्रामावित्येतस्य रूपम् ॥ अप्रतिसंक्रमादाश्रयान्तरागमनादित्यर्थः ॥  
एकक्षणेति ॥ अन्यविषयकज्ञानेनान्यत्र ज्ञातताजनने जनकज्ञानं भ्रमः  
स्यादित्यर्थः ॥ ननु क्षणान्तरमपि ज्ञातताजनकज्ञानस्य स्वतन्त्रो विषय  
इति न तद्भ्रम इत्यत आह ॥ न चेति ॥ पूर्वक्षणे तदुत्तरक्षणेऽप्यवर्त्त-  
मानत्वादित्यर्थः ॥ एवं तर्त्तति ॥ विषयवर्त्तमानतया ज्ञानस्य वर्त्तमाना-  
ऽर्थता, सा च ज्ञानम्यार्तातक्षणेऽपलक्षितविषयतायां न स्यादित्यर्थः ॥  
तथेति ॥ अर्तानेनापि क्षणेनोपलक्षितस्य वर्त्तमानार्थतयाऽनुवृत्तेरित्य-  
र्थः । ननु ज्ञाततापक्षे अर्थानिर्गोचरवर्त्तमानज्ञाततास्यन्यमात्रेणैव  
तज्जनकज्ञानस्य वर्त्तमानाभताऽर्थान्ययेऽप्युपपदे । त्वन्नयेऽर्थस्याता-  
नत्वाज्ज्ञाततायाश्चाभवात् सा नोपपद्येतेत्यत आह ॥ न हीति ॥ वि-  
षयवर्त्तमानतया वर्त्तमानाभता ज्ञानस्य न स्ववर्त्तमानतया । ज्ञातता-  
याश्च क्षणिकत्वेन तज्ज्ञानकाले नाशान्नार्थाविषयवर्त्तमानता । तथा-  
त्वे वा अर्ततादिविषयकमपि ज्ञानं वर्त्तमानाभं स्यात् । एवञ्चाग्रिम-  
क्षणे अर्तताज्ञातताविषयकं ज्ञानं न वर्त्तमानाभं स्यादित्यर्थः ॥

ननु यदि ज्ञानं मानसं स्यात्तदा विषयान्तरग्रहो न स्यात्, सं-  
युक्तसमवायरूपाया मनःप्रत्यासत्तेः सदा सत्त्वेन ज्ञानपरम्पराया  
एव ज्ञेयत्वादित्याह —

ननु ज्ञानमैन्द्रियकं चेद् विषयसञ्चारो न स्यात् ।  
संज्ञानसम्बन्धत्वात् । न च जिज्ञासानियमान्नियमः ।  
तस्याः संशयपूर्वकत्वात् । तस्य च धर्मिज्ञानपूर्वकत्वा-

त् । धर्मिणश्च सन्निधिमात्रेण ज्ञाने जिज्ञासाऽपेक्षणे वा उभयथाऽप्यनवस्थानादिति । तन्न । ज्ञाततापक्षेऽपि तुल्यत्वात् तस्या अपि हि ज्ञेयत्वे तत्परम्परा-ज्ञानापाताज्जिज्ञासानियमस्य च तद्वदनुपपत्तेः । नच इन्द्रियसम्बन्धविच्छेदादिरामइतियुक्तम् । आत्मप्राक-  
 व्याव्यापनात् । स्वभावत एव काचिदसावजिज्ञासि-  
 ताऽपि ज्ञायते, न तु सर्वेति चेत्तुल्यम् । प्रागुत्पन्नज्ञात-  
 तास्मरणजनितजिज्ञासः समुन्मीलितनयनः स ज्ञान-  
 ज्ञानसमुत्पादितप्राकट्यं जिज्ञासुरेव प्रतिपद्यते इत्य-  
 तो नानवस्थेतिचेत् । तुल्यमेतत् ॥

ननु ज्ञानं न सविकल्पकग्राह्यं, तस्य निर्विकल्प-  
 कपूर्वकत्वाद् निर्विकल्पकगृहीतस्य तावत्कालानव-  
 स्थानात् तस्य तेनैव विनाशात् । नापि केवलनिर्वि-  
 कल्पकवेद्यम् । तस्य सविकल्पकोज्ञेयत्वेन तदभावे  
 प्रमाणाभावात् । न च समवायाभाववन्निर्विकल्पक-  
 निरपेक्षसविकल्पकगोचरत्वं ज्ञानस्येति साम्प्रतम् ।  
 तयोर्विशेषणांशस्य प्राग्रहणादनुमानादिवत्तदुपपत्तेः ।  
 प्रकृते तु ज्ञानत्वादेरनुपलब्धेरगृहीतविशेषणायाश्च  
 बुद्धेर्विशेष्यानुपसंक्रमात् कथमेवं स्यात् । न । उत्पन्न-  
 मात्रस्यैव बाह्यविषयज्ञानस्यालोचनान् । ततस्तत्पुरः-  
 सरं प्रथमत एव तज्ज्ञातीयस्य ज्ञानान्तरस्य विकल्प-  
 नात् । इन्द्रियसन्निकर्षस्य तदैव विशेषणग्रहणलक्षण-  
 सहकारिसम्पत्तेः । व्यक्त्यन्तरसमवेतमपि हि सामान्यं  
 गृहीतं तदेवेत्युपयुज्यते । अन्यथा अनुमानादि-  
 विकल्पानामनुत्पादप्रसङ्गः । तद्वत्तस्य विशेषणस्या-

ऽग्रहणाद्, अन्यगतस्य चानुपयोगात्, किं लिङ्गग्रहण-  
सहकारि स्यादिति । एतेन शब्दादिप्रत्यक्षं व्याख्या-  
तामिति ॥

स्यादेतत् । विषयनिरूप्यं हि ज्ञानमिष्यते । न  
चातीन्द्रियस्य परमाण्वादेर्मनसा वेदनमस्ति । न चा-  
ऽगृहीतस्य विशेषणत्वम् । न च नित्यपरोक्षस्यापरोक्ष-  
विशिष्टबुद्धिविषयत्वं व्याघातादिति । न । बाह्येन्द्रिय-  
ग्राह्यस्याग्राह्यस्य वा पूर्वज्ञानोपनीतस्यैव मनसा वेद-  
नात् । अन्यथाऽतीन्द्रियस्मरणस्याप्यनुत्पत्तिप्रसङ्गात् ।  
इयांस्तु विशेषः । तस्मिन् सति तद्बलादेव, असति  
तु तज्जनितवासनाबलात् । न चैवं सति स्मरणमे-  
तत् । अगृहीतज्ञानगोचरत्वात् । न च विषयांशे त-  
त्तथा स्यादिति युक्तम् । अवच्छेदकतया प्रागवस्थावद-  
वभामनात् । न च प्रत्याभिज्ञानमपि ग्रहणस्मरणा-  
कारम् । विरोधात् । अथ ग्रहणस्मरणयोः कियती  
सामग्री ? । अधिकोऽर्थसन्निकर्षो ग्रहणस्य, संस्कार-  
मात्रं सन्निकर्षः स्मरणस्य ॥

तन्विति ॥ ननु ज्ञानं योग्यं मनःप्रत्यासन्नमपि जिज्ञासाज्ञेयमिति  
तन्नियमाश्रित्येतदोप इत्यत आह ॥ न चेति ॥ सामान्यतो ज्ञाते विशे-  
षतश्चाज्ञाते जिज्ञासा जायते इति सामान्यतो ज्ञानानुभवो वाच्यः ।  
तस्यापि यदि जिज्ञासानैरपेक्ष्येण सन्निकर्षमात्राद् ग्रहः, तदाऽस्य  
सदातनत्वाद् ग्रहणपरम्पराया अविच्छेदादनवस्था । अथ तद्ग्रहेऽपि  
सा नियामिका, तदा तस्या अपि सामान्यतो ज्ञानार्थं जिज्ञासा वाच्यः ।  
साऽपि सामान्यज्ञानपूर्विका, तदपि जिज्ञासाऽधीनजन्मेति पूर्वपूर्व-  
ज्ञानापेक्षायामनवस्थेत्युभयथानवस्थार्थः । अत्र किञ्चिज्ज्ञानमजिज्ञासि-  
तं ज्ञायते, किञ्चिज्ज्ञासितं, किञ्चिज् ज्ञायत एवेत्यनियमाश्रित्येतदोप

इत्यभिप्रेत्य समाधातुं प्रतिबन्दिमुखेनाह ॥ ज्ञाततापक्षेऽपीति ॥ ननु चक्षुरादिना सम्बन्धविच्छेदाज्ज्ञातताग्रहविच्छेदः स्यादित्यत आह ॥ न चेति ॥ बाह्ये तथा सम्भवेऽप्यात्मज्ञाततायां मनःसम्बन्धविच्छेदो न सम्भवतीत्यर्थः ॥ तुल्यमिति ॥ ज्ञानमपि किञ्चिदुद्भवत्वाभावात्तदग्राहकात्मनःसंयोगविशेषाभावाद्वा न ज्ञायते इत्यर्थः । पूर्वोत्पन्नज्ञाततायाः सामान्यतोग्रहादिदानीन्तन्यपि ज्ञातता ज्ञातैवेति तत्संस्काराधीनज्ञाततासामान्यजिज्ञासायामिन्द्रियसन्निकर्षादिदानीन्तनी ज्ञातता ज्ञायते इत्येवमनवस्थापरीहारो ज्ञानप्रत्यक्षत्वेऽपि तुल्य इति शङ्कोत्तराभ्यामाह ॥ प्रागिति ॥ तावत्कालेति ॥ घटज्ञानस्य तन्निर्विकल्पकाज्ज्ञानत्वविशिष्टज्ञानकाल एव नाशाद् विशेष्यनाशे सति तद्विशेष्यकज्ञानत्वविशिष्टज्ञानानुत्पादः स्यात् । प्रत्यक्षविशिष्टज्ञानस्य स्वसमानकालीनविशेष्यकत्वनियमादित्यर्थः ॥ तस्येति ॥ निर्विकल्पकस्यातीन्द्रियत्वाभ्युपगमेन सविकल्पकैकोन्येतया तदभावं तत्र मानान्तराभावादित्यर्थः ॥ समवायेति ॥ समवायवदभाववञ्चेत्यर्थः ॥ तयोरिति ॥ समवायाभावयोर्विशेषणयोः सम्बन्धिप्रतियोगिनोर्ज्ञानानन्तरमेव ज्ञानाद्विशिष्टज्ञानसामग्रीनियमेन तथात्वेऽपि ज्ञाने ज्ञानत्वरूपविशेषणस्य पूर्वमज्ञानान् कथं तद्विशिष्टज्ञानमित्यर्थः । तथाच जानामीति वर्तमानज्ञानवैशिष्ट्यज्ञानमात्मनि न जायेतेति भावः । अत्र किञ्चिज्ज्ञानं निर्विकल्पकैकवेद्यं किञ्चिद्वैद्यवेद्यमेवेत्येवमिति नोक्तदोष इत्यभिप्रेत्याह ॥ उत्पन्नेति ॥ व्यवसायनाशक्षणात्पन्नज्ञानान्तरे ज्ञानत्वविशिष्टज्ञानं प्रथमत एव जायते । व्यवसायनिष्ठविशेषणस्य ज्ञानत्वस्य निर्विकल्पकेन विषयीकृततया सम्भूतसामग्रीकत्वात् । तन्निष्ठतया विशेषणज्ञानस्य गौरवेणाप्रयोजकत्वात् । नन्वन्यव्यक्तिसमवेतत्वेन विशेषणज्ञानं न विशिष्टज्ञानजनकं, घटान्तरवृत्तित्वेन गुणक्रियादीनां विशेषणानां ज्ञानेऽपि घटान्तरे तद्विशिष्टज्ञानानुत्पादात् । ग्राह्यव्यक्तिवृत्तितया च तस्य प्रकृतेऽसम्भवात् । तदुत्पादानन्तरं ग्राह्यज्ञानव्यक्तिनाशात् प्रत्यक्षानुपपत्तिरित्यत आह ॥ व्यक्त्यन्तरेति ॥ व्यक्त्यन्तरवृत्तित्वेनापि ज्ञानत्वस्य ज्ञानं तज्जातीयव्यक्त्यन्तरेषु विशिष्टज्ञानं जनयति, विशेषणस्य ज्ञानत्वस्याभेदात् । यथा पर्वतोऽग्निमानिन्यनुमितिमन्यव्यक्तिनिष्ठतया वह्निमत्वस्य विशेषणस्य ज्ञानं जनयति । वह्नेर्भेदेऽपि वह्निमत्वस्य

उपाधेर्विशेषणस्याभेदात् । अन्यथा अनुमित्युच्छेद इत्यर्थः ॥

ननु ज्ञानान्तरस्य निर्विकल्पकाविषयस्य सविकल्पकवेद्यस्यो-  
त्पत्तौ हेत्वभावः । अनुमिनोर्मित्यनुव्यवसाये तदसम्भवश्च । सामान्य-  
भावात् । उच्यते । आत्ममनःसंयोगस्य ज्ञानात्मसमवायस्य च पूर्व-  
सिद्धत्वेनोत्पन्नं ज्ञानं मनसा सम्बद्धञ्चेत्येकः कालः । ततो ज्ञानत्व-  
निर्विकल्पकस्योत्पादो ग्राह्यज्ञानस्य विनश्यत्ता सविकल्पकस्योत्पद्य-  
मानतयेकः कालः । ततः सविकल्पकस्योत्पादो ग्राह्यज्ञानस्य  
विनाशो निर्विकल्पकस्य विनश्यत्तेत्येकः काल इत्येवमसमानकाल-  
त्वेन विशेष्यस्य ज्ञानस्य नाशक्षण एव ज्ञाने ज्ञानत्वविशिष्टज्ञानम् ।  
विशेष्यस्य ज्ञानस्य विशिष्टज्ञानाव्यवहितपूर्ववर्तितया कारणत्वावि-  
रोधान् । प्रत्यक्षस्य सम्बद्धवर्तमानार्थजन्यत्वेऽपि स्वसमानकाल-  
तया विशेष्यस्याऽहेतुत्वात् । गौरवात् । यथा द्वे द्रव्ये इत्यत्र  
यथार्थविशिष्टज्ञानं द्वित्वनाशकालेऽपि, अव्यवहितपूर्वकालवर्तितया  
द्वित्वस्य विशेषणस्य विशिष्टज्ञानहेतोर्ज्ञानात् । विशिष्टज्ञानं जानामी-  
ति च वर्तमानत्वेन स्थूलकालोपाधिर्भासते, न तु क्षणः, तस्याती-  
न्द्रियत्वात् । यद्वा, ज्ञानं ज्ञानत्वञ्च निर्विकल्पके भासते । ततो ज्ञान-  
त्ववैशिष्ट्यं ज्ञानं, ज्ञानवैशिष्ट्यञ्चात्मनि भासते । विशेष्ये विशेषणं  
विशेषणे विशेषणान्तरं भासते इत्येव विशिष्टवैशिष्ट्यार्थः । वस्तु-  
तो ज्ञानस्य विषयनिरूप्यतया समवायाभावयोरिव विशिष्टज्ञान-  
सामग्रीसत्त्वाद् निर्विकल्पकं नास्त्येव । ज्ञाने विषयस्य विशेषणत्वा-  
त् तद्ज्ञाननैयत्यं सविकल्पकस्यैव सम्भूतसामग्रीकत्वात् । तथाच  
तद्वै ज्ञानं ज्ञानत्वांशे निर्विकल्पकं, विषयांशे सविकल्पकमित्युभय-  
रूपमेव । अंशभेदेनाविरोधात् । अनुमिनोर्मित्यादौ तु न तथा ।  
अनुव्यवसाये अनुमितित्वाभावात् । ग्रन्थस्तु ज्ञानान्तरस्य सामग्री-  
सत्त्वाद् यत्र सम्भवस्तत्परतया नेयः ॥

एतन्नेति॥ एकगकारादिनिष्ठतया गत्वादिनिर्विकल्पकेन गत्वादि-  
विशिष्टज्ञानकाले एकगादिव्यक्तेर्नांशेऽपि गादिव्यक्त्यन्तरे गत्वादि-  
विशिष्टज्ञानमित्यर्थः । ननु ज्ञानस्य विषयावच्छिन्नस्यैव मानस-  
प्रत्यक्षत्वादतीन्द्रियार्थविषयज्ञानस्य न मानसत्वं, परमाण्वादे-  
रतीन्द्रियत्वात् । अतस्तद्दृष्टान्तेनेतरज्ञानस्याप्यमानसत्वमनुमेयम् ।  
न चाप्रयोजकत्वम् । बाह्येन सह मनसः सन्निकर्षाभावलक्षणप्रति-

कूलतर्कस्य विपक्षबाधकत्वादिति शङ्कते ॥ स्यादेतदिति ॥ ज्ञानोप-  
नीतविषयेणसंयुक्तसमवेतविशेषणताऽऽत्मकज्ञानरूपमनःप्रत्यासत्त्या  
मनसैव प्रत्यक्षाऽप्रत्यक्षविषयग्रहः । न चाऽतीन्द्रियत्वव्याघातः ।  
योगजधर्माजन्य-जन्यस्वविषयकसविकल्पकाजन्यजन्यप्रत्यक्षाऽवि-  
यस्यातीन्द्रियत्वादिति परिहरति ॥ बाह्येति ॥ यदि च ज्ञानसंस्का-  
राद्यपेक्षमपि मनो नातीन्द्रियार्थग्राहकं ततस्तत्कराणिका स्मृति-  
रतीन्द्रिये न स्यादित्याह ॥ अन्यथेति ॥ ननु यदि ज्ञानादनुव्यवसायः  
स्मरणञ्च स्यात्, तदाऽनुव्यवसायः साक्षात्कारी, न तु स्मरण-  
मिति कुतो नियम इत्यत आह ॥ इयांस्त्विति ॥ तस्मिन्निति ॥ ज्ञाने  
विद्यमाने तद्रूपप्रत्यासत्तेस्तदनुव्यवसायः साक्षात्कारी, ज्ञाने त्व-  
ऽसति संस्काररूपप्रत्यासत्तेस्तदन्यप्रत्यासत्त्यभावाच्च स्मरणं परोक्ष-  
मेवेत्यर्थः । तथाप्यनुव्यवसायो व्यवसायगृहीतगोचरत्वेन गृहीत-  
प्राहित्वात् स्मृतिः स्यादित्यत आह ॥ न चैवमिति ॥ अगृहीतेति ॥  
ज्ञानस्य व्यवसायाविषयस्यैवानुव्यवसायविषयत्वादित्यर्थः । अर्थांशे  
गृहीतप्राहित्वेऽपि न घटस्य विशेष्यता, किन्तु ज्ञाने विशेषणता  
तत्तावदित्याह ॥ अवच्छेदकतयेति ॥ यथा प्रागवस्थास्मरणसह-  
कारिणा चक्षुषा जनिते प्रत्यभिज्ञाने प्रागवस्थायाःसंयुक्तविशेषणतया  
स्फुरणं, न स्मरणं, तथा व्यवसायसहकारिणा मनसा जनितेऽनुव्य-  
वसाये संयुक्तसमवेतविशेषणतया विषयस्फुरणेऽपि न तस्य स्मरण-  
त्वमित्यर्थः । ननु प्रत्यभिज्ञानमपि तत्तांशे स्मरणमेव. इदन्त्वांशे  
त्वनुभव इत्यत आह ॥ न चेति ॥ स्मृतित्वानुभूतिव्यजात्योर्व्याप्य-  
वृत्तित्वेनांशावृत्तेरित्यर्थः ॥ अथेति ॥ संस्कारजत्वाविशेषात् प्रत्यभि-  
ज्ञानमनुभवो, न स्मृतिरिति कुतो नियम इत्यर्थः ॥ अधिक इति ॥  
संस्कारानिरिक्तायाः संयुक्तविशेषणतायाः प्रत्यासत्तेः प्रत्यभिज्ञाने  
सत्त्वादित्यर्थः ॥

अथ संस्कारजन्यत्वेन स्मृतिवत् प्रत्यभिज्ञानं परोक्षमेव कुतो  
नेत्याशयेन पृच्छति—

अथ ग्रहणत्वेऽपि कुत एतदपरोक्षाकारम् ? कार-  
णान्तरनिरपेक्षेण संस्काराऽधिकसन्निकर्षवतेन्द्रियेण

जनितत्वात् ॥ अथ कः सन्निकर्षः ? ज्ञानेन संयुक्त-  
समवायः, तदर्थेन संयुक्तसमवेतविशेषणत्वमिति ।  
मनसो निरपेक्षस्य बहिर्युपापारेऽन्धबधिराद्यभावप्रस-  
ङ्ग इति चेत् । ज्ञानावच्छेदकं प्रति नाऽयं दोषः । न  
च ज्ञानापेक्षया बहिरित्यस्ति । नाऽपि तद्विषयापेक्ष-  
या निरपेक्षत्वं, तस्यैव ज्ञानस्यापेक्षणात् । अथाऽपि  
ज्ञानं प्रत्यक्षमित्यत्र किं प्रमाणम् ? । प्रत्यक्षमेव । य-  
दसूत्रयत्— ‘ज्ञानविकल्पानां भावाभावसंवेदनाद-  
ध्यात्मम्’ ( न्याय० ५. १. ३१. ) इति ॥

ननु नेश्वरज्ञानं प्रमा, नित्यत्वेनाफलत्वात् । ना-  
ऽपि प्रमाणम् । अकारकत्वात् । अत एव च न तदा-  
श्रयः प्रमातेति । उच्यते—

मितिः सम्यक् परिच्छित्तिस्तद्वत्ता च प्रमातृता ॥

तदयोगव्यवच्छेदः प्रामाण्यं गौतमे मते ॥ ५ ॥

समीचीनो ह्यनुभवः प्रमेति व्यवस्थितम् । तथाच  
अनित्यत्वेन विशेषणमनर्थकम् । नित्यानुभवसिद्धौ  
तद्व्यवच्छेदस्यानिष्टत्वादसिद्धौ च व्यवच्छेद्याभावात् ।  
न चेदमनुमानम्, आश्रयासिद्धिबाधयोरन्यतराक्रान्त-  
त्वात् । न तत्प्रमाकरणमिति त्विष्यत एव, प्रमया  
सम्बन्धाभावात् । तदाश्रयस्य तु प्रमातृत्वमेतदेव;  
यत् तत्समवायः । कारकत्वे सतीति तु विशेषणं पूर्व-  
वन्निरर्थकमनुसन्धेयम् । यद्येवम् । ‘आप्तप्रामाण्याद्’  
( न्याय० २. २. ६७. ) इति सूत्रविरोधः । तेन हीश्वरस्य  
प्रामाण्यं प्रतिपाद्यते, न तु प्रमातृत्वमिति चेन्न । निमित्त-  
समावेशेन व्यवहारसमावेशाविरोधात् । प्रमासम-



वायो हि प्रमातृव्यवहारनिमित्तं, प्रमया त्वयोगव्यव-  
च्छेदेन सम्बन्धः प्रमाणव्यवहारनिमित्तं, तदुभय-  
ञ्चेद्वरे । अत्रापि कार्ययेति विशेषणं पूर्ववदनर्थकमूह-  
नीयम् ॥

स्यादेतत् । प्रमीयतेऽनेनेति प्रमाणं, प्रमिणोतीति  
प्रमानेति कारकशब्दत्वमनयोः । तथाच कथमकारक-  
मर्थ इति चेत् । न । एतस्य व्युत्पत्तिमात्रनिमित्तत्वा-  
त् । प्रवृत्तिनिमित्तन्तु यथोपदर्शितमेव व्यवस्थापना-  
त् । अन्यथा अस्मदादिषु न प्रमातृव्यवहारः स्यात् ।  
सर्वत्र स्वातन्त्र्याभावात् । करणव्यवहारस्त्वन्यत्र य-  
द्यप्यन्यनिमित्तकोऽपि, तथापीदृक्तनिमित्तविवक्षयै-  
वेति । एवन्तर्हि पञ्चमप्रमाणाभ्युपगमेऽपसिद्धान्तः ।  
न हि तत् प्रत्यक्षमनुमानमागमो वा, अनिन्द्रियलिङ्ग-  
शब्दकरणत्वात् । न । साक्षात्कारिप्रमावत्तया प्रत्यक्षा-  
न्तर्भावाद् इन्द्रियार्थमन्निकर्षोत्पन्नत्वस्य च लौकिक-  
मात्रविषयत्वात् ॥

अथेति ॥ उत्तरं, कारणान्तरेति ॥ लिङ्गाद्यनपेक्षेणेत्यर्थः । न च  
विनिगमनाभावः । प्रत्यक्षभिज्ञाने अनुभवामीत्यनुव्यवसायिकत्वाद्-  
नुभवत्वस्येति भावः । वस्तुतस्तत्तास्मृतिजन्यमेव प्रत्यक्षिज्ञानं,  
न संस्कारजन्यम् । अन्यथा संस्कारद्वारा पूर्वानुभवस्य तत्करणतया  
ज्ञानकरणतया तस्य परोक्षत्वापत्तिः । तस्मास्मृतेश्च निर्व्यापारत्वेना-  
ऽकरणत्वादिति तत्त्वम् ॥

ज्ञानेति ॥ इन्द्रियादिजनितव्यवसायापेक्षस्य मनसो बहिःप्रवृत्ते-  
र्न स्वातन्त्र्येणेति नोक्तदोष इत्यर्थः । समाधानान्तरमाह ॥ न चेति ॥  
साधकयाधकाभावात् संशयः स्यादित्याशयेन पृच्छति ॥ अथेति ॥  
उत्तरं, प्रत्यक्षमेवेति ॥ जानामीति मानसप्रत्यक्षमेव ज्ञानप्रत्यक्षत्वे

मानमित्यर्थः । तत्र सूत्रकारसम्मतिमाह ॥ यदिति ॥ ज्ञानविकल्पानां ज्ञानभेदानां प्रत्यक्षादीनां भावाभावौ, अस्ति मे प्रत्यक्षं ज्ञानं, नास्ति मे प्रत्यक्षं ज्ञानमित्याकारेणात्मना मनसा संवेद्येते इत्यर्थः । न्यायश्चिन्त्रि प्रति आशुविनाश्यात्मविशेषगुणत्वेन सुखवत् प्रत्यक्षत्वनुमेयमिति भावः ॥

नित्यत्वेनेति ॥ नित्यत्वेन फलानात्मकत्वादित्यर्थः । प्रमायाश्च क्रियात्वेन जन्यत्वादिति भावः ॥ नापीति ॥ निर्व्यापारत्वेनाकारक-  
तया तद्विशेषकरणत्वस्याभाव इत्यर्थः ॥ अत एवेति ॥ समवायि-  
कारणस्य प्रमातृत्वादित्यर्थः ॥ अनित्यत्वेनेति ॥ यथार्थानुभवत्वमेव  
प्रमात्वं नित्यानित्यसाधारणम् । न च क्रियात्वविरोधः, धान्वर्थ-  
मात्रस्यैव नित्यानित्यसाधारणस्य सत्तादेरिव क्रियात्वात् । अनित्य-  
त्वेन तद्विशेषणस्य गौरवेण व्यर्थत्वादित्यर्थः । दूषणान्तरमाह ॥  
नित्येति ॥ न चेश्वरज्ञानं न प्रमा फलानात्मकत्वाद् गगनवदित्यनु-  
मानमपि सम्भवतीत्याह ॥ न चेदमिति ॥ नापि प्रमाणमित्यत्र सिद्धि-  
साधनत्वमेवेत्याह ॥ न तत्प्रमाकरणाभिनि ॥ स्वप्रमां प्रति तस्याकरण-  
त्वमिष्यत एवेत्यर्थः । अस्मदादिप्रमां प्रति तु तत्करणत्वं वर्तत  
एव । तस्य सव्यापारत्वादिति भावः ॥ तदाश्रयस्येति ॥ प्रमासम-  
वायित्वस्यैव प्रमातृत्वात् तत्र तत्कारणान्तर्भावस्य व्यर्थत्वादित्य-  
र्थः ॥ पूर्ववदिति ॥ सिद्धिसिद्ध्यांरुभयोरपि व्यावर्त्याभावादित्यर्थः ।  
यदीश्वरस्य न प्रमाणत्वमिष्यते, तदा न्यायसूत्रप्रतिपादिततत्प्रमाण-  
त्वविरोध इत्याह ॥ यद्येवमिति ॥ प्रमया त्विति ॥ चक्षुरादीनामपि  
चरमसहकारिक्षणे प्रमया अयोगव्यवच्छेदेन सम्बन्धस्य विद्यमान-  
त्वादित्यर्थः ॥ पूर्ववदिति ॥ सिद्धासिद्ध्यांरुभयोरपि व्यावर्त्याप्रसिद्धे-  
रित्यर्थः ॥ सर्वत्रेति ॥ यदि प्रमाकर्तृत्वेन प्रमातृत्वं, तदा अस्मदादी-  
नामपि तदभावात् प्रमातृव्यवहारो न भवेत् । तदनुकूलप्रयत्नवत्त्वं  
हि स्वातन्त्र्यम् । तत्कर्तृत्वं सर्वप्रमायामस्मदादीनामपि नास्ति ।  
अस्मदादिप्रयत्नं विनाऽप्यस्मदादिप्रमोत्पत्तेरित्यर्थः ॥ अन्यत्रेति ॥ लोक  
इत्यर्थः ॥ अन्यनिमित्तकोऽपीति ॥ अयोगव्यवच्छेदेन जनकत्वनि-  
मित्तकोऽपीत्यर्थः । कारकविशेषवाचकः प्रमाणशब्द ईश्वरे न वर्तते,  
किन्त्वन्यथेति भावः ॥ साक्षात्कारीति ॥ साक्षात्कारिप्रमया त्वयोग-  
व्यवच्छेदेन सम्बन्धस्य सम्भवेन प्रत्यक्षप्रमाणान्तर्भावान्नोक्तदोष  
इत्यर्थः । साक्षात्कारित्वं त्वीश्वरप्रमाया भूमिप्राहकमानसिद्धमित्य-

ऽर्थः । यथाश्रुतं सूत्रन्तु लौकिकप्रत्यक्षविषयमित्याह ॥ इन्द्रियार्थेति ॥

नन्वीश्वरस्य सर्वज्ञत्वेन सविषयभ्रमज्ञप्तावीश्वरोऽपि भ्रान्तः स्यात् । भ्रमस्येव तस्या अपि भ्रमविषयविषयकत्वादित्याह—

स्यादेतत् । तथापीश्वरज्ञानं न प्रमा, विपर्ययत्वात् । यदा स्वत्वेतदस्मदादिविभ्रमानालम्बते, तदैतस्य विषयमस्पृशतो न ज्ञानावगाहनसम्भव इति तदर्थोऽप्यालम्बनमभ्युपेयम् । तथाच तदपि विपर्ययः । विपरीतार्थालम्बनत्वात् । तदनवगाहने वा अस्मदादेर्विभ्रमानविदुषस्तदुपशमायोपदेशान्प्रसर्वज्ञपूर्वकत्वमिति । न । विभ्रमस्याप्रामाण्येऽपि तद्विषयस्य तत्त्वमुल्लिखतोऽभ्रान्तत्वात् । अन्यथा भ्रान्तिसमुच्छेदप्रसङ्गः । प्रमाणाभावात् । तथाप्यारोपितार्थावच्छिन्नज्ञानालम्बनत्वेन कथं न भ्रान्तत्वमिति चेत् । न । यद्यत्र नास्ति तत्र तस्यावगतिरिति भ्रान्त्यर्थत्वात् । एतदालम्बनस्य चैवमुल्लिखतः सर्वत्र यथार्थत्वात् । न हि न तद्रजतं, नाऽपि तत्रासत्, नाऽपि तन्नावगन्मिति ॥

साक्षात्कारिणि नित्ययोगिनि परद्वारानपेक्षस्थितौ भूतार्थानुभवे निविष्टनिग्विलप्रस्ताविवस्तुक्रमः ॥

लेशादृष्टिनिमित्तदुष्टिविगमप्रभ्रष्टशङ्कातुषः

शङ्कोन्मेषकलङ्किभिः किमपरैस्तन्मेप्रमाणं शिवः ॥ ६ ॥

इति चतुर्थः स्तवकः ॥ ४ ॥

तथापीति ॥ शुक्तौ रजतत्वप्रकारकज्ञानवानिति ज्ञानं न भ्रमः, भ्रान्तस्य तथात्वात् । शुक्ताविदं रजतमिति ज्ञाने रजतत्वं प्रकारः । तेन तद्भ्रमः । ईश्वरज्ञाने तु रजतत्वप्रकारकत्वं प्रकार इति न भ्रम-

त्वम् । अत एवास्मदादिरपि भ्रान्तिज्ञो न भ्रान्त इत्याह ॥ वि-  
भ्रमस्येति ॥ प्रमाणाभावादिति ॥ भ्रमत्वग्राहकज्ञानस्य भ्रमविषय-  
मुल्लिखतो भ्रमस्येवायथार्थत्वादित्यर्थः । भ्रमविषयविषयकत्वेन  
न भ्रमत्वं, किन्तु यद्यत्र नास्ति तत्र तज्ज्ञानत्वेन । तथाच शुक्ताविदं  
रजतमिति ज्ञानं रजतत्वाभाववति रजतत्वविषयमिति भ्रमः । तदनु-  
व्यवसायश्च यत्र रजतज्ञाने रजतत्वप्रकारकत्वमस्ति, तत्र तदुल्लिखन्  
न भ्रमो विषयाबाधादित्याह ॥ यद् यत्रेति ॥ तदेव स्पष्टयति ॥  
न हीति ॥ एतेन यद् यत्रास्ति, तत्र तज्ज्ञानं प्रमेत्यपि निरुक्तम् ॥

स्तवकार्थं शिवस्तुनिव्याजेन सङ्कलयति ॥ साक्षात्कारिणीति ॥  
भूतार्थानुभवे यथार्थानुभवे ॥ साक्षात्कारिणि प्रत्यक्षे ॥ निविष्टो वि-  
षयीभूतो निखिलः समस्तः प्रस्ताविवस्तूनां नानापदार्थानां क्रमो  
यस्य, स तथा । अनुभवविषयसकलविश्व इत्यर्थः ॥ नित्ययोगिनि  
सदा सम्बद्धे । अत एव इन्द्रियादीनां द्वाराणामनपेक्षा स्थितिर्यस्य ।  
लेशा अल्पा या अदृष्टिर्विशेषादर्शनं, तन्निमित्ता या दुष्टिः रागद्वेषा-  
ऽऽत्मिका, तद्विगमेन प्रभ्रष्टः शङ्कानुषो वेदप्रामाण्यशङ्कालेशो यस्मा-  
दित्यर्थः । यद्वा, भूतार्थोऽनुभवं यस्य, तादृशि साक्षात्कारवति शिवे ।  
निविष्टेत्यादि पूर्ववत् । स शिवः प्रमाणं, नाप्रमाणमिति कण्ठतः  
परमतनिरासः । प्रमाणं साक्षी शरण्यमिति ध्वनितम् । दुष्टमिति क-  
चित् पाठः । तत्र भावे क्तः ॥

इति श्रीमहामहोपाध्यायश्रीवर्द्धमानविरचिते कुसुमाञ्जलि-  
प्रकाशे चतुर्थः स्तवकः ॥ ४ ॥





सप्रकाशे न्यायकुसुमाञ्जलौ

पञ्चमः स्तवकः ॥ ५ ॥

तत्साधकप्रमाणाभावादिति पञ्चमीं विप्रतिपत्तिं निराकर्तुमुप-  
न्यस्यति—

नन्वीश्वरे प्रमाणोपपत्तौ सत्यां सर्वमेतदेवं स्यात्  
तदेव तु न पश्याम इति चेत् । न खेष स्थाणोरपराधो  
यदेनमन्धो न पश्यति । तथाहि—

कार्यायोजनधृत्यादेः पदात् प्रत्ययतः श्रुतेः ॥

वाक्यात् संख्याविशेषाच्च साध्यो विश्वविदव्ययः ॥१॥

क्षित्यादि कर्तृपूर्वकं कार्यत्वादिति ॥

न बाधोऽस्योपजीव्यत्वात् प्रतिबन्धो न दुर्बलैः ॥

सिद्ध्यसिद्ध्योर्विरोधो नो नासिद्धिरनिबन्धना ॥ २ ॥

तथाहि, अत्र ये शरीरप्रसङ्गमुद्धाटयन्ति, कस्तेषा-  
माशयः ? । किमीश्वरं पक्षयित्वा कर्तृत्वाच्छरीरित्वं;  
ततः शरीरव्यावृत्तेरकर्तृत्वम् । अथ क्षित्यादिकमेव  
पक्षयित्वा कार्यत्वाच्छरीरिकर्तृत्वम् । यद्वा शरीरा-  
ऽजन्यत्वादकार्यत्वम्, तत एव वाऽकर्तृकत्वं, पर-  
व्याप्तिस्तम्भनार्थं विपरीतव्याप्त्युपदर्शनमात्रं वेति ।  
तत्र प्रथमद्वितीययोराश्रयासिद्धिबाधापसिद्धान्तप्र-  
निज्ञाविरोधाः । तृतीये तु व्याप्तौ सत्यां नेदमनिष्ट-  
म् । असत्यान्तु न प्रसङ्गः । चतुर्थे बाधानैकान्तिकौ ।  
पञ्चमे त्वसमर्थविशेषणत्वम् । षष्ठेऽपि नागृह्यमाण-

विशेषया व्याप्त्या बाधः । न चागृह्यमाणाविशेष-  
व्याप्त्या गृह्यमाणविशेषायाः सत्प्रतिपक्षत्वम् । अस्ति  
च कार्यत्वव्याप्तेः पक्षधर्मतापरिग्रहो विशेषः । कर्त्ता  
शरीरी, विपरीतो न कर्त्तेति चानयोस्तद्विरहः ॥

नन्विति ॥ सर्वमिति ॥ प्रागुक्तान्यथासिद्ध्यादिनिरासरूपमित्य-  
ऽर्थः ॥ स्थाणोरीश्वरस्य, अथ च दारुविशेषस्य ॥ अन्धस्तत्र प्रमाणा-  
ऽदर्शी, चक्षुर्हीनश्च ॥ कारिकायां संगृहीतं कार्यत्वं हेतुं विवृणोति ॥  
क्षित्यादौति ॥

नन्वत्र प्रत्येकं क्षित्यादि न पक्षः । तस्य स्वशब्देनाभिधातुमश-  
क्यत्वात् । नापि मिलितम् । एकरूपाभावात् । न च शरीराजन्यं  
जन्यं पक्षः । वेदाद्यव्याप्तेः ॥ अदृष्टद्वारा शरीरिणोऽपि क्षित्यादिकर्तृत्वा-  
त् । नाप्यदृष्टजनककृत्यजन्यं जन्यम्, ईश्वरकृतेरदृष्टजनकत्वेन क्षितां  
नदभावात् । नापि जन्यकृतिसाक्षादजन्यं जन्यम् । घटादेरपि  
पक्षतापत्तेः । नापि सकर्तृकत्वविवादविषयः, तत्सन्देहविषयो वा  
पक्षः । एकरूपाभावे क्षित्यादिसकलविषयविवादसंशययोरभावात् ।  
किञ्च, न वादिनोः संशयः । तयोर्निश्चितत्वात् । वाद्यनुमानयोस्तुल्य-  
त्वेन मध्यस्थसंशय इति चेत् । तर्ह्यनुमानाभ्यां तत्संशयो, मध्यस्थ-  
संशयानन्तरञ्च वाद्यनुमानमित्यन्यान्त्याश्रयः । न च क्षितिरेव  
पक्षः, अङ्कुरेण सन्दिग्धानैकान्तिकत्वात् । हेतौ साध्याभाववद्गामि-  
त्वसंशयस्य दूषकत्वात् । तस्य च साध्याभाववति हेतुसन्देहा-  
दिव हेतुमति साध्याभावसन्देहादपि दूषकत्वात् । पक्षे तत्सद्भावे-  
ऽप्यनुमानमात्रोच्छेदकत्वेन तस्यादूषकत्वात् । न चाङ्कुरेऽपि तत्  
एव साध्यानुमितिः । तस्यापक्षत्वेन स्थापनानुमानाविषयत्वात् ।  
अनुमानान्तरस्य च क्षित्या सन्दिग्धानैकान्तिकत्वात् । तथा चा-  
ऽन्योन्याश्रयादेकस्याप्यनुमानस्याप्रवृत्तिः ॥ एकैकमात्राभिज्ञसिद्धावपि  
सकलविषयज्ञानवदसिद्धिश्च ॥

साध्यमपि न कृतिमत्सहभावः, तज्जन्यत्वं वा । अस्मदादिना  
सिद्धसाधनात् । नाप्युपादानगोचरापरोक्षज्ञानादिमज्जन्यत्वं, यत्कि-  
ञ्चिदुपादानविवक्षायां घटोपादानगोचरज्ञानादिमताऽस्मदादिना-

ऽर्थान्तरात् । न च, ज्ञानादीनामपि जनकत्वं विवक्षितम् । न च घ-  
टोपादानगोचरज्ञानादेः क्षित्यादिजनकत्वसम्भव इति धाव्यम् ।  
तथापि क्षितिजनकादृष्टजनकज्ञानादीनामुपादानविषयत्वनियमेनादृ-  
ष्टद्वारा तैरेव सिद्धसाधनात् । न च साक्षात्तज्जन्यत्वं विवक्षितम् ।  
घटादेर्दृष्टान्तस्य साध्यवैकल्यापत्तेः । न च शरीरक्रिया दृष्टान्तः ।  
घटे व्यभिचारात्, तत्क्रियात्वस्यैवोपाधित्वाच्च । क्षित्युपादानविव-  
क्षायामप्रसिद्धिः । न चोपादानशब्दस्य सम्बन्धिशब्दतया तत्तत्स-  
मभिव्याहारात्तदुपादानबोधकत्वम् । शब्द एव बोधे तथा व्युत्प-  
त्तेः । अनुमितौ च येन रूपेण व्यापकत्वं, तेनैव रूपेण तस्य विषयत्वा-  
त् । तच्चोपादानत्वमेवेत्युक्तदोषापरीहारात् । किञ्च, घटे चिकीर्षा-  
द्वारा कृतिसाध्येष्टसाधनताज्ञानमनुमितिरूपं जनकमिति साध्यवि-  
कलोदृष्टान्तः, साध्याप्रसिद्धिर्वा । प्रत्युत घटेऽनुमितिजन्यत्वदर्श-  
नादीश्वरेऽनुमितिः सिद्धेत् । यथा च प्रत्यक्षस्येन्द्रियजन्यत्वेऽपि  
नित्यं तदीश्वरे, तथाऽनुमितेलिङ्गजन्यत्वेऽपि नित्यैव सा तत्र स्यात् ।  
द्वेषयानिकृतिसाध्ये चिकीर्षाविग्रहाद्यभिचारश्च । तद्दृष्टान्तेन क्षि-  
त्यादौ द्वेषसाध्यत्वानुमानादीश्वरे द्वेषोऽपि सिद्धेत् । द्वेषवतश्च सं-  
सारित्वे भगवतोऽपि तथा स्यात् । कथं वा उपादानगोचरा चिकी-  
र्षा, असिद्धत्वात् ।

किञ्च, कार्यत्वं न यांगोपस्थितकृत्यहेत्वम् । असिद्धेः । नापि  
कादाचित्कत्वं, प्रागभावे व्यभिचारात् । नापि प्रागभावप्रतियोगि-  
त्वं, ध्वंसे व्यभिचारात् । न च सत्त्वेन हेतुविशेषणम् । सत्ताजातेः  
परं प्रत्यासिद्धेः । स्वरूपसत्त्वस्य ध्वंसेऽपि सत्त्वात् । नापि पूर्वकाला-  
सम्बन्धित्वे सत्युत्तरकालसम्बन्धः । सकलपूर्वकालस्याप्रसिद्धेः ।  
तत्तत्पूर्वकालस्य चाननुगमात् ॥

घटादिरपि दृष्टान्तः साध्यविकलः । अन्वयव्यतिरेकाभ्यां ज्ञा-  
नादेरेव जनकतया तदाश्रयस्याजनकत्वात् । धर्मिग्राहकस्यान्वय-  
व्यतिरेकस्य वा तद्ग्राहकस्वाभावात् । न च ज्ञानवत् कार्यत्वेनात्म-  
जन्यत्वमनुमेयम् । आत्मसमवेतत्वस्यैवोपाधित्वात् । अन्यथा शब्द-  
वदाकाशजन्यत्वानुमानापत्तेः । एतेन सर्गाद्यकालीनद्व्यणुकं ज्ञाने-  
च्छाकृतिसमानकालीनसामग्रीजन्यं, कार्यत्वात् । अदृष्टसामग्रीजन्यत्वे  
चादृष्टत्वापत्तिः । द्व्यणुकासमवायिकारणसमानकालीनकृतिजन्यमि-





ति वा साध्यामित्यपास्तम् । आद्ये, ज्ञानादिसिद्धावपि द्युणुकाजनक-  
त्वादुदासीनसिद्धावप्रयोजकत्वात् । अन्त्ये, गौरवाद् द्युणुकासमान-  
कालीनकृतित्वेनाजनकत्वात् । अपिच, सामान्यज्ञानादिप्रत्यासासि-  
जन्योपादानज्ञानादिमतार्थान्तरम् । न चानागतगोचर-प्रत्यक्षजनक-  
प्रत्यासत्त्यजन्यं ज्ञानविशेषणम् । तादृशप्रत्यासत्तेस्तज्जन्यत्वस्य च  
परं प्रत्यसिद्धेः ॥

अत्रोच्यते । अदृष्टाद्वारकोपादानगोचरजन्यकृत्यजन्यं समवेतं  
जन्यम्, अदृष्टप्रागभावव्याप्यप्रागभावाप्रतियोग्युपादानगोचरापरोक्ष-  
ज्ञानविकीर्णाकृतितमज्जन्यम् । समवेतत्वे सति प्रागभावप्रतियोगि-  
त्वात् । यदेवं तदेवं, यथा घटः । तथा चैतत् । तस्मात्तथा । एवञ्च  
शब्दफूटकारादीनां पक्षत्वात् तैः सन्दिग्धानैकान्तिकत्वम् । यदि च  
कस्यचिन् पक्षे नान्तर्भावः, तदा तमादाय निरुक्तस्य पक्षत्वे समूहा-  
लम्बनानुमितावविरोधः । जन्यकृत्यजन्यत्वञ्च जन्यकृतितजन्यान्य-  
त्वमित्यन्यत्वेन रूपेण सामान्यलक्षणप्रत्यासत्त्या तावतामुपस्थितिः ।  
जन्यत्वञ्च कृतां स्वपक्षे विशेषणं, परं प्रत्युपरञ्जकमात्रं प्रमेयो घट  
इतिवत् तत्प्रकारकज्ञानोपयोगि । उभयसिद्धसप्रयोजनत्वमात्रं तन्त्रं,  
न तु प्रयोजनस्योभयसिद्धत्वम् । क्षितिरेव वा पक्षः । पक्षपक्षसम-  
नैर्गपेक्षेण घटादौ निश्चितव्याप्तेर्लिङ्गस्य तयोर्दर्शनेनाभयत्राऽनुमि-  
त्यविरोधात् सन्दिग्धानैकान्तिकम् । अनुमित्योरन्योन्यानपेक्षणा-  
न्वान्योन्याश्रयः । न चाङ्कुरे पक्षधर्मताज्ञानाभावः । सिपाधयिषाविरह-  
सहकृतसाधकप्रमाणाभाववत् एव पक्षत्वात् । तच्च क्षितौ पञ्चावयव-  
वाक्येनाङ्कुरेऽन्यत इति न विशेषः ॥

यदि च क्षितौ लिङ्गनिश्चयदशायां तद्वत्तयाऽङ्कुरस्य न निश्चयः  
तदा क सन्दिग्धानैकान्तिकम् । पक्षसमे साध्याभावसामानाधि-  
करण्यसन्देहालिङ्गे व्याप्तिग्रह एव नोत्पद्यतेइतिचेत् । तर्हि धूमेऽपि  
व्याप्तिग्रहो नस्यात् । सन्दिग्धवह्निपर्वतापर्वतधूमवतामंकधर्माभावेन  
अपक्षत्वात् । तस्मादनुमानोच्छेदप्रसङ्गात् सन्दिग्धसाध्ये लिङ्ग-  
निश्चयो न दोषः । लाघवादेकज्ञानसिद्धावुत्पत्तिमतोऽनादिकार्यप्रवाहा-  
ऽजनकत्वे नित्यत्वसिद्धौ, कारणं ततो निवर्त्तमानं नियतविषयतामा-  
दायैव निवर्त्तते । तस्याः कारणार्थानत्वात् । अनित्यासर्वविषयक-  
ज्ञानाजन्यत्वेन पक्षविशेषणाद्वा ज्ञानस्य सर्वविषयकत्वसिद्धिः ॥

साध्येच ज्ञानादीनां विशेषणतया विशिष्टस्यसाधनत्वेन विवक्षितत्वाच्च तदुपलक्षितक्षेत्रज्ञेनार्थान्तरम् । अदृष्टप्रागभावेति विशेषणाच्चादृष्टद्वारा नास्मदादिभिः सिद्धसाधनम् । नापि साध्याप्रसिद्धिः । सिद्धवृत्त्यसिद्धविषया हि कृतिः सिद्धविषयप्रत्यक्षे सति भवति । न हि मृदवयवानां संस्थानविशेषे कृतिसाध्येष्टसाधनत्वानुमितावपि अवयवानां प्रत्यक्षेणोपस्थितिं विना प्रवृत्तिः । न चोपादानप्रत्यक्षं प्रवर्त्तकज्ञानोपक्षीणम् । अप्रत्यक्षे परमाणौ तत्क्रियायामिष्टसाधनताज्ञानेऽप्यप्रवृत्तेः । प्रवृत्तिविषयमृदङ्गादेः प्रत्यक्षत्वाद् न शब्दादिना व्यभिचारः । न चेश्वरेऽनुमिन्यापत्तिः । स्वसुखादिसाधननानुमितेर्हेतुताया मृहीताया ईश्वरे धर्माद्यभावेन बाधाद्, अनुमितिमात्रस्य च हेतुत्वाग्रहात् । उपादानस्य सिद्धत्वेऽप्युपादेयवत्त्वेन चिकीर्षाविषयत्वात् । न च द्वेषसिद्धिः । तस्य कृतिद्वारा कार्याहेतुत्वात् । प्रयोजनं विना द्वेषमात्राच्छत्रुनाशानुकूलकृतेरनुत्पत्तेः । किन्तु दुःखसाधनध्वंसं तत्साध्यदुःखानुत्पादं वा फलमुद्दिश्य तत्साधनताज्ञानात् कृतिः । तथाचेष्टसाधनताज्ञानात्तत्रेच्छाऽस्त्येवेति सैव कृतिकारणम् । क्लृप्तत्वात् । द्वेषस्तु परम्परया तदुपक्षेणः । शत्रुं द्वेष्मीत्यऽबाधितमानसप्रत्यक्षाच्च तत्सिद्धिः ॥

नापि साध्यविकलो दृष्टान्तः । प्रयत्नवदान्मसंयोगस्य चेष्टाद्वारा घटहेतुतया प्रयत्नस्यैवात्मनाऽपि हेतुत्वात् । न चात्मसंयोगे सत्यपि प्रयत्नं विना न चेष्टति प्रयत्न एव तत्कारणं संयोगपरिचायकमात्रमात्मेतिवाच्यम् । संयोगमात्रस्याकारणत्वेन संयोगिविशेषितस्य तस्य हेतुत्वात् । नान्मसंयोगः क्रियाहेतुः । संयोगाभावेन तदभावादर्शनादिति चेत् । न । यः स्पन्दो व्यधिकरणयद्गुणजन्यः स तन्मसंयोगाऽसमवायिकारणकः । यथा स्पर्शवद्वेगवत्संयोगजा क्रियति न त्सिद्धेः । असमवायिकारणसंयोगाश्रयस्य तत्कार्यजनकत्वनियमाच्च ॥

केचिन्तु अनुकूलकृतिसमवायित्वमेव कर्तृत्वं, न तु जनकत्वविशेषितं गौरवात् । तथाच ज्ञानेच्छाकृतियजन्यत्वस्यैव साध्यत्वात् तदाश्रयत्वमेवैश्वरस्य कर्तृत्वमिन्याहुः । सामान्यादिगोचरप्रत्यासत्या कपालगोचरप्रत्यक्षेऽपि घटादावकर्तृत्वात् कर्तृत्वेन ज्ञानं सिद्ध्यतद्विलक्षणमेव सिद्ध्यतीति सङ्केतः ॥

यद्यपि बाधस्तृतीयस्तवक एव निरस्तः, तथापि प्राथान्येन तत्र

योग्यानुपलब्धिबाधो निरस्त इह त्वनुमानबाधो निरस्यः । तत्र व्यापकानुलब्धिविरोधेन बाधो विवक्षितः, प्रतिरोधो वा ? आद्ये, न बाधोऽस्य कार्यत्वस्य धर्मिसिद्ध्यर्थमन्यैर्हेतुभिः कर्तृत्वादिभिरुपजीव्यत्वात् । अन्ये, प्रतिबन्धः प्रतिरोधो न । हीनोत्तमबलयोस्तदभावादित्यर्थः । ननु परव्याप्तिस्तम्भनार्थं विपरीतव्याप्त्युपदर्शनेन तद्विरोधमात्रं स्यात् । यद्वा, व्याप्तिपक्षधर्मतोपस्थाप्यविशेषयोर्विरोधेन विशेषविरोधः स्यादित्यत आह ॥ सिद्धसिद्धोरिति ॥ आद्ये कार्यत्वस्य पक्षधर्मत्वासिद्धौ कर्तृत्वादेश्च तदसिद्धौ सत्यां तुल्यबलत्वाभावेन विरोधाभावादित्यर्थः । अन्ये अभिमतविशेषसिद्धसिद्धयोः सहापलम्भविरोधिविशेषानुपलम्भाभ्यां विरोधस्य प्रत्येतुमशक्यत्वादित्यर्थः ॥ सन्दिग्धव्यतिरेकित्वाप्रतीतव्याप्तिकत्वापाधिभिरसिद्धिरपि नेत्याह ॥ नासिद्धिरिति ॥ विपक्षबाधकोपदर्शनव्याप्तिज्ञानोपायोपाधिविरहप्रतिपादनसिद्धिनिवन्धनस्याभावादित्यर्थः ॥

कारिकार्थं सङ्कलयितुं पराभिप्रायं विकल्पयति ॥ तथाहीति ॥ सत्तयाऽनुपलब्धेः प्रागेव निगमाज्ज्ञातायास्तथान्वं वाच्यम् । तत्र पक्षादिविभागं पृच्छति ॥ किमिदं वरमिति ॥ कर्तृत्वादिति ॥ तथा चाशरीरस्य कायनिर्माणशक्त्यभावापत्तिरिति भावः ॥ तत एव, शरीराज्जन्यत्वादित्यर्थः ॥ परव्याप्तिः कार्यन्वसकर्तृत्वव्याप्तिः ॥ तत्रेति ॥ ईश्वरस्य धर्मिणः प्रमाणेन ज्ञानाज्ञानयोर्यदिमिग्राहकमानवाधायकासिद्धी । ईश्वरद्वेषिणः परस्य कर्तृत्वात् तच्छरीरिन्वस्वीकारेऽपसिद्धान्तः । ईश्वरः शरीर्यकर्त्ता वेत्यत्र माता बन्धेति च त् प्रतिज्ञापदयोर्व्याघातः । ईश्वरपदस्याशरीरकर्तृत्वाच्चकत्वादित्यर्थः । कार्यन्वशरीरिकर्तृत्वयोर्व्याप्तिबलात् क्षित्यादौ शरीरिकर्तृसाधनेऽपि नाऽशरीरिकर्तृनिरास इत्याह ॥ नृनीयेति ॥ क्षिन्यादौ शरीरिणः कर्तृयोग्याऽनुपलम्भेन बाध इति भावः । वस्तुतः शरीरकर्त्रभावेऽप्यदुरादौ कार्यत्वाद्वाभिचारेण न व्याप्तिरित्याह ॥ असत्याञ्चेति ॥ क्षिन्यादेः सर्वस्य पक्षत्वे बाधः । कस्यचिदपक्षत्वे तत्रानेकान्तः । प्रमितसाध्याऽभाववद्धर्मिकस्यैव बाधत्वादित्याह ॥ चतुर्थ इति ॥ जन्यत्वमात्रस्यैव गमकत्वे शरीरं व्यर्थं व्याप्यतानवच्छेदकत्वरूपम् । शरीराज्जन्यत्वाभावादिति नञः प्रतियोगिविशेषणतायामखण्डस्यैव हेतुतायामजन्यत्वमेवोपाधिरिति न साधनं साध्यव्याप्यमित्याह ॥ पञ्चमे

त्विति ॥ स्तम्भनं बाधः प्रतिरोधो वा न सम्भवतीति क्रमेणाह ॥  
षष्ठेऽपीति ॥ विशेषः पक्षधर्मता ॥ अस्ति चेति, चो हेतौ ॥ यस्माद-  
ऽस्मद्व्याप्तौ पक्षधर्मतास्ति, त्वदीयव्याप्तौ च सा नास्ति धर्म्यज्ञानात् ।  
ज्ञाने वा धर्मिग्राहकमानबाधः । केवलव्याप्तेऽसाधकत्वमित्यर्थः ॥

ननु क्षित्यादिकं न बुद्धिमद्वेतुकं शरीराजन्यत्वादित्यत्र यद्  
बुद्धिमद्वेतुकं तच्छरीरजन्यमिति व्यतिरेकव्याप्तौ पक्षधर्मतालाभः  
स्यादित्याह—

ननु यद् बुद्धिमद्वेतुकं तच्छरीरहेतुकमिति नियमे  
यच्छरीरहेतुकं न भवति तद्बुद्धिमद्वेतुकमपि न  
भवति इति विपर्ययनियमोऽपि स्यात् । तथाच पक्ष-  
धर्मताऽपि लभ्यते इति चेत् । न । गगनादेः सपक्ष-  
भागस्यापि सम्भवात् केवलव्यतिरेकित्वानुपपत्तेः ।  
अन्वये तु विशेषणासामर्थ्यात् । हेतुव्यावृत्तिमात्रमेव  
हि तत्र कर्तृव्यावृत्तिव्याप्तं, न तु शरीररूपहेतुव्या-  
वृत्तिरित्युक्तम् । व्याप्तश्च पक्षधर्म उपयुज्यते, न त्व-  
न्योऽतिप्रसङ्गात् ॥

एतेन तद्व्यापकरहितत्वादिति सामान्यापमंहारस्या-  
ऽसिद्धत्वं वेदितव्यम् । न हि यद्व्यावृत्तिर्यदभावेऽन्वय-  
व्यतिरेकाभ्यामुपसंहर्तुमशक्या, तत् तस्य व्यापकं  
नामेति । विशङ्खविरोधस्तु विशेषसिद्धौ सहोपलम्भेन  
तदसिद्धौ मिथोधर्मिपरिहारानुपलम्भेन निरस्तो ना-  
शङ्कामप्यधिरोहतीति ॥

स्यादेतत् । अस्ति नावत् कार्यस्यावान्तरविशेषो  
यतः शरीरिकर्तृकत्वमनुमीयते । तथाच तत्प्रयुक्ता-  
मेव व्याप्तिमुपजीवेत् कार्यत्वसामान्यमिति स्यात् ।  
न स्यात् । न हि विशेषोऽस्तीति सामान्यमप्रयोजक-

म् । तथा सति सौरभकटुत्वनीलिमाऽऽदिविशेषे सति न धूमसामान्यमग्निङ्गमयेत् । किं नाम साधक-सामान्ये साध्यसामान्यमाश्रित्य प्रवर्त्तमाने ताद्विशेषः साध्यविशेषंव्याप्तिमाश्रयेद्, न तु विशेषे सति सामान्यमकिञ्चित्करम् । तस्यापि विशेषान्तरापेक्षयाऽकिञ्चित्करत्वप्रसङ्गात् । सौरभादिविशेषं विहायाऽपि धूमे बहिर्दृष्टो, न तु विशेषं विहाय कार्यं कर्त्तेति चेत् । न । कार्यविशेषः कारणविशेषे व्यवतिष्ठते, न तु कार्यकारणसामान्ययोः प्रतिबन्धमन्यथाकुर्यादि-ति । किं न दृष्टं कार्यं कारणमात्रे अङ्कुरो बीजे तद्विशेषो धान्ये ताद्विशेषः शालौ ताद्विशेषः कलमे इत्यादि बहुलं लोके । क्व वा दृष्टमणुद्रव्यारभ्यं द्रव्यं नित्यरूपाद्यारब्धं रूपादि । तथापि सामान्यव्याप्तेरवि-रोधात् सिद्ध्यत्येव । अवश्यञ्चैनदेवमङ्गीकर्त्तव्यम् । अन्यथा कार्यत्वस्याकस्मिकत्वप्रसङ्गात् ॥

नन्विति ॥ इदं केवलव्यतिरेकितया साधनम् अन्वयव्याप्तिस्त्वे-ऽपि व्यतिरेकिव्याप्तिबलेन, अन्वयव्यतिरेकितया वा ? । तत्र नाद्य इत्याह ॥ गगनादेरिति ॥ असत्सपक्षस्यैव केवलव्यतिरेकित्वादित्य-ऽर्थः । शरीररूपविशेषणवैयर्थ्येनान्वयव्याप्त्यभावाद्वातिरेकेऽपि तद-भावान्नान्त्य इत्याह ॥ अन्वये त्विति ॥ व्याप्यत्वासिद्धिं परिहरतश्च स्वरूपासिद्धिप्रसङ्गइतिभावः । केवलायाश्च पक्षधर्मताया असाधक-त्वाद्वाप्त्यभावे साऽप्यनुपयोगिनीत्याह ॥ व्याप्तश्चेति ॥

ननु ज्ञानमनित्यमेवंत्यादिप्राथमिकव्याप्तिप्रत्यक्षविरोधाद् ना-ऽऽशरीरनित्यज्ञानादिकर्तृसिद्धिः । अतएव शरीरमनित्यमेवेति नियमा-न्नकर्तृत्वेन नित्यातीन्द्रियतत्सिद्धिरीश्वरे । न चाप्रयोजकत्वम् । निरु-पाधित्वात् । कार्यत्वसकर्तृकत्वयोरपि यदि निरुपाधित्वमस्ति, तदा तुल्यबलत्वेन ज्ञातात् सत्प्रतिपक्षवत् प्रतिबन्धोऽस्तु । मैवम् । पक्ष-

धर्मताबलाद् नित्यज्ञानादिसिद्धौ ज्ञानमनित्यमेवेत्यादिव्याप्तिग्रहस्या-  
प्रतिबन्धकत्वात् । अस्मदादिज्ञानमात्रविषयत्वेन तत्प्राथमिकव्याप्ति-  
प्रत्यक्षस्य तस्य भिन्नविषयत्वात् । एकविषयकविरोधिज्ञानस्यैव  
प्रतिबन्धकत्वात् । नित्यत्वानित्यत्वयोरेकजातीये द्वयेऽविरोधात् ।  
न च ज्ञानत्वं नित्यावृत्त्येवेति ज्ञातमतस्तत्र न नित्यवृत्तित्वज्ञानमिति  
वाच्यम् । उभयसिद्धानित्यावृत्तित्वज्ञानेऽप्यतिरिक्तनित्यवृत्तित्वज्ञाना-  
द्यविरोधात् । अत एव कर्त्ता शरीर्येवेत्याद्यपि ज्ञानं प्रतिबन्धक-  
मपास्तम् ॥

ननु क्षित्याद्यकर्तृकं कर्तृव्यापकरहितत्वादित्यत्र नोक्तदोष इत्य-  
ऽत आह ॥ एतेनेति ॥ दृष्टान्ते विशेषणासामर्थ्यप्रदर्शनेन सामान्यतः  
कर्तृव्यापकरहितत्वमसिद्धम् । शरीरजन्यत्वादेश्च रहितत्वमसमर्थ-  
विशेषणतयेत्यर्थः । तदेव स्पष्टयति ॥ न हीति ॥ यद्यावृत्तिः, शरीर-  
व्यावृत्तिः ॥ यदभावे, कर्त्रभावे ॥ तच्छरीरं तस्य कर्तृव्यापकमि-  
त्यर्थः । स एव तस्य व्यापको यस्याभावे साध्ये दृष्टान्ते अन्वय-  
व्यतिरेकाभ्यां पक्षे उपसंहर्तुं शक्यते । यथा वह्नेर्भावो धूमाभावे ।  
प्रकृते चान्वयिनि दृष्टान्ते विशेषणासामर्थ्यं तदप्रयोजकत्वस्योक्तत्वा-  
द्यतिरेकोऽप्यप्रयोजक इति भावः ॥

ननु किं विशेषणस्यासामर्थ्यं ? न तावन्निष्प्रयोजनकत्वं, व्याप्ति-  
ग्रहोपयुक्तविशेषणस्यैव पक्षधर्मतापथिकस्यापि तस्य सप्रयोजन-  
कत्वात् । व्यभिचारवारकस्यापि सार्थकत्वेऽनुमितिप्रयोजकत्वस्यै-  
व तन्त्रत्वात् । नापि व्यभिचारवारकविशेषणवत्येव व्याप्तिरिति  
तच्छून्यत्वं, निर्विशेषणेऽपि गोत्वादां व्याप्तेः । तत्र व्यक्तेरेव विशेषण-  
त्वेऽन्योन्याश्रयात् । नाऽपि व्यभिचारवारकं विशेषणं विशिष्टे  
व्याप्तिग्राहकं, सहचारदर्शनादिसत्त्वे तदभावे व्याप्तिग्रहाविलम्बात् ।  
नच व्यभिचारवारकविशेषणशून्यएव व्याप्तिग्रहः । प्रमेयत्वेन ज्ञाय-  
माने धूमे व्याप्तिग्रहात्तत्रोपात्तव्यभिचारवारकविशेषणशून्यत्वस्य  
च विवक्षितत्वे विरोधः । तत्रोपात्तं तेन शून्यञ्चैत्यस्यासम्भवान् ॥

अथ शरीरजन्यत्वाभावे न व्याप्तिः । एकवृत्तित्ववाधे सत्येव  
व्यासज्यवृत्तित्वान् । विशेष्यतावच्छेदकस्य व्याप्यनवच्छेदकत्वे  
सत्येव विशेषणस्य तदवच्छेदकत्वाच्च । किन्तु जन्यत्वाभावे व्याप्तिः  
तत्र स्वरूपासिद्धिः । तन्निगसार्थं विशेषणाभिधाने व्याप्यत्वासिद्धिः ।

न । अव्यभिचारानौपाधिकत्वयोर्विशिष्टे सत्त्वेन तदभावसाधने  
बाधात् । किञ्चैवं निर्धूमोऽयम् आर्द्रैर्धनप्रभववहिरहितत्वादित्याद्य-  
ऽप्यनुमानं न स्यात् । यद्वा, शरीरजन्यत्वाभावोऽखण्ड एव हेतुरस्तु,  
तत्र व्यर्थविशेषणत्वाभावात् ॥

अत्राहुः । शरीराजन्यत्वस्य व्याप्यत्वेऽपि शरीरं न व्याप्यता-  
वच्छेदकं, गौरवान् । येन विशेषणेन विना व्याप्तिर्न गृह्यते, तस्यैव  
व्याप्यतावच्छेदकत्वनियमात् । अत एव गन्धस्यैव व्यञ्जकत्वादि-  
न्यत्राप्रसिद्धत्वेन गन्धादिषु मध्ये इति विशेषणं विना व्याप्तिर्ग्रहीतुं  
न शक्यते इत्यसिद्धिवारकमपि विशेषणं सार्थकम् । व्याप्यताव-  
च्छेदकस्यैव हेतुनावच्छेदकत्वात् । धूमे च वह्निविशेषस्य कारण-  
त्वात् कारणाभावस्य च कार्याभावव्याप्यत्वाच्च तत्रोक्तदोषः ॥

शरीरजन्यत्वाभावोऽप्यखण्डो न हेतुः । यदि शरीरजन्यत्व-  
प्रयुक्तं सकर्तृकत्वं स्यात्, तदा तदभावप्रयुक्तः सकर्तृकत्वाभाव  
इति तस्य साध्यव्याप्यता स्यात् । न चैवम् । किन्तु जन्यत्वप्रयुक्तं,  
लाघवान् । तथा चाजन्यत्वमेवोपाधिः । न च सत्प्रतिपक्षोच्छेदात्  
पूर्वसाधनव्यतिरेको नोपाधिः । आभासस्थापनायां पूर्वसाधनव्यति-  
रेकस्य साध्याव्यापकत्वेनानुपाधित्वेन तत्र सत्प्रतिपक्षावकाशात् ॥

यद्वा, यन्निरूपिता यन्निष्ठा व्याप्तिर्येन विशेषणेन विना न गृह्यते,  
तत्र विशिष्टं व्याप्यतावच्छेदकम् । अकर्तृत्वनिरूपिताभावनिष्ठव्याप्तौ  
च शरीरं विनैव प्रतियोगितया जन्यत्वमवच्छेदकं क्लृप्तमिति न  
शरीरजन्यत्वमवच्छेदकम् । अतो गौरवेण शरीरजन्यत्वमप्रतियोगि-  
तया च जन्यत्वं नावच्छेदकमिति व्याप्यतावच्छेदकाभावाच्च शरीर-  
जन्यत्वाभावोऽकर्तृत्वव्याप्यः । अन्यथाऽदृष्टाजन्यत्वस्यापि क्षित्यादा-  
वनुमित्यापत्तेः ॥

अस्मत्पितृचरणास्तु- प्रतिपक्षानुमानस्य प्रसिद्धकर्तृजन्यत्वा-  
भावविषयत्वात् । अप्रतीतप्रतियोगिकाभावस्य निरूपयितुमशक्य-  
त्वात् । स्थापनानुमानस्य च पक्षधर्मताबलात् प्रसिद्धकर्तृसाधक-  
त्वाद् भिन्नविषयतया न प्रतिबध्यप्रतिबन्धकभावः । न च कर्तृजन्य-  
त्वस्योपाधेः स्थापनाविषयतया तदभावः साध्यः । तस्याप्यप्रसिद्ध-  
कर्तृव्यक्तिमादाय पर्यवसानात् । न चैवं सत्प्रतिपक्षोच्छेदः । तस्य  
गोत्याद्येकभावाभावसाधकविषयत्वादित्याहुः ॥



अर्थान्तरेण सिद्धसिद्धोरिति व्याचष्टे ॥ विशेषेति ॥ व्याप्ति-  
पक्षधर्मताभ्यामानीयमानशरीरित्वाशरीरित्वसिद्धौ रूपरसवत् कर्त्तरि  
सहोपलम्भेन, तदसिद्धौ कर्त्तरि तदुभयासिद्धौ यो मिथो धर्मि-  
परीहारोऽन्योन्यधर्मिप्रतिक्षेपः, तस्यानुपलम्भेन निरस्तो विशेष-  
विरोधो न शङ्कामप्यधिरोहतीत्यर्थः । असिद्धिनिबन्धनमुपाधिमाह ॥  
अस्तीति ॥ शरीरजन्यकार्यं यदवच्छेदेन शरीरस्य कारणत्वं गृह्यते,  
तत् सामान्यात्मकमेकमङ्गीकार्यम् । अतस्तत्सामान्यबन्धमेवोपाधि-  
रिति न कार्यत्वसामान्यं कर्तृजन्यत्वव्याप्यमित्यर्थः । तत्सामान्या-  
ऽनङ्गीकारेऽपि घटत्वादिकमेव कर्तृजन्यत्वे प्रयोजकम् । अग्निजन्य-  
तायां धूमत्वादेरिवानुगतस्यापि जन्यत्वावच्छेदकत्वादिति भावः ।  
तथापि कार्यत्वसामान्यस्य कर्तृसामान्येन व्याप्तौ विशेषो नोपाधिः ।  
न हि विशेषोऽस्तीति सामान्यमप्रयोजकम् । तथात्वे वाऽग्निजन्यत्वे  
धूमविशेषस्य प्रयोजकत्वाच्च धूमसामान्यमग्निं गमयेत् । तस्माद्  
यद्विशेषयोः कार्यकारणभावः, तत्सामान्ययोरपि बाधकं विना तथा-  
त्वनियम इत्याह ॥ न हीति ॥ नन्वग्निधूमसामान्ययोर्व्याप्तौ धूमविशेषो  
नोपाधिः । प्रत्येकं साध्याव्याप्ते । कर्तृकार्यसामान्ययोर्व्याप्तौ शरीर-  
प्रयोज्यजातिर्न साध्याव्यापिकेत्याशयमविद्वान् शङ्कते ॥ सौरभादी-  
ति ॥ सा जातिर्न कर्तृमात्रप्रयोज्यतया कल्पिता, किन्तु शरीरप्रयोज्य-  
तयेति तदभावाच्छरीरमेव कारणं निवर्त्तते, न कर्तृसामान्यम् ।  
तस्यैव कार्यकारणभावप्रवृत्तौ कर्तृमात्रनिवृत्तावप्रयोजकत्वादिति  
परिहरति ॥ कार्यविशेष इति ॥ शरीरकर्तृत्वानुमानञ्च घटत्वादिभि-  
रेवोपपन्नमिति तज्जातौ मानाभावः । तेषाञ्च नोपाधित्वं, प्रत्येकं  
साध्याव्यापकत्वादिति भावः । नन्वत्र बाधकाभावादस्तु तथा, प्रकृते  
तु ज्ञानमनित्यमेवेत्यादिप्राथमिकबहुव्याप्तिप्रत्यक्षबाधः, तुल्यत्वेऽपि  
व्याप्तिसंशयाधायकत्वात् । न च कार्यकारणभावमूलकत्वेन कार्यत्व-  
सकर्तृकत्वव्यतिर्वलीयसीति वाच्यम् । विरोधिप्रत्यक्षेण कार्यकारण-  
भावस्यैवासिद्धेर्गित्यत आह ॥ क्वेति ॥ एवं सति अवयवो महा-  
नेव रूपारम्भकं रूपात्मन्यमेव, तेजउद्भूतरूपमेवेत्यादि-व्याप्तिप्रहा-  
त् परमाणुतद्रूपचक्षुरादेरप्यसिद्धिः स्यात् ॥

अथ द्रव्यचाक्षुषत्वेऽनेकद्रव्यवत्त्वस्य रूपे स्वाश्रयसमानाधि-  
करणरूपस्य साक्षात्कारे विषयेन्द्रियसन्निकर्षस्य कारणत्वात् तन्मूल-

विपक्षबाधकेन परमाणवादिसाधकस्य बलवत्त्वात् परमाण्वादिसिद्धौ विरोधिव्याप्तेर्बाधो, न तु वैपरीत्यम् । विपक्षबाधकभावेन तस्या बलवत्त्वात् । तर्हि ज्ञानादिकार्ययोः कार्यकारणभावावधारणात् तन्मूलविपक्षबाधकेन व्याप्तिग्रहात् पक्षधर्मतासचिवाभित्यज्ञानादिसिद्धौ व्याभेचाराच्च व्याप्तिः । न च कार्यकारणभावे बाधः, साध्यं पक्षातिरिक्त एव, सुखं दुःखसम्भिन्नमेवेत्यादिव्याप्तिग्रहात् कार्यात् कारणानुमानोच्छेदे निरीहं जगज्जायेतेत्यर्थः ॥

ननु शरीरजन्यत्वमुपाधिः । पक्षेतरत्ववत् पक्षमात्रव्यावर्तक-विशेषणत्वात् साधनविशेषितत्वात् साधनतुल्ययोगक्षेमत्वेन साध्यव्यापकत्वानिश्चयाच्च नतदुपाधिरिति चेन्न । तेषामनुपाधित्वे साध्यग्राहकमानाभावस्य तन्त्रत्वात् । प्रकृते तु चेष्टेतरकार्ये शरीर-व्यापारद्वारैव कर्तुः कारणत्वाच्छरीरसहकृतस्यैव स्वकार्यजनक-त्वाच्च विपक्षबाधकात्तन्निश्चयात् । अत एव बाधोन्नीतं पक्षेतरत्व-मग्निमत्त्वेन धूमवत्त्वे साध्ये आर्द्रेन्धनप्रभवाग्निमत्त्वं रसवत्त्वेन गन्ध-वत्त्वे साध्ये पृथिवीत्वमुपाधिः । विपक्षबाधकैस्तेषां साध्यव्यापक-त्वनिश्चयात् ॥

मैवम् । कर्तुर्हि शरीरसहकारिता यदि घटादौ कर्त्तव्ये तदा शरीरं विना तस्य घटाद्यकरणेऽपि किमायातं कर्तुः कार्यमात्रकरणे । न च कार्यमात्रकरणे सा । तस्य त्वया कर्तृजन्यत्वानभ्युपगमात् । तथात्वे वा शरीराजन्यमपि कार्यं कर्तृजन्यमिति तस्य साध्याव्यापक-त्वम् । नापि स्वकार्ये । तत्रैव तस्यानवच्छेदकत्वादात्माश्रयात् ॥

तथापि सन्दिग्धोपाधिः स्यात्तुल्ययोगक्षेमतया साध्याव्यापकता-संशयाधायकत्वादिति चेन्न । लाघवेन बाधकं विना कर्तृजन्यत्वे जन्यत्वस्यैवावच्छेदकत्वात् । न तु शरीरजन्यत्वस्य, गौरवात् । तथाच न शरीरजन्यत्वं सकर्तृकत्वव्यापकम् । घटादौ त्वार्थः समाजः । घटत्वेन शरीरजन्यत्वनियामाद्, न तु व्यापकत्वप्रयुक्तः ॥

अपि च, शरीरजन्यत्वं हस्तादिजन्ये साध्याव्यापकम् । न च साक्षात्प्रयत्नाधिष्ठेयजन्यत्वं तदर्थः, साधनव्यापकत्वात् । परमाण्वा-देस्तत्साक्षात्प्रयत्नाधिष्ठेयत्वात् । शरीरिकर्तृकत्वमपि नोपाधिः । कार्यमात्रे कर्तुः शरीरसहकारित्वाभावात्, तस्य साध्यव्यापकत्वा-ऽनिश्चयात् ॥

ननु घटादौ कृतिसाध्यता शरीरव्यापारद्वारैव, न साक्षात् । न चाऽशरीरस्य तत्सम्भव इति तद्वाधात् कर्तुरपि बाध एव । शरीर-  
व्यापारजन्यत्वं बोधाधिः । मैवम् । कार्यमात्रे हि तथा न कृति-  
साध्यता । क्षित्यादौ व्यभिचारात् । घटादौ च तथात्वेऽपि कार्यमात्रे  
कृतिमात्रस्य जनकत्वाविरोधात् । विशेषयोर्हेतुहेतुमद्भावे बाधकं  
बिना सामान्ययोरपि तथात्वात् । न च चेष्टेतरकार्ये शरीरव्यापार-  
द्वारैव कृतेर्जनकत्वम् । क्षित्यादौ व्यभिचारात् । किन्तु घटादा-  
वित्युक्तम् ॥

अत एव सहभावनिरूपकत्वे सति नियतपूर्ववर्तित्वं कारणत्व-  
म् । न च कृतेः कार्यसहभावनिरूपकत्वं, स्वतः कार्यकाले तदभावा-  
त्, तथा च तत्परिचायितव्यापारद्वारा तस्याः सहभावनिरूपकत्व-  
म् । अतः शरीरव्यापारद्वारैव कृतेर्जनकत्वं, न तु केवलाया इत्य-  
ऽपास्तम् । कार्यमात्रे तथात्वाभावात् ॥

कार्यत्वसकर्तृकत्वव्याप्तां विपश्नवाधकमाह ॥अन्यथेति॥ कारण-  
न्तरस्येव कर्तुरप्यभावेन कार्याभावान् कर्त्रभावे कारणान्तरस्या-  
ऽप्यनुत्पादकत्वं कार्यमाकस्मिकं स्यादित्यर्थः । यदि व्यतिरेकसन्देहा-  
त् प्रकृते नानुमानं, तदा तादृशव्यतिरेकसन्देहश्च कार्यात् कारण-  
विशेषानुमानेष्वपि कर्तुं शक्यते इति तेषामप्यनुमानाभासत्वं स्या-  
दिति शङ्कोत्तराभ्यामाह—

स्यादेतत् । अन्वयव्यतिरेकि तावदिदं कार्यत्व-  
मिति परमार्थः । तत्राकाशादेर्विपक्षात् किं कर्तृव्या-  
वृत्तेः कार्यत्वव्यावृत्तिराहोस्वित् कारणमात्रव्यावृत्ते-  
रिति सन्दिह्यते । तदसत् । कर्तुरपि कारणत्वात् ।  
कारणेषु चान्यतमव्यतिरेकस्यापि कार्यानुत्पत्तिं प्रति  
प्रयोजकत्वादन्यथा कारणत्वव्याघातात् । करणादि-  
विशेषव्यतिरेकसन्देहप्रसङ्गाच्च । कथं हि निश्चीयते  
किमाकाशात् कारणव्यावृत्त्या कार्यत्वव्यावृत्तिः,  
उत करणव्यावृत्त्या । एवं किमुपादानव्यावृत्त्या,

किमसमवायिव्यावृत्त्या, किं निमित्तव्यावृत्त्येति । कार्यत्वात् करणमुपादानमसमवायि निमित्तं वा बुद्ध्यादिषु न सिद्ध्येत् । कर्तुः कारणत्वे सिद्धे सर्वमेतदुचितं, तदेव त्वसिद्धमिति चेत् । किं पटादौ कुविन्दादिरकारणमेव कर्त्ता, प्रस्तुते बोदासीन एव साधयितुमुपक्रान्तः । तस्माद् यत्किञ्चिदेतदपीति ॥

ननु कर्त्ता कारणानामधिष्ठाता साक्षाद्वा शरीरवत्, साध्यपरम्परया वा दण्डादिवत् ? । तत्र न पूर्वः । परमाण्वादीनां शरीरत्वप्रसङ्गात् । न द्वितीयः । द्वाराभावात् । न हि कस्यचित् साक्षादधिष्ठेयस्याऽभावे परम्परया अधिष्ठानं सम्भवति ॥

तदयं प्रमाणार्थः । परमाण्वादयो न साक्षाच्चेतनाऽधिष्ठेयाः, शरीरेतरत्वात् । यत्पुनः साक्षादधिष्ठेयं न तदेवं, यथास्मच्छरीरमिति । नापि परम्परया अधिष्ठेयाः, स्वव्यापारे शरीरानपेक्षत्वात् । स्वचेष्टायामस्मच्छरीरवत् । व्यतिरेकेण वा दण्डाद्युदाहरणम् । एवं क्षित्यादि न चेतनाधिष्ठितहेतुकं, शरीरेतरहेतुकत्वादित्यातिपीडया सत्प्रतिपक्षत्वम् ॥

अपिच, पटादौ कुविन्दादेः किं कारकाधिष्ठानाऽर्थमपेक्षा, तेषामचेतनानां स्वनोऽप्रवृत्तेः, आहो कारकत्वेन ? । न पूर्वः । तेषां परमेश्वरेणैवाधिष्ठानात् । न ह्यस्य ज्ञानमिच्छा प्रयत्नो वा वेमादीन् न व्याप्नोतीति सम्भवति । न चाधिष्ठितानामधिष्ठात्रऽन्तरापेक्षा तदर्थमेव । तथा सत्यनवस्थानादेवाऽविशेषात् । न द्वितीयः । अधिष्ठातृत्वस्यानङ्गत्वप्रसङ्गे

दृष्टान्तस्य साध्यविकलत्वापत्तेः । न च हेतुत्वेनैव तस्यापेक्षाऽस्त्विति वाच्यम् । एवन्तर्हि यत्कार्यं तत्सहेतुकमिति व्याप्तिः, न तु सकर्तृकमिति । तथा च तथैव प्रयोगे सिद्धसाधनात् ॥

किञ्चानित्यप्रयत्नपूर्वकत्वप्रयुक्तां व्याप्तिमुपजीवत् कार्यत्वं न बुद्धिमत्पूर्वकत्वेन स्वभावप्रतिबद्धम् । न ह्यनित्यप्रयत्नोऽपि बुद्ध्या शरीरवत् कारणत्वेनाऽपेक्ष्यते, येन तन्निवृत्तावप्यकार्यबुद्धिर्न निवर्त्तते इति ॥

स्यादेतदिति ॥ अन्यथा सत्प्रतिपक्षाभिधानाय भूमिकामारचयति ॥ नन्विति ॥ यत्र प्रयत्नवदात्मसंयोगासमवायिकारणकक्रियोत्पादको यः, स तत्र साक्षादधिष्ठाता, यथा स्वशरीरे अस्मदादिः । शरीरक्रियया यो यत्क्रियाजनकः, स तत्र परम्पराऽधिष्ठाता, यथा दण्डादौ कुडालादिः । आद्ये परमाण्वादिः शरीरं स्यात् । तादृशक्रियाभ्रयत्वादित्याह ॥ परमाण्वादीनामिति ॥ स्वव्यापार इति ॥ स्वक्रियायां शरीरव्यापारानपेक्षत्वादित्यर्थः ॥ स्वचेष्टायामिति ॥ शरीरक्रियायास्तत्क्रियानपेक्षत्वादित्यर्थः ॥ व्यतिरेकेणेति ॥ यत् परम्पराऽधिष्ठेयं तत्र स्वव्यापारे शरीरक्रियानपेक्षमपि तु तदपेक्षमेव । यथा दण्डादीति व्यतिरेकीत्यर्थः । एवं कारणपक्षकानुमानमुक्त्वा कार्यपक्षकमाह ॥ एवमिति ॥ सिद्धसाधनमभिधातुं भूमिकामारचयति ॥ अपिचेति ॥ अधिष्ठातृत्वस्येति ॥ क्षित्यादंश्चेतनाधिष्ठितहेतुजन्यत्वे साध्ये पटादिर्दृष्टान्तः साध्यविकलः । कुर्विन्दादेः कारकत्वेनैवापेक्षणीयतया कारणाधिष्ठातृत्वेन तदभावादित्यर्थः ॥ तथा चेति ॥ कर्त्रजन्यत्वेऽप्यचेतनसमवायादिहेतुकत्वस्य मयाऽप्युपगमादित्यर्थः ॥

उपाधिमाह ॥ किञ्चेति ॥ न हीति ॥ यथा शरीरनिवृत्तावप्यकार्या बुद्धिर्न निवर्त्तते, तद्वदनित्यप्रयत्ननिवृत्तावप्यकार्यबुद्धिर्न निवर्त्तते इति न । शरीरं हि बुद्ध्या कारणत्वेनापेक्ष्यते इति शरीरनिवृत्तौ कार्या बुद्धिर्निवर्त्तते इति युक्तं, न पुनरनित्यप्रयत्नो बुद्ध्या कारणत्वेनापेक्ष्यते । येनानित्यप्रयत्ननिवृत्तौ कार्या बुद्धिर्निवर्त्तते न नित्येति स्यात्,

अपि तु व्यापकत्वमात्रेणेत्यर्थः । शरीरत्वदिति प्रथमासमर्थाद्वृत्तिः । बुद्ध्या शरीरं यथा कारणतयाऽपेक्ष्यते, न तद्वदनित्यः प्रयत्नः कारण-  
तयेत्यर्थः ॥ तन्निरवृत्तावपीति ॥ अनित्यप्रयत्ननिरवृत्तावपीत्यर्थः ॥

तदेतत् प्रागेव निरस्तप्राप्य नोत्तरान्तरमपेक्षते ।  
तथाहि । साक्षादधिष्ठानरि साध्ये परमाण्वादीनां  
शरीरत्वप्रसङ्ग इति किमिदं शरीरत्वं, यत् प्रसज्य-  
ते ? यदि साक्षात्प्रयत्नवदधिष्ठेयत्वं, तदिष्यत एव ।  
न च ततोऽन्यत् प्रसज्जकमपि । अथेन्द्रियाश्रयत्वम् ? ।  
तन्न । तदवच्छिन्नप्रयत्नोत्पत्तौ तदवच्छिन्नज्ञानजनन-  
द्वारेणेन्द्रियाणामुपयोगात् । अनवच्छिन्ने प्रयत्ने नायं  
विधिः । नित्यत्वात् । अत एव नाऽर्थाश्रयत्वम् ।  
न हि नित्यज्ञानं भोगरूपमभोगरूपं वा यत्नमपेक्षते  
तस्य कारणविशेषत्वात् । न च नित्यसर्वज्ञस्य भोग-  
सम्भावनाऽपि । विशेषादर्शनाभावे मिथ्याज्ञानान-  
वकाशे दोषानुत्पत्तौ धर्माधर्मयोरसत्त्वात् ॥

तस्मात्, साक्षात्प्रयत्नानधिष्ठेयत्वात् स्वव्यापारे  
तदनपेक्षत्वाच्चेति द्वयं साध्याविशिष्टम् । अनिन्द्रिया-  
श्रयत्वादभोगायतनत्वात् स्वव्यापारे तदनपेक्षत्वा-  
च्चेति त्रयमप्यन्यथासिद्धम् । अभोगायतनत्वादिनि-  
न्द्रियाश्रयोऽपि, भोक्तृकर्मानुपग्रहादभोगायतनमपि,  
स्पर्शवद्वेगवद्द्रव्यानुद्यत्वात्तदनपेक्षमपिस्यात् । अचे-  
तनत्वाच्चेतनाधिष्ठितमपि स्यादिति को विरोधः ॥

तथा च साक्षात्प्रयत्नाऽधिष्ठितेतरजन्यत्वादिति  
साध्यसमः । इन्द्रियाश्रयेतरजन्यत्वाद् भोगायतने-  
तरजन्यत्वादिति द्वयमप्यन्यथासिद्धम् । कार्यज्ञाना-

यनपेक्षत्वाच्छरीरेतरजन्यमपि स्यात् । अचेतनहेतु-  
कत्वाच्चेतनाधिष्ठितमपीति को विरोधः ॥

अप्रसिद्धविशेषणश्च पक्षः । नहि चेतनानधिष्ठित-  
हेतुकत्वं कचित् प्रमाणसिद्धम् । न च चेतनाधिष्ठित-  
हेतुकत्वानिषेधः साध्यः । हेतोरसाधारण्यप्रसङ्गात् ।  
गगनादेरपि सपक्षाद्यावृत्तेः ॥

यत् पुनरुक्तं, कुविन्दादेः पटादौ कथमपेक्षेति ।  
तत्र कारकतयेति कः सन्देहः । किन्तु कारकत्वमेव  
तस्य ज्ञानचिकीर्षाप्रयत्नवतो न स्वरूपतः । तदेव चा-  
ऽधिष्ठातृत्वम् ॥

यत्त्वधिष्ठिते किमधिष्ठानेनेति । तत् किं कुविन्द  
उद्धार्यते, ईश्वरो वा, अनवस्था वाऽऽपायते । न  
प्रथमः । अन्वयव्यतिरेकसिद्धत्वात् । न द्वितीयः ।  
परमाण्वदृष्टाद्यधिष्ठातृत्वसिद्धौ ज्ञानाऽऽदीनां सर्व-  
विषयत्वे वेमाद्यधिष्ठानस्यापि न्यायप्राप्तत्वात् । न तु  
तदधिष्ठानार्थमेवेद्वरसिद्धिः ॥

न तृतीयः । तस्मिन् प्रमाणाभावात् । तथाप्येका-  
ऽधिष्ठितमपरः किमर्थमधिष्ठिनीति प्रश्ने किमुत्तर-  
मिति चेत् । हेतुप्रश्नोऽयं, प्रयोजनप्रश्नो वा ? ।  
नायः । ईश्वराधिष्ठानस्य नित्यत्वात् । कुविन्दाद्य-  
धिष्ठानस्य स्वहेत्वधीनत्वात् । न द्वितीयः । कार्य-  
निष्पादनेन भोगसिद्धेः स्पष्टत्वात् ॥

एकाधिष्ठानेनैव कार्यं स्यादिति चेत् । स्यादेव ।  
तथापि न सम्भेदेऽन्यतरवैयर्थ्यम् । परिमाणं प्रति  
सङ्ख्यापरिमाणप्रचयवत् प्रत्येकं सामर्थ्योपलब्धौ स-

म्भूयकारित्वोपपत्तेः ॥

अस्ति तत्र वैजात्यमिति चेत् । इहापि किञ्चिद्भू-  
विष्यतीति । न चाकुर्वतः कुलालादेः कायसंक्षोभादि-  
साध्यो भोगः सिद्ध्येदिति तदर्थमस्य कर्तृत्वमीश्वरो-  
ऽनुमन्यते, तदर्थमात्रत्वादैश्वर्यस्येति ॥

यत्त्वानित्यप्रयत्नेत्यादि । भवेदप्येवं यथानित्य-  
प्रयत्ननिवृत्तावेव बुद्धिरपि निवर्त्तते । न त्वेतदस्ति ।  
उदासीनस्य प्रयत्नाभावेऽपि बुद्धिसद्भावात् । हेतुभूता  
बुद्धिर्निवर्त्तते इति चेन्न । उदासीनबुद्धेरपि संस्कारं  
प्रति हेतुत्वात् । कारकविषया बुद्धिर्निवर्त्तते इति चेन्न ।  
उदासीनस्यापि कारकबोद्धृत्वात् । न हि घटादिक-  
मकुर्वन्तश्चक्रादिकं नेक्षामहे । हेतुभूता कारकबुद्धि-  
र्निवर्त्तते इति चेन्न । अयनमानस्यापि दुःखहेतुभूताया  
अपि तद्वेतुकण्टकस्पर्शबुद्धेरभावात् । चिकीर्षाहेतु-  
भूतोऽनुभवो निवर्त्तते इति चेन्न । केनचिन्निमित्तेना-  
ऽकुर्वतोऽपि चिकीर्षातद्वेतुबुद्धिसम्भवात् । अनपेक्ष-  
कृतिहेतुचिकीर्षाकारणं बुद्धिर्निवर्त्तते इति चेद्, नतर्हि  
बुद्धिमात्रम् । तथाचानित्यप्रयत्नहेतुकत्वप्रयुक्तं वि-  
शिष्टप्रयत्नचिकीर्षाहेतुबुद्धिमत्पूर्वकत्वमिति तन्निवृत्तौ  
तदेव निवर्त्ततां, न तु बुद्धिमत्पूर्वकत्वमात्रम् । तत्र  
तस्याप्रयोजकत्वादित्युद्धिमत्पूर्वकत्वसाध्यपक्षे परी-  
हारः । सकर्तृकमिति प्रयत्नप्रधानपक्षे शङ्कैव नास्ति ।  
तस्यैव तत्रानुपाधित्वात् ॥

तदेतदिति ॥ विशेषस्य विशेषं प्रति प्रयोजकत्वादित्यादिना ।  
अत्र प्रसङ्गदशयां तावद्दुपणमाह ॥ यदीति ॥ इष्टापादनमित्यर्थः ॥



न चेति ॥ आपाद्यादापादकस्याविशेष इत्यर्थः ॥ अथेति ॥ तथा च आपाद्यादापादकयोर्भेद इत्यर्थः । तत्राप्रयोजकत्वमाह ॥ तदवच्छिन्नेति ॥ साक्षात्प्रयत्नाधिष्ठितत्वेऽपि तस्यैवेन्द्रियाश्रयत्वम् । यदवच्छिन्न आत्मनि प्रयत्नस्तदवच्छिन्नात्मनिष्ठज्ञानेनेन्द्रियकार्येण भोगो जनयितव्यः । अकार्यौ तु ज्ञानप्रयत्नाविन्द्रियाश्रयत्वं विनाऽपि स्यातामिति न विरोध इति मूलशैथिल्यमित्यर्थः ॥ प्रयत्नोत्पत्ताविति, निमित्त-सप्तमी ॥ अत एवेति ॥ सांपाधित्वेन मूलशैथिल्यादेवेत्यर्थः । उपाधि-माह ॥ न हीति ॥ ज्ञानानित्यत्वमुपाधिरित्यर्थः ॥ न च नित्येति ॥ यद-वच्छिन्नात्मन्यर्था भोगं जनयन्ति तस्यार्थाश्रयत्वम् । नित्यज्ञानाश्रय-स्य त्वीश्वरस्य भोगाभावान्न तदर्थं तदपेक्षेत्यर्थः ॥

प्रसङ्गदूषणेनैव तदनुग्राहो हेतुरपि कुपित इत्याह ॥ तस्मादिति ॥ शरीरत्वं यदि साक्षात्प्रयत्नाधिष्ठेयत्वं, तदा शरीरेतरत्वं साक्षात्प्र-यत्नानधिष्ठितत्वम् । तथा स्वव्यापारे शरीरानपेक्षत्वं साक्षात्प्रयत्ना-ऽधिष्ठेयानपेक्षत्वमेव । तथाच साध्याविशेष इत्यर्थः । यदि चेन्द्रिया-ऽऽश्रयत्वं भोगाश्रयत्वं वा शरीरत्वं, तदा शरीरेतरत्वादित्यस्यानि-न्द्रियाश्रयत्वादभोगायतनत्वाद्धेत्यर्थः । स्वव्यापारेन्द्रियाश्रयानपेक्ष-त्वाद्भोगायतनानपेक्षत्वादिति वा द्वितीयहेत्वर्थः । तदेतन् सर्वमन्य-थासिद्धमित्याह ॥ अनिन्द्रियाश्रयत्वादिति ॥ अन्यथासिद्धिमेवाह ॥ अभोगायतनत्वादिति ॥ ईश्वरे ह्यदृष्टाभावेन भोगाभावान् परमाण्वा-दिर्भोगानवच्छेदकत्वेनानिन्द्रियाश्रयोऽपि स्यात्, स्पर्शवहेगवद्द्रव्या-न्तराप्रैर्यमाणत्वाच्छरीरानपेक्षक्रियाऽपि स्याद्, नविरोध इत्यर्थः । क्षित्यादिकं न चेतनाधिष्ठितहेतुकं शरीरेतरजन्यत्वादित्यत्रापि शरीरपदार्थस्य विकल्पत्रये दोषमाह ॥ तथाचेति ॥

दूषणान्तरमाह ॥ अप्रसिद्धेति ॥ ननु चेतनाऽधिष्ठितहेतुकत्वं ता-वदन्यत्रावगतमतः प्रतीतप्रतियोगिकत्वे तन्निषेधः शक्यसाधनः स्यादित्यत आह ॥ न चेति ॥ कुविन्द इति ॥ ईश्वरेणैव तन्त्वादे-रधिष्ठानात् किं तदर्थं कुविन्देनेत्यर्थः ॥ ईश्वरो वेति ॥ कुविन्देनैव च तन्त्वादेरधिष्ठानात् किं तदर्थमीश्वरेणेत्यर्थः ॥ अनवस्था वेति ॥ घटा-देर्द्विकर्तृकतया तद्दृष्टान्तेन कार्यत्वात् क्षित्यादेरपि द्विकर्तृकत्वापत्तौ तस्यापि पक्षधर्मताबलान् सर्वज्ञेन सर्वज्ञाधिष्ठातृसिद्धौ पुनर्घटादि-दृष्टान्तेन क्षित्यादां कर्तृत्रयं स्यादिति पुनर्घटवत् क्षितिः क्षितिष्व्

घट इतीश्वरानन्त्यं स्यादित्यर्थः ॥ अन्वयेति ॥ कुविन्दव्यापारस्या-  
न्वयव्यतिरेकादित्यर्थः । ईश्वरज्ञानादीनां नित्यत्वेन सर्वविषयत्वात्  
पटाद्युपादानविषयत्वमपीति कथं न तेषां पटादिकारणत्वं, कुविन्द-  
ज्ञानादितुल्यत्वादित्याह ॥ परमाण्विति ॥ पटाकाशसंयोगादिकं प्रति  
ईश्वरस्य कर्तृत्वात् पटादिगोचरमपि ज्ञानं सिद्धमिति भावः ॥ न  
त्विति ॥ न त्वधिष्ठिताधिष्ठानार्थमेवेत्यर्थः । यथा कुविन्दाधिष्ठान-  
मन्वयव्यतिरेकाभ्यां तथेश्वरस्याधिष्ठानं, ज्ञानादीनां नित्यतया सर्व-  
विषयत्वात् । तद्वदधिष्ठात्रन्तरकल्पनायां न मानमस्ति, येनानवस्था  
स्यात् । कार्ये हि कर्तृत्वेन कारणता, न द्विकर्तृत्वादिनेति न  
तत्सिद्धिरित्याह ॥ प्रमाणाभावादिति ॥ वैजात्यमिति ॥ प्रत्येकजन्य-  
व्यावृत्तं कारणमेलकव्यङ्ग्यमित्यर्थः ॥ इहापीति ॥ द्विकर्तृके घटादा-  
वेककर्तृकक्षित्यादेर्वैजात्यमित्यर्थः ॥ उदासीनस्येति ॥ कारणानि  
अव्यापारयत इत्यर्थः । उदासीनबुद्धेरिति कर्मधारयः ॥ दुःखहेत्विति ॥  
दुःखहेतुश्चासौ कण्टकमृशश्चेति विग्रहः । तस्य बुद्धेरित्यर्थः ॥

तत्रेति ॥ बुद्धिमत्पूर्वकत्वे साध्ये ॥ तस्य अनित्यप्रयत्नस्य ॥ प्र-  
योजकत्वे बोदासीनबुद्धिर्निवृत्तिप्रसङ्ग इति भावः । तदनेन प्रबन्धेन  
यां बुद्धिमत्पूर्वकमिति साध्यं प्रतिजानीते, तदनुकूलतया परिहृतम् ।  
यदा तु सकर्तृकमिति प्रधानाभूतकृतिविषयाप्रधानाभूतबुद्धिमत्पूर्व-  
कत्वं प्रतिज्ञायते, तदानामनित्यप्रयत्नस्योपाधित्वशङ्काऽपि नास्ती-  
त्याह ॥ बुद्धिमदिति ॥

ननु प्रधानाभूतकृतिपूर्वकत्वमाध्यपक्षे बुद्धिग्रधानाभूता कुतः  
सिद्ध्येत् ? । न हि यत्नात्तन्मिद्धिः । शरीरसम्बन्धे ज्ञानगतकार्यत्व-  
वद् बुद्धिसम्बन्धेऽपि प्रयत्नगतकार्यत्वस्योपाधेः सुवचनात् । तथा  
च कृतिमात्रशाली कर्त्ता प्राप्त इत्यत आह—

एतेन शरीरसम्बन्धे बुद्धिगतकार्यत्ववद् बुद्धि-  
सम्बन्धे प्रयत्नगतकार्यत्वमुपाधिरिति निरस्तम् । यो  
हि बुद्ध्या शरीरवच्छरीरनिवृत्त्या बुद्धिनिवृत्तिवद्वा  
प्रयत्नेन बुद्धिं बुद्धिनिवृत्त्या प्रयत्ननिवृत्तिं साधयेत्,  
स एवं कदाचिदुपालभ्यः । वयं त्ववगतहेतुभावं क-

लितसकलशक्तिकारकप्रयोक्तारंकार्यादेवानुमिमाना  
 नैवमास्कन्दनीयाः । तत्र तस्यानुपाधित्वात् । न च  
 प्रयत्न आत्मलाभार्थमेव मतिमपेक्षते । विषयलाभा-  
 ऽर्थमप्यपेक्षणात् । ततः प्रयत्नाद् बुद्धिः । नन्निवृत्तेश्च  
 प्रयत्ननिवृत्तिः सिद्धयत्येवेति विस्तृतमन्यत्र । कार्य-  
 बुद्धिनिवृत्त्या तु कार्य एव प्रयत्नो निवर्त्तते, न नित्यः ।  
 नित्ये च प्रयत्ने नित्यैव बुद्धिः प्रवर्त्तते, नानित्या ।  
 न हि तथा तस्य विषयलाभसम्भवः । शरीरादेः प्राक्  
 तदसम्भवे देहानुपपत्तौ सर्वानुपपत्तेः । शरीराजन्य-  
 त्ववच्चानित्यप्रयत्नाजन्यत्वमिति संक्षेपः ॥

एतेनेति ॥ प्रयत्नानित्यत्वस्यानुपाधित्वेनेत्यर्थः । कार्यत्वादकैक-  
 जन्यत्वं सिद्धत्वं त्रितयजन्यत्वमपि सिद्ध्यति । अर्थस्तु समाजः ।  
 अत एव, ज्ञानादित्रयव्यतिरेकान्न कार्यव्यतिरेकः, किन्त्वैकव्यति-  
 रेकादिति व्यर्थविशेषणत्वेन विशिष्टव्यतिरेको न हेतुव्यतिरेकव्याप्य  
 इति न हेतुर्विशिष्टसिद्धिः । साध्याभावव्यापकाभावप्रतियोगिन एव  
 साध्यगमकत्वादित्यपास्तम् । ज्ञानाद्यैकैकजन्यत्वस्यैव साध्यत्वात्,  
 तथैव व्याप्तेरिति भावः ॥

तत्रेति ॥ ज्ञानाद्यैकैकजन्यत्वे साध्ये इत्यर्थः । तस्य, प्रयत्नगत-  
 कार्यत्वस्येत्यर्थः । किञ्च, यदि प्रयत्नेन बुद्धिः स्वात्पत्यर्थमेवापेक्ष्यते,  
 तदा प्रयत्नगतकार्यत्वमेवोपाधिः स्यात् । न चैवम् । प्रयत्नस्य निर्वि-  
 पयत्वेन ज्ञानविषयेषु कार्यजनकमिति तदर्थं बुद्ध्यपेक्षा स्यादेवेत्याह ॥  
 न च प्रयत्न इति ॥ तथापि नित्या बुद्धिः कुतः सिद्ध्यतीत्याह ॥ नित्ये  
 च प्रयत्न इति ॥ न हीति ॥ बुद्धानित्यत्वे तद्धेतुशरीरात् प्राक् तद-  
 भावे शरीरोत्पत्तिरेव न स्यादिति कदाऽपि सा बुद्धिर्न जायेतेत्यर्थः ।  
 अनित्यप्रयत्नाजन्यत्वात् क्षिन्यादेरकर्तृकत्वे साध्ये शरीराजन्यत्वव-  
 द्यर्थविशेषणत्वमित्याह ॥ शरीराजन्यत्ववदिति ॥

तर्कापरिगुद्धिश्च यदि प्रतिकूलतर्काप्रतीघातस्तदा तेषां यदि  
 ईश्वरः कर्त्ता स्याच्छरीरी स्वादित्यादीनां तर्काणामीश्वरसिद्ध-

सिद्धिभ्यां व्याघातेनाभासत्वाच्च दूषणन्वमित्याह—

तर्काभासतयाऽन्येषां तर्काशुद्धिरदूषणम् ॥

अनुकूलस्तु तर्कोऽत्र कार्यलोपो विभूषणम् ॥ ३ ॥

कारकव्यापारविगमे हि कार्यानुत्पत्तिप्रसङ्गः ।  
चेतनाचेतनव्यापारयोर्हेतुफलभावावधारणात्कारणा-  
न्तराभावे इव कर्त्रभावे कार्यानुत्पत्तिप्रसङ्गः । कर्तु-  
रपि कारणत्वात् ॥

यस्त्वाह, प्रत्यक्षानुपलम्भाभ्यां तदुत्पत्तिनिश्चयो  
दृश्ययोरेव, न त्वदृश्ययोः । प्रत्यक्षस्यानुपलम्भस्य  
च तावन्मात्रविधिनिषेधसमर्थत्वात् । धूमाग्निवत्,  
कम्पमारुतवच्च । न हि धूमः कार्योऽनलस्येति उदर्य-  
स्यापि, न हि शाखाकम्पो मातरिश्वन इति स्ति-  
मितस्यापि स्यात् । किन्तु भौमस्पृश्ययोरेव । तथेहापि  
शरीरवत् एव कारणत्वमवगन्तुमुचितं, नान्यस्येति ॥

तदमत् । प्रत्यक्षाऽनुपलम्भौ हि दृश्यविषया-  
वुपायस्तदुत्पत्तिनिश्चये । न तु दृश्यैव तत्रापेया ।  
किन्नाम दृश्याश्रितं सामान्यदृश्यम् । तदालीढस्य हि  
तदुत्पत्तिनिश्चये दृश्यमदृश्यं वा सर्वमेव तज्जानीयं  
तदुत्पत्तिमत्तया निश्चितं भवति । यथा स्पर्शरूपरस-  
गन्धानामुत्तरोत्तरनिमित्ततायां तव, अस्माकञ्चाती-  
न्द्रियसमवायादिसिद्धौ । नचेदेवमुदाहृतयोरेव दहन-  
पवनयोरालोकरूपवतोस्तदुत्पत्तिनिश्चये कथमनालोक-  
निरस्तरूपयोः सिद्धिर्यदुदर्यस्तिमितसाधारणी सिद्धिः  
स्यादिति । तद्भवेदप्येवं यदि शरीरादिकं विना  
कार्यमिव भौमं स्पर्शवद्वेगवन्तश्च विनाऽग्निमात्रात्

पवनमात्राद्वा धूमकम्पौ स्याताम् । न त्वेवम् । नचैवं  
चेतनव्यभिचारोऽपि शक्याऽभिधान इत्यलं बाल-  
प्रलापानां समाधानैः ॥

तदुत्पत्तेरसिद्धावपि तत्तदुपाधिविधूनेन स्वा-  
भाविकत्वस्थितौ यदि कर्त्तारमतिपत्य कार्यं स्यात्  
स्वभावमेवातिपतोदिति कार्यविलोपप्रसङ्ग इति ।  
एतच्च सर्वमात्मतत्त्वविवेके निपुणतरमुपपादितमि-  
ति नेह प्रतन्यते । एवञ्च सिद्धे प्रतिबन्धे न प्रतिब-  
न्ध्यादेः क्षुद्रोपद्रवस्यावकाशः । प्रतिबन्धमिद्धाविष्टा-  
पादनात् । तदसिद्धौ नत एव तत्सिद्धेरप्रसङ्गादिति ॥  
ननु तस्य सर्वदा सर्वत्राविशेषे कार्यस्य सर्वदोत्पत्ति-  
प्रसङ्ग इति निरपेक्षेश्वरपक्षे दोषः, सापेक्षे उपेक्षणीय  
एवास्त्विति बालस्य प्रदीपकलिकाक्रीडयैव नगरदा-  
हः । तन्न । स्थेमभाजो जगत् एवाकारणत्वप्रसङ्गात् ।  
अमिति ब्रुवन्तः सौगतस्य दत्तमुत्तरं प्राक् ॥

आर्षं धर्मोपदेशश्च वेदशान्त्राविरोधिना ।

यस्तर्केणानुसन्धत्ते स धर्मं वेद नेतरः ॥

तमिममर्थमागमः संवदति, विमंवदति तु परेषां  
विचारम्—

विश्वतश्चक्षुरुत विश्वतोमुखो

विश्वतोबाहुरुत विश्वतस्पात् ।

सम्बाहुभ्यां धमति सम्पतत्रै-

र्यावाभूमी जनयन् देव एकः ॥

अत्र प्रथमेन सर्वज्ञत्वं, चक्षुषा दृष्टेरुपलक्षणात् ।  
द्वितीयेन सर्ववक्तृत्वं, मुखेन वागुपलक्षणात् । तृती-

येन सर्वसहकारित्वं, बाहुना सहकारित्वोपलक्षणात् ।  
चतुर्थेन व्यापकत्वं, पदा व्याप्तेरुपलक्षणात् । पञ्चमेन  
धर्माधर्मलक्षणप्रधानकारणत्वं, तौ हि लोकयात्रा-  
वहनाद् बाहु । षष्ठेन परमाणुरूपप्रधानाधिष्ठेयत्वं, ते  
हि गतिशीलत्वात् पतत्प्रव्यपदेशाः, पतन्तीति । स-  
न्धमति, सञ्जनयान्निति च व्यवहितोपसर्गसम्बन्धः ।  
तेन संयोजयति समुत्पादयन्नित्यर्थः । द्यावा इत्यूर्ध्व-  
ससलोकोपलक्षणं, भूमीत्यधस्तात्, एक इत्यनादिने-  
ति । स्मृतिरपि—अहं सर्वस्य प्रभवो मत्तः सर्वं प्रव-  
र्त्तते, इत्यादि । एतेन ब्रह्मादिप्रतिपादका आगमा  
बोद्धव्याः ॥

तर्काभासतयति ॥ अथानुकूलतर्काभावरूपा सा ? । तत्राह ॥  
अनुकूलस्त्विति ॥ कर्तुः कारणस्याभावे कार्यं न स्यादित्येवानुकूल-  
स्तर्क इत्यर्थः ॥

ननु कर्त्रभावेऽपि कारणान्तरव्यापारात् कार्यं स्यादित्यत आह ॥  
कारकव्यापारेति ॥ कारणान्तरव्यापारं प्रति चेतनव्यापारस्य हेतु-  
त्वात् कर्त्रभावे सोऽपि न स्यादित्यर्थः । कारणान्तरव्यापारसत्त्वेऽपि  
कर्त्रभावे कार्यं न स्यात् यत्किञ्चित्कारणाभावस्य कार्यानुत्पत्ति-  
व्याप्यत्वादित्याह ॥ कारणान्तरेति ॥

सौगतमतमाह ॥ यास्त्विति ॥ कृतिमात्रकार्यमात्रयोर्नान्वयव्यतिरे-  
काभ्यां व्याप्तिग्रहः, त्वन्मते व्यापककृतेः सत्त्वेनायोग्यकृतेर्व्यतिरेका-  
ऽनिरूपणान् । यदि च कृतिमात्रेण व्याप्तिग्रहाददृश्यकर्तृसिद्धिः,  
तदावह्निमात्रव्याप्यधूमाददृश्यजाठर्यादिवह्निरपि सिद्ध्यत् । शास्त्राकम्पे  
चायोग्यस्यापि स्तिमितवायोः कारणताग्रहश्च स्यादित्यर्थः ॥

कृतिविशेषकार्यविशेषयोरन्वयव्यतिरेकग्रहो बाधकं विना कृति-  
मात्रकार्यमात्रयोर्व्याप्तिग्रहोपायः । न तु पक्षधर्मतालभ्यविशेषयोरन्व-  
यादिग्रहः । यथा वह्निधूमविशेषयोरन्वयादिना तत्सामान्ययोरपि  
व्याप्तिग्रहः, अन्यथाऽनुमानमात्रोच्छेदादित्याह ॥ प्रत्यक्षानुपलम्भा-

विति ॥ अन्यथा पार्कं प्रत्यालोकात्मकस्यैव बहेः कम्पं प्रति रूपवत एव दण्डादेः प्रत्यक्षानुपलम्भाभ्यां कारणत्वनिश्चयादनालोकात्मक-जाठर्यदहनस्य निरस्तरूपस्य पवनस्य च कथं सिद्धिः स्यादित्याह ॥ न चेदेवमिति ॥ उदाहृतयोः पूर्वोक्तयोरित्यर्थः । दहनपवनयोरना-लोकनिरस्तरूपयोः कुतः सिद्धिरालोकरूपवतोरेव तदुत्पत्तिनिश्चये सतीति योजना । आलोकवत एव बहेर्धूमोत्पत्तिनिश्चये रूपवत एव हस्तादेर्लोष्टादौ कम्पनिश्चये सतीत्यर्थः । अदृश्यबहेर्धूमानुत्पत्तेः पवनमात्राच्च कम्पानुत्पत्तेस्तत्र दृश्यत्वमेव तन्त्रमिति न धूमाददृश्य-बहिसिद्धिर्न वा कम्पात् पवनमात्रस्यानुद्भूतस्पर्शस्य सिद्धिरित्या-ह ॥ न त्विति ॥ कारणत्वसिद्धावपि प्रकारान्तरेण कार्यलोपप्रसङ्गं वक्तुमाह ॥ तदुत्पत्तेरिति ॥ ननूपाधिविधूननमेव कथमित्याह ॥ एतच्चेति ॥ प्रतिबन्ध्यादेरिति ॥ शशे पशुत्वाद् दृश्यशृङ्गबाधेऽप्य-ऽदृश्यशृङ्गसिद्धिरित्यादेरित्यर्थः ॥ प्रतिबन्धसिद्धाविति ॥ वस्तुतो विपक्षबाधकाभावाद्याप्यभाव इत्यर्थः । प्रकृतादर्थादर्थान्तरं शृङ्ग-त्वस्य योग्यसंस्थानव्यङ्ग्यत्वेनायोग्यं शृङ्गं विरोधाच्छङ्किमुमप्यशक्यं शशे शृङ्गस्यात्यन्ताभाव इति सर्वेषामबाधितप्रत्यक्षबाधश्चेति भावः ॥ तत एव, प्रतिबन्धासिद्धेरेवेत्यर्थः । अप्रसङ्गः, शशशृङ्गादेरित्यर्थः ॥ दत्तमिति ॥ कार्यस्याहेतुकत्वे कादाचित्कत्वानुपपत्तिरित्यादिनेत्यर्थः ॥

नन्वागमादेवेश्वरसिद्धौ तत्र न्यायप्रदर्शनं व्यर्थमित्यत आह ॥ आर्षमिति ॥ तर्कानुसन्धानं विनाऽऽर्षधर्मोपदेशे तात्पर्यमेष निश्चेतु-मशक्यमित्यर्थः ॥ यद्वा, आगमाविरोधं न्यायमाह ॥ आर्षमिति ॥ अस्मन्न्याये नागमविरोधोऽपि तु तत्संवादः, परोक्तन्याये तु नैव-मित्याह ॥ तमिममिति ॥ व्यवहितेति ॥ व्यवहिताश्चेत्यनेन उपसर्ग-संज्ञाविधानादिति भावः ॥ एतेन ब्रह्मादीति ॥ ब्रह्मादिशरीरमधि-ष्ठाय ईश्वर एव जगत् सृजतीत्यर्थः ॥

आयोजनात् स्वत्वपि—

स्वातन्त्र्ये जडताहानिर्नादृष्टं दृष्टघातकम् ॥

हेत्वभावे फालाभावो विशेषस्तु विशेषवान् ॥ ४ ॥

परमाणवादयो हि चेतनायोजिताः प्रवर्त्तन्ते अचे-

तनत्वाद् वास्यादिवत् । अन्यथा कारणं विना कार्या-  
नुत्पत्तिप्रसङ्गः । अचेतनक्रियायाश्चेतनाधिष्ठानकार्य-  
त्वावधारणात् । क्रियाविशेषविश्रान्तोऽयमर्थो, न तु  
तन्मात्रगोचरः । चेष्टा हि चेतनाधिष्ठानमपेक्षते इति चे-  
त् । अथ केयं चेष्टा नाम ? । यदि प्रयत्नवदात्मसंयोगा-  
ऽसमवायिकारणिका क्रिया, प्रयत्नमात्रकारणिकेति  
वा विवक्षितम् । तन्न । तस्यैव तत्रानुपाधित्वात् ।  
अथ हिताहितप्राप्तिपरिहारफलत्वं तत्त्वम् । तन्न ।  
विषमक्षणोद्बन्धनाद्यव्यापनाद् इष्टानिष्टप्राप्तिपरि-  
हारफलत्वमिति चेत् । कर्त्तारं प्रत्यन्यं वा ? । उभयथा-  
ऽपि परमाण्वादिक्रियासाधारण्यादविशेषः । भ्रान्त-  
समीहाया अनथाभूताया अपि चेतनव्यापारापेक्षणा-  
च्च । शरीरसमवायिक्रियात्वं नदिति चेन्न । मृतशरीर-  
क्रियाया अपि चेतनपूर्वकत्वप्रसक्तेः । जीवत इति  
चेन्न । नेत्रस्पन्दादेश्चेतनाधिष्ठानाभ्युपगमप्रसङ्गात् ।  
स्पर्शवद्द्रव्यान्तराप्रयोगे सतीति चेन्न । ज्वलन-  
पवनादौ तथाभावाभ्युपगमापत्तेः । शरीरस्य स्पर्श-  
वद्द्रव्यान्तराप्रयुक्तस्येति चेन्न । चेष्टयैव शरीरस्य  
लक्ष्यमाणत्वात् । सामान्यविशेषश्चेष्टात्वं, यत उन्नी-  
यते प्रयत्नपूर्विकेयं क्रियेति चेन्न । क्रियामात्रेणैव तदु-  
न्नयनात् । भोक्तृबुद्धिमत्पूर्वकत्वं यत इति चेत् तर्हि  
ताद्विश्रान्तत्वमेव तस्य । न चैतावतैव क्रियामात्रं  
प्रत्यचेतनमात्रस्य चेतनाधिष्ठानेन व्याप्तिरपसार्यते ।  
विशेषस्य विशेषं प्रति प्रयोजकतया सामान्यव्याप्तिं  
प्रत्यऽविरोधकत्वात् । अन्यथा सर्वसामान्यव्याप्तेरु-



## च्छेदादित्युक्तम् ॥

खल्वपीति निपातसमुदायः, उदाह्रियते-इत्यर्थे वर्त्तते, न समु-  
च्चयार्थः। स, साध्यो विश्वविदव्यय इत्यनेनान्वीयते इत्येके । साध्यते  
इत्यनुवर्त्तते इत्यन्ये । एवमग्रेऽपि ॥

आ युज्यते संयुज्यतेऽन्योन्यं द्रव्यमनेनेत्यायोजनं द्व्यणुकारम्भक-  
संयोगजनकं सर्गाद्यकालीनपरमाणुकर्मात्रं विवक्षितम् । तद् यदि  
स्वप्रयत्नादेव तेषां स्यात्, तदा परमाणूनामचैतन्यानुपपत्तिरित्याह ॥  
स्वातन्त्र्ये इति ॥ यदि च प्रयत्ननिरपेक्षाददृष्टादेव तत् स्यात्, तदा  
द्व्यणुकादीनामपि तत एवोत्पादः स्यादिति हेत्वन्तरोच्छेद इत्याह ॥  
नादृष्टमिति ॥ चेन्ननव्यापारसहितान्तस्मादिति भावः । तथाच सर्गा-  
द्यकालीनद्व्यणुकोत्पादकं कर्म स्वसमानकालीनप्रयत्नजन्यं कर्मत्वा-  
च्छेष्टावदिति मानार्थः । विपक्षे किं बाधकमिन्याह ॥ हेत्वभावे इति ॥  
हेतोश्चेतनव्यापारस्यान्यत्रोपलब्धस्याभावे क्रियात्पफलाभाव इत्य-  
ऽर्थः। ननु चेष्टारूपः क्रियाविशेषस्तथा, न तु क्रियामात्रमित्यत आह ॥  
विशेषस्त्विति ॥ चेष्टा हि भोक्तृगतप्रयत्नस्य प्रयोज्या, न तु प्रयत्न-  
मात्रस्येत्यर्थः ॥

तर्कोपकार्यं मानमाह ॥ परमाण्वादयो हीति ॥ आयोजिता  
उत्पादितकर्माणः प्रवर्त्तन्ते कार्यमाग्भन्ते इत्यर्थः । विशेषणीभूतकर्म-  
पक्षत्वे पूर्वदर्शितानुमाने तात्पर्यम् । विशेषस्त्वित्यादिनिराकार्यं चेष्टा-  
त्वमुपाधिमाह ॥ क्रियाविशेषेति ॥ तस्यैवेति ॥ प्रयत्नवदात्मसंयोगा-  
ऽसमवायिकारणकत्वमेव हि परमाणुक्रियायां चेतनायोजितत्वमिति  
साध्यम् । तच्च नोपाधिः । साधनव्यापकत्वादित्यर्थः ॥ विषेति ॥  
विषमक्षणादिक्रियाया अहितमरणादिप्रापकत्वादित्यर्थः ॥ इष्टेति ॥  
विषमक्षणाद्यनुकूलक्रियाया अपि इच्छाविषयविषमक्षणादिप्रापक-  
त्वमस्त्येव, इच्छां विना तत्र प्रवृत्त्यभावादित्यर्थः ॥ उभयथाऽपीति ॥  
परमाण्वादिक्रियायास्तत्कसुरीदवरस्याऽस्मदादेश्चेच्छाविषयार्थहेतु-  
त्वादित्यर्थः । तथाच साधनव्यापकत्वादनुपाधित्वमिति भावः ॥

साध्याव्यापकत्वमप्याह ॥ भ्रान्तेति ॥ भ्रमप्रवृत्तस्फन्दस्येष्टरजता-  
प्रापकत्वादिनिष्ठशुक्लपरिहारकत्वाच्च तत्र साध्याव्यापकत्वादित्यर्थः ।  
न च रजतत्वेनेच्छाविषयस्य शुक्तेः प्रापकत्वमस्त्येवेतिवाच्यम् । येन

रूपेणेष्टं तादृश्येण प्राप्तेर्विवक्षितत्वादिति भावः ॥ मृतेति ॥ वाय्वा-  
ऽऽदिना मृतशरीरक्रियायां साध्याव्याप्तेरित्यर्थः । एतच्च समव्याप्तो-  
पाध्यभिप्रायेण । मृतेत्युपलक्षणं, जीवशरीरस्याऽपि वायुवशात्  
क्रियायां तथात्वमिति भावः । विषमव्याप्तोपाधिपक्षे तु शरीराद्यव-  
क्रियायां साध्याव्यापकत्वं मन्तव्यम् ॥ नेत्रेति ॥ इदमपि दूषणं सम-  
व्याप्तोपाधिपक्षे । विषमव्याप्ते तु करादिक्रियायां साध्याव्यापकम् ॥  
स्पर्शवदिति ॥ नेत्रादिस्पन्दनन्तु स्पर्शवद्वायुनोदनजन्यमिति नोक्तदोष  
इत्यर्थः ॥ ज्वलनेति ॥ त्वन्मते ज्वलनादिक्रिया न प्रयत्नजन्या, कि-  
न्त्वहृष्टात्मसंयोगजन्येत्यतस्तत्रापि समव्याप्तोपाधिपक्षे साध्या-  
पत्तिरित्यर्थः । चेष्टयैवेति ॥ चेष्टाश्रयः शरीरमिति लक्षणपक्षेऽन्योन्या-  
ऽऽश्रय इत्यर्थः ॥ लक्षणान्तरे तु करादिक्रियायां साध्याव्याप्तिरिति  
भावः ॥ सामान्येति ॥ अतो नोक्तदोष इति भावः । तत्र मानमाह ॥  
यत इति ॥ क्रियामात्रेणेति ॥ क्रियामात्रस्यैव मया प्रयत्नजन्यत्वानु-  
मापकत्वाङ्गीकारादिति न तेनैषा जातिः सिद्ध्यतीत्यर्थः ॥ विशेषस्ये-  
ति ॥ क्रियाप्रयत्नयोः सामान्यतः कार्यकारणभावनिश्चये साध्या-  
ऽव्यापकत्वमावश्यकमिति भावः ॥ यद्वा, प्रयत्नवदात्मसंयोगजसंयोग  
एव साध्याव्यापकत्वमिति भावः ॥

ननु परमाण्वो न चेतनाधिष्ठिताः प्रवर्तन्ते शरीरेतरत्वादिति  
सत्प्रतिपक्षता स्यादित्यत आह—

एतेनाऽशरीरत्वादिना सत्प्रतिपक्षत्वमपास्तम् ।

अत्राप्यागमसंवादः—

यदा स देवो जागर्त्ति तदेदं चेष्टते जगत् ।

यदा स्वपिति शान्तात्मा तदा सर्वं निर्मीलति ॥

अज्ञो जन्तुरनीशोऽयमात्मनः सुखदुःखयोः ।

ईश्वरप्रेरितो गच्छेत् स्वर्गं वा श्वभ्रमेव वा ॥

मयाऽध्यक्षेण प्रकृतिः सृजते सचराचरम् ।

तपाम्यहमहं वर्षं निगृह्णाम्युत्सृजामि च, इत्यादि ॥

अत्र जागरस्वापौ सहकारिलाभालाभौ । ईश्वर-

प्रेरणायामज्ञत्वमप्रयतमानत्वञ्च हेतू दर्शितौ परमा-  
ण्वादिसाधारणौ । स्वर्गद्वारे चेष्टानिष्ठोपलक्षणे । एत-  
देव सर्वाधिष्ठानमुत्तरत्र विभाव्यते, मयेत्यादिना । न  
केवलं प्रेरणायामहमधिष्ठाता, अपितु प्रतिरोधेऽपि । यो  
हि यत्र प्रभवति, स तस्य प्रेरणावद्वारणेऽपि समर्थः ।  
यथाऽर्वाचीनः शरीरप्राणप्रेरणधारणयोरिति दर्शितं  
तपामीत्यादिना ॥

धृतेः खल्वपि ॥ क्षित्यादि ब्रह्माऽण्डपर्यन्तं हि  
जगत् साक्षात् परम्परया वा विधारकप्रयत्नाधिष्ठितं  
गुरुत्वे सत्यऽपतनधर्मकत्वाद्द्वियतिविहङ्गमशरीरवत्  
तत्संयुक्तद्रव्यवच्च । एतेनेन्द्राग्निगमादिलोकपालप्रति-  
पादका अप्यागमा व्याख्याताः । सर्वावेशनिबन्धनञ्च  
सर्वतादात्म्यव्यवहारः, आत्मैवेदं सर्वमिति । यथैक  
एव मायावी अश्वो वराहो व्याघ्रो वानरः किल्लरो  
भिक्षुस्तापसो विप्र इत्यादि ॥

अदृष्टादेव तदुपपत्तेरन्यथासिद्धमिदमिति चेत् ।  
तद्भावेऽपि प्रयत्नान्वयव्यतिरेकानुविधानेन तस्यापि  
स्थितिं प्रति कारणत्वात् । कारणैकदेशस्य च कारण-  
न्तरं प्रत्यनुपाधित्वात् । उपाधित्वे वा सर्वेषा-  
मकारणत्वप्रसङ्गात् । शरीरस्थितिरेवं, न त्वन्यस्थिति-  
रिति चेत् । न । प्राणेन्द्रिययोः स्थितेरव्यापनात् ।  
प्राङ्न्यायेनापास्तत्वाच्च । अत्राप्यागमः । 'एतस्य वा  
अक्षरस्य प्रशासने गार्गी व्यावापृथिव्यौ विधृते  
तिष्ठतः' इति । प्रशासनं दण्डभूतः प्रयत्नः ॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः, इति स्मृतिः । अत्रोत्तमत्वमसंसारित्वं सर्वज्ञत्वादि च । परमत्वं सर्वोपास्यता । लोकत्रयमिति सर्वोपलक्षणम् । आवेशो ज्ञानचिकीर्षाप्रयत्नवतः संयोगः । भरणं धारणम् । अव्ययत्वमागन्तुकविशेषगुणशून्यत्वम् । ऐश्वर्यं संकल्पाप्रतिघातः—इति । एतेन कूर्मादिविषया अप्यभ्यासा व्याख्याताः ॥

संहरणात् खल्वपि । ब्रह्माण्डादि द्यणुकपर्यन्तं जगत् प्रयत्नवाद्दिनाद्यं विनाश्यत्वात् पात्यमानपटवत् । अत्राप्यागमः—

एष सर्वाणि भूतानि समभिध्याप्य सृत्तिभिः ।

जन्मवृद्धिक्षयैर्नित्यं सम्भ्रामयति चक्रवत् ॥

सर्वभूतानि कौन्तेय, प्रकृतिं यान्ति मामिकीम् ।

कल्पक्षये पुनस्तानि कल्पादौ विमृजाम्यहम्, इत्यादि । एतेन रौद्रमंशं प्रतिपादयन्तोऽप्यागमा व्याख्याताः ॥

एतेनेति ॥ शरीरेतरक्रियायाश्चेष्टान्वाभावाद्भोक्तृप्रयत्नजन्यत्वं निवर्त्तते, क्रियामात्रे तु प्रयत्नजन्यत्वं स्यादेवेत्यर्थः । यदा स देव, इत्यादिपरकीयविचारे आगमविरोधप्रदर्शनम् ॥ अध्यक्षेण अधिष्ठात्रा प्रकृतिः परमाणुः ॥ क्षित्यादीनि ॥ क्षित्यादिकं प्रयत्नप्रतिबद्धपतनं गुरुत्वे सत्यऽपानित्वादित्यर्थः । विहगादिसंयुक्तद्रव्यान्तरेण व्यभिचारनिरासाय तत् साध्यऽन्तर्भावयति ॥ परम्परया चेति ॥ तत्र दृष्टान्तमाह ॥ तत्संयुक्तेति ॥ एतेन धारकप्रयत्नधृतत्वव्युत्पादनेन ॥ व्याख्याताः ॥ मुख्यार्थतयेति शेषः । नन्विन्द्रादिदेवताभेदप्रतिपादकागमस्य मुख्यार्थतायामभेदप्रतिपादकागमविरोध इत्यत आह ॥ सर्वविशेति ॥ आवेशो ज्ञानादिमत्संयोग इति वक्ष्यते ॥ तद्भावेऽपीति ॥ पतनप्रतिबन्धकसंयोगभेद स्थितिः । अत एव वायु-

संयोगादाकाशपत्रस्थितिषत् सा स्यादित्यपास्तम् ॥ अनुपाधित्वादिति ॥ साधनव्यापकत्वादित्यर्थः ॥ प्राङ्गन्यायेन ॥ विशेषश्च विशेषवानिति न्यायेनेत्यर्थः । किमिदं शरीरत्वं यत्साक्षात् प्रयत्नाधिष्ठितत्वे परमाणूनां प्रसज्ज्यते इत्यादिना वेत्यर्थः । धृत्यादेरित्यादिपदसंग्राह्यमाह ॥ संहरणादिति ॥ ब्रह्माण्डादीति ॥ ब्रह्माण्डादिकं स्वजनकप्रयत्नसमानकालीनचरमकारणनाशप्रतियोगीति साध्यार्थः ॥ सर्वभूतानीति ॥ परमाणुमात्रावशिष्टानीत्यर्थः ॥

ननु नाशविशेष एव प्रयत्नपूर्वकोऽन्यस्त्वन्यथाऽपि भविष्यतीत्याशङ्क्य वृत्तसमाधानं कुर्वाण एव ग्रन्थलाघवाय वर्त्तिष्यमाणेऽप्यऽतिदिशति—

पदात् खल्वपि—

कार्यत्वान्निरुपाधित्वमेवं धृतिविनाशयोः ॥

विच्छेदेन पदस्यापि प्रत्ययादेश्च पूर्ववत् ॥ ५ ॥

पदशब्देनात्र, पश्यते गम्यते व्यवहाराङ्गमर्थोऽनेनेति वृद्धव्यवहार एवोच्यते । अतोऽपीद्वरासिद्धिः । तथा हि । यदेतत् पटादिनिर्माणनैपुण्यं कुविन्दाऽऽदीनां, वाग्व्यवहारश्च व्यक्तवाचां, लिपितत्क्रमव्यवहारश्च बालानां, स सर्वः स्वतन्त्रपुरुषविश्रान्तो व्यवहारत्वात् । निपुणतराशिल्पिनिर्मितापूर्वघटघटनानैपुण्यवत्, चैत्रमैत्रादिपदवत्, पत्राक्षरवत्, पाणिनीयवर्णनिर्देशक्रमवच्चेति ॥

आदिमान् व्यवहार एवम्, अयन्त्वनादिरन्यथाऽपि भविष्यतीति चेन्न । तदसिद्धेः । आदिमत्तामेव साधयितुमयमारम्भः । न चैवं संसारस्यानादित्वभङ्गप्रसङ्गः । तथापि तस्याविरोधात् । न हि चैत्रादिव्यवहारोऽयमादिमानिति भवस्याप्यनादिता नास्ति

तदनादित्वे वा न चैत्रादिपदव्यवहारोऽप्यादि-  
मानिति । अस्त्वर्वाग्दर्शी कश्चिदेवात्र मूलमिति  
चेन्न । तेनाऽशक्यत्वात् । कल्पादावादर्शाभासस्याप्य-  
ऽसिद्धेः । साधितौ च सर्गप्रलयौ ॥

ननु व्यवहारयितृवृद्धः शरीरी समधिगतो, न च  
ईश्वस्तथा, तत्कथमेवं स्यान्न । शरीरान्वयव्यतिरेका-  
ऽनुविधायिनि कार्ये तस्यापि तद्वत्त्वात् । गृह्णाति हि  
ईश्वरोऽपि कार्यवशाच्छरीरमन्तरान्तरा, दर्शयति च  
विभूतिमिति । अत्राप्यागमः—

पिताऽहमस्य जगतो माता धाता पितामहः ॥

तथा,

यदि ह्यहं न वर्त्तेयं जातु कर्मण्यतन्द्रितः ।

मम वर्त्मानुवर्त्तन्ते मनुष्याः पार्थ सर्वशः ॥

उत्सृज्युरिमे लोका न कुर्यां कर्म चेदहम्, इति॥

एतेन, नमः कुलालेभ्य कर्मारेभ्य इत्यादि यजुंषि  
बोद्धव्यानि ॥

कार्यत्वादिति ॥ यथा धृतिविनाशयोः कार्यकारणभावो विपक्षे  
बाधको निरुपाधिवग्राहकः । तथा पदस्याऽपि स एव तद्ग्राहक  
इत्यर्थः । न चादिमत्त्वमुपाधिः । प्रलये विच्छेदादनादित्वाभावेन  
साधनव्यापकत्वादित्याह ॥ विच्छेदेनेति ॥ प्रत्ययादिहेतुष्वपि पूर्व-  
घत् कार्यकारणभाव एव विपक्षबाधक इत्यर्थः ॥

व्यक्तवान्मो मनुष्याः ॥ स्वतन्त्रेति ॥ तज्जातीयव्यवहारानुपजीवि-  
त्वं पुरुषस्य स्वातन्त्र्यम् । साध्येषु क्रमेण दृष्टान्ताः, निपुणेत्यादि ॥  
आदिमानिति ॥ सादिव्यवहारस्त्वमुपाधिरित्यर्थः ॥ अन्यथाऽपीति ॥  
स्वतन्त्रपुरुषं विनाऽपीत्यर्थः ॥ तथापीति ॥ पूर्वपूर्वसर्गेऽपि तज्जातीय-  
व्यवहारस्येश्वरपूर्वकत्वादित्यनादित्वं न विरुध्यते इत्यर्थः । इदा-

नीन्तनापूर्वव्यवहारस्य सादित्वेऽपि, न भवस्थानादित्वं हीयते इत्याह ॥ न हीति ॥ तदनादित्वे इत्यत्रापि न हीत्यनुषज्ज्यते ॥ आदर्शेति ॥ यद्यवहारं दृष्ट्वा व्यवह्रियते. सोऽपि नास्तीत्यर्थः ॥ शरीरान्वयेति ॥ ईश्वरस्यादृष्टाभावेऽपि तच्छरीरसाध्यहेतुकास्मदादिभोगसम्पादकाऽदृष्टादेवेश्वरस्य शरीरोत्पत्तिरिति भावः ॥ पिताऽहमस्येति ॥ अस्य जगतोऽहमेव पित्रादिरित्यर्थः ॥ यदि ह्यहमिति ॥ यदि ह्यहं न वर्त्तये, तदा लोक्ष्यन्ते इति लोकाः प्रामाणिकव्यवहारा उत्सीदेयुरिति व्यवहितेनान्वयः । अत्र हेतुः, मम वर्त्तेति । एतेन, घटादिव्यवहारस्य स्वतन्त्रपुरुषपूर्वकत्वव्युत्पादनेन । कुलालादिदेहवत ईश्वरस्य तथा भावादित्यर्थः ॥

प्रत्ययपदं समाश्वासशक्तं तत्सम्बन्धि तद्विषयं प्रामाण्यं लक्ष्यतीत्याह —

प्रत्ययोऽपि ॥ प्रत्ययशब्देनात्र समाश्वासविषय-  
प्रामाण्यमुच्यते । तथाच प्रयोगः । आगमसंप्रदायो-  
ऽयं कारणगुणपूर्वकः प्रमाणत्वात्, प्रत्यक्षादिवत् । न  
हि प्रामाण्यप्रत्ययं विना क्वचित् समाश्वासः । न चा-  
ऽसिद्धस्य प्रामाण्यस्य प्रतीतिः । न च स्वतः प्रामाण्य-  
मित्यावेदितम् । न च नेदं प्रमाणं, महाजनपरिग्रहा-  
दित्युक्तम् । न चासर्वज्ञो धर्माधर्मयोः स्वातन्त्र्येण प्र-  
भवति । न चासर्वज्ञस्य गुणवत्तेति निःशङ्कमेतत् ॥

श्रुतेः खल्वपि । तथाहि । सर्वज्ञप्रणीता वेदाः, वेद-  
त्वात् । यत् पुनर्न सर्वज्ञप्रणीतं, नाऽसौ वेदो यथेतर-  
वाक्यम् ॥

ननु किमिदं वेदत्वं नाम ? वाक्यत्वस्यादृष्टविषय-  
वाक्यत्वस्य च विरुद्धत्वात् । अदृष्टविषयप्रमाणवाक्य-  
त्वस्य चासिद्धेः । मन्वादिवाक्ये गतत्वेन विरोधा-  
च्चेति चेन्न । अनुपलभ्यमानमूलान्तरत्वे सति महाजन-

परिगृहीतवाक्यत्वस्य तत्त्वात् । न ह्यस्मदादीनां प्रत्यक्षादि मूलम् । नाऽपि भ्रमविप्रलिप्से, महाजन-परिग्रहादित्युक्तम् । नापि परम्परैव मूलं, महाप्रलये विच्छेदादित्युक्तम् ॥

अन्वयतो वा । वेदवाक्यानि पौरुषेयाणि वाक्य-त्वाद्, अस्मदादिवाक्यवत् । अस्मर्यमाणकर्तृकत्वा-न्नैवमिति चेन्न । असिद्धेः ॥

अनन्तरञ्च वक्त्रेभ्यो वेदास्तस्य विनिःसृताः ।

प्रतिमन्वन्तरश्चैषा श्रुतिरन्या विधीयते ॥

वेदान्तकृद्देदविदेव चाहम्, इति स्मृतेः । तस्माद् यज्ञात् सर्वहुत कचः सामानि जज्ञिरे इत्यादिश्रुति-पाठकस्मृतेश्च ॥

अर्थवादमात्रमिदमिति चेन्न । कर्तृस्मरणस्य सर्व-त्राविध्यर्थत्वात् । तथाचास्मरणे कालिदासादेरस्मर-णात् । एवञ्च कुमारसम्भवादेरकर्तृकत्वप्रसङ्गः । अनै-कान्तिकत्वं वा हेतोः ॥

प्रमाणान्तरागोचरार्थत्वात् सत्प्रतिपक्षत्वमिति-चेन्न । प्रणेतारं प्रत्यसिद्धेः । अन्यं प्रत्यनैकान्तिकत्वा-त् । आकस्मिकस्मितबीजसुखानुस्मृतं कारणविशेष-स्यान्यं प्रति प्रमाणान्तरागोचरस्यापि तेनैव वक्त्रा प्रतिपाद्यमानत्वात् ॥

वक्तैव प्रकृते न सम्भवति । हेत्वभावे फलाभा-वात् । चक्षुरादीनां तत्रासामर्थ्यात् । अस्मदादीन्द्रिय-वत् । मनसो बाहिरस्वातन्त्र्यात् । न । चेतनस्य ज्ञान-स्येन्द्रियस्य मनसो वा पक्षीकरणे आश्रयासिद्धेः



प्रागेव प्रपञ्चनात् । नित्यनिराकरणे चासामर्थ्यात् ॥

परमाण्वादयो न कस्यचित् प्रत्यक्षाः, तत्सामग्री-  
रहितत्वादिति चेन्न । द्रष्टारं प्रत्यसिद्धेः । अन्यं प्रति  
सिद्धसाधनात् ॥

तथापि वाक्यत्वं न प्रमाणम् । अप्रयोजकत्वात् ।  
प्रमाणान्तरगोचरार्थत्वप्रयुक्तं तत्र पौरुषेयत्वं, न तु  
वाक्यत्वप्रयुक्तम् । न । सुगताद्यागमानामपौरुषेयत्व-  
प्रसङ्गात् । प्रमाणवाक्यस्य सत इति चेन्न । प्रणेतृ-  
प्रमाणान्तरगोचरार्थत्वस्य साध्यानुप्रवेशात् । स्वतन्त्र-  
पुरुषप्रणीतत्वं हि पौरुषेयत्वम् । अर्थप्रतीत्येकविषयौ  
हि विवक्षाप्रयत्नौ स्वातन्त्र्यम् । मन्वादिवाक्यस्या-  
ऽपौरुषेयत्वप्रसङ्गाच्च । तदर्थस्य शब्देतरप्रमाणागोचर-  
त्वात् । प्रयुज्यमानवाक्येतरगोचरार्थत्वमात्रमिति चे-  
न्न । तस्य वेदेऽपि सत्त्वान् । एकस्याप्यर्थस्य शाखा-  
भेदेन बहुभिर्वाक्यैः प्रतिपादनात् । अस्त्वेवं, न तु  
तेषां मिथोमूलमूलीभावइति चेन्न । उक्तोत्तरत्वात् ॥

प्रत्ययशब्देनेति ॥ तथा चेति ॥ आगमस्य सम्प्रदायः प्रवाहः  
प्रमात्वप्रयोजकवाक्यार्थप्रमारूपगुणजन्यो, यथार्थचिख्यापयिषादि-  
वक्तृगुणजन्यो वा । प्रमाणशब्दत्वात् । लौकिकप्रमाणशब्दवदित्य-  
र्थः । लक्षणाधीनं सम्बन्धमाह ॥ न हीति ॥ न च प्रमाणत्वमसिद्धं,  
प्रामाण्याज्ञाने पारलौकिके कर्मणि वेदयोधिते प्रेक्षावतां प्रवृत्त्यनुपप-  
त्तेरित्याह ॥ न चेति ॥ तथापि तेन वक्तृगुणपूर्वकेणैव भाव्यमित्यसिद्ध-  
मित्यत आह ॥ न च स्वत इति ॥ तथापि वक्तुः सार्वभौम्यं कुतः सिद्धनीत्या-  
ह ॥ न चेति ॥ तथाहीति ॥ यद्यपि परैः सर्वज्ञानङ्गीकारात्तत्प्रणीतत्वं  
परं प्रत्यसिद्धं, तथाप्यात्मत्वप्रसमागिबुद्धिं जातित्वात् पटत्ववत् ।  
स चासंसारी किञ्चिद्वाक्यप्रणेता पुरुषत्वादिति साध्यप्रसिद्धौ, वेदा

असंसारिपुरुषप्रणीता इति साध्यम् । न चास्मदाद्युच्चरिते वेदे व्यभि-  
चारः । वेदज्ञानाजन्यज्ञानजन्यत्वस्य साध्यत्वादिति भावः ॥ विरुद्ध-  
त्वादिति ॥ प्रतारकवाक्यस्याप्यदृष्टविषयत्वादित्यर्थः ॥ मन्वादीति ॥  
मन्वादिवैवाक्यस्याप्यदृष्टविषयप्रमाणत्वादित्यर्थः ॥ अनुपलभ्यमानेति ॥  
मन्वादिवैवाक्ये च वेदस्यैव मूलान्तरस्योपलभ्यमानत्वादित्यर्थः ॥

ननु वाक्यत्वमसिद्धम् । समुदायस्याप्रतिपादकत्वात् । न च  
शाखासमुदायो वेदः । तस्य वेदनिरूप्यत्वात् । नापि महाजनानां  
वेदाकारानुगतव्यवहाराद्वेदत्वं जातिः । देवदत्तीयत्वानुमापकशब्द-  
वृत्तिजातिभिः सङ्करप्रसङ्गात् । नापि स्वर्गकामादिशब्दः । स्मृत्यादौ  
तथात्वात् ॥

उच्यते । शब्दतदुपजीविप्रमाणातिरिक्तप्रमाणजन्यप्रमित्यविषया-  
ऽर्थकत्वे सति शब्दाजन्यवाक्यार्थज्ञानजन्यप्रमाणशब्दत्वं वेदत्वम् ।  
ईश्वरप्रमाया अजन्यत्वात् । वेदार्थस्यानुमानादिविषयत्वेऽप्यनुमाना-  
देवेदोपजीवकत्वात् । स्मृत्यादीनां वेदसमानार्थत्वेऽपि शब्दजन्य-  
धीजन्यत्वान् । वेदार्थं प्रतीत्य तत्प्रणयनात् ॥

वाक्यादिति सङ्गृह्णतुं हेतुं व्याचष्टे ॥ अन्वयतो वेति ॥ ननु  
किं पौरुषेयत्वम् ? । न तदर्थधीजन्यत्वं, तदुच्चारणधीजन्यत्वं वा ।  
अध्यापकतदुभयजन्यत्वेन सिद्धसाधनात् । नापि स्वतन्त्रपुरुषप्रणीत-  
त्वम् । इदानीं पठ्यमाने वेदे तदभावात् । न च स्वतन्त्रपुरुषप्रणीत-  
जातीयत्वं साध्यम् । आद्यस्मृत्यादौ व्यभिचारात् । तज्जातीयस्य  
स्वतन्त्रपुरुषप्रणीतत्वाभावात् । नाप्यर्थं प्रतीत्य तदर्थपरतया प्रति-  
सन्धीयमानपदत्वं पौरुषेयत्वम् । अर्थज्ञानवताऽध्यापकेन सिद्ध-  
साधनात् ॥

अत्राहुः । सजातीयोच्चारणानपेक्षोच्चरितजातीयत्वं पौरुषेयत्व-  
म् । आद्यस्मृतावपि तज्जातीयत्वाच्च व्यभिचारः । यद्वा, वेदत्वं स-  
जातीयोच्चारणानपेक्षोच्चरितवृत्तिः । प्रमाणत्वावच्छेदकवाक्यधर्म-  
त्वात् । स्मृतित्ववत् ॥

यज्ञादिति ॥ यज्ञो विष्णुः । ननु वेदे कर्तृस्मरणमर्थवादतया न  
मानम् । कार्यान्वितज्ञानजनकस्यैव पदस्य शक्तिग्रहादित्याह ॥ अर्थ-  
वादिति ॥ आदित्यो वै यूप इत्यादेरर्थवादस्य मुख्यार्थत्वे बाधकाद्-  
ऽप्रमाणत्वात् स्तुतिपरत्वेऽपि प्रकृते बाधकानां निरासादविध्यर्थत्वा-

ऽपि मुख्यार्थत्वमेव । अन्यथा, यद्यपि दुःखेन सम्भिन्नमित्यादेरपि स्वा-  
 र्थपरित्यागप्रसङ्गात् । कालिदासस्मरणेऽपि विध्यभावात् तत्काव्य-  
 स्याप्यकर्तृकत्वप्रसङ्गात् । सकर्तृकत्वे वा, तत्रैवायं हेतुरनैकान्त  
 इत्याह ॥ कर्तृस्मरणस्येति ॥ प्रमाणान्तरेति ॥ वेदा न पौरुषेयाः  
 प्रमाणान्तरागोचरार्थत्वान् । यन्नैवं तन्नैवम् । यथा मन्वादिवाक्यमि-  
 त्यर्थः । यदि वेदप्रणेतृप्रमाणान्तरागोचरार्थत्वं हेतुः, तदा तत्प्रणेतु-  
 रीश्वरस्य प्रत्यक्षगोचरत्वादसिद्धिः । अथ यस्य कस्यापि प्रमाणा-  
 न्तरागोचरार्थत्वं, तदाऽनैकान्तिकमित्याह ॥ प्रणेतारमिति ॥ अनैका-  
 न्तिकत्वं स्पष्टयति ॥ आकस्मिकेति ॥ दृष्टकारणोपहारं विना जात-  
 स्मितस्य यद्वीजं सुखानुस्मृतिरूपं कारणं, तस्येत्यर्थः । सर्वज्ञो वेद-  
 वक्ता न सम्भावनाऽऽस्पदम् । वाक्यार्थज्ञानसामग्रीरहितत्वादित्या-  
 ह ॥ वक्तृवेति ॥ ईश्वरो नातीन्द्रियार्थदर्शी पुरुषत्वात्, तज्ज्ञानं वा  
 नातीन्द्रियविषयं ज्ञानत्वात्, तदिन्द्रियं वा नातीन्द्रियार्थग्राहि इन्द्रिय-  
 त्वात्, तन्मनो वा नातीन्द्रिये प्रवर्तते मनस्त्वादित्यादयः प्रयोगाः  
 प्रागेव निरस्ता इत्याह ॥ चेतनस्येति ॥ अपि च, सामान्यभावात्  
 कार्यज्ञानाभावेऽपि अकार्यं ज्ञानं न निवर्तते इत्याह ॥ नित्येति ॥  
 उपाधिं शङ्कते ॥ प्रमाणान्तरेति ॥ अत्र साध्याव्यापकत्वमाह ॥ सुगते-  
 ति ॥ पञ्चधर्मावच्छिन्नसाध्यव्यापकत्वादुपाधित्वं स्यादित्याह ॥ प्र-  
 माणेति ॥ प्रणेत्रिति ॥ साध्यादभिन्नत्वे साध्याव्यापकत्वाद् भेदनिब-  
 द्धनत्वाच्च व्याप्यव्यापकभावस्येत्यर्थः । प्रमाणान्तरगोचरार्थत्वेन  
 शब्देतरप्रमाणगोचरार्थत्वं विवक्षितं, मानान्तरगोचरार्थत्वं वा, मूल-  
 भूतमानान्तरगोचरार्थत्वं वा ? । आद्ये, मन्वादीति ॥ द्वितीयमाशङ्क्य  
 निराकरोति ॥ प्रयुज्यमानेति ॥ तृतीयं शङ्कते ॥ अस्त्वेवमिति ॥ मूल-  
 मूलीभावः, उपजीव्योपजीवकभावः ॥ उक्तेति ॥ प्रणेतृमूलभूतप्रमाणा-  
 न्तरगोचरार्थत्वस्याभिद्वेदन्यं प्रत्यनैकान्तिकत्वादित्यादिनेत्यर्थः ॥

द्व्यणुकादिपरिमाणमनेकवृत्तिमङ्गलजान्यं, तस्याश्च द्वित्वादेरपेक्षा-  
 बुद्धिर् उत्पत्तिः, तदाश्रय ईश्वर इति साधयितुमाह—

संख्याविशेषात् खल्वपि । द्व्यणुकत्र्यणुके तावत्  
 परिमाणवती द्रव्यत्वात् । तच्च परिमाणं कार्यं कार्य-  
 गुणत्वात् । न च तस्य परमाणुपरिमाणं द्व्यणुकपरि-

माणं वा कारणम् । नित्यपरिमाणत्वात् । अणुपरिमाण-  
त्वाच्च । अन्यथा अनाश्रयकार्योत्पत्तिप्रसङ्गात् । द्यणुकस्य  
महत्त्वप्रसङ्गाच्च । द्यणुकवदण्वारभ्यत्वाविशेषात् । तत्र  
कारणबहुत्वेन महत्त्वे अणुपरिमाणस्यानारम्भकत्व-  
स्थितेरणुत्वमेव महदारम्भे विशेष इत्यपि न युक्तम् ।  
महतो महदनारम्भप्रसङ्गात् । अणुत्वमहत्त्वयोर्विरुद्ध-  
तया एकजातीयकार्यानारम्भकत्वसङ्गात् । बहुभिरपि  
परमाणुभिर्द्वाभ्यामपि द्यणुकाभ्यामारम्भप्रसङ्गाच्च ॥

एवं सति को दोष इति चेत् । परमाणुकार्यस्य  
महत्त्वप्रसङ्गः । कारणबहुत्वस्य तद्वेतुत्वात् । अन्यथा  
द्वाभ्यां त्रिभिश्चतुर्भिरित्यनियमेनाप्यण्वारम्भे तद्वैय-  
र्थ्यप्रसङ्गात् । अणुन एव तारतम्याभ्युपगमस्तु संख्या-  
मवधीर्य न स्यात् । अस्तु महदारम्भ एव त्रिभिरिति  
चेत् । न । महतः कार्यस्य कार्यद्रव्यारभ्यत्वनियमा-  
त् । तथापि वा तारतम्ये संख्यैव प्रयोजिकेति । न च  
प्रचयोऽपेक्षणीयोऽवयवसंयोगस्याभावात् ॥

तस्मात् परिमाणप्रचयौ महत एवारम्भकाविति  
स्थितिः । अतोऽनेकसंख्या परिशिष्यते । सा अपेक्षा-  
बुद्धिजन्या, अनेकसंख्यात्वात् । न चास्मदादीनामपेक्षा-  
बुद्धिः परमाणुषु सम्भवति । तद् यस्यासौ सर्वज्ञः ।  
अन्यथा अपेक्षाबुद्धेरभावात् संख्याऽनुत्पत्तौ तद्गत-  
परिमाणानुत्पादेऽपरिमितस्य द्रव्यस्यानारम्भकत्वात्  
द्यणुकानुत्पत्तौ विश्वानुत्पत्तिप्रसङ्गः । अस्मदादीना-  
मेवाऽऽनुमानिक्यपेक्षाबुद्धिरस्त्विति चेन्न । इतरेतरा-  
श्रयप्रसङ्गात् । जाते हि स्थूलकार्ये तेन परमाण्वाद्यनु-

मानं, तस्मिन् सति द्यणुकादिक्रमेण स्थूलोत्पत्तिः ।  
अस्त्वदृष्टादेव परिमाणं कृतमपेक्षाबुद्धयेति चेत् । न ।  
अस्तु तत एव सर्वं, किं दृष्टकारणेनेत्यादेरसमाधेयत्व-  
प्रसङ्गादिति ॥

द्यणुकेति ॥ कार्यगुणत्वादिति ॥ कार्यवृत्तिगुणत्वादित्यर्थः । ननु  
द्यणुके परमाणुपरिमाणात् द्यणुके च द्यणुकपरिमाणादेव परि-  
माणोत्पादोपपत्तेः किं द्वित्वादिसङ्ख्यायेत्यत आह ॥ न चेति ॥ आ-  
काशपरिमाणवदिति शेषः । यदि च परः परममहत्परिमाणमेव न  
स्वीकुर्यात्, तदा हेत्वन्तरमाह ॥ अणुपरिमाणत्वादिति ॥

यद्यपि नात्र मनःपरिमाणं दृष्टान्तः, परमते मनसो विभुत्वात् ।  
न चानारम्भकद्यणुकपरमाणुपरिमाणं दृष्टान्तः । तयोरपि कदाचि-  
दारम्भकत्वात् । अवयवाऽणुपरिमाणस्य जनकत्वाऽभ्युपगमाच्च ।  
अन्यथा नित्यवृत्तिसङ्ख्याया अप्यजनकत्वापत्तेः । तथापि प्रमाणबलेन  
मनसोऽणुत्वं साधयिष्यामीति तत्परिमाणमेव दृष्टान्त इति भावः ॥

अन्यथेति ॥ कालादिमनसां परिमाणस्य परिमाणजनकत्वे तैर्द्रव्यै-  
र्द्रव्यानामभादनाश्रयपरिमाणं जायेतेत्यर्थः । बाधकान्तरमाह ॥  
द्यणुकस्येति ॥ अणुपरिमाणं यदि द्यणुके महत्त्वारम्भकं, द्यणुकेऽपि  
स्याद्विशेषादित्यर्थः । द्यणुकेऽपि वा द्यणुकवदणुत्वापत्तिरिति  
भावः । यदि च द्यणुकमहत्त्वारम्भकं बहुत्वं, तदा तत्रैवाणुत्वमना-  
दृत्य बहुत्वसङ्ख्याया आरम्भकत्वसिद्धेर्द्यणुकपरिमाणस्यानारम्भकत्वं  
सिद्धमित्याह ॥ तत्रेति ॥ ननु द्यणुकपरिमाणे काचिज्जातिरस्ति  
तद्विशिष्टाणुत्वं महत्त्वजनकमिति नोक्तदोष इत्यत आह ॥ अणुत्वमे-  
वेति ॥ एवं हि महत्त्वं महत्त्वारम्भकं न स्यादभिचारेण कारणत्वा-  
भावादित्यर्थः । यद्वा, किमणुत्वं महत्त्वमेव जनयति, कच्चिदणुत्व-  
मपि वा ? । तत्राद्यमाशङ्क्य दूषयति ॥ अणुत्वमेवेति ॥ अन्त्यं  
दूषयति ॥ अणुत्वमहत्त्वयोरिति ॥ अणुत्वमहत्त्वयोरिविद्वज्जातीयतया-  
ऽन्योन्यपरिहारेण स्थितेर्व्याभिचारान्नैकमप्यारम्भकं स्यादित्यर्थः ।  
ननु कारणभेदात् कार्यभेदः स्यादित्यत आह ॥ बहुभिरपीति ॥ यदि  
न संख्या कारणं, किन्त्वणुपरिमाणमिति शेषः ॥ परमाणुकार्यस्ये-  
ति ॥ कारणबहुत्वस्याप्यन्यत्र महत्त्वहेतुत्वकल्पनाद् द्यणुककार्यवत्

परमाणुप्रयारब्धस्यापि बहुत्वहेतुकमहत्त्वोत्पादापत्तिरित्यर्थः । ननु परमाणुद्वयारब्धस्येवाणुप्रयारब्धस्याणुत्वमेव स्यादित्यत आह ॥ अन्यथेति ॥ तथा सति त्रित्वादिसंख्यावैयर्थ्यापत्तिरणुद्वयारब्धापेक्षया तद्विशिष्टारब्धे विशेषाभावादित्यर्थः । प्रत्येकं व्यभिचारादकारणत्वञ्च स्यादिति भावः । नन्वणूनां संख्यावैचित्र्यमणुपरिमाणतारतम्यभेदसम्पादनोपयोगि, परिमाणेऽवान्तरकारणभेदव्यङ्ग्यजातिभेदाच्च न व्यभिचार इत्यत आह ॥ अणुन एवेति ॥ तथापि तारतम्ये संख्यैव प्रयोजिका, संख्याभेदं विना समुदाये भेदकान्तराभावादित्यर्थः । परमाणुकार्यस्य महत्त्वप्रसङ्ग इत्यत्रेष्टापत्तिमाह ॥ अस्त्विति ॥ त्रिभिः परमाणुभिरित्यर्थः ॥ महत् इति ॥ अनन्यथासिद्धान्वयव्यतिरेकाभ्यां तथैव कारणत्वनिर्णयादित्यर्थः । ननु द्व्यणुकादिपरिमाणस्य परिमाणाजन्यत्वेऽपि प्रचयजन्यत्वं स्यात्, तस्यापि महत्त्वे कारणत्वादित्यत आह ॥ न चेति ॥

अतोऽनेकेति ॥ अत्रेदं तत्त्वम् । त्र्यणुकमहत्त्वं न परिमाणजन्यं संख्याप्रचयाजन्यमहत्त्वं प्रत्यवयवमहत्त्वेन कारणत्वात् । न त्ववयवपरिमाणत्वेन, परमाणुपरिमाणाद् द्व्यणुके महत्त्वापत्तेः । नापि जन्याऽवयवपरिमाणत्वेन, गौरवात् । नापि जन्याणुत्वेन, तथाऽदर्शनात् । महत्त्वविशेषेऽनियतहेतुकताऽपत्तेश्च । महत्त्वावान्तरजातिकल्पने गौरवम् । बहुत्वकल्पनञ्च प्रामाणिकम् । एवं द्व्यणुकपरिमाणं न महत्त्वजनकम् । अणुपरिमाणत्वात् । परमाणुपरिमाणवत् । अन्यथा तस्य महत्त्वजनकत्वे द्व्यणुकस्यापि महत्त्वप्रसङ्गः । किन्त्ववयवबहुत्वं, परिमाणप्रचयाजन्यमहत्त्वं अवयवबहुत्वेन कारणत्वकल्पनात् । एवं, द्व्यणुकपरिमाणं नाणुपरिमाणजन्यं परिमाणत्वाद्, अणुपरिमाणत्वाद्वा । न परिमाणजनकम्, अणुपरिमाणत्वाद्, द्व्यणुकपरिमाणवत् ॥

यत्तु नित्यपरिमाणत्वाच्च तज्जनकं व्योममहत्त्ववदिति । तन्न, अवयवनित्यपरिमाणस्य जनकत्वाभ्युपगमात् । अन्यथा, नित्यवृत्तिसंख्याया अप्यजनकत्वापत्तेः । अतो द्व्यणुकपरिमाणं संख्याजन्यं परिमाणप्रचयाजन्यत्वे सति जन्यपरिमाणत्वादित्यवयवबहुत्वाभावाद् द्वित्वमेव तज्जनकम् । यदि द्व्यणुकत्र्यणुकपरिमाणं परिमाणजन्यं स्यात्, तदा कारणपरिमाणपेक्षया उत्कृष्टं स्यान्महत्जन्यमहत्तरमहत्तमवदित्यणुपरिमाणतरतमत्वापत्तिः । उत्कर्षञ्च नकारणपरिमाणा-

ऽपेक्षयाऽधिकदेशत्वं, येनेष्टापत्तिः, स्यात् । किन्तु तरबन्तकारण-  
परिमाणवच्चकवाच्यत्वं, तत्प्रवृत्तिनिमित्तजातिमत्त्वं वा ॥

ननु परमाणुद्वित्वं न परिमाणजनकं नित्यवृत्तिसंख्यात्वाद्, अणु-  
वृत्तिद्वित्वत्वाद्वा, व्योमद्यणुकवृत्तिद्वित्ववत् । एवं द्यणुकवृत्तिबहु-  
त्वं न परिमाणजनकम्, अवयववृत्तिबहुत्वात्, परमाणुबहुत्ववत् ।  
यथा द्यणुकमहत्त्वस्याणुजन्यत्वे द्यणुकस्यापि महत्त्वप्रसङ्गः, तथा-  
ऽणुवृत्तिसंख्याजन्यत्वेऽपि द्यणुकस्य महत्त्वप्रसङ्गः । यथा च परि-  
माणस्य स्वोक्तपरिमाणजनकत्वादणुतरत्वप्रसङ्गः, तथा संख्याया  
अपि समानाधिकरणपरिमाणोक्तपरिमाणारम्भकत्वप्रसङ्गः ॥

मैवम् । सर्गादौ परमाणुवृत्तिद्वित्वबहुत्वयोरसिद्धावाश्रयासिद्धेः  
सिद्धौ वा धर्मिग्राहकमानवाधात् । अथ द्यणुकपरिमाणं न द्वित्व-  
जन्यं परिमाणत्वात्, द्यणुकमहत्त्वं नाणुवृत्तिबहुत्वजन्यं महत्त्व-  
त्वात् परिमाणत्वाद्धेति चेत् । न । प्रसिद्धद्वित्वबहुत्वजन्यत्वे साध्ये  
सिद्धसाधनात्, अप्रसिद्धतन्निषेधे साध्याप्रसिद्धेरिति संख्यैव त-  
ज्जनिकेति धयम् ॥

साम्प्रदायिकास्तु— द्यणुकपरिमाणासमवायिकारणताग्राहकं  
मानं यद्यणुपरिमाणं विषयीकुर्यात् तदा परिमाणद्वयासमवायिकारण-  
त्वे गौरवमिति द्वित्वमेकं विषयीकरोति । यद्वा, एकत्वस्य परिमाणा-  
नारम्भकत्वे सजातीयनिरूपिनोत्कर्षानाश्रयत्वं प्रयोजकम् । तच्च  
परमाणुपरिमाणेऽपि तुल्यमित्याहुः ॥

ऋजवस्तु— कारणपरिमाणवत् कारणानेकवृत्तिसंख्याऽप्यन्वया-  
द्यनुविधानान् परिमाणहेतुः । ग्रन्थस्तु संख्यानिरपेक्षपरिमाणकारण-  
त्वनिषेधपर इति समादधुः ॥

तद् यस्यासाविति ॥ ईश्वरापेक्षाबुद्धेर्नित्यत्वेनाविनाशेऽपि त-  
दुत्पादिनद्वित्वादेर्निमित्तान्तरनाशेन नाश इति भावः ॥ जाते हीति ॥  
महत्त्वोत्पत्तेः पूर्वं द्यणुकस्याप्रत्यक्षत्वेन लिङ्गाभावादित्यर्थः ॥

अत्र कार्यमुद्देश्यत्वम्, उद्देशश्च तात्पर्यम् । तद्विषय एव वेदस्य  
प्रामाण्यम् । तच्च परिशेषाद्वक्तुरिच्छा । सा च वेदार्थे नास्मदादौ-  
नामिति तदाश्रयेश्वरसिद्धिरित्याह—

अथवा, कार्येत्यादिकमन्यथा व्याख्यायते ।

उद्देश एव तात्पर्यं व्याख्या विश्वदृशः सती ॥

ईश्वरादिपदं सार्थं लोकवृत्तानुसारतः ॥ ६ ॥

आम्नायस्य हि भाव्यार्थस्य कार्ये पुरुषप्रवृत्ति-  
निवृत्ती । भूतार्थस्य तु यद्यपि नादृत्य प्रवर्त्तकत्वं नि-  
वर्त्तकत्वं वा, तथापि तात्पर्यतस्तत्रैव प्रामाण्यम् ।  
तथाहि, विधिशक्तिरेवावसीदन्ती स्तुत्यादिभिरुक्तभ्य-  
ते । प्रशस्ते हि सर्वः प्रवर्त्तते, निन्दिताच्च निर्वर्त्तते  
इति स्थितिः ॥

तत्र पदशक्तिस्तावदभिधा, तदूबलायातः पदा-  
ऽर्थः । आकाङ्क्षादिमन्त्रे सति चाऽन्वयशक्तिः पदानां  
पदार्थानां वा वाक्यं, तदूबलायातो वाक्यार्थः ॥

तात्पर्यार्थस्तु चिन्त्यते । तदेव परं साध्यं प्रति-  
पाद्यं प्रयोजनमुद्देश्यं वा यस्य, तदिदं तत्परम् । तस्य  
भावस्तत्त्वम् । तद् यद्विषयं, स तात्पर्यार्थ इति स्या-  
त् ॥ तत्र न प्रथमः, प्रमाणेनार्थस्य कर्मणोऽसाध्यत्वा-  
त् । फलस्य च तत्प्रतिपत्तितोऽन्यस्याभावात् । प्रशस्त-  
निन्दितस्वार्थप्रतिपादनद्वारेण प्रवृत्तिनिवृत्तिरूपं साध्यं  
परमुच्यते इति चेन्न । गङ्गायां घोष इत्यत्र तीरस्या-  
ऽप्रवृत्तिनिवृत्तिरूपस्यासाध्यस्यापि परत्वात्तीरविषये  
प्रवृत्तिनिवृत्ती साध्ये इति तीरस्यापि परत्वमिति चेन्न  
स्वरूपाख्यानमात्रेणापि पर्यवसानात् ॥

न द्वितीयः । पदवाक्ययोः पदार्थतत्संसर्गौ विहाय  
प्रतिपाद्यान्तराभावात् । पदशक्तिसंसर्गशक्ती विना  
स्वार्थाविनाभावेन प्रतिपाद्यं परमुच्यते इत्यपि न  
साम्प्रतम् । न हि यद् यच्छब्दार्थाविनाभूतं तत्र तत्र



तात्पर्यं शब्दस्य । अतिप्रसङ्गात् । तदा हि गङ्गायां जलमित्याद्यपि तीरपरं स्यात् । अविनाभावस्य तादवस्थयात् । मुख्ये बाधके सति तत्तथा स्यादिति चेत् । न । तस्मिन्नसत्यपि भावात् । तद् यथा-

गच्छ गच्छसि चेत् कान्त, पन्थानः सन्तु ते शिवाः । ममापि जन्म तत्रैव भूयाद् यत्र गतो भवान्, इति, मुख्यार्थाबाधनेऽपि वारणे तात्पर्यम् । न च परं व्यापकमेव, अव्यापकेऽपि तात्पर्यदर्शनात् । तद् यथा । मञ्चाः क्रोशन्तीति पुरुषे तात्पर्यम् । न च मञ्च-पुरुषयोरविनाभावः, नापि पुरुषक्रोशनयोः ॥

नापि तृतीयः । तद्वि प्रतिपाद्यापेक्षितं, प्रतिपादकापेक्षितं वा स्यात् । नाद्यः । शब्दप्रामाण्यस्यातदधीनत्वात् । तथात्वे वाऽतिप्रसङ्गात् । यस्य यदपेक्षितं, तं प्रति तस्य परत्वप्रङ्गात् । तदर्थसाध्यत्वेनाऽपेक्षानियम इति चेत् । न । कार्यज्ञाप्यभेदेन साध्यस्य बहुविधत्वे भिन्नतात्पर्यतया वाक्यभेदप्रसङ्गात् । धूमस्य हि प्रदेशश्यामलतामशकनिवृत्त्याद्यनेकं कार्यम् । आर्द्रेन्धनदहनाद्यनेकं ज्ञाप्यम् । तथाचेह प्रदेशे धूमोद्गम इत्यभिहिते तात्पर्यतः को वाक्यार्थो भवेत् । चेतनापेक्षाया नियन्तुमशक्यत्वात् । नाऽपि प्रतिपादकापेक्षितं, वेदे तदभावात् ॥

चतुर्थस्तु स्यात् । यदुद्देशेन यः शब्दः प्रवृत्तः स तत्परः । तथैव लोकव्युत्पत्तेः । तथाहि । प्रशंसावाक्यमुपादानमुद्दिश्य लोके प्रयुज्यते, तदुपादानपरम् । निन्दावाक्यं हानमुद्दिश्य प्रयुज्यते, तद्वानपरम् । एव-

मन्यत्रापि स्वयमूहनीयम् ॥

तस्माल्लोकानुसारेण वेदेऽप्येवं स्वीकरणीयम् ।  
अन्यथा अर्थवादानां सर्वथैवानर्थक्यप्रसङ्गात् । स चो-  
द्देशो व्यवसायोऽधिकारोऽभिप्रायो भाव आशय  
इत्यनर्थान्तरमिति तदाधारप्रणेतृपुरुषधौरेयसिद्धिः ॥

तथा च प्रयोगः । वैदिकानि प्रशंसावाक्यानि  
उपादानाभिप्रायपूर्वकाणि प्रशंसावाक्यत्वात् परि-  
णतिसुरसमाम्नफलमित्यादिलोकवाक्यवदिति । एवं,  
निन्दावाक्यानि हानाभिप्रायपूर्वकाणि निन्दावाक्य-  
त्वात् परिणतिविरसं पनसफलमित्यादिवाक्यवत् ।  
अन्यथा निरर्थकत्वप्रसङ्गश्च विपक्षे बाधकमुक्तम् ॥

उद्देश एवेति ॥ वेदस्यायोजनमासमन्ताद्भावेन योजनं व्याख्यान-  
म् । तच्चास्मदादीनां सर्ववेदादर्शिनां न निष्कम्पप्रवृत्तिहेतुरिति  
तद्व्याख्यातृतयेश्वरमिदिरित्याह ॥ व्याख्येति ॥ ईश्वरादिपदानां  
सर्वज्ञे नित्यज्ञाने वेदादेव शक्तिग्रहात् ततोऽपि तत्सिद्धिरित्याह ॥  
ईश्वरादीति ॥ लोकवृत्तेति ॥ लौकिकदृष्टान्ते व्याप्तिग्रहादिन्यर्थः ॥

बुद्धव्यवहारेण कार्यान्विते पदार्थे पदानां शक्तिः । कार्यान्वयश्च  
विधिसमभिव्याहृतस्य साक्षात्, तदसमभिव्याहृतस्य च परम्परये-  
ति मतमाश्रित्याह ॥ आम्नायस्येति ॥ भाव्यार्थस्य साध्यार्थस्य ॥ यथा  
पथ्यं भुङ्क्ष्व अपथ्यं न भुङ्क्ष्व इत्यस्य साक्षात् कार्यान्वयज्ञानात् प्र-  
वर्त्तकत्वनिवर्त्तकत्वे ॥ भूतार्थस्य, सिद्धार्थस्य ॥ यथा परिणतिसुरस-  
माम्नफलं परिणतिविरसं पनसमिति वाक्यस्य तदभावाद् भक्षणा-  
ऽभक्षणकार्यत्वे तात्पर्यग्रहात् परम्परया तथान्वमित्यर्थः । तदुपपाद-  
यति ॥ विधिशक्तिरिति ॥ कार्यान्वयज्ञानजननेऽपि प्रवृत्त्यौपयिकं प्रवृत्ति-  
विषयस्यान्यापेक्षया प्राशस्त्यज्ञानं, तद्रूपसहकार्येलाभो विधिशक्ते-  
रवसादः । तल्लभश्चेन्नम्भनम् । तत्सहकारित्वे मानमाह ॥ प्रशस्ते  
हीति ॥ पदार्थवाक्यार्थाभ्यां तात्पर्यं भेदयितुं प्रस्तौति ॥ तत्रेति ॥ त-  
देव परं यस्य स्तुत्यादिवाक्यस्येत्यत्र परपदार्थं विकल्पयति ॥ साध्य-

मिति ॥ तदिदमिति ॥ वाक्यमित्यर्थः ॥

ननु वाक्यार्थस्य वाक्यरूपप्रमाणासाध्यत्वेऽपि तन्निष्ठफलसाध्य-  
तयैव तत्साध्यता स्यादित्यत आह ॥ फलस्य चेति ॥ तस्य च द्वि-  
तीयविकल्प एव प्रवेशादिति भावः ॥ तीरस्यापीति ॥ साध्यफलभाषि-  
तया तीरस्यापि साध्यत्वमित्यर्थः ॥ स्वरूपेति ॥ प्रवृत्त्यादौ तात्पर्या-  
भावेऽपि तीरस्य तात्पर्यविषयत्वादित्यर्थः ॥ पदवाक्ययोरिति ॥  
स्तुत्यादिवाक्यस्य पदार्थवाक्यार्थभिन्ने प्रवृत्त्यादावपि तात्पर्यात्तद-  
व्यापकत्वादित्यर्थः ॥ न च यदर्थज्ञानजनकत्वं यस्य, तस्य तत्र तात्पर्य-  
मिति वाच्यम् । धूमोऽस्तीति वाक्यस्याग्निज्ञानजनकत्वेऽप्यग्नौ ता-  
त्पर्यात्तदव्यापकत्वादिति भावः ॥ तद्धीनि ॥ प्रयोजनं न वक्तुः श्रोतु-  
र्वैत्यर्थः । यत्र वक्तुस्तात्पर्यं, तत्र शब्दस्य प्रामाण्यमिति स्थितेरा-  
ह ॥ शब्देति ॥ अतिप्रसङ्गेमेवाह ॥ यस्येति ॥ तथाच तात्पर्यभेदेन  
वाक्यभेदः स्यादिति भावः ॥ तदर्थेति ॥ शब्दस्य योऽर्थस्तस्य य-  
त्साध्यं प्रतिपाद्यस्य चापेक्षितं, तत्परं, न तु तदसाध्यमपीत्यर्थः ॥  
कार्येति ॥ साध्यं जन्यं ज्ञाप्यं वा ? । उभयस्याप्यनेकत्वात् । तथापि  
तात्पर्यभेदाद्वाक्यभेद एव स्यादित्यर्थः । न च प्रकरणादिना तात्पर्य-  
नियमाच्च वाक्यभेदापत्तिः । प्रकरणं हि न साध्यं नियमयति ।  
अशक्यत्वात् । न हि धूमं जिज्ञासमानस्य प्रतीयमानधूमाद्धूमकेतु-  
प्रतीतिवन्मशकादिनिवृत्तिर्न भवति । प्रतिपादकाभिप्रायनियमने च  
स्मिद्धं वेदस्य सकर्तृकत्वमिति भावः ॥ चेतनेति ॥ एक एवार्थः सर्वेषां  
चेतनानामपेक्षितइत्यत्र नियामकाभावाद्भिन्नभिन्नार्थोपेक्षायां तात्पर्य-  
भेदाद्वाक्यभेदः स्यादिति भावः ॥ वेद इति ॥ तव दर्शने इति शेषः ॥  
तथैवेति ॥ लोके हि पदानां स्वतन्त्राभिप्रायपूर्वकतया स्वार्थप्रतिपा-  
दकत्वदर्शनाद्वेदेऽपि तथात्वं तत्पूर्वकतयैव युज्यते । न च लौकिक-  
शब्देभ्यो वैदिकाः शब्दा अन्ये एवेति लोकमर्यादाऽनिक्रमः स्यात् ।  
यतोऽनेनैव न्यायेन लौकिकानामेव शब्दानामर्थविशेषे शक्तिग्रहाद्  
वैदिकानां तद्विभत्वादगृहीतशक्तिकत्वादर्थप्रतिपादकत्वप्रसङ्गः । अत  
एव, य एव लौकिकास्त एव वैदिकास्त एव चामीषामर्था इत्याहुरि-  
त्यर्थः । ननु हे श्रयन्वं नेच्छाविषयत्वं, किन्तु वस्तुवन्तरमेवेत्यत आह ॥  
स चेति ॥ लोके तथैव निश्चयादित्यर्थः ॥

वैदिकानीति ॥ ननु सर्गाद्यकालीनवैदिकवाक्यपक्षतायामाध्या-

सिद्धिः । इदानीन्तनस्य तस्य पक्षत्वेऽध्यंशऽस्मदादिनाऽर्थान्तरत्वं, स्वरूपाख्यानपरपुत्रस्तुतिवाक्ये चानैकान्तिकम् । अत्राहुः । वैदिक-प्रशंसावाक्यानि वेदसमानविषयकतान्पर्यापूर्वकतान्पर्यविषयकाणि सतान्पर्यवाक्यत्वात् । लौकिकप्रशंसावाक्यवत् ॥

यदि च वेदे न स्वतन्त्रपुरुषाऽभिप्रायपूर्वकता, तदा भट्टानां श्रुतार्थापत्त्या शब्दः कल्प्यते इति राद्धान्तव्याघात इत्याह—

अपि च । नो च्छेदं, श्रुतार्थापत्तिरपि हीयेत । सिद्धो ह्यर्थः प्रमाणविषयो, न तु तेनैव कर्त्तव्यः । न च पीनो देवदत्तो दिवा न भुङ्क्ते इत्यत्र रात्रौ भुङ्क्ते इति वाक्यशेषोऽस्ति । अनुपलम्भवाधितत्वात् । उत्पत्त्यभिव्यक्तिसामग्रीनाल्वादिव्यापारविरहात् । अयोग्यस्याशङ्कितुमप्यशक्यत्वात् । तस्मादभिप्रायस्थ एव परिशिष्यते, गत्यन्तराभावात् । स चेद्वेदे नास्ति, नास्ति श्रुतार्थापत्तिरिति तद्व्युत्पादनानर्थक्यप्रसङ्गः । तस्मात् कार्यात्तात्पर्यादप्युन्नीयते, अस्ति प्रणेतेति ॥

आयोजनात् खल्वपि । न हि वेदादव्याख्यातात् कश्चिदर्थमधिगच्छति । न चैकदेशदर्शिनो व्याख्यान-मादरणीयम् ॥ पौर्वापर्यापरामृष्टः शब्दोऽन्यां कुरुते मतिम्, इतिन्यायेनानाश्वासात् । त्रिचतुरपदकादपि वाक्यादेकदेशश्राविणोऽन्यथार्थप्रत्ययः स्यात्, किमु-तातीन्द्रियादन्तरान्तरवाक्यसम्भेददुरधिगमात् ॥

ततः सकलवेदवेदार्थदर्शी कश्चिदेवाभ्युपेयोऽन्यथाऽन्धपरम्पराप्रसङ्गात् । स च श्रुताऽधीतावधृत-स्मृतसाङ्गोपाङ्गवेदवेदार्थस्ताद्विपरीतोवा न सर्वज्ञादन्यः सम्भवति । को ह्यप्रत्यक्षीकृतविश्वतदनुष्ठान एता-वानेवायमाम्नाय इति निश्चिनुयात् । कश्चाऽर्वाग्दृग्

निःशेषाः श्रुतीर्ग्रन्थतोऽर्थतोवाऽधीयीत, अध्यापयेद्वा ॥

अत्रापि प्रयोगः । वेदाः कदाचित् सर्ववेदार्थवि-  
द्याख्याताः, अनुष्ठातृमतिचलनेऽपि निश्चलार्थानुष्ठान-  
त्वात् । यदेवं तत्सर्वं तदर्थविद्याख्यातं, यथा मन्वादि-  
संहितेति । अन्यथा त्वनाश्वासनाव्यवस्थानादन-  
नुष्ठानमव्यवस्था वा भवेदनादेशिकत्वात् । अनुष्ठा-  
तार एवादेष्टार इति चेत् । न । तेषामनियतबोधत्वा-  
त् । वेदवद्वेदानुष्ठानमप्यनादीतिचेत् । न । तद्धि स्व-  
तन्त्रं वा, वेदार्थबोधतन्त्रं वा ? । आद्ये निर्मूलत्व-  
प्रसङ्गः । द्वितीये त्वनियमापत्तिः । न ह्यसर्वज्ञाविशेषे  
पूर्वेषां तदवबोधः प्रमाणं, न त्विदानीन्तनानामिति  
नियामकमस्ति ॥

पदात् खल्वपि । श्रूयते हि प्रणवेद्वरेशानादि-  
पदम् । तच्च सार्थकम् । अविगानेन श्रुतिस्मृतीनिहासेषु  
प्रयुज्यमानत्वात्, घटादिपदवादिति सामान्यतः सिद्धे  
कोऽस्यार्थः ? इति व्युत्पित्सोर्विमर्शं सति निर्णयः ।  
स्वर्गादिपदवत् ॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः, इत्य-  
ऽर्थवादात् । यववराहादिवद्वाक्यशेषाद्वा । तद् यथा  
ईश्वरप्रणिधानमुपक्रम्य श्रूयते—

सर्वज्ञता तृप्तिरनादिबोधः

स्वतन्त्रता नित्यमलुप्तशक्तिः ।

अनन्तशक्तिश्च विभोर्विधिज्ञाः

षडाहुरङ्गानि महेश्वरस्य, इति ॥

एवम्भूतोऽर्थः प्रमाणबाधित इति चेन्न । प्रागेव प्रतिषेधात् । तथापि न तत्र प्रमाणमस्तीति चेत् । स्वर्गे अस्तीति का श्रद्धा । न ह्युक्तविशेषणं सुखं किञ्चित् प्रमाणमस्त्यस्मदादीनाम् ॥

याज्ञिकप्रवृत्त्यन्यथाऽनुपपत्त्या तथैव तदित्यवधार्यते इति चेद् न । इतरेतराश्रयप्रसङ्गात् । अवधृते हि स्वर्गरूपे तत्र प्रवृत्तिः, प्रवृत्त्यन्यथाऽनुपपत्त्या च तदवधारणमिति । पूर्ववृद्धप्रवृत्त्या तदवधारणेऽयमदोष इति चेन्न । अन्धपरम्परासङ्गात् । विशिष्टादृष्टवशात् कदाचित् कस्यचिदेवंविधमपि सुखं स्यादिति नास्ति विरोधः । तन्निषेधे प्रमाणाभावादिति चेत् । तुल्यमितरत्रापि ॥

अत्रापि प्रयोगः । यः शब्दो यत्र वृद्धैरसति वृत्त्यन्तरे प्रयुज्यते स तस्य वाचकः । यथा स्वर्गशब्दः सुखविशेषे प्रयुज्यमानस्तस्य वाचकः । प्रयुज्यते चायं जगत्कर्त्तरीति । अन्यथा निरर्थकत्वप्रसङ्गे सार्थकपदकदम्बसमभिव्याहारानुपपत्तिरिति । एतेन, रुद्रोऽपेन्द्रमहेन्द्रादिदेवताविशेषवाचका व्याख्याताः ॥

अपिच । अस्मत्पदं लोकवद्वेदेऽपि प्रयुज्यते । तस्य च लोके नाचेतनेष्वन्यतमदर्थः । तत्र सर्वथैवाप्रयोगात् । नाप्यात्ममात्रमर्थः । परात्मन्यपि प्रयोगप्रसङ्गात् । अपि तु यस्तं स्वानन्वयेणोच्चारयति, तमेवाह । तथैवान्वयव्यतिरेकाभ्यामवसायात् । ततो लोकव्युत्पत्तिमनतिक्रम्य वेदेऽप्यनेन स्वप्रयोक्तैव वक्तव्यः ।

अन्यथाऽप्रयोगप्रसङ्गात् । न च यो यदोच्चारयति  
वैदिकमहंशब्दं, स एव तदा तस्यार्थ इति युक्तम् ।  
तथा सति मामुपासीतेत्यादौ स एवोपास्यः स्यात् ॥  
अहं सर्वस्य प्रभवो मत्तः सर्वं प्रवर्त्तते, इत्युपाध्याय-  
शिष्यपरम्परैवात्मन्यैश्वर्यं समधिगच्छेत् । तथा च  
उपासनां प्रत्युन्मत्तकेलिः स्यात् । लोकव्यवहारश्चो-  
च्छिद्येत । तस्मान्नानुवक्ताऽस्य वाच्योऽपि तु वक्तैवे-  
ति स्थिते प्रयुज्यते । वेदे अस्मच्छब्दः स्वप्रयोक्तृ-  
वचनः । अस्मच्छब्दत्वाल्लोकवदिति ॥

एवमन्येऽपि यः कः स इत्यादिशब्दा व्रष्टव्याः ।  
तेषां बुद्ध्युपक्रमप्रश्नपरामर्शाणुपहितमर्यादत्वात् ।  
तस्य च वक्तृधर्मत्वात् । बुद्ध्यपक्रमो हि प्रकृतत्वं,  
जिज्ञासाऽऽविष्करणञ्च प्रश्नः, प्रतिसन्धानञ्च परामर्श  
इति । एवञ्च संशयादिवाचका अप्युन्नेयाः ॥

न च जिज्ञासासंशयादयः सर्वज्ञे प्रतिषिद्धा इति  
युक्तम् । शिष्यप्रतिबोधनायार्हार्थत्वेनाविरोधात् ।  
को धर्मः कथंलक्षणक इत्यादिभाष्यवदिति । एतेन  
धिगहो बत हंतेत्यादयो निपाता व्याख्याताः ॥

अपि चेति ॥ ननु मा भूच्छ्रुतार्थापत्त्या शब्दकल्पनं, योग्यार्थ-  
कल्पनयैवोपपत्तेः । मैवम् । क्रियाकारकपदानामन्योन्योपस्थापता-  
ऽर्थान्वयबोधकत्वनियमव्युत्पत्तेः । अन्यथा गौः कर्मत्वमानयनं कृति-  
रित्यतोऽपि गामानयेत्यस्मादिवान्वयबोधापत्तेः । पुष्पेभ्य इत्यादौ  
स्पृहयतीत्यादिशब्दसमभिव्याहारं विना चतुर्थ्यनुपपत्तेश्च । न च  
स्पृहयतिशब्दार्थयोग एव चतुर्थी साधुः । पुष्पमिच्छतीत्यत्रापि  
चतुर्थ्यापत्तेः ॥

तथापि स्वयं स्मृतानामेव योग्यासन्नसाकाङ्क्षपदानां ध्रुतपदैः

सहैकार्थप्रतिपादने तात्पर्यकरूपं भूतार्थोपासिविषयः स्यादिति चेन्न । वेदे परस्परसमभिध्याहृतपदानामेकार्थप्रतिपादने तात्पर्योपलब्धेः । तस्य बोधारणाभिप्रायान्यतरनियतविषयत्वेनोभयथाऽपि ईश्वरसिद्धिरित्याशयेनाह ॥ गत्यन्तराभावादिति ॥

कार्येत्यादिकारिकायां धृत्यादेरित्यपि व्याचष्टे ॥ स चेति ॥ भुतः श्रोत्रेण साक्षात्कृतः । अधीतो ज्ञानविषयार्थः । धृतः सतताभ्यासेन दृढसंस्कारः । तद्विपरीतो विनैवाभ्ययनं ज्ञातसकलाङ्गोपाङ्गवेदार्थः, अभ्यापितभारितादिवेदार्थो वा । कदाचिदिति बाधनिरासाय । एकदेशादर्शिव्याख्यातवेदान्, शिष्याणां भ्रष्टया प्रवर्त्तमानानां निश्चलानुष्ठानमस्तीत्यनैकान्तिकमित्यत उक्तम्, अनुष्ठात्रिति ॥ तत्राऽनुष्ठातृणामव्यवस्थितमस्तीत्याभावादित्यर्थः ॥ अननुष्ठानहेतुमाह ॥ अव्यवस्थानादिति ॥ अर्थनिश्चयस्येति शेषः । अन्यथा त्वनियतमनुष्ठानं स्यादित्याह ॥

अव्यवस्था चेति ॥ अर्थनिश्चयान्व्यवस्थानादित्यर्थः ॥ अनादेशिकत्वात्, अनौपदेशिकत्वादित्यर्थः ॥ ननु पूर्वेषामेव स्वतन्त्रवेदार्थज्ञानं प्रमाणमाधुनिकानान्तवप्रमाणं स्यादित्यत आह ॥ न हीति ॥ न च कश्चित् पदार्थोऽस्तीत्यनेन रूपेणास्मदादिभिरेव व्याख्यानादनुमाने सिद्धसाधनं, येन रूपेण वेदार्थो व्याख्यात इति लोके व्यवहारः, तादृष्येण व्याख्यानस्य विवक्षितत्वात् । यद्वा, वेदा व्याख्यानानुकूलतद्विषयानित्यज्ञानभिन्नज्ञानसमानविषया वाक्यत्वाद्, वेदाएतद्विषयाऽनित्यज्ञानान्यज्ञानविधूना धृतवाक्यत्वादिति भावः ॥ अविगानेनेति ॥ निरर्थकतया प्रसिद्धभावेनेत्यर्थः । अत एव स्तोमैर्न व्यभिचारः । निरर्थकत्वेनैव तेषां प्रसिद्धेरिति भावः । यथा स्वर्गपदे विधिशोभीभूतार्थवादाच्छक्तिग्रहस्तथा प्रकृतेऽपीत्याह ॥ निर्णय इति ॥ अर्थवादमाह ॥ उत्तम इति ॥

यववराहादिवदिति ॥ यवमयश्चरुर्भवति घाराही ज्योपानद् वैतसे कटे प्राजापत्यं धिनोतीत्यत्र यववराहवेतसशब्दाः किं कङ्कुवायसजम्बूनां वाचकाः, उत दीर्घशूकशूकरवज्जुलानामिति म्लेच्छार्थव्यवहारदर्शनाद्विप्रतिपत्तौ मुख्यार्थानध्यवसायेऽननुष्ठानापत्या तत्पदवहेदप्रामाण्यसंशये, पूर्वपक्षः— व्युत्पत्तिग्राहकव्यवहाराविशेषात् कङ्कुवादावपि शक्तिरेव, पिकनेमतामरसपदेषु म्लेच्छप्रसिद्धेरावरणा-



ञ्चेति ॥ राज्ञान्तस्तु- वसन्ते सर्वसस्यानां जायते पञ्चशतनम् । मोद-  
मानास्तु तिष्ठन्ति यवाः काणिशशालिनः, वराहं गावोऽनुधावन्ति,  
अप्सुजो वेतसः इत्यादिवाक्यशेषरूपवेदविरोधिनी म्लेच्छप्रसिद्धि-  
र्ह्येति म्लेच्छप्रसिद्धौ निरस्तायां निष्प्रतिपक्षार्थव्यवहागच्छक्ति-  
ग्रहः । यत्र तु वेदविरोधो नास्ति, तत्र पिकादिपदेष्वभियोगवत्त्वा-  
न्म्लेच्छानां तत्प्रसिद्धिरेवादर्णीयेत्यर्थः ॥

प्रकृते विधिशेषीभूतं वाक्यशेषमाह ॥ सर्वज्ञतेति ॥ तृप्तिः स्वभोगे-  
च्छाविरहः । अलुप्तशक्तिः । नित्यप्रयत्नः । अङ्गानि धर्माः । उक्तविशेषणे,  
दुःखादिसंभ्रित्वाभावादिविशिष्टे ॥ याज्ञिकेति ॥ लौकिकसुखाऽनि-  
शयसुखं विना बहुवित्तव्ययायाससाध्ये कर्मणि प्रवृत्तिर्न स्यादित्य-  
ऽर्थः ॥ एतेनेति ॥ रुद्रादिपदेष्वपि, रुद्रस्यैवकः इत्यादिवाक्यशेषा-  
न्निर्णय इत्यर्थः ॥

यदि अस्मच्छब्दस्योच्चारयितरि शक्तिस्तदा, वाच्यमन्वया मद्ब्रह्मा-  
त् स राजेत्यत्र कविरेवास्मच्छब्देनोच्येतेत्यत उक्तं, स्वातन्त्र्येणे-  
ति ॥ अन्यकर्तृकत्वेनोच्चारणाभावः स्वातन्त्र्यम् । अत एव, गृभ्णामि  
ते सौभगन्वायेत्यादावपि नेश्वरवाचकत्वम् । अस्यान्यपरतयैव  
ईश्वरेणाच्चारितत्वात् ॥ अस्मच्छब्दत्वादिति ॥ अनन्यपराम्मच्छब्द-  
त्वादित्यर्थः ॥ तेषामिति क्रमेण यच्छब्दादीनामर्थकथनम् ॥ धर्म इति ॥  
अथातो धर्मजिज्ञासा इत्यनेन शास्त्रप्रयोजनमभिधाय विशेषण धर्म-  
जिज्ञासोः शास्त्रारम्भे शिष्यजिज्ञासामुपादाय मीमांसाभाष्यम् । को  
धर्मः कथं लक्षणकः कान्यस्य साधनानिति यथेत्यर्थः ॥ एतेन,  
बुद्धचुपक्रमादीनां वक्तृधर्मत्वकथनेन ॥ गह्राविस्मयखेदानुशयानां  
वक्तृधर्मत्वादित्यर्थः ॥

लोके लिङादीनामामेच्छायां शक्तिग्रहाद्धेऽपि स एवार्थः ।  
न च वेदार्थं अस्मदादीनामिच्छा सम्भवतीति तदाश्रयेश्वरसिद्धि-  
रित्याह—

प्रत्ययादपि । लिङादिप्रत्यया हि पुरुषधौरेयनि-  
योगार्था भवन्तस्तं प्रतिपादयन्ति । तथाहि ।

प्रवृत्तिः कृतिरेवात्र सा चेच्छानो यतश्च सा ॥

तज्ज्ञानं विषयस्तस्य विधिस्तज्ज्ञापकोऽथवा ॥७॥

प्रवृत्तिः खलु विधिकार्या सती न तावत्कायपरिस्पन्दमात्रम् । आत्मा ज्ञातव्य इत्याद्यव्यापनात् । नार्पीच्छामात्रम् । तत एव फलसिद्धौ कर्मानारम्भप्रसङ्गात् । ततः प्रयत्नः परिशिष्यते । आत्मज्ञानभूतदयादावपि तस्याभावात् । तदुक्तं, प्रवृत्तिरारम्भः, इति ॥

सेयं प्रवृत्तिर्यतः सत्तामात्रावस्थिताद्, नासौ विधिः । तत्र शास्त्रवैयर्थ्यात् । अप्रतीतादेव कुतश्चित् प्रवृत्तिसिद्धौ तत्प्रत्यायनार्थं तदभ्यर्थनाभावात् । न च प्रवृत्तिसिद्धौ तत्प्रत्यायनार्थं तदभ्यर्थनाभावात् । न च प्रवृत्तिहेतुजननार्थं तदुपयोगः । प्रवृत्तिहेतोरिच्छाया ज्ञानयोनित्वात् । ज्ञानमनुत्पाद्य तदुत्पादनस्याशक्यत्वात्, तस्य च निरालम्बनस्यानुत्पत्तेरप्रवर्त्तकत्वाच्च । नियामकाभावात् ॥

तस्माद् यस्य ज्ञानं प्रयत्नजननीमिच्छां प्रसूते, सोऽर्थविशेषस्तज्ज्ञापकोवाऽर्थविशेषोविधिः प्रेरणा प्रवर्त्तना नियुक्तिर्नियोग उपदेश इत्यनर्थान्तरमिति स्थिते विचार्यते । स हि कर्तृधर्मो वा स्यात्, कर्मधर्मो वा, करणधर्मो वा, नियोक्तृधर्मो वेति । न प्रथमः ॥

इष्टहानेरनिष्टाप्तेरप्रवृत्तेर्विरोधतः ॥ असत्त्वात् प्रत्ययत्यागात् कर्तृधर्मो न सङ्गरात् ॥ ८ ॥

स हि न स्पन्द एव, आत्मानमनुपश्येदित्याद्यव्याप्तेः । ग्रामं गच्छतीत्यादावतिव्याप्तेश्च । नाऽपि तत्कारणं प्रयत्नः । तस्य सर्वाख्यातसाधारणत्वात् ॥

लिङ्गादीति ॥ नियोगोऽभिप्रायः । अन्येषां लिङ्गार्थत्वे बाधकस्य वक्तव्यत्वादित्यर्थः ॥ प्रवृत्तिरिति ॥ अन्यत्र ज्ञानादेरपि प्रवृत्तिपदवा-

च्यत्वेऽत्र कृतिरेव सा विवक्षितेत्यर्थः । तथाच कृतिकारणेच्छाज्ञान-  
विषयो विधिरित्यस्येषां मतम् । स्वमतमाह ॥ तज्ज्ञापक इति ॥

यथा चास्तेच्छाविषयत्वेन प्रवर्त्तकज्ञानविषय इष्टसाधनत्वमनु-  
मीयते, तथा वक्ष्यति । तच्च परमतनिरासं विना न भवतीति तन्नि-  
राकर्तुमाह ॥ प्रवृत्तिः खल्विति ॥ विधिकार्या, विधिज्ञानकार्येत्यर्थः ॥  
आत्मेति ॥ चेष्टां विनाऽपि विध्यर्थसत्त्वादित्यर्थः ॥ तत एवेति ॥ इ-  
च्छामात्रेण विध्यर्थनिर्वाहे बहुवित्तव्ययायाससाध्ययागाद्यकरणप्र-  
सङ्गादित्यर्थः । तत इति ॥ कृतौ नायम् । क्रियमाणयागस्योपयोगा-  
दित्यर्थः ॥ आत्मज्ञानेति ॥ मोक्षकामस्य ज्ञानविधाने भूतेषु दयावि-  
धाने च चेष्टाया अभावेऽपि यत्नस्य सत्त्वादित्यर्थः ॥ आरम्भो यत्नः ॥  
तत्प्रत्यायनार्थमिति ॥ शास्त्रस्य ज्ञापकतया स्वरूपमज्ज्ञेतां शास्त्रानुपयो-  
गादित्यर्थः । तदिदं परमतनिराकरणं विना न सिद्ध्यति । तदर्थमुपन्यस्य  
ति ॥ स हीति ॥ कर्तृधर्मः प्रवर्त्यपुरुषधर्मः स्पन्द इच्छा प्रयत्नो वा ।  
कर्मधर्मोऽपूर्वस्य क्रियाया वा धर्मः कार्यत्वादित्यर्थः । करणधर्म इष्ट-  
साधनत्वं शब्दव्यापारो भावना वा । नियोक्तृधर्म आसाभिप्रायः ॥

तत्र स्पन्दस्य विधित्वं दूषयति ॥ इष्टहानेरिति ॥

अव्याप्यतिव्याप्तिभ्यामित्यर्थः । यत्नस्य विधित्वं दूषयति ॥ अ-  
प्रवृत्तेरिति ॥ यत्नमात्रस्यानिष्टसाधनसाधारण्यादित्यर्थः । इच्छाया  
विधित्वे बाधकमाह ॥ विरोधन इति ॥ इच्छाया विधित्वे तयैव नज्जन-  
नाद्विरोध इत्यर्थः । न चेच्छा ज्ञाता प्रयत्नजननी, किन्तु सत्तया । न च  
लिङ्भ्रवणकाले सा सतीत्याह ॥ असत्त्वादिति ॥ न च लिङ्भेव तां जन-  
यति । तत्र ज्ञानकारणत्वत्यागापत्तेः, लिङं विनाऽपीच्छोत्पत्तेश्चेत्या-  
ह ॥ प्रत्ययेति ॥ उपायगोचरप्रवृत्ताविष्टसाधनत्वज्ञानस्य हेतुत्वनि-  
श्चयात् तत्सङ्कीर्णच्छायाः सङ्कल्परूपायाः प्रवर्त्तकत्वे लाघवादिष्ट-  
साधनतैव विधिरित्याह ॥ सङ्कगादिति ॥

करोतीत्यत्र यत्नस्य कृधातुनैवोक्तत्वादाख्यातमात्रस्य यत्नार्थत्वे  
पौनरुक्त्यं स्यादिति नाख्यातमात्रं यत्नमभिधत्ते, किन्तु लिङ्भेवेत्याह ॥

ननु न सर्वत्र प्रयत्न एव प्रत्ययार्थः । करोती-  
त्यादौ प्रकृत्यर्थातिरेकिणस्तस्याभावात् । संख्यामा-  
त्राभिधानेन प्रत्ययस्य चरितार्थत्वात् । ततो लिङा-

दिवाच्य एव प्रयत्न इति । न । कुर्यादित्यत्रापि तु-  
ल्यत्वात् प्रयत्नमात्रस्य प्रकृत्यर्थत्वेऽपि तस्य पराङ्गता-  
ऽऽपन्नस्य प्रत्ययार्थत्वात् तुल्यत्वमिति चेत् । न । तथा-  
पि तुल्यत्वात् । न चैकस्य तद्वाचकत्वेऽन्यस्य तद्वि-  
पर्यय आपद्येत । एको द्वौ बहव एषिषतीत्यादौ व्य-  
भिचारात् । तत्र द्वितीयसंख्येच्छादिकल्पने करोति  
प्रयतते इत्यादावपि तथा स्यात् । प्रत्येकमन्यत्र सा-  
मर्थ्यावधृतौ सम्भेदे तथा कल्पनायास्तुल्यत्वात् ॥

रथो गच्छतीत्यादौ तदसम्भवे का गतिरिति  
चेत्, तन्तवः पटं कुर्वन्तीत्यत्र या । लोकोपचारो-  
ऽयमपर्यनुयोज्य इति चेतुल्यम् । लिङः कार्यत्वे वृद्ध-  
व्यवहाराद्व्युत्पत्तौ सर्वं समञ्जसम् । आख्यानमात्र-  
स्य तु न तथेति चेत् । न । विवरणादेरपि व्युत्पत्तेः ।  
अस्ति च तदिह । किं करोति ? पचति, पाकं करो-  
तीत्यर्थः इत्यादिदर्शनात् ॥

तथापि फलानुकूलताऽऽपन्नधात्वर्थमात्राभिधाने  
तदतिरिक्तप्रयत्नाभिधानकल्पनायां कल्पनागौरवं  
स्यात् । अतो विवरणमपि तावन्मात्रपरमिति चेत् ।  
भवेदप्येवं, यदि पाकेनेति विवृणुयात् । न त्वेतदास्ति ।  
धात्वर्थस्यैव पाकमिति साध्यत्वेन निर्देशात् । ततस्तं  
प्रत्येव किञ्चिदनुकूलताऽऽपन्नं प्रत्ययेनाभिधानीयमि-  
ति युक्तम् ॥

तथापि तेन प्रयत्नेनैव भवितव्यं, न त्वन्येनेति  
कुत इति चेत् । नियमेन तथा विवरणात् । बाधकं  
विना तस्यान्यथाकर्तुमशक्यत्वात् । अन्यथाऽतिप्र-

## सङ्गात् ॥

नन्विति ॥ ननु यदि प्रकृत्यर्थातिरिक्तो नाख्यातार्थः, तदा तत्प्रयोगो व्यर्थ इत्यत आह ॥ संख्येति ॥ एकत्वादिसंख्यामात्रमाख्यातार्थः, तत्प्रत्यायनार्थमेव तत्प्रयोग इत्यर्थः । तर्हि लिङ्गपि न यत्नार्थः, कुर्यादित्यत्र पौनरुक्त्यापत्तेः । अथाख्यातात् कृतेरुपस्थितावपि तात्पर्यभावात् सा नान्वीयते, किन्तु संख्यामात्रम् । तर्हि करोतीत्यादावपि तुल्यमित्याह ॥ कुर्यादित्यत्रेति ॥ यदि कुर्यादित्यत्र यज्ञमात्रं कृधात्वर्थः, तस्य च चैत्रादिसम्बन्धित्वमनुकूलत्वं वा प्रत्ययार्थ इति विशेषः, तदा करोतीत्यादावपि तुल्यमिति शङ्कोत्तराभ्यामाह ॥ यज्ञमात्रस्येति ॥

अपि च । कृतेर्धात्वर्थत्वेऽपि प्रत्ययस्य तदर्थत्वं न दोषाय, प्रकृतिप्रत्यययोरन्यत्र समानार्थन्वदर्शनादित्याह ॥ न चेति ॥ एकस्य प्रकृतिरूपस्य, अन्यस्य प्रत्ययरूपस्य, तद्विपर्ययस्तद्वाचकत्वमित्यर्थः । अथैक इत्यादौ प्रकृत्यर्थातिरिक्तद्वितीयमेकत्वादिकम् । एषिषतीत्यत्रापरेच्छा प्रत्ययार्थः, तदा करोतीत्यत्र यज्ञान्तरमेवाख्यातार्थ इत्यस्त्वित्याह ॥ तत्रेति ॥ ननु द्वितीयसंख्येच्छायज्ञाननुभवान्न तथा, प्रकृतिप्रत्यययोः साम्येनान्वयानुपपत्तेरित्यत आह ॥ प्रत्येकमिति ॥ तथा चोभयोपस्थितेरावश्यकत्वेनैकस्यानन्वयेऽप्यदोषादित्यर्थः ॥

रथो गच्छतीत्यादावित्यादिपदाज्ज्ञानाति यनते निद्रातीत्यादेर्ग्रहणम् । तत्र धात्वर्थानुकूलयज्ञाभावेऽप्याख्यातप्रयोगात् । यदि चाऽचेतने व्यापारमात्रमाख्यातार्थः, तदा चेतनेऽपि तथेत्यर्थः । कृधातोर्यज्ञार्थत्वस्योभयसिद्धत्वादचेतने यथा करोतेः प्रयोगो लाक्षणिकः, तथा रथो गच्छतीत्यादावाख्यातस्येत्याह ॥ तुल्यमिति ॥ लिङ्गः स्वाऽऽत्मनि प्रवर्त्तकत्वेन ज्ञाते कार्यनाज्ञाने वृद्धव्यवहारेण शक्तिग्रहासस्य प्रयत्नार्थत्वे मानमस्ति, न त्वाख्यातमात्रस्येत्याह ॥ लिङ्ग इति ॥ पचति पाकं करोतीत्यादौ यज्ञार्थककरोतिना सर्वाख्यातविवरणाद् वृद्धव्यवहारादिव बाधकं विना विवरणादपि व्युत्पत्तेः । किं करोतीति यज्ञविशेषप्रश्ने, पचतीत्युत्तरस्य यज्ञार्थत्वं विनानुपपत्तेश्च प्रकृतेऽपि मानमस्तीत्याह ॥ विवरणादेरिति ॥

ननु धातुः स्वरूपेण स्वार्थं भाषमाह । आख्यातन्तु यावता कर्म-

क्षणनिश्चयेन फलं सिद्ध्यति तावति वर्त्तते । ओदनं पचतीति दर्शना-  
त् । न ह्येकेन कर्मक्षणेनोदनः सिद्ध्यति । अतः फलार्थो व्यापार-  
समूहो भाव्यत्वान्नावनेत्युच्यते । भाव्यमानस्य तस्य फलसाधनत्वा-  
त् । फलानुकूलताविशिष्टयत्नवाच्यत्वे तु कल्पनागौरवमिति शङ्कते ॥  
तथापीति ॥ पचेस्तावत्तुषबुधप्रक्षेपणादिव्यापारकलाप एवार्थः ।  
तस्यैव रूपपरावृत्तिलक्षणफलं प्रत्यनुकूलताआख्यातवाच्या । अधिक-  
यत्नस्यापि वाच्यत्वे गौरवमिति शङ्कार्थः । तावन्मात्रपरं, धात्वर्थस्य  
फलानुकूलतामात्रपरं, न तु यत्नपरमित्यर्थः ॥

ओदनं पचतीत्यत्र धात्वर्थः पाक ओदनानुकूल इत्यर्थे काष्ठेनोदनं  
पचतीतिवदोदनं पाकेन करोतीति प्रयोगप्रसङ्गात् । न चेष्टापासिः ।  
किं करोति, पचति, पाकं करोतीत्यनुभवस्य सार्वलौकिकत्वात् ।  
कर्त्रन्वयानुपपत्तेर्भेति परिहरति ॥ भवेदप्येवमिति ॥ एवमप्यनुकूल-  
व्यापारमात्रमाख्यातार्थोऽस्तु, न त्वनुकूलयत्नः । तथात्वे बाधकं विनै-  
वाख्यातमचेतनेषु गौणं कल्प्यमिति गौरवमित्याह ॥ तथापीति ॥  
यत्नार्थकरोतिनाऽऽख्यातार्थस्य विवरणात् तस्य चाबाधितत्वात्  
प्रमाणघतो गौरवस्यापि न्याय्यत्वादित्याह ॥ नियमेनेति ॥

ननु करोतिर्न यत्नार्थः, किन्त्वनुकूलव्यापारमात्रार्थः । यत्नो-  
ऽप्यनुकूलत्वेनैवाख्यातार्थः । अन्यथा आख्यातार्थस्य यत्नपदपर्यायता-  
पत्तेः । अत एव, यत्न एवाख्यातार्थः । आनुकूल्यन्त्वन्वयलभ्यमि-  
त्यपास्तम् । एवञ्च धात्वर्थस्य पाकादेः साध्यताऽप्युपपद्यते । न च  
धातुनैव स्वार्थः साध्यत्वेनोच्यते इति वाच्यम् । पाक इत्यापि  
तत्प्रतीत्यापत्तेः । यत्नस्य वाच्यत्वेन गौरवापत्तेः । मुख्ये बाधकं विनै-  
व रथो गच्छतीत्यादावाख्यातस्य गौणत्वापाताच्चेत्याह—

स्यादेतत् । यस्य कस्यचित् फलं प्रत्यनुकूलता-  
ऽऽपत्तिमात्रमेव करोत्यर्थो, न तु प्रयत्न एव । सोऽपि  
क्षणेनैवोपाधिना प्रत्ययेन वक्तव्यो, न तु यत्नत्वमात्रे-  
ण । प्रयत्नपदेनाविशेषप्रसङ्गात् । तद्वरं तावन्मात्रमे-  
वास्तु लाघवाय । अन्यथा त्वनुकूलत्वप्रयत्नत्वे द्वाबु-  
पाधी कल्पनीयौ, अचेतनेषु सर्वत्र गौणार्थास्तिङो-

ऽसति बाधके कल्पनीया इति चेत् । अत्रोच्यते—

कृताकृतविभागेन कर्तृरूपव्यवस्थया ॥

यन्न एव कृतिः पूर्वा परस्मिन् सैव भावना ॥९॥

यन्नपूर्वकत्वं हि प्रतिसन्धाय घटादौ कृत इति व्यवहारात् । हेतुसत्त्वप्रतिसन्धानेऽपि यन्नपूर्वकत्व-प्रतिसन्धानविधुराणामङ्कुरादौ तदव्यवहारात् करो-त्यर्थो यन्न एव तावदवसीयते । अन्यथा हि यत्किञ्चिदनुकूलपूर्वकत्वाविशेषाद् घटादयः कृताः, न कृतास्त्वङ्कुरादय इति कुतो व्यवहारानियमः । तेन च सर्वमाख्यातपदं विव्रियते इति सर्वत्र स एवार्थ इति निर्णयः । तथाच समुदिते प्रवृत्तं पदं तदेकदेशेऽपि प्रयुज्यते । विशुद्धिमात्रं पुरस्कृत्य ब्राह्मणे श्रोत्रिय-पदवत् । अन्यथाऽपि मध्यमोत्तमपुरुषगामिनः प्रत्य-याः, प्रथमे पुरुषे जानाति इच्छति प्रयतते अध्यव-स्यति शेते संशेते इत्यादयश्च गौणार्था एवाचेतनेषु । न च वृत्त्यन्तरेणापि प्रयोगसम्भवे शक्तिकल्पना यु-क्ता । अन्यायश्चानेकार्थत्वमिति स्थितेः । अत एवा-नुभवोऽपि, यावदुक्तं भवति पाकानुकूलवर्त्तमानप्र-यत्नवाँस्तावदुक्तं भवति पचतीति । एवं तथाभूता-तिवृत्तप्रयत्नोऽपाक्षीदिति । एवं तथाभूतभाविप्रयत्नः पक्ष्यतीति । न तु पचतीति पाकानुकूलयत्किञ्चिद्वानि-ति । अन्यथाऽनिधावपि परिश्रमशयाने पचतीति प्रत्ययप्रसङ्गात् ॥

यस्य कस्यचिदिति॥ क्रियाजन्यत्वाविशेषेऽपि यत्नजन्यत्वाजन्य-त्वप्रतिसन्धानेन घटाङ्कुरयोः कृताकृतव्यवहारात् तृजन्तकृद्घातु-

व्युत्पन्नकर्तृपदस्य कृत्याश्रयवाचकत्वाच्च कृत्रो यन्नार्थत्वम् । क्रिया-  
ऽऽश्रयः कर्तृपदार्थः स्यादिति कारकमात्रेऽतिप्रसङ्गः । एवञ्च कृत्रो  
यन्नार्थत्वात् तेन चाख्यातविवरणास्तस्यापि यन्नार्थकत्वमित्याह ॥  
कृताकृतेति ॥ कृतिश्च करोत्यर्थः । एवमाख्यातस्य यत्नपदपर्ययता-  
ऽऽपत्तिं निरस्यति ॥ पूर्वेति ॥ परस्मिन्नुत्तरकालवर्तिनि धात्वर्थे  
सति सैव कृतिरेव पूर्वा साधनोभूता भावनेत्युच्यते । तेन फल-  
साधनीभूतः प्रयत्नो भावना, सैव चाख्यातवाच्या ॥

यद्वा, फलानुकूलधात्वर्थपूर्वापरव्यापारप्रचयजनिका पूर्वापर-  
स्मिन् पूर्वापरीभूतत्वे सति कृतिराख्यातार्थो भावना । भाव्यते फल-  
मनयेति व्युत्पत्त्येत्यर्थः ॥

नन्वेवं पूर्वापरीभूतत्वं यत्नत्वमनुकूलत्वञ्चेति त्रितयमाख्यात-  
वाच्यमिति तदभावे कथमाख्यातपदमचेतनेषु प्रयुज्यते इत्यत आह ॥  
तथान्नेति ॥ यत्नस्य पूर्वापरीभूतत्वानुकूलत्वे प्रवृत्तमाख्यातं, धात्व-  
ऽर्थस्य फलानुकूलतामात्रे रथो गच्छतीत्यादौ प्रयुज्यते इति लाक्षणिक-  
मित्यर्थः । समुदितप्रवृत्तस्य पदस्यैकदेशं प्रयोगे निदर्शनमाह ॥  
विशुद्धिमात्रमिति ॥ श्रोत्रियंश्छन्दोऽधीते इत्यनुशासनाच्छन्दोऽध्येतृ-  
ब्राह्मणव्यक्तिः, जन्मना ब्राह्मणो ज्ञेय इति स्मृतेर्जन्मसंस्कारविद्या-  
समुदायवद्ब्राह्मणव्यक्तिर्वा श्रोत्रियपदशक्या । अतो विशुद्धब्राह्मण-  
मात्रे यथा लक्षणया प्रयोगः, विशिष्टशक्तपदस्य विशेषणे शक्य-  
सम्बन्धिनि तात्पर्यादित्यर्थः ॥

ननु शक्यैकदेशे प्रयोगो न लाक्षणिकः । उपस्थित्यर्थं हि लक्षणा ।  
विशिष्टशक्तपदाद्विशिष्टोपस्थितौ विशेषणमप्युपस्थितमेवेत्ययोग्य-  
तया विशेष्यांशमपहाय विशेषणान्वयस्य मुख्यवृत्तैवोपपत्तेः ।  
मेवम् । तस्य धर्म्यन्तरान्वितत्वेनोपस्थितस्येतरधर्म्यनाकाङ्क्षिततया  
स्वतन्त्रतदुपस्थित्यर्थं लक्षणाया न्याय्यत्वात् ॥

अत एव, पुरोडाशकपालेन तुषानुपवपनीत्यत्र पुरोडाशप्रयोजनक-  
त्वेनोपस्थितस्य कपालस्य प्रयोजनान्तरानाकाङ्क्षितत्वात् स्वतन्त्र-  
कपालोपस्थितयेऽधिष्ठानलक्षणा । पङ्कजं कुमुदमित्यत्र पद्मगतत्वेन  
उपस्थितस्य पङ्कजनिकर्तृत्वस्य धर्म्यन्तरनिराकाङ्क्षितत्वात् कुमुद-  
परत्वे पङ्कजपदस्य लक्षणेति विपश्चितं द्वितीयाध्याये ॥

अपिच, अचेतनेषु सर्वत्राख्यातस्य गौणत्वं मा भूदिति मानिन-



स्तव यन्नस्याख्यातवाच्यत्वानभ्युपगमः । तच्च तवाप्यापतितमित्याह ॥ अन्यथाऽपीति ॥ मध्यमोत्तमपुरुषलिङ्गोः सम्बोध्यवक्तृविषयत्वाच्चित्रस्यादौ तत्प्रयोगः । प्रथमपुरुषेऽपि जानातीत्यादिप्रयोगश्चाऽचेतने त्वन्मते यथा गौणस्तथाऽस्मन्मते रथो गच्छतीत्यादावपि प्रयोग इत्यर्थः । न चाक्षादिपदवदनेकार्थत्वम् । अक्षादिपदवैधर्म्येण एकत्रैव वाचकता, अन्यत्र वृत्त्यन्तरेणापि प्रयोगोपपत्तेरित्याह ॥ न चेति ॥ अत्रैवानुभवं प्रमाणयति ॥ अत एवेति ॥

अतिधावपीति ॥ भ्रमाच्छयानस्य भ्रमशान्तेः पाकानुकूलत्वादित्यर्थः । कर्तृरूपव्यवस्थयेति व्याचष्टे ॥

अपि च । कर्तृव्यापार एव कृत्र्यश्चेतनश्च कर्त्ता, अन्यथा तद्व्यवस्थाऽनुपपत्तेः । न ह्यभिधीयमानव्यापारवत्त्वं कर्तृत्वम्, अनभिधानदशायां कुर्वतोऽप्यकर्तृत्वप्रसङ्गात् । नाप्याख्यातप्रत्ययाभिधानयोग्यव्यापारशालित्वं कर्तृत्वं, योग्यताया एवानिरूपणात् । फलानुगुणमात्रस्य सर्वकारकव्यापारसाधारणत्वात् । नापि विवक्षातो नियमः अविवक्षादशायामनियमप्रसङ्गात् । स्वव्यापारे नेदमनिष्टमिति चेत् । एवं तर्हि, “स्वव्यापारे च कर्तृत्वं सर्वत्रैवास्ति कारके,” इति न्यायेन करणादिविलोपप्रसङ्गः । न स्वव्यापारापेक्षया करणादिव्यवहारः, किन्तु प्रधानक्रियापेक्षया । अस्ति हि काश्चित् क्रियामुद्दिश्य प्रवर्त्तमानानां कारकाणामवान्तरव्यापारयोगो, न त्ववान्तरव्यापारार्थमेव तेषां प्रवृत्तिरिति चेत् । तर्हि तदपेक्षयैव कर्तृकर्मादिव्यवहारविशेषनियमे किं कारणमिति चिन्त्यताम् । स्वातन्त्र्यादीति चेत् । ननु तदेव किमन्यत् प्रयत्नादिसमवायादिति विविच्याभिधीयतामिति । त-

स्मात् सर्वत्र समानव्यापार एवाख्यातार्थः ॥

तथापि फलानुगुणतैवास्तु प्रत्ययस्य प्रवृत्तिनिमित्तं, प्रयत्नस्त्वाक्षेपतो लप्स्यते इति चेन्न ॥

भावनैव हि यत्नात्मा सर्वत्राख्यातगोचरः ॥

तया विवरणध्रौव्यादाक्षेपानुपपत्तिः ॥ १० ॥

केन हि तदाक्षिप्येत । न तावदनुकूलत्वमात्रेण, तस्य प्रयत्नत्वेनाव्यापनात् । न हि यत्नत्वैकार्थसमाख्यायैवानुकूलत्वम् । अत एव न संख्यया, तस्याः संख्येयमात्रपर्यवसायित्वात् । कर्त्रेति चेत् । न । द्रव्यमात्रस्याकर्तृत्वात् । व्यापारवतश्चाभिधाने व्यापाराभिधानस्यावश्याभ्युपगमनीयत्वात् । नापि धात्वर्थेन तदाक्षेपः । विद्यते इत्यादौ तदसम्भवात् । न ह्यत्र धात्वर्थो भावनाऽपेक्षी, सत्ताया नित्यत्वात् । तत्र न भविष्यतीति चेत् । न । पूर्वापरीभूतभावनाऽनुभवस्याविशेषात् । भावनोपरागेण ह्यतथाभूतोऽप्यर्थस्तथा भासते इति । न च पदान्तरलब्धया भावनयाऽनुकूलतायाः प्रत्ययार्थस्यान्वयः । तदसम्भवात् । न खलु प्रकृत्यैव साऽभिधीयते । धातूनां क्रियाफलमात्राभिधायित्वात् । अन्यथा पाक इत्यादावपि भावनाऽनुभवप्रसङ्गात् । नापि चैत्र इत्यादिना पदान्तरेण प्रकृतिप्रत्यययोरुभयोरप्यकारकार्थत्वात् ॥

ओदनमित्यादेः कारकपदत्वात् तस्य च क्रियापहितत्वात् तेनाभिधानमापक्षेपो वा । कथमन्यथोदनमित्युक्ते, किं भुङ्क्ते पचति वेति विशेषाकाङ्क्षेति चेन्न । पचतीत्युक्ते किमोदनं तेमनं वेति विशेषाकाङ्क्षा-

दर्शनात् । सा चाक्षेपाभिधानयोरन्यतरमन्तरेण न  
स्यात् । तस्यां दशायां न चेदाक्षेपो नूनमभिधान-  
मेवेति ॥

अपिचेति ॥ यस्य व्यापारं धातुराख्यातं वा प्राधा-  
न्येनाभिधत्ते, स्वतन्त्रश्चेतनोऽचेतनश्च स कर्त्तृत्यत्राभिधानं यदि  
विशेषणं, तत्राह ॥ न हीति ॥ कर्तृत्वमज्ञात्वा तत्र कर्तृपद-  
प्रयोगाभावादवगने कर्तृत्वे शब्देन तदभिधानम् । तेन कर्तृत्वाव-  
गम इत्यन्योन्याश्रयश्चेतिभावः । अथाभिधानमुपलक्षणमुपलक्ष्या च  
तद्योग्यता, तत्राह ॥ नापीति ॥ योग्यत्वावच्छेदकरूपाज्ञाने अस्या  
ज्ञानादित्यर्थः । न च प्रधानक्रियानुकूलव्यापारत्वमेव तद्वच्छेदक-  
मनिव्याप्तेरित्याह ॥ फलेति ॥ फलानुकूलव्यापारवत्तया यत्कारकं  
विवक्ष्यते, स कर्त्तृति नोक्तदोष इति मतं निरस्यति ॥ नापीति ॥  
ननु स्वव्यापारे सर्वेषां कर्तृत्वमिष्टमेवान्यत्र करणत्वादीत्याह ॥  
स्वव्यापार इति ॥ तर्हीति ॥ प्रधानक्रियापेक्षयैव यत्कर्तृत्वं करणादि-  
व्यावृत्तं तस्यैव किं लक्षणमित्यर्थः ॥ स्वातन्त्र्यादीति ॥ स्वतन्त्रः  
कर्त्तृति पाणिनिलक्षणादित्यर्थः । तस्यान्यस्य व्यवस्थाबीजस्याभा-  
वाज्ज्ञानचिकीर्षाकृतिसमवायिन्वमेव तद्वाच्यमित्याह ॥ नन्विति ॥  
आक्षेपेति ॥ पाकादीनां यन्नं विनाऽनुपपत्तेरित्यर्थः । पादत्रयस्य प्रा-  
गेव विवृतत्वादन्तिमं पादं व्याचष्टे ॥ केन हीति ॥ तत्प्रयत्नत्वमि-  
त्यर्थः ॥ न हीति ॥ प्रयत्नस्याप्यनुकूलत्वात्, तथात्वे वा रथो गच्छ-  
तीत्यादि तवापि गौणं स्यादित्यर्थः ॥ तस्या इति ॥ सङ्ख्यया सङ्ख्येय-  
मात्राक्षेपेऽपि न प्रयत्नाक्षेपः, प्रयत्ने सङ्ख्याया अभावादित्यर्थः ॥

कर्त्रेति ॥ आख्यातवाच्येनेत्यर्थः । परमने तस्याऽऽख्यातवाच्य-  
त्वात् । कर्त्ता न द्रव्यमात्रं, द्रव्यमात्रस्यायत्नवत्त्वात् तेन यत्नस्याना-  
क्षेपादित्याह ॥ द्रव्यमात्रस्येति ॥ नापि व्यापारवन्मात्रं, यत्नरहित-  
स्याप्यचेतनस्य व्यापारवत्त्वात्, यत्नरूपव्यापारवदभिधाने तु प्रयत्नो  
ऽपि वाच्य एव स्यादित्याह ॥ व्यापारवतश्चेति ॥ तत्रेति ॥ आक्षेप  
इति शेषः ॥ पूर्विति ॥ पञ्चनीत्यादाविव धान्वर्थानुकूलयत्नानुभवादि-  
त्यर्थः । ननु सत्तायानित्यत्वे पूर्वापरीभावो विरुद्ध इत्यत आह ॥  
भावंति ॥ तदसम्भवादिति ॥ ओदनं पचति चैत्र इत्यत्र पदान्तरेण

भावनाऽनुपस्थानादित्यर्थः । अस्माकन्तु अनुकूलयत्नोपस्थितावपि अयोग्यतया स नान्वीयते इति भावः । न हि धातुर्नैव भावनोपर-  
कार्थोऽभिधीयते इत्यन आह ॥ न खल्विति ॥ प्रकृत्या धातुनेत्यर्थः ॥

फलस्य धात्वर्थतया पच्यर्थो विक्लित्तिर्लाघवाद्, न तु तत्फल-  
कोव्यापारोऽधःसन्तापनादिः । न चैवं व्यापारविगमे फलसत्त्वकाले  
पचतीति प्रयोगापत्तिः । धान्वर्थानुकूलव्यापारवत्त्वस्याख्यातार्थ-  
तया व्यापारकाल एव पचतीति प्रयोगात् । अर्थश्च धात्वर्थतया फलं  
क्रियेति तण्डुलादेः कर्मता न स्याद्, विक्लित्यादिजन्यफलभागित्वा-  
भावादिति चेन्न । परसमवेतव्यापारफलशालिनः कर्मत्वात् । स च  
व्यापारो धात्वर्थ आख्यातार्थो वा । उभयथाऽपि समवेतव्यापार-  
फलशालिनस्तण्डुलादेः कर्मत्वात् । विक्लित्यनुत्पादे व्यापाराविगम-  
दशायां पाको वर्त्तते इत्यत्र पाकपदे व्यापारलक्षणेति मतमाश्रित्योक्तं  
दुपणमिदम् ॥

अन्यथेति ॥ यदि धातूनामेव भावनाऽभिधायकत्वमित्यर्थः ॥  
प्रकृतीति । प्रकृतिश्चैत्रपदं, प्रत्ययः प्रथमा । तयोरुभयोरपि शुद्ध-  
प्रातिपदिकार्थतया न कारकार्थत्वं, व्यापारवतः कारकत्वेन कारका-  
र्थस्य भावनार्थत्वं सम्भाव्येतापीत्यर्थः ॥ कथमिति ॥ ओदनमित्युक्ते  
भावनाविशेषजिज्ञासा तत्सामान्यज्ञानं विना न स्यादित्यर्थः । कर्म-  
पदादाक्षेपतोऽभिधानतो वाऽवश्यं तदुपस्थितिर्गिति भावः ॥  
पचतीत्युक्त इति ॥ कर्मपदानुष्ठारणेऽपि तदभिधानाक्षेपयोगभावे  
पचतीत्यत्र भावनाधीनं स्यादिति भावनाऽभिधायकमाख्यातपदं  
कल्प्यमित्यर्थः ॥

ननु बीजेनाङ्कुरः कृतो बीजमङ्कुरं करोतीति यत्नं विनाऽपि कृञः  
प्रयोगाद् न तस्य यत्नो वाच्यः । नापि कर्तृपदं यौगिकं, तथा सति  
कृञो यत्नार्थत्वे तृचश्च कर्त्रर्थत्वे धातुप्रत्ययार्थयोः कृतिकर्त्रोः पर-  
स्परमनन्वयापत्तेः । कृतिविशिष्टस्य कृतिनिराकाङ्क्षत्वात् । एवं कृञः  
क्रियार्थत्वे तृचश्च तदाश्रयवाचकत्वे तयोः परस्परमनन्वय एवे-  
त्युभयदर्शने कर्मपवत् कर्तृपदं रूढमेव ॥

तथाच, न कृताकृतविभागेन कर्तृरूपव्यवस्थया च कृञो यत्ने  
ऽर्थ इति न तेन विवरणादाख्यातस्य यत्नार्थत्वं, किन्त्वनुकूलत्वेन  
व्यापार एव तद्वाच्यः । तेन चेतनाचेतनयोर्धात्वर्थानुकूलव्यापारव-

त्वादाख्यातप्रयोगो मुख्यः । न चैवं पाधि भ्रमशयनेऽपि पचतीति प्रयोगापत्तेः । यदि तु तस्य प्रयत्नविशेषो वाच्यः, तदा ममापि व्यापारविशेषो वाच्य इत्यस्तु । यत्तर्धीस्त्वाक्षेपात् । धात्वर्थविशेषस्य पाकादेस्तेन विनाऽनुपपत्तेः ॥ न चाख्यातस्य यत्नो वाच्यः, पचतीत्यस्य पाकानुकूलयत्नवानिति विवरणादिति वाच्यम् । तथा सति कर्तुरपि तद्वाच्यताऽऽपत्तेः । न हि पाकयत्न इत्येव विवरणम् । अथ तात्पर्यविवरणस्याऽऽक्षेपादिनाऽपि निर्वाहः, तुल्यं यत्नेऽपि । अत एव रथो गच्छति विद्यते व्योमेत्यत्र न भावनाऽनुभवः । भावनाया धात्वर्थान्वयायोग्यतया त्वयाऽपि तत्र गौणत्वाङ्गीकारादिति ॥

अत्र वदन्ति । चैत्रः पचतीत्यत्र पाकानुकूलयत्नानुभवात् स एवाख्यातवाच्यः । लाघवात् । न त्वनুকूलव्यापारः । यत्नत्वजात्यपेक्षया व्यापारत्वस्योपाधित्वेन गुरुत्वात् । न चाचेतनेऽप्याख्यातस्य मुख्यत्वार्थमनुगतो व्यापार एव शक्य इति वाच्यम् । शक्तिग्राहकेण लघुनि शक्तिग्रहात् । मुख्यत्वार्थं शक्तिकल्पने वृत्त्यन्तरोच्छेदापत्तेः । न च पाकस्य यत्नसाध्यत्वानुमित्या यत्नस्यापि लाभादन्यलभ्यत्वेन स नाख्यातवाच्यः । चैत्रः पाकानुकूलवर्त्तमानयत्नवान् प्रतीयते । न च पाकस्य वर्त्तमानयत्नेन प्राप्तिरस्ति । अर्तातादौ व्यभिचारात् । नापि धात्वर्थेनानुमिते यत्ने आख्यातेन वर्त्तमानत्वान्वयबोधः सम्भवी । यत्नस्यापदार्थत्वात् । स्वार्थव्यापारवर्त्तमानत्वबोधनेनाख्यातस्य पर्यवसितत्वाच्च । न चाचेतने आख्यातस्य व्यापारावाचकत्वावधारणादेवं कल्पनेतियुक्तम् । गौणतया शक्तिभ्रमेण वा तत्राख्याताद्यापारावगमोपपत्तेः । यत्नविगमदशायां तज्जन्यव्यापारकाले पचतीत्यत्र वर्त्तमानव्यापाराभिधानमाख्यातेन लक्षणया । रथो गच्छतीत्यत्र यथा । अतोऽन्यलभ्यत्वान्न तदनुरोधेन व्यापारे शक्तिः । अन्यथा तवापि यत्नकाले पचतीति न स्यादिति ॥

स्यादेतत् । अभिधीयतां तर्हि कर्त्ताऽपि । तदनभिधाने हि सङ्ख्येयमात्रमाक्षिप्य सङ्ख्या कथं कर्त्तारमन्वितात्, न तु कर्म्मदिकमपि । शाकसूपौ पचतिशाकसूपौदनान् पचतीत्यादौ विरोधनिरस्ता सङ्ख्या

चैत्र इति कर्त्तारमविरुद्धमनुगच्छतीति चेत् । चैत्रओदनं पचतीत्यत्र का गतिः ।

एकत्र निर्णीतः शास्त्रार्थोऽपरत्रापि तथा, यववराहादिवदिति चेत् । न । पच्यते इत्यादावपि तथाभावप्रसङ्गात् । चैत्राभ्यां चैत्रैरिति विरोधानिरस्तासूप इत्यविरुद्धं कर्म समनुक्रामतीति चेत् । चैत्रमैत्राभ्यां शाकसूपौ पच्येते इत्यत्र का गतिः ।

अन्यत्र निर्णीतेनार्थेन व्यवहार इति चेत् । न । पचतीत्यादावपि तथाभावप्रसङ्गात् । तत्र पूर्वकएव निर्णयः, पच्यते इत्यत्र त्वपर इति चेत् । न । विशेषाभावात् । आत्मनेपदपरस्मैपदाभ्यां विशेष इति चेत् । न । पच्यते पचते पक्ष्यते इत्यादौ विप्लवप्रसङ्गादिति ।

ननु धात्वर्थानुकूलयत्नस्याख्यातशक्यत्वे एककृतिकाले पचतीतिवत् कृतेर्ध्वंसे अग्रिमकृतेरनुत्पाददशायां मध्येऽप्यपाक्षीत् पक्ष्यतीति स्यात् । यत्नप्रचयस्य च शक्यत्वं पचतीति न स्यादेव, एकदा तस्याभावात् । अथ भूतभविष्यदोर्यत्नाभावनिरूप्यत्वात् यत्नकाले तदभावाभोक्तदोष इति चेन्न । ध्वंसानुत्पादयोर्यत्नविशेषप्रतियोगिकतया यत्नकालेऽपि तत्सत्त्वात् । तयोः सकलकृतिप्रतियोगिकत्वाभावात् ॥

मैत्रम् । यत्राख्यातवाच्ये प्रचये एकैकस्य वर्त्तमानव्यवहारनिमित्तत्वं, तत्र तावतां ध्वंसैः प्रागभावैश्च भूतभविष्यद्व्यवहारः । न तु वर्त्तमानव्यवहारनिमित्तकिञ्चिदभावात् । चेतनाचेतनभोजनगमनादौ तथैव प्रयोगात् । प्रयोगे सति निमित्तानुसरणात् । धातोराख्यातस्य चानुकूलव्यापारवाचकत्ववादिभिरनन्यगतिकतयातथैवस्वीकाराच्चेति ॥

चैत्र ओदनं पचति चैत्रेण पच्यते ओदन इत्यत्र कर्त्तरि कर्मणि आख्यातार्थसङ्ख्याऽन्वयात् कर्तृकर्मणी लकारवाच्ये । तेन वाच्यगामिनी सङ्गोपेति नियमो भवति । अन्यथाऽऽक्षिप्तसङ्ख्यान्वये नियमो-

न स्यादिति वैयाकरणमतमाह—

अभिधीयतामिति ॥ का गतिरिति ॥ ओदनमित्येकत्वेनोपस्थिते-  
नैकत्वसङ्ख्याऽन्वयविरोध इति पचतीत्येकत्वमोदनान्वितं किञ्च  
स्यादित्यर्थः ॥

यववराहादीति ॥ यवमयश्चरुर्मवतीत्यत्र दीर्घशूकस्य यवपदार्थ-  
तया निर्णीतस्य यवैर्यजेतेत्यादौ न यत्र वाक्यशेषस्तत्रापि तस्यैव  
यवपदवाच्यता यथेत्यर्थः । तथाभावेति ॥ आख्यानाभिहितभाव-  
नायाः कर्त्रन्वयप्रसङ्गादित्यर्थः । तथा चौदनः पच्यते देवदत्त इति  
प्रयुज्येतेति भावः ॥

अन्यत्रेति ॥ चैत्राभ्यां चैत्रैः सुपः पच्यते इत्यत्र कर्मणि सङ्ख्या-  
ऽन्वयस्य निर्णीतत्वाद्वापि तथेत्यर्थः ॥ पचनीत्यादाविति ॥ देवदत्त  
ओदनं पचनीत्यादावपि कर्मगतैकत्वान्वयप्रसङ्ग इत्यर्थः ॥ तत्रे-  
ति ॥ पचनीत्यत्र सङ्ख्याऽन्वयः कर्त्रा, पच्यते इत्यत्र कर्मणेत्यर्थः ॥  
विशेषेति ॥ क्वचित् कर्त्तरि क्वचित् कर्मणि सङ्ख्याऽन्वयस्य दृष्टत्वा-  
दन्यतरत्र नियामकाभावादित्यर्थः ॥ पच्यन् इति ॥ पच्यत इति दृष्टा-  
न्तार्थम् । अतो यथात्मनेपदात् पच्यते इत्यत्र कर्मणा सङ्ख्यान्वयः,  
तथा पचते इत्यत्रापि स्यादित्यर्थः ॥

नन्वाख्यातवाच्यत्वे कर्त्तुस्तद्वाच्यया सङ्ख्यायाऽन्वयबोधो न  
स्यात्, एकपदोपस्थापितपदार्थयोर्मिथोऽन्वयबोधस्याव्युत्पन्नत्वात् ।  
अन्यत्र भिन्नपदोपस्थापितानामेवान्वयबोधादित्यत आह ॥

दृश्यते च समानप्रत्ययाभिहितेनान्वयः सङ्ख्या-  
याः । तद् यथा, भूयते सुप्यते इत्यादौ । न हि तत्र  
कर्त्रा कर्मणा वा अन्येनैव वा केनाचिदन्वयः, किन्तु  
भावेनैव । अनन्वये तदभिधायिनोऽनर्थक्यत्वप्रसङ्गा-  
त् । आक्षिप्तेन चान्वये तत्रापि कर्त्रैवान्वयापत्तेः ।  
कोहि सुप्यते स्वपितीत्यनयोः कर्त्राक्षेपं प्रति विशेषः ।

स्यादेतत् । भावकर्मणोरित्याद्यनुशासनबला-  
त्तावत् भावकर्मणी प्रत्ययवाच्ये । ततस्तदभिहिता

सङ्ख्या ताभ्यामन्वीयते । यस्तु प्रत्ययो न तत्रोत्पन्नः,  
तदभिहिता सङ्ख्या, मुख्यं वा पूर्वचोदनाल्लोकवद्  
( मी० १२, २, २३, ) इति न्यायेन कर्त्तारमेवाश्रयते  
इति नियमः । न । विपर्ययप्रसङ्गात् । शेषात् कर्त्तरि  
परस्मैपदं कर्त्तरिशब्दित्यनुशासनबलाद्भावकर्त्तारौ  
प्रत्ययवाच्यौ, ततस्तदभिहिता सङ्ख्याऽपि ताभ्याम-  
न्वीयते । यस्तु प्रत्ययो न तत्रोत्पन्नस्तदभिहिता सं-  
ख्या तेनैव न्यायेन कर्म\* समाश्रयेदिति नियमोप-  
पत्तेः । तस्मान्मतिकर्दममपहाय यथाऽनुशासनमेव  
गृह्यते इति प्राप्तम् । एवं प्राप्तेऽभिधीयते ।

आक्षेपलभ्ये सङ्ख्येये नाभिधानस्य कल्पना ।

सङ्ख्येयमात्रलाभेऽपि साकाङ्क्षेण व्यवस्थितिः ॥११॥

सङ्ख्याऽपि तावादिद्यं भावनाऽनुगामिनी; यं यं भाव-  
नान्वेऽति; तं तं सङ्ख्याऽपीति स्थितेः एकप्रत्ययवा-  
च्यत्वानियमात् । भावना च शुद्धं प्रातिपदिकार्थमा-  
त्रमाकाङ्क्षति । न हि व्यापारवन्तं व्यापार आश्रयते,  
आत्माश्रयत्वात् ।

दृश्यते चेति ॥ यथा भावयान्नकाख्यानाभेदेयसङ्ख्या तेनैवान्वीयते  
न त्वाक्षिप्तेन कर्त्ता, साकाङ्क्षयोग्यासन्नपदार्थमात्रस्यैवान्वयप्रतियो-  
गित्वात् । भिन्नपदोपस्थापितत्वस्य गौरवेणाप्रयोजकत्वात् । तथा-  
ऽऽख्यातवाच्ययोः कर्तृसङ्ख्ययोग्यन्वय इत्यर्थः ॥ न हीति ॥ अन्वये  
वा कर्तुरनेकत्वे त्रिविधवचनयोः प्रयोगः स्यादिति भावः ॥

यदि च भावसङ्ख्ययोरन्योन्यमनन्वयः, तदा निश्चितान्वयपद-  
त्वेनाख्यातमपार्थक्यं स्यादित्याह ॥ अनन्वय इति ॥ यद्याक्षिप्तेन  
कर्त्तृन्वयः सङ्ख्यायाः स्यात्, तदा स्वपितीत्यत्रेव सुप्यत इत्यत्रापि  
तेनैव तदन्वयः स्यादित्याह ॥ आक्षिप्तेन वेति ॥ को हीति ॥ आक्षेप-  
हेतोर्भावनाऽभिधानस्योभयत्राविशेषादित्यर्थः ॥



मुख्यं वेति ॥ आग्नावैष्णवमेकादशकपालं चरुं निर्वपेत्, संग्रामे सरस्वतोमप्याज्यस्य यजेतेत्यत्राग्नावैष्णवधर्मा अप्रतो भवन्त्याहो सारस्वतधर्माः ? इत्यनियमे अग्नावैष्णवधर्मा एव प्रथमं भवन्ति । अत हेतुः । पूर्वोदनात् । अस्योदाहरणं, लोकवादेति ॥ यथा लोके यत्र विवादपदे साक्षिद्वयसत्त्वान्मुख्यः साक्षी पृष्ठस्तमनुजानाति, द्वितीयश्च पृष्ठस्तमपलति । तत्र प्रथमपृष्ठेनैव व्यवहारः । तस्य मुख्यत्वात् । तथा कारकाणां प्रथमं कर्त्तव्यं दाशित इति बाधकं विना तेनैव सङ्ख्याऽन्वोयते इत्यर्थः ॥

भावकर्त्तारविति ब्रुवः तेनैव, मुख्य वेत्यादिनैवेत्यर्थः ॥ कर्म-  
वेति ॥ तथा च मक्ष्यते ओदनं देवदत्त इति न स्यात्, किन्तु पश्यते  
ओदनं देवदत्तेने इत्येव स्यादित्यर्थः । यथाऽनुशासनं, व्याकरणान-  
तिक्रमेणेत्यर्थः । तथा च कर्त्तरि विहितस्याख्यातस्य सङ्ख्या कर्त्ता  
कर्मणि च विहितस्य सा कर्मणाऽन्वेतीति नियम उपपद्यते इति भावः ॥

समानप्रत्ययोपात्तत्वे प्रत्यासत्त्यरङ्गत्वात् सङ्ख्येमात्रसाकाङ्क्षा  
अपि सङ्ख्याभावनाऽन्वयिनैवान्वेति । अग्निना चैत्र ओदनं पततीत्यत्र  
चत्रपदार्थस्य निर्व्यापारत्वेनोपस्थितस्य भावनाऽऽत्मकव्यापारसा-  
काङ्क्षत्वाद् भावनायाश्चाश्रयाकाङ्क्षत्वात् तेनैव भावनाऽन्वेति, न क-  
र्मकरणादिना । द्वितीयादिना तस्य व्यापारवत्तयां उपस्थितेर्व्यापारान्त-  
रनिराकाङ्क्षत्वात् । भावनायाः साकाङ्क्षाया अन्वयानङ्गत्वात् । ओद-  
नः पश्यते चैत्रेणेत्यत्र तु कर्तुर्व्यापारवत्त्वेनोपस्थितेन तत्र भावना  
ऽन्वयः किन्तु प्रथमानिर्दिष्टेन कर्मणा । तस्य व्यापारवत्त्वेनानुपस्थि-  
तेस्तत्साकाङ्क्षत्वात् । चैत्रेण सुप्यते इत्यत्र तु कर्तुर्निराकाङ्क्षत्वात् क-  
र्मणश्चाभावाद् भ्रात्वर्थेनैव सङ्ख्याया अन्वय इति आक्षेपादेव कर्तृ-  
कर्मणोर्लाभे सङ्ख्याऽन्वयोनमस्य चान्ययोपपत्तौ न ते लकारवाच्ये  
इत्याह ॥ सङ्ख्या तावदिति ॥

शुद्धं, निर्व्यापारत्वेनोपस्थितम् । इदञ्च कर्तृकर्मणोराक्षेपलभ्यत्वं  
यद्भावनाविशेष्यत्वे सति प्रथमान्तपदोपस्थाप्यत्वं, न तु सङ्ख्यालि-  
ङ्गकानुमितिर्विषयत्वम् । अनुमित्या सङ्ख्येयमात्रगतत्वेन सङ्ख्याप्रती-  
तेः । शब्दोपस्थापितसङ्ख्यायास्तदुपस्थापितेनैवान्वयनियमाश्चेति त-  
त्त्वम् । किं तद्यापाराविशिष्टे तद्यापाराश्रयणम्, उत व्यापारान्तरवि-  
शिष्टे ? । तत्र नाद्य इत्याह ॥ आत्माश्रयादिति ॥ अन्त्ये, त्वनयस्थिते-

रिति भावः । युक्त्यन्तरमाह ॥

समवायं प्रति तदनुपयोगात् । विजातीयव्यापारवतोऽकर्तृत्वाच्च । न च द्वितीयाद्याः प्रातिपदिकविभक्तयः । ततः प्रथमानिर्दिष्टेनैव भावनाऽन्वीयते इति तस्यान्वययोग्यतानियमात् सङ्ख्याऽपि तदनुगामिनी तेनैवान्वीयते इति नातिप्रसङ्गः । नञर्थवत् । यथा हि चैत्रो न मौरो न स्पन्दते न कुण्डलीत्यादौ विशेषणविशेष्यसमभिव्याहाराविशेषेऽपि नञा तदनभिधानाविशेषेऽपि नञर्थस्य विशेषणांशैरेवान्वयो न विशेष्यांशेन ।

ननु बाधात्तत्र तथा । न हि विशेष्येण तदन्वये विशेषणोपादानमर्थवद्भवेत् । तन्निषेधेनैव विशेषणनिषेधोपलब्धेः । उभयानिषेधे चावृत्तौ वाक्यभेदादनावृत्तौ निराकाङ्क्षत्वादिति चेत् । न । तुल्यत्वात् । समानप्रत्ययोपात्तभावनाऽक्षिसान्वयोपपत्तौ बाधकं विना साक्षिहितत्यागे व्यवहितपरिग्रहस्य गुरुत्वात् । भावनायाश्च सामान्याक्षेपेऽपि साकाङ्क्षपरित्यागे निराकाङ्क्षान्वयानुपपत्तेः । न ह्यन्यतराकाङ्क्षा अन्वयहेतुः, अपितूभयाकाङ्क्षा । प्रातिपदिकार्थो हि फलेनान्वयमलभमानः क्रियासम्बन्धमपेक्षते, भावनाऽपि व्यापारभूता सती व्यापारिणमित्युभयाकाङ्क्षा अन्वयहेतुः । कटं कटेनेत्यादि तु कारकतयैव फलसमन्वितं न व्यापारान्तरमपेक्षते इति निराकाङ्क्षमिति ॥

समवायं प्रतीति ॥ तदनुपयोगाद् व्यापारवदनुपयोगात् ॥ भावनाया इव तत्समवायस्यापि शुद्धप्रातिपदिकार्थापेक्षेतया भावना-

द्विविशिष्टनिराकाङ्क्षत्वादित्यर्थः ॥

यद्वा, समवायो मेलकः । यत्नमेलकस्य पूर्वापरीभूतभावनावाच-  
केनाख्यातेनैव बोधितत्वाद् न तदन्वयाय भावनान्तरापेक्षेत्यर्थः । न-  
न्वात्माश्रयानवस्थाभ्यां सजातीयव्यापारवदनाकाङ्क्षेति द्वितीयाष्टप-  
नीतविजातीयव्यापारवत् साकाङ्क्षत्वं स्यादित्यत आह ॥ विजातीये-  
ति ॥ तथा सत्यऽयोग्यत्वादनन्वयापत्तिः । न हि घटानुकूलव्यापारे-  
ण पाककर्तृत्वं दृष्टमित्यर्थः ॥

ननु शुद्धप्रातिपदिकार्थापेक्षिण्यपि भावना कुतो न द्वितीयाष्टप-  
नीतेनान्वेतीत्यत आह ॥ न चेति ॥ उभयोपस्थितावपि साकाङ्क्षेण  
सहान्वयो भावनाया न निराकाङ्क्षेणेति दृष्टान्तेन स्पष्टयति ॥ नञर्थ-  
वदिति ॥ न चैत्र इत्यादिना क्रमेण जातिगुणकर्मद्रव्यानां विशेषणानां  
निषेध्यत्वमुक्तम् ॥ आवृत्ताविति ॥ उभयनिषेधे च सकृदुच्चरितस्य  
नञोऽन्यतरनिषेधेनैव निराकाङ्क्षत्वात् तदर्थान्वयार्थमावृत्तिकल्पने  
पदावृत्तिरूपवाक्यभेदापत्तिरित्यर्थः ॥ अनावृत्ताविति ॥ सकृदुच्चरि-  
तनञो यं केनचिदेकेनैव चरितार्थत्वाद् निराकाङ्क्षत्वादित्यर्थः ॥

भावनाऽन्वयिनैव सङ्ख्याऽन्वेतात्यत्राभिमतं नियामकं स्पष्टय-  
ति ॥ समानेति ॥ यद्यपि व्यापारात्मिका भावना व्यापारिसामान्य-  
माकाङ्क्षति आक्षिपति, तथापि साकाङ्क्षेण व्यापारिणा प्रातिपदिका-  
र्थेनान्वीयते, न तु निराकाङ्क्षेण कारकान्तरेणेत्याह ॥ सामान्येति ॥  
उभयाकाङ्क्षामाह ॥ प्रातिपदिकार्थ इति ॥ फलेन धात्वर्थेन ॥ क्रिया-  
सम्बन्धं व्यापारसम्बन्धमित्यर्थः ॥ कटं कटेनेति ॥ अत्र द्वितीयाष्ट-  
तीयाभ्यां कारकविभक्तिभ्यां क्रियाऽनुकूलव्यापारसहितस्यैवोपस्थि-  
तेर्न भावनाऽऽकाङ्क्षेत्यर्थः ॥

अत एवास्यते सुप्यते इत्यादौ नाक्षिप्तेनान्वयः ।  
न हि चैत्रेणेति तृतीयान्तशब्दस्य भावनायामाका-  
ङ्क्षाऽस्ति । भाव्याकाङ्क्षाऽस्तीति चेत् । न । फलेन शय-  
नादिधात्वर्थेनान्वयात् । फलसंबन्धिनश्चात्र कर्त्रनति-  
रेकात् । न हि शयनादयो धात्वर्थाः कर्त्रतिरेकिसंब-  
न्धाः । न च फलतत्संबन्धिव्यतिरेकेणान्यो भाव्यो-

नाम, यमपेक्षेत ॥

ननु यदि स्वपिति इत्यादावाक्षिप्तेन कर्त्राऽन्वयस्तदा सुप्यते इत्यादावपि तथा स्यादित्यत आह ॥ अत एवेति ॥ यत एव उभया-  
काङ्क्षानिबन्धनोऽन्वय इत्यर्थः । भाव्यं भावनाजन्यं, फलश्चेत्तत्राह ॥  
फलेनेति ॥ अथ फलसम्बन्धि कर्म भाव्यं, तत्राह ॥ फलेति ॥ धातु-  
नामकर्मकत्वात् तदाश्रयत्वं कर्तुरेवेत्यर्थः । तस्य च, चैत्रेणेति तृती-  
यया कर्तृत्वोपस्थितेर्न भाव्यत्वेनान्वयान्तरमिति भावः ॥

ननु चैत्रस्तण्डुलान् पचति इत्यत्र भावनाऽन्वयश्चैत्रे सम्भवत्या-  
श्रयत्वात् । चैत्रेण पच्यन्ते तण्डुला इत्यत्र तण्डुलानां न तावद्विषय-  
त्वेन भावनाऽन्वयः । यत्नस्य विक्लित्यनुकूलव्यापारविषयत्वात् ।  
विषयत्वेनान्वये वा, चैत्रस्तण्डुलान् पचतीत्यत्र तण्डुलानां विषयत्वे-  
न भावनाऽन्वयापत्तौ सङ्ख्याया अपि तदन्वयापत्तेः । नाप्याश्रयतया,  
भावनाया अनदाश्रितत्वात् । न च चैत्रेण भावनाऽन्वयः, तृतीयार्थ-  
यत्नेनावरुद्धतया भावनायाम्तदनन्वयात् । अचेतने वा कथं सङ्ख्या-  
ऽन्वयनियमः । तत्र भावनाया अनन्वयात् । यत्र च पचतीत्येव  
प्रयुज्यते, तत्र कथं भावनायाः कर्त्रन्वयः ? । यत्र वा चैत्रः कर्त्ता  
पचत्योदनम्, इति प्रयोगः । तत्र चैत्रेणेति वत् कर्तृत्वेनैवोपस्थिता-  
वाकाङ्क्षाविरहाद्भावनाऽनन्वये कथं कर्त्तरि सङ्ख्याऽन्वयः ? ॥

उच्यते । यत्र यद्विशेष्यं, तेन सङ्ख्याऽन्वयः । तथाहि । चैत्रस्त-  
ण्डुलान् पचतीत्यत्र तण्डुलानां कर्मत्वेनान्वयात् तण्डुलवृत्तिफलजन-  
कव्यापारजनकयत्ताश्रयश्चैत्र इति प्रतीतेः स विशेष्यः । चैत्रेण पच्य-  
न्ते तण्डुला इत्यत्र चैत्रवृत्तियत्तजन्यव्यापारजन्यफलाश्रयास्तण्डुलाः  
प्रतीयन्ते इति यत्नस्य परम्परया तण्डुला विशेष्याः । एवं यद्यप्युभ-  
यत्र चैत्रः कर्त्ता तण्डुलाः कर्माणि, तथापि यत्नविशेष्ये सङ्ख्याऽन्वयः ।  
अचेतनेऽपि रथो ग्रामं गच्छतीत्यत्र ग्रामवृत्तिफलजनकव्यापाराश्र-  
यो रथः प्रतीयते । रथेन गम्यते ग्राम इत्यत्र रथवृत्तिव्यापारजन्यफ-  
लाश्रयो ग्राम इति तत्रापि विशेष्ये सङ्ख्याऽन्वयः ॥

चैत्रेण सुप्यते इत्यत्र न चैत्रो भावनाविशेष्यः । तृतीयार्थावरुद्ध-  
त्वात् । कर्म तत्र नास्त्येव । अतो धात्वर्थ एव भावनाविशेष्यः, फल-  
त्वाद्विषयत्वाद्धेति तत्र सङ्ख्याऽन्वयः । न च प्रातिपदिकार्थे भावना-

ऽन्वयेऽपि न सङ्ख्याऽन्वयः । प्रथमोपनीतसङ्ख्याऽन्वयेन च तस्य त-  
दनाकाङ्क्षत्वादिति वाच्यम् । प्रथमाऽऽख्यातान्यामेकस्या एव सङ्ख्या-  
या अभिधानात् । चैत्रो दण्डीत्यत्रेव सामानाधिकरण्यानुरोधात् ।  
अन्यथा त्वन्मते प्रथमाऽर्थसङ्ख्याऽन्वयश्चैत्रे न स्यात् । आख्यातेनैव  
स्ववाच्यकर्तृसङ्ख्याऽभिधानात् । नापि पचतीत्यत्र पाकयत्नवानिति  
विवरणात् कर्ता आख्यातवाच्यः । कर्तुरन्यलभ्यत्वेनावाच्यत्वस्थितौ  
विवरणस्य तात्पर्यविषयपरत्वात् । द्वन्द्वादिसमासस्य विग्रहेण विव-  
रणेऽपि तत्र शक्त्यभावाच्च ॥

अत्रास्मत्पितृचरणाः । कृतिरूपकर्तृत्ववत् कर्मत्वमपि लकारवा-  
च्यम् । तद्धर्मिणोरन्यत एव लाभात् । तण्डुलान् पचतीत्यत्र द्वितीया-  
त इव चैत्रैणौदनः पच्यते इत्यत्रान्यतः कर्मत्वालाभादित्याहः ॥

कर्तृकर्मकरणादीनामभिहितानभिहितत्वविशेषाभावे कटं करो-  
ति चैत्र इत्यत्र विभक्तिपरिणामे प्रयोगः किं न स्यादित्याह—

स्यादेतत् । किमिति न प्रयुज्यते कटः करोति  
चैत्रमित्यादि, अभिहितानभिहितव्यवस्थाऽभावा-  
दिति चेत् । न । चैत्रमिति प्रथमान्तस्यासाधुत्वात् ।  
द्वितीयान्तस्य तु कर्मवचनत्वेन तत्संबन्धाद्भाव्या-  
पेक्षणीभावेन भावकमात्रमपेक्षेत । न च कटस्य चैत्रं  
प्रतिभावकत्वं, विपर्ययात् । अनासेन तु विवक्षायां  
प्रयुज्यत एव ।

प्रयुज्यतां तर्हि कटः करोति चैत्र इत्यादि । न ।  
नित्यसन्दिग्धत्वेन वाक्यार्थासमर्पकत्वात् । ततस्त-  
दुपपत्तये विशेषस्य व्यञ्जनीयत्वात् । व्यज्यतां तर्हि  
तृतीयया चैत्रेणेति, एवं देवदत्तः क्रियते कटमिति  
व्यज्यतां द्वितीययेति चेत् । न अप्रयोगात् । न ह्यना-  
सेनाऽप्येवंप्रायाणि प्रयुज्यन्ते । लक्षणाविरोधेन कुत-  
एतदेवेति चेत् । लोकस्यापर्यनुयोज्यत्वात् ॥

न हि गार्गिकयेति पदं साध्विति श्लाघाऽभिधा-  
यिपदसन्निधिमनपेक्ष्य प्रयुज्यते । तस्य तदुपाधिर्नैव  
विहितत्वादिति चेत् । एतदेव कुतः ? लोके तथैव  
प्रयोगदर्शनादिति चेत् । तुल्यम् । करोतीत्यादि कर्म-  
विभक्तिसमभिध्याहारेणैव प्रयुज्यते, क्रियते इति कर्तृ-  
विभक्तिसमभिध्याहारेणैवेति किमत्र क्रियताम् ।

किमिति ॥ चैत्रशब्दस्य पुंलिङ्गत्वात् प्रथमायां तद्रूपमसाध्वि-  
त्याह ॥ चैत्रमितीति ॥ भाव्यामपेक्षिणीति ॥ द्वितीयायाः कर्मत्वाभि-  
धायकत्वेन भाव्यामपेक्षिणी भावनेत्यर्थः ॥ नित्येति ॥ कर्तृकर्मभावे  
इति शेषः ॥ लोकस्येति ॥ व्याकरणस्याप्यनादिप्रयोगानुपजीव्यैव  
शब्दान्वाख्यायकत्वादित्यर्थः, ॥ तुल्यमिति ॥ अनादिः प्रयोगोऽस्मा-  
कमप्युपजीव्य इत्यर्थः ॥

इदमेवेति ॥ बालव्युत्पत्त्यर्थं प्रकृतिप्रत्ययविभागस्येषामिहितान-  
भिहितत्वस्यापि व्युत्पादनमित्यर्थः । वस्तुतो यत्पदस्य यत्पदसम-  
भिध्याहारेणैव प्रयोगनियमः, तस्य तत्पदं विना न प्रयोग इत्यर्थः ॥

कर्तृधर्मस्य यत्नस्य विधित्वे सर्वाख्यातसाधारण्येनोक्तातिप्रसङ्गे  
समाधिं शङ्कते—

इममेव विशेषमुररीकृत्यानभिहिताधिकारानु-  
शासनेन ह्येतावान् परामर्शः सर्वेषां हृदि पदमादधा-  
तीत्यभिधानानभिधानविभाग एव व्युत्पादनदशा-  
यां पेशल इति ॥

स्यादेतत् । भवतु सर्वाख्यातसाधारणी भावना ।  
कालविशेषसंबन्धिनी सा लङ्गाद्यर्थः, कालत्रयापरा-  
मृष्टा लिङ्गर्थ इति चेत् । न । यत्नपदेन समानार्थत्व-  
प्रसङ्गात् । विषयोपरागानुपरागाभ्यां विशेष इति  
चेत् । न । यागयत्न इत्यनेन पर्यायताऽऽपत्तेः । कर्तृ-  
सङ्ख्याऽभिधानानभिधानाभ्यां विशेष इति चेत् । न ।

यागयत्नवानित्यनेन साम्यापत्तेः । इष्टएवायमर्थ इति चेत् । न । इतोवत्सरशतेनाप्यप्रवृत्तेः । फलसमभिव्याहाराभावाच्च प्रवर्त्तते इति चेत् । न । स्वर्गकामो-यागयत्नवानित्यतोऽप्यप्रवृत्तेः । तत् कस्य हेतोः ? न हि यत्नोयत्नस्य हेतुर्यत्नप्रतीतिर्वा यत्नस्य कारणं, अपि त्विच्छा । न च सोऽपि प्रतीता यत्नजननी येन सैव विध्यर्थ इत्यनुगम्यतां, अपि तु सत्तया । न च लिङः श्रुतिकाले सा सती । न च लिङेव तां जनयति । अर्थविशेषमप्रत्याययन्त्यास्तस्यास्तज्जनकत्वे व्युत्पत्तिग्रहणवैयर्थ्यात् । अनुपलब्धलिङाश्चेच्छाऽनुत्पत्तिप्रसङ्गादिति ।

एतेन वृद्धव्यवहाराद्व्युत्पत्तिर्भवन्ती बालस्या-त्मनिप्रवृत्तिहेतुर्योऽवगतस्तमेवाश्रयेत्, स्वयञ्च कुर्यामिति सङ्कल्पादेवायं प्रवृत्तः, ततः स एव लिङर्थ इति निरस्तम् । कुर्यामिति प्रयत्नो वा स्यादिच्छा वा ? नायः, स्वात्मनि वृत्तिविरोधात् । न द्वितीयः । सा हि सत्तयैव प्रयत्नोत्पादिनी, न च लिङः श्रुतिकाले सा सतीत्युक्तम् ।

फलेच्छा तु निसर्गवाहितया सत्यपि न प्रयत्नं प्रतिहेतुः । अन्यविषयत्वात् । तदर्थञ्च शास्त्रवयर्थ्या-त । तस्याः कारणान्तरतएव सिद्धेः । तत्प्रतीत्यर्थमपि शास्त्रनिपेक्षणात् । तस्यामनोवेद्यत्वात् । अप्राप्ते च शास्त्रानवकाशात्\* । तदभिधाने च स्वर्गकाम इति कर्तृविशेषणपौनरुक्त्यात् । तदा हि यजेतेत्यस्यैव या-गकर्त्ता स्वर्गकाम इत्यर्थः स्यात् ।

स्यादेतदिति ॥ लडादीनां वर्त्तमानादिकालनियमवलिङ्गस्तद-  
भावादिति नातिप्रसङ्ग इत्यर्थः । यत्तज्ज्ञानस्याप्रवर्त्तकतया प्रागुक्ताप्र-  
वृत्तेरिति स्मारणेन परिहरति ॥ यत्नपदेनेति ॥ अथ लिङा न यत्नः  
क्रियते अपि तु यत्तज्ज्ञानमिति, तत्राह ॥ यत्नप्रतीतिर्वेति ॥ अत्रापि,  
न हीति योज्यम् । अस्तु कर्तृधर्म इच्छैव लिङ्वाच्येत्यत आह ॥ न  
चेति ॥ प्रवृत्तिहेतुज्ञानविषयस्य लिङ्गत्वमित्यर्थः ॥

असत्त्वादिति विवृणोति ॥ न च लिङ इति ॥ प्रत्ययत्यागादिति  
हेतुं व्याचिख्यासुर्भूमिकामारचयति ॥ न च लिङेवेति ॥ अथ विष-  
यज्ञानमनुत्पाद्य लिङपि नेच्छां जनयति, अन्यथा व्युत्पन्नस्येवाव्यु-  
त्पन्नस्यापि लिङ्श्रवणादिच्छा स्यादित्याह ॥ अर्थेति ॥ स्वयञ्चेति ॥  
इष्टसाधनं ममेति मत्वा कुर्यामिति यः सङ्कल्पः, तज्ज्ञानादहं प्रवृत्तः ।  
अतः प्रयोज्यवृद्धोऽपि तत एव प्रवृत्तः । ततः सङ्कल्पज्ञानं लिङुच्चार-  
णान्तरं जातमिति सिद्धे च तत्करणमित्यगवच्छति व्युत्पद्यमानो बा-  
ल इत्यर्थः ॥

स्वात्मनीति ॥ यत्नस्य यत्नहेतुत्वे आत्मनि वृत्तिविरोध इत्य-  
र्थः । अनेन विरोधत इति कारिकांऽशौ विवृतः । इच्छा च साधन-  
गोचरा प्रवृत्तिहेतुरपि न ज्ञाता सतीति न लिङर्थ इत्याह ॥ सा ही-  
ति ॥ न चेति ॥ लिङः श्रवणात् प्रागिच्छाहेत्विएष्टसाधनताज्ञानाभा-  
वादित्यर्थः ॥

सङ्कारादिति कारिकांऽशं विचरीतुं, सुखादीच्छा लिङः श्रुतिका-  
लेऽप्यस्तीति सा लिङर्थः प्रयत्नहेतुश्च स्यादिति निरस्यति ॥ फले-  
च्छा त्विति ॥ मिसर्गवाहित्वं निरुपाधित्वम् ॥ अन्यविषयत्वा-  
दिति ॥ फलसाधने हि पुरुषः प्रवर्त्तते, न फले अन्येच्छायाश्चान्यत्र  
प्रवृत्तिहेतुत्वेऽतिप्रसङ्ग इत्यर्थः । अपि च । फलेच्छां शास्त्रमुत्पादय-  
त्, ज्ञापयेद्वा ? । तत्र नाद्य इत्याह । तदर्थञ्चेति । फलेच्छायाः फल-  
ज्ञानादेवोत्पत्तेः, तस्य स्वविषयकेच्छाजगत्स्वभावत्वादित्यर्थः ।  
अतएव यत् ज्ञातं स्ववृत्तितयेष्यते, तदेव स्वतः प्रयोजनमिति भावः ।  
द्वितीयमाशङ्क्य निराकरोति । तदिति । किमतो यद्येवमित्यत आह ।  
अप्राप्ते चेति । अवकाशे वा फलेच्छाया लिङैवोक्तत्वात् स्वर्गकाम  
इति पुनरुक्तरूपसङ्कारापत्तिरित्यत आह । तदभिधान इति ।

ननु समानविषयकतयेच्छाप्रवृत्त्योर्हेतुहेतुमद्भाव एव कुतः इत्य-



त आह ।

यदि च फलविषयैव साधनविषयं प्रयत्नं जनयेत्; अन्यत्रापि प्रसुवीत, नियामकाभावात् । हेतुफल भावएव नियामक इति चेत् । न । अज्ञातस्य तस्य नियामकत्वे लिङं विनाऽपि स्वर्गेच्छातो यागे प्रवृत्तिप्रसङ्गात् । ज्ञातस्य तु तत्साधनत्वस्य नियामकत्वे तदिच्छैव तत्र प्रवर्त्तयतु । यां यत्कामयते स तत्साधनमपि कामयतएवेति नियमात् । न च सा तदानीं सती । न च तज्ज्ञानमेव प्रयत्नजनकं, तच्च लिङा क्रियते इति युक्तम् । स्वर्गकामो यागाचिकीर्षावनित्यतोऽपि प्रवृत्तिप्रसङ्गात् । लिङोवेच्छां प्रतीत्यानिच्छापि सर्वः प्रवर्त्तेत स्वसंबन्धितया तदवगस्तथा न तु सामान्यतइति चेत् । न । प्रथमपुरुषेण तदभिधाने तस्याविध्यर्थत्वप्रसङ्गात् । आदनकामस्त्वं पाकाचिकीर्षावनित्यतोऽपि प्रवृत्त्यापत्तेश्च\* ।

यदि चेति । अन्यत्राप्यसाधनंऽपीत्यर्थः । नियामकमाह । हेतुफलेति । फलेच्छा तत्साधन एव प्रयत्नमुत्पादयति नान्यत्रेत्यर्थः । यदि स्वरूपसन्नेव हेतुफलभावः प्रवृत्तिनियामकः, तदा स्वर्गकामो यजेतेत्यादिविधिजन्यज्ञानं विनाऽपि स्वर्गसाधनं प्रवृत्त्यापत्तिरित्याह । अज्ञातस्येति । भ्रमादसाधनेऽप्रवृत्त्यापत्तेश्चेति भावः । अथ ज्ञातः, तदा फलसाधनेच्छैश्च तत्साधने प्रवर्त्तयतु समानविषयत्वादित्याह । ज्ञातस्य त्विति ।

ननु साधनविषया नेच्छा तस्य निसर्गसुन्दरत्वाभावादित्यत आह । योयदिति । अस्तु साधनविषयैवेच्छा प्रयत्नजननी लिङ्ग इत्यत आह । न चेति । साधनेच्छा न लिङः श्रुतिकाले सतीत्यर्थः । ननु साधनेच्छायास्तत्कालासत्त्वेऽपि तज्ज्ञानादेव प्रवृत्तिः स्यादित्यत आह । न चेति । तच्चेति । साधनविषयेच्छाज्ञानमित्यर्थः । यदि

च साधनेच्छाज्ञानादेव प्रवृत्तिः, तदा स्वेच्छानुत्पत्तिदशायामपि ततः प्रवर्त्ततेत्याह । लिङोवेति । यजेतेत्यतःसाधनेच्छाज्ञानं जातं, न तु स्वसम्बन्धितया, तादृशञ्च प्रवर्त्तकम्, अतो नानिच्छन्नपि प्रवर्त्तयेतीत्यत आह । स्वसम्बन्धितयेति । एवं यजेतेत्यस्य विध्यर्थत्वं न स्यात्तस्य स्वेच्छाज्ञानाजनकत्वादित्याह । प्रथमेति ।

किमर्थमिति । इच्छाज्ञानादेव प्रवृत्तौ किमर्थमिच्छोत्पादनमित्यर्थः । कुत इति प्रश्ने सङ्कल्पज्ञानादित्युत्तरं, किमर्थमित्यत्र तु, प्रयत्नार्थमिति । इच्छाविशेषः, कुर्यामित्याकारः । स्वभावतः, सुखज्ञानस्य स्वविषयविषयकेच्छाजनकस्वभावत्वादित्यर्थः । औपाधिकः, तत्साधनताज्ञानजन्य इत्यर्थः । सङ्कल्पस्तु न फलं न वा तत्साधनमिति नेच्छाविषयः न च सङ्कल्पज्ञानात् फलसाधन एवेच्छा, ज्ञानस्य स्वसमानविषयकेच्छाजनकत्वनियमादिति भावः । तत्साधनत्वादेवेति । परम्परया फलसाधनत्वज्ञानादेवेत्यर्थः । तर्हीति । तथा चेष्टसाधनतैव विधिः स्यान्न सङ्कल्पः, तेन रूपेणाप्रवर्त्तकत्वादिति भावः ॥

यद्वा, सङ्करादिति विवृणोति । तर्हीति । एवं लाघवादिष्टसाधनतैव विधिः, सङ्कल्पस्य तु तत्सङ्कीर्णत्वादित्यर्थः ।

अपि च । सङ्कल्पज्ञानात् यदि प्रयत्नो जायेत तथापि सङ्कल्पस्य कुतो जन्म किमर्थञ्च ? सङ्कल्पज्ञानादेव, प्रयत्नार्थश्चेति चेत् । नन्विच्छाविशेषः सङ्कल्पः, स तावत् सुखे स्वभावतः, तत्साधने चौपाधिकः, सङ्कल्पविषयस्तु कथम् ? तत्साधनत्वादेवेति चेत् । तर्हि तत्साधनत्वज्ञानात् न तु सङ्कल्पस्वरूपज्ञानाद्भावितुमर्हतीति । अन्यथेष्टसाधनताज्ञानमप्यनर्थकमापद्येत । तस्मात्, सङ्कल्पः प्रवर्त्तक इत्यभ्युपेयते, किन्तु सत्सामात्रेण न तु ज्ञात इति नासौ विधिः । ज्ञानश्चविषयोपहारेणैव व्यवहारयतीति तद्विषयएवावशिष्यते इति कर्तृधर्मव्युदासः ॥

यदि च नैवं, तदा भोजनादाविष्टसाधनताज्ञानमिच्छोत्पादकं न स्यादित्याह । अन्यथेति । सङ्कल्पस्याप्रवर्त्तकत्वे शास्त्रविरोधं परिहरति । तस्मादिति । तर्हि ज्ञानमेव कर्तृधर्मोविधिरस्त्वित्यत आह । ज्ञानञ्चेति । तद्विषयएव, ज्ञानविषयएव । विधिरित्यनुषज्यते । यदि हि विषयविशेषनवच्छिन्नं ज्ञानं प्रयत्तयेत्, सर्वत्र प्रवृत्तिप्रसङ्गः । तदवच्छिन्नस्य च तस्य तथात्वे यं विषयमुपनयत्तत् प्रवर्त्तकं स एवार्थोविधिरिति कृतिहेतुचिकीर्षाकारणज्ञानविषयोविधिरित्यर्थः ॥

क्रियते इति व्युत्पत्त्या कर्मपदेन यदि फलं स्वर्गाद्युच्यते, तस्य च कार्यत्वं ज्ञात्वा प्रवर्त्तते, तदा अनुपायेऽपि प्रवर्त्ततेत्याह—

अस्तु तर्हि कर्मधर्मः । नेत्युच्यते,  
अतिप्रसङ्गात् फलं नापूर्वं तत्त्वहानितः ॥

तदलाभान्न कार्यञ्च न क्रियाऽप्यप्रवृत्तिनः ॥ १२ ॥

कर्म हि फलं वा स्यात्, तत्कारणमपूर्वं वा, तत्कारणं क्रिया वा ? न प्रथमः फलेच्छायाः प्रवृत्तिप्रत्यहेतुत्वात्, अतिप्रसङ्गादित्युक्तत्वात् । न द्वितीयोऽव्युत्पत्तेः । लिङो हि प्रवृत्तिनिमित्तमपूर्वत्वं वा स्यात्, कार्यत्वं वा स्यात्, उभयं वा ? न प्रथमः । शब्दप्रवृत्तिनिमित्तस्यापूर्वत्वस्य प्रमाणान्तरादवगतावपूर्वत्वव्याघातात् । अनवगताव्युत्पत्तेः । संबन्धिनोऽनवगमे संबन्धस्य प्रत्येतुमशक्यत्वात् । ततएवावगतावितरेतराश्रयदोषात् ।

न च गन्धवत्त्वेनोपनीतायां पृथिव्यां पृथिवीशब्दवत् पूर्वं प्रवर्त्तते लिङिति युक्तम् । तत्रोभयोरपि प्रतीयमानत्वेन सन्देहकल्पनागौरवपुरस्कारेण पृथिवीत्वएव सङ्गतिविश्रान्तेरुपपत्तैः । न त्वत्रापूर्वत्वप्रतीतिः ।

स्यादेतत् । कार्यत्वमुपलक्षणीकृत्य तावदेवा लि-

इ प्रवृत्ता । तदुपलक्षितश्च यागोवा यत्रोवाऽन्यो वा शब्देतरप्रमाणगोचरोनाधिकारिविशेषणस्वर्गसाधन-समर्थः । न चाकाम्यफले कामी नियोक्तुं शक्यते । ततोऽन्यदेवालौकिकं किञ्चिदनेनोपलक्ष्यते, यो लिङ्गादिप्रवृत्तिगोचर इति किमनुपपन्नमिति चेत् । उपलक्षणं हि स्मरणमनुमानं वा । उभयमप्यनवगतसं-बन्धेनाशक्यम् । न हि संस्कारवन्मनोवददृष्टवद्वा-कार्यत्वमपूर्वत्वमुपलक्षयति, ज्ञानापेक्षणात् । ततो हस्तीव हस्तिपकं, धूमइव धूमध्वजं, तत्संबन्धज्ञाना-दुपलक्षयेत्, न त्वन्यथा ।

अतिप्रमङ्गादिति ॥ अथापूर्वस्य कार्य्यत्वं ज्ञात्वा प्रवर्त्तते, तदा शब्दानुभवान् पूर्वं तदुपस्थितं न वा ? आद्ये अपूर्वत्वव्याघातः, तस्य शब्दानुभवैकवेद्यत्वादित्यर्थः । अन्ये, कथं शक्तिग्रह इति भावः । ननु कार्य्यत्वेनोपलक्षिते अपूर्वं कार्य्यत्वेनैव रूपेण शक्तिग्रहः, कार्य्य-त्वविशिष्टाञ्चोपस्थितमेवेत्याह । तदुलाभादिति । उपलक्ष्यस्यान्यत्र मानान्तरसिद्धत्वादत्रापि तथात्वे अपूर्वत्वहानिरन्यथा नु तदलाभ इत्यर्थः ।

यद्वा, कार्य्यत्वविशिष्टे कार्य्ये धर्मिणि शक्तिग्रहः वाक्यार्थानुभ-भवदशायामयोग्यतया घटादौ निरस्ते च तदतिरिक्तापूर्वलाभः स्यादित्यत आह । तदुलाभादिति । तथापि नित्यनिर्गन्धापूर्वयोग्ला-भः स्यादित्यर्थः । न क्रियाऽपीति । क्रियायाः कार्य्यत्वज्ञानात् न प्रवृत्तिरनिष्टसाधनत्वादित्यर्थः ।

तत्कारणमपूर्वकारणम् । फलेच्छाया इति । स्वर्गादेः कार्य्यतां जानन्नपि उपायज्ञानं विना प्रवर्त्तते । कथं वाऽन्यज्ञानादन्यत्र साधमे प्रवृत्तिः । यदि च साध्यसाधनभावो नियामकः, तदा भ्रमादसाधने न प्रवर्त्ततेत्यर्थः ।

प्रमाणान्तरादिति । शब्देतरप्रमाणागोचरत्वस्यापूर्वस्य त्वया-

ऽभ्युपगमादित्यर्थः । अनवगताविति । मानान्तराच्छक्तिग्रहाविषयानुपस्थितौ तदसम्भवादित्यर्थः । ततपवेति । लिङ्पदादेवेत्यर्थः । इतरेति । लिङ्गः शक्तिग्रहे ततोऽपूर्वोपस्थितिस्तदुपस्थितौ च तत्र शक्तिग्रहइत्यर्थः । तत्रेति । पृथिवीत्वगन्धवत्त्वयोः प्रत्यक्षतः सिद्धौ तदन्यतरत्र प्रवृत्तिनिमित्तत्वसंशये गन्धवत्त्वस्योपाधित्वेन सखण्डत्वात् पृथिवीत्वस्य च जातित्वेनाखण्डत्वात् तत्रैव शक्तिः कल्प्यते, प्रकृते त्वपूर्वत्वाप्रतीतौ न तथेत्यर्थः ।

कार्यत्वमिति । वृद्धव्यवहाराद्व्युत्पद्यमानोबालः आत्मन्यवगतं प्रवृत्तिहेतुं कार्यत्वं लिङ्गमवधारयति । ततः कार्यशक्तं लिङ्गपदं स्वर्गकामायोग्यतया यागस्वर्गयोः कार्यत्वं त्यक्त्वा स्वर्गसाधनतायोग्यं तन्मध्यवर्त्तिकार्यत्वोपलक्षितमपूर्वत्वमनुभाषयिष्यतीत्यर्थः ।

उपलक्षणं हीति । यथा गङ्गापदं स्वार्थान्वयानुपपत्त्या स्वसम्बन्धितया प्रतीतचरं तीरं स्मारयति, यथा वा व्याप्यं व्यापकतयाऽवगतमनुमापयति, न तद्वदपूर्वमप्रतीतचरत्वेन सम्बन्धितया व्यापकतया वाऽनवगतं कार्यत्वं स्मारयितुमनुमापयितुं बाऽलमित्यर्थः । न च यथा संस्कारादिरज्ञातएव स्मृत्यादि जनयति, एवं कार्यत्वमज्ञातमेवापूर्वं ज्ञापयति, सम्बन्धित्वव्याप्यत्वाभ्यां ज्ञातस्यैव ज्ञापकत्वादित्याह । न हीति । तन्मन्वन्धेति । अपूर्वेण सम्बन्धज्ञानादित्यर्थः । एवञ्च प्रागुक्तन्यायसम्पादनमपि अफलं, सर्वथाऽपूर्वस्याप्रतीततया तत्र शक्तिग्रहाशक्यत्वादित्याह

तथाच न्यायसम्पादनाऽप्यरण्ये रुदितम् । न हि युक्तिसहस्रैरप्याविदिते सङ्गतिग्रहोऽविदितसङ्गतिर्वाशब्दः प्रवर्त्तते इति । एतेन भेदाग्रहात् क्रियाकार्ये व्युत्पत्तिरिति निरस्तम् । न ह्यज्ञाने भेदाग्रहोव्यवहाराङ्गम्, अतिप्रसङ्गात् ।

किञ्चापूर्वत्वे प्रवृत्तिनिमित्तं कल्प्यमाने लौकिकी लिङ्गनर्थिका प्रसज्येत । तत्रोपलक्षणीयाभावात् । तत्र कार्यमेव प्रवृत्तिनिमित्तमिति यदि, प्रकृतेऽपि तथैवा-

स्तु कलसत्त्वात् सम्भवाच्चेति ॥

अस्तु तर्हि तदेव प्रवृत्तिनिमित्तं, तर्कसम्पादनया-  
त्वपूर्वव्यक्तिलाभ इति चेत् । न । नित्यनिषेधापूर्व-  
योरलाभप्रसङ्गात् । न चास्मिन् पक्षे एकत्र निर्णीतेन  
शास्त्रार्थेनान्यच्च तथैव व्यवहार इति सम्भवति ।  
कार्यत्वस्यैव प्रवृत्तिनिमित्तत्वेन निर्णीतत्वात्, न त्व-  
पूर्वत्वस्य । न्यायसम्पादनायाश्च तत्रासम्भवात् ।  
फलानुगुण्येन हि व्यक्तिविशेषोलभ्यते । न च तत्  
तत्र श्रूयते । न चाश्रुतमपि कल्पयितुं शक्यते । बी-  
जाभावात् ।

तथाचेति । स्थायि कार्यत्वमेव लिङ्गः प्रवृत्तिनिमित्तं, क्रिया-  
रूपकार्यं तु भेदाग्रहालिङ्गः प्रवृत्तिरित्यप्यतएवापास्तं, ज्ञातेनैव सह  
भेदाग्रहस्य प्रवर्तकत्वादित्याह । एनेनेति । किञ्चेति । पचेतेत्यादौ  
क्रियायायोग्यत्वेन त्यागाभावात्तत्क्रियाकार्यत्वमेव लिङ्गपदात् प्रतीय-  
ते इत्यपूर्वत्वस्य तत्प्रवृत्तिनिमित्तत्वे तदानर्थक्यं स्यादित्यर्थः । प्रकृ-  
तेऽपीति । तच्च क्रियासाधारणमिति नापूर्वव्यक्तिलाभ इति भावः ।

ननु कार्यं धर्मिणि कार्यत्वेन रूपेण घटादावेव शक्तिग्रहः सम्भ-  
वति । कार्यत्वञ्च मानान्तरोपस्थितमेवातोऽन्वितामिधानदशायां  
स्वर्गकामायोग्यतया घटादिकं निरस्कृत्य क्रियातोऽन्यत् स्थायि  
स्वर्गसाधनतायोग्यं लिङ्गा बोध्यते । न चान्यत्र शक्तिग्रहोऽन्यच्च  
शब्देन बोध्यते इति न स्यादिति वाच्यम् । येन रूपेण शब्दादनुभ-  
वः, तेन शक्तिग्रहस्य हेतुत्वात् । तथाच कार्यत्वेन रूपेण घटादौ  
शक्तिग्रहे योग्यतादिसहकारिवशादप्रतीतं धर्म्यन्तरं लिङ्गाऽनुभाव्य-  
ते । न च स्मृतानां पदार्थानां योग्यतादिसाचिव्याच्छब्देनान्वयो  
बोध्यते, न चापूर्वं स्मृतिगोचर इति वाच्यम् । शक्तिग्रहपदार्थस्मर-  
णवाक्यानुभवादीनां समानप्रकारत्वेनैव कार्यकारणभावात् । लाघ-  
वादावश्यकत्वाच्च । न च क्वचित् सहचारमात्रेणान्वयप्रतियोगिन  
एव स्मृतिरन्वयबोधे हेतुः, गौरवात् । प्रकृतेऽपि कार्यशक्ता लिङ्गिति

शक्तिग्रहात् कार्यमिति ततः स्मृतिः, यागविषयकं कार्यमित्यनुभव इति क्रमेण तेषां समानप्रकारकत्वमस्त्येवेत्यभिसन्धायाह—

अस्त्विति ॥ यदि कार्यत्वेन क्रियासाधारण्येन लिङ्गः शक्तिग्रहः, स्वर्गकामायोग्यतया च क्रियानिरासः, तदा अहरहः सन्ध्यामुपासीत न कलञ्चं भक्षयेदित्यत्र नित्यनिषेधापूर्वयोरलाभः । न हि तत्रायोग्यतया क्रिया त्यक्तुं शक्यते, फलाश्रवणेन न्यायसम्पादनानवकाशादित्याह । नित्येति । अस्मिन् पक्षे कार्यत्वप्रवृत्तिनिमित्तापक्षे । न्यायेति । न ह्यपूर्वत्वेन शक्तिरपि तु कार्यत्वेन कार्यं धर्मिणि, क्रिया च तथा भवत्येवेति न तद्भिन्नं लिङ्गं बोध्येतेत्यर्थः ।

ननु न लोके कार्यं धर्मिणि शक्तिः कल्पिता, किन्त्वनन्यलभ्ये कृतिरूपे कार्यत्वमात्रे । धर्मिणः पाकादेर्धनोरेवोपस्थितिसम्भवात् । क्रियाकार्यत्वस्य चान्विताभिधानलभ्यत्वात् । तथाच धर्मिणि शक्तिर्वेद एव कल्प्या । सा च क्रियानिरासेनैव । क्रियाया अन्ययोग्यत्वे धर्मिणि शक्तिग्रहस्याशक्यत्वात् । तस्मादयोग्यतया क्रियायां निरस्तायां धर्मिणि शक्तिग्रहकालं वस्तुतो यत्क्रियाभिन्नं कार्यं, तत्र शक्तिः । तथाच नित्यनिषेधयोग्यं तदेवोपासनाद्यन्वययोग्यं लिङ्गाभिधीयते, क्लृप्तत्वात् । न तु क्रियान्वययोग्य कार्यत्वमात्रं, लक्षणाप्रसङ्गात् । धर्मिणि बाधकाभावाच्च । अत एव क्रियाकार्यत्वे लौकिकी लिङ्गं लाक्षणिकी । उक्तरीत्या क्रियानिरासेनैव वेदे धर्मिणि शक्तिकल्पनात् । लौकिकानां तत्र तात्पर्यासम्भवात् । क्रियासाधारणशक्तावपि लोके लिङ्गं लाक्षणिकी । पचेतेत्यादीं पाककार्यताज्ञानंऽपि लाघवात् कार्यत्वे लिङ्गस्तात्पर्यम् । न तु धर्मिण्यपि, धातुलभ्यत्वात् । तथाच तृतीयायां करणेकत्ववत् कार्यं कार्यत्वञ्च न स्वतन्त्रं शक्यं, किन्तु विशिष्टम् । विशिष्टाच्च विशेषणमन्यदेवेति कार्यत्वे लक्षणा । न चानुपपत्त्या कार्यत्वविशिष्टोपस्थितावपि धर्म्यशमपहाय क्रियायाः कार्यत्वान्वयोपपत्तां किमुपस्थित्यन्तरार्थं लक्षणयेति वाच्यम् । यत इतरधर्मिगतत्वेनोपस्थितस्य कार्यत्वस्य न धर्म्यन्तराकाङ्क्षाऽस्ति, येन तदितरधर्म्यन्वयो ज्ञायेत । तथाच स्वतन्त्रकार्यत्वोपस्थितये लक्षणा युक्ता ।

मैवम् । कार्यत्वमात्रशक्तस्य लिङ्गपदस्यापूर्वलक्षणयैवोपपत्तौ तत्र शक्ती मानामावात् । न चापूर्वं शक्यकार्यत्वसम्बन्धितया न

ज्ञातमिति न तत्र लक्षणेति युक्तम् । यथा हि शक्तिपक्षे कार्यत्वेन रूपेण घटादावेव लिङः शक्तिग्रहः, कार्यमिति ततः स्मृतिश्चानुभव-  
दशायां च योग्यतावशात् घटादिकं विहायापूर्वं भासते, तथा लक्ष-  
णायामपि लिङ्वाच्यं कार्यत्वं कार्यघटादिसम्बन्धितया ज्ञातं कार्यं  
घटादि स्मारयतु, योग्यतावशाद्वापूर्वनुमभवे भासताम् । कार्यस्मर-  
णं हि अन्विताभिधानोपयोगि न त्वपूर्वस्मरणम् । तच्च पदेन पदार्थेन  
येति न कश्चिद्विशेषः । न च लिङोलाक्षणिकत्वेनापूर्वाननुभवप्रसङ्गः,  
लाक्षणिकपदस्याननुभावकत्वादिति युक्तम् । त्वश्रये इतरान्वितस्वा-  
र्थशक्तस्य यजिपदस्यैवेतरदपूर्वमादायानुभावकत्वात् । अन्यथा  
तीरादेरप्यननुभवापत्तिः ।

अथेतरोपलक्षितस्वार्थान्वयमात्रे पदानां शक्तिर्न तु इतरत्रापि ।  
गौरवात् । पदान्तरलभ्यत्वाच्च । न च तीरादिप्रतिबन्धिः, तत्र हि  
तीरोपलक्षितान्वयशलिस्वार्थान्वयानुभावकत्वं वसतीत्यादिपदस्य ।  
तीरस्य तु संस्कारादुपस्थितिः । प्रकृते चापूर्वस्य संस्काराविषयः ।  
त्वादिति चेत् । न । मञ्चाः कोशन्तीत्यत्र मञ्चस्थाः पुरुषाः कोशन्ती-  
त्यवगम्यते । न च मञ्चस्थः पुरुषः प्रागनुभूतो येन तीरमिव संस्का-  
रादुपतिष्ठेत् । न चापूर्वः पुरुषविशेषो न भासते इति वाच्यम् । गृह-  
प्रवेशानन्तरं अयं यथा पूर्वमज्ञात एव मञ्चाः कोशन्तीति शब्दात्  
कोशनकर्तृतयाऽवगत इत्यनुभवात् । तस्मादनन्यगतिकतयेतरान्वि-  
तस्वार्थबोधकत्वमभ्युपेयम् ।

अथैवं सति यजिपदेन स्वर्गकामकार्यविषयो याग इत्यनुभवो-  
जन्येत । लक्षणायामितरपदस्य लक्षणीयविशेषणस्वार्थविशेष्य-  
कानुभवजनकत्वात् । न चैतादृशोबोध आकाङ्क्षित इति चेत् । न ।  
स्वर्गकामकार्यविषयो याग इत्यनुभवेऽपि स्वर्गकामकार्ययोरन्वय-  
प्रकारत्वेनापूर्वलाभात् । तादृशशब्दानुभवानन्तरमर्थादयागविषयकं  
कार्यमित्योपादानिकबोधात् प्रवृत्त्युपपत्तेश्च । अस्तु वा लाक्षणिकम-  
पि पदमनुभावकम् । तच्च द्वितीयाध्यायप्रकाशे प्रपञ्चितमस्माभिरि-  
ति नेह प्रतन्यते ।

किञ्च । न कार्यं घटादौ लिङः शक्तिग्रहः । स्वर्गकामायोग्यतया  
शक्तिग्रहकाले क्रियानिरासवत् यायान्वयानुपपत्त्या घटादिनिरास-  
स्यापि सम्भवात् । तत्र यागविषयकत्वस्य बाधात् । अन्यथाऽन्वि-



ताभिधानकालेऽपि तन्निरासानुपपत्तेः । न च शक्तिग्रहकाले यागान्वयानुपपत्तेरप्रतिसन्धानं, किन्तु स्वर्गकामान्वयानुपपत्तिमात्रं प्रति-सन्धीयते इति युक्तम् । प्रत्ययस्यान्तरङ्गप्रकृत्यर्थान्वयं बोधयत एवेतरान्वयबोधकत्वमिति तदन्वयानुपपत्तिप्रतिसन्धानस्यैव प्राथमिकत्वात् । पुरुषदोषादप्रतिसन्धानेऽपि शक्तिग्रहस्य भ्रमत्वापत्तिः । घटादेरशक्यत्वात् । घटादीनामानन्त्येऽपि पृथिवीत्वादिनाऽन्विताभिधानकालवन्निरासोपपत्तेः । एवञ्च प्रचरत्कार्यनिरासे क कार्यधर्मिणि शक्तिग्रहः ? ।

एतेन, लिङ्पदमेकत्रोच्चारणे स्थायिकार्यस्वर्गजनकत्वादीनां ज्ञाने शक्तिमिति व्युत्पत्तिः । स्थायिज्ञानादिकञ्चोपस्थितमेव । अतो-लिङ्पदं नैकत्रोच्चारणे योग्यतादिवशाद् यागविषयकं स्थायि स्वर्गजनकं कार्यमित्येकं ज्ञानमनुभवरूपं प्रचरद्वस्तुविलक्षणविषयं क्रियते । न चैवं नानार्थवदेकैकज्ञाने शक्तिग्रहादेकैकविषयोऽनुभवो भवेत्, न समुदितविषय इति वाच्यम् । शक्तिग्रहकाले एकत्रोच्चारणे इति विशेषणमहिम्ना तत्सम्भवात् । नानार्थं तु प्रमाणाभावेन गौरवेण शक्तिग्रहे तस्याप्रवेशात् । तथाप्यमीषां समूहालम्बनापत्तिर्न तु मिथोवैशिष्ट्यज्ञानमिति न वाच्यम् । साकाङ्क्षधर्मधर्मिणोरेकं ज्ञानमेव हि विशिष्टज्ञानम् । इत्थमेवालौकिकार्येषु स्वर्गादिपदेषु शक्तिग्रह इत्यपास्तम् ।

स्थायिनां घटादीनां निरासात् । धर्ममात्रे च शक्तिग्रहस्य प्रकृतेऽनुपयोगात् । किञ्च, तेषु समुदितेषु न शक्तिग्रहः, प्रथमं समुदायस्यैकज्ञानाविषयत्वात् । विषयत्वे वा पूर्वमेव विशिष्टस्य सत्त्वं अपूर्वत्वव्याघातः । एकज्ञानविषयकसाकाङ्क्षधर्मधर्मिणोरेव विशिष्टत्वात् । नापि प्रत्येकम् । तथाहि । लिङ्पदात् स्मरणत्रयं यजिपदाच्च यागस्मरणम् । न च चतुर्णां तेषां यौगपद्यमस्ति । न च प्रत्येकं शक्तिग्रहेऽपि समुदितविषयमेकं स्मरणं लिङ्पदादिति वाच्यम् । समुदायस्य पूर्वमननुभवात् । किञ्च, एकमेव स्मरणं यदि साकाङ्क्षधर्मधर्मिणोरेव विशिष्टत्वात्, तर्ह्यपूर्वत्वक्षतिः । तत्रैकज्ञानारूढयोः साकाङ्क्षधर्मधर्मिणोरेव विशिष्टत्वादित्यस्मत्पितृचरणाः ।

ननु विश्वनिन्यासेन नित्येऽपि फलं कल्पयिष्यते इत्यत आह

तद्धि विध्यन्यथाऽनुपपत्त्या कल्प्येत, कार्यस्त्वप्र-  
त्ययान्यथाऽनुपपत्त्या वा, लोकवत् । न प्रथमः । भ-  
वतां दर्शने तस्योपेयरूपत्वात् । यतः श्रुतस्वर्गफलत्वे-  
ऽपि साध्यविवृद्धिरुच्यते । न द्वितीयः । शब्दबलेन त-  
त्प्रत्यये तदनपेक्षणात् । लोके हि तत्प्रत्यय इष्टाभ्युपाय-  
ताऽधीनो न तु वेदे इत्यभ्युपगमात् । अन्यथेष्टाभ्युपाय-  
तैव प्रथमं वेदादवगन्तव्या । प्रमाणान्तराभावात् । त-  
तः कार्यतेत्यानुमानिकोविधिः स्यात्, न शब्दः ।

आनुमानिकं फलमस्तु, यत्कर्त्तव्यं तदिष्टाभ्युपा-  
यइति व्याप्तेरित्यपि न युक्तम् । सुखेन व्यभिचारा-  
त् । अन्यत्वे सतीति चेत् । न । दुःखाभावेन व्यभि-  
चारात् । फलं विहायेति चेत् । तदेव किमुक्तं स्यात् ।  
इष्टं स्वभावत इति चेत् । तर्हि ततोऽन्यदनिष्टं स्यात्,  
तच्च कर्त्तव्यमिति व्याघातः । तत्साधनमिति चेत् ।  
तत्साधनत्वे सतीति साध्याविशिष्टं विशेषणम् । स्व-  
भावतोनेदमिष्टं कर्त्तव्यञ्च, ततो नूनमिष्टसाधनमिति  
साधनार्थ इति चेत् । न । स्वभावतोनेदमिष्टमित्यसि-  
द्धेः । अनन्योद्देशप्रवृत्तकृतिव्यासत्वात् । अन्यथा तद-  
सिद्धेः । ततोव्याघातादन्यतरापाय इति ।

अस्तु नित्यनिषेधापूर्वयोरलाभः, किं नश्छिन्न-  
मिति चेत् । किं नश्छिन्नं, यदा कामाधिकारेऽपि तद-  
लाभः । न हि लिङा कार्यं स्वर्गसाधनमुक्तम् । नापि  
स्वर्गकामपदसमभिव्याहारान्यथाऽनुपपत्त्या तल्लुब्धं,  
ब्राह्मणत्वादिवदधिकार्यवच्छेदमात्रेणैवोपपत्तेः ।

न चेदमनुमानं ; यस्य यदिच्छातो यत्कर्त्तव्यं, त-

तस्येष्टसाधनमिति । अन्येच्छया स्वाभाविककर्तृव्य-  
त्वासिद्धेः । तदिच्छयैव तत्कर्तृव्यतायाः सुखेनानै-  
कान्तिकत्वात् । औपाधिककर्तृव्यतायाश्चेष्टसाधन-  
त्वमप्रतीत्य प्रत्येतुमशक्यत्वात् ॥

न चेति । त्वन्नये इति शेषः । तथाच तवापासेद्भान्त इति भावः ।  
बोजाभावं स्पष्टयति । तद्वोति । तत् फलम् । विधित्वं कार्यत्वम् ।  
तत् फलजनकत्वं विनाऽनुपपन्नं फलं कल्पयतीत्यर्थः । लोकवादिति ।  
यथा लोके कार्यत्वं पाकादेरिष्टसाधनत्वेन लिङ्गेनानुमयिते इति का-  
र्यत्वमिष्टं फलं प्रतीत्यैव प्रतीयते, तथा वेदेऽपीत्यर्थः । उपेयरूपत्वा-  
दिति । त्वन्नये अपूर्वस्यैव स्वतः काम्यतयाऽनन्योद्देशकृतिव्याप्य-  
त्वादित्यर्थः । तथाच फलजनकत्वं विनाऽपि फलस्वेवापूर्वस्य कार्य-  
त्वमुपलभ्यमानं न फलकल्पकमिति भावः । यत इति । यत्रापि  
स्वर्गः फल श्रयते, तत्राप्यपूर्वस्यैव स्वतः प्रयोजनता स्वर्गपर्यन्तं  
ध्यामिति । न त्वपूर्वं स्वर्गसाधनमिति धोः, प्रधानस्य गुणत्वानुपप-  
त्तेरिति तत्र दर्शनादित्यर्थः ।

एतच्च विरोधोद्धावनमात्रम् । वस्तुतोऽपूर्वं न स्वतः प्रयोजनं,  
लोके तथाऽनवगमान् । वेदेऽपि काम्यस्थले काम्यसाधनस्यैवापूर्व-  
स्य गौणप्रयोजनस्य लिङ्गाऽभिधानम् । काम्यसाधनताज्ञानं विना  
कामिकार्यत्वस्य बाधयितुमाशक्यत्वात् । न तु स्वतः प्रयोजनत्वेन,  
तत्रासामर्थ्यादनुपयोगाच्च । प्रवृत्तेर्भोजनादाविव लोककल्मषकाम्य-  
साधनताज्ञानात् कार्यताज्ञानाद्वा गौणप्रयोजकत्वेनैवोपपत्तेः । अथ  
नित्ये लोकवेदावगतगौणमुख्यप्रयोजनाभावे सति लिङ्गेवापूर्वस्य  
स्वतः प्रयोजनत्वं बाधयति, तेन विना प्रवृत्तिपरत्वानिर्वाहादिति  
चेन् । न । निरुपधीच्छाविषयत्वं हि स्वतः प्रयोजनत्वमपूर्वस्य लिङ्गा  
बाधनीयं, न चापूर्वस्य तादृशेच्छाविषयत्वं कचिदपि सिद्धमिति  
भावः ।

शब्दबलेनेति । यत्र कार्यताधलिङ्गिकी, तत्र सा लिङ्गमिष्टसाध-  
नत्वमपेक्षते, वेदे तु कार्यशक्ता लिङ्गेन ना जनयतीति न तत्र सा  
तदपेक्षेनेत्यर्थः । यदि चापूर्वं न स्वतः कार्यमिति तत्रापि सा तदपे-

क्षेत, तदेष्टसाधनत्वज्ञापकस्यान्यस्याभावाद्देष्टव्यं तद्बोधयेत् । तथाच लोकवल्लिङ्गादेव कार्य्यताधासम्भवाच्च लिङ्गस्तत्र शक्तिः कल्प्येतेत्याह । अन्यथेति । साध्याविशिष्टमिति । इष्टसाधनत्वस्यैव साध्यत्वादित्यर्थः । स्वभावन इति । सांपाधीच्छाविषयत्वे सति कर्त्तव्यत्वेनापूर्वं फलसाधनमित्यनुमेयमित्यर्थः । असिद्धेरिति । न्वन्मतेऽपूर्वस्यैव स्वतः काम्यतया विशेषणासिद्धो हेतुरित्यर्थः । असिद्धिं स्पष्टयति । अन्यथेति । उद्देश्यफलान्तरसद्भावे नित्यनिषेधापूर्वत्वमिद्धेरित्यर्थः । तत इति । अपूर्वस्य स्वभावन इष्टत्वे न काम्यसाधनत्वं, तथान्वे वाऽनन्योद्देशप्रवृत्तकृतिव्याप्यत्वरूपं स्वभावन इष्टत्वं नेत्येकतरसस्त्वमन्यतरसत्त्वविरुद्धमित्यर्थः ।

तदलाभोऽपूर्वालाभः । किं निरपेक्षा लिङ्गेव स्वर्गसाधनतामाह, येन तत्साधनं स्थिरमपूर्वं शब्दबोध्यं, स्वर्गकामपदसमभिव्याहृता वा ? आद्ये, न हीनं । तथा सति लौकिकी लिङ्गार्थिका स्यात् । वेदेऽप्यनन्योद्देश्यकृतिव्याप्यत्वरूपस्य कार्य्यत्वस्य स्वर्गसाधनत्वविरोध इति भावः । द्वितीयमाशङ्क्यान्यथासिद्ध्या निराकरोति । नापीति । यथा यस्य ब्राह्मण्यमस्ति तस्य कार्य्यमिति धीः, तथा यस्य स्वर्गकामनाऽस्ति तत्सम्बन्धि कार्य्यमिति शाब्दी धीः, न तु स्वर्गोद्देशप्रवृत्तकृतिसाध्यं कार्य्यमिति । तथाच न स्थायिनोऽपूर्वस्य लाभ इत्यर्थः ।

अनुमानादपूर्वालाभोऽस्त्विति मतमाशङ्क्य निराकरोति । न चंदमिति । यम्येति । काम्यासाधने कामिनः कर्त्तव्यताज्ञानाभावाद्यामनित्यर्थः । किमन्येच्छया कर्त्तव्यत्वं, स्वभावतो वा, ? आद्ये, अन्येच्छयेति । अन्येच्छया कर्त्तव्यत्वेऽनन्योद्देशप्रवृत्तकृतिसाध्यत्वं भग्येतेत्यर्थः । अन्ये, तदिति । आद्ये दूषणान्तरमाह । औपाधिकेति ।

अत्र स्वाभाविकत्वौपाधिकत्वरूपविशेषाविवक्षायां कर्त्तव्यत्वमात्रं विवक्ष्यते । तच्च शब्देनान्येच्छारेव बोध्यते इति पूर्वमनुमानमदुष्टमेवत्याह—

किमनया विशेषचिन्तया । प्रतीयते तावच्छब्दादन्यदिच्छतोऽन्यत्कार्यमित्येतावतैवानुमानमिति चेत्\* । नन्वान्वितमभिधानीयं, योग्यज्ञान्वीक्षते । अ-

न्यादिच्छतश्चान्यत् कर्त्तव्यमन्वयायोग्यं, तत्कथमभि-  
धीयताम् । ततएव तत्साधनत्वसिद्धिरिति चेत् । एवं  
तर्हीष्टसाधनैकार्थसमवायिकर्त्तव्यत्वाभिधानादनु-  
मानानवकाशः । न चान्विताभिधानेऽपि तत्साध-  
नत्वसिद्धिः । अधिकार्यवच्छेदमात्रेणाप्यन्वययोग्य-  
तोपपत्तेः ।

न च कार्यत्वमपूर्वं सम्भवति । तद्धि कृतिव्याप्य-  
ता चेत्, व्रीह्यादिष्वेव । सिद्धत्वात् । कृतिफलत्वाच्चेत्,  
यागस्यैव । ततस्तस्यैवाहत्योत्पत्तेः । कृत्युद्देश्यता चेत्,  
स्वर्गस्यैव । निसर्गसुन्दरत्वात् । न त्वपूर्वस्य । तद्विपरी-  
तत्वात् । स्तनपानादियदौपाधीकीति चेत् । साऽपि  
यागस्यैव । स्वर्गस्य साध्यत्वास्थितौ यागस्यैव साधन-  
त्वेनान्वयात् ।

कालव्यवधानाद्वैतान्निर्व्वहतीति चेत् यथा निर्व्व-  
हति, श्रुतानुरोधेन तथा कल्प्यताम् । व्यापारद्वारा  
कथञ्चित् स्यात् । न तु भिन्नकालयोर्व्यापारव्यापा-  
रिभावः । कारणत्वञ्च व्यापारेण युज्यते । अव्यवधा-  
नेनपूर्व्वकालनियमञ्च तत्त्वम् । अन्यथाऽतिप्रसङ्गादि-  
ति चेत् । न । पूर्व्वभावनियममात्रस्य कारणत्वात् ।  
कार्यानुगुणावान्तरकार्य्यस्यैव व्यापारत्वात् । कृषि-  
चिकित्सादौ बहुलं तथा व्यवहारान् । लाक्षणिको-  
ऽस्ताविति चेत् । न । मुख्यार्थत्वे विरोधाभावात् ॥

किमनयेति ॥ इष्टसाधनताऽभिधानं विनाऽन्यदिच्छतोऽन्यत्  
कर्त्तव्यमन्यतया नान्वेतुमर्हतीत्याह । नन्विति । कार्य्यभिन्नस्य  
कामिकार्य्यस्य काम्यसाधनस्यैवान्वययोग्यत्वादित्यर्थः । तत एव-

ति । शब्दादेवेष्टसाधनत्वासिद्धिरित्यर्थः ।

अस्तु वा अन्यदिच्छतोऽन्यत् कर्तव्यमन्वययोग्यं, तथापि नेष्टसाधनत्वमनुमातुं शक्यते, ब्राह्मणत्वस्यैव स्वर्गकामत्वस्याधिकारिता-  
वच्छेदकत्वेनाप्यन्वययोग्यतोपपत्तेरित्याह । न चान्वितेति । वस्तुतः  
तत्तापूर्वस्यैव स्वतः काम्यसाधनत्वं विरुद्धमिति भावः ।

कार्यत्वमपूर्वस्य विकल्प्य निराकरोति । न चेति । तद्धीति ।  
कृतिजन्यव्यापाराश्रयत्वमित्यर्थः । न ह्यसिद्धस्य व्यापारभागित्वमि-  
ति भावः । कृतिफलत्वं कृत्यनन्तरभावित्वमिति भावः । कृत्युद्देश्य-  
त्वमनन्योद्देशकृतिव्याप्यत्वमित्यर्थः । तद्विपरीतत्वादिति । सुखदुः-  
खाभावयोरेव स्वतः काम्यत्वादित्यर्थः । न च लिङैव तद्बोध्यते,  
वस्तुसत्तएव बोध्यत्वात् । न चापूर्वस्य निरूपाधीच्छाविषयत्वम-  
स्ति, यल्लिङ्गा बोध्येनेत्युक्तमिति भावः । साऽपीति औपाधिकीष्टसा-  
धनता यागस्य स्वर्गसाधनतयाऽस्तीति कृतिसाध्यत्वमप्यौपाधिक-  
मिति तत्परित्यागे नापूर्वसिद्धिरित्यर्थः ।

यागस्याशुतरविनाशित्वात् स्वर्गस्य च कालान्तरभावत्वात्  
यागस्य स्वर्गसाधनत्वं न सम्भवतीत्याह । कालेति । यागस्य प्रती-  
तस्वर्गसाधनताऽन्यथानुपपत्त्या फलसमयपर्यन्तस्थायी व्यापारः क-  
ल्प्यते इत्याह । यथेति ।

ननु साधनताप्रतीतिरेव योग्यताज्ञानाभावाच्च सम्भवति । यथा-  
हि । स्वर्गसाधनताज्ञानं यागस्य भवत्साक्षात्साधनताविषयकं भवेत्  
परम्परासाधनताविषयकं वा, एतदुभयोदासीनसाधनताविषयकं  
वा ? नाद्यः, आशुतरविनाशित्वेन क्रियायाः कालान्तरभाविस्वर्गा-  
व्यवहितपूर्वसमयावृत्तित्वान् । न द्वितीयः, परम्पराघटकस्यानुप-  
स्थितेः ।

अथास्तु तृतीयः । तथाहि । साक्षात्परम्परोदासीनसाधनतामा-  
त्रं यागस्य स्वर्गं प्रति नायोग्यम् । न च साक्षात्परम्पराविशेषद्वयं  
विना सामान्यं नास्त्येवेति वाच्यम् । साक्षात्परम्पराभ्यां विशेषणा-  
नुपपत्तेः । न च विशेषद्वयबाधे सामान्यमपि बाधितं, परम्परासाधन-  
त्वस्याबाधनात् । बाधो हि विपरीतप्रमा । न च स्वर्गे यागोन पर-  
म्परासाधनमिति प्रमा नास्ति । न च योग्यानुपलब्ध्या परम्पराघट-  
कबाधः, संस्कारवद्योग्यस्यापि तस्य सम्भवात् । अन्यथा वाच्येऽ-

प्यपूर्वे क्रिया कामिकार्या न स्यात्, काम्यासाधनत्वात् । न हि य-  
द्योग्यं तत्पश्चाद् योग्यम् । तस्मात् स्वर्गसाधनं याग इति सामान्य-  
तः परम्परासाधनत्वमनुलिख्य वस्तुगत्या परम्परासाधनविषयकं  
ज्ञानमुत्पद्यमानं नायोग्यतया परिभवितुं शक्यमिति ।

मैवम् । तथाहि । स्वर्गं प्रति यागो न साक्षात्साधनमिति ज्ञाना-  
नन्तरं स्वर्गसाधनं याग इति सामान्यज्ञानं भवत् परम्परासाधनता-  
प्रकारकं स्यात् । एकविशेषबाधे शब्दज्ञानस्य तद्विषयविशेषप्रकार-  
कत्वनियमात् । यथा छिद्रबाधे घटपदजन्यं घटज्ञानं छिद्रेतरत्वप्रका-  
रकम् । न च परम्पराघटकानुपस्थित्या प्रकृते तथा घटते ।

तन्न । एतादृशनियमे मानाभावात् । न हि छिद्रबाधानन्तरं घट-  
पदेन छिद्रेतरत्वेन ज्ञानं जन्यते, किन्तु योग्यतया छिद्रं विहाय यद्वा-  
स्तुगत्या छिद्रेतरत् तस्य घटत्वेन ज्ञानम् । न च छिद्रेतरत्वेन ज्ञानं  
सम्भवन्त्यपि, तस्याशक्यत्वेन घटपदादुपस्थित्यभावात् न च घट-  
पदात्तथैवानुभव आनुभक्त्येनोभयसिद्धः, येन लक्षणयाऽपि तथा  
निर्वाह्येत । न च लक्षणाऽपि सा हि जहत्स्वार्था, अजहत् । स्वार्था  
वा ? नाद्या, घटानुभवप्रसङ्गात् । नान्त्या, शक्यलक्ष्यसाधारणैकरू-  
पाभावात् । एवं सर्वत्र सामान्यशब्दस्य विशेषरत्वे द्रष्टव्यम् ।

अथ छिद्रेतरतया योग्यतावधारणेन शब्दानुभवात् पूर्वं नियमे-  
नोपस्थितिः संस्कारादेव । न च विभक्तीनां प्रकृत्यर्थानुगतस्वार्था-  
न्वयबोधकत्वव्युत्पत्तेस्तत्र विभक्त्यर्थानान्वीयेतेति वाच्यम् । प्रकृ-  
त्यर्थोहि प्रकृतिप्रतिपाद्यः, स च प्रकृतेऽप्यस्ति । अन्यथा पाचकमा-  
नयेत्यत्र पाककर्त्तरि विभक्त्यर्थकर्मताऽन्वयानुपपत्तिः, तस्याशक्य-  
त्वात् । तथा च संस्कारोपस्थितं छिद्रेतरत्वमादाय शब्दान्वयबोधः  
स्यात् ।

मैवम् । शब्दानुपस्थितस्य शब्देनान्वयबोधाजननात् । एतच्च  
शब्दा ह्याकाङ्क्षा शब्देनैव पूर्यते इत्युपपादयद्भिर्गर्भाणादि-  
सूत्रे प्रपञ्चितमिति नेहोपपाद्यते । संस्कारस्त्वनियतोद्बोधतया  
नियमेन तदुपस्थितरेभावाच्च । फलस्याभयासिद्धतया तद्वलेनापि  
नियतोपस्थितरेभावात् । तथापि सामान्यभानस्य विशेषभाननियत-  
त्वाद् विशेषभाने कथं सामान्यं भासने इति चेत् । न । परम्परा-  
साधनत्वस्य परम्पराघटकानुपस्थित्याऽभानेऽपि वस्तुतः परम्परा-

साधनस्य भावात् ।

ननु काम्यादभ्यत् काम्याध्यवाहितसाधनतयाऽवगतमेव कर्त्तव्यतया चेति । न च यागस्य स्वर्गाध्यवाहितसाधनता सम्भवति । न च तृप्तिकामस्य पाके प्रवृत्तेर्व्याभिचारः, ओदनकामस्य तत्र प्रवृत्तेः । तृप्तिकामना च तृप्तिमाधगततसाधनपरम्पराकाममोपयोगिनी, न तु साक्षात् । अन्यथा साधनसाधने प्रवृत्त्यभावापत्तेः ।

मैवम् । काम्यसाधनत्वज्ञानस्यैव प्रवर्त्तकत्वान्, लाघवात् । न च तृप्तिकामस्य सिद्धोदनस्य पाके प्रवृत्तिप्रसङ्गः । शुरुपायत्वात् । इष्टोत्पत्त्यनाम्नरोयकदुःखजनकत्वज्ञानस्य प्रतिबन्धकत्वाच्च । तस्मान् प्रतोता स्वर्गसाधनता व्यापारं विनाऽनुपपद्यमाना व्यापारमपूर्वं कल्पयति ।

ननु व्यापारेण तन्निर्वाहो न तज्जननात्, उत्तरवर्त्तित्वेन व्यापारस्य तत्रास्मादध्यात् । न ज्ञापनात्, लिङ्गे च तज्ज्ञापनात् । न च चिरध्वस्तं कारणं व्यापारव्याप्तं विपक्षं बाधकाभावात् । प्रायश्चित्तस्य च फलप्रतिबन्धकत्वं स्यात् । तस्मान् पापान्मुच्यते इति फलश्रवणस्य च निषिद्धक्रियातः फलभागो न भवतीत्यर्थः । न च मुख्ये बाधकाभावः, उपस्थितत्वेन विहितनिषिद्धक्रियायामेव धर्माधर्मशक्तिग्रहस्य बाधकत्वात् ।

मैवम् । चिरध्वस्तस्य व्यापारसत्त्वे कारणत्वमिति निरुपाध्यन्वयव्यतिरेकाभ्यां व्याप्त्यवधारणात् । न चाप्रयोजकत्वं, यागो यदि चिरध्वस्तत्वे सति सव्यापारो न स्यात्, स्वर्गसाधनं न स्याद्वद्वविति विपक्षबाधकान् । न चात्र कारणताग्राहकाभाव उपाधिः, तेनापि समं व्याप्त्यवधारणेन तस्याप्यापादनान् ।

तथापि देवताप्रीतिर्यागव्यापारोऽस्तु । न च तत्र मानाभावः, यजिध्यातोः पूजार्थतया तस्याश्चागध्यप्रीतिहेतुक्रियान्वान् । तथाच यागस्य देवताप्रीतिसाधनत्वेन कालान्तरभावि स्वर्गे प्रति तद्वारा साधनमोपपत्स्यते । प्रीतेः क्षणिकत्वेऽपि तदनुभवजनितसंस्कारद्वारतत्सम्भवात् ।

अत्राहुः । देवतोद्देशेन द्रव्यत्यागेन देवताप्रीतिर्जन्यते इत्यत्र मानाभावः यज देवपूजायामिति शाब्दिकस्मृतिः, स्मृतित्वादेव न स्वतः प्रमाणम् । तन्मूलश्च मानान्तरं नास्त्येव । न वा स्वर्गस्य प्रीतदे-



वतासाध्यत्वे मानम् । वस्तुतो लाघवात् कर्तृगतफलावसानिकव्या-  
पारस्य कल्पनाञ्च देवताप्रोतिर्व्यापारः ॥ न च स्वर्गभागिदेहान्तरमेव  
तद्व्यापारः, प्रलये विच्छेदेऽपि तद्व्यापारानुवृत्तेः । शरीरस्य च कार्य-  
द्रव्यतया अभावात् । नापि ध्वंसएव तद्व्यापारः, तस्यानन्त्येऽपि स्व-  
भावात् साधधिफलजनकत्वमिति वाच्यम् । प्रतियोगिध्वंसयोरेक-  
त्राजनकत्वादिति संक्षेपः ।

शङ्कने । व्यापारेति । न च प्रकृते तथेति शेषः । कारणस्यावान्त-  
रव्यापारयोगः, यागश्च न स्वर्गेकरणं, कार्य्याव्यवहितप्राक्कालस-  
त्त्वस्य कारणत्वादित्यर्थः । अत्राव्यवहितत्वमतन्त्रं गौरवात् । अतएव  
न सहभावेन कारणत्वम् । न च विनश्यदवस्थसमवायिनः कारण-  
त्वापत्तिः, तावता समवायिकारणस्यैव तथान्वादिति परिहरति ।  
पूर्वभावेति । कार्य्येति । यज्जन्यं सज्जन्यजनकं, सएव तस्यव्यापार  
इत्यर्थः । कृषीति । यथा माघमासीयभूकर्षणस्य पाकजपरम्पराव्या-  
पारद्वारा हेमन्तभाविसस्यजनकत्वम् । यथा वा दशमूलोकषायपा-  
नस्य धातुसाम्यद्वारा भाविज्वरशान्तिजनकत्वमित्यर्थः ॥

व्यवहितस्य कारणत्वेऽतिप्रसङ्गमाह —

अस्तु तर्हि पुत्रेण हने ब्रह्मणि चिरंध्वस्तस्य पि-  
तुस्तमवान्तरव्यापारीकृत्य कर्तृत्वम् । तथाच लोक-  
यात्राविष्टव इति चेत् । न । सत्यपि सुते कदाचित्त-  
दकरणान् तस्मिन्नसत्यपि कदाचित् करणादनिर्वाह-  
कतया तस्य व्यापारत्वायोगान् । यं जनयित्वैव हि  
यं प्रति यस्य पूर्वभावनिर्वाहः, सएव नं प्रति तस्य  
व्यापारोनापरः । यथाऽनुभवस्य स्मरणं प्रति संस्का-  
रः । तस्य ह्यन्वयव्यतिरेकानुविधाने सिद्धे तदन्यथा-  
ऽनुपपत्त्या संस्कारः कल्प्यते, न त्वन्यथा । तथेहापि ।  
न चेदेवं, तवापि ब्रह्मभिदुरशरविमोकसमसमयहत-  
स्य हन्तृत्वं न स्यात् । स्याच्च स्वनिवेशनशयानस्य  
तत्पितुरिति । एतेनोभयं चेति निरस्तम् ।

अस्तु तर्हि क्रियाधर्म एव कार्यत्वं विधिः । सर्वो-  
हि कर्त्तव्यमेतदिति प्रत्येति । ततः कुर्यामिति सङ्क-  
ल्प्य प्रवर्त्तते इति चेत् । न । कर्त्तव्यं मयेति कृत्य-  
ध्यवसायार्थोवा स्यात्, कर्त्तव्यं मयेत्युचितार्थोवा  
स्यात् ? तत्र प्रथमः सङ्कल्पान्न भिद्यते । व्यवहितका-  
येमङ्कल्पोहि कर्त्तव्योमयेति, मन्निहितकार्यसङ्कल्प-  
स्तु कुर्यामिति । स च न लिङर्थः । सत्तामात्रेण प्र-  
वर्त्तनादित्युक्तम् । तदेतत् कर्त्तव्यतायां जानायां प्रव-  
र्त्तते इति वस्तुस्थितौ भ्रान्तैर्ज्ञानायामिति गृहीतम् ।

औचित्यन्तु क्रियाधर्मः प्रागभाववत्त्वं, तस्मिन्  
मनि शक्यत्वं वा, तस्मिन् मनि कर्तारं प्रत्युपकार-  
कत्वं वा ? प्रथमे कुतश्चिदपि न निवर्त्तेत । द्वितीये  
दुःखेऽपि तथाविधे प्रवर्त्तेत । तृतीये तु वक्ष्यते ।

अस्तु तर्हि करणधर्मः । न । करणं हि शब्दः,  
तद्धर्मोऽभिधा वा स्यात्, तदर्थोभावनादिर्वा, तद्ध-  
र्मइष्टसाधनता वा ? न प्रथमः ।

असत्त्वादप्रवृत्तेश्च नाभिधाऽपि गरीयसी ।

बाधकस्य समानत्वात् परिशेषोऽपि दुर्लभः ॥१३॥

अस्त्विति ॥ येन विना यत्कारणत्वं न निर्व्वहति तस्य स व्यापा-  
रः, न च पितुः कारणत्वं पुत्रं विना न निर्व्वहतीति न स व्यापार-  
इत्याह । सत्यपीति । तदेव स्पष्टयति । यं जनयित्वेवेति ।  
यदि च कार्य्यसमानकालस्यैव कारणत्वं, तदा तवाप्यनिष्टमित्याह ।  
न चेदेवमिति । उभयं वेति । कार्य्यत्वमपूर्व्वत्वञ्च लिङ्गः प्रवृत्तिनि-  
मित्तमित्यर्थः । कृत्यध्यवसायः, कृत्यनुकूलच्छा । उचितार्थोऽर्हार्थः ।  
तत्रैव कृत्यविधानादिति भावः । व्यवहितेति । प्रवृत्त्यपेक्षयेति शेषः ।  
स चेति, उभयरूपोऽपि सङ्कल्पः ।

तस्याज्ञातस्यैव प्रवृत्तिहेतुत्वेन प्रवर्तकज्ञानाविषयत्वादित्यर्थः । सङ्कल्पविधिवादिनमुपहसति । तदेतदिति । शक्यत्वं, कृतिसाध-  
त्वमित्यर्थः । कुतश्चिदिति । अनिष्टादपीत्यर्थः । तृतीये इति । इष्टसा-  
धनार्थत्वनिरासेनेत्यर्थः । तद्धर्मोऽभिधा वेति । वाक्यार्थज्ञानानुक्-  
ला भावना—शब्दव्यापारादिपदवाच्या अभिधा शब्दधर्मो वा लि-  
ङ्ग्यर्थः । तदाहुर्भट्टपादाः ।

“अभिधां भावनामाहुरन्यामेव लिङ्गादयः ।

अर्थात्मभावना चान्या सर्वाख्यानेषु गम्यते”—इति ।

तदर्थो भावनादिवैत्यत्र करणमित्यनुषङ्गनीयम् । लिङ्ग्योभावा-  
दिः प्रयत्नादिः करणं, तद्धर्म इष्टसाधनता वेत्यर्थः ।

पराभिमतशब्दधर्मस्वरूपाभिधायां मानाभावादित्याह । अम-  
त्वादिति । तत्सत्त्वेऽपि पदान्तरेण तदुपस्थितौ ततोऽपि न प्रवृत्ति-  
रित्याह । अप्रवृत्तश्चेति । सर्वत्रान्यत्र पक्षेषु बाधकसत्त्वात् परिशेषे-  
णाभिधा लिङ्ग्यर्थ इत्यापि नास्ति, तत्रापि बाधकमत्वादित्याह ।

सङ्गतिप्रतिसन्धानाधिकायां तस्यां प्रमाणाभा-  
वात् । अन्यसमवेतस्यापूर्ववदन्यव्यापारत्वेनाप्युपप-  
त्तेः । विषयतयाऽपि च स्वव्यापारं प्रति लिङ्गवद्वेतु-  
भावाविरोधात् । अधिकत्वेऽपि ततोऽप्रवृत्तेः । बाला-  
नां तदभावेऽपि तद्भावात् । शब्दान्तरेण तत्तत्रावि-  
णामप्यप्रवृत्तेः ।

न च विलक्षणैव सा लिङ्गोविषयः । तद्वैलक्षण्यं  
प्रतीतं प्रति चेत्, अर्थविशेषोऽपि स्यात् । प्रवृत्तिमा-  
त्रं प्रति चेत्, अभिधाममवेत तदिति कुतः ? तत्स-  
न्निधानादिति चेत् । न । अनियमात् । अन्यस्य सर्व-  
स्य निषेधादिति चेत् । न । प्रवृत्तिहेतुत्वनिषेधस्य  
तुल्यत्वात् । तत्सन्निधिनिषेधस्य चाशक्यत्वात् । श-  
ब्दैकवेद्यत्वे चाव्युत्पत्तेः ।

प्रवृत्त्यन्यथाऽनुपपत्तिसिद्धे व्युत्पत्तिरित्यपि बा-  
र्त्तम् । न हि प्रवृत्तिहेतुः काश्चिदस्तीति प्रवर्त्तते । इष्ट-  
साधनता तु स्यात् । सर्वो हि मया क्रियमाणमेतन्म-  
तं समीहितं साधयिष्यतीति प्रतिसन्धत्ते, तत इच्छ-  
ति कुर्यामिति, ततः करोतीति सर्वानुभवसिद्धम् ।

तदयं व्युत्पित्सुर्यज्ज्ञानात् प्रयत्नजननीमिच्छा-  
मवासवान्, तज्ज्ञानमेव लिङ्गश्राविणः प्रवृत्तिकारण-  
मनुमिनाति ।

बाधकम्येति ।

ननु शब्दस्य वाक्यार्थधीकारणत्वात् तस्य व्यापारेण भाव्यमव-  
श्यमित्यभिधेयं तद्व्यापारः । किञ्च, पदानां प्रत्येकमर्थज्ञानाजनकत्व-  
त्वादाशुविनाशिन्या क्रममाधितया च तन्मेलकस्याभावादर्थज्ञानानु-  
पपत्त्या अभिधा कल्प्यते इत्यत आह । सङ्गतीति । सङ्गतीति । सङ्ग-  
तिस्मृतिरेव पदस्यावान्तरव्यापारः, एकस्मृतिविषयानुपूर्वीविशेष-  
विशिष्टपदमालैव पदार्थस्मृतिव्यापारा वाक्यार्थधीकरणमिति न  
तत्र मानमिन्यर्थः ।

ननु सङ्गतिस्मृतिर्न शब्दव्यापारः, व्यापारिणं विहायान्यत्रात्मनि  
तन्मसमवायान्, ततो यः शब्दसम्बन्धस्तद्व्यापारः साऽभिधा स्या-  
दित्यत आह । अन्येति । यथाऽऽत्मसमवेतमपूर्वं यागादेः करणस्य  
व्यापारः, तथा सङ्गतिस्मृतिरपि तावृशी शब्दव्यापार इत्यर्थः । अ-  
तएव, यद्व्यापारं कर्तुं तदेव करणं, यथा पाककरणानि काष्ठानि ज्व-  
लनावान्तरव्यापारकर्तृणि, न च स्वविषयज्ञाने शब्दः कर्त्ता किन्तु  
कर्मत्यपास्तम् । कर्तृपदस्य मुखार्थतायामचेतनस्य व्यापारासम्भ-  
वान्, हेतुमात्रविवक्षायाञ्च प्रकृतेऽप्यदोषादिति भावः ।

ननु व्यापारी व्यापारकारणं भवति, न च सङ्गतिस्मृतौ पदं कार-  
णम् । अतः शब्दजन्याभिधा मन्तव्येत्यत आह । विषयतायामपां-  
ति । यथा लिङ्गस्य स्वविषयपरामर्शे विषयतया हेतुत्वं, तथा शब्द-  
स्यापि सङ्गतिस्मृतावित्यर्थः । अस्मन्मते स्मृतेर्विषयाजन्यत्वेऽपि पर-

मतेनेदमुक्तम् । अस्तु वा शब्दव्यापारोऽभिधा लिङ्वाच्या, तथापि नासौ प्रवृत्तिहेतुः अपुरुषार्थत्वादित्याह । अधिकत्वेऽपीति । अभिधायामव्युत्पन्नानामभिधाज्ञानाभावेऽपि प्रवृत्तिसत्त्वादित्याह । बालानामिति । अभिधादिपदैरभिधां ज्ञातवतोऽप्यप्रवृत्तेरित्याह । शब्दान्तरेणेति ।

अथाभिधादिपदात्तत्सामान्यज्ञानेऽपि न प्रवृत्तिः । लिङ्गभिधेयविलक्षणाभिधाज्ञानस्य प्रवर्त्तकस्य ततोऽनुत्पादात्, अतएव नाख्यातान्तरेण तज्ज्ञानेऽपि प्रवृत्तिः, अत्राह । न चेति । प्रतिपत्तिं प्रतीति । प्रतिपत्तिविशेषकमित्यर्थः । अर्थविशेषोऽपीति । अर्थविशेषं विना बुद्धिविशेषस्यानुत्पत्तेरित्यर्थः । यदि प्रवर्त्तकज्ञानविशेषादेव सोऽर्थः प्रतीयते, तदा लोके यत्प्रतीयमानं प्रवर्त्तकत्वेन ज्ञातं तत् लिङ्गा वाच्यम् । न चाभिधायां तत्सम्भवतीति भावः ।

अथाभिधाज्ञानमात्रस्याप्रवर्त्तकत्वात् प्रवृत्त्येव तद्वैलक्षण्यमनुमेयं, तत्राह । प्रवृत्तिमात्रमिति । तदिति । अभिधायाः सन्निहितत्वात्तद्वैलक्षण्यं प्रवर्त्तकमित्यर्थः । नानियमादिति । बौद्धसन्निधानं धान्वर्थे इष्टसाधनावे चास्तान्यर्थः । प्रवृत्तिहेतुत्वस्य निषेधः प्रमाणान्तरात्, विधिवादसन्निधेर्वा ? आद्ये, प्रवृत्तिहेतुत्वेति । अन्ये, तत्सन्निधीति । यथाऽभिधायां विधिन्नधिनिषेधोऽशक्यः, तथा धान्वर्थादावपीत्यर्थः ।

ननु मानान्तगादभिधाज्ञानेऽपि न प्रवृत्तिः, लिङ्गादिपदैकवेद्याभिधाज्ञानस्य प्रवर्त्तकत्वादित्यत आह । शब्दकंति । एवं तत्र लिङ्गादिशक्तिग्रहणं न स्यात्, मानान्तरेण तदनुपास्थनेरित्यर्थः । न हीति । प्रवृत्त्यन्यथानुपपत्त्या हि तद्वेतुः काश्चिदन्येव ज्ञानं स्यात्, न च तत्प्रवर्त्तकमित्यर्थः । द्वितीय पक्षमाह । इष्टसाधनता न्विति । करणधर्मोविधिर्गति शेषः । तदुपपादयति सर्वोहीति मयेत्यादिनाऽसाध्ये कृत्यसाध्ये स्वकृत्यसाध्ये च प्रवृत्तिनिवारिता ।

तदयमिति । ननु कार्यत्वमेव विधिः । तथाहि । ज्ञानस्य कृताव्युत्पादायां चिकीर्षोऽनिर्गत्तं न कर्तव्यम् । सा च कृतिसाध्यत्वप्रकारिका कृतियाध्यविषयेच्छा । पाकं कृत्या साधयामीति तदनुभवात् । पाकं कुर्यामित्यस्य पाकं कृत्या साधयामीति विवरणाच्च । सा स्वकृतिसाध्यताज्ञानसाध्या । इच्छायाः स्वजनकज्ञानसमानप्रकारकत्व-

नियमात् । अत एव स्वकृतिसाध्ये प्रवर्त्तते, न त्विष्टसाधनेऽपि स्व-  
कृत्यसाध्ये ।

अथ कृत्या साध्येऽपि विषमक्षणादावप्रवृत्तेरिष्टसाधनत्वमादाय  
विधिः । न च तत्रानिष्टसाधनताज्ञानं प्रतिबन्धकम् । प्रवृत्तौ तदभा-  
वस्य हेतुत्वे गौरवापत्तः । तद्वरं लाघवादिष्टसाधनत्वं विषयताव-  
च्छेदकमस्तु । न च, प्रवृत्तेः पूर्वमनिष्टसाधनताज्ञानविरह उभय-  
भिन्नः, इष्टसाधनताज्ञानञ्च सन्दिग्धम्, अतो युगपदुपस्थित्यभावात्  
लाघवावनार इति वाच्यम् । त्वयाऽपि प्रवृत्तेः पूर्वमिष्टसाधनताज्ञा-  
नविनियोगस्वीकारात् । यत्र शब्दादनुमानाद्वा तदधिगतं, तत्र तद-  
भावाच्च । तस्माद्विषमक्षणादौ वृत्त्यादौ च प्रत्येकं व्यभिचारात् कृ-  
तिसाध्यत्वं सतीष्टसाधनत्वं विधिगति ।

न । विषमक्षणादौ स्वकृतिसाध्यत्वाभावात् । न हि कश्चिद्विष-  
मक्षणं चिकीर्षति ततः कर्तनीति दृश्यते । जीवनयोनिकृतिसाध्यञ्च  
तत्र भवत्येव । न चान्या कृतिरस्ति ।

अथेष्टसाधनताश्रमानन्तरं विषमक्षणमपि चिकीर्षाजन्यकृति-  
साध्यम्, अतो विशेषदर्शनेऽपि तत्र प्रवर्त्ततेति चेत् । न । द्विधा हि  
कृतिरनुभूयतेः बलवदनिष्टजनिका यथा विषमक्षणादौ तदजनिका  
च यथा पाकादौ । तदिह बलवदनिष्टजनककृतिसाध्यत्वं विवक्षित-  
म् । न च विषमक्षणे तदस्ति ।

अतएव तत्र प्रथममिष्टसाधनतया तथाविधकृतिसाध्यत्वमवि-  
द्यमानमवगम्य प्रवर्त्तते, प्रवृत्त्यनन्तरञ्च बलवदनिष्टहेतुकृतिसाध्यत्वं  
विरोधि तत्राविगतामिति न प्रवर्त्तते ।

तथाभूतकृतिसाध्यत्वं पूर्वानुभूतं स्मृत्या प्रवर्त्ततेति चेत् । न ।  
विशेषदर्शनेन भ्रमाहितसंस्कारोन्मूलनात् । अन्यथेष्टसाधनतास्म-  
रणेऽण्यप्रतीकारात् । न चैवं श्रमेऽपि प्रवर्त्तते, स्वच्छाजन्यकृति-  
साध्यस्य विवक्षितत्वात् । श्रमस्य च नियमतोऽन्येच्छाधीनकृतिसा-  
ध्यत्वं, दुःस्वप्नेन तत्रेच्छाविरहात् । अतएव स नान्तरीयक इत्यु-  
च्यते । न चैवमिच्छाज्ञानस्य प्रवर्त्तकत्वप्रसङ्गः, कृतौ परिचायकमा-  
श्रत्वात् ।

यथा, कृतौ स्वरूपसतीच्छा जनिका, इच्छायान्तु तज्ज्ञानं जन-  
कमस्तु, को विरोधः । न हि यदेकत्र स्वरूपतो हेतुस्तज्ज्ञानमन्यत्र

न जनकम् । एवं चिकीर्षाहेतुतया कृतिसाध्यताज्ञाने व्यवस्थिते विषमक्षणादौ व्यावर्त्तक कृतिवृत्ति बलवदनिष्टाजनकचिकीर्षाधीनत्वमेव, न त्विष्टसाधनत्वम् । कृतिवृत्तिधर्म्यापेक्षया वहिरङ्गत्वात् । जीवनयोनि कृतिजन्यप्राणादिसञ्चारनिवृत्त्यर्थमावश्यकत्वात् । भोगचिकीर्षायां व्यभिचाराच्च ।

न चोपचिकीर्षेष्टसाधनताज्ञानसाध्या उपायेच्छात्वात् वृष्टीच्छावदिति वाच्यम् । साध्यत्वसाधनत्वयोर्विरोधेनैकत्र ज्ञातुमशक्यत्वात् । असिद्धतां सिद्धताञ्चादाय तयोर्व्यवस्थितेः । न च यद्वस्तुतः कृतिसाध्यं तदिष्टसाधनमिति ज्ञायते इति युक्तम् । कृतिसाध्यतोत्तीर्णज्ञानात् चिकीर्षाऽनुत्पत्तेः । अपि च, साधनत्वस्य सिद्धमात्रधर्मत्वात् साधनत्वज्ञानमिच्छाविरोधि । न हि कश्चिन्कृतिसिद्धमिच्छति । अतोऽसुन्दरे वृष्ट्यादौ चेच्छा तन्साध्येष्टज्ञानात् ।

अथ तादृशकृतिसाध्यत्वे कृतिर्न विशेषणम्, असत्त्वान् । सत्त्वे वा, कृतौ सत्यां कृतिसाध्यताज्ञानं, तथा ज्ञाने च कृतिर्वैत्यन्योन्याश्रयः । नोपलक्षणम्, अनतिप्रसक्तोपलक्ष्याभावादिति चेत् । न । ज्ञाने विषयतया कृतेर्विशेषणत्वान् । साध्ये च प्रवृत्तिविषये परिचायकतयोपलक्षणत्वान् । अन्यथेष्टसाधनतापक्षेऽपीष्टस्य तथाविधविकल्पप्राप्तात् ।

ननु तादृशकृतिसाध्यत्वज्ञानाच्चिकीर्षा ततः कृतिः कृतौ सत्यां प्रत्यक्षेण कृतिसाध्यताज्ञानमित्यन्योन्याश्रयात् । कृतिसाध्यतोत्तीर्णं चिकीर्षाकृत्योरसम्भवाच्च । नानुमानात् । कृतक्रियमाणयोः पक्षत्वं कृतिसाध्यतोत्तीर्णत्वेन बाधात्, भाविपक्षत्वे चाश्रयामिद्धेः ।

उच्यते । पाकमन्कृतिविशेषसाध्यः मन्कृति विनाऽसत्त्वे सति मदिष्टसाधनत्वात् मद्भोजनवत् । यस्य यदिष्टसाधनं यदा यत्कृतिं विना न सिध्यति, तन् तदा तन्कृतिविशेषसाध्यमिति व्याप्तेः । असिद्धस्येष्टसाधनत्वाभावात् ।

न च पक्षानुपपत्तिः, पाके कृतिसाध्यत्वं हि सिध्यत् सिद्धे बाधादनागतं पाकमादाय सिध्यति, पक्षतावच्छेदकधर्मसामानाधिकरण्यं साध्यमानस्य हेतुना सिध्यतीत्यनुमाने क्लृप्तत्वात् । यथा प्रसिद्धबहिष्वाधेऽपि बहिष्मात्रं न बाधितमित्यप्रसिद्धोऽपि बहिः सिध्यति, तथा प्रसिद्धपाके कृतिसाध्यत्वबाधेऽपि पाकमात्रे न बाधित-

मित्यप्रसिद्धं पाकमादाय सिध्यति । अप्रसिद्धयोः पक्षसाध्ययोः सिद्धावविशेषात् ।

तथापि प्राथमिकत्वादावश्यकत्वाच्च लिङ्गज्ञानमेव प्रवर्त्तकमस्तु । न च लाघवात् कृतिसाध्यत्वं तथा, तदा कृतिसाध्यत्वानुमितौ मानाभावेन युगवुपस्थित्यभावादिति चेत् । न । लिङ्गज्ञाने कृतिसाध्यत्वाप्रकाशे तत्प्रकारकचिकीर्षायां तस्याहेतुत्वात् ।

ननु कृतिसाध्यत्वस्य विधित्वे न कलञ्जं भक्षयेदित्यत्र विध्यर्थनिषेधानुपपत्तिः । कलञ्जभक्षणं न कृतिसाध्यमित्यस्यायोग्यत्वात् । न । तत्रापूर्वस्य लिङ्गार्थत्वेन कलञ्जभक्षणप्रवृत्तं प्रति कलञ्जभक्षणाभावविषयकापूर्वस्य कृतिसाध्यत्वेन बोधनात् । न चानादित्वेन प्रागभावो न साध्यः, भक्षणप्रवृत्तस्य हि भक्षणप्रागभावस्तत्कृतिं विनोत्तरकाले न भवति तत्कृत्या तु भवतीत्यन्वयव्यतिरेकाभ्यां तत्कृतिसाध्यापवानुभूयते । न हि कृत्यनन्तरक्षणे घटस्वरूपं कृत्यधीनमित्यतोऽन्यत् कृतिमाध्यत्वं घटे । इयांस्तु विशेषः । क्वचिन् कृत्यधीनः प्राक्कालयोगः क्वचिदुत्तरकालयोग इत्युभयोरपि योगक्षेमयोः कृतिसाध्यत्वमानुभविकम् । अतएवेदं मत्तोभूतमिति व्यवहारः ।

ननु कृतौ नष्टायां सन्नपि धर्मी न कार्यः, तथा सति कथमपूर्वं कार्यं कामिनोऽन्वयः ? आशुविनाशितया क्रियानुत्पत्त्यात् । मैवम् । यद्वृत्तिरकाम्यसाधनत्वं तत्र कार्यताबुद्धिः प्रयोजिका, न तु कार्यताविशिष्टस्य काम्यसाधनताविशिष्टेति व्याप्तिः । तस्मात् कृतिसाध्यत्वमेव विधिः ।

अत्रोच्यते । कृतिसाध्यताज्ञानस्य प्रवर्त्तकत्वे तृप्तोऽपि भोजने प्रवर्त्तते । तथा विशेषदर्शनेऽपि चैत्यवन्दनादौ ।

अथ स्वाविशेषणवत्ताप्रतिसन्धानजन्यं कार्यताज्ञानं प्रवर्त्तकम् । तथाहि । काम्ये पुरुषविशेषणं कामना, ततः काम्यसाधने यागपाकादौ कार्यताज्ञानम् । नित्ये च कालशौचादि स्वविशेषणम् । तृप्तस्य तृप्तौ कामनाविरहेणेष्टसाधनताज्ञानाभावात् न तथा बोधः । विशेषदर्शने च भ्रमदशायामिव चैत्यवन्दने नेष्टसाधनताज्ञानं, येन तज्जन्यकार्यताबोधोऽपि प्रवर्त्तते ।

मैवम् । कृतिसाध्यत्वज्ञाने लाघवाद्विषयतयेष्टसाधनत्वस्यैवावच्छेदकत्वात् । न तु स्वाविशेषणवत्ताप्रतिसन्धानजन्यत्वं तत्र विशेष,



णं, गौरवात् । न च साध्यत्वसाधनत्वयोर्विरोधः, निर्विशेषितयोस्त-  
योरविरोधात् । तदा साध्यत्वसाधनत्वयोरेव विरोधात् । तथात्व-  
स्य चानभ्युपगमात् । अन्यथा साध्यत्वसाधनत्वयोरन्यतरमेव  
स्यात् पाके, न तु समयभेदादुभयम् । तस्मात् समयभेदमादाय सा-  
ध्यत्वसाधनत्वयोर्ज्ञानमवाधितम् । न चैवं गौरवं, समयभेदस्य प्रवृ-  
त्तावनुपयोगात्, ज्ञानोत्पत्तावेव तदुपक्षयात् ।

कथं वा इष्टसाधनत्वेन कार्यत्वानुमानं, पक्षे साध्यसाधनयोर-  
न्यतरसत्त्वे बाधासिद्धोरन्यतरप्रसङ्गात् । समयभेदेन तयोरविरोध-  
इति तु तुल्यम् । अपि च, स्वविशेषणवत्ताज्ञानजन्यकार्यताज्ञानाभा-  
वात् कथं सुखं चिकीर्षा ?

अथोपायचिकीर्षायां तद्धेतुः । इच्छाकारणसुखज्ञाने कृतिसाध्य-  
त्वं यदा विषयः, तदा सुखं चिकीर्षा, नो चेदिच्छामात्रमित्युभयं  
चिकीर्षाहेतुः । नहिच्छाहेतुज्ञाने कृतिसाध्यत्वं यदा भासते, तदा  
चिकीर्षा, नो चेदिच्छामात्रमित्यनुगतमेव सुखनदुपायचिकीर्षाहेतु-  
स्तु, लाघवात् । सुखत्वज्ञानवदिष्टसाधनत्वज्ञानस्यापि इच्छाहेतुत्वा-  
त् । अतएव पाकादाविष्टसाधनताज्ञाने कृतिसाध्यत्व विषयइति  
चिकीर्षा, वृष्ट्यादाविष्टसाधनताज्ञाने तु न तद्विषय इतीच्छामात्रम् ।  
सुखचिकीर्षायामिच्छाकारणज्ञाने कृतिसाध्यताविषयके चिकीर्षाहे-  
तुत्वावधारणात् ।

परमार्थतस्तु, दैवाधीनवृष्टीच्छादो स्वतोऽमुन्दरविषयेच्छामात्रं  
प्रतीष्टसाधनताज्ञानं कारणं क्लृप्तम् । अतः पाकादिचिकीर्षाऽपि त-  
ज्जन्या । न हि यज्जातीयं प्रति यत्कारणं गृहीतं, तदतिपत्य तद्भव-  
ति । न च चिकीर्षान्यत्वे सत्युपायेच्छात्वं तत्र तन्त्रं, गौरवात् । न  
च साधनत्वज्ञानामिच्छाविरोधि, निर्विशेषितयोः सिद्धत्वासिद्धत्व-  
योरविरोधेनेच्छासाधनत्वयोरविरोधात् ।

यत्तु तन्साध्येष्टज्ञानाद्वृष्ट्यादाविच्छेत्युक्तम् । तन्न । असिद्धाव-  
स्थावतोवृष्ट्यादेरिष्टानुपत्तेस्तस्यावश्यं सिद्धत्वमवगन्तव्यम्, इ-  
च्छानुरोधाच्चसिद्धत्वमिति तत्रापि विरोधात् । वृष्टिसाधनत्वमा-  
दायैवेष्टसाध्यत्वप्रहासः । एवञ्चेष्टसाधनतामात्रज्ञानात् कृतिसाध्यता-  
प्रकारिकेच्छानोत्पत्तुर्महति, न चातिप्रसङ्गनिवृत्तिरिति कृतिसाध्य-  
त्वमपि तत्र विषयतयाऽवच्छेदकमस्तु ।

ननु कृताविच्छा चिकीर्षा, सनः प्रकृत्यर्थगोचरेच्छावाचित्वात् । न च कृतिविषयपाकादिविषये कृतिसाध्यत्वप्रकारकेच्छावाचित्वम् । तथाच कृताविष्टसाधनताज्ञानादिच्छा, वृष्ट्यादौ तथा कल्पनात् । यदा कृताविच्छा, तदा सैव चिकीर्षा, अन्यत्रेच्छामात्रम् । न तु कृतिसाध्यताज्ञानात् । कृतौ कृतिसाध्यत्वाभावात् ।

अथ पाकं कृत्या साधयामीतीच्छा अनुभवसिद्धा । सा च कृतिसाध्यताज्ञानात् । सा च चिकीर्षापदाप्रतिपाद्याऽपि कृतिहेतुः, समानविषयकत्वात् । न तु कृतीच्छा कृतिहेतुः, कृतिविषयाविषयत्वादि-  
ति चेत् । अस्ति तावत् पाककृताविच्छा वृष्टीच्छावत्, अस्ति च कृतिसाध्यत्वप्रकारिका तत्रेच्छा । तथापि कृतीच्छैव कृतिहेतुर्लाघ-  
वात्, न तु कृतिसाध्यत्वप्रकारिकेच्छा, गौरवात् । न चावगतिप्रवृ-  
त्त्याः समानविषयत्वमुभयसिद्धं, तस्यैव विचार्यत्वात् । कथन्तर्हि  
पाकं कृत्या साधयामीतीच्छा ? येन रूपेण यस्येष्टसाधनत्वं तेन  
रूपेण तत्रेच्छासत्त्वात् । यथा स्वकेदारवृष्टित्वेनेष्टसाधनत्वात्तथैव-  
च्छा, तथा कृतिसाध्यत्वेन पाकस्येष्टसाधनत्वात् तथैवेच्छासत्त्वात् ।  
अन्यथा तत्तदुपायसाध्यत्वेनेच्छा तत्तदुपायसाध्यत्वप्रकारकज्ञानात्  
स्यादित्यनन्तकारणकल्पनापत्तिः । मम तूपायेच्छायामिष्टसाधनत्व-  
ज्ञानमेव हेतुः । अतएवैकप्रत्ययाभिधेयत्वप्रत्यासत्तेरन्तरङ्गतया वि-  
धिप्रत्ययाभिधेयेष्टसाधनत्वस्य कृतावेवान्वयो न प्रकृत्यर्थः । तथैव  
चिकीर्षाहेतुज्ञानजनकत्वात् । प्रकृत्यर्थस्य च कृतौ विधेयत्वेनान्वयः ।

ततश्च कर्त्तव्यतैकार्थसमवायिनी इष्टसाधनता  
लिङ्गर्थ इत्यवधारयति । न च वाच्यमेवञ्चेत् वरं क-  
र्त्तव्यैतवास्तुं, अवश्याभ्युपगमनीयत्वात् ; कृतमिष्ट-  
साधनतयेति । यथा हि नेष्टसाधनतामात्रं प्रतीत्य  
प्रवर्त्तते, असाध्येषु व्यभिचारात् । तथा प्रयत्नविषय-  
समवायिनीमिष्टसाधनतामधिगम्याधिकारी प्रवर्त्तते  
इत्यनुभवः ॥

उच्यते । पाकस्य बहिसाध्यत्वेन कृतिसाध्यत्वेन वा नेष्टसाधन-

त्वं, गौरवात् । किन्तु पाकत्वेन । स च कृतिं विना नेत्यन्यदेतत् । कथं तर्हि वह्निना साधयामीतीच्छा । इष्टसाधनत्वेन ज्ञाते यत्र यत्साध्यत्वं ज्ञायते, तत्र तत्साध्यत्वेनेच्छासत्त्वात् । यथा हीष्टसाधनत्वेन ज्ञाते वह्निसाध्यत्वज्ञानाद्वह्निना पाकं साधयामीतीच्छा, तथा कृतिसाध्यत्वेन ज्ञाते पाके इष्टसाधनत्वज्ञानात् कृत्या साधयामीतीच्छा । तथाचेष्टसाधनत्वेन कृतिसाध्यत्वेन च ज्ञाते कृतिसाध्यत्वप्रकारिकेच्छा न त्विष्टसाधनताज्ञानमात्रादिति कृतिसाध्येष्टसाधनता विधिः । नित्यं च स्नानादौ यथेष्टसाधनताज्ञाने सत्यपि न नित्यता क्षतिः, तथा निपुणतन्मुपपादितं द्वितीयाध्यायप्रकाशे इति संक्षेपः ॥

तत्र विषयो धातुना भावनाऽऽख्यामात्रेण, शेषन्तु तद्विशेषेण लिङा इत्येवमिष्टाभ्युपायनायामधिगतायामन्वयबलात् तद्विषयस्येष्टसाधनत्वावगतिरिति कर्त्तव्यतैकार्थसमवायिनीष्टाभ्युपायता लिङः प्रवृत्तिनिमित्तमित्युक्तम् ।

तत्रेति ॥ पञ्चतान्यादौ भावनाविषयः पाकादिधातुनोच्यते, भावना त्वाख्यातेनेत्यर्थः । शेषमिति । यजेतेत्यादौ लिङा भावनाविषयस्य यागादेरिष्टसाधनत्वमुच्यते इत्यर्थः । अन्वयबलादिति । प्रकृतिसमभिव्याहारादित्यर्थः । तद्विषयस्येति । इष्टसाधनताभूतस्य भावनाविषयस्येत्यर्थः । भावनाया इष्टसाधनतया तत्कारणकोयागोऽपि तथेति भावः । कर्त्तव्यतैकेति । यद्यपि पूर्वं तदर्थोभावनादिस्तद्धर्म इष्टसाधनता वेत्यनेन भावनाधर्मपदेष्टसाधनत्वं लिङ्गर्थइति विकल्पितम्, अधुना च भाव्यस्याच्यते इति विरोधः, तथापि तत्रादिपदेन भाव्यस्याप्यभिधानाददोषः ।

करणस्येष्टसाधनताऽभिधाने ज्योतिष्टोमनेनेति तृतीयया न भवितव्यामिति तु देइयमवैयाकरणस्यावधीरणीयमेव । तत्सङ्ख्याऽभिधानं हि तदभिधानमाख्यातेन । न च तत् प्रकृते । न च यागेष्टसाधनताऽभिधानं लिङा, किन्त्वन्वयबलात्तद्भाष इत्युक्तम् ।

ननु यदीष्टसाधनता लिङ्गर्थः, तदा ज्योतिष्टोमेन यज्जेनेत्यादौ तृतीया न स्यात्, यागकरणत्वस्य लिङ्गैवाभिधानादित्यत आह । करणस्येति । लिङ्गब्रह्म्यातेन यागसंख्याभिधानरूपं तदभिधानं वाच्यम्, न चैवमिहास्तीत्याह । तत्संख्येति । यज्जेनेत्यत्र हि न करणे लकारो येन तद्गतसंख्यामभिदध्यात्, किन्तु कर्त्तरीति तत्संख्याऽभिधाने तृतीयापयोगः, तृतीयातांऽपि लब्धे करणत्वे नेह तात्पर्यमित्यर्थः । लिङ्गा चेष्टसाधनतामात्राभिधानेऽपि न यागस्य तदभिधानमित्याह । न चेति । यद्यप्येवमप्यभिधानमस्ति, तथापि वाक्यार्थतया न पदार्थतया, तथाऽनभिधानञ्चानभिहित इति सूत्रे विवक्षितमित्येकं । लिङ्गकृत्तद्धितैः परिसंख्यानं नियामकमित्यन्ये ॥

यत्तु सिद्धापदेशादपि प्रतीयते इष्टसाधनता, न चान्तः सङ्कल्पात्मा प्रवृत्तिरस्तीति देश्यम् । तत्र समुन्कटफलाभिलापस्य समर्थस्य तत्साधनताऽवगमेऽपि प्रवृत्तिरिति कः प्रतीयात् । सर्व्वपक्षसमानश्चैतत् समानपरीहारश्चेति किन्तेन ।

अत्राभिधीयते । अस्तु प्रयत्नविषयसमवायिनीष्टसाधनता प्रवृत्तिहेतुः, तथापि नासौ लिङ्गर्थः, मन्देहात् । सा हि किं साक्षादेव लिङ्गा अवगम्यते, स्तनपानादावनुमानादिव बालेन; किं वा तत्प्रतिपादितात् कुतश्चिदर्थानुमीयते, चेष्टाविशेषानुमितादिवाभिप्रायविशेषात् समयाभिज्ञेनेति सन्दिह्यते । एवञ्च सति सा नाभिधीयते इत्येव निर्णयः ॥

हेतुत्वादनुमानाच्च मध्यमादौ वियोगतः ॥

अन्यत्र क्लृप्तसमामर्षान्निपेधानुपपत्तिः ॥ १ ॥

तथाहि । अग्निकामोदारुणी मथूनीयादिति श्रुत्वा कुत इत्युक्ते वक्तारो वदन्ति, यतस्तन्मन्थनादग्निर-

रस्य सिध्यतीति । तरति ब्रह्महत्यां योऽश्वमेधेन य-  
जते इत्यादाविष्टाभ्युपायतायामेवावगतायामनुमिम-  
ते तान्त्रिकाः, यदश्वमेधेन यजेत मृत्युब्रह्महत्यातर-  
णकामइत्यादिविधिम् । निन्दया च निषेधम् । तत्  
यथा ।

अन्धं तमः प्रविशन्ति ये के चात्महनोजनाः—

इत्यतो नात्मानं हन्यादिति । कुर्याः कुर्यामि-  
त्यत्र विधिविहितैव लिङ् नेष्टाभ्युपायतामाह, किन्तु-  
वक्तृसङ्कल्पम् न हीष्टाभ्युपायाममायमिति कुर्या-  
मिति पदार्थः, किन्तु तत्प्रतिपत्तेरनन्तरं योऽस्य स-  
ङ्कल्पः—

कुर्यामिति, सएव । सर्व्वत्र चान्यत्र वक्तुरेवे-  
च्छाऽभिधीयते लिङेत्यवधृतम् । तथाद्याज्ञाऽध्येषणाऽ-  
नुज्ञासंप्रदनप्रार्थनाऽऽशंसालिङि नान्यत् चकास्ति ।

यां वक्तुरिच्छामननुविदधातस्तत्क्षोभाद्विभेति,  
सा आज्ञा । या तु श्रोतुः पूजासम्मानव्यञ्जिका, सा  
अध्येषणा । वारणाभावव्यञ्जिका अनुज्ञा । अभिधा-  
नप्रयोजना संप्रदनः । लाभेच्छा प्रार्थना । शुभाशंस-  
नमाशीरिति ।

न च विधिविकल्पेषु निषेधउपपद्यते । तथाहि ।  
यदाऽभिधा विधिः, तदा न हन्यात् हननभावना  
नाभिधीयते इति वाक्यर्थोव्याघातान्निरस्तः । यदा  
कालत्रयापरामृष्टा भावना, तदा नेति संबन्धोऽत्य-  
भावोमित्था । यदा कार्यं, तदा न हन्यात् न हननं  
कार्यमित्यनुभवविरुद्धम् । क्रियतएव यतः । न हननेन

कार्यं हननकारणकं कार्यं नास्तीत्यर्थं इत्यपि नास्ति । दुःखनिवृत्तिसुखाप्त्योरन्यतरस्य तत्र सद्भावात् । हननकारणकमदृष्टं नास्तीत्यर्थं इति तु निरातङ्कं दृष्टार्थिनं प्रवर्त्तयेदेवेति साधु शास्त्रार्थः । अहननेनापूर्वं भावयेदिति त्वशक्यम् । कारणस्यानादित्वेन कार्यस्यापि तथाभावप्रसङ्गात् । भावनायाश्च तदविषयत्वात् । अहननसङ्कल्पेनेति यावज्जीवमविच्छिन्नतत्सङ्कल्पः स्यात् । सकृत् कृत्वैव वा निवृत्तिः । पञ्चाद्व्यादेवाविरोधात् । सम्पादितोद्यनेन नियोगार्थः ।

यावद् यावदहननसङ्कल्पवान् तावत्तावद्विपरीतसङ्कल्पेनापूर्वं भावयेदिति वाक्यार्थः, तथाभूतस्याधिकारित्वादित्यपि वार्त्तम् । तदश्रुतेः । प्रसक्तं हि प्रति विध्यते नाप्रसक्तमिति चेत् । न वै किञ्चिदिह प्रतिविध्यते । तदभावः प्रतिपाद्यते इति निषेधार्थः । हननकरणकमपूर्वं वाक्यार्थः ॥

किञ्च । न हन्यादिति अहननेनापूर्वस्य कर्त्तव्यताप्रत्ययोजातोवेदात् । जातश्च हनननक्रियायां रागात् । निष्फलाच्च कार्यादपेक्षितफलं गरीय इति न्यायेन हन्यादेवेत्यहो वेदव्याख्याकौशलमास्तिक्याभिमानिनोमीमांसकदुर्दुरुदस्य ।

यत्त्विति । यागः स्वर्गसाधनमिति सिद्धार्थवाक्यादिष्टसाधनत्वज्ञानेऽपि न प्रवृत्तिर्गतिं नायं विधिरित्यसिद्धं, ततोऽपि स्वर्गकामस्य तत्साधनताज्ञानवतः प्रवृत्तेरित्यर्थः । अन्येषामपि विधीनां सिद्धार्थान् प्रतीतावप्रवृत्त्या न ते विधयः स्युरित्याह । सर्वपक्षेति । एतद्दुष्पणमित्यर्थः । एवमिष्टसाधनतां विधिं व्युत्पाद्य स्वसिद्धान्तेन

निराकर्तुं सन्देहे तावदाह । अस्त्विति । स्तनपानादाविति । यथा स्तनपानादेरिष्टसाधनत्वं साक्षादेव पानादवगम्यते इत्यर्थः । तत्प्रतिपादयति । लिङा बोधितादाप्ताभिप्रायादिष्टसाधनत्वमनुमीयते, ततः प्रवृत्तिरित्यर्थः । समयश्चेच्छाविशेषः सङ्केतः । एवञ्चेति । इष्टसाधनता न लिङाऽभिधीयते, किन्त्वाप्ताभिप्रायविषयत्वेनानुमीयते इत्यर्थः ॥

तदुपपादयति—

हेतुत्वादिति ॥ अनुमानादिति ॥ विधेरिति शेषः । मध्यमादाविति । मध्यमपुरुषोत्तमपुरुषलिङ्गइष्टसाधनतावियोगादित्यर्थः । अन्यत्रेति । आह्लाऽध्येषणादौ लिङ्गइच्छाविषयत्वकल्पनात् लिङ्गमात्रस्य तथौचित्यादित्यर्थः । निषेधेति । सर्वत्र विधिप्रकारेषु न हन्यादिति निषेधानुपपत्तेरित्यर्थः ॥

हेतुत्वादिति व्याचष्टे । अग्निकाम इति । लिङ्गेष्टसाधनत्व-  
भिधानं यतस्तन्मथतादिति हेत्वभिधानं व्यर्थमित्यर्थः । अनुमानादिति विवृणोति । तर्तीति । लिङ्गेष्टसाधनताऽभिधाने विधेरनुमानं व्यर्थः, तदर्थस्य वाक्यादेव प्रतीतेरिति तदन्य नत्र लिङ्गर्थ इत्यर्थः । मध्यमादाविति व्याचष्टे । कुर्या इति । तवेदमिष्टसाधनमतः कुर्याः, ममेदमिष्टसाधनमतः कुर्यामिति व्यवहारान्मध्यमपुरुषादौ सङ्कल्प एव लिङ्गर्थः इत्यर्थः । अन्यत्र क्लृप्तसामर्थ्यादिति विवृणोति । सर्वत्रेति । अन्तिमं हेतु व्याचष्टे । न चेति ॥

हन्यादिति निषेधेन सह हननान्वये हननाभावविषया भावना तदर्थः स्यात् । तत्र च विधिर्व्यर्थः, हननप्रागभावात्यन्ताभावयोरसाध्यत्वान् । हननभावना नास्तीत्यन्वयस्तु न सम्भवति, वाधात् । ततोहननविषयभावनाऽभिधायानिषेधोवाच्यः । तत्राह । व्यापारादिति । अभिधाविधिवादिनां हन्यादिति तदं हननभावनाऽभिधायकमेवेति तन्निषेधे व्याघात इत्यर्थः । यद्यपि भट्टानामभिधानं सङ्केतः किन्तु शक्यनिष्ठं धर्मान्तरं, तथापि सिद्धसिद्धिव्याघाताभ्यां तन्निषेधो न शक्य इति भावः ।

यदा कालत्रयापरामृष्टा भावनेत्यत्र विधिरित्यनुषज्यते । एवमुत्तरत्र । कदाचिद्धननभावनायाः सत्त्वात्तन्निषेधस्यात्यन्ताभावकृत्त्वं नास्तीत्याह । तदा नेतीति । कार्यताविधिपक्षे निषेधानुपपत्तिमाह ।

यदा कार्यमिति । यथाख्यातेन नञन्वयः, तदा हनने कृतिसाध्यत्व-  
कृत्युद्देश्यत्वयोरुभयोरपि सत्त्वाभिषेधोबाधित इत्यर्थः । हननस्य  
कार्यमाह । दुःखनिवृत्तीति ।

निगतङ्गेति । अत्र किं सुकृतापूर्वस्य निषेधः, दुःखितापूर्वस्य वा ?  
आद्ये धर्मानुत्पादेऽप्यधर्मोत्पादकमानाभावाददृष्टफलार्थी हनेन प्रव-  
र्त्तन । अन्त्ये च सुतरां प्रवृत्तिः स्यादित्य । अथ नञा धात्वर्थान्व-  
यः, तत्राह । अहननेनेति । कारणस्येति । हननप्रागभावस्यानादि-  
त्वादनाद्यपूर्वं स्यादित्यर्थः । ननु हननप्रागभावविषया भावनाऽपूर्व-  
मुत्पादायेष्यतीत्यत आह । भावनायाश्चेति । प्रागभागस्तदा भावना-  
विषयः स्यात्, यदि तन्स्वरूपं भावनासाध्य स्यात्, न चैवमित्यर्थः॥

सङ्कल्पविधिपक्षे निषेधानुपपत्तिमाह । अहननेति । सर्वदा कि-  
महननसङ्कल्पेनापूर्वं भावयेदित्यर्थः, यथा तदाचिन्ना ? आद्ये, याव-  
र्जावमिति । अन्त्ये, सकृदिति । नियोगार्थोविध्यर्थः । विपरीतेति ।  
अहननसङ्कल्पेनेत्यर्थः । तथाभूतस्येति । प्रवृत्तिमनएव निषेधापूर्वं-  
ऽधिकारादित्यर्थः । तदश्रुतेरिति । हननसङ्कल्पवतोविपरीतसङ्कल्प-  
कत्वाश्रुतेरित्यर्थः । ननु प्रसक्तं हननं निषेध्यं, प्रसङ्गश्च तत्करणस-  
ङ्कल्पएव, इच्छायापवाद्यप्रवृत्तिन्वादित्यश्रुतमपि तल्लभ्यते इत्याह ।  
प्रसक्तमिति । नात्र हननं निषिध्यते, किन्तु हननाभावसङ्कल्पकार-  
णकमपूर्वं विधीयते इत्याह । न वै किञ्चिदिति ॥

किञ्चेति ॥ अपूर्ववाच्यत्वेऽपि, न कलञ्जं भक्षयेदित्यादितः कल-  
ञ्जभक्षणाभावविषयकमपूर्वमवगम्यापि तदभावे न प्रवर्त्तन । तथाहि ।  
कलञ्जभक्षणे गगादम्य कर्त्तव्यताबुद्धिर्जाता, शब्दाच्च भक्षणाभावे ।  
निःफलाच्च कार्यात् सफलं गर्हाय इति न्यायेन सुखहेतौ भक्षणएव  
प्रवर्त्तन, न तदभाव, तस्य निःफलत्वात् । न च निषेधापूर्वमेव फलं  
तस्य सुखदुःखाभावान्यतया पण्डित्वेन तदजनकतया च गौणमुख्य-  
प्रयोजनत्वाभावात् ।

इष्टसाधनतापक्षेऽपि न हन्यात् न हननभावना  
इष्टाभ्युपाय इति वाक्यार्थः । तथाचानिष्टसाधनत्वं  
कुतोऽलभ्यते । न हीष्टसाधने यन्न भवति तदवश्यम-  
निष्टसाधनं दृष्टमुपेक्षणीयस्यापि भावात् ।



यत् रागादिप्रसक्तं प्रतिषिध्यते तदवश्यमनिष्ट-  
साधनं दृष्टम् । यथा सविषमन्नं न भुञ्जीथा इति । तेन  
वेदेऽप्यनुमास्यते इत्यपि न साधीयः । प्रतिषेधार्थस्यै-  
व चिन्त्यमानत्वात् ।

न हि कर्त्तव्यत्वस्येष्टसाधनत्वस्य भावनाया वा-  
अभावः प्रतिपादयितुं शक्यते । लौकिकानां लौकिक-  
प्रमाणसिद्धत्वात् । तथापि प्रतिपाद्यते तावदिति चे-  
त् । न । पाषण्डागमनिषेधेनानैकान्तात् । नासौ प्रमा-  
णमिति चेत् । न । अर्थविपर्ययप्रतिपादनाविशेषेऽस्या-  
पि तथाभावात् ।

तात्पर्यतः प्रामाण्यमिति चेत् । न । विधिनिषे-  
धयोरनन्यपरत्वात् । न विधौ परः शब्दार्थ इति वच-  
नात् । तथापि निषेधे तथा भविष्यतीति चेत् । न ।  
अविनाभावतदुद्देशप्रवृत्त्योरभावात् । नाप्यसुरामि-  
त्यादिवदस्य नञो विरोधिवचनत्वम् । क्रियासङ्गत-  
त्वात् । असमस्तत्वाच्च ॥

तस्माद्,

निधिर्वक्तुरभिप्रायः प्रवृत्त्यादौ लिङादिभिः ॥

अभिधेयोऽनुमेया तु कर्त्तरिष्ठाभ्युपायता ॥ १५ ॥

तत्र स्वयङ्कर्तृकक्रियेच्छाऽभिधानं कुर्यामिति ।  
सम्बोध्यकर्तृकक्रियेच्छाऽभिधानं कुर्या इति । शेष-  
कर्तृकक्रियेच्छाऽभिधानं कुर्वीतेति । तथाचाग्निकामो  
दारुणी मथनीयादित्यस्य लौकिकवाक्यस्यायमर्थः स-  
म्पद्यते अग्निकामस्य दारुमथने प्रवृत्तिर्ममेष्टेति । ततः  
श्रोताऽनुमिनोति, नूनं दारुमथनयत्नोऽग्रेरुपायइति ।

यद्विषयो हि प्रयत्नोयस्यासेनेष्यते, स तस्यापेक्षितहे-  
तुः । तथा तेनावगतश्च, यथा ममैव पुत्रादेर्भोजनवि-  
षय इति व्यासेः ।

अथ प्रवृत्तिमतो निवृत्तिनियोगाधिकार इति यदा भक्षणे प्रवृत्ति-  
स्तदा तन्निषेधे शब्दकार्यज्ञानात्तद्विपरीतप्रयत्ने जनिते रागाच्च क्रियो-  
त्पत्तिः, तेनैव प्रतिबन्धादिति चेत् । निवृत्तिकार्यताज्ञानेऽपि निष्फ-  
लत्वे निवृत्तौ प्रयत्न एव नात्पद्यते, यस्य प्रतिबन्धकता स्यात् । न  
च शास्त्रस्थस्य शास्त्रजकर्तव्यताज्ञानं बलवदिति वाच्यम् । तस्य  
सफलविषयत्वादेवास्य च निष्फलविषयत्वात् । अथ कलञ्जभक्षण-  
स्य निन्दार्थवादेन बलवदनिष्टसाधनत्वज्ञानात् तद्भक्षणे न प्रवर्त्तते  
इति चेन् । एवमपि कलञ्जभक्षणे न प्रवर्त्ततां, तदभावेऽपि निष्प्रयो-  
जनत्वेनाप्रवृत्तौ किमायातमित्यर्थः ।

तथाचेति । वस्तुतः शत्रुहननभावनायाः कलञ्जभक्षणभावनाया-  
श्चेष्टसाधनत्वमस्त्येवेति भावः । अत एव वक्ष्यति न हीति । अत्य-  
न्तास्त्यपि ज्ञानमर्थे शब्दः करोति हीति न्यायेनाह । तथापीति ।  
प्रसक्तैव हिंसा यागादिविषया पाषण्डेन प्रतिषिध्यते, न च सा अ-  
निष्टसाधनमिति व्यभिचार इत्याह । पाषण्डेति । नासाविति ।  
प्रमाणत्वेन हेतुर्विशेष्य इत्यर्थः । प्रमाणबाधितार्थविषयत्वेन पाष-  
ण्डागमस्येव न हन्यादित्यस्याप्यप्रमाणत्वादित्याह । अर्थेति ।

ननु गङ्गायां घोष इत्यस्येव न हन्यादित्यस्याप्यर्थान्तरे निषिध्य-  
मानानिष्टसाधनत्वरूपे तात्पर्यात्तद्वोधकत्वं स्यादित्याह । तात्पर्यत  
इति । अर्थवादवचनानामन्यत्र विधौ तात्पर्यं न तु विधिष्वचनस्ये-  
त्यन्युपगमात् तदनुरोधेनान्यत्र लक्षणा युक्ता न तु तत्रैवेत्याह । न  
विधाविति । भावविधावेव तथा न तु निषेधविधावपीत्याह । तथा-  
पीति । यत्र लक्षणीयार्थेनाविनाभावस्तदुद्देशेन प्रयोगश्च तत्रैव लक्ष-  
णा, न च न हन्यादिति वाक्यमन्यपरत्वेन प्रयुक्तं, न वाऽनिष्टसाध-  
नत्वेनाविनाभाव इत्याह । अविनाभावेति । ननु यथा असुरादिपदे  
न निषेधो न प्रर्थः किन्तु तदन्यद्विरोधि, तथाऽत्रेष्टसाधनविरोच्यनिष्ट-  
साधनमर्थः स्यादित्यत आह । नार्पीति । क्रियासङ्गतस्य नञः प्रस-  
ज्यप्रतिषेधवाचकत्वात् समास एव तस्य पर्युदासवृत्त्या तदितरवि-

रोधिपरत्त्वादित्यर्थः ॥

नियोक्तृधर्मो वेत्यभिमतं पक्षमुपसंहरति—

विधिरिति ॥ प्रवृत्त्यादावित्यादिपदाभिवृत्तिः । विषयसप्तमीयम् । तेन प्रवृत्तिनिवृत्तिविषय आप्ताभिप्रायो लिङ्ग्य इत्यर्थः । प्रवर्त्तकमिष्टसाधनताज्ञानमेव । लिङ्ग्यस्त्वाप्ताभिप्रायो लाघवादिति भावः । वक्त्राभिप्रायस्य विधित्वे कुर्यामित्यादावर्थभेदमानुभविकमुपपादयति । तत्रेति ॥

स्वर्गकामां यजेतेत्यस्य स्वर्गकामकृतिसाध्यतया यागो यागयज्ञो वा आप्तेष्ट इत्यर्थः । ततो यो व्यापारो यस्य कृतिसाध्यतया यज्ञा-  
पारविषयः प्रयज्ञो वा यस्याप्तेनेष्यते, स तस्य बलवदनिष्टाननुब-  
न्धीष्टसाधनमिति व्याप्तिग्रहाद् यागस्येष्टसाधनत्वमनुमिनोति । त-  
थाहि । यागो यदिष्टसाधनं मत्प्रयत्नविषयतया मदाप्तेष्यमाणत्वात् ।  
यथा मत्पित्रा मत्प्रयत्नविषयतया इष्यमाणं भोजनं यदिष्टसाधनम् ।  
न कलञ्जं भक्षयेदित्यस्य कलञ्जभक्षणं मम बलवदनिष्टसाधनं यदिष्ट-  
साधनत्वे सत्यपि मदाप्तेन मत्प्रयत्नविषयतयाऽनिष्यमाणत्वात् ।  
यथा मत्पित्रा मत्प्रयत्नविषयतयाऽनिष्यमाणं मधुविषसस्पृक्तान्नभो-  
जनं ममानिष्टसाधनम् ॥

लिङ्गादीनां साक्षात् प्रवर्त्तकज्ञानजनकत्वे बाधकाभावाच्च पर-  
म्पराजनकत्वमिति न वाच्यम् । अनन्यलभ्यस्य शब्दार्थस्वानियमं  
कर्त्रादेरिवान्यलभ्यत्वस्य हेतुत्वादित्यादंश्च बाधकत्वात् । त्वयाऽपि  
स्वकृतिसाध्येष्टसाधनतामन्तराऽनुमापयता शब्दस्य साक्षात् प्रव-  
र्त्तकत्वानङ्गीकाराच्चेति भावः ॥

विषं न भक्षयेदित्यस्य तु विषभक्षणगोचरा प्रवृ-  
त्तिर्मम नेष्टा इत्यर्थः । ततोऽपि श्रोताऽनुमिनोति, नूनं  
विषभक्षणभावना अनिष्टसाधनम् । यद्विषयो हि  
प्रयत्नः कर्तुरभिमतसाधको ऽप्याप्तेन नेष्यते, स ततो-  
ऽधिकतरानर्थहेतुः, तथा तेनावगतश्च, यथा ममैव  
पुत्रादेः क्रीडाकर्दमविषभक्षणादिविषय इति व्याप्तेः ।

लौकिक एव वाक्ये अयं प्रकारः कदाचिद्बुद्धिम-  
धिरोहति न तु वैदिकेषु, तेषु पुरुषस्य निरस्तत्वात्  
इति चेत् । न । निरासहेतोरभावात् । तदस्तिन्वेऽपि  
प्रमाणं नास्तीति चेत् । मा भूदन्यत्, विधिरेव ताव-  
द्गर्भ इव पुंगोमे प्रमाणं श्रुतिकुमार्याः किमत्र क्रिय-  
ताम् । लिङो वा लौकिकार्थान्तिक्रमे यएव लौकिका-  
स्तएव वैदिकास्तएव चैषामर्था इति विप्लवेत । तथा-  
च जयगडदशादिवदनर्थकत्वप्रसङ्ग इति भव सुस्थः ।

स्यादेतत् । तथापि वक्तृणामुपाध्यायानामेवा-  
भिप्रायो वेदे विधिरस्तु कृतं स्वतन्त्रेण वत्का परमे-  
श्वरेणेति चेत् । न । तेषामनुवक्तृतयाऽभ्यासाभिप्रा-  
यमात्रेण प्रवृत्तः शुकादिवत् तथाविधाभिप्रायाभा-  
वात् । भावे वा न राजशासनानुवादिनोऽभिप्राय  
आज्ञा, किं नाम राज्ञ एवेति लौकिकोऽनुभवः ।

विधिरेवेति ॥ नन्वेवमन्योन्याश्रयः न वा लाघवं तात्पर्यगौरवा-  
त्, ईश्वराद्यनन्तकल्पनापनेश्च । मैवम् । लोके आत्माभिप्राये लिङः  
शक्तिग्रहाद्वेदे परिशेषादीश्वराभिप्राये पर्यवसानात् । न तु तत्रैव  
शक्तिः । यथा तत्रैव कार्यशक्तस्य लिङादेरपूर्वे पर्यवसानम् । फल-  
मुखश्च गौरवं न दोषाय । शक्तिग्रहकाले सिद्धिसिद्धिपराहतत्वात्,  
ईश्वरे मानान्तरापदर्शनाच्चेति भावः ॥

एतदेवाभिप्रेत्याह ॥ यएवेति ॥ लोकदृष्टा एव पदार्था वेदे प्रत्य-  
भिप्रायमानाः कथमन्य इत्यर्थः । अनर्थकत्वेति । गृहीतसङ्गतेलौकि-  
कपदादन्यत्वेनागृहीतसङ्गतिवत्त्वादित्यर्थः । तेषामिति । उपाध्याय-  
वंशानामतीन्द्रियार्थज्ञानाभावात्तत्रेच्छा न सम्भवतीति शुकादीना-  
मिव तावत्पदज्ञानात् विवक्षातद्योश्वारयितृत्वमात्रमित्यर्थः ।

श्रुतेः खल्वपि—

कृत्स्नएव हि वेदोऽयं परमेश्वरगोचरः ।

स्वार्थद्वारैव तात्पर्यं तस्य स्वर्गादिवद्विधौ ॥१६॥

न सन्त्येव हि वेदभागा यत्र परमेश्वरो न गी-  
यते । तथाहि । स्रष्टृत्वेन पुरुषसूक्तंषु, विभूत्या रुद्रे-  
षु, शब्दब्रह्मत्वेन मण्डलब्राह्मणेषु, प्रपञ्चं पुरस्कृत्य  
निष्प्रपञ्चतयोपनिषत्सु, यज्ञपुरुषत्वेन मन्त्रविधिषु,  
देहाविर्भावैरुपाख्यानेषु, उपास्यत्वेन च सर्वत्रेति ॥

सिद्धार्थतया न ते प्रमाणामिति चेत् । न । तद्धे-  
तोः कारणदोषशङ्कानिरासस्य भाव्यभूतार्थसाधार-  
णत्वात् । अन्यत्रामीषां तात्पर्यमिति चेत् । स्वार्थप्र-  
तिपादनद्वारा, शब्दमात्रतया वा ? प्रथमे स्वार्थेऽपि  
प्रामाण्यमेवितव्यम् । तस्यार्थस्यानन्यप्रमाणकत्वात् ।  
अतएव तत्र तस्य स्मारकत्वमित्यपि मिथ्या ।

तत्प्रतिपादकत्वेऽपि न तत्र तात्पर्यमिति चेत् ।

स्वार्थद्वारैवेति । मुख्यार्थाबाधास्तत्रैव श्रुतेस्तात्पर्यमिति नान्य-  
परत्वमित्यर्थः ।

सिद्धार्थतयेति ॥ इदमत्राभिसंहितम् । व्यवहारत एवाद्या व्युत्प-  
त्तिरुपायान्तरस्य व्युत्पत्त्यधीनत्वात् । तथाहि । प्रयोजकवाक्योच्चा-  
रणानन्तरं प्रयोज्यप्रवृत्तिमुपलभमानो व्युत्पत्सुः प्रेक्षावद्वाक्योच्चा-  
रणस्य प्रयोजनजिज्ञासायां तद्वन्वयाद्यनुविधानादुपस्थितत्वाच्च प्रयो-  
ज्यप्रवृत्तिमेव प्रयोजनमवधारयति ।

तच्च तदनुकूलव्यापारं विनाऽनुपपद्यमानं कार्यताज्ञानमेव व्यापारं  
कल्पयति । स्वप्रवृत्तौ तस्यैव कारणत्वनिश्चयात् । एवञ्च तत्र शब्द-  
स्य हेतुत्वमवधार्य तत्रैव शक्तिं कल्पयति, उपस्थितत्वात् । पञ्चा-  
दावापोद्वापाभ्यां क्रियाकारकपदानां कार्यान्विततत्तदर्थेषु शक्तिं  
गृह्णाति प्रथमं सामान्यतस्तत्रैव शक्तिग्रहादिति कार्यान्वित एव प-  
दानां शक्तिरिति सिद्धार्थः शब्दो न प्रमाणम् ।

अथाकाङ्क्षादेस्त्वयाऽपि वाक्यार्थज्ञानहेतुत्वोपगमात् तत एव

कार्यपदसमभिव्याहारात् कार्यत्वज्ञानसम्भवेनान्यलभ्यत्वान्न कार्या-  
शेऽपि शक्तिः । परम्परयाऽपि शब्दस्य कार्यत्वज्ञानानुकूलत्वादर्थोप-  
पत्तेः परिक्षयात् । किञ्च, कार्यत्ववाचिलिङादीनामाकाङ्क्षाद्युपेतपदा-  
र्थान्वितस्वार्थबोधकत्वस्यावश्यकत्वात् पदान्तराणामपि तथात्वम-  
स्तु लाघवात् ।

मैवम् । पदानां कार्यान्वितज्ञाने साक्षात्त्वस्यैतत्सार्गिकत्वेन तथैव  
हेतुत्वस्य न्याय्यत्वात् । अन्वितपदार्थज्ञाने च हेतुत्वे परम्परया अ-  
न्याय्यत्वात् । अर्थापत्तेः साक्षादुपपादकविषयत्वेन साक्षादुपपादके  
कार्यान्वितज्ञाने पदानां शक्तिकल्पनात् । लिङादीनां शक्तेरकल्पना-  
दन्यलभ्यत्वतर्कस्याप्यभावात् । आद्यव्युत्पत्तेर्विचार्यत्वात् । न च  
कार्यवाचिलिङादीनां व्यभिचारः । कार्यत्वविशिष्टज्ञानजनकत्वं हि  
सर्वपदानाम् । तच्च कार्यान्वितस्वार्थप्रतिपादकतया इतरान्वितस्वा-  
र्थकार्यप्रतिपादकतया वेति न कश्चिद्विशेषः ।

अथ सिद्धार्थेऽपि व्युत्पत्तिः सम्भवति । तथाहि । उपलब्धचैत्र-  
पुत्रजन्मा बालस्तादृशेनैव वार्त्ताहारेण समं चैत्रसमीपं गतः 'चैत्र,  
पुत्रस्ते जातः,'—इति वार्त्ताहारवाक्यं शृण्वन् चैत्रस्य मुक्तप्रसादं  
पश्यन् श्रोतुर्हर्षमनुमिनोति । हर्षाच्च तत्कारणं पुत्रजन्मज्ञानं कल्प-  
यति, उपस्थितत्वादुपपादकत्वादन्योपास्थितौ गौरवाच्च तत्र वा-  
क्यस्य कारणतां कल्पयति लाघवात् ।

मैवम् । हर्षहेतूनां यद्गूनां सम्भवात् हर्षेणापि लिङ्गेन पुत्रजन्म-  
ज्ञानस्य बालेनानुमानमशक्यत्वात् प्रियान्तरज्ञानस्य परिशेषयितुम-  
शक्यत्वात् । अतएव विधिशेषीभूतार्थवादानां स्वर्गादिपदशक्तिप्रा-  
प्तकाणाञ्च प्रवृत्तिपरत्वेन परम्परया कार्यान्वयात् कार्यान्वितस्वार्थ-  
बोधकत्वमिति ।

तद्धेतोरिति । साध्यार्थानामिव सिद्धार्थानामपि वक्तृदोषनिब-  
न्धनाप्रामाण्यनिरासादित्यर्थः । अन्यत्रेति । कार्ये तदन्विते च शब्द-  
शक्तेरवधारणात् सिद्धार्थानामपि तत्रैव तात्पर्यमिति न मुख्येऽर्थे  
प्रामाण्यमित्यर्थः । स्वार्थेति । कार्ये तेषां तात्पर्यं किं प्रतिपाद्यमान-  
सिद्धार्थान्वयपुरस्कारेण, किं वा स्वार्थमप्रतिपाद्येत्यर्थः ।

प्रथमे इति । अबाधितं पदसमन्वयलभ्यमर्थमादायैव तेषां कार्य-  
परत्वात् स्वार्थेऽपि प्रामाण्यमवर्जनीयमित्यर्थः ।

स्वार्थापरित्यागे ज्योतिःशास्त्रवदन्यत्रापि तात्पर्ये को दोषः । अन्यथा स्वर्गनरकव्रात्यश्रोत्रियादिस्वरूप-प्रतिपादकानामप्रामाण्ये बहु विप्लवेत । तत्राबाध-नास्तथेति चेत् । तुल्यम् ।

न तादृगर्थः क्वचित् दृष्ट इति चेत् । स्वर्गादयोऽपि तथा । तन्मिथ्यात्वे तदर्थिनामप्रवृत्तौ विधानानर्थ-क्यप्रसङ्ग इति चेत् । इहापि तदुपासनाविधानानर्थ-क्यप्रसङ्गः । तन्मिथ्यात्वे हि सालोक्यसायुज्यादि-फलमिथ्यात्वे कः प्रेक्षावांस्तमुपासीतेति तुल्यमिति ॥

ज्योतिःशास्त्रवदिति । यथा ज्योतिःशास्त्रस्य वेदाङ्गस्य दर्शादि कालं स्वार्थमादायैव दर्शादियागविधौ तात्पर्यं, तथा सिद्धार्थवादा-नामपि स्वार्थं प्रतिपादयतामेव कार्यं प्रामाण्यमित्यर्थः । अन्यथेति । यदि स्वार्थमप्रतिपाद्यैवान्यपरत्वमिति द्वितीयः कल्प इत्यर्थः । ता-दृश इति । वेदान्तबोध्यन्त्यज्ञानादिरूप इत्यर्थः । इहापीति । ईश्व-राभावे ईश्वरमुपासीतेत्यादिविधेरानर्थक्यप्रसङ्ग इत्यर्थः । सालो-क्यं, समानलोकता । सायुज्यं, सार्वभ्याणिमादिकम् । आदिपदान् सारूप्यादि ।

अत्रापीदमभिप्रेतम् । यद्यर्थापत्त्या साक्षादुपपादक एव पदानां शक्तिः, तदा घटानयनकार्यताज्ञान एव पदशक्तिप्रसङ्गः । घटमा-नयेति वाक्यश्रवणानन्तरं प्रयोज्यस्य घटानयनप्रवृत्त्या घटानयन-कार्यताज्ञानस्यैवानुमानात् । न तु कार्यान्वितज्ञानस्य, प्रवृत्तिविशेषे तस्याहेतुत्वान् ।

अथ घटानयनक्रियायां प्रथमं क्रियान्वितज्ञानात्प्रवृत्तिमात्रानुमानं, तेन च कार्यान्वितज्ञानमनुमाय तत्र वाक्यमात्रस्य कारणतां गृहीत्वा शक्तिं कल्पयति, तदुत्तरं विशेषयोः कार्यकारणभावग्रह इति चेत् ।

न । प्रथमं प्रवृत्तिमात्रकार्यान्वितज्ञानमात्रयोरनुमानं भर्वात क्र-मेणेत्यत्र मानाभावात् । घटादिपदशक्तिग्रहस्य तेन विनाऽपि सम्भ-वात् । न च सामान्ययोः कार्यकारणभावग्रहो विशेषयोस्तथान्वहने

हेतुरिति वाच्यम् । विशेषयोरन्वयव्यतिरेकाभ्यामेव तदग्रहात् । विशेषयोः कार्यकारणभावज्ञानात् सामान्ययोरपि तथात्वमनुमापयतीति चेत् । तर्हि विशेषयोः कार्यकारणभावज्ञानं प्राथमिकमिति तन्मूलकः पदविशेषग्रह एव स्यात् । निष्प्रयोजनत्वेनान्तराऽनुमितौ मानाभावात् ।

किञ्च, ममेदं कार्यमिति ज्ञानं साक्षादुपपादकं प्रवृत्त्या स्वकारणत्वेनानुमितम् । अतस्तत्र शक्तिं गृह्णीयात् । साक्षादुपपादकविषयत्वात् कल्पनायाः । न त्विदं कार्यमिति ज्ञानं, तस्य साक्षादुपपादकोपपादकत्वात् । अथेदं कार्यमिति ज्ञानशक्त्यैव परम्परयाऽनुमानद्वारा ममेदं कार्यमिति ज्ञानसम्भवादन्वयलभ्यत्वे न तत्र शक्तिकल्पनमिति तुल्यम् ।

अपि च । अस्तु प्रथमं कार्यान्वितज्ञानं वाक्यस्य साक्षात् कारणताद्वैधात्तत्र शक्तिग्रहः, तथाप्यावापोद्धापाभ्यां पदविशेषस्येतरान्वितस्वार्थज्ञाने शक्तिं कल्पयति, लाघवात् । न तु कार्यत्वांशे, गौरवादन्वयलभ्यत्वाच्च । अन्यथासिद्धिमपश्यतो हि बालस्य पूर्वं तत्सम्भवेऽपि पश्चाद्गौरवान्वयलभ्यन्वतर्कसहकृतमानेन तद्बाधैवोचिता ।

न च प्रवृत्तिहेतुतयापस्थितं कार्यान्वितज्ञानं हित्वा कल्पयित्वाऽन्वितज्ञानं तत्र शक्तिकल्पनमयुक्तमुभयथा गौरवादिति वाच्यम् । कार्यान्वितज्ञानेऽन्वितज्ञानस्यापि सत्त्वात् । तद्विशेषत्वात्तस्य । तथात्वेऽपि तदुपस्थितावन्वितज्ञानत्वं न विषय इति तदुपस्थित्यन्तरं कल्पयमिति चेत् । न । कार्यान्वितज्ञाने अन्वितज्ञानं विशेष्यमिति तदुपस्थितौ तस्यापि विषयत्वात् । विशिष्टज्ञानस्य विशेष्यविषयत्वनियमात् । अन्यथा अन्यजातिज्ञानमन्यच्च जातिविशिष्टव्यक्तिज्ञानमिति व्यक्तिज्ञानमपहाय जातिज्ञानं क्वापि नोपस्थितामिति न तत्र जातिरेव पदार्थः स्यात् ।

यच्च हर्षहेतूनां बहुनां सम्भवादित्युक्तम् । तन्न । स्वतो गृहीतहर्षहेतुस्तनपानादेर्बाधावतारादन्यस्य हर्षहेतोरग्रहात् । अत उपस्थितत्वादुपपादकत्वाच्च पुत्रजन्मज्ञानमेव हर्षहेतुतया कल्पयति । न चान्यदपि प्रियं हर्षहेतुर्भविष्यतीति शङ्कया कथमेवमिति वाच्यम् । कार्यान्वितज्ञानेऽपि शक्तिग्रहानापत्तेः । प्रयोज्यज्ञानहेतूनां बहुत्वात् । अनन्यथासिद्धशब्दार्थविधानञ्च तुल्यमिति संक्षेपः ॥



वाक्यादपि । संसर्गभेदप्रतिपादकत्वं ह्यत्र वाक्यत्वमभिप्रेतम् । तथाच यत्पदकदम्बकं यत्संसर्गभेदप्रतिपादकं, तत् तदनपेक्षसंसर्गज्ञानपूर्वकं, यथा लौकिकं, तथाच वैदिकामिति प्रयोगः । विपक्षे च बाधकमुक्तम् ।

• सङ्ख्याविशेषादपि—

स्यामभूवं भविष्यामीत्यादिसङ्ख्याचवक्तृगा ।

समाख्याऽपि न शाखानामाद्यप्रवचनादृते ॥१७॥

कार्यतया हि प्राक् सङ्ख्योक्ता, सम्प्रति तु प्रतिपाद्यतयोच्यते । तथाद्युत्तमपुरुषाभिहिता सङ्ख्या वक्तारमन्वेतीति सुप्रसिद्धम् । अस्ति च तत्प्रयोगः प्रायशो वेदे । ततस्तदभिहितया तयाऽपि स एवानुगन्तव्यः । अन्यथाऽनन्वयप्रसङ्गात् ।

अथवा । समाख्याविशेषः सङ्ख्याविशेष उच्यते । काठकं कालापकमित्यादयोहि समाख्याविशेषाः शाखाविशेषाणामनुस्मर्यन्ते । ते च न प्रवचनमाश्रि-  
बन्धनाः प्रवक्तृणामनन्तत्वात् । नापि प्रकृष्टवचन-  
निमित्ताः । उपाध्यायेभ्योऽपि प्रकर्षे प्रत्युतान्यधाक-  
रणदोषात् । तत्पाठानुकरणे च प्रकर्षाभावात् । कति-  
चनादौ संसारे प्रकृष्टाः प्रवक्तार इति को नियामक-  
इति । नाप्याद्यस्य वक्तुः समाख्येति युक्तम् । भव-  
द्भिस्तदनभ्युपगमात् । अभ्युपगमे वा स एवास्माकं  
वेदकारइति वृथा विप्रतिपत्तिः ।

यत्पदकदम्बकमिति ॥ एतद्वेदवाक्यसमानकालोत्पत्तिकज्ञाना-  
जन्यमिदं वेदवाक्यं समानविषयकज्ञानजन्यं वाक्यत्वात् लौकिक-  
वाक्यवदित्यत्र तात्पर्यम् । विपक्षे चेति । पुरुषगुणाभावे तज्जन्यप्रा-

शोभनवर्णाङ्गारार्थित्वं प्रकर्षः, तत्राह कति चेति । न च ब्राह्मणत्व-  
व्याप्यं कठत्वादि क्षत्रिये सम्भवतीत्याह । न चेति । ननु क्षत्रिया-  
द्यधीयमानाऽपि शास्त्रा कठादिपदवाच्येत्यत आह । न च कठा इति।  
प्रागेवमिति । पूर्वं कठः स्वशास्त्रेवाधीता, अधुना शास्त्रान्तराध्यय-  
नरूपो विप्लव इत्यर्थः । विप्लव एवेति । कठत्वादिशास्त्राव्याप्यजाति-  
विप्लवः कठादिसमाख्या व्यवस्थाव्यतिरेकश्चेत्यर्थः । तस्मादिति ।  
कठादिशरीरमधिष्ठाय सर्गादावीश्वरेण या शास्त्रा कृता, सा तत्स-  
माख्येति परिशेष इत्यर्थः । अत्र अनित्यज्ञानवद्वक्तृकवाक्यावाचका-  
नि श्रौतकठपदादीनि किञ्चित्प्रवक्तृकवाक्यवाचकानि वाक्यवाच-  
कपदत्वात् मन्वादिसंहितापदवदिति मानमभिप्रेतम् ।

इयता प्रबन्धेन मननरूपां प्रतिज्ञातामुपासनां निर्वाह्य न ताव-  
न्मात्रान्मोक्षोऽनुमिंतिरूपविशेषदर्शनस्य प्रत्यक्षमनुच्छेदकत्वात्,  
अपि तु प्रत्यक्षरूपं तत्तदेतुरिति दर्शयितुमाह—

स्यादेतत् । ब्राह्मणत्वे सत्यवान्तरजातिभेदा एव  
कठत्वादयः । तदध्येया तदनुष्ठेयार्था च शास्त्रा तत्स-  
माख्यया व्यपदिश्यते इति किमनुपपन्नम् । न । क्ष-  
त्रियादेरपि तत्रैवाधिकारात् । न च यो ब्राह्मणस्य  
विशेषः, स क्षत्रियादौ सम्भवति । न च क्षत्रिया-  
देरन्यो वेद इत्यस्ति । न च कठाः काठकमेवाधीयते  
तदर्थमेवानुतिष्ठन्तीति नियमः । शास्त्रासञ्चारस्यापि  
प्रायशो दर्शनात् । प्रागेवायं नियम आसीदिदानीमयं  
विप्लवते इति चेत् । विप्लव एव तर्हि सर्वदा, कठा-  
द्यवान्तरजातिविप्लवादित्यगतिरेवेयम् । तस्मादाद्य-  
प्रवक्तृवचननिमित्त एवायं समाख्याविशेषसम्बन्ध-  
इत्येव साधिति ॥

स एवं भगवान् श्रुतोऽनुमितश्च, कैश्चित् साक्षा-  
दपि दृश्यते प्रमेयत्वादेर्घटवत् ॥ ननु तन्मामग्रीरहि-

तः कथं द्रष्टव्यः । सा हि बहिरिन्द्रियगर्भा मनोगर्भा  
वा तत्र न सम्भवति । चक्षुरादेर्नियतविषयत्वात् ।  
मनसो बहिरस्वातन्त्र्यात् । तदुक्तं, हेत्वभावे फला-  
भावादित्यादि ॥

न । कार्यैकव्यङ्ग्यायाः सामग्न्या निषेद्धुमशक्यत्वात् ।

स एवमिति ॥ अत्र प्रत्यक्षसामग्रीमुपाधिमाह । तन्निति । सा-  
मग्न्या अतीन्द्रियतया योग्यानुपलम्भेन निषेधोऽपास्तः । न च त-  
स्याः कार्यव्यङ्ग्यतया तदभावादेवाभाव इति वाच्यम् । कार्यस्यापि  
पुरुषान्तरप्रत्यक्षज्ञानत्वेन योग्यव्यतिरेकत्वात् । साधनव्यापकतया  
स नोपाधिरित्याह । कार्यैकेति । अथ प्रत्यक्षहेतुयावद्विशेषाभावाद-  
योग्याया अपि सामग्न्या अभाव उद्भेदः । तन्न । यथा स्वप्नज्ञाने  
सहकारिविशेषान्मनसो बहिः स्वातन्त्र्यं, तथा प्रकृतोऽपि योगजध-  
र्मात्तस्य तथात्वमित्याह ।

अपि च । दृश्यते तावद्वह्निगिन्द्रियोपरमेऽपि अम-  
न्निहितदेशकालार्थमाक्षान्कारः स्वप्ने । न च स्मृतिरेवा-  
सौ पटीयसी । स्मरामि स्मृतं वेति स्वप्नानुसन्धाना-  
भावात् । पट्यामि दृष्टमित्यनुव्यवसायात् । न चारो-  
पितं तत्रानुभवत्वम् । अवाधनात् । अननुभूतस्यापि  
स्वाशिरश्छेदनादेरवभासनाच्च ।

स्मृतिविपर्ययोऽस्माविति चेत् । यदि स्मृतिविषये  
विपर्यय इत्यर्थः, तदाऽनुमन्यामहे । अथ स्मृतावेवा-  
नुभवत्वाविपर्ययः,—इति, तदा प्रागेव निरस्तः ।  
न च सम्भवत्यपि । न ह्यन्येनाकारेणाध्यवर्तितोऽन्येन  
ज्ञानावच्छेदकतयाऽध्यवर्तयते । तथाच स घटइत्यु-  
त्पन्नायां स्मृतौ आस्यतस्त्वं घटमनुभवामीति स्यात्,  
न न्विमं घटमिति । न ह्ययं घट इति स्मृतेराकारः ।

तस्मादनुभव एवासौ स्वीकर्त्तव्यः ।

अस्ति च स्वप्नानुभवस्यापि कस्य चित् सत्यत्वं, संवादात् । तच्च काकनालीयमपि न निर्निमित्तम् । सर्वस्वप्रज्ञानानामपि तथान्वप्रसङ्गात् । हेतुश्चात्र धर्म एव । स च कर्मजवत् योगजोऽपि योगविधेरवसेयः । कर्मयोगविध्योस्तुल्ययोगक्षेमत्वात् ।

तस्मात् योगिनामनुभवो धर्मजत्वात् प्रमा, साक्षात्कारित्वात् प्रत्यक्षफलं, धर्मानुभवाभावनामात्रप्रभवस्तु न प्रमेयं विमर्शनात् । तत्र तत्र प्रमाया विमर्शविग्रहोऽसिद्धः ।

तथापि विपक्षे किं बाधकमिति चेत् । "हे ब्रह्मणी वेदितव्ये" इत्यादियोगविधिवैयर्थ्यप्रसङ्गः अशक्यानुष्ठानोपायोपदेशकत्वात् । न चासाक्षात्कारिज्ञानविधानमेतत् । अर्थज्ञानावधिनाऽध्ययनविधिर्नैव तस्य गतार्थत्वात् इति । एतेन परमाणवादयो व्याख्याता इति ॥

अपि चेति । पटीयन्त्वम्, असन्दिग्धविषयत्वम् । स्मृतिविपर्यासः, विपर्यस्ता स्मृतिः । प्रागेवेति । अनुभवत्वस्यावाप्ततादित्यर्थः । न च सम्भवत्यपि इत्यत्र स्मृतावनुभवत्वविपर्यास इत्यनुषङ्गनीयम् । यदि स घट इति स्मृतावनुभवत्वात्पक्षः, तदा तं घटमनुभवामीति स्यात्, न तु इमं घटमनुभवामीत्याह । न हीति । ननु प्रमायामेव मनसोर्वाहिरस्वातन्त्र्यं स्वप्रज्ञानं त्वप्रमा इत्यत आह । अस्ति चेति । तथापि साक्षात्कारो भ्रमो वासनाप्रभवत्वात् कामानुरकारामनीमाक्षात्कारवदित्याशङ्क्य तत्प्रमात्वमुपपादयति । स चेति । अर्थज्ञानावधिनेति । स्वाध्यायोऽध्येतव्य इति विधेः परिशेषादर्थज्ञानफलसिद्धावर्थज्ञानावधित्वं सिद्धमिति भावः ॥ एतेनेति ॥ परमाणवादयोऽपि प्रमेयत्वान् प्रत्यक्षा इत्यर्थः ॥

तदेनमेवम्भूतमाधिकृत्य श्रूयते। “न द्रष्टुर्दृष्टेर्विपरि-  
लोपो विद्यते” इति। “एकमेवाद्वितीय”मिति। “पश्यत्य-  
चक्षुः स शृणोत्यकर्ण” इति। “द्वे ब्रह्मणी वेदितव्ये  
परश्चापरमेव चे”ति। “यज्ञेन यज्ञमयजन्त देवा” इति।  
“यज्ञा वै देवा इति। “यज्ञावै विष्णु” रित्यादि। स्म-  
र्यते च,—

सर्वधर्मान् परित्यज्य मामेकं शरणं ब्रज,—इति।  
मदर्थं कर्म कौन्तेय, मुक्तसङ्गः समाचर,—इति।  
यज्ञार्थात् कर्मणोऽन्यत्र लोकोऽयं कर्मबन्धनः,—इति।  
यज्ञायाचरतः कर्म समग्रं प्रविलीयते,—इत्यादि।

अनुशिष्यते च साङ्ख्यप्रवचने ईश्वरप्रणिधान-  
म्। तमिमं ज्योतिष्टोमादिभिरिष्टैः प्रासादादिना  
पूर्त्तेन शीतानपमहनादिना तपसा अहिंसादिभिर्य-  
मैः शौचसन्तोषादिभिर्नियमैः आसनप्राणायामादि-  
ना योगेन महर्षयोऽपि विविदिषन्ति। तस्मिन् ज्ञाते  
सर्वमिदं ज्ञातं भवतीत्येवं विज्ञाय श्रुत्वैकतानस्तत्प-  
रो भवेत्। यत्रेदं गीयते,—

मन्मनाभव मद्भक्तो मद्याजी मां नमस्कुरु।

मामेक्ष्यसि युक्त्वैवमात्मानं मत्परायणः ॥

भोक्तारं यज्ञतपसां सर्वलोकमहेश्वरम्।

सुहृदं सर्वभूतानां ज्ञात्वा मां शान्तिमृच्छति; इति।

एकमेवेति। ईश्वराख्यं ब्रह्म एकमेव न द्वितीयमित्यर्थः। मदर्थ-  
मित्यनेन ईश्वरज्ञानार्थतां कर्मणो दर्शयता न ज्ञानकर्मणोस्तुल्यकक्ष-  
तया समुच्चय इत्यभिप्रेतम्। अनुशिष्यते, उपदिश्यते इत्यर्थः। ई-  
श्वरोऽवश्यं ज्ञेयो महर्षीणामपि तज्ज्ञानान्वितत्वादित्याह। तमिम-

मिति । ईश्वरवेदनस्य फलमाह । तस्मिन्निति । मयि परमेश्वरे मनः  
संयुज्येत्यर्थः । योगजेश्वरसाक्षात्कारस्य फलमाह । शान्तिमृच्छती-  
ति । मोक्षं प्राप्नोतीत्यर्थः ।

यस्त्वेवं निर्वोषन्यायावगमितं कुतर्काभ्यासान्न प्रत्येति, तं प्र-  
त्याह ।

इत्येवं श्रुतिनीतिसंस्पृजलैर्भूयोभिराक्षालिते  
येषां नास्पदमादधासि हृदये ते शैलसाराशयाः ।  
किन्तु प्रस्तुतविप्रतीपविधयोऽप्युच्चैर्भवच्चिन्तकाः  
काले कारुणिक, त्वयैव कृपया ते भावनीया नराः॥१८॥

इत्येवमिति । इतिशब्दः स्वरूपार्थः । एवंशब्दश्च प्रकारार्थः ।  
नीतिन्यायः । शैलसारः पाषाणं, लोहं वा । तद्वदाशयोयेषां, ते तथा ।  
युक्तिप्रतिसन्धानानाश्रयहृदया इत्यर्थः । प्रस्तुते ईश्वरे, विप्रतीपवि-  
धयः प्रतिकूलप्रकाराः । तादृशा अप्युच्चैरत्यर्थं काले कदाचित् भव-  
च्चिन्तका इति योजना । भावनीया वासनीयाः शङ्काकलङ्कशून्याः क-  
संज्या इत्यर्थः ।

अस्माकं त्वथ्रद्धा नास्तीत्याह ।

अस्माकन्तु निसर्गसुन्दर, चिराच्चेनो निमग्नं त्वयी  
त्यद्वाऽऽनन्दनिधे, तथापि तरलं नाद्यापि सन्तृप्यते ।  
तन्नाथ, त्वरितं विधेहि करुणां येन त्वदेकाग्रतां  
याते चेतासि नाप्नुवाम शतशो याम्याः पुनर्यातनाः॥१९॥

अस्माकं त्विति । यद्यपि त्वयि चेतोनिमग्नमित्यद्वा तत्त्वम्,  
तथापि तरलं मनोनाद्यापि सन्तृप्यते त्वं भवति । तृपेः क्वचित्  
सकर्मकत्वात् कर्मकर्तारि रूपम् । त्वदेकाग्रतां त्वत्प्रवणताम् । याम्या  
यमदेवताकाः । यातना नरकपीडाः ।

इत्येष नीतिकुसुमाञ्जलिरुज्ज्वलश्री-  
र्यद्वास्येदपि च दक्षिणवामकौ द्वौ ।

नो वा ततः किममरेशगुरोर्गुरुस्तु  
प्रीतोऽस्त्वनेन पदपीठसमर्पितेन ॥ २० ॥

॥ ० ॥ इति न्यायाचार्यपदाङ्कितमहामहोपाध्याय-  
श्रीमदुदयनविरचितं न्यायकुसुमाञ्जलिप्रकरणं  
समाप्तम् ॥ ० ॥

ॐ तत्सत् । ब्रह्मार्पणं भवतु । शुभमस्तु । श्रीरस्तु ॥

इत्येष इति । इतिः समाप्तौ । एष नीतिकुसुमाञ्जलिर्दक्षिणवाम-  
कौ द्वौ यदि वासयेत् सानन्दी कुर्यात्, न वा वासयेत्, ततः किम-  
स्माकम् । यद्वा । यद्वासयेदित्यत्र प्रोक्तएव यदि ध्यात् माऽस्मान्  
वासयतीति, तं प्रत्याह । न वा इति । वासयेदित्यनेन सम्बन्धः ।  
ततः किं, तद्वासनायाः फलं न किञ्चिदित्यर्थः । पदमेव पीठं, नत्र  
न्यायकुसुमाञ्जल्येत् समर्पणं, तेन भगवान् प्रीतोऽस्तु ।

यस्तर्कतन्त्रशतपत्रसहस्रगदिम-  
गङ्गेद्वारः सुकविकैरवकाननेन्दु ।  
तस्यान्मज्जाऽतिविषमं कुसुमाञ्जलिं तं  
प्राकाशयत्कृतिमुदे बुधवर्द्धमानः ॥ ० ॥

इति महामहोपाध्यायश्रीवर्द्धमानविरचितो न्यायकुसुमाञ्जलिप्र-  
काशः समाप्तः ॥ ० ॥

श्रीगणेशायनमः ।

अथ मकरन्दे चतुर्थस्तवकः ॥ ४ ॥

ननु पराधिगतेऽप्यर्थे परस्य प्रमोत्पत्तेरनधिगतार्थगन्तृत्वं तत्रा-  
व्याप्तमत आह फलेति । उत्तरकालीनस्वज्ञानमादायाव्याप्तेराह कालि- २. १३.  
कान्तम् । एतावता किमित्यत आह वेद इति । यद्यप्येवं महस्य स्थ-  
तोऽसिद्धिः, तथाप्येवमप्रमाऽनुभवमूलको वेदः स्यात् तथाचाप्रमा-  
णं स्यादिति तर्कविधयेतद्द्रष्टव्यम् ।

प्रमाणेति प्रमालक्षणमित्यर्थः ॥

नन्वेवमनुभवोऽपि प्रमा न स्यात्, तस्यापि विशेषणज्ञानादिसा-  
पेक्षत्वादित्यत आह स्वकारणीभूतेति । एतच्च धाराबाहिके तादृश-  
पूर्वज्ञानयाथार्थ्यापेक्षयाथार्थ्यतया उत्तरकालेऽतिव्याप्तिवारणाया-  
न्यूनानतिरिक्तविषयकत्वेन कारणत्वं विवक्षितम् । तस्य च विशेष-  
णमात्रविषयतया तथात्वमिति नोक्तदोषः । न च तत्सापेक्षमेव या-  
थार्थ्यं तस्येति वाच्यम् । तत्सापेक्षत्वं हि तन्नियतत्वम् । तच्च तत्रा-  
पि । स्मृतावपि तदेव तत् । लिङ्गज्ञानयाथार्थ्यापेक्षित्वमादायाति-  
व्याप्तिवारणायान्यूनानति । वस्तुतः पूर्वोक्तानिव्याप्तिवारणार्थमपि त-  
त् । अनतिरिक्तपदं चिन्त्यम् । अतएव परिमले नास्तीति । किञ्च  
स्मृतावपि पूर्वानुभवस्यान्यूनविषयतयैव जनकत्वम् । अतिरिक्तविष-  
यानुभवादपि तदंशे संस्कारानुद्बोधे स्मृतिदर्शनात् । एवञ्च वक्तृ-  
वाक्यार्थज्ञानयाथार्थ्यापेक्षित्वमादाय शाब्दानुभवेऽतिव्याप्तिरित्य-  
पि चिन्त्यम् ।

अन्यथेति । यद्यपि विशेषणज्ञानत्वेनैव हेतुत्वात् तथापि क्रमास- २. २७.  
म्भषः, तथापि फलबलेन तत्तद्विशेषणज्ञानत्वेन विशेषसामग्रीत्वमि-  
ति क्रम इति भावः । न च स्वरूपसत्क्रमिकक्षणोत्पत्तिकत्वेन क्रमः,  
सामग्रीतौल्ये तदेव नेत्याशयात् ॥

तृतीयक्षण इति । सन्निकर्षापेक्षया । एवञ्च विनश्यदवस्थप्रथम- ३. ७.  
ज्ञानाधारत्वेनार्थान्तरप्रसङ्गनिरासाय मध्ये उत्पत्तीति । व्यासङ्ग-  
निरासाय मध्ये उत्पत्तीति । व्यासङ्गाधारक्षणे व्यभिचारवारणाय



अव्यासकृतेति । यद्यपि तदा ज्ञानमुत्पद्यत एव, तथापि तदिन्द्रिया-  
र्थसन्निकर्षजज्ञानाभावाद् व्यभिचारः ।

यद्यप्येवं व्यासङ्गाभावस्यापि हेतुत्वाद् यावत्सहकारीत्यादिवि-  
शेषणाभावादेव न व्यभिचार इति तद्वैयर्थ्यम् । अन्यथा तदा ज्ञानो-  
त्पत्त्यवश्यम्भावापत्तेः । तथापि तदतिरिक्तयावत्सहकारिविवक्षापक्षे  
तद्वृष्टव्यम् । प्रतिबन्धकाभावकारणतावच्छेदकत्ववादिमतेनेदमि-  
त्यन्ये । आलोकादिकिञ्चित्सहकारिविरहदशायां व्यभिचारादाह  
यावदिति । साकल्यसमवधाने इत्यर्थः । सन्निकर्षोत्पत्त्याधारक्षणे  
व्यभिचारादाह अनाद्येति क्षणविशेषणम् । इन्द्रियपदं तदिन्द्रियपर-  
म् । अतानेन्द्रियान्तरसन्निकर्षमादाय व्यभिचारः । ज्ञानोत्पत्त्यनाधा-  
रेन्द्रियेव्यभिचारादाह क्षणेति ।

४. २. अभावत्वे चेति । अभावात्मनः पटाभावाभावस्य वैशिष्ट्यसम्बन्धे  
न सत्त्वं स्यात्, वैशिष्ट्यस्यैकत्वाभ्युपगमादित्यर्थः । अधिकं  
प्रत्यक्षप्रकाशे ।
५. १०. तथापीति । यद्यपि जनकागोचरत्वमत्रापि तुल्यं, तथाप्यनुपपद-  
माशङ्क्य परिहरिष्यतीति ध्येयम् ।
६. १९. तदाऽन्यूनानतिरिक्तेति । एतच्च प्रागेव विवृतप्रायम् । नन्वापादक-  
स्य प्रामाण्यस्य वैकल्यादिच्छादिकं नान्वयदृष्टान्तः । व्यतिरेकदृष्टा-  
न्तोऽपि न स्यात् । तादृशानुभवव्याप्तप्रामाण्यवत्तस्यापाद्यव्यतिरेक-  
स्य व्याप्यत्वाभिमतवैकल्यादिति चेत् । मैवम् । आपाद्ये प्रामाण्यप-  
दद्वयस्य यथार्थत्वमात्रपरत्वात्, आपादके च यथार्थानुभवपरत्वात् ।  
एवञ्चेच्छादेरापाद्यव्यतिरेकस्य व्याप्यस्यापाद्यव्यतिरेकस्य व्याप-  
कस्य च सत्त्वाद्यतिरेकदृष्टान्तत्वमिति ।
७. ११. विशेष्यस्येति । अतीतानुभवविशिष्टकस्यानुभवस्येत्यर्थः ।  
अतीतानुभवविशिष्ट इति । यद्यप्येवं पौर्वापर्यमात्रं सिध्यति, न  
तु कार्यकारणभावः । अन्यथा योऽहं घटमद्राक्षं सोऽहं स्पृशामी-  
त्यादावपि तथा स्यात् । तथाप्यननुभूते स्मरणाभावादन्यव्यतिरे-  
कादिसहकृतमनसा तदग्रह इति भावः ।
९. १६. तद्विषयेति । न चोत्तरकालत्वं व्यवहितकालत्वं विवक्षितमिति  
वाच्यम् । मासाद्यनन्तरतद्विषयज्ञानस्याप्यप्रमान्वयवहारादिति भा-  
वः । यद्यपि बुद्धिमात्रस्येत्यादिना निरासाश्रये शङ्का, तथापि मूले

तदनिरासात्त्र तदविरोध इति भावः ।

नन्विति । ननु कार्य्यत्वनैकान्तिकोद्भावनस्य नायमवसरः । न च ज्ञाततामादायागृहीतग्राहित्वमुपपादयितुं तत्साधनमेवेदमिति वाच्यम् । पूर्वनिरस्तत्वात् । न च तदभिज्ञानमित्यादिना तदुत्पत्त्य-  
सम्भवोपन्यासस्य विरुद्धत्वापाताच्च । इति चेत् । मैवम् । यथार्था-  
नुभवत्वादिकं प्रामाण्यं ज्ञानस्य स्वविषये स्यात्, विषयता च निया-  
मकं विनाऽनुपपन्ना, ज्ञाततायास्तथात्वे कार्य्यत्वनैकान्तिकत्वापत्त्या  
तदुपादानज्ञानजन्यत्वमवश्यं वाच्यम् । तच्च तदुत्पत्तेः प्राक् तद्विष-  
यत्वाभावादसम्भवीति न प्रामाण्यव्यवस्थितिरिति तदस्थशङ्कापर-  
त्वेनास्य सङ्गतत्वात् ।

ननु चैत्रो गच्छतीत्यत्र परसमवेतगमनक्रियायाः फलमुत्तरदेश-  
संयोगवत् पूर्वदेशविभागोऽपीति पूर्वदेशेऽतिव्याप्तिरित्यत उक्तं, धा-  
त्वर्थतावच्छेदकेति फलविशेषणम् । उत्तरसंयोगावच्छिन्नरूपन्दस्य  
धात्वर्थत्वाद्विभागो न तथेत्याहुः । घटं जानाति चैत्र इत्यत्र ज्ञान-  
क्रियाफलमिच्छादि, तच्छालितयाऽऽत्मन्यतिव्याप्तिरित्यत उक्तं परे  
ति । न चाभावो घटमाश्रयते इत्यादावव्याप्तिः, आश्रयणक्रियाया  
अभावे समवेतत्वाभावादिनि वाच्यम् । परसमवेतपदस्य सम्बन्ध-  
परत्वात् ।

अतिरिक्तेति । ज्ञाततायामित्यर्थः ।

१२. २२.

तस्येति । नचैवं प्रत्यक्षमपि कथं स्यादिति वाच्यम् । पूर्ववर्त्तिता-  
मात्रेणैव तस्य तद्धेतुत्वात् । समवायिकारणमात्रस्यैव कार्यसमान-  
कालत्वानियमादिति भावः ।

अप्रयोजकत्वादित्युपलक्षणम् । पक्षधर्मावच्छिन्नसाध्यव्यापकम-  
पेक्षाबुद्धित्वमुपाधिरित्यापि द्रष्टव्यम् ।

अन्यथेति । यदि सम्बन्धं विना विशिष्टधीः, तदेत्यर्थः ।

१३. २४.

अस्तु वा स्मरणं, तथापि तदन्यथाऽनुपपत्त्या नानुभवसिद्धिः,  
तत्कारणेनान्यथासिद्धेरित्याह अत्रापीति ।

परेषामिति । तथाच तन्मते ज्ञानहेतुना तदन्यथासिद्धिः स्यादेवे- १६. १६.  
ति भावः ।

तथापीति । अत्र व्यतिरेकपदं प्रागभावपरम् । अन्यथा ज्ञाननाशे- १६. १८.  
ऽपीच्छासत्त्वाश्रियमभङ्गापत्तेः ।

१८. २६. वर्त्तमानतेति । प्रथमक्षणावच्छिन्नता भासते इत्यर्थः ।  
तत्क्षणेति । प्रथमक्षणनाशोऽपीत्यर्थः । तथाविधं, प्रथमक्षणाव-  
च्छिन्नमित्यर्थः । पाकरक्ते श्यामोऽयमिति वदिति भावः ।
१९. ३. स्वप्रकाशत्वासिद्धाविति । सिद्धौ वा तत्रैवानैकान्तिकमिति भावः ।
१९. १२. अन्यविषयकेति । न च रजतज्ञानस्यापि शुक्तिविषयत्वाभ्यामन्यवि-  
षयकत्वमिति वाच्यम् । परमतेऽन्यथाख्यात्यनभ्युपगमेनातथात्वात् ।  
तथाच शुक्त्यविषयकरजतस्मरणस्य शुक्तिनिष्ठज्ञातताजनकतया  
यथा भ्रान्तत्वं, तथा प्रकृतेऽपि स्यादिति भावः । न च ज्ञानस्य स्व-  
विषयज्ञातताजननेऽतिप्रसङ्ग इति वाच्यम् । भेदाप्रहादेर्नियामकत्वा-  
दन्यथा व्यवहारजननेऽपि तदापत्तेरित्याशयः ।
१९. १६. सा च ज्ञानस्येति । यद्यपि ज्ञानस्यातीतक्षणोपलक्षितविषयता न  
पूर्वपक्षिता, किन्तु ज्ञातताया अतीतज्ञानोपलक्षितायाः क्षणाग्तरेऽनु-  
वृत्तिः, तत्र च ज्ञानस्य वर्त्तमानार्थता न स्यादित्युत्तरमसङ्गतम्,  
तथापि ज्ञानस्य ज्ञाततागोचरस्यातीतक्षणोपलक्षितज्ञातताविषय-  
तायां वर्त्तमानार्थता न स्यादित्यर्थो बोध्यः । न चातीतक्षणस्योप-  
लक्षणत्वमेव ज्ञाततायाश्च वर्त्तमानत्वमेवेति कथं वर्त्तमानार्थता, त-  
ज्ज्ञानस्य स्यादिति वाच्यम् । निराश्रयज्ञातताया ज्ञानागोचरत्वे ज्ञा-  
ततायामुपलक्षणस्यापि क्षणस्य ज्ञाने विशेषणत्वाभ्युपगमात् । व-  
स्तुतो वर्त्तमानार्थता वर्त्तमानाभ्यता प्रकाशस्य ज्ञातताया न स्या-  
दिति मूलार्थः प्रतिभाति । अतएवान्यथा ज्ञानस्यापीति फक्कि स-  
ङ्गच्छते । न हीत्यादिफक्किायापि प्रकाशपदं ज्ञाततापरमेवान्यथा  
तद्वैयर्थ्यापत्तेः । प्रकाशेनाधीयत इत्याग्रिमफक्किायापि तथैवेति त-  
दनुसारेण सर्वं योज्यमिति युक्तमुत्पत्त्यामः ।
१९. २२. तज्जनकेति । तद्विषयज्ञानस्येत्यर्थः । तेन नोत्तरविरोधः । ननु कं  
वर्त्तमानज्ञाततासम्बन्धमात्रेणैव वर्त्तमानाभत्वमित्यत आह ज्ञात-  
तायाश्चेति । यदि च स्थूलकालाश्रयत्वात् तस्याः क्षणिकत्वं, तदा  
ज्ञानस्यापि न स्यादित्याकरणं स्फुटम् । तथात्वं वेति यदि स्थवर्त्त-  
मानतया वर्त्तमानाभत्वमित्यर्थः । एवञ्चेति वर्त्तमानज्ञाततासम्बन्ध-  
२२. ४. स्यापि तदानीमभावादिति भावः । उद्भवत्वाभावादिति । प्राचीनमते ।  
॥ १९. निर्विकल्पकैकेति । तज्जन्याग्रिमविशिष्टज्ञानस्यैव तत्र मानत्वात् पूर्व-  
दोष इति भावः । ननु सामग्रीबलान्प्रत्यक्षं सम्भवन्त्येवेत्यत आह अ-

नुमिनोमीति ॥ कचित् प्रत्यक्षस्य सम्भवेऽपि तत्रानुमितित्वस्य बा-  
धादनुमित्यन्तरस्थ सिद्धसाधनेनानुत्पादात्तप्रासम्भवएवेत्यर्थः ।  
व्यवसायनाशक्षणे तद्विशेष्यकं न ज्ञानं, किंस्वर्थविशेष्यकमेव । त-  
थाच विशेष्यस्य स्वसमयवर्तितया प्रत्यक्षहेतुत्वेऽपि न दोष इत्या-  
शयेनाह यद्वेति ॥ विशेष्यांशे इति । तथाच सविकल्पकतया तस्ययो-  
ग्यत्वात्तत्रैव ज्ञानत्वविशिष्टधीस्तदात्मकस्यैव ज्ञानत्वरूपविशेषण-  
ज्ञानस्य पूर्वं सत्त्वादिति भावः । अतएवाह अनुमिनोमीत्यादाविति ।

योगजधर्माजन्येति । अत्र सामान्यलक्षणप्रत्यासत्त्यजन्येत्यपि- २४. ४.  
विशेषणं बोध्यम् । न च विनिगमकेति । इन्द्रियजन्यतया प्रत्यक्षत्वं २६. १७.  
संस्कारजन्यतया स्मृतित्वं वेत्यत्र विनिगमकाभाव इत्यर्थः । आशु-  
विनाशीति धर्मादौ व्यभिचारवारणार्थमिदम् । अन्त्यशब्दस्याप्रत्य-  
क्षत्वपक्षे तत्र व्यभिचारादाह आत्मेति । आत्ममनोद्वित्वे व्यभिचा-  
रादाह विशेषेति । न च निर्विकल्पकजीवनयोनियत्तयो व्यभिचारः,  
मानसप्रत्यक्षजातीयत्वस्य साध्यत्वात् । वस्तुतस्तु तदन्यत्वेन वि-  
शेषणाच्च व्यभिचार इति ।

निर्व्यापारत्वेनेति । प्रमाऽनुकूलव्यापारशून्यतया तदकारकतया  
इत्यर्थः । यद्यपि कूटलिङ्गादिस्थलेऽनुमितिप्रमाकरणत्वं तस्येभ्यत-  
एव, तथापि स्वप्रमां प्रति न तथात्वमिति भावः ।

न च क्रियात्वेति । क्रियासम्बन्धं विना कारकत्वाभावात्तद्विशेष- २७. ९.  
प्रमातृत्वाद्यसम्भव इत्यर्थः । स्वप्रमामिति । स्वसमानाधिकरणप्रमामि-  
त्यर्थः । यदीदृशस्येति । यद्यपि पूर्वं तज्ज्ञानस्य न प्रामाण्यमित्युक्तं-  
न तु तस्य, तथापि तुल्यन्यायतया तदप्युक्तप्रायमेवेति भावः ।

तदनुकूलेति तदुपादानगोचरतदनुकूलज्ञानेच्छाकृतिमत्त्वलक्षण-  
मित्यर्थः । अस्मदादीनामिति जन्यात्मविशेषगुणमात्रस्यैवेद्वरकर्तृक-  
त्वेनाभ्युपगमादिति भावः ।

साक्षात्कारवति शिवे । प्रत्यक्षज्ञानवति स्वस्मिन् इत्यर्थः । २९. १६.

इति महामहोपाध्यायदेवदत्तात्मज-श्रीरुचिदत्तोपाध्याय-विरचिते  
कुसुमाञ्जलिमकरन्दे चतुर्थः स्तवकः ।



श्रीगणेशायनमः ।

अथ मकरन्देपञ्चमः स्तवकः ॥ ५ ॥

सन्देहविषयत्वं वा पक्षइति । पाठे पक्षपदं पक्षतावच्छेदकपरम् । २. १४.  
अपक्षत्वेनेति प्रतिज्ञाविषयस्यैव पक्षत्वमित्यभिप्रायः । ननु प्रथम-  
मङ्कुरे तदनुमाय क्षितौ तदनुमेयमित्यत आह अनुमानान्तरस्येति ।  
रागवन्इति चिकीर्षावतइत्यर्थः ।

ननु ज्ञानेच्छाकृतिसमानकालीनसर्गान्तरीयादृष्टजनकसामग्न्यै-  
षादृष्टद्वारा क्षणुकजनकतयाऽर्थान्तरमत आह अदृष्टसामग्रीजन्यत्वे  
चेति । न चादृष्टमार्धिकं कारणमिति न तदापत्तिरिति वाच्यम् । त-  
थात्वे क्षित्यादेरदृष्टविशेषत्वापत्तेः । यथा शिशपावृक्षविशेषइत्याश-  
यान् । लाघवाददृष्टसामग्रीजन्यत्वस्यैवादृष्टत्वप्रयोजकत्वाच्च । तथा  
चादृष्टसामग्री अदृष्टप्रागभावादिघटिता नान्यत्र जनिकेति भावः ।

सम्प्रदायमते उक्तसन्दिग्धानैकान्तिकभियाऽनुगतं पक्षतावच्छे-  
दकमाह अदृष्टाद्वारकेति । तत्रोपादानपदं स्वोपादानपरम् । तथा च ७. ३३.  
स्वोपादानगोचरजन्यकृतिजस्या घटादयः प्रसिद्धाः, तदन्यत्वं पक्ष-  
तावच्छेदकम् । एतेन उपादानपदं यदि यत्किञ्चिदुपादानपरं तदा  
अदृष्टद्वारकरूपाद्युपादानमृदङ्गादिगोचरास्मदादिकृतिजन्यानां श-  
ब्दादीनां पक्षता न स्यात्, क्षित्याद्युपादानपरत्वेऽप्रसिद्धिरित्यपा-  
स्तम् । नन्वेवमदृष्टाद्वारकेति व्यर्थं अदृष्टद्वारककृतिमादाय प्रकृते दो-  
षास्पर्शनादिति चेत् । अत्राहुः । कालीशरीरे यद्गौरं रूपमुत्पन्नं, तत्  
कालीशरीरगोचरतपश्चरणादिकृत्या जन्यते । सा च कृतिरदृष्टद्वारि-  
कानद्रूपोपादानकालीशरीरगोचरा चेति तद्रूपेऽव्याप्तिवारणाय तद्वि-  
शेषणामिति । केचित्तु ऐहिकपुष्टशरीरकामनया कामनातीर्थस्नाना-  
नन्तरं चिराद्भूयदिहैव पुष्टं शरीरमुत्पद्यते, तन्न शरीरान्तरवदस्मदा-  
दिकर्तृकम् । तथा च प्रयागस्नानानुकूल—शरीरावयवगोचरकृत्या-  
ऽदृष्टद्वारा जनिते पुष्टशरीरेऽव्याप्तिवारणाय तदित्याहुः । साध्येऽप्यु-  
पादानगोचरत्वेन जनकता विवक्षिता । तेन मृदङ्गगोचरकृतिजन्य-  
त्वमादाय न शब्दाद्यंशे सिद्धसाधनम् । एवञ्च कालीरूपाद्यंशे सि-

असाधनवारणाय तत्रादृष्ट्यादिविशेषणमित्यवधेयम् । शेषं प्रपञ्चि-  
तमनुमानप्रकाशोऽनुसन्धेयम् ।

पक्षसमे सन्दिग्धानैकान्तिकं न दोषइत्यनुपदवक्ष्यमाणावष्टम्भा-  
३३. ११. दभ्युपगमवादेनाह यदि चेति । तमादाय समूहालम्बनानुमितावि-  
त्यर्थः ।

अनुमित्योरिति एतच्च पराभ्युपगमरीत्याक्तं, पक्षभेदमाश्रित्य  
भेदारोपाद्वा । वस्तुत एकैव समूहालम्बनाऽनुमितिरिति ध्येयम् ।

ननुपादानप्रत्यक्षं विनाऽपि शब्दार्थप्रवृत्तेर्व्यभिचारइत्यत आह  
३४. ८. प्रवृत्तिविषयेति । न ह्युपादानप्रत्यक्षत्वेन हेतुत्वं भ्रमः, किन्तु प्रवृत्ति-  
विधेयप्रत्यक्षत्वेनेति न व्यभिचारइत्यर्थः ।

यः स्पन्दइत्याद्यनुमानप्रकाशे द्रष्टव्यम् ।

११. २५. असमवायीति असमवायिपदं 'प्रकृताभिप्रायेण स्वरूपनिर्बन्धन-  
म् । यद्यप्यङ्गुलीतरुसंयोगासमवायिकारणके शरीरतरुसंयोगेऽङ्गुली  
न कारणमिति व्यभिचारः, तथापि क्रियायामेवेत्याशयइत्यन्ये । त-  
त्राप्यङ्गुली कारणमित्येके ।

सन्दिग्धव्यतिरेकित्वमप्रयोजकत्वम् ।

ननु कर्तृव्यापकरहितत्वादित्यत्र कुतोविशेषणासामर्थ्यमित्यत  
३८. १०. आह सामान्यतइति । असमर्थविशेषणतयेति असिद्धमित्यनुषज्यते ।

शरीरजन्यत्वाश्रयमात्रप्रतियोगिकयावदन्योन्याभावहेतुत्वं वैयर्थ्यं-  
ऽपि शरीरजन्यत्वात्यन्ताभावेऽस्त्रण्डे न वैयर्थ्यं, शरीरं विना तस्या-  
ज्ञानेन तत्र व्यामेरग्रहादिन्याह यद्वेति । येन विशेषणेन विनेति यद्य-  
प्येवमपि नीलधूमादौ व्यभिचाराभावविशिष्टसहचारादिरूपव्याप्तेः  
सत्त्वात् कथं व्याप्यत्वासिद्धिः, तथाप्यनुमानप्रकाशोक्तमनुसन्धेयम् ।

यन्निष्ठेति यद्विशेष्यतावच्छेदकविशिष्टनिष्ठेत्यर्थः । अभावनिष्ठव्या-  
प्तौ अभावत्वरूपविशेष्यतावच्छेदकविशिष्टनिष्ठव्याप्तावित्यर्थः । न  
शरीरेति अभावत्वावच्छिन्ने जन्यत्वाभावे शरीरं विनैवाकर्तृकत्व-  
निरूपितव्याप्तिग्रहात् तद्विशिष्टे व्याप्तिरित्यर्थः । नन्वेवं जन्यत्वाभा-  
वोऽपि तद्व्याप्यो न स्यात् सकारणकत्वाभावादौ जन्यत्वविशेषणं

३९. २५. विनाऽपि अभावत्वावच्छिन्ननिष्ठव्याप्तेर्ग्रहादित्यनुशयादाह । अस्मत्पि-  
तृवरणास्त्विति । सामान्यलक्षणाऽनङ्गीकारेण तन्मते मिश्रविषयत्वं  
बोध्यम् । वस्तुनस्तु स्थापनानुमानस्य तर्कसन्निधत्वादस्य च तद-

भावाद् व्यर्थविशेषणत्वादित्येव न्यूनबलत्वमिति न सत्प्रति-  
पक्ष इति भावः ।

तस्येति । गोत्वाद्येकभावाभावसाधकत्वविषयत्वेन त्वया समा- ३९. ३०.  
धेयत्वादित्यर्थः । रूपरसवत् कर्त्तरीति । यद्यपि शरीरित्वाशरीरित्व- ४०. २.  
योस्तथा न सहोपलम्भः, तथापि कर्त्तृजातीयं तथोपलम्भएव सहो-  
पलम्भोबोध्यः । यद्वा कर्त्तृत्वाशरीरित्वयोः सहोपलम्भो बोध्यः ।  
यो मिथो धर्माति । शरीरिकर्त्तृत्वाशरीरिकर्त्तृत्वयोरिति शेषः । न च ४०. ३.  
कर्त्तृत्वाशरीरित्वयोः प्रत्यक्षविरोधात्तथापि कथं समावेश इति वा-  
च्यम् । तस्य प्रसिद्धमात्रविषयकत्वेन पक्षधर्मताबलभ्यकर्त्तरि  
तदुभयसिद्धौ विरोधाभावान् । अन्यथा अवयवो महानेवेत्यादिधी-  
विरोधान् परमाण्वादिरस्मिद्धिप्रसङ्गादिति भावः । तन्सामान्यान्तर्ही-  
कार इति । न च घटत्वादीनां प्रत्येकं साध्यव्यापकत्वं, शरीरजन्य- ४०. ८.  
तावच्छेदकरूपवत्त्वस्य विवक्षितत्वात् । तावदन्यतमवत्त्वं तथेत्य-  
प्याहुः । केचित्तु तदनङ्गीकारात्तस्यानुपाधित्वेऽपि घटत्वादिकमेव  
कर्त्तृजन्यतावच्छेदकमस्तु न तु जन्यत्वमित्यप्रयोजकमेवास्त्विति  
तात्पर्यमित्याहुः ।

इत्याशयमविडानिति इति शङ्कते इत्यन्वयः ।

तेषाञ्चेति । घटत्वादीनामित्यर्थः । यद्यपि विवक्षितापाधौ नाऽयं ४०. २२.  
दोषः तथापि यथाश्रुताभिप्रायेणोदम् । विपक्षबाधकेन च हेतौ साध्य  
व्यापकतया नायमुपाधिरित्यत्र तात्पर्यम् । रूपारम्भकमनतिप्रयोजकं  
बोध्यम् । साधनव्यापकत्वादिति । ननु चेष्टाश्रयजन्यत्वमुपाधिरस्तु, तथा ४१. २८.  
च नेक्तदोषः । न चाहणद्वारा क्षित्यादौ शरीरजन्यत्वादिदमपि साध-  
नव्यापकमेवेति वाच्यम् । अहणद्वारकत्वस्यापि तद्विशेषणत्वादिति  
चेत् । न, विपक्षबाधकेन हेतोः साध्यव्याप्यतया तदव्यापकत्वेनानु-  
पाधित्वात् । ननु कारणान्तरसत्त्वे कथमाकस्मिकत्वमित्यत आह  
कारणान्तरस्येति । कारणविशेषउपादानादिः । शरीरव्यापारे शरी- ४२. १५.  
रानपेक्षत्वमस्मभर्वात्यत आह । क्रियायामिति ।  
ज्ञानानित्यत्वमिति । अनित्यज्ञानवत्त्वमित्यर्थः । अर्थाश्रयत्वं, अर्थ- ४८. ८.  
प्रयोज्यभोगाश्रयत्वमित्यर्थः । तथेति । स्वव्यापारे साक्षात्प्रयक्षाधिष्ठे- ४८. १३.  
यापेक्षत्वमेव परम्पराधिष्ठेयत्वमिति साध्याविशेषइत्यर्थः । यद्व-  
च्छिन्ने आत्मनि ऐन्द्रियकार्यज्ञानेन प्रयक्तो भोगश्च जनयितव्यस्तस्यै-



वेन्द्रियाध्यत्वमित्यर्थः । यद्यपि भोगान्तर्भावेन न मूलार्थस्तथापि तात्पर्यार्थोऽयमिति भावः ।

तदनपेक्षत्वादित्यत्र तत्पदेनोभयपरामर्शोद्धेतुद्वये तात्पर्यमित्याह

४८. १६ स्वव्यापार इति । एवञ्च प्रथममिति मूलस्य चतुष्टयमिति तात्पर्यम् ।  
 ४८. २२. क्षित्यादिकमिति । यद्यपि यथाश्रुते न साध्याविशेष उपाधिभेदात्, तथापि चेतनाधिष्ठानप्रयत्नद्वारैवेति प्रयत्नानधिष्ठितहेतुकत्वमेव साध्यमभिप्रेतम् । यद्वा साध्याविशेषोक्तः । यद्वा साध्यवद्हेतुरप्यसिद्ध इति साध्यसमः । ननु सर्वविषयत्वमेव तस्यासिद्धमिति पटादि-  
 ४९. ४. विषयत्वासिद्धेस्तदुपादानाधिष्ठानं न स्वादित्यत आह पटाकाशोऽनि । वस्तुतो नियतविषयता कारणाधीनेति नित्यतयैव सर्वविषयत्वमिति भावः । तदिदमाह नित्यतयेति ।

ननुदासीनो निष्प्रयत्न इत्यनर्थानन्तरम् । तथाच प्रयत्नाभावेऽपी-

- ॥ १२. ति व्यर्थमत आह कारणानीति । प्रयत्नाभावलाभार्थमाह उदासीनबुद्धेरिति । पूर्वोक्तव्याख्यानेन तदलाभेऽपि प्रयत्नाजनकबुद्धेरिति कर्मधारयात्तदर्थपर्यवसाने तदलाभइत्यर्थः । पौनरुक्त्यभ्रमं निवारयति  
 ॥ १८. दुःखहेतुध्वेति । एतच्च कारकत्वद्योतनार्थम् । यदा त्विति । यदि कृतिजन्यत्वमेव साध्यमित्यर्थः । एवञ्च बुद्धिमत्पूर्वकत्वस्याप्राधान्यमनुपादानमेवेति बोध्यम् । यद्यपि विशिष्टाविशिष्टभेदादुपाधित्वं सम्भवति, तथापि व्याप्यं व्यापकक्रांटावनिवेशयत एव व्याप्तिप्राहकत्वमिति मते साध्यव्यापकत्वाप्राहादुपाधित्वमिति भावः । वस्तुतो हेतौ विपक्षबाधकसम्भवाद्वा च तदभावात् तथात्वमिति ।

५०. ११. प्रयत्नानित्यत्वस्येति । तथा च प्रयत्नादेव बुद्धिसिद्धिरिति भावः । वस्तुतस्तु समूहालम्बनरूपवानुमितिर्न तु प्रयत्नात्तत्सिद्धिरित्येक-  
 ॥ १६. दैव त्रितयजन्यत्वं सिद्ध्यतीत्याह कार्यत्वादिनि । ज्ञानाद्यैकेकेति । प्रत्येकव्याप्तिमिरिति शेषः ।

५३. २४. अयोग्यस्थानीनि । उद्भूतस्पर्शवेगशून्यवायोरित्यर्थः । आलोका-

५४. १. त्मकस्येति । आलोकवतइत्यर्थः । तथाच पाकेन जाठर्यवह्निः कम्पेन पवनो नानुमीयेतइत्यर्थः । पूर्वोक्तयोरिति । यद्यपि पवनः स्तिमितएव पूर्वोक्तः स च न कम्पानुमेयस्तथापि कम्पमारुतवञ्चेत्यनेन कम्पजनकवायोरपि पूर्वोक्तत्वमिति भावः । दहनस्तु धूमाग्निवदित्यनेनालोका न बोध्यः, किन्तु जाठर्यपव उदाहृतस्थलपवेति जाठर्यलाभा

पूर्वोक्तयोरित्यर्थ इति व्याख्यातामिति ध्येयम् । धूमोत्पत्तिनिश्चयइति पाठे धूमपदेनैव पाक उपलक्षितः । तस्यैव जाठर्यवह्निमाधकत्वादुपक्रान्तत्वाच्चेति । तेनापि जाठर्यवह्निसिद्धिर्न स्यादित्यर्थः ।

उष्ममात्राच्चेति यदि पाठस्तदा उष्मपदं वायुपगमेवेति बोध्यम् । ५४. १४.  
दोषान्तरमाह प्रकृतार्थादिति शूक्लत्वस्येति । यद्यपि शूक्लत्वस्य योग्यसं-  
स्थानव्यङ्ग्यत्ववदान्मतोऽपि योग्योपाधिमत्त्वनिश्चयः । यदि च तत्सं-  
सारिमात्रविश्रान्तं तदा तदपि योग्यशूक्लविश्रान्तमिति अयोग्यस्य न  
बाधः प्रत्यक्षेणापि, तथापि विपक्षबाधकाभावएव मूलम् । अन्य-  
था पशुत्वस्य केवलान्वयित्वापत्तेः । तस्य च त्वयाऽनभ्युपगमादि-  
ति भावः । नन्वेवमपि तर्कोपदर्शनमात्रमहं न तु न्यायोपदर्शनमित्य-  
त आह यद्वेति । अनेनोभयोः समानविषयत्वप्रतिपादनात् त्वेने- ५४. २१.  
धमाह इत्यर्थः । मूलाक्तस्य तस्य व्योमादौ व्यभिचारान्तरा-  
परित्यक्तं स्वयं तर्कोपकार्यमानमाह सर्गाद्यकालीनेति । अतएवाह ५६. १०.  
विशेषणमिति । अतएव चेष्टात्वस्योपाधित्वशङ्काऽपीति भावः ।  
साधनव्यापकत्वादिति । न च कर्ममात्रस्य तत्प्रयत्नजन्यत्वेऽपि त- ५६. २२.  
त्संयोगसमवायिकारणत्वे मानाभाव इति वाच्यम् । यः स्पन्द इत्या-  
दिप्रागुक्तव्याप्तेस्तथात्वादिति भावः । मृतशरीरे क्रियैव कथमित्य-  
त आह वाट्वादिनेति । तन्नोदनादिनेति भावः । इदमपीत्युपलक्षणं, ५७. १.  
नन्वनेनेत्यपि द्रष्टव्यम् । मन्मते ततएव साध्यापत्तेरिष्टत्वात् त्वन्म-  
तइति । यद्यपि सत्यन्तं शरीरगर्भोपाधिविशेषणमिति ज्वलनक्रिया  
यां तदभावादत्रोक्तिसंभवाभावस्तथापि तदगर्भतायामिदं, तदगर्भ-  
त्वेऽन्योन्याश्रय इति विकल्प्य दृष्टे तात्पर्यम् ।

ननु साक्षात् परम्परया वेति न समुच्चयः, एकत्रोभयथाऽधिष्ठा-  
नाभावात् । प्रत्येकगर्भसाध्ये च व्यभिचारइत्यत आह प्रयत्नप्रतिबद्ध-  
पतनमिति । एतेन मूले व्यर्थविशेषणमपि सूचितम् । मुख्यार्थत- ५९. २०.  
यति शेष इति । धारकप्रयत्नात्तदाश्रयाच्च भेदसिद्धावहेतानिरास्ये  
दिदेवतानां परस्परभेदप्रतिपादकागमा मुख्यार्थापेक्षेत्यर्थः । अवश  
इति ज्ञानादिमता ईश्वरेण संयोगः सम्बन्धः साक्षात्परम्परासाधा-  
रणइत्यर्थः । वक्ष्यते इति यो लोकत्रयमाविश्येत्यत्रावेशपदव्याख्या-  
नावसरे मूलएव । अतएवेति । प्रयत्नान्वयव्यतिरेकानुविधानन स्थि- ५९. २५.  
ति प्रति तदनुत्वादेवेत्यर्थः । नन्वदृष्टागम अस्मदादिनाश्रयत्वेनायो-

६०. ६. न्तरमित्यनुशयादाह स्वजनकेति । स्वजनकप्रयत्नेन समानकालीनं चरमकारणं यस्य नाशस्य, तत्प्रतियोगीत्यर्थः । अदृष्टद्वारकप्रयत्नस्यापि कालादिकारणसमानकालीनतयाऽर्थान्तरतादवस्थयमत उक्तं, चरमेति । कालीनादिसमानकालीनत्वमादायार्थान्तरत्वमत आह प्रयत्नेति । उदासीनप्रयत्नासिद्ध्याऽर्थान्तरमत उक्तं, स्वजनकेति । केचित्तु उदासीनसिद्धाद्यप्रयोजकत्वमिति विपक्षबाधकसूचनाय तदित्याहुः । स्वपदं चरमकारणपरं ध्वंसपरं वा । न चैवं साध्याप्रसिद्धिः, अस्मदादिप्रयत्नस्यैव दृष्टान्तत्वात् । तच्चाशचरमकारणस्य स्वविषयकसाक्षात्कारस्य स्वजनकप्रयत्नेन विषयीभूतेन समानकालत्वात् । यत्तद्ध्वंसकारणयत्नसमानकालीनस्वसाक्षात्कारहेतुकनाशप्रतियोगित्वाच्च । पटादिश्च पक्षसम इति न तेषु व्यभिचारः ।

६३. १. पित्रादिरिति व्यवहारयितृन्वादिति भावः । ननु मूलं कारणपदवैयर्थ्यः, अदृष्टादिजन्यत्वमादायार्थान्तरं, मनसि व्यभिचारश्चेत्यन्यथा

६४. १८. व्याचष्टे प्रमात्वप्रयोजकेति । एतच्च विपक्षबाधकसूचनाय, न तु साध्ये प्रविष्टम् । अतएवाग्निमसाध्ये नोपात्तम् । अध्यापकत्वमादायार्थान्तरमित्युक्तेराह यथार्थेति । न चात्रापि दोषतादृष्टमध्यम्, अस्मदादेर्नुवक्तृनया वक्तृत्वाभावात् । स्वतन्त्रवक्तृपदत्वाद्वा ।

न चाप्रयोजकत्वम्, अन्यथा दुःखित्वमसंसारिवृत्ति धर्मत्वादित्यादिकमपि स्यादिति वाच्यम् । ईश्वरप्रतिपादकागमादेर्विपक्ष-

६५. १ बाधकस्य सत्त्वात्तत्र च तदभावात् । न चास्मदादीति ननु तस्य पक्षत्वात् पक्षसमत्वाद्वा कथं तत्र व्यभिचारः । अन्यथा वेदज्ञानाजन्येत्यादिमिद्धान्ते का गतिः । यदि चाजन्यज्ञानमादाय तत्र साध्यसत्त्वमिति व्यतिरेकित्वमविकलं, तदाश्रयपुरुषमादाय प्रकृतेऽपि तथेति तुल्यमिति चेत् । न असंसारिपुरुषप्रणीतत्वं तत्कण्टालत्वाशुश्चरितत्वमभिप्रेत्य व्यभिचारदर्शनात् । एतदभिप्रायेणैव मूले मन्वादिवाक्ये व्यभिचारोक्तवानम् । अन्यथा तस्यापि सर्वज्ञप्रणीत

६५. २. त्वेन तदभावात् । अन्यथा तु चिन्त्यम् । वेदज्ञानाजन्येति । अप्रसिद्धिधारणाय वेदज्ञानेति विशेषणम् । अस्मदाद्युद्भूतिवेदस्यापि पक्षत्वाद्वा जन्यमादाय साध्यसत्त्वात्तत्र न व्यभिचारः । न चैवं वेदत्वहेतुविधत्तत्वे व्यर्थविशेषणत्वम् । अखण्डाभावनया व्याप्तिग्रहे तदभावात् । वस्तुतस्तथा सति व्यतिरेकिणि व्यर्थविशेषणत्वं नोद्भा-

व्येत । न चेष्टापत्तिः, कश्चकसम्प्रदायाविगोधात् । नीलधूमस्यापि व्य-  
तिरेकितया गमकत्वापत्तेः । यदि च व्यतिरेकसहचारेणान्वयव्या-  
प्तिरेव गृह्यते इति मतं, तदा प्रकृतेऽपि तुल्यामिति पूर्वास्वरसादेवा-  
न्वयतो वेति कल्पान्तरमिति । समुदायस्येति पदवाक्यसमुदायवि- ६५. ६.  
शेषो वेदः पक्षः, तत्र विशिष्टैकार्यप्रतिपादकत्वरूपस्य वाक्यत्वस्य  
समुदाये विरहादसिद्धिरित्यर्थः । ननु समुदितानि पदान्येव समुदा-  
यः, अनतिरिक्तस्यानभ्युपगमात् । तत्र च प्रतिपादकत्वसत्त्वाद्वाक्य-  
त्वमप्रत्यूहमेव । अन्यथा वाक्यत्वमप्रसिद्धमेव स्यात् । प्रत्येकपदे  
वाक्यत्वाभावात् । समुदायस्याप्रतिपादकत्वात् । यदि च नैवं, तदा  
प्रमाणत्वस्यापि प्रतिपादकगर्भतया तद्वर्गसिद्धान्तलक्षणमपि भज्ये-  
तेति चिन्त्यम् । शब्दतदुपजीवीति शब्दप्रकाशे विपश्चितम् । स्मृ- ६५. ११.  
त्यादाविति आद्यस्मृत्यादावित्यर्थः । एतदपि तज्जातीयत्वस्याभेद-  
गर्भन्वविवक्षायामन्यथा सिद्धान्तोऽप्यगतेरिति ध्येयम् । प्रमाणताव-  
च्छेदकेति न चावच्छेदकत्वं यद्यन्यूनानतिरिक्तवृत्तित्वं, तदाऽसिद्धिः, ६५. २६.  
अनतिरिक्तवृत्तित्वमात्रञ्चेत्तदा पृथ्यमानवेदत्वादौ व्यभिचार इति  
वाच्यम् । स्वसमानानुपूर्वीकसकलवाक्यवृत्तिधर्मत्वादित्यत्र तात्प-  
र्यात् । न च विशेष्यभागस्यैव व्याप्यत्वं तावन्मात्रञ्च स्वरूपासिद्ध-  
मिति वाच्यम् । अखण्डाभाववदखण्डोपाधौ न व्यर्थत्वमिति म-  
तेनोक्तत्वात् । यन्निष्ठा यन्निरूपितेति न्यायात् । अतएव प्रमेयत्वादेः  
शास्त्रे हेतुत्वेनाभिधानं प्रयोजनाभावान्नान्यत्र विशेषणप्रक्षेपः । अन्य-  
था अखण्डाभावे का गतिः । तत्रापि प्रतियोगिकोटावनेकविशेषणप्र-  
क्षेपसंभवात् । अतएव भोगाधारत्वं भोगसमवायिकारणातिरिक्तवृत्ति  
सकलभोगाधिकरणवृत्तित्वादित्यत्र भोगाधिकरणपदं सार्धकम् ।  
यन्तु व्याप्याश्रयसंकाचकविशेषणस्य व्यर्थत्वं यथा नीलधूमे, न तु  
विकाशकस्य, यन्निष्ठा यन्निरूपिता इति न्यायेन तद्विशेषणं विना तन्नि-  
ष्ठव्याप्तेरप्रधानं । प्रकृते च विशेष्यभागस्य न्यूनवृत्तित्वविशिष्टस्या-  
धिकवृत्तित्वमिति तस्य विकाशकत्वमिति । तन् प्रमादविजृम्भित-  
म् । व्याप्याश्रयस्यैवंविकाशोऽपि व्याप्याश्रयविकाशाभावात् तद्वटि-  
तोपाधेरेकत्वात् । न च व्याप्याश्रयविकाशस्यापि न व्यर्थत्वं, तत्र  
यन्निष्ठेत्यादिन्यायस्याप्यसम्भवेन मानाभावादिति । अन्यथा धूमा-  
लोकान्यतरत्वादावपि व्यर्थविशेषणत्वं न स्यात् । आलोकादिपद-

स्यायोगोलकाविद्याप्याभ्रयविकाशत्वात् ।

६६. ९. आकास्मिकश्च तत्र बीजश्चेति व्याहृतमतआह दृष्टेति ।  
 ६६. १९. साध्यादभिन्नत्वे इति । यद्यप्यत्र नाभेदः, उपाधिभेदस्य स्फुटत्वात् । किञ्च पौरुषेयत्वस्य सुगतागमादावपि सत्त्वादित्यथा वाक्यत्वस्य तत्र व्यभिचारापत्तेरिदञ्च तद्व्याप्तमिति सर्वथा भेदपक्ष, तथाप्येतदस्वरसादेव दोषान्तरदानमिति ब्रूमः । अन्यथा तु चिन्त्यम् ।  
 ६६. २१. शब्देतरेति शब्दतदुपजीविप्रमाणेतरप्रमाणगोचरार्थत्वमित्यर्थः ।  
 ६८. ८. यदि चेति । अत्रेदं चिन्त्यम् । तदस्वीकारे दृष्टान्तान्तरं कर्तुमर्हति, न तु हेत्वन्तरम् । मनःपरिमाणदृष्टान्तत्वेन प्रथमहेतावप्युपपत्तेः । तस्मात् दृष्टानुकपरिमाणपक्षके प्रथमस्यासिद्धत्वमाशङ्क्य तदभिप्रायेण हेत्वन्तरम् । तत्र च प्रथमहेत्ववष्टम्भान् परमाणुपरिमाणमेव दृष्टान्तोमनःपरिमाणं वेति मूलतात्पर्यं प्रतिभार्ताति ।  
 ६६. ११. तयोर्गपीति । स्वरूपयोग्यत्वादित्यर्थः । यद्वा, अनारम्भके तत्र मानाभावात् तयोरपि कदाचिदारम्भकत्वादित्यर्थः ।  
 दृष्टानुकादीनामारम्भकत्वनियमे चावयवपरिमाणतया तत्परिमाणस्यापि जनकत्वमेवेति न दृष्टान्तत्वमित्याह अवयवेति ।  
 यदि च तादृशस्यापि नित्यपरिमाणत्वेनैवाजनकत्वमिति दृष्टान्तत्वं, तत्राह अन्यथेति । यद्यप्येतद्दूषणं मनःपरिमाणदृष्टान्तत्वपक्षेऽपि, तथापि तदग्रे परिहरिष्यतीति ध्येयम् ।  
 ६६. २४. किमणुत्वमिति । एवकारोऽत्र भिन्नक्रमः । तेन किमणुत्वमेव महत्त्वं जनयतीत्यर्थः । तथा च महता महदनारम्भप्रसङ्गादिति घटते । मूलस्वरसोऽप्येवमेवेति केचित् । नृणारणिमणिवत् कार्य्यभेदान्न व्यभिचारः, अन्यथा सङ्ख्याहेतुत्वपक्षे का गतिरित्याह नन्विति ।  
 ६६. २८. यदि नेति । यद्यपि सङ्ख्याकारणत्वपक्षेऽपि तत्र प्रसङ्गस्तुल्यः, तथापि परमाणुभिन्नार्थकस्य दृष्टानुकाभ्यां व्यणुकस्यारम्भप्रसङ्गो बोध्यः । परिमाणद्वयत्वादिना कारणत्वे कृत्वादेरेवावश्यकस्य कारणत्वान् । परमाणुभिस्तु महदारम्भे बाधकं वक्ष्यतीति । ननु यथा नित्यपरिमाणत्वादिना तत्र जनकं, तथा नित्यवृत्तिसंख्यात्वादिना बहुत्वसंख्याऽपि जनिका न स्यात् । न च दृष्टानुकस्य महत्त्वप्रसङ्गः, कार्य्यस्य महतः कार्य्यवृत्त्यारभ्यत्वनियमादित्याशयेनाह अत्रेदं  
 ६६. १४. तत्त्वमिति ।

न त्विति । यद्यपि महतः कार्यस्य कार्यद्वयारभ्यत्वनियमादेव न ६९. १५.  
अणुके महत्त्वापत्तिः, तथापि नित्यस्य तस्य स्वरूपयोग्यत्वे फलाव-  
श्यम्भावापत्तिरित्यत्र तात्पर्यम् ।

महत्त्वविशेषे इति प्रचयशून्यावयवद्वयारब्धघटादिमहत्त्वे व्य- ६९. १८.  
भिचारादित्यर्थः ।

अणुवृत्तिद्वित्वत्वाद्धेति अत्राणुवृत्तिपदं स्फुटार्थम् । ७०. ३०.

अवयववृत्तिबहुत्वादिति अत्रापि वृत्त्यन्तं स्फुटार्थम् । अन्यत्रापि ७०. ४०.  
बहुत्वस्य तज्जनकत्वानभ्युपगमादित्येके । अवयवपदमणुपरं तुल्यप-  
रिमाणाधिकसंख्यारब्धे महत्त्वोत्कर्षेण तस्य तज्जनकत्वे व्यभिचारा-  
दित्यन्ये ।

आश्रयासिद्धादिपरिहारार्थं परिमाणं पक्षयति अथेति । ७०. १०.

प्रसिद्धंति एतच्च सामान्यलक्षणाभ्युपगन्तुमते दूषणम् । स्वमते ७०. १२.  
त्वप्रयोजकत्वमित्यत्र तात्पर्यम् ।

साभ्रदायिकास्त्विति न चेश्वरासिद्धिदशायां द्वित्वस्य कल्प- ७०. १५.  
नीयतया धर्मिकल्पनान्न इति न्यायेन परिमाणमेव विषयीकरोतीति  
वाच्यम् । मानान्तरेणेश्वरस्य साधितत्वात् तद्वष्टुभेनेदमित्येके ।  
अत्र कल्पेऽस्वरस एवायमित्यन्ये ।

परमाणोरणुतरत्वात् तत्परिमाणेऽपि सजातीयनिरूपितोत्कर्षा-  
श्रयत्वमस्यैवेत्यस्वरसादाह इत्याहुरिति । ७०. १९.

उभयहेतुत्वे गौरवमित्यस्वरसमाविष्करोति ऋजवस्त्विति । ७०. २०.

निमित्तान्तरमदृष्टादि ।

वेदसमानविषयकेत्यादि अत्र वेदपदं स्वपरं, तेन लौकिकप्रशं- ७०. ३०.  
सावाक्यं न व्यभिचारः । अध्यापकतात्पर्यविषयत्वेनार्थान्तरमत  
उक्तं, तात्पर्यापूर्वकेति तात्पर्यविशेषणम् । तात्पर्यविषयकाणीत्यत्र  
तात्पर्यविषयोविषयोयस्येति मध्यपदलोपी समास इत्याहुः । न च  
हेतो सतात्पर्यकपदं व्यर्थम्, ईदवरतात्पर्यमादाय वाक्यमात्रस्य प-  
क्षसमत्वेन व्यभिचाराभावादिति वाच्यम् । बाधितार्थके तत्तात्पर्या-  
भावेन व्यभिचारसम्भवात् ।

स चेतीति तथा च धृत्यादेरित्यनेन वेदधारकत्वादिकमुक्तमिति ७१. ५.  
तदाश्रयेश्वरासिद्धिरिति भावः ।

एकदेशदर्शीति नन्वीश्वरव्याख्यानमादाय तस्यापि पक्षसमतया ७१. ९.

कथमेकान्तिकम् । अन्यथा तादृशस्थले कदाचिदनुष्ठातृमतिचल-  
नस्यापि सम्भवेन तत्पदोपादानेऽपि व्यभिचारापत्तेरिति चिन्त्यम् ।

७९. १९. धृत्यादेरित्याभिप्रायेणाह वेदा इति ।

८२. १३. स्पन्द इति यद्यपि स्पन्दो न पुरुषधर्मस्तथापि तदवच्छिन्नशरीरे  
स्पन्द इति तथोक्तम् । तत्र न प्रथम इति मूलं कर्तृधर्मोनेति कारि-  
या गतार्थमिति यद्यपि, तथापि स्पन्दादिष्विके प्रथमः स्पन्दोनेत्यर्थः ।  
उपसंहारश्च कर्तृधर्मोनेत्येके ।

८५. ९. काष्ठेनौदनं पचतीति वदिति यद्यपि काष्ठकरणकः पाक ओदना-  
नुकूल इत्यन्वयसम्भवान् प्रयोगेऽपि पाकेन पचतीति न प्रयोगप्रसङ्गः,  
पाके पाककरणत्वानन्वयात् । तथापि पाकं करोतीति विवरणं न  
स्यादित्यत्रैव तात्पर्यम् । यद्वा, एतदम्बरसादेव स्वयं हेत्वेन्तरमाह  
कर्त्रन्वयानुपपत्तेरिति चैत्रओदनं पचतीति शेषः । परिमलस्तु एवं  
पाकस्य साध्यता न प्रतीयेत किन्तु सिद्धता, ततः पाकसिद्धताज्ञा-  
पकप्रयोगोपलक्षणपरं पाकेनेत्युक्तमिति ।

८५. १९. अतएवेति यत्नपदपर्यायतापत्तेरित्यर्थः ।

८५. २२. नन्वेष्टापत्तावपि न क्षतिरित्याशङ्क्य गौरवापत्तेरिति । व्यापार-  
स्य सामान्यतया लघुत्वमित्यभिमानेनेदम् ।

८७. ११. नन्वेवमिति यद्यपि द्वयवाच्यतयैव यत्नपदपर्यायतानिरामस्त-  
थापि पूर्वापरीभूतत्वप्रकारकप्रतीतिमभ्युपेत्य तदप्याख्यातपदवा-  
च्यमित्युक्तमिति ध्येयम् ।

८८. ५. अक्षादिपदवेधमर्थेणेति विनिगमकाभावात्तत्राभयत्र शक्या ना-  
नार्थत्वमत्र चैकत्रैव निरुपाधिप्रयोग इत्यपरत्र लक्षणा । अन्यथा  
गङ्गादिपदस्यापि तीगादौ लक्षणा न स्यादित्यर्थः ।

ननु कर्त्ताऽप्यनुपस्थितः कथमाक्षेपहेतुः स्यादत आह आख्या

९०. २३. तवाच्यनेति ।

९०. २८. पचतीत्यादाविवेति।तथाच तत्रापि तदाक्षेप आवश्यक इति भावः ।

९२. २५. अन्यथा तत्रापि यत्नकाले पचतीत्यादि न स्यादिति । यद्यपि  
व्यापारवत्त्वेन यत्नस्यापि शक्यत्वात्तत्काले पचतीति स्यादेव, तथा  
पि तेनापि रूपेण यदि यत्नो न शक्यस्तदेवं दूषणं बोध्यम् । अपरं  
शब्दप्रकाशं प्रपञ्चितम् ।

९६. ९. मुख्यं वेत्यादिनैवेत्यर्थ इति ननु तत्र कारके कर्त्तुः प्रथमं देश-

नादस्तु तथा, प्रकृते तु न तस्य न्यायस्यावतारः कर्मणः प्रथममदेश-  
नादिति चेन्न । यथा कारकेषु प्रथमं देशनात् कर्तुर्मुख्यत्वं तथोद्देश्य-  
तया कर्मणोमुख्यत्वमित्याशयादित्याहुः ।

यद्भावेनेति । भावनाविशेष्यस्य कर्तुः कर्मणोवा प्रथमान्तपदेनो- ९६. २७.  
पस्थाप्यत्वमेवाक्षेपलभ्यत्वमिति भावः ।

भावनाविशिष्टेति सजातीयव्यापारमभिप्रेत्य । ९७. २५.

ननु भावनासमवायोनपदार्थः किन्तु तदन्वय इति तस्यान्वय-  
प्रतियोगित्वाभावाभिराकाङ्क्षत्वेऽप्यदोष इत्यरुचेराह यद्वेति । ९८. २.

भावनान्तरेति तथा च शुद्धप्रातिपदिकार्थमात्राकाङ्क्षेवेति भावः । ९८. ३.

तृतीययेति कर्तृकरणयोस्तृतीयेति कर्तृत्वे तृतीयाऽनुशासनादि- ९९. ६.  
ति भावः ।

ननु अत्राक्षिमेन चैत्रादिना भावनाऽन्वयः, अन्यथा तदन्वय-  
दृष्टवेत्यरुचेराह यत्र वेति । ९९. १६.

यल्लविशेष्य इति आख्याततात्पर्यविषयीभूतार्थविशेष्ये इत्यर्थः । ९९. २४.  
अतएवाह अचतनेऽपीति ।

तद्धर्मिणोरिति कर्तृत्वकर्मत्वधर्मिणोः कर्तृकर्मणोरित्यर्थः । १०. १०.

इत्याहुरित्यस्वरसोद्भावनम् । तद्वीजन्तु, तथाप्याश्रयत्वमात्रम-  
नन्यलभ्यतया लकारवाच्यं. परसमवेतक्रियाफलशालित्वं हि कर्म-  
त्वमिति चैत्रवृत्तियल्लजन्यव्यापारजन्यफलाश्रयत्वमेव तस्य कर्मत्वं  
वाच्यम् । तत्र तृतीयया यत्नस्य धातुना फलावच्छिन्नव्यापारस्या-  
भिधानेऽपरस्यानन्यलभ्यत्वादिति ।

द्वितीयाया इति तथाच भाव्यतया चैत्रस्योपस्थितेस्तथात्वेन १०१. ८.  
कटं नापेक्षतं, किन्तु भावकत्वेनैव तच्च विपर्ययादयुक्तमिति भावः ।

यल्लस्येति यद्यपि यल्लस्य लिङ्गर्थत्वे तज्ज्ञानं प्रवर्त्तकमिति न १०३. १५.  
स्वात्मनि वृत्तिविरोधोदोषः, तथापि प्रवृत्तिहेतौ सङ्कल्पे शक्तेरित्युक्त-  
त्वात् तददुपपणे तात्पर्यम् ।

न वा तत्साधनमिति यद्यपि परम्परया तत्साधनत्वं वक्ष्यति, १०५. १०.  
तथापि साक्षात् तथेत्यापातत इदम् । यद्वा, कुम्भकारापितृवद्व्यथा-  
सिद्धतया न साधनमिति भावः ।

न चेति तथाच सङ्कल्पविषयः सङ्कल्पे न भवत्येवेति भावः । १०५. ११.

एवं कार्यत्वमिति स्वभावादिति भावः । तमेवाह सम्बन्धित्वे- १०८. १६.



ति । प्रागुक्तेति उपलक्षितस्येत्यादिना प्रागुक्तेत्यर्थः ।

१०९.११. स्थायिकार्यत्वमेवेति । अपूर्वनिष्ठमिति शेषः । यद्वा, अपूर्वत्वमेवानेनोपलक्षितम् । अतएव किञ्चेत्यादिना तदेव दूषयतीति भावः ।

११०.१७. कार्यत्वमात्रमित्युपलक्षणं, न क्रियासाधारणं कार्यमात्रमभेदश्चान्वयः । न हि यत्प्रयुक्तानुपपत्त्या यत्कल्पनं तदेव तस्य विषयइत्यभ्युपगमादित्यपि द्रष्टव्यम् ।

११०.६०. कार्यमात्रशक्तस्येति । न च स्वार्थादन्येन रूपेण ज्ञाते भवति लक्षणेति नियमइति वाच्यम् । अप्रयोजकत्वात् । अथ नीलादिपदस्य तद्वति लक्षणाऽभ्युपगमइति भावः । अधिकं शब्दप्रकाशे द्रष्टव्यम् ।

११४. ५. त्वन्त्ये इति त्वया निष्फलत्वेनाभ्युपगमादिति भावः । न त्वि-

११४.१४. ति । न त्वपूर्वं स्वर्गसाधनमिति तत्र गौणप्रयोजनत्वधीरित्यर्थः ।

११४.१४. प्रधानस्येति तथा चापूर्वं खतः प्रयोजनमेव न तु गौणप्रयोजन-

११४.१६. मिति भावः । अत्र मते अस्वरसमुद्भावयति । एतच्चेति परं प्रत्यपसि-

११४.२९. द्धान्तोद्भावनमात्रमित्यर्थः । यदि चेति स्वतः काम्यत्वे इष्टसाधनत्वाभावात् तदपेक्षेति भावः ।

११७. ८. कृतिजन्यत्वमपूर्वस्यापीन्यन्यथा व्याचष्टे कृत्यनन्तरेति । कृत्यव्यहितानन्तरेत्यर्थः । यद्यपि तत्रापि किञ्चिद्व्यवधानं, तथाप्यपूर्वापेक्षया अव्यवधानमस्त्येवेति भावः ।

११८.२०. प्रकृत्यर्थोहीति यद्यपि संस्कारस्योपस्थापकत्वमुक्तं न तु प्रकृतेः । शक्तिलक्षणयोगभावे तदुपस्थापकत्वस्यासम्भवाच्च । अतएव शब्दानुपस्थितस्येति मिद्धान्ते वक्ष्यति । तथापि प्रकृतिप्रतिपाद्यत्वं प्रकृतितात्पर्यविषयत्वमित्येके । तन्मते आपादानिकी तदुपस्थितिः, तत्र प्रकृतेरपि तेन हेतुताभ्युपगमात् तथोक्तमित्यन्ये ।

११८.२१. अन्यथेति यदि वृत्त्युपस्थितस्यैव विभक्त्यर्थान्वयस्तदेत्यर्थः ।

अशक्यत्वादित्युपलक्षणम् । अलक्ष्यत्वाच्चेत्यपि द्रष्टव्यम् । शब्दानुपस्थितस्येति वृत्त्येति शेषः ।

नन्वेवमपूर्वानभ्युपगमे प्रायश्चित्तविधिवैफल्यमित्यत आह प्राय-

११९.१४. श्चित्तस्य च फलप्रतिबन्धकत्वं स्यादिति ।

१२२. ९. कर्णमित्यनुपञ्जनायमिति यदि हि धर्मविकल्पावयमपि स्यात्, तदाऽस्य पृथग्दोषान् न्यूनत्वापत्तिः । कर्णविकल्पे च शब्दः । प्रयत्नादिश्च कर्णत्वेन विकल्पितः, तद्धर्मश्चाभिधा इष्टसाधनता

घेति विकल्पद्वयं पर्यवस्यति । तच्च दूषितमेव । किञ्च, धर्म्मविकल्प  
पक्षे प्रयत्नादेः शब्दधर्म्मत्वाभावाद्धिरोध इति भावः ।

स्वविषयज्ञाने, सङ्कतिग्रहरूपशब्दव्यापारतया अभिहिते इत्यर्थः । १२३.२२.  
प्रकृतेऽपीति विषयतया कथञ्चित् लिङ्गवद्धेतुत्वादिति मूलपक्षोक्त-  
त्वादित्यर्थः ।

तदेव दर्शयितुं शङ्कते नन्विति ।

११३.२५.

अपुरुषार्थत्वादिति पुरुषार्थसुखादिप्रतिसन्धानं विना प्रवृत्त्यभा-  
वादिति भावः ।

१२४.२.

यत्प्रतीयमानमिति इष्टसाधनत्वादिकमित्यर्थः ।

१२४.११.

ननु चिकीर्षाजकृतिसाध्यत्वाभावेऽपि जीवनयोनिकृतिसाध्यत्वं  
स्यादित्यत आह जीवनेति ।

१२५.१३.

इच्छायान्विति । चिकीर्षायामित्यर्थः । तथाचेच्छाज्ञानस्य प्रव-  
र्त्तकत्वप्रसङ्गोच्चारितपत्र, कृतौ स्वरूपसदिच्छायाएव हेतुत्वाभ्युपग-  
मादिति भावः । वस्तुतश्चिकीर्षाहेतुज्ञानस्यैव प्रवर्त्तकत्वमितीच्छा-  
ज्ञानस्य चिकीर्षाहेतुत्वे प्रवर्त्तकत्वापत्तिरिति प्रथमकल्पएव सा-  
धुरिति ।

१२५.३०.

यद्यपि बलवदनिष्टाजनकत्वं कृतौ विशेषणीकृतं प्राक, तथापि  
चिकीर्षाविशेषणत्वेऽपि न दोषइत्याशयवानाह बलवदनिष्टाजनक-  
चिकीर्षाधीनत्वमिति । वस्तुतो बलवदानिष्टाजनकत्वे सति चिकी-  
र्षाधीनत्वमित्यर्थः । तथाच न पूर्वविरोधः, कचिन्तु बलवदनिष्टाज-  
नकचिकीर्षाजन्ययत्नचिकीर्षाधीनत्वमिति पाठः । तत्र बलवदानिष्टा-  
जनकचिकीर्षाजन्ययत्ने यच्चिकीर्षाधीनत्वमुक्तरूपं, तदेव विशेषणमि-  
ति योजनया तादृशार्थलाभ इत्याहुः ।

ननु यागस्येव कृतेरपीष्टसाधनत्वं धर्मइति तुल्यमेवान्तरङ्गत्वम-  
त आह जीवनयोनिजेति । यद्यपि तद्व्यावर्त्तकं चिकीर्षाधीनत्वमात्रं १२३.४.  
न तु बलवदनिष्टाजनकत्वमपि, तथापि मधुविषसंपृक्तान्नभोजनव्या-  
वृत्त्यर्थं तदावश्यकमिति भावः ।

भोगेति तस्य स्वतः पुरुषार्थत्वेनेष्टसाधनत्वाभावादित्यर्थः ।

वस्तुत इति यदा कदापीत्यर्थः ।

१४.

कृतिसाध्यतोत्तीर्णेति सिद्धत्वज्ञानादित्यर्थः । अन्यथा साधनत्व-  
स्येवाग्रहादिति भावः । शेषं शब्दप्रकाशे प्रपञ्चितमनुसन्धेयम् ।

१२७.१६. अतएवेदं मत्तोऽभूतमित्यत्राकारप्रभ्लेषः, अभवनस्य प्रागभाव-  
रूपत्वादित्यर्थः । अतएव क्वचित् मत्तो न भूतमित्येव पाठः ।

१३०.१९. भावनाया इष्टसाधनतयेति यद्यपि भावनाकारणं न यागः प्रत्युत  
भावनैव यागजनिका, तथापि तत्कारणेत्यत्र बहुव्रीहिः, कारणपदेन  
विषयविवक्षा वेति भावः ।

१३०.२२. तत्रादिपदेनेति न च तदर्थइत्यस्य पूर्वं लिङ्गर्थइति विवरणाद्-  
यागस्य च लिङ्गर्थत्वाभावाद्बिरोध इति वाच्यम् । लिङ्गर्थत्वेन त-  
स्यापि विकल्पे दोषाभिधाने दोषाभावादित्यर्थः । तदर्थइत्यत्र तच्छ-  
ब्देन शब्दस्यैव विवक्षा, उपास्थितत्वात् । न लिङ्गः, अनुपस्थितत्वा-  
त् । प्रकाशे च लिङ्गर्थइति विवरणं भावनामात्राभिप्रायेणेत्याहुः ।

१३१. ६. तृतीयोपयोगइति तृतीयासम्भवइत्यर्थः । कारणसङ्ख्याया अन-  
भिहितत्वादिति भावः ।

नन्वेवं तृतीयया कारणत्वस्याभिधानात् लिङ्गाऽपि च तदभि-  
धाने पौनरुक्त्यमित्यत आह तृतीयातोऽपीति । गौरवादुरुक्तदोषाच्चेति  
भावः । वाजपेयाधिकरणन्यायात् कर्मनामधेयतया तृतीयायाः  
प्रथमं मृकत्वादित्यन्ये ।

परिसङ्ख्यानमित्यभिधानपर्यायएव अन्यस्य दुर्बलत्वादित्यनु-

१३१.१०. शयमाविष्करोति इत्यन्ये इति ।

१३४.२६. यद्यपीति तथाच नोक्तव्याघातः, वाच्यवाचकभावसम्बन्धात्म-  
काभिधापक्षएव तत्सम्भवादिति भावः ।

१३५.१२. यावज्जीवमिति न च तत्सम्भवति, सुषुप्त्यादिदशायां तद्विच्छे-  
दादिति भावः ।

ननु प्रवृत्तिमतोनिवृत्तिनियोगाधिकारात् प्रसङ्गः प्रवृत्तिः न तु

१३५.६७. सङ्कल्पइत्यत आह इच्छायाएवेति । आद्या प्रवृत्तिरिच्छैवेत्यभिधाना-  
दिति भावः ।

अत एव न हि कर्तव्यत्वस्येष्टसाधनत्वस्य वा अभावः प्रतिपा-

१३७.१४. दयितुं शक्यते इति वक्ष्यतीत्याह न हीति ।

१३७.६०. समासएवेति यद्यपि न घटः पटइत्यादौ ध्यात्वेऽपि पर्युदासवृ-  
त्त्या तदितरपरत्वमस्त्येव, तथापि शब्दप्रकाशोक्तमनुसन्धेयम् ।

यागोमदिष्टसाधनमित्याद्यनुमानं शब्दप्रकाशे विपश्चितमनुस-  
न्धेयम् ।

हेतुत्वादित्यादेभ्येति हेतुत्वादनुमानाच्चेत्यादेभ्येत्यर्थः । १३८.२०.

साक्षात्स्वस्यौत्सर्गिकत्वेनेति यथा च कार्यान्वितव्युत्पत्त्या सा- १४१.६.  
क्षात् कार्यान्वितज्ञानं नान्वितव्युत्पत्त्या, तथा शब्दप्रकाशे अनुस-  
न्धेयम् ।

ननु सायुज्यं संयोगः, स च परमेश्वरेण शरीरस्य सर्वदा अय-  
त्नासिद्धपव, आत्मनस्तु न कदाऽपीत्यन्यथा व्याचष्टे सायुज्यमिति । १४२.१६.

एतद्वेदवाक्येति समानकालपदेन स्थूलकालोपाधेर्विवक्षणात् १४४.२४.  
पूर्वकालपव विवक्षितः । समानकालोत्पत्तिकस्य जनकत्वासम्भवेन  
तदादायार्थान्तरादिशङ्काऽनवकाशात्। एवञ्चाध्यापकादिज्ञानजन्यत्वे-  
नार्थान्तरवारणायाजन्यान्तम् । न चैवमप्यसिद्धिः तादृशपदज्ञाना-  
दिजन्यत्वादिति वाच्यम् । समानविषयत्वेनापि ज्ञानविशेषणात् ।  
न चैवमपि वाक्यार्थं ज्ञात्वा अस्मदादिनैवोच्चरिते इदानीन्तनवेदे  
दोषतादवस्थ्यमिति वाच्यम् । तद्विभवेदस्यैव पक्षत्वादित्याहुः ।  
यद्यपि सोत्पत्तिकतादृशज्ञानाजन्यत्वविशेषणादेव पक्षधर्मताबलाद्-  
जन्यज्ञानसिद्धाविष्टसिद्धिः, तथाप्यन्यकालोत्पत्तिकस्य जनकत्वश-  
ङ्कैव नेति स्वरूपतानिर्वचनपरं तदिति मन्तव्यम् । न च शुकादिवा-  
क्ये व्यभिचारः, तस्यापि पक्षसमत्वादिति भावः ।

वक्तरीति न च वक्तृत्वानुवक्तृत्वयोर्भेदादनुवक्ता न वक्तेति न  
तद्विशेषणमर्थवदिति वाच्यम् । वक्तृत्वं हि वचनकर्तृत्वं, तच्च तत्रा-  
पि । आगन्तुकेति तथा च कठादिशरीरमधिष्ठायाद्यवक्तुरीश्वरस्यैव  
तत्तत्समास्याविशेषे निबन्धनत्वमिति भावः ।

व्यवस्थाव्यतिरेक इति नियमगर्भस्योक्तनियामकस्यासिद्धेरिति  
भावः ।

अनित्यज्ञानवदिति तन्मते अपौरुषेयत्वात् अस्मन्मते नित्यज्ञान-  
वद्वक्तृकत्वादुभयसिद्धविशेषणमिति बोध्यम् । शेषं सुबोधम् ।

इति महामहोपाध्यायदेवदत्तात्मजश्रीरुचिदत्तोपाध्यायविर-  
चितः कुसुमाञ्जलिप्रकाशमकरन्दः समाप्तः ।



